



ప్రజాశాస్త్రము

ప్రజాశాస్త్రమును సామాన్యముగా అర్థము చేయుటకు
 ప్రజాశాస్త్రమును సామాన్యముగా అర్థము చేయుటకు
 ప్రజాశాస్త్రమును సామాన్యముగా అర్థము చేయుటకు



VOL. II.

R65,5
 35F3R

వావిళ్ల రామస్వామికౌస్తులు అండ్ సన్స్,

R65.5
35F3R

7409

Ramaswami Shastri
Brahmasutrasa
Chandrika.

7409

❀ ❀ ❀ ❀ ❀

[illegible]

R65.5
35 F3R

SRI JAGADGURU VISHWARADHYA
JNANA SIMHASA I ANAMANDIR
LIBRARY.

Jangamwadi Math, VARANASI,

Acc. No. ~~3155~~ 7409

సూత్రానుక్రమణికా.

పుట.

అ.	పుట.	అపిచసంరాధనేపర్యంతా	పుట.
		అపిచసత్ర	48
అక్షరధియాంశ్యవరోధః...	276	అపిచస్మర్యతే	414, 424
అగ్నిహోత్రాదితులత్కార్యయోన	516	అపిచైవమేకే	107
అగ్నియదిగతిశ్చ తేరితిచేన్న...	17	అప్రతికాలంబనాన్నయతితి	625
అక్షారబద్ధానుసంభాను	388	అబాధాచ్చ	414
అజ్ఞేయధాశ్రయభావః	352	అభావంబాదరిరాహస్యేవం	647
అచలత్వంచాపేక్ష్య	509	అమృతదగ్రహణాత్తునసకథ్యం	114
అతఏవచసర్వాణ్యను	588	అహంపదేవహితప్రధానత్వాత్	108
అతఏవచాగ్నింధనాద్యవపేక్షా	408	అర్చిరాదిసాతప్రసృతితే	572
అతఏవచానన్యాధిపతిః	646	అవిభాగేనదృష్టత్వాత్	634
అతఏవచాపమానూర్యకాదివత్	118	అవిభాగోపచనాత్	559
అతశ్చాయనేపిదక్షిణే	668	అశుద్ధమితిచేన్నశబ్దాత్	58
అతస్త్వితరజ్జ్యయోలింగాచ్చ	427	అశ్రుతత్వాదితిచేన్నేష్టాది...	21
అతః ప్రబోధోఽస్తాత్	92	అసార్యత్రికీ	372
అతిదేశాచ్చ	318	అన్యేనచాపపత్రేరేవహిష్ట	551
అతోఽనంతేనసకథాహిలింగాం	188	అ.	
అతోఽన్యాపిహ్యేకేషామభిధానః	530	అచారదర్శనాత్	364
అధికోపదేశాత్తుబాదరాయణ...	367	అతివాహికాస్తలింగాత్	584
అధ్యయనమాత్రవతః	374	అత్యగ్రహీతిరితరపద్యత్రాత్	212, 216
అనభిధవంచదర్శయతి	428	అత్యశబ్దాచ్చ	208
అనారబ్ధకార్యేవవతు...	523	అత్యప్రకరణాత్	632
అనావిష్కర్యన్నన్వయాత్	448	అత్యేతితూపగచ్ఛంతిగామయంతిచ	485
అనాన్యత్రిశబ్దాదనాన్యత్రిశబ్దాత్	655	అదరాదలహః	298
అనియమఃసర్వాసామనిరోధః	265	అదిత్యాదిమతయశ్చాక్షరపత్రే	508
అనిష్టాదికారిణామపిచశ్రుతమ్	40	అధ్యానాయత్రయోజనాభావాత్	207
అనుబంధాదిభ్యఃప్రజ్ఞాంతర...	317	అనందాదయఃప్రధానస్య	202
అనుష్ఠేయంబాదరాయణః	382	అసర్వకృమితిచేన్నతదపేక్షత్వాత్	37
అనేనసర్వగతత్వమాయామ...	158	అప్రాయణాత్త్రతాపిహిదృష్టమ్	512
అన్తరాచాపితుతద్దృష్టే	424	అర్చిజ్యమిత్యేతిమహిమి...	487
అన్తరాభూతగ్రామవత్స్వాత్మనః	382	అన్యత్తరసకథయదేశాత్	464
అన్యథాత్వంశబ్దాదితిచే...	188	అసినఃసంభవాత్	508
అన్యథాభేదానుపపత్తి...	388	అహచతస్మాత్రం	111
అన్యధిష్ఠితేషుపూర్వవదభిలాషాత్	55	ఇ.	
అన్యయాదితిచేస్త్యాదవధారణాత్	213, 218	ఇతిరన్యాయమునంద్లదఃసారేకు	530

	పుట.	పు.	పుట.
ఇతరతత్వర సామాన్యత	205	చందరకుభయావిరోధాత్	258
ఇయదామననాత్	279	జి.	
ఉ.		జగద్వాన్త సారవర్ణప్రకరణా...	661
ఉపపత్త్య	150	త.	
ఉపపన్న స్తలక్షణాన్వేష...	262	తచ్చుతే	365
ఉపపూర్వమసి త్వేకేభావ...	481	తదితోఽధిపదానానంబంధాత్	580
ఉపమర్దంచ	376	తత్రాపిచరద్వాన్త సారాదవిరోధః	48
ఉపసంహారోఽర్థభేదా...	185	తథాచైకవాక్యతోపబంధాత్	401
ఉపసితేఽత సద్వ్యచనాత్	295	తథాన్యప్రతిషేధాత్	153
ఉభయన్యపదేకాత్వహితుండలనత్	189	తదధికమకు త్తరపూర్వా...	515
ఉభయన్యామోహ త్తత్త్విధేః	585	తదస్తరప్రతిపత్తారంభాతి...	11
ఉ.		తదభావో నాడీమతచ్చుతే...	85
ఉర్ధ్వ రేఖానుదళత్వేహి	377	తదన్యకమాహహి	186
ఏ.		తదాపి తేనంసారన్యపదేకాత్	549
ఏకలత్యవశరీరభావాత్	323	తదోక్తగ్రన్థలనంతత్ప్రకాశిత...	561
ఏవమప్యపన్యాసాత్పూర్వ...	642	తద్భూతసన్యతాతద్భావో	428
ఏనంక్షాత్తిఫలనియమ...	457	తద్వతోవిధానాత్	366
ఐ.		తన్నిర్ధారణానియమ...	399
విహికమప్యప్రస్తుతప్రతిబంధే...	451	తన్యప్రపాణకు త్తరూత్	589
క.		తన్యభావేనంధ్యనదుపపత్తేః	658
కామకారణచైతే	376	తానిపరేతథావ్యాహ	588
కామాదీతరత్రత్రచాయితనాదిభ్యః	291	తుల్యంతుదర్శనం	370
కామ్యాన్తయథాకామం...	851	త్పతీయకత్వావరోధః...	48
కార్యంబాదరితన్యగతుపపత్తేః	591	త్రాన్యత్త్రకత్వాత్తుభూయస్త్యాత్	14
కార్యాభ్యానాదపూర్వం	220	ద.	
కార్యాత్వయేతదధ్యక్షేణ...	597	దర్శనాచ్చ 47, 116, 314, 357, 599	
కృతాత్వయేఽనుకయవాక్...	27	దర్శయితత్త్వేనంప్రత్యక్షానుమానే	664
కృత్స్నభావాత్కృహిణోపసంహారః	445	దర్శయతిచ 182, 282	
గ.		దర్శయతిచాథోఽపిస్మర్యతే	112
గతేతవత్వమాభయథా...	261	దేహయోగాద్వాసోఽపి	80
గుణసాధారణ్యతత్తే	355	ద్వాదశాహవదుభయవిధం...	649
చ.		ధ.	
చరణాదితిచేన్న తదుప...	36	ధర్మంక్షే మినిరతఏవ	157
చితితన్మాత్రేణతదాత్మ...	648	ధాన్యాశ్చ	508
		న.	
		నచకాత్వగ్రతివత్త్వసంధి.	690

	పుట.		పుట.
నచాధికారికమునీ...	480	ప్రత్యక్షోపదేశాదితిచే...	662
నత్యుతియేతథోపలభే:	45	ప్రభమేఽశ్రవణాదితిచే...	18
నత్రతీకేనహిను:	491	ప్రదానపదేనరదుక్తం	308
నభేదాదితిచేన్నప్రత్యేక...	100	ప్రదీపపదావేశస్తథాహిదర్శయతి...	656
నవాతత్సమాభావాశ్చుతే:	355	ప్రాణగతేశ్చ	16
నవాప్రకరణభేదా...	189	ప్రియశిరస్త్యాద్యస్తాప్తి...	208
నవావిశేషాత్	230	ఫలమతఉపపత్తే:	155
నసామాన్యాదప్యపలభే...	330	బ.	
నాదిచిరేణవిశేషాత్	52	బహిష్కృతభయభాషిస్త్యుతే...	484
నానాశబ్దాదిభేదాత్	345	బుద్ధ్యర్థఃసాదవత్	149
నావిశేషాత్	374	బ్రహ్మదృష్టియత్కర్మాత్	497
నియమాచ్చ	366	బ్రాహ్మణజై మినియపన్యాసాదిభ్యః	636
నిర్దేశారంభైకేపుత్రాదయశ్చ	66	భాక్తంవానాత్తదిత్వా...	22
నిశేషేతిచేన్నసంబంధస్య...	564	భావంజై మినియకల్పముననాత్	648
నైకసిద్ధ్యయతోహి	544	భావశబ్దాచ్చ	397
నోపమర్దేనాతః	551	భావజాగ్రద్యత్	654
ప.		భూతేషుతచ్చుతే:	548
పరమతఃసేతూన్మాన...	148	భూమ్నఃక్రతువజ్జ్యాయస్త్యం...	342
పరంజై మినియభ్యుత్పాత్	593	భేదాన్నేతిచేనైకస్యామసి	178
పరాభిధాన్యానాత్తుతిరోహితం...	78	భోగమాత్రసామ్యలింగాచ్చ	664
పరామర్శంజై మినిరచోదనా...	379	భోగేనత్వితరేక్షపయత్వా...	538
పరేణచశబ్దస్యతాద్విధ్యే...	321	మ.	
పారిష్టవాధాఇతిచేన్న...	399	మన్త్యాదిపద్యాఽవిరోధః	389
పురుషవిద్యాయామిన...	237	మాయామాత్రంతుకాత్తేన్నియనా...	68
పురుషార్థోఽతఃశబ్దాదితి...	360	మక్షఃప్రతిజ్ఞానాత్	629
పూర్వంతుబాదరాయణో...	168	మగ్ధేఽర్థసంపత్తిఃపరిశేషాత్	99
పూర్వపద్యా	140	మానసదితరేషామప్యపదేశాత్	446
పూర్వవికల్పఃప్రకరణా...	311	య.	
ప్రకాశవచ్చావైయథ్యాత్	109	యత్రైకాగ్రతాత్రావిశేషాత్	510
ప్రకాశాదివచ్చావైకేవ్యం...	188	యదేవవిద్యయేతిహి	581
ప్రకాశాశ్రయపద్యాతేజస్త్యాత్	189	యావదధికారమవస్థితి...	268
ప్రకృతేతానత్యంహిప్రతిషేధతి...	131	యోగినఃప్రతిచిత్తస్త్వతే...	569
ప్రతిషేధాచ్చ	142	యోనేశశిరం	60
ప్రతిషేధాదిచేన్నవాదాత్	458	ర.	
		రక్ష్యసుసారి	564
		రేఖాన్విగ్ధోఽభ	59

	పుట.		పుట.
లింగభూయస్తావత్తద్ధి...	810	సమానవచనచాభేదాత్	227
వాగాచ్చ	468	సమానాచార్యుత్పక్రమా...	547
లింజునసిదర్శనాచ్చబ్దాచ్చ	586	సమానారాత్	854
వాయుమద్బాదవిశేషభాష్యం	577	సమృద్ధ్యాదిర్భావః స్వేనశబ్దాత్	628
వికల్పాదవిశిష్టఫలత్వాత్	850	సమృద్ధ్యాదేవమన్యత్రాపి	229
వికారానిత్యతథాహిస్థితిమాహ	668	సమృద్ధుతిశ్యవ్యాప్త్యపిచారః	238
విద్యాకర్తృజోతితుప్రకృత్యాత్	44	సర్వభాషితవినోభయలింగాత్	421
విద్యైవకునిర్ధారణాత్	814	సర్వవేదాంతప్రత్యయం...	177
విధిర్యాధారణాత్	385	సర్వాన్నానుమతిశ్చసాక్షాత్కార్యయే	411
విభాగఃకతవత్	873	సర్వాపేక్షాచయజ్ఞాది...	405
విశేషంచదర్శయతి	626	సర్వాభేదాదన్యత్రమే	199
విశేషానుగ్రహశ్చ	425	సప్తానతోఽపిపరస్పాదభయ...	105
విశేషితత్వాచ్చ	595	సహకారిత్వేనచ	419
విహితత్వాచ్చాశ్రమకర్తృపి	417	సహకార్యంతరవిధిఃపక్షేణ...	440
వృద్ధిహాసభాక్త్యమంతర్భావా...	115	సాభావాన్యత్తియపపక్షే	50
వేదాద్వర్థభేదాత్	248	సామాన్యార్థ	146
వైద్యులేనైవతతస్తద్భుతేః	598	సామీప్యాత్తుతద్వ్యవదేశః	596
వ్యతిరేకస్తద్భావాభావిత్యా...	326	సామ్యురాయేతర్వ్యాభావా...	267
వ్యతిహాసోవిశిష్టంఽతిహితవత్	285	సుకృతమన్యత్రేపివేతికుచాదరిః	38
వ్యాప్తేశ్చసమంజసం	195	సూక్ష్మంప్రమాణతశ్చరథోపలభ్యే	550
శ.		సూచకశ్చపిశ్రుతేరాచక్షతే...	74
శబ్దాచ్చతోఽకామకార	415	సైవహిసత్వాదయః	268
శమదమాద్యుపేతఃస్యా...	408	సోఽధ్యక్షేతదుపగమాదిభ్యః	541
శిష్టేశ్చ	354	సుతయేఽనుమతిర్యా	375
శేషత్వాత్పురుషార్థవాదో...	362	సుతిమాతృముపాదానా...	894
శుభ్రతత్వాచ్చ	157	స్థానవిశేషాత్ప్రకారాదివత్	149
శుభ్రేశ్చ	488	స్వప్నోపేయకేషం	554
శ్రుత్యాదిబలీయస్తావచ్చనవాధా	315	స్తరంతిచ	43, 509
స.		స్తర్యతేచ	557
సంజ్ఞాతశ్చేత్రదుక్తమస్థితవదపి	192	స్తర్యతేఽపిచలోకే	46
సంయమనేత్రమధూయేతరేషా...	41	స్త్రుతేశ్చ	597
సవీవకుర్తానుస్మృతి...	96	స్వాభ్యాసన్యత్రాత్వేన...	181
సజ్జల్పాదేవతుతన్యుతేః	645	స్వాప్నయనంపత్నోర్నన్యకరా...	659
సన్యేసృష్టిరాహుహి	64	స్వామినఃఫలశ్చుతేత్యాత్వేయః	486
సమన్వారంభణాత్	385	మా.	



బ్రహ్మసూత్రార్థచంద్రిక.



తృతీయాధ్యాయము, ప్రథమపాదము.

మత్వా య మిశాన మభిన్న మాత్మనో
నంపూజ్య చోపాశ్య విరక్తమానసః,
యజ్ఞాదిభి శ్చాంతిముఖై శ్చ సాధనై
ర్విముచ్యతే తం పర మానతోఽస్తి.

అధ్యాయావతారిక.

ప్రథమాధ్యాయమునఁ జేయఁబడినవేదాంతసమన్వయము ద్వితీయాధ్యాయమునందలివిచారముచే బాగుగ స్థిరపరుపఁ బడెను. నిర్దోషముగావింపఁబడెను. దాని నాశ్రయించి యాయధ్యాయమున మోక్షసాధనములు విచారింపఁ బడును. సిద్ధాంతము స్థిరపడినపిదపఁ గాని యీవిచారము సంభవింపదు గావునఁ బూర్వాధ్యాయమునకును దీనికినిఁ గలనంబంధము హేతుహేతుమద్భావనంబంధము. మఱియు ద్వితీయాధ్యాయాంతమున నింద్రియములు ప్రాణములు మొదలగునవి జీవునకు సాధనము లనియుఁ బరమేశ్వరునుండి జనించు ననియు నిర్ణయింపఁబడెను. దాని నాశ్రయించి యాయధ్యాయమున జీవునిసంసారగతియు నాతనియవస్థాభేదములును తత్త్వోపదార్థములును ఉపాసనాభేదాభేదములును సమానప్రకరణమునందు ఒక శ్రుతియందు జెప్పఁబడియున్న గుణముల మఱియొక శ్రుతియందలి యుపాసనాప్రకరణమున నుపసంహారము చేయవచ్చునా? (ఉపసంహారముచేయుట యనఁగా నొకస్థలమునందలిగుణముల

* త్వంపదార్థములు. (చూ. ౨-౨. పా-౩. కూ-౨.)

మఱియొకస్థలమునకు దెచ్చికొనుట) లేదా? యనునీషయంబును బ్రహ్మజ్ఞానమువలన మోక్షము గలుగుననుటయు దాని కుపాయములును ఆయుపాయములు సాధించుటవలన ముక్తియే కలుగునని నిర్ణయించుటయు నందర్భానుసారముగ మఱికొన్నివిషయములును విచారించబడును.

పాదావతారిక.

అందు ముఖ్యముగ నీపాదమున జీవుఁడు పరలోకమునుగూర్చి పోవుటయు నవ్వర్గనరకముల ననుభవించుటయు మఱలమఱల దుఃఖప్రాయమగునీలోకమున జనించుటయు మరణమునొందుటయు నిరూపింపఁబడును. ఈనిరూపణవలన సంసారము దుఃఖమయి మనియు ధనాదిరూపము లగు సౌఖ్యములు కొంతవఱకు కానఁబడినను అవియు శాశ్వతములు కాకపోవుటచే దుఃఖకరములే యనియుఁ బరలోకసుఖములు గూడ నిట్టివే యనియు నీకారణమువలన సంసారముపై నభిలాష యుంచుటయే తగనివని యనియు జేసియందు నాదరము లేక యేదివచ్చిన దాని నన క్తచిత్తముతో ననుభవించుచు శాశ్వత మగుమోక్షసుఖమునకై వ్రయత్నించుటయే యావశ్యక మనియుఁ దేలును. ఈకారణమువలన నీపాదమునందలి యన్నియధికరణములకును “వై రాగ్యము జనింప నక్కఱ లేదు” అనునది పూర్వపక్షఫలము. “వై రాగ్యము ముఖ్యముగ జనింపవలయును. సంసారము నిర్వివాదముగ దుఃఖమయమే” అనునది సిద్ధాంతఫలము. పూర్వపక్షన్వయాపాదు లెచ్చటి వచ్చటనే నిరూపింపఁబడును.

అధికరణావతారిక.

ఈపాదము నందలి నర్వాధికరణములయందును *పంచాగ్నివిద్య నాధారముఁ జేసికొని జీవునిపరలోకగమనాగమనములు విమర్శింపఁబడును.

* పంచాగ్నివిద్య.

ఈపంచాగ్నివిద్యయందు మృతినొందినపిదప ప్రాణులకు గలుగుగమనాగమనములు వివరింపఁబడి యున్నవి. బ్రహ్మవిద్యోపాసకులును కర్తాచరణపరాయణులును పాపాత్ములు నని ప్రాణులు మూఁడువిధములుగ విభాగింపఁబడి యున్నార. ఇందు మొదటితెగవారిమార్గము జీవయాన మనియు రెండవతెగవారిమార్గము పితృయాన

పుణ్యాత్మలయొక్కయుఁ బాపాత్మలయొక్కయు గమనాగమనములు విమర్శింపఁ బడును. జీవుఁడు ప్రాణములతోను ఇంద్రియములతోను మనస్సు మనియుఁ జెప్పఁబడును. మూఁడవ తెగవారిమార్గమునకు నామధేయమే లేదు. అది మిగులసీచ మగుటచే శ్రుతియం దూరక చూపఁబడెను.

ఒకసమయమున గౌతమగోత్రుఁ డగుశ్వేతకేతుఁ డనునొకమునికుమారుఁడు సౌంచాలరాజగు శ్రవాహనుఁ డనువానిసభకుఁ బోయెను. ఆరాజును యాబాలుని చూచి 'ఏప్తు యేదిద్యమ నేర్పితివి' అని ప్రశ్నించెను. 'నేనన్నిటి నెఱుంగుదును.' అని దాని కాబాలుఁ డుత్తర మిచ్చెను. అప్పుడారాజు యీశ్రిందివిధమున వాని నెదువిషయములనుగూర్చి ప్రశ్నించెను.

(1) ప్రాణులు మృతినొందినపిదప నెచ్చటికిఁ బోవుదురు? (2) ఏవిధముగ మరలివత్తురు? (3) దేవయానసిత్యయానమార్గము లెచ్చట నేకీభవించును? (4) ఇంద్రుజీవులు పోవుచున్నను అస్థల మెట్లు యిటుకు గాకయుండును? (5) జలములు మొదలగుభూతములు విదనయాచులయందు యెట్లు పురుష నామమును చాల్చును?

ఈవిధమున నారాజు ప్రశ్నింపఁగా నామనికుమారుఁడు యిందొక ప్రశ్నమున కైనను సమాధానమును చెప్పలేకపోయెను. ఈకారణమున సిగ్గుపడి యాతఁడు తన తండ్రియొద్దకుఁబోయి యాపరాధవమును చెప్పకొనియెను. "ఓతండ్రి నాకేమియుఁ జెప్పకయే సర్వమును చెప్పితిసంటివి శ్రవాహనుఁడు నన్నెదు ప్రశ్నములకుగ నందొక్కదానికైనను సమాధానముఁ జెప్పలేకపోయితిని." అని దీనభావముతోఁ బ్రార్థించెను. అప్పుడు తండ్రి యిట్లనియె. "ఓపుత్రా! నాకు తెలిసినంతవరకు ఏవిషయమున దోచలేదు. శ్రవాహనుఁ డడిగిన ప్రశ్నములకు నుత్తరములు నాకుగూడఁచెలియవు. కావున నాయందు దోషమేమియు లేదు."

అని యిట్లు చెప్పి పిదప నాతండ్రియు ఆనూతనవిద్యను గ్రహించుటకై పుత్రసహితముగ నాప్రభువుకడకుఁ బోయెను. అతఁడును వచ్చినమానుల గౌరవించి పూజించి యాదినము విక్రాంతినుఖము నొందినపిదప మరునాఁడు సగౌరవముగ వారి మనోరథమును తెలిసికొనఁగోరి యిట్లనియె. "ఓమునులారా! మీయభీష్టమును చెల్పుఁ డు నాకు సాధ్యమగుదాని నెద్దానినైనను సమకూర్చెదను." అనిన నమ్మనియు తాను విద్యార్థియై వచ్చుటను చెల్పెను. అప్పుడు శ్రవాహనుఁ డిట్లనియె.

"ఓబ్రాహ్మణోత్తమా! మీకు మే ముపదేశింపఁగలయంతవారముకాము. మీవిద్యలలో సహస్రాంశమైనను గలవారము కాము. ఐనను ప్రస్తుతము మీ రర్థింపుచువిద్య యిప్పటికి బ్రాహ్మణజాతిలోనికి రాలేదు క్షత్రియులే పరస్పర ముపదేశించుకొనుచుం

తోను గూడి అనాది యగునవిద్యవలన వచ్చినధర్మాధర్మసంస్కారముల నాశ్రయించి పూర్వదేహమును విడిచి కర్తానుగుణ మగును త్తరదేహ డిరి. కావున నే నెట్టివాడ నైనను యీవిద్య నుపదేశింపవలసినవాడ నగుచున్నాను కావున నాగ్రహ ముంచక నన్ను దయాదృష్టితోఁ జూడవలయును కొంతకాల మిచ్చుటనే నివసింపుచుండిన నాయవకాశము కొలది విద్యనుబోధించెదను.” అనిన సమ్మతించి యాముని యచ్చటనే నివసించెను. త్రవాహనుడును అవకాశము ననుసరించి యీశ్రిం దివిధముగ విద్యను బోధింప సారంభించెను.

ఇది యుపాసన. పూర్వమిహంసాదికాస్త్రములయందు అగ్నిహోత్ర మునందు హోమములఁ జేయుటవలన నాహోమద్రవ్యములు నూత్నరూపములై యపూర్వ మను పేర పురుషు నాశ్రయించి వానినిర్లమనకాలమున వానిసాశ్రయించియే చనుచు పర లోకభాగములను పుత్రరజస్త్రములను కూడ కలిగించుచుండు నని సిద్ధాంతము చేయఁ బడి యున్నది. ఈయపూర్వనిర్లమనలే యైదువిధములుగ విభాగింపఁబడి యైదా హుతులుగ నవిద్యయందు వర్ణింపఁబడును. ద్యులోకము మొదలగుకొన్నిపదార్థములు. యాయాహుతులకు నాధారభూతము లగునగ్నులుగ వర్ణింపఁబడును. ఆపదార్థముల నగ్నిరూపములతో నుపాసనఁ జేయవలయు ననుట యిందలిసిద్ధాంతము. ఆయగ్నులమూ లమున తనగనునాగమనములు కలుగు నని నిశ్చయించుకొని సంసారహేతువు లగు నాగమనాగమనముల బాత్తుగ నే లేకుండగ నైనను పున్నను దేవయానమార్గమున పున రావృత్తిరహిత మగు బ్రహ్మలోకప్రాప్తి గలుగునటుల నైనను ప్రయత్నింపవలయు ననుట దీనికి ముఖ్యతార్కర్యము.

అయిదగ్నులను గూర్చి చెప్పనది యగుటచే నవిద్యకు పంచాగ్నివిద్య యని పేరు. ద్యులోకము (స్వర్గలోకము) మేఘుడు భూమి పురుషుడు శ్రీ యను నివి యైదును పంచాగ్నులు. వీనిని అగ్నిరూపముతో నుపాసింపవలయును. జలాధిభూత ములు యాయగ్నులయందే నేర్పఁబడుచు వచ్చి యైదవయాహుతియందు (అనగా శ్రీరూప మగునగ్నియందు రేతోరూపమున హోమము చేయఁబడినపిదప) పురుషరూ పము దాల్చును. ఎట్లనిన: వేదానుసారి యగు ప్రతివాడును కర్తాచరణమువలన ప్రయో జనము గల దని నిశ్చయించు ప్రతిపురుషుడును సాయంప్రాతఃకాలములయందు శ్రీర ఘ్నులాదిరూపము లగుపాంచభౌతికపదార్థముల నగ్నిహోత్రమునందు హోమము గావించుచున్నాడు. అట్లు హోమముచేయఁబడుచున్న యాపదార్థములు అపూర్వరూ పములై పురుషు నాశ్రయించియేయుండి మరణానంతరమున నాజీవు నావరించుకొని మొట్టమొదట నాకాశమునకుఁ బోవును. అచ్చటినుండి స్వర్గలోకమునకుఁ బోవును. ఈ విషయ మేద్యులోకమగ్నియందును సం నీజలాదులు యుండి యాదిదేవతలచే హోమముఁ

మునుఁ జెందు నని స్పష్టముగ శ్రుతిపలనను అనుభవమువలననుఁ గూడ తెలియవచ్చుచున్నది. “అ ఛై న మే తే ప్రాణా అభినమాయాంతి

గావింపఁబడు ననియుఁ జెప్పఁబడును. మఱియు ద్యులోకమునకు అగ్నిరూపము కల్పింపఁబడియుండుటచే దానికి సమిధలు జ్వాల పొగ బొగ్గులు మిడుఁగులు అనునవి యన్నియు గల్పింపఁబడియెను.

ఈద్యులోకము నూర్చునిచే ప్రకాశింపఁజేయఁబడును కావున దీనికి నూర్చుఁడే సమిధలు. సమిధలనుండి పొగవచ్చునట్లు నూర్చునుండి కిరణములు వచ్చునుగావున నాకిరణములే ధూమములు. అగ్ని నార్చినపిదప బొగ్గులుగానవచ్చునట్లు నూర్చుఁడు అస్తమించినపిదప గానవచ్చునాఁడగుటచే చంద్రుఁడు నిష్పతోహుడైనబొగ్గు. చంద్రునివంటియాకారమే గలవై మిడుఁగులులవలె చెదరి యుండినవికావున నక్షత్రములే మిడుఁగులు. ప్రకాశరూపమై యుండినదికావున పగలే జ్వాల. ఈవిధముగ సర్వావయవములతోఁ గూడ ద్యులోకము నగ్నిగా భావించి దానిని మరణానంతరమున దనకుఁ బ్రధమసౌనముగ నుపాసించవలయును. మఱియు నీద్యులోకమునకు జేరినజలాదిపదార్థములు చంద్రరూపముతోఁ బరిణమించును. అందున్న జీవులును చంద్రులై యాలోకమునందున్న సుఖముల ననుభవింతురు.

మేఘము రెండవయగ్ని. చంద్రరూపమును జెందియున్నజలము ఆలోకమున భోగము ముగియగానే మరల నూత్నరూపములై భూలోకమునకు వచ్చుటయే యాకాశవాయ్వాదులగుండ మేఘమునందుజేరి చేరును. ఇదియే మేఘమునందు దేవతలచే జేయఁబడునాహుతి. యీమేఘాగ్నికి వాయువు సమిధలు. గాలివలననేకదా మేఘము వర్షించును. జలాధారమగు పొగ లేక యావిరి దానికి పొగ. అది పొగవంటిదికదా ! మెఱుపు జ్వాలవంటిదగుటచే దానికి జ్వాల. పిడుగులు నిష్పకణికలు. అవి కఠినములై యుండుటయేగాక మంటనుండి బొగ్గులు జనించునట్లు మెఱుపునుండి జనించును. త్విణత్విణమునకు వచ్చుచుండినవి కావున ఉలుములే యీమేఘాగ్నికి మిడుఁగులు. ఇట్లు సావయవముగ నీరెండవయగ్ని నుపాసించవలయును. ఈయగ్నియం దాహుతి యైనపిదప నాజలానులు వర్షరూపముతో భూమికి వచ్చును.

భూమి మూడవయగ్ని. మేఘమును పొందినజలాదిపదార్థములును చానిచే నావరింపఁబడియున్న జీవులును వర్షమార్గమున భూమికి వత్తురు. ఇదియే యింద్రియాదిదేవతలచే భూరూప మగుకృతీయాగ్నికి జేయఁబడు నాహుతి. ఈభూరూపాగ్నికి సంవత్సరము సమిధలు. ఒక్కసంవత్సరము నిండునప్పటికిగాని భూమి ఫలముల సొసంగదు కదా ! ఆకాశము సామాన్యదృష్టికి భూమినుండి వచ్చినట్లు కానఁబడును కావున నది దానికి పొగ. జ్వాలకు నగ్నితో నమాన మగువర్షమే యందవలయునగుట నియమము

అన్య స్వవతరం కళ్యాణతరం రూపం కురుతే" = "జీవుడు ఒకశరీరము

కావున నీభూమికి నల్లనివర్ణముతో నుండురాత్రియే జ్వాల. జ్వాల ఆరిపోయినపిదప స్పష్టమై కానవచ్చు బొగ్గులవలె రాత్రి గడవినపిదప స్పష్టమై కానవచ్చుగావున దిక్కులు బొగ్గులు. చిన్నవియగుటచే నాగ్నేయము మొదలగుమూలలు మిడుగులులు. ఇట్లు సావయవముగ నీమూడవయన్ని నుపాసింపవలయును. వర్షమూలమున నిందు జేరిన జలాధిభూతములును వానిచే నావరింపబడిన జీవులును భూమిపై నున్నవృక్షాదుల నాశ్రయింతురు.

పురుషుడే నాల్గవయన్ని. ఓషధులు ధాన్యములు ఆజీవులు జలాధిభూతసహితులై వర్షముతో గలసివచ్చి నాశ్రయింతు రని చెప్పియుంటిమి కదా! వానిని పురుషులు ఆహారరూపముతో భక్షింతురు. ఇదియే నాల్గవయన్ని యిందలియాహుతి. నాగింద్రియముచే సర్వవిషయములఁ బ్రకటించు పురుషుఁడగుచోడగున కావున నాగింద్రియమే యీయన్నికి సమిధలు. పొగవలె నానీకాదిద్వారములనుండి నిత్యమించునకావున ప్రాణము భూమము. కాంతికలవి యగుటచే నేత్రములే నిష్పృకణికలు. దూరదూరముగ నుండునవి యగుటచే చెవులే మిడుగులులు. ఎఱ్ఱనిదగుటచే నాలుకయే జ్వాల. ఇట్లు సర్వావయవముక్తముగ నీనాల్గవయన్ని నుపాసింపవలయును. ఆహారరూపముతో నీయన్నియం దాహుతి చేయఁబడిన యాజలాదులు రేతోరూపముగఁ బరిణమించును. అభూతములచే నావరింపబడినజీవులును ఆరేతన్ను నాశ్రయింతురు.

శ్రీ యైదవయన్ని. పురుషునిమూలమున నిందు రేతన్ను ప్రవేశించును ఇదియే యిందలియాహుతి. ఈయన్నికి పుత్రజన్మాదిసాధన మగు నుపస్థేంద్రియమే సమిధలు. రోనుములు భూమము. యోనియే జ్వాల. సంయోగవిభానములే బొగ్గులు. అప్పటి యానందలేశములే మిడుగులులు. ఇట్లు సావయవముగ నీయన్ని నుపాసింపవలయును. రేతోరూపమున నున్న జలాధిభూతము నీయన్నియందు హోమము గావించఁబడి తత్తజ్జాతికి ననుగుణమగుదేహముగఁ బరిణమించును. వానిచే నావరింపబడియున్న జీవులను యాదేహము నభిమానించి సంసారమధ్యమున ముఖదుఃఖమున్ద్రమునఁ జేలియాడును.

ఓషహామసి ! ఈనిధముగ మొట్టమొదట స్వస్వరూపముతో ద్యులోకము నందును అచ్చట చంద్రరూపమునొంది యాతూపముతో మేఘునియందును యచ్చట వర్షరూపము నొంది యారూపముతో భూమియందును అచ్చట నాహారరూపముఁ జెంది యారూపముతోఁ బురుషునియందును వేల్చఁబడినజలాదులు అచ్చట రేతోరూపమునుజెంది శ్రీగర్భమును ప్రవేశింపఁగనే పురుషరూపమును జెందుచున్నవి. ఇదియే యైదవయన్నియందు జలాదులకుఁ గలుగు పురుషాకారత్రకారము.

నుండి నిర్గమించునప్పుడు ప్రాణము లాతనితో, గూడ నిర్గమించును... పరలోకానుభవ మైనపిదప నాజీవుడు క్రొత్తది యైనట్టియు మనోహర హోమద్రవ్యము లన్నియు సామాన్యముగ ద్రవమాపములే యగుటచే జలభూతము మాత్రమే విద్యోపదేశ్యులు ప్రధానముగఁ జెప్పదురు.

ఈపంచామూలి నిరూపణముచే సామాన్యములగు గమనాగమనము రేటింగింపఁ బడినవి వీనివిశేషముల నాకర్ణింపుఁడు. ఏమహాత్ములు ధైరాగ్యసంపన్నులై పరమేశ్వరు నుపాసించుటలో అట్టివారు మరణానంతరమున దేవయానమార్గము నాశ్రయించి బ్రహ్మలోకమునకుఁ బోవుదురు. శరీరమునుండి నిర్గమింపఁగానే వారిని తేజోభిమానదేవత తనలోకమునకుఁ గొనిపోవును. తక నూర్యకిరణములే యీతేవుల నచ్చటికిఁ జేర్చును. అచ్చటినుండి యాతేజోభిమానదేవత పగటి నభిమానించు దేవతయొక్కలోకమునకుఁ జేర్చును. అదేవతయు (పగటినభిమానించు దేవతయు) శుక్లపక్షాభిమానిదేవతయొక్కలోకమునకుఁ జేర్చును. అదేవతయు సుత్రరాజ్ఞాభిమానిదేవతయొక్క లోకమునకుఁ జేర్చును. అదియు సంవత్సరాభిమానిదేవతయొక్క లోకమునకుఁ జేర్చును. అదేవతయు నూర్యలోకమునకుఁ జేర్చును. ఇంతవరకు ద్యులోకాన్ని యందలి ప్రధమామూలి వర్ణింపఁ బడియెను. అనూద్యుఁడును తననుండి చంద్రలోకమునకుఁ జేర్చును. ఇదియే ప్రధమామూలివలన గలిగినఫలము. భూలోకమున మరల జన్మింపవలసినవారలు మాత్రమే యీలోకమునుండి మేఘమును జేరుదురు కాని పునరావృత్తి లేనివార లట్లు నిగరు. కావున నిబ్రహ్మోపాసకు లాచంద్రునిచే మెఱుపునభిమానించు దేవతయొక్కలోకమునకుఁ గొనిపోఁబడుదురు. వారచ్చటనే యుండఁగా బ్రహ్మలోకమునుండి యొకదేవపురుషుఁ డేతెంచి వానిని ఆలోకమునకుఁ గొనిపోవును. వారును అచ్చటినుఖముల ననుభవించుచుఁ బరమేశ్వరోపాసన నాచరింపుదు మహాత్ముల సహవాసమువలన దివ్యజ్ఞానసంపన్నులై కల్పాంతమువరకునుండి యప్పుడు ఆచతుర్ద్యుఖినితోఁగూడ ముక్తిసొందుదురు; మఱలసంసారము నొందరు. ఇదియే దేవయానమార్గము. ఇదియే యుత్తరమార్గము. ఈమార్గమున బ్రహ్మోపాసకు లగువారు మాత్రమే ప్రయాణముఁ జేయుదురు.

ఇట్లుగాక యజ్ఞాదికర్తల నాచరింతురేని యట్టివారలు పితృయానమార్గమున పరలోకమునకుఁబోయి యందలినుఖముల ననుభవించి మరల భూలోకమునకు వత్తురు. శరీరమునుండి నిర్గమింపఁగానే వారు మొట్టమొదట భూమాభిమానిదేవత కడకుఁ బోవుదురు. అదేవత రాత్ర్యభిమానిదేవతకడకుఁ జేర్చును. అది కృష్ణపక్షాభిమానిదేవతయొక్క లోకమును బొందించును. దానిసహాయముచే నచ్చటనుండి దక్షిణాక్షరాభిమానిదేవతయొక్క లోకమును జెందుదురు. దేవయానమార్గములకు

మైవట్టియు నగుమఱియొకరూపమును యేర్పరచుకొనును” అని బహు
వలె వీరికి సంవత్సరాభిమానిదేవతాలోకప్రాప్తి లేదు. వీరు ఆదక్షిణాయనదేవతాలోక
మునుండి పితృలోకమునకును యచ్చటనుండి యాకాశమునకునుబోవుదురు. ఇంతవరకు
ద్యులోకాగ్నియందలియాహుతి జెప్పబడెను. ఇట్లాకాశమునకుఁ జేరినపిదప చంద్ర
లోకమునకుఁ బోవుదురు; వీరి నావరించి వచ్చుచున్నజలాదు లాలోకమున భోగా
ర్థమై వీరి కొకదేహమును కల్పించి యిచ్చును. అభూతమాలే చంద్రరూపముగాఁ బరిణ
మించు నని యిదివరకే వివరించినట్లున్నాము. ఇదియే పితృయానమార్గము. దక్షిణ
మార్గము దీనియందు బ్రయాణమునాచరించువారు పునర్జన్మము నొందుదురు. యజ్ఞాది
పుణ్యకర్తలు మాత్రమే యామార్గమునఁ బ్రయాణము చేయుదురు. ఈరెండు
మార్గములను చంద్రలోకమునందు మాత్ర మేకీభవించును. పాపాత్ములరెండుమార్గ
ములలో దేనినిఁగూడ నాశ్రయింపరు. బ్రహ్మజ్ఞానులసంఖ్యయు కర్మనిష్ఠులవారిసం
ఖ్యయు మిగుల నల్పముగ నే యుండును గావున నెందఱుజీవులు పోయినను అచంద్ర
లోకము యిరుకు కానేరదు. పాపాత్ములగమనాగమనములకు ఏరంటికంటె భిన్న
మగు మఱియొక తోన కలదు. వారు యమలోకమునకుఁబోయి యచ్చట దుష్కర్త
లకు తగినశిక్ష ననుభవించి మరల భూలోకమున శునకాది క్షుద్రజంతువులుగానో
పురుగులుగానో జనింతురు. “పుట్టుము చావుము” అను నివియే వారిగమనాగమ
నములు.

ఇప్పటికి నారోహణకారమంతయు వివరింపబడెను. ఇక నవరోహణకా
రము నాకర్ణింపుడు. బ్రహ్మజ్ఞానసమన్వితు లగువారికిని మిగులఁ బాపాత్ములగువారికిని
సక్రమమగు నవరోహము లేదు. జ్ఞానులు పునరావృత్తి నొందరు; పాపాత్ములకు నది
యున్నను నియమము లేదు. ఈకారణమువలన యజ్ఞాదికర్తలనుగూర్చి మాత్రమే
యవరోహముఁ జెప్పవలసియున్నది.

విహికఫలము నొసంగునని యనియు నాముష్మికఫలము నొసంగునని యనియుఁ
గర్తలు రెండువిధములై యుండును. ప్రతివాఁడును యాద్వివిధకర్మలనుగూడ నాచ
రించును. అందు అముష్మికఫలములఁ జంద్రలోకమునందును విహికఫలముల భూలో
కమునందు ననుభవించును. ద్యులోకాగ్నియందు హోమము గావింపబడిన జలాదులు
చంద్రలోకమునఁ బరిణామమును జెందునని యిదివరకే చెప్పియున్నాము కదా యట్లు
పరిణామమునొందినజలముల నభిమానించుచు నందలిజీవులు కర్మసామర్థ్య ముండు
నంతవరకు నచ్చటినుభముల ననుభవించుచుండును. ఇట్లు అనుభవమువలన పరలోకఫ
లము నొసంగవలసినకర్త షీఁగింపఁగానే యుష్పటిదుఃఖమువలన నారోహము (జలా
దులచే నుభయభోగారము చంద్రలోకమున గల్గింపబడినదేహము) కూడ షీఁగించును.

వాక్యములచే నీవిషయమును శ్రుతి ప్రకటించుచున్నది. ప్రతిపురుషుఁ
డును ధర్మాధర్మకార్యముల నాచరించుచుండుటను ప్రత్యక్షముగఁ జూచు
అప్పుడు విహికఫలముల నొసంగవలసిన కర్త లింకను మిగిలియే యుండుటచే వాని
కొంత యాజీవుఁడు భూలోకమునకు డిగ్గ నారంభించును.

అట్లు చంద్ర లోకదేహము నశించి జలాదిభూతములు మరల నూత్నరూపము
నొందఁగానే వానితోఁ జేరినజీవుఁడును మొట్టమొదట నాకాశమునకు దిగవచ్చును.
అచ్చట నాకాశసమానరూపముతో గొంతకాలముండి వాయువుచే నిటునటు గడ
లింపఁబడుచు వాయుసమానుఁ డగును. పిదప పొగతో తుల్యుండగును. తర్వాత మేఘ
మండలములకు డిగ్గి యచ్చట గొంతకాలమువరకు జలాధారమై యుండి పిదప మేఘ
సమానరూపమునే జెందును. అచ్చటనుండి వర్షములమున భూమి నాశ్రయించును.
యింతవరకు నాయాస్థానములయందు విశేషకాలము నిలువవలసినపని యుండదు.
మేఘరూప మగురెండవయిగ్గియందును పృథివీరూప మగుమూడవయిగ్గియందును
జరుగు నని చెప్పఁబడిన రెండాహుతులును శీఘ్రముగనే యగును. ఇంకఁజైననే యాల
స్యము. వర్షధారలములమున భూమి నాశ్రయించి జీవుఁడు అవర్షధార దేనిపైఁ
బడునో దానిని మాత్రమే యాశ్రయించును. ఇంక జూడుఁడు అహారపదార్థము
నాశ్రయించుట యనునదియే మొట్టమొదట జీవునకు నెంతకష్టము! వర్షధార నదీను
ధ్యమునఁబడవచ్చును. అప్పుడు యాజీవుఁడు నచ్చటనే పడెనేని యానదీద్వారముగ
నహుద్రమును బ్రవేశింపవలసినవాడగును. సూర్యకిరణములచే నందలిజలములు పీల్చి
బడినప్పుడు దానితోఁగూడ మలల మేఘమండలముకే బోవలసినవాడగును. మఱియు
నావర్షధార యేరాతిపై నైనను బడెనేనియు అజలముతోబాటు జీవుఁడును నదిలో
నికిగాని మఱియొకస్థలమునకుఁగాని బోవలసినవాడగును; సూర్యకిరణముల మూల
మున నాకాశమునకైనను పోవలసినవాడగును. ఇట్లుగాక నాజలధార యేదియో యొ
కవృక్షముపైఁ బడుట సంభవించినను అది యాహారమున కుపయోగింపనివృక్ష మైనచో
బ్రయోజన ముండదు. ఉపయోగించువృక్ష మేయైనను ఉత్తరజన్తప్రాప్తి యవశ్యముగఁ
గలుగు ననుటకు వీలు లేదు. అయాహారపదార్థమునుభుజించినవాడు పురుషుఁడు కా
వలయును. యావనపంతుఁడు కావలయును. శరీరదాఢ్యముకలవాడు కావలయును.
శుక్లదోషదులు లేనివాడును కావలయును. ఆతనిభార్యయు గర్భధారణనమర్థ కావ
లయును. యిన్నియు నున్నను దేశకాలాదు లనుకూలములుగ నుండవలయును. యిట్లు
గుటచే నాహారపదార్థములతో సంబంధము కలిగినపిదప జీవునకు నుత్తరజన్తప్రాప్తి
బహుకాలము పట్టును. దైవయోగమువలన నెట్టకేలకు అహారరూపముతో నాల్గవ
యిగ్గి యగుపురుషునియగుదు ప్రవేశించి రేతోరూపముతోఁ బరిణామమును జెందిన

చున్నాము; కావున వానికి ఫలము లవశ్యముగ నుండవలసివచ్చుటచే గూడ ననుభవానుసారముగ జీవునకు దేహాంతరనద్భావము కల్పింప వలసివచ్చుచున్నది. ఈపాదమునందలి సర్వాధికరణములకు నిదియే విషయము.

తదంతర ప్రతిపత్త్యధికరణము. ౧.

విషయము, సంగతి:—అందు మొదటియధికరణమున “జీవుఁడు ఒక దేహమును విడిచి పరలోకాదులకు బోవునప్పుడు ప్రాణేంద్రియాదు లతోఁబాటు వానికి నాధారములగు పంచీకృతభూతములయొక్క నూత్నాంశములనుఁగూడ గైకొనిపోవుచు” అను విషయభాగము నిరూపింపఁబడును. ఇది ప్రథమాధికరణము కావున దీనికి సంగతియక్కఱలేదు. ఇట్లు కాకున్నను పూర్వాధ్యాయాంతమున త్రివృత్తరణప్రస్తావము వచ్చుటచే దాని నాశ్రయించి యిందు ఆశ్రయాశ్రయీభావసంగతిచే త్రివృత్తభూతములఁ గూర్చినవిచార మాచరింపఁబడుచున్నది యని యైనను చెప్పవచ్చును.

సం దేహము, పూర్వపక్షము:— ఈజీవుఁడు శరీరమునుండి నిర్గమించునప్పుడు పంచీకృతభూతములయొక్క నూత్నాంశములఁ గైకొనిపోవు భూతముల నాశ్రయించి యాపురుషునిమూలమున నైదవయస్థియగు స్త్రీయందు బ్రవేశించి తొమ్మిదిమాసములకుఁగాని పదిమాసములకుఁగాని పిదప జన్మించును. యిదియే యవరోహ ప్రకారము.

ఈవిధముగా బ్రహ్మజ్ఞానితప్ప తక్కినవారలు పుణ్యము నొనర్చినను పాపము నొనర్చినను ఏకమునలే క్రిందికిని మీదికిని బోవుచు వచ్చుచుందురు. ఏకర్ష నాచరించినను వచ్చుకాశ్యకఫల మెద్దియు లేదు. యిహపరలోక ఫలములు రెండును క్షణికములే కావున వీరియందలి యభిమానమును వదలి కాశ్యకబ్రహ్మయోగప్రాప్తి కలుగుటకు దగినయూపాయము నాలోచింపవలయును; బ్రహ్మము నుపాసింపవలయును.

ఇట్లు పాంచాలరాజగు ప్రవాహనుఁడు సర్వము నుపదేశింపఁగా మిగుల సంతసించి యమ్మనియు నాతనిపుత్రుండును నిజనివాసములకుఁ జనిరి. యీవిద్యయందు వర్ణింపఁబడిన దేవయాన పితృయానములకే క్రమముగ అర్చిరాదిమార్గ మనియు ధూమాదిమార్గ మనియుఁ బేర్లు.

నా? లేక ప్రాణాదులను మాత్రమే గైకొని పోవునా? భూతాంశముల
గైకొనిపోవు ననుటకుఁ బ్రమాణ మేదియు లేదు. ప్రాణాదులఁ గైకొని
పోవు ననువిషయమువలె నీవిషయము శ్రుతియందులేదు. “న ఏతా స్తే
జోమాత్రాః సమభ్యాదధానః.” “ఆజీవుఁడు ఈ తేజోమాత్రలను గై
కొని” అనువాక్యమునందు తేజోమాత్రశబ్దములచే నింద్రియములు మా
త్రమే చెప్పఁబడెను. కాని భూతములుకావు. ఈవిషయము * వాక్యశేష
మువలన స్పష్టమగుచున్నది. అందు నేత్రాదిప్రస్తావముమాత్రమే కలదు.
కాని భూతప్రస్తావము లేదు. “భూతములను గైకొని పోవకున్న దేహాం
తరమును నిర్మించుటకు వీలు లేదు. కావున జీవునకు సహాయములై
భూతము లున్నవి యని సిద్ధాంతముఁ జేయవచ్చును” అనిన నదియు
యుక్తము కాదు. పంచీకృతభూతము లన్నిచోట్లనుఁ గలవు. ఎచ్చట శరీ
రమును పుట్టింపఁదలంచిన నచ్చట నెల్ల నిరభ్యంతరముగఁ బుట్టింప
వచ్చును. ఇట్లుగలచే “జీవుఁడు దేహము విడుచునప్పుడు భూతాంశము
లనుఁ గూడఁ గొనిపోవును.” అని సిద్ధాంతముఁ జేయుటకు నంతప్రయాస
వడినను ప్రయోజనము లేదు.

అ-౩. పా-౧. సూ-౧.

అవ. “ఏ శ్రుతివాక్యము ప్రాణాదులనిర్గమనమునుగూర్చి యుప
దేశించునో అదియే వానికి నాధారము లగుభూతములయొక్క నిర్గ
మనమును గూర్చియు నుపదేశించును.” అను విషయము నెఱుంగలేక
పైన వర్ణించినవిధముగఁ జేయఁబడిన పూర్వపక్షమును. నిరాకరించు
చున్నాడు.—

౨౯౩. తదంతర ప్రతిపత్తౌ రంహతి సంపరిష్వక్తః

ప్రశ్న నిరూపణాభ్యామ్. ౩. ౧. ౧.

తాత్పర్యము. ఇట్లు చెప్పుట యుక్తియుక్తము కాదు. శ్రుతియం
దు చూపఁబడియున్న ప్రశ్నోత్తరముల నాశ్రయించి చూచిన “జీవుఁడు
భూతములతోఁ గూడియే దేహమునుండి నిర్గమించు నని తేలుచున్నది.

* వాక్యశేషము (అ-౧. పా-౨. సూ-౨౨. శ్లో-౩౩. చూ.)

ప్రవాహణః డనురాజ తనసభకు వచ్చిన శ్వేతకేతుః డనుఋషికుమారునిఁ జూచి “వేద యథా పంచమ్యా మాహుతా వాపః పురుషవచనో భవంతి” “ఓశ్వేతకేతుఁడా! జలము ఐదవయాహుతియందు పురుషుఁ డగుట యెట్లొ నీకుఁ దెలియునా?” అని ప్రశ్నచేసెను. దీనికి సమాధానమును చెప్పుటకు నాశ్వేతకేతునికిఁ గాని యాతనిగురు వగు గౌతమునికిఁ గాని సామర్థ్యము లేకుండెను. తరువాత నాగౌతమునిచేతనే స్తార్థితుఁ డై యాప్రవాహణుండు తనప్రశ్నమునకు సమాధానముగ పంచాగ్నివిద్య నంతయు నుపదేశించి కట్టకడవట “ఇతి తు పంచమ్యా మాహుతా వాపః పురుషవచసో భవంతి” “పైన వర్ణించినవిధముగ స్త్రీరూప మగునై దవయగ్నియందు రేతోరూప మగుహవిస్సును ఆహుతిచేసిన నప్పుడు జలము పురుషరూప మగును” అని చెప్పెను. ఈరెంటిని విమర్శించిన జీవనిర్గమనకాలమునందును పునర్జన్మకాలమునందునుఁ గూడ పంచీకృతభూతములు ఆతనితోఁ గూడనే యున్నవి యని స్పష్టమగుచున్నది.

ఇట్లు శ్రుతి శరీరనిర్గమనమును నిర్ణయించుటవలన దీనికి విరోధముగా న్నప్రక్షల నాధారముచేసికొని చేయఁబడినకల్పనలన్నియు యుక్తియుక్తములు కావు. అహంకారము సర్వవ్యాపకము. కావున దాని నుండి జనించిన యింద్రియములును జీవులునుఁ గూడ సర్వవ్యాపకులే యనియు పురాకృతకర్మవశమున నొక దేహముననున్న యింద్రియవృత్తి తొలఁగి మఱియొక దేహమున నభివ్యక్తి నొందుచుండు ననియు జీవుఁ డచ్చట కూడ నున్నాఁడు కావున అచ్చటివృత్తివలన కలుగు సుఖదుఃఖములఁ దనవిగానే భావించుచుండు ననియు ఇదియే పునర్జన్మ ప్రకార మనియు సాంఖ్యులు చెప్పుదురు. అత్తమాత్రమే మఱియొక స్థలమునకుఁ బోవు ననియు దేహేంద్రియాదు లన్నియు నెప్పటికప్పుడు క్రొత్తగ జనించు ననియు బౌద్ధులు చెప్పుదురు. మన స్సౌక్ష్మిటి మాత్రమే ఒకశరీరమునుండి మఱియొకశరీరమునకు పోవుచుండు ననియు నాత్మ సర్వవ్యాపకుఁ డనియు ఆకారణమువలన ప్రతిశరీరమునందును గమనాగమనములతోఁ బని లేకయే యుండు ననియు మనశ్చలనమే పునర్జన్మ మనియు వైశేషికులు చెప్పుదురు. ఒకచిలుక ఒకవృక్షమునుండి మఱియొకవృక్షమునకు నెగయునట్లు జీవుఁడు ఒకశరీరమునుండి మఱియొక

శరీరమునకుఁ బోవుననియు భోగసాధనము లగునింద్రియములు ఎచ్చటి వచ్చటనే యుండుననియు జై నులు చెప్పుదురు. జీవునకు పునర్జన్మము లేదనియు ఎచ్చటివాఁ డచ్చటనే భస్మ మగుననియు నా స్తికులు చెప్పుదురు. ఇని యన్నియు శ్రుతివిరుద్ధము లగుటచే నమృతములు కావు. వీరి సిద్ధాంతము లన్నియు ద్వితీయాధ్యాయ ద్వితీయపాదమున నయుక్తికముగ ఖండింపఁబడి కూడ నున్నవి. కావున జీవుఁడు ప్రాణములతోను ఇంద్రియములతోను మనస్సుతోను పంచీకృతములై ఈప్రాణదులకు నాధారములై యున్న భూతములతోను (ఇదియే నూత్నశరీరము) కూడి శరీరము నుండి నిర్గమించును. కర్మానుగుణముగ వచ్చిన రెండవశరీరమును ప్రవేశించును. ఇదియే సిద్ధాంతము. కొన్ని శ్రుతులయందు “జీవుఁడు గడ్డియందలి పురుగువలె ఒకదేహమును ఆశ్రయించియే పూర్వదేహమును విడుచును.” అని చెప్పఁబడియున్నది. దానికిఁ గూడ “పూర్వశరీరము నుండి నిర్గమింపఁబోవునప్పుడు జీవునకు నుత్తరశరీరమునుగూర్చిన భావన కలుగును.” అనుటయే యర్థము కాని జీవుఁడు స్థూలశరీరముననుండియే మఱియొకస్థూలశరీరము నాక్రమించు నని యర్థము కాదు. ఇది ప్రత్యక్షమై సర్వప్రమాణములకును విరుద్ధము కదా! కావున జీవునకు నిర్గమన కాలమున పంచీకృతభూతసహాయము కలదు.

అ-3. పా-౧. సూ-౨.

అవ. “ఈసిద్ధాంతము యుక్తము కాదు. పైనుదహరింపఁబడిన ప్రశ్నోత్తరములయందు కేవల జలనిషయమై మాత్రమే చెప్పఁబడి యున్నది. కాని యితరభూతములను గూర్చిలేదు. దీనిని చూచిన నొకవేళ జీవుఁడు జలసహితుఁడై శరీరమునుండి శరీరాంతరమునకుఁ బోవును; అని యేర్పడిన నేర్పడవచ్చును గాని “తేజోజలవృథువులతో లేక పంచభూతములతోఁ గూడి శరీరమునుండి నిర్గమించును” అనునిషయ మెట్లు సిద్ధాంతమగును? వాస్తవస్థితిలో నెంతమాత్రము (“జీవుఁడు జలసహితుఁడై దేహమునుండి నిర్గమించును.” అనుసంతమాత్రము) కూడ సిద్ధాంతమగుటకే వీలులేదు. ఆ శ్రుతులయందు (ప్రశ్నోత్తరశ్రుతులయందు) “జలము అయిదవయాహుతియందుఁ బురుషయావమును జేందును. అని

మాత్రమే చెప్పబడి యున్నది. కాని నిర్లభమనమునుగూర్చి చెప్పబడియే యుండలేదు కదా!” అనిన సమాధానమును చెప్పుచున్నాడు. —

౨౯౪. త్ర్యోక్తకత్వాత్తు భూయస్త్యాత్. ౩. ౧. ౨.

తాత్పర్యము. ఇట్టిసంశయముతోఁ బనిలేదు. తేజోజలవృక్షపులుమూఁడును త్రివృత్కరణము చేయఁబడినవని శ్రుతియందు నిర్ణయింపఁబడియే యున్నది. యిట్లుగుటచే ప్రతిభూతంబును భూతత్రయమయమై యున్నది. యీకారణమువలన నొక్కభూతమును ప్రస్తాపించినను నర్వభూతముల జెప్పినట్లే యగును. మఱియు దేహమునందు అన్నము వచన మగుట మొదలగునగ్ని కార్యములును చెమ్మట చలువ మొదలగు జలకార్యములును వానన మొదలగువృక్షకార్యములును గానవచ్చుచున్నవి గదా! ఇట్టి యీ దేహమును కేవల జలభూతము మాత్రమే యెట్లు జనింపఁ జేయఁ గలుగును. ఇంతమాత్రమే కాదు. ఉచ్ఛ్వాసనిశ్వాసములు మొదలగువా యుకార్యములును మాంసాదినర్వపదార్థములకు నవకాశ మొనంగుట మొదలగు నాకాశకార్యములును గూడ దేహమునఁ గానవచ్చుచున్నవి; కావున దేహము పంచభూతమయముకాని భూతత్రయమయము కాదు; అనియెదవేమి యెప్పటికిని దోషములేదు. త్రివృత్కరణ శ్రుతివలన పంచీకరణమును గ్రహించినట్లే త్ర్యోక్తకవదమువలన పంచాత్మకత్వమును గ్రహింపవచ్చును. యిట్లు కాకున్నను వాతపితృశ్లేష్మములుమూడే శరీరధారణమునుచేయుచున్నవి యనుట లోకప్రసిద్ధము కావున నిట్లును దేహమునకు త్ర్యాయాత్మకత్వము సిద్ధించును. ఆనాతపితృశ్లేష్మములయందును శ్లేష్మముమాత్రమే జలరూపము కాని తక్కినవి కావు గావున కేవలజలము శరీరమును జనింపఁ జేయ లేదనుట స్పష్టము. యీకారణములవలన జలగ్రహణముచేఁ దక్కినభూతములును గూడ గ్రహించినట్లే యగును.

“ఇట్లు జలనామమును మాత్రమే గ్రహించుట యేల? మఱి యొకభూతనామమును గ్రహించియుండరాదా” అనియెదవేమి వినుము. సామాన్యముగ దేహమునందు నర్వభూతకార్యములకంటె జలకార్యము మొండుగ గలదు. రసము (ఇది అన్నరసశేషము) రక్తము మొదలగునవి యన్నియు ద్రవరూపములే కదా! ఈకారణమువలన శ్రుతి జలమును

పేర్కొనెను. కాని “జలము మాత్రమే శరీరమును నిర్మించును” అను నుదేశమున కాదు. “వృధివీభాగము కూడ నధికముగానే యున్నది కదా!” అనియెడవేమొ దీనివలన దోష మేమియురాదు. తక్కినభూతములకంటె జల మధిక మనుటలో సంశయములేదు కదా! ఇదియునుగాక శరీరనిర్మాణమునకు ముఖ్యసాధనము లగుశుక్రశోణితములుకూడ ద్రవరూపములే యగుటచేత నై నను జలభూతము తక్కినవానికంటె నధికము కావచ్చును. ఇదియును గాక శరీరనిర్మాణమునకు కర్మయేనిమిత్తకారణము. ఆకర్మలను యజ్ఞాదులే యనవలయును. ప్రస్తుతపంచాగ్నివిద్యయందు అట్టి కర్మలవలననే పురుషుడు ద్యులోకాదిమూలమున పునర్జన్మమునొందు నని చెప్పబడియున్నది. ఆయజ్ఞాదులును అగ్నిహోత్రసాధ్యములు అగ్నిహోత్రమునందు చేయబడుహోమములచే నిర్వహింపఁ దగినవి. ఆహోమములును పాలు నెయ్యి సోమరసము(సోమమను పేరుగలతీగయొక్కరసము) మొదలగు ద్రవద్రవ్యములతో సాధింపఁదగినవి. ఈవిధముగ నుత్తరదేహమునకు నిమిత్తకారణము లగుకర్మలకుఁ గూడ భూతాంతరములకంటె నధికముగ జలమే సాధనమగుటచేతఁ గూడ నది జలము సర్వభూతములకంటె నధికము. ఈకారణములవలన శ్రుతి జలమునుమాత్రమే ప్రధానముగఁ జెప్పెను. కావున నెట్లు చూచినను “జీవుఁడు సర్వభూతనహితుఁడై నిర్గమించును.” అనుటలో సంశయము లేదు.

“అగుఁగాక ఇప్పటికిఁ జేలినసిద్ధాంత మేది కలదో జీవుఁడు నిర్గమించునప్పుడు వానికి భూతములతో సంబంధము కలదో లేదో యింతవఱకు స్థిరముకాలేదు. పునర్జన్మము నొందినప్పుడు భూతములతో నాతనికి సంబంధము కల దనుటలో నెప్పుడును వివాదమేలేదు కదా.” అనియెడవేమొ వినుము. శ్రుతినందర్భమువలననే యావిషయము [నిర్గమనమయమునందును జీవునకు(పంచ)భూతములతో సంబంధముకల దనువిషయము] కూడ స్పష్టమగుచున్నది. యెట్లనిన : యజ్ఞాదికర్మలను చేసినవారియొక్క పరలోకగమనమును చెప్పునప్పుడు “అకాశాచ్చంద్రమన మేష సోమారాట్” = “యజ్ఞాదికర్మలు ఆకాశమునుండి చంద్రునిఁ జేరి చంద్రరూపము లగుదురు” అనువాక్యము కలదు. ప్రస్తుత పంచాగ్నివిద్యయందును “శ్రద్ధాం జిహ్వతి తస్యా ఆహుతేః ఏష సోమారాజా సంభవతి.” = “జీవతలు (ఇంద్రియాభిమానదేవతలు) శ్రద్ధారూప మగుజలాదులను

ద్యులోకాగ్నియందు హోమముఁ జేయుదురు. ఆహోమమువలన చంద్రుఁడు జనించును (అనఁగా హోమముఁ జేయఁబడిన జలాదులు చంద్రరూపమును దాల్చు ననుట.)” అని సమానార్థమును చెప్పవాక్యమే కలదు. ఈరెంటిపోలికను బట్టిచూచిన జీవుఁడు జలాధిభూతములతోఁగూడియే నిర్గమించుచున్నాఁడనియు అట్లు నిర్గమించినజీవుఁడే చంద్రుఁడగుననియుఁ దేలుచున్నది. “జలాదులు స్వతంత్రముగనే చంద్రరూపమును జెందవచ్చును. జీవుఁడును వానితో నంబంధపడకయే చంద్రుఁడు కావచ్చును. ఇంతమాత్రమువలన జీవునకును జలాదులకును సంబంధము కల్పింపవలయునా?” అనియెడవేమొ వినుము. శ్రుతివాక్యములు రెండును సమానములై యున్నప్పుడు వానియర్థమును సమానముగఁ జెప్పక వివరీతముగఁ గల్పించుట దోషము సమానముగ జెప్పవలయు ననిన జీవునిగూర్చి చెప్పఁబడినవిషయంబును జలాదులనుగూర్చి చెప్పఁబడినవిషయంబు నొక్కటిగనే సమన్వయింపవలయును; జలము నెట్లు రెండవయాహుతియందు చంద్రరూపము నొందుచున్నవో జీవుఁడు నట్లే చంద్రరూపము నొందుచున్నాఁడనవలయును. స్వాభావికముగ జీవునికి నాహుతి సంభవింపదు కావున జలాదులు మాత్రమే హోమముఁ జేయఁబడుననియు జీవుఁడు వానితోఁగూడ నొకస్థానమునుండి మఱియొక స్థానమునకుఁ బోవుచు మాత్రమే యుండు ననియు నిర్ణయింపవలయును. కావున నెట్లును జీవుఁడు జలాదిభూతములతోఁగూడియే యొక దేహమునుండి మఱియొక దేహమునకుఁ బోవును.

అ-3. పా-౧. సూ-3.

అవ. ఈవిషయమును స్థాపించుటకై మఱియొక హేతువును చూపుచున్నాఁడు.—

౨౬౫. ప్రాణగతేశ్చ. ౩. ౧. ౩.

తాత్పర్యము. మఱియు శ్రుతియందు “తముత్క్రామంతం ప్రాణో నూత్క్రామతప్రాణ మనోత్క్రామంతం నర్వే ప్రాణ అనుత్క్రామంతి.” “జీవుఁడు వెడలిపోవునప్పుడు ముఖ్యప్రాణము వెడలును. దానితోఁగూడ నింద్రియము లన్నియు వెడలిపోవును” అను మొదలగువాక్యములయందు

ముఖ్యప్రాణమునకు గమనము చెప్పఁబడి యున్నది. అది యాశ్రయ మెద్ది యులేకుండ న్వతంత్రించి నిర్గమింపనేరదు. బ్రతికియున్నప్పుడు దేహమును విడిచి న్వతంత్రముగ నుండుట యొకప్పుడుకాని కానవచ్చుట లేదు కదా ! ఈకారణమువలన వెడలిపోవునప్పుడును దాని కాశ్రయ మగువదార్థ మేదియో యుండితీరవలయును. ఇంద్రియములే దాని కాశ్రయము లనుట యుక్తము కాదని యిదివరకే నిరూపింపఁబడియున్నది. ఈకారణము వలన నర్వేంద్రియచయమై భూతములచే నేర్పరుపఁబడిన నూత్నశరీరమే దాని కాశ్రయ మనవలయును. ఈకారణమువలనఁగూడ జీవుఁడు భూత నహితఁ డయ్యే నిర్గమించు ననుట సిద్ధాంతము.

అ-౩. పా-౧. సూ-౪.

అవ. ప్రాణనిర్గమనవిషయమును ఆక్షేపనమాధానములచే స్థిర పరుచుచున్నాఁడు.

౨౯౬. అగ్న్యదిగతిశ్రుతే రితి చేన్న

భాక్తత్వాత్. ౩. ౧. ౪.

కాత్పర్యము, పూర్వపక్షము :—ఇట్లు కాదు ప్రాణములు జీవుని తోఁగూడ నిర్గమింపవు. శ్రుతియందు మరణమునుగూర్చి చెప్పనప్పుడు “అగ్నిం వా గవ్యేతి వాతం ప్రాణః” “మృతిఁ జెందిన పురుషునియొక్క వాగింద్రియము తన కధిదేవత యగునగ్నియందు జేరును. ప్రాణము తన కధిదేవతయగు వాయువునందు జేరును” అని జెప్పఁబడి యున్నది. ఈ కారణమువలన పైనూత్రమునఁ జేయఁబడిన సిద్ధాంతము యుక్త మైనది కాదు. ప్రాణము నిర్గమించుచుండినం గదా దాని యాశ్రయ మును గూర్చిన విచారము.

సిద్ధాంతము :—ఇట్లు చెప్పట యుక్తము కాదు. అనేకస్థల ములయందు ప్రాణనిష్క్రాంతి స్పష్టముగ జెప్పఁబడియున్నది యనువిష యమును నిరూపించి యున్నాను. కేవలజీవుఁడు నిష్క్రమించు నను వాదము కూడ యుక్తిశూన్యమని నిరూపించియున్నాము. ప్రాణములు లేకున్న నస్మి శరీరములయందు సుఖదుఃఖభోగములు కలుగుటకు ఏలు

లేదనుట సర్వజనప్రత్యక్షమే. ఇట్లుగుటచే ప్రాణనిర్గమన మావశ్య మంగీ కరింపఁబడవలసినదియే. ఎప్పటికప్పుడు ప్రతిశరీరమునందును ప్రాణములు క్రొత్తక్రొత్తగా సృజింపఁబడుచుండు ననుట విరుద్ధ మనియు నిదివరకే నిరూపింపఁబడియున్నది. ఇక “అగ్నిం వా గవ్యేతి” అను మొదలగు శ్రుతికి నర్థ మేమి యనిన “బ్రతికియున్న కాలమునందు వాగింద్రియమును తనకార్యమునందు ప్రసర్తింపఁజేయుచున్న యగ్ని దేవత మరణకాలమున నాయధికారమును వదలుకొను ననుటయే; వాక్కు నిశ్చేష్ట మగు ననుటయే. ఈవిషయము ఆశ్రుతియందే పూర్వాపరసందర్భముల విచారింపిన స్పష్ట మగును. అందు “ఓషధీ ర్లోమాని వనస్పతీ స్కేళాః” “శరీరముపై నున్న వెండ్రుకలు మరణకాలమున నోషధులను (చిన్న వృక్షములను) జెందును; శిరస్సుపై నుండు వెండ్రుకలు మహావృక్షముల జేరును” అని కూడ చెప్పఁబడి యున్నది. ఇది యెందైన ప్రత్యక్షముగ నున్నదా? మరణము నొందినప్పుడు శరీరమునందలి వెండ్రుకలును తల వెండ్రుకలు నెగసిపోవుచున్నవా? ఈకారణమువలన నేకవాక్యమునందే యున్న వగుటచే వాగాదీంద్రియములు కూడ వీనివలెనే వెండ్రుకలవలెనే యెచ్చటికినిఁ బోవ వని నిర్ణయింపవలసి యున్నది; అధిదేవతలతో నైక్యమునుఁ జెందుట నిరాకరింపఁబడిన పిదప నితరశ్రుతుల ననుసరించి జీవునితోఁ గూడ నిర్గమనమునుఁ గల్పింపవచ్చును. నిర్ణయింపవచ్చును. వెండ్రుకలకు నట్టినిర్గమన మెందునుఁ జెప్పఁబడి యుండలేదు కావున దోష మేమియు రాదు. కావున నెట్లును ప్రాణమునకుఁ దనయాశ్రయ ముతోఁ గూడ నిర్గమనము కలదు.

అ-౩. పా-౧. సూ-౫.

అవ. ఇట్లు ప్రాణనిర్గమనమును నిర్ణయించి మొట్టమొదట నుదాహరింపఁబడిన ప్రశ్నోత్తరములలోఁ గానవచ్చు విరోధమును పరిహరించుచున్నాడు.

౨౯౭. ప్రథ మే౨ శ్రవణౌ దితి చే న్న తా

ఏవ హ్యుపపత్తేః. ౩. ౧. ౫.

తాత్పర్యము, పూర్వపక్షము:—ప్రాణనిర్గమన ముండిన నుండును గాక మొట్టమొదట చూపబడిన ప్రశ్నోత్తరములే యుక్తములు కావు. ఉత్తరమునందు “వంచమ్య మాహుతా వాపః పురుషవచసో భవంతి” అని యొడవయాహుతియందు జలము పురుషుఁ డగు నని నిర్ధారణ చేయుఁ బడియున్నది కాని యది యుక్తము కాదు. ఈవంచాగ్నివిద్యయందు ద్యులోకము మేఘము భూమి పురుషుఁడు స్త్రీ అను నైదుపదార్థము లును అగ్నిహోత్రములుగ వర్ణింపఁబడి యందు ప్రత్యేకముగ హోమములు చెప్పఁబడి యున్నవి. రెండవయాహుతిమొదలు గలహోమ ద్రవ్యము లన్నియు జలరూపములే యగుట నిస్సంశయమే కాని మొట్టదటి యాహుతియందుమాత్ర మది లేదు. “తస్మి న్నేతస్మి న్నగ్నో దేవాః శ్రద్ధాం జిహ్వతి” “యీమ్యులోకాగ్నియందు దేవతలు శ్రద్ధను హోమము చేయుదురు” అని మాత్రమే మొదటియాహుతినిఁ గూర్చి చెప్పఁబడెను; అందు బుద్ధివృత్తిభేదముగు శ్రద్ధయే హోమద్రవ్యముగ నభివర్ణింపఁబడెను. దీని నాశ్రయించి తక్కిన నాల్గూహతుల యందు నున్నవానినిఁ గూర్చి కూడ ప్రత్యేకముగనే (జలభిన్నము లనియే) చెప్పట యుక్తియుక్తము. ఇట్లుండ “ఐదవయాహుతియందు జలము పురుషుఁ డగును” అనుట యెట్లు సిద్ధాంతమగును?

సిద్ధాంతము :—ఇట్లు చెప్పట యుక్తము కాదు. ద్యులోకాగ్నియందలి యాహుతినిఁ జెప్పనప్పుడు కూడ శ్రద్ధాశబ్దముచే జలములే చెప్పఁబడి యున్నవి యనవలయును. అట్లు కాకున్న ప్రశ్నోత్తరములు సరిపడకపోవును. ప్రశ్న జలమునుగూర్చియే యున్నది; ఉత్తరమునందును ఉపసంహార మట్లే గానవచ్చుచున్నది. అట్లే యుండవలయు ననుటయు నావశ్యకమే కదా! ఒకదాని నడిగిన మఱియొకదానిని చెప్పట యెందైన గలవా? కావున నావశ్యకముగ శ్రద్ధాశబ్దముచే జలములే చెప్పఁబడి యుండవలయును. మఱియు రెండవయాహుతి మొదలుగ నన్ని యాహుతులయందును వర్ణింపఁబడిన పదార్థములు జలమయములే యగుటయు సంతంతకు స్థూలరూపము లగుటయు స్పష్టముగ దెలియవచ్చుచున్నది. దీనిం బట్టి చూచినను మొదటియాహుతియందును అతినూత్నాకారముతో నున్న జలములే చెప్పఁబడి యుండవలయు నని తోచుచున్నది. తృతీయాహుతికి హోమద్రవ్యమగు వర్ణమునకు ద్వితీ

యాహుతిహోమద్రవ్య మగుచంద్రుఁ డెట్లు కారణమో అట్లే యాచంద్రు నకుఁ గూడ ప్రథమాహుతి హోమద్రవ్యమగు శ్రద్ధ కారణము కావలసి యున్నది ; చంద్రుఁడు జలాత్మకుఁడు కావున ఆతనికి నాజలములే కారణ ములు కావలయును కాని మనోవృత్తి జీవవృత్తి మొదలగునవి కాజా లవు. (శ్రద్ధ మనోవృత్తి యని కొందఱిమతము, జీవవృత్తి యని మఱి కొందఱి మతము) ఇది యనుభవసిద్ధ మగువిషయము. ఈకారణము వలనఁ గూడ శ్రద్ధాశబ్దముచే జలమే చెప్పఁబడి యుండవలయును. మఱియు నాశ్రద్ధ మనోవృత్తి యైనను జీవవృత్తి యైనను స్వతంత్రముగ జీవాదులనుండి వేఱు చేసి హోమముఁ జేయుటకు సాధ్యమగునదియును కాదు. కావున శ్రద్ధాశబ్దము జలమును చెప్పునదియే. వేదమునందు మఱి యొకస్థలమున “శ్రద్ధా వా ఆపః” “శ్రద్ధ యనఁగా జలము” అని ప్రత్యక్షముగనే శ్రద్ధాశబ్దము జలవాచకముగఁ బ్రయోగింపఁబడి యు న్నది. మఱియు ఆజలము ప్రథమాహుతియందు ఆతినూత్నములై చిత్త వృత్తివలె సగోచరములై యుండును కావున శ్రద్ధాశబ్దవాచ్యము లగు చున్నవి. సింహమువంటి పరాక్రమము గలపురుషుని “వీడు సింహము” అని వ్యవహరించుట లోకమునఁ గలదు కదా ! ఇదియునుఁగాక శ్రద్ధా పూర్వకముగ నాచరింపఁదగిన హోమక్రియకు సాధన మగుటచేఁ గూడ నాజలమునకు శ్రద్ధాశబ్దవాచ్యత్వము రావచ్చును. “గ్రామములు వడకు చున్నవి కలవరపడుచున్నవి” అను మొదలగు వ్యవహారములయందు అచేతనము లగు గ్రామములకు కలవరచాటు లేదు గావున సంబంధముచే నాగ్రామములయందు గల మనుష్యులనే గ్రామశబ్దముచే చెప్పుచు న్నట్లు ఇచ్చటను కేవలశ్రద్ధ హోమసాధనము కాకపోయినను తత్సంబంధముచే హోమసాధన మగుజలమునే యాశబ్దముతోఁ జెప్పి యున్నారు. ఇది యంతయు కాకున్నను “ఆపో హస్తే శ్రద్ధాం సంస మంతే పుణ్యాయ కర్తరి” “యజమానునకు పవిత్ర మగు కర్తను ముగించుటకై జలమే శ్రద్ధ నొనంగును” అని జలమువలననే శ్రద్ధ యుత్పత్తి యగునని చెప్పఁబడి యున్నది. ఈకారణమువలనఁ గూడ జలమునందు శ్రద్ధాశబ్దము ప్రయోగింపఁబడవచ్చును. కావున నిర్వివాద ముగ నీప్రశ్నోత్తరములు జలాదివిషయకములే.

అ-౩. పా-౧. సూ-౬.

అవ. “ఇప్పటికిని ‘జీవుడు జలాదులతోఁ గూడియే నిర్గమించును’ అను విషయము స్థిరపడలేదు” అను సంశయము నాక్షేపనమాధానములచే నిరాకరించుచున్నాఁడు.

౨౬౮. అశ్రుతత్వా దితి చే న్నేష్టాదికారిణాం

ప్రతీతేః. ౩. ౧. ౬.

తాత్పర్యము. పూర్వపక్షము:—ఇప్పటికిని “జీవునకు భూతసంబంధముకలదు” అను విషయము స్థిరపడలేదు. ప్రశ్నోత్తరములను విమర్శించిన జలముమాత్ర మైదవయావృతయందు పురుషుఁ డగు ననుట సిద్ధాంతమగును కాని యాజలములతోఁ గూడ జీవుఁడును ఏదావృతయందు ననువర్తించు ననువిషయము సిద్ధాంతము కానేరదు. కావున శ్రుతియందు ప్రత్యక్షముగ లేకపోవుటచే జలాదినహితజీవనిర్గమనము సిద్ధాంతము కానేరదు.

సిద్ధాంతము:—యజ్ఞాదుల నొనర్చినవారినిఁ గూర్చి చెప్పనప్పుడు శ్రుతియందు “అకాశా చంద్రమనం ఏష సోమో రాట్” అని చెప్పఁబడి యున్నది. ఇది ఛాందోగ్యశ్రుతి బృహదారణ్యకోపనిషత్తునందును దీనికి సమాన మగు ప్రకరణమునందే “దేవాః శ్రద్ధాం జాహ్నవతి తస్య ఆహుతే రేష సోమో రాజా సంభవతి” అని చెప్పఁబడి యున్నది. యజ్ఞాదికర్తలనుఁగూర్చి విచారించిన వారికి జలమయము లగు నగ్నిహోత్రసాధనములు (హోమద్రవ్యములు) పెక్కులు గలవు. హోమానంతరమున నవి యన్నియు * అపూర్వరూపముతో నూత్నములై వారి నాశ్రయించియే యుండును. మరణానంతరమున పితృయజ్ఞమునందు

* అపూర్వ మనునది పూర్వమిహమాంస కాస్త్రమునందు వర్ణింపఁబడియున్నది. ఈలోకమున నాచరింపఁబడిన యజ్ఞాదికర్తలు యెప్పటివత్తుడే నశించిపోవుచున్నది; కావున నవి మరణానంతరమున గలుగఁబోవు స్వర్గఫలముల గలిగించుననుట విరుద్ధమగుటచే ఏరంటికిని (కర్తకును ఫలమునకును సంధియందు) అపూర్వ మనునది కల్పింపఁబడెను. అది కర్తవలన జనించి ఫలము గలుగువరకు నూత్నరూపముతో పురుషు నాశ్రయించియే యుండును.

“అసౌ స్వర్గాయ లోకాయ స్వాహా” “ఈజీవుడు స్వర్గలోకమునకుఁ బోవలయును” అని ఋత్విక్కులు హోమము నాచరింతురు. అప్పుడు కాలానుసారముగ నాజలాదిహోమద్రవ్యములు ఆజీవుల బరివేష్టించియే స్వర్గమునకుఁ గొనిపోవును. ఇనియే ద్యులోకమునందు గలుగు నని చెప్పఁబడినయాహుతి. ఈవిషయమే మఱియొకస్థలమునఁగూడ వర్ణింపఁ బడెను. దీనిని పట్టిచూచిన అగ్నిహోత్రములయందు సాయంప్రాతఃకాల దర్శపూర్ణమాసాదులలో నగ్నియం దాహుతి గావింపఁబడి యపూర్వ రూపము నొందియున్న జలాదులతోఁ గూడియే జీవుడు పరలోకగమనము నాచరించు నని తేలుచున్నది. కావున నెట్లును మాసిద్ధాంతమునకు భంగము లేదు.

N. B. ఈసూత్రమునందు వ్యాఖ్యానము చేయఁబడియున్న యాత్యేకసమాధానములు ప్రస్తాపానుసారముగ రెండవసూత్రమునందే వివరింపఁబడెను. దానినిఁగూడ నిచ్చట ననుసంధానము చేయునది.

అ-3. పా-౧. సూ-2.

అవ. “ఇదియేమి యజ్ఞాదికర్తల నాచరించినవారికి సుఖాదిభోగ మొక్కడిది. ‘ఏష సోమో రాజా త ద్దేవానా మన్నం తం దేవా భక్షయంతి’ ‘ఈచంద్రుడు దేవతలకన్నము వానిని దేవతలు భక్షింతురు’ అని ఛాందోగ్యోపనిషత్తునందును ‘తే చంద్రం ప్రాప్యన్నం భవంతి తాం స్తత్ర దేవా యథా సోమం రాజాన మాప్యాయ స్వాపక్షీయ స్వే త్యేవ మేనాం స్తత్ర భక్షయంతి’ యజ్ఞాదికర్తలు చంద్రలోకము నకుఁ జని దేవతలకు నన్న మగుదురు. అచ్చట నాదేవతలు ‘మాకు నాహ్లాదమును కలిగింపుము ఊణించి పోయి’ అనుచుఁ జంద్రుని భక్షించినట్లు వారిని భక్షింతురు” అని బృహదారణ్యకోపనిషత్తునందును చెప్పఁబడి యున్నది. ఇట్లుండ వారికి సుఖ మొక్కడిది? “పులిహోనులో చిక్కినవానికి సుఖము కలదా” అనిన సమాధానమును చెప్పుచున్నాడు.

౨౯౯. భాక్తం వానాత్త్వనిత్వా త్తథా హి
దర్శయతి. 3. ౧. 2.

తాత్పర్యము. ఇట్లు సంశయింపఁ బని లేదు. యజ్ఞాదికర్తల నన్నముగ జెప్పట యావచారికము కావలయునుగాని ముఖ్య మగుటకు పీలు లేదు. “అది ముఖ్యమే” యని పట్టు పట్టిన “జ్యోతిష్టోమేన స్వర్గకామో యజేత” “జ్యోతిష్టోమయాగము చేసిన స్వర్గప్రాప్తి కలుగును. కావున స్వర్గార్థి యగువాఁడు దాని నాచరింపవలయును” అను మొదలగు విధివాక్యములు నిర్ధకము లగును. స్వర్గమునకుఁ జేరఁగానే యజ్ఞాదికర్తల దేవతలు భక్ష్యభోజ్యాదులవలె నమలి ప్రింగుదురేని దానికై బహుప్రయాససాధ్యము లగుయజ్ఞాదుల పురుషుఁ డేలయాచరించును? అప్పుడు స్వర్గమునకంటె భూలోకమే సుఖదాయకమగును కదా! కావున నిర్వివాదముగ నచ్చటియన్నశబ్దము నౌపచారిక మైనదియే కావలయును. లోకమునందును కేవల మాహారపదార్థములయందేకాక యేవిధముగానైనను అనుభవింపఁబడు పదార్థములయందెల్ల నన్నశబ్దము ప్రయోగింపఁబడుచునే యున్నది. ఈకారణమువలన పురుషునకు భార్య పుత్రిభృత్యాదులవలె నీయజ్ఞాదికర్తలు * స్వతస్సిద్ధు లగుదేవతలకు ననుభవసాధనము లగుదు రనియు, ఆస్వతస్సిద్ధ దేవతలు వీరివలన భోగముల ననుభవించుట యేది కలదో అదియే శృతియందు భక్షణశబ్దముచే నౌపచారికముగఁ జెప్పఁబడె ననియు నిర్ణయింపవలసి యున్నది. రాజనేవకులకుఁ గూడ సామాన్యజనులకంటె నధికభోగము కలుగునట్లు ఈయజ్ఞాదికర్తలకును భూలోకవాసులకంటె నధికభోగము కలుగవచ్చును. కావున అన్నశబ్దంబును భక్షణశబ్దంబునుకూడ నౌపచారికములే; ఇది యంతయుగాక “న హ వై దేవా అశ్నంతి న పిబంత్యేత దే వామృతం దృష్ట్వా తృప్యంతి” “దేవతలు అమృతమును చూచిమాత్రమే తృప్తి నొందు

* స్వతస్సిద్ధులు:—దేవతలు స్వతస్సిద్ధులనియు కర్తదేవతలనియు రెండు తెగలుగ నున్నారు. స్వతస్సిద్ధులనఁగా పూర్వకల్పాంతమునఁ జేయఁబడిన పుణ్యకర్తృత్వభావమువలన ఏకత్వమునందు దేవతలుగానే జనించినవారు కర్తదేవతలనఁగా మనుష్యులొకమున జన్మించి సుకృతకర్తృల నాచరించి యాకర్తృత్వభావమువలన భోగార్థమై దేవదేవములుదాల్చి దేవశాకమునకుఁ బోయినవారు. స్థూలదేహములేకున్న నెచ్చటనైనను సుఖదుఃఖానుభవము లేదు. కావున సమసువ్యూహమున సుఖదుఃఖానుభవములకు ఏలోకమునకుఁ దగిన స్థూలశరీర మెట్లు కలదో అట్లే యితరలోకములయందును ఆయాలోకములకు దగిన స్థూలశరీరములు కలవని తెలిసికొనవలయును.

దురు కాని భక్ష్యభోజ్యదులవలె నమలి మ్రింగరు. జలాదులనువలె బాసముఁ జేయరు" అని దేవతలకు భక్షణమే లేదని నిషేధింపఁబడి యున్నది. ఇట్లగుటచే దేవతలనుఁ గూర్చి చెప్పఁబడియున్న భక్షణము ఔపచారికమే? ఈకారణమువలన యజ్ఞాదికర్తలకుఁ జెప్పఁబడియున్న యన్నభావంబును ఔపచారికమే.

ఈవిషయమున నించుకంతయును సంశయము నొంద నక్కఱ లేదు. అయజ్ఞాదికర్తలు ఆత్మవేత్తలు కాకపోవుటచే భేదాభిమానము కలవార లగుటచే దేవతలకు ననుభవయోగ్యులగుదురు. "అథ యోఽన్యాయం దేవతా ముపాస్తేఽన్యోఽసా వన్యోఽహ మస్తీతి న న వేద యథా పశు రేవం నదేవానాం" "ఏపురుషుఁడు తానువేలు విష్ణు రుద్రాదిదేవతలువేరు అను నభిప్రాయముతో ఉపాసన నాచరించునో అట్టి వాఁడు మూఢుఁడు. మనుష్యులకుఁ బశువులు మొదలగునవి యెట్లను భవసాధనములై యున్ననో అట్లే యాయుపాసకుఁడును దేవతలకు ననుభవసాధన మగును" అని శ్రుతి ఈవిషయమును స్పష్టముగఁ జెప్పుచున్నది. బ్రీతికియున్నప్పుడు దేవతలకుఁ బ్రీతికరము లనుననేక కార్యముల నాచరించి వారిని తృప్తి నొందింపఁ బ్రయత్నించుటను ప్రత్యక్షముగనే చూచుచున్నాము. పరలోకమునందును ఇట్లే వీరు (యజ్ఞాదికర్తలు) దేవతలకు నేవకులై వారొనంగినఫలముల ననుభవించుచు వారికి నుపకారముఁ జేయుచుందురనియే తోచుచున్నది. కావున "యోఽన్యాయం" అను మొదలగుశ్రుతి నాశ్రయించి చూచిన నీయజ్ఞాదికర్తలు దేవసేవకులై వారికి నుపకారము నేయుచు సుందురనియు నిదియే యన్నభక్షణశబ్దప్రయోగములకు నభిప్రాయ మనియు నాత్మజ్ఞానము లేకుండుటయే దీనికిఁ గారణ మనియు సిద్ధమైనది.

మఱియొకవిధముగాఁ జూచిన నిట్లే యగును. ప్రస్తుత శ్రుతులు పంచాగ్నివిద్యలోనివి. *సందర్భమునుబట్టి అపంచాగ్నివిద్యను ఆత్మవిద్య

*సందర్భము = ప్రకరణము (చూడు. ౯-3) యాథాంధోగ్యోపనిషత్తున మొదటి సుందీయు సగుణబ్రహ్మవిద్యలు క్రమమక్రియఁ జెప్పఁబడుచు వచ్చెను; వారిగతియు వర్ణింపఁబడెను; వారికి వైరాగ్యమును కలిగించుటకై యాపంచాగ్నివిద్యయందు కర్తృత్వము సాపాత్ములు నగువారిగతియు విచారింపఁబడును. కావున ముక్త్యర్థ యగుటచే నిదియు బ్రహ్మవిద్యయే.

యనుచున్నారు. దానిని తెలిసినవాఁ డాత్మవేత్త; తెలియనివాఁ డనాత్మవేత్త. ఇట్టియనాత్మవేత్తలు దేవతలచే భక్షింపఁబడుదు రని శ్రుతియందు చెప్పఁబడి యున్నది; కావున నిది (ఈ వేదవాక్యము) * అర్థవాదరూపమే కాని ముఖ్యము కాదు. శ్రుతియందు “న సోమలోకే విభూతి మనుభూయ పునరావర్తతే, అథ యే శతం పితౄణాం జితలో కానా మానందాః న ఏకః కర్తృదేవానా మానందో యే కర్తౄణా దేవత్వ మభినంపద్యంతే” “అయజ్ఞాదికర్తృ చంద్రలోకమునకు జని యచ్చట సౌఖ్యముల ననుభవించి మఱి భూలోకమునకు వచ్చును. చంద్రలోక మును సాధించినపితరులకు కలుగు నానందములు నూ అయినచో కర్తృ దేవతల యానందమునకు నరి యగును. కర్తృదేవత లనఁగా కర్తృప్రభా వమువలన దేవత్వమును జెందినవారు.” అని ప్రత్యక్షముగనే యజ్ఞాది కర్తలకు స్వర్గభోగంబును దేవతలకు సేవకులై యుండుటయు నను విషయమును స్పష్టము చేయఁబడియున్నది. ఈ కారణమువలన నిర్వి వాదముగ జీవుఁడు సుఖభోగార్థమై జలాదులతోఁ గూడియే పరలోక మునకు నిర్గమించు ననవలయును. ఈవిషయమున సంశయ మింతయు లేదు.

౨. కృతాత్మ్యయాధికరణము.

విషయము:—ఈ యధికరణమునందు జీవుల పునరాగమనమును గూర్చి విచారింపఁబడును.

సంజేహము:—“పరలోకమునుండి భూలోకమునకు వచ్చు జీవు లకు కర్తృతో నంబంధము కలదా? లేదా?” అను సంశయము నివా రింపఁబడును.

సంగతి:—“పై యధికరణమున ‘ఐదవయావృత్తియందు జల ములు పురుషరూపము నొందును’ అనుశ్రుతి నాధారముఁ జేసికొని ‘నిర్గ మన కాలమునందుఁ గూడ నాతనికి జలాదిభూతములతో నంబంధ ముండవలయును’ అని నిర్ణయింపఁబడెను కాని యది యుక్తము కాదు.

* అర్థవాదము (అ-గి. సా-గి. నూ-ర. పే-రఁ. చూ).

‘యావత్సంపాత ముషిత్యా’ కర్త యుండునంతవరకు పరలోకమునుండి అను మొదలగు శ్రుతివాక్యములచే ‘స్వర్గమునుండి దిగి వచ్చునప్పుడు కర్త లేదు’ అని చెప్పబడి యున్నది. ఈ కారణమువలన నాతనికి జలాది భూతసంబంధము కూడ లేదు. ఆజలాదులు కర్తకు సంబంధించినవియే కదా కావునఁ బూర్వాధికరణసిద్ధాంతము నిలువదు” అను నాక్షేపము నకు సమాధానముగ నాక్షేపసంగతితో నీయధికరణ మారంభింపబడెను.

పూర్వపక్షము:—స్వర్గలోకమునుండి భూలోకమునకు వచ్చువారికి కర్తయెట్లు ఉన్నది యనుటకు వీలు లేదు. ‘యావత్సంపాత ముషిత్యా. తేషాం యదా తత్సర్వవైతి’ (‘తేషాం అను శ్రుతికి అర్థము.) అట్లు చంద్రలోకమునకుఁ బోయినవారలకు పుణ్యకర్త ఎప్పుడు నశించునో అప్పుడు పునర్జన్మము కలుగును’ అని శ్రుతియందు స్పష్టముగ జెప్పబడి యున్నది. కర్తను సంపూర్ణముగ ననుభవించినపిదపఁ గాని ఆజీవులు చంద్రలోకమునుండి కదలరు. “ఇట్లు కాదు. ‘ఎంతవరకు స్వర్గలోకమున ననుభవించవలయునో యెంతవరకు మాత్రమే సంపూర్ణముగ ననుభవించుదు’ అని యాశ్రుతివాక్యములకు నభిప్రాయమును కల్పింపవచ్చును” అనియేదవేము అదియు యుక్తము కాదు. ‘ప్రాప్యంతం కర్తృణా స్తస్య య త్కిం చేహ కరో త్యయం తస్మాల్లోకా త్పున రై త్యస్తైలోకాయ కర్తజే’ ‘పురుషుడు ఈజన్మమున నేయేకర్తల నాచరించెనో వాని నంతయును పరలోకమున ననుభవించిన పిదప నుజల కర్త నాచరించుటకై భూలోకమునకు వచ్చును’ అని శ్రుతియందు స్పష్టముగఁ జెప్పబడి యుండ నట్టికల్పనకు నవకాశ మెందుండి వచ్చును?

మఱియు యుక్తి నాశ్రయించి చూచినను ఇట్లే తేలుచున్నది. కర్తలు శరీరత్యాగానంతరమున పరలోకగమనము కలిగినప్పుడు కాని ఫలోన్ముఖములు కావు. ఒకశరీరమున నున్నప్పుడు ఆశరీరమును నిర్మించినప్రార్థకర్తలు ఫలము నిచ్చుచుండుటచే తక్కినవి యిచ్చుటకు వీలుండదు. ఇప్పుడు చూడుఁడు. పరలోకమునకు పోయినప్పుడు ఏయేకర్తలు ఫలోన్ముఖములు కాక నున్నవో అవి యన్నియు ఫలము నొసంగితీర

* సంపాతమనఁగా నిచ్చుట కర్త యనియర్థము. ఆపదమునకు పడుట యనునది రూఢార్థము. “జీవులు యీకర్తచే ఫలభోగార్థమై భూలోకమునుండి లోకాంతరమునఁ బడుదురు.” అనుటచే గర్త కీషేరు కలిగెను.

వలయు ననుటలో సంశయ మేమి? కారణము నమానమైయుండ కార్యములకు మాత్రము భేదము కలుగు ననుట యెట్లు? పరలోకగమనము జరిగినపిదప కర్తృలుమాత్రము కొన్ని ఫలాభిముఖము లగుచు మరికొన్ని కావనుట యేటియైతి? దీప ముండిన దానినమీపమున నున్నపదార్థములలోఁ గొన్నిమాత్రమే ప్రకాశించు ననియు మిఱిగొన్ని ప్రకాశించు ననియుఁ జెప్పటకు వీలు కలదా! కావున దీప ముండిన దీపము నొద్ద నున్నపదార్థము లన్నియు నమానముగనే ప్రకాశించునట్లు పరలోకగమనము కలుగఁగానే నర్వకర్తృలును ఫలము నొసంగు ననవలయు. ఇట్లు విమర్శించిన యుక్తివలనను శ్రుతివలనను 'చంద్రలోకమునుండి దిగునప్పుడు జీవులకు కర్తృశేషమే లేదు' అను విషయము సిద్ధాంతమగుచున్నది.

'ఇప్పటికిని విరోధము లేదు. కర్త లేకున్న పునర్జన్మమే యుండదు; కావునఁ దదర్థమై ఫలమును సంపూర్ణముగ నిచ్చినను (కర్త) మిగిలియే యుండును' అనిన నదియు యుక్తము కాదు. ఏకర్తయును ఫలము నొసంగినపిదప నుండదు. ఇది లోకానుభవసిద్ధము. ఈకారణమువలన ఫలానుభవము ముగిసినపిదపఁ గర్తయే లేదు.'

అ-౩. పా-౧. సూ-౨.

అవ. అను సీమూర్వపక్షమును ఖండించుచున్నాఁడు.

౩౦౦. కృతాత్మ్యే యేననుశయవాక్ దృష్టస్మృతి
భ్యాం య ధేత మనేవం చ.౩.౧.౨.

తాత్పర్యము. ఈ సంశయము యుక్తమైనది కాదు, జీవులు స్వర్గాదిభోగముల నొందించుకర్తృలు ఫలభోగమువలన క్షీణింపఁగానే యనుశయముతో గూడియే మరల భూలోకమునకు వత్తురు. స్వర్గాదిలోకముల పొందించుపుణ్యకర్తృలు మొట్టమొదట నాయజ్ఞాదికర్త లగుజీవులకు పరలోకవానయోగ్యములై నజలమయదేహములఁ గల్పించును. వారును ఆదేహములతోఁ జంద్రసుండలమున నివసింపుచు నందలిదిన్యభోగముల ననుభవించుదురు. అట్టియనుభవమువలనఁ గొంతకాలమునకు నాపుణ్యకర్త

క్షీణించును. ఆదుఃఖమువలన ఆజలమయమైనదేహాంబును నశించి పోవును. నూర్చుని వేడిమికి మంచుబిందువులు ఆరిపోవునట్లు అగ్ని హోత్రునియొక్క వేడిమికి నెయ్యి కరిగిపోవునట్లు సుఖభోగనాశమువలనఁ గలుగుశోకాగ్నిచే నాజలమయశరీరము నశించిపోవును. ఇట్లు నశింపగా నాజీవు లాలోకమునుండి బయలుదేరి కొంతవఱకు *ధూమాదిమార్గమునే యాశ్రయించి కొంతవఱకు నితరమార్గము నాశ్రయించియు భూలోకమునకు వత్తురు; అనుశయముతోఁ గూడియే వత్తురు.

ఈవిషయము శ్రుతులయందునుఁ బ్రత్యక్షానుభవమునందును స్మృతులయందునుఁ గూడ విశద మయ్యే యున్నది“త ద్య ఇహ రమణీయచరణా అభ్యాశో హ య త్తే రమణీయాం యోని మాపద్యే రన్యా) వృణయోనిం వా ఓత్రియయోనిం వా వైశ్వయోనిం వా థ య ఇహ కపూయచరణా అభ్యాశో హ య త్తే కపూయాం యోని మాపద్యే రన్ శ్వయోనిం వా నూకరయోనిం వా చండాలయోనిం వా” “ఏవురుషులు ప్రకృతజన్మమునందు పుణ్యకర్మల నాచరింతురో వా రాకర్మల స్వభావమువలన శ్రేష్ఠ సుగువునర్జన్మము నెత్తుదురు. బ్రాహ్మణుఁడుగాఁగాని ఓత్రియుఁడుగా గాని వైశ్యుఁడుగా గాని జనింతురు. ఎవ్వరు దుష్కర్మలనాచరింతురో వారు దుష్టజన్మముల నెత్తుదురు. కుక్కగాఁగాని పరాహుముగాఁ గాని చండాలుఁడుగా గాని జన్మింతురు” అను మొదలగు వాక్యములచే శ్రుతి యివిషయమును బోధించుచున్నది; “ఇహలోకమునందు బ్రాహ్మణాదిజన్మములు వచ్చుటకు గారణమై కర్మ శ్రేషము కలదు” అనువిషయము స్పష్టము చేయుచున్నది. లోకానుభవము ననుసరించి చూచినను యిట్లే కానవచ్చుచున్నది. లోకమునఁ బ్రతిప్రాణియుఁ బుట్టినది మొదలు హీనాధికభావములతో (నొకరికంటె నొకరు తక్కువగను యెక్కువగను) సుఖదుఃఖముల ననుభవించుచుండు ననువిషయమును ప్రత్యక్షముగాఁ జూచుచున్నాము. ఇట్టిభేదములకు నవశ్యముగ నేదియో యొక కారణ ముండవలయును. అదియే యనుశయము కావచ్చును కదా! మఱియు స్మృతియందును “వర్ణా ఆశ్రమా శ్చ స్వకర్మ నిష్ఠాః ప్రేత్య కర్మఫల మనుభూయ తతః శ్రేష్ఠేణవిశిష్ట దేశజాతికులదూషాయః శ్రుత వృత్తి త్రనుఖమేధసో జన్మ ప్రతివద్యంతే” “వర్ణాశ్రమధర్మముల బాగుగ జరిపినవారు

చంద్రలోకమున నకలనుఖముల ననుభవించి తరువాత కర్మశేషముతో భూలోకమునకు వత్తురు; మంచిస్థలమునందు శ్రేష్ఠమగుజాతిలో నుత్తమ మగుకులములో చక్కనిస్వభావంబును విద్యయుఁగలిగి ధనవంతులై నుఖ వంతులై రూపవంతులై బుద్ధివంతులై జన్మింతురు. బహుకాలము దీర్ఘాయుష్మంతులై జీవించును.” అని “జీవునకు అనుశయము కలదు” అనువిషయమును స్పష్టము చేయుచున్నది. కావున నెట్లును జీవులకు ననుశయముండియే తీరవలయును.

ఇక ననుశయస్వరూపమును వివరించెద నాకర్ణింపుము. అవిషయమునఁ గొందఁ జిట్లు చెప్పుదురు.

ఏకర్మలు స్వర్గఫలము నొనంగెనో ఆకర్మలలోనే కొంత ఫలము నొనంగకుండ శేషించియుండును; కుండలో పోయఁబడియున్నతైలము వంచిపోయఁబడునప్పుడు సంపూర్ణముగఁబోవక కొంత శేషించియేయుండు నట్లు స్వర్గభవము నొనంగు కర్మలును సంపూర్ణముగ ఫలముల నొనంగక కొన్ని మిగిలియేయుండును. ఇదియే అనుశయ మనఁబడును, యిదియే యితరజన్మములకు కారణ మగును. “ఇట్లు కాదు జీవుడు తన (పుణ్య) కర్మఫలము నంతయు ననుభవించవలయు ననియే కదా చంద్రమండలము నకుఁ బోయెను” అనియెడ వేము వినుము. అది నిశ్చయమేకాని కర్మలు బాత్తుగ ఊణించువఱకు నాలోకమున జీవుఁ డుండనేరడు. కొంత శేషముండగనే యాలోకమునుండి మఱిరావలయును. రాజనేవార్థమై నర్వ సాధనములఁ గైకొని చనిన పురుషుఁడు అవియన్నియు ఊణించిపోవునంతవఱకు నచ్చట నుండగలుగునా? పాదుకులు ఊత్రము అత్యల్ప మగుధనము ఆహారపదార్థములు మొదలగునవి యింకను శేషించియే యున్నను వానిని మార్గవ్యయములకై యేర్పఱచుకొని స్వగృహమునకు మఱిరావలసినదికదా! ఇట్లే జీవుఁడును మూఁడుభాగముల కధికముగఁ గర్మఫలమును స్వర్గమున ననుభవించి కొంత కొరతయుండగనే మరలి రావలయును. కావున స్వర్గఫలము నొనంగిన కర్మలలోని యవశిష్టభాగమే అనుశయము.

ఈవక్షము యుక్తము కాదు. స్వర్గఫలము కలుగుటకై చేయఁబడిన కర్మయే పునర్జన్మమును కలిగించుటకై మిగిలియుండు ననుట యెట్లును సంభవించదు. అది స్వర్గమును కలిగించుట కయ్యే కదా చేయఁ

బడెను; అట్టిది స్వర్గమును కలిగింపక నితరమును కలిగించు ననుట యెట్లు? “స్వర్గమునఁగా నత్యంతానందము. లేక స్వర్గమునం దనుభవింపఁబడుఫల మత్యంతానందము. అట్టియానందమును స్వర్గలోకమున నున్నను లేకున్ననుకూడ. ననుభవించుటకు వీలు కలదు. ఇట్లుండ స్వర్గఫలము నొసంగవలసినకర్త యెనను జీవుని భూలోకమునకుఁ జేపఱచును; పరమానందము నొసంగవచ్చును” అనియెదవేమొ అప్పుడు దుష్కర్త యనునదియే యుండఁగూడదు. శుశ్రీయిండుమాత్రము “రమణీయచరణాః కపూయచరణాః” అని శుభాశుభానుశయముల విభాగించి చూపుచున్నది. యీశ్రుతికి పై సిద్ధాంతము విరుద్ధ మగును. స్వర్గము నొసంగు కర్త యెప్పటికిని శుభముగనే యుండును కాని యశుభముగ నుండదు కదా! “నరకాదులయం దనుభవింపఁబడిన పాపకర్తయుఁ గొంత యిట్లే శేషించి యుండును; యీకారణమువలన నుఖదుఃఖాదిఫలములు కలుగవచ్చును” అనియెదవేమొ అప్పుడు “స్వర్గాది సాధన మగు కర్తకాక, తక్కినదియు పునర్జన్మకారణ మగుచున్నది”. యని తేలును. దీని ననుసరించి ఆపుణ్యకర్తయు స్వర్గాదిసాధన మగుకర్తయుఁ గాదు అని కూడ నంశయింపవలసి యున్నది. స్వర్గాదిసాధన మగునదియే యైనచో నది స్వర్గలోకభోగ్య మగుపరమానందము నొసంగునది యగుటచే దానిఫలమును దుఃఖబహుళ మగుభూలోకమున నెట్లునఁగఁ గలుగును. అట్టియానందము భూలోకమున, లేదనియే కదా నుఖాద్ధులు వేదానుసారముగ యజ్ఞాదుల నాచరించుట! ఒకానొకస్థలమున నైనను అట్టినుఖము కలుగు నేని దానిని పురుషప్రయత్నములోనే సాధింపఁ బ్రయత్నింపవచ్చును కదా! అప్పుడు వేదమునకును యజ్ఞాదులు గూర్చి చెప్పవలసినపని యుండదు. ఈకారణమువలన చంద్రలోకమునుండి దిగి వచ్చువారికిఁ గలయంశయము స్వర్గసాధనకర్త శేషము కాదనియే నిర్ణయింపవలసి యున్నది. యింతయేల కర్తలును కర్తవిధానములును కర్తలతో స్వర్గనరకాదులకును పురుషునకును గలనంబంధంబులును కర్తఫలంబులును మఱియుఁ గర్తను గూర్చిన నకలనిషయమును కేవల వేదముచేత మాత్రమే గ్రహింపఁబడవలసియున్నవి కాని మఱియొకదానిచేఁ గాదు. ఇట్లు కేవల వేదమునే యాధారముగఁజేసికొని కర్త నంగీకరించు మనము యీ నిషయమునఁ బ్రజ్ఞ నుపయోగించుటకే మొట్టమొదట నవ

కాశములేదు. ఏమి యుపయోగించినను వేదార్థనిర్ణయవిషయమున నుపయోగింపవలసినదియేకాని స్వతంత్రకల్పనావిషయమునఁగాదు. ఫలముల నొనంగిన పిదపఁ గర్తృలునశించుననుట లోకవేదప్రసిద్ధమగుటచే న్వర్గఫలమునిచ్చినపిదప నాకర్తృలుండవనుటయే సిద్ధాంతము. నూనెకుండ మొదలగువానియందు జూపఁబడినవిషయములు ప్రత్యక్షసిద్ధములగుటచే నిరాకరణయోగ్యములుకావు గాని స్వర్గఫలసాధనశేషమునుగూర్చి చెప్పఁబడినవిషయము మాత్ర ముట్టిది కాదు; అది ప్రత్యక్షముగ లేదు గదా ! కల్పించుటకును శక్యము కాదు. శ్రుతివిరోధ మొకవైపున నుండ ననుభవవిరోధము కూడ నిదివఱకు చూపఁబడెను; నర్వభోగ్యమగునానందము భూలోకమున నెందును లేదు; కావున నర్వసాధన కర్తృశేషము పునర్జన్మమునఁ గలిగించు ననుటకు వీలులేదు ” అని చెప్పఁబడెను. కావున నెల్లు చూచినను స్వర్గసాధనకర్తృకును పునర్జన్మసాధన మగుననుశయమునకును నిర్వవాదముగ భేదముకలదు; ప్రతిజీవుఁడును పరలోకసుఖమిషములను కలిగించునట్టియు నై హికసుఖమిషములను కలిగించునట్టియు కర్తృల నాచరించు ననియు ఒకకర్తృఫలము నొనంగునప్పుడు రెండవది యూరకుండు ననియు మరణాంతరమున నాముష్మికసుఖమిషముల ననుభవించి యాకర్తృలు ఊఁగించినపిదప నై హికఫలముల నొనంగఁ గలకర్తృతోఁగూడ నిహలోకములకు వచ్చు ననియు ఆకర్తృలే (యైహికఫలముల నొనంగుకర్తృలే) యైహిక జేహమును కల్పించునవి యగుటచే ననుశయ శబ్దవాక్యములనియు అవియే జీవునితో నవరోహకాలమునందు గూడియుండు ననియు సిద్ధాంతము చేయవలయును.

“ప్రాప్త్యాంతం కర్తృణా తన్వయత్కించేహ కరోత్యయం” అను మొదలగు వాక్యములయందు ‘యత్కించ’ అని నర్వకర్తృలను సామాన్యముగఁ బరామర్శించుటవలన ‘స్వర్గమునుండిదిగవచ్చువారికి కర్తృలేయుండవు, అనుతలంపు ను పై నిరూపణవలన నిరాధారమయ్యెను. స్వర్గనరకాద్యాముష్మికఫలములనొనంగుకర్తృకును ఇహలోకఫలమునొనంగు ననుశయమునకును భేదము కలదని నృప్తముగఁ జూపియున్నాము. మరియు నీకారణమువలననే “పరలోకగమనము (మరణము) కర్తృల ఫలోన్ముఖముల కావించును గావున నప్పుడు కొన్ని కర్తృలుమాత్రమే ఫలోన్ముఖములగుననియు కొన్ని కా వని యుఁజెప్పుట యయు క్తము” అనిచేయఁబడిన పూర్వవత్తముకూడ నిర్మూల

మైనది. ఏకర్షణలు పరలోకమున ఫలము నొసంగవలయునో అవిమాత్రమే మరణముచే నభివ్యక్తములగును కాని తక్కినవికావు. “యత్కించ” అను సర్వకర్తృపరామర్శయు నిట్టిదియే. “పురుషుడు పరలోకమున ననుభవింపఁ దగినకర్తృల వేనివేని నాచరించునో అవియెల్ల ముగిసినపిదప” అని మాత్రమే యావరామర్శకు సగ్గముఁ జెప్పవలయును. “యావత్సంపాత ముషితావ్” అను నుపక్రమమునకుఁ గూడ నిట్లే యర్థమును నిర్ణయింపవలయును. “ఇట్లుచెప్పనేటికిమీరు ‘రమణీయచరణాః’ అను మొదలగు నుపసంహారము నాశ్రయించి యుపక్రమమును నంకోచించుచున్నారు; మేము ఉపక్రమము నాశ్రయించి యుపసంహారమునకు యోగికార్థమునుఁ గల్పించుచున్నాము. దోషమున రెండును సమానములే” అనియెడవేమొ వినుము. “రమణీయచరణాః.” అను మొదలగు శ్రుతికి చూఢ్యర్థమును చెప్పుటకు వీలు కల దని బహుయుక్తులతో నిరూపించియే యున్నాము; వ్రత్యతానుభవమును కూడ దృష్టాంతముగఁ జూపి యున్నాము. ఇట్లు స్థిరపడని ముఖ్యార్థమును పరిత్యజించి గౌణార్థము నంగీకరించుట మాయందే దోషము కాని మాయందు లేదు. “యావత్సంపాతము” అనుశ్రుతిని మేము త్రొక్కితగా నంకోచించుట లేదు. అది స్వయముగనే నంకోచమును జెంది యున్నది. “యావత్సంపాతం” అనుపదమునకు “సర్వకర్తృలు ముగియు నంతవఱకు” అని కదా యర్థముఁ జెప్పవలయును ! యీయర్థమును చెప్పుటకు వీలు లేదు. సర్వకర్తృలని సామాన్యముగఁ జెప్పినచో “సర్వజీవులు నొనర్చినకర్తృలు” అని యర్థము కావలసినప్పును. అందఱును చంద్రలోకభోగము ననుభవించువరకుఁ బ్రతిజీవుఁడు నచ్చటనే యుండు ననుట విరుద్ధము కదా కావున సర్వకర్తృవదముయొక్క యర్థమును సామాన్యముగనే కొంత నంకోచింపవలయును. “ఒక్కజీవుఁ డాచరించినకర్తృలన్నియు” అని యర్థమును కల్పింపవలయును. ఇంతవరకు మీకును నమ్మతమే దీనిపై మేము బహుప్రమాణసిద్ధ మగునుపసంహారమున కనుగుణముగ మఱికొంతనంకోచించి “పరలోకమున ననుభవించుటకై జీవుఁ డాచరించినకర్తృలన్నియు” అని యర్థమును చెప్పితిమి; యితరశ్రుతులతోను వ్రత్యతాదులతోను గలవిరోధమును పరిహరించితిమి. ఇందు దోషమేమి. ఆయర్థమునందు (జీవుఁడు చేసినసర్వకర్తృలును పరలోకముననశించు నను

* యోగికార్థము (ఆ-౧. పా-౨. సూ-౧. పే-౧౬౮. చూ).

నర్థమునందు) దోషము కల దనుట యిదివరకే నిరూపింపబడెను కదా. “నర్వకర్తృలును నశించినఁ బునర్జన్మమునకే కారణముండదు” అనువిషయము నిర్ణయింపబడెను కదా కావున పూర్వపక్షమునఁ జూపబడియున్నయుక్తులన్నియు నిర్మూలములే.

మఱియు “మరణకాలమున గర్తృలు ఫలోన్ముఖము లగుటకు గారణమేమి ? మరణకాలమున కాశక్తి యెక్కడిది ?” అను విషయమును గూర్చి కొంత విచారింపవలసియున్నది. ఇహలోకమునఁ బ్రస్తుతజన్మమునందు ఫలము నొనంగుచున్నకర్తృలు తక్కినవారిని నిరోధించుటచే నవి (తక్కినవి) తమతమఫలంబుల నొనంగలేకున్నవనియు; మరణనమయమునకు నీప్రారబ్ధకర్తృఫలము ముగియుటచే ప్రారబ్ధనిరోధము పోవును కావున తక్కినకర్తృలన్నియు ఫలోన్ముఖము లగుననియు యిదియే మరణకాలమునకుఁ గల దని చెప్పఁబడినసామర్థ్యమనియు సిద్ధాంతముఁ జేయఁబూనినచో నది మామతమునకే యనుకూల మగును. అప్పుడు యీ సామర్థ్యమును మరణకాలమునకుఁ గల్పింపవలసిన పని లేదు. “బలవంత మగుకర్తృ బలహీన మగుదానిని తిరస్కరించు ననినఁ జాలును. లోకమునందును నుఖదుఃఖములు ఒకటిపోయిన వెనుక మఱియొకటిగ వచ్చుచున్నవి కాని యన్నియు నొక్కమాత్రే వచ్చుట లేదు కదా! యిట్లే మరణకాలమునందును విరుద్ధఫలము లగుకర్తృలన్నియు నొక్కమాత్రే ఫలోన్ముఖములు కాఁజాల వనియు బలవంతమగు నేదియో యొకకర్తృనమూహము (స్వర్గాదులయందు ఫలముల నొనంగఁ గలకర్తృనమూహము) మాత్రమే అభివ్యక్త మగుననియు స్పష్టముగఁ జెప్పవచ్చును. ఇట్లు కా దనిన విరుద్ధము లగురెండుకర్తృ లొక్కమా తొక్కజన్మము నందే ఫలము నొనంగఁ గలుగుట యెట్లు? సూరజన్మము నెత్తించి యందఱదుఃఖముల ననుభవింపఁజేయవలసినకర్తృ చంద్రలోకమున నెట్లు ఫలము నొనంగును? “ఫలము నొనంగకున్నను అభివ్యక్తిని మాత్రము చెందును” అనియెడవేమొ అభివ్యక్తి యనఁగా ఫలోన్ముఖత్వమే కావున నభివ్యక్తి నొందినకర్తృ ఫలము నొనంగకుండుటకు వీలులేదు. ప్రతికర్తృకును ప్రత్యేక ఫలములు నిర్ణయింపఁబడియున్నవి; కావున నొకదానితో నొకటి కలసి మిశ్రఫలముల నిచ్చు ననుటకును వీలు లేదు. మరణకాలమున కొన్నికర్తృలుమాత్రమే అభివ్యక్తములై తక్కినవి నశించిపోవు నను

టకును వీలులేదు. అప్పుడు 'వ్రతకర్తకును అవశ్యముగ ఫలముకలుదు' అను సిద్ధాంతమునకు విరోధము వచ్చును. ఈసిద్ధాంతము లోకవేదసిద్ధ మైనది. కావున నెట్లును బలవంత మగుదానిచే బలహీన మగుకర్త విరోధింపఁ బడుచుండు ననుటయే సిద్ధాంతము. స్మృతియందును "కదాచి త్సుకృతం కర్త కూటస్థ మిహ తిష్ఠతి, మజ్జమానస్య సంసారే యావ ద్దూఖా ద్విముచ్యతే" "పురుషుడు సంసారమున మునిగి పురాకృతపాపమువలన దూఖముల ననుభవించునప్పుడు అదివఱకు చేయఁబడినపుణ్యకర్త యెంతకాల మైనను ఫలోన్ముఖము కాక ఊరక యుండును" అని పైవిషయమే నిర్ణయింపఁబడి యున్నది.

ఇదియునుగాక మరణానంతరమున సర్వకర్తలును ఫలోన్ముఖము లగునేని యప్పుడు రెండవజన్మమే సంభవింపదు. స్వర్గమునందు గాని నరకమునందు గాని నివసించుజీవులకు కర్త్యాధికారము లేదు; వెనుకటికర్తయు సంపూర్ణముగ నశించును. ఇట్లుండ వారలకు ధర్మాధర్మము లెటనుండి కలుగును. తత్ఫలముల ననుభవించుట యెచ్చటనుండి వచ్చును? జ్ఞానము లేకపోవుటచే వారికి ముక్తి కలుగు ననుటకును వీలు లేదు. ఆహా యెట్టి కష్టదశ సంప్రాప్త మయ్యెను? సంసారంబును లేదు ముక్తియును లేదు కదా! ఈకారణమువలన "మరణకాలము సర్వకర్తల నభివ్యక్తములఁ గావించును అని కల్పించుట యుక్తిశూన్యము. శాస్త్రమునందు బ్రహ్మహత్యాదు లగుకొన్నికర్తలు అనేకజన్మములవఱకుఁ దమదుఃఖఫలము నిచ్చుచునే యుండు నని చెప్పఁబడి యున్నది. పైనఁ జూపినవిధముగఁ బునర్జన్మమే లేకపోయినచో దీనికి విరోధము వచ్చును. "ఒకకర్తకు ననేక ఫలము లుండుట విరుద్ధము" అనియెడవేము కర్తలయొక్క స్వరూప స్వభావాదుల నెఱుంగుటకు వేద మొక్కటియే తప్ప మఱియొక సాధనము లేదు. కావున సర్వమును వేదానుసారముగ సంగీకరింపవలయునే కాని యీవిషయమున స్వప్రజ్ఞ సుపయోగించుటకు వీలు లేదు కావున "మరణకాలము సర్వకర్తల నభివ్యక్తములఁజేయును" అనుకల్పన యుక్తియు కముకాదు. మఱియు సర్వకర్తల నభివ్యక్తములఁజేయుననిన కృషిఫలోన్ముఖ మగుటకు గూడ మరణకాలమే కారణముకావలసివచ్చును. ఇది సంభవింపదుగదా! కావున నెట్లును యీకల్పనమునిలువదు. కర్తలు రెండు విధము లనుటయు కొన్ని యిహలోకమునందును మరికొన్ని పరలోకము

నందును ఫలము నొనంగు ననుటయు ప్రతికర్తయు తనఫలము నొనంగు
టకు ననుకూల మగుదేహమును కల్పించు ననుటయు మాత్రమే సిద్ధాం
తము.

దీపదృష్టాంతంబును దీనికి సాధించునదికాదు. కర్తలయందు
కొన్ని బలవంతములును మరికొన్ని బలహీనములును కలవు. వదార్థము
లయందు దట్లు లేవుకదా! మఱియు వదార్థములయందును నన్ననివి బలహీ
నము లనియు స్థూలములైనవి బలవంతము లనియు భావింపనుగూడవ
చ్చును. దీపము కూడ స్థూలవదార్థములుః బ్రకాశింపఁ జేసినంతస్పష్టముగ
సూక్ష్మములుః బ్రకాశింపఁ జేయనేర దనుట యనుభవసిద్ధము. ఇట్లే
మరణకాలము కూడ బలవంతమగుకర్తను అభివ్యక్తముఁ జేసి బలహీన
మగుదానినట్లు చేయ దనుటయే సిద్ధాంతమగును. ఆహా! మీరు చూపి
నదృష్టాంతము కూడ మీకే విరుద్ధ మయ్యెను. కావున నెట్లు చూచినను
మరణకాలము కర్తల నభివ్యక్తములుఁ జేయనేరదు. “యావత్సంపాతం
యత్కించ” అను మొదలగువరామర్యలును సర్వకర్తవిషయములు కావు.
జీవుఁడు ఆముష్మికఫలముల నొనంగుకర్తలు పరలోకమున క్షీణింపఁగానే
యైహికఫలముల నొనంగు కర్తలతోఁ గూడియే భూలోకమునకు వచ్చును.
ఆకర్తలే (ఐహికఫలముల నిచ్చుకర్తలే) యనుశయము.

అ-3. పా-౧. సూ-౬.

అవతారిక:—“ఈసిద్ధాంతము యుక్తమైనది కాదు, అనుశయము
కలదు; అని నిరూపించుటకు ‘రమణీయచరణాః’ అనుశ్రుతి సుదాహ
రించి యున్నారు. ఆశ్రుతియందు అనుశయ ప్రస్తావమే లేదు. చరణశబ్ద
మునకు నాచారము నచ్చరిత్ర సత్స్వభావము అనునవియే యర్థములు
కాని అనుశయముకాదు. శ్రుతియందును మఱియొకస్థలమున ‘యథా
కారీ యథాచారీ’ ‘యేవిధముగఁ గర్తల నాచరించిన నెట్టిస్వభావమును
కలిగియున్న’ అని చరకర్తలకు పరస్పరభేదము చెప్పఁబడి యున్నది.
‘యా న్యనవద్యాని కర్తాణి తాని నేవితవ్యాని నో ఇతరాణి యా న్యస్తా
కర్తం సుచరితాని తాని త్వ యోపాస్యాని’ ‘కర్తలలో నుత్తమము
లగునవి యేవి కలవో వానినే నేనింపవలయును కాని అన్నిటిని కాదు.
మూ యాచారములలో నెయ్యవి యుత్తమములో వానిని మాత్రమే నీ

వవలంబింపుము; అనియుఁ గర్తృకును చరణమునకును వేదము కల దని చెప్పఁబడి యున్నది. “అక్రోధ స్సర్వభూతేషు కర్తృణా మనసా గిరా, అనుగ్రహశ్చ జ్ఞానంచ శీల మేత త్ప్రకీర్తితం” సర్వభూతములయందునుఁ *త్రికరణశుద్ధిగఁ గ్రోధము లేకుండుటయు దయయుండుటయు చక్క నిజ్ఞానంబును శీల మనఁబడును; అని కర్తృకంటె భిన్నముగ శీలమునకు రక్షణము స్మృతులయందుఁ జెప్పఁబడి యున్నది. కావున సర్వవిధముల చరణానుశయము లొక్కటి కానేవు ‘ఇట్లున రెండవజన్మమే లేకపోవును కదా;’ అనియెడవేమొ చరణమే జన్మకారణము కావచ్చును. మఱియు సర్వకర్తలునుఁ బరలోకమునందే యనుభవించఁబడినను పుత్రులు భార్య మొదలగువారు చేసినకర్మ లైనను ఉత్తరజన్మమునకుఁ గారణములు కావచ్చును. ‘పత త్యర్థశరీరేః యస్య భార్య నురాం పితేత్’ ‘ఎవ్వని భార్య మద్యపానము నాచరించునో వాడు అర్థభాగమునఁ బతితుఁ డగును.’ అనుమొదలగుస్మృతులు పరకర్మలవలనఁ గూడ తత్సంబంధు లగు వారికి నిష్టానిష్టఫలములు గలుగునని చెప్పుచున్నవి. కావున సనుశయము కల దనుటయే మొట్టమొదట సిద్ధింపదు” అనిన కార్వాజిని యను మహామునిమతము ననుసరించి యుత్తరము చెప్పుచున్నాడు.

30౧. చరణా దితి చే న్నతదుపలక్త.ణా

రేతి కార్వాజినిః. 3. ౧. ౯.

తాత్పర్యము. “చరణానుశయశబ్దార్థములకు భేద ముండుటచేఁ జలనశ్రుతి యనుశయమును బోధించునది కాఁ జాలదు” అనుట యుక్తము కాదు. ఆచారము లేకున్న నేకర్తయుఁ బ్రవర్తింపదు. కావున నిచ్చట చరణశబ్దము అనుశయరూపమగు కర్మను బోధించును. ఇది దాని కనుపలక్షణము పై సూత్రవ్యాఖ్యానమునఁ జూపఁబడినయుక్తు లన్నియు నీయర్థము నకు సనుకూలములగుచున్నవి. “కావున మాసిద్ధాంతమునకు నింకమాత్ర

*త్రికరణము అనఁగా మనస్సు, వాక్కు పని.

† కనుపలక్షణము అనఁగా నొకదానిని చెప్పిన దానికిసంబంధించిన వాని నన్నిఁ టిని తాత్పర్యానుసారముగ గ్రహించుట.

మున భంగము లేదు" అని కార్థాజిని మహాముని తలంచుచున్నాడు. కావున మామతమునకు నెట్లును హానిలేదు.

అ-౩. పా-౧. సూ-౧౦.

అవతారిక:—“సరియే చరణశబ్దమునకు నాచారము ముఖ్యార్థమై యుండ గొణార్థము నేల చెప్పవలయును. ఆచారమే జన్మసాధనము కావచ్చుననియు నిదివఱకే చెప్పియున్నాము” అనిన నీపూర్వపక్షమునకు సమాధానము చెప్పుచు కార్థాజిని మతము స్థిరము చేయుచున్నాడు.

౩౦౨. ఆనర్థక్య మితి చేన్న తదపేక్షత్వాత్.

౩. ౧. ౧౦.

తాత్పర్యము. అట్లు గొణార్థమును చెప్పుటవలన దోషము లేదు. “ఆచారహీనం న పునంతి వేదాః” “ఆచారము లేనివానిని వేదసాధ్యము లగుకర్తలు పవిత్రునిచేయ నేరవు” అను మొదలగు స్మృతుల ననుసరించి చూచిన నర్వకర్తలకును నాచార మత్యంతావశ్యక మని తెలియుచున్నది. ఈకారణమువలన నచ్చట నాచారవాచకశబ్దమే ప్రయోగింపబడి యున్నను యుక్త్యాదుల ననుసరించి అనుశయరూప మగు కర్తను గ్రహింపవచ్చును. “ఆచారమునకు ఫల మేదియు లేకపోయిన నది నిరర్థకమే యగును కదా” అనియెడవేమొ యట్లు కాదు. శ్రుతిస్మృతులయందు స్వతంత్రముగ ఫలము నిచ్చుసామర్థ్యము కర్తకుఁ గలదు కాని యాచారమునకు లేదనుట స్పష్టముగఁ జెలియవచ్చుచున్నది. కావున కల్పన ఫలము నొసంగునప్పుడు ఆచారము దానినే కొంత యభివృద్ధి చేసినఁ జేయును గాని స్వంతముగ క్రొత్తఫల మియ్యదు. మఱియు బాగుగవిచారించిన నాచారమునకు పారిశుధ్యమునకంటె భిన్న మగుఫలము కూడ నుండవలసినవనిలేదు. కావున నెట్లును చరణ శబ్దముచే ననుశయరూప మగుకర్తయే వర్ణింపబడెను. కర్త జన్మకారణ మనుట నిర్వివాదముగ సిద్ధించుచుండ సావితంత్ర్యము లేనియాచారమున కట్టిసామర్థ్యమును కల్పించుట యుక్తియు కము కాదు. పాదములతో

నడువఁ గలిగియుండ నెవ్వఁడైన మోక్షాశ్లాతో పరువులిడఁ బ్రయత్నించునా? ఇట్లగుటచేఁ గార్హస్థానిమతము స్థిరమయినది.

అ-3. పా-౧. సూ-౧౧.

అవతారిక:—ఇట్లు చరణశబ్దమునకు నాచారమనునర్థము సంగీకరించి కార్హస్థానిమతానుసారముగ సిద్ధాంతముఁ జేసి యిప్పుడు బాదరిమతోపన్యాసవ్యాజమున స్వమతముతో సిద్ధాంతముఁ జేయుచున్నాఁడు.

303. సుకృతదుష్కృతే ఏ వేతి తు బాదరిః.

3. ౧. ౧౧.

తాత్పర్యము. మఱియు బాదరిమతము ననుసరించి చూచిన నీ విషయము మఱింతస్పష్టముగ నున్నది. “చరణశబ్దము ప్రత్యక్షముగఁ గర్తనే చెప్పును” అని యాయన వక్కాణించుచున్నాఁడు. బాగుగ ననుభవము విచారించి చూచిన లోకమున యజ్ఞాదులఁ జేయువానినిఁ గూర్చి “ఏఁడు ధర్మము నాచరించుచున్నాఁడు” అని యాచారశబ్దమును, బ్రయోగించుట యనుభవములో నున్నది. ఇట్లే వేదము కూడ ప్రయోగించియుండు సనిన దోష మేమి? “య ఏవ లోకీకా శబ్దః త ఏవ వైదికాః (చూ ౧. ౪. ౧.)” అను మొదలగువాక్యములయందు లోకీకవైదికశబ్దముల కభేదము చెప్పఁబడియున్నది. మఱియు నాచారము కూడ ధర్మభేదమే కాని భిన్నము కాదు. భేదమును చెప్పుట * బ్రాహ్మణ పరివ్రాజకస్యాదుముచేత ననియెఱుంగునది. కావున నెట్లును చరణశబ్దము పుణ్యపావములనే చెప్పును; అనుశయంబును సిద్ధించెను. ఆయనుశయముతోఁగూడియే జీవులు భూలోకమునకు వత్తురు. సంబంధులు పాప

* బ్రాహ్మణపరివ్రాజకస్యాదు మనఁగా సామాన్యముగ నొకజాతిని గ్రహించియు యేదియో యొకవిశేషము నాశ్రయించి యందలియొకభాగము ప్రత్యేకముగ గ్రహించుట. “ఏరు బ్రాహ్మణులు” అని చెప్పిన నాబుగాశ్రమములయందును గల బ్రాహ్మణులందఱును సామాన్యముగ గ్రహింపఁబడినను ఆశ్రమభేదచూపబట్టి “ఏరు పరివ్రాజకుఁడు బ్రహ్మచారి గృహస్థుఁడు” అని చెప్పుట. దీనికే గోబరీవర్దస్యాదు మనియు పేరు కలదు.

కర్తృల నాచరించినను అధికారి యగువానికి వారిని (నంబంధులను) శిక్షింపకుండుటవలన కలిగినదోష మొకయించుక వానికర్తృకుఁదోడ్పడవచ్చును; కాని సంపూర్ణముగ మఱియొకనికర్తృ మఱియొకనికి జన్మమును కలిగించుననుట యేటి యుక్తి. ఒకనికర్తృతో మఱియొకనికి సంబంధ మెట్లు కలుగును? కలుగ కున్న వానికి నది ఫలము నెట్లు సంగును. మరణకాలము మొదలగునవి యేవి యైనను వానికి నభివ్యక్తి నెట్లుకలిగించును. ఇట్లు సర్వమును విరుద్ధమే యగుటచే స్మృత్యభిప్రాయము కూడ నట్టిది కాదనవలయును. పుణ్యకర్తృల నాచరించినవారికిఁ గూడ నిట్లు కాశ్వత్తసుఖము లేదనుట స్థిర మగుచుండ స్వర్గసుఖము నభిమానించుట కంటె వెఱ్ఱితనమేది కలదు.

3. అనిష్టాధికార్యధికరణము.

విషయము. — ఈయధికరణమున పాపాత్ముల గమనాగమనములు విచారింపఁబడును.

సంగతి. — “పూర్వాధికరణమున ‘యావత్సంపాతం యత్కించ’ అనుశ్రుతిలయర్థము సంకోచించి వ్యాఖ్యానమును చేసితిరిగాని యిచ్చట నట్లు చేయుటకు వీలులేదు. ‘యే వై కే చాస్తా ల్లోకా త్ప్రియంతి చంద్రచునమేవ తే నర్వే గచ్ఛంతి’ ‘ఈలోకమునుండి యెవ్వరెవ్వరు మరణము నొందుదురో వారందఱును చంద్రలోకమునకుం బోవుదురు’ అని సామాన్యముగ నందఱకును చంద్రలోకగమనమును చెప్పుచున్న శ్రుతిని సంకోచించుటకు వీలులేదు. “అని పై యధికరణముపై ప్రత్యుదాహరణసంగతితో వచ్చునాక్షేపమునకు సమాధానముగ నీయధికరణ మారంభింపఁబడుచున్నది.

సందేహము. — యజ్ఞాదికర్తలకు చంద్రలోకప్రాప్తియు సుఖభోగంబును గలుగునని పై యధికరణమున వివరించి యున్నారు. పాపాత్ములస్థితి యెట్లు? వారికిని చంద్రలోకగమన మున్నదా? లేదా? ఒకశ్రుతి. (“యే వై కే” అను కాసీతకీబ్రాహ్మణశ్రుతి) చెప్పుచున్నది. “జాయన్వమియన్వే త్యేత త్మతీయం సానం ” “పుట్టుము చావుము అనునదియే పాపా

త్తులు పోవు మూడవ మార్గము" అను మొదలగు శ్రుతిలు మఱియొక విధముగ జెప్పుచున్నట్లు కనబడుచున్నది. ఇం దేది ప్రమాణము ?

అ-3. పా-౧. సూ-౧౨.

అవతారిక:—అను నీనంశయంబును నివారించువాడై మొట్ట మొదట పూర్వపక్షము ననువాదము చేయుచున్నాడు.

30౪. అనిష్టాదికారిణౌమపిచశ్రు తమ్.3.౧.౧౨.

తాత్పర్యము:—బాగుగ విచారించి చూచిన యజ్ఞాదికర్తలు మాత్రమే చంద్రలోకమునకు పోవుదు రనుటయు తక్కినవారు పోవరను టయు సిద్ధాంతము కాదు. పాపాత్ములు కూడ చంద్రలోకమునకు పోదు రనువిషయము శ్రుతిన్యాయసిద్ధముగ నున్నది. “ఏ వై కే ౭స్తా ల్లోకా ప్రయంతి చంద్రమన మేవ తే నర్వే గచ్ఛంతి” అని శ్రుతియందు నర్వసాధారణముగ నందఱకును చంద్రలోకగమనము చెప్పబడియున్నది. జన్మ మొత్తుటకు ఏదాహుతులు కావలయునని నర్వసాధారణముగఁ జెప్పబడి యున్నది కదా యిది చంద్రమండలప్రాప్తి లేకున్న నెట్లు కుదురును ? ద్యులోకాగ్నియందు హోమముచేయఁబడినజలముయొక్క ప్రథమపరిణామము చంద్రుడేకదా కావున నందఱకును చంద్రలోక ప్రాప్తి యుండి యే తీరవలయును. * దేవయాన పితృయానములనుగూర్చి మాత్రమే ప్రశ్నోత్తరములుకలవు; గాని మఱియొకదానినిఁగూర్చిలేవు. యీకారణము నలన “జాయన్వ మ్రియన్వే త్రేత త్వతీయం స్థానం” అను శ్రుతివాక్యమునకు మార్గపరముగా నర్థముచెప్పుటకు వీలులేదు. స్థానశబ్దార్థంబు నట్టిది కాదు కదా. “న కతరణ” “పాపాత్ములు యీ దేవయాన పితృయానములలో నేమార్గమును అనునరించువారు కారు” అనుశ్రుతి యొక్కటి మూడవమార్గమును సూచించునదిగా గానవచ్చినను దానియర్థ మట్లు తేలదు. మొట్టమొదట ప్రవాహణుడు శ్రేత కేతుని “ఆచంద్రలోకమెట్లు విశాలముగ నుండునో (అనఁగా : యిందఱుజీవులు పోయి చేరుచున్నను ఆచంద్రలోక మెట్లు యిటుకు గాకయుండునో) అది నీకు తెలియునా ?” యని ప్రశ్నించెను. “పాపాత్ములగువారు యీ దేవయాన పితృయాన

* దేవయాన పితృయానములు. (అ-3. పే-౨. చూ.)

ములలో నడువరు. శీఘ్రముగ యనులోకమునకుఁజని యచ్చట దుఃఖము ననుభవించి భూమియందు పశుపక్ష్యాదియోనులలో జనింతురు" అని స్వయముగనే నమాధానము చెప్పెను. దీనిని విచారించి చూచిన "పాపాత్ములు చంద్రలోకమునకు పోరు" అని యర్థ మేర్పడదు. "పితృయానమున నడువరు" అనియు నర్థ మేర్పడదు. "పితృయానమున చంద్రలోకమునకు బోయినను అచ్చట నిలువరు. అచ్చట నుఖముల ననుభవించును" అని మాత్రమే యర్థ మేర్పడును. కావున "న కతరేః" అను వాక్యము పాపాత్ములను నిందించునదియే కాని పితృయానమార్గమును నిషేధించునది కాదు. దేవయానమార్గము బ్రహ్మవిద్యోపానకులకు మాత్రమే సంబంధించినది కావున నందు వరుల కెవ్వరికిని గమనము బొత్తు గనే సంభవింపదు కదా.

అ-3. పా-౧. సూ-౧౩.

అవతారిక:—ఈపూర్వపక్షము ఖండింపుచున్నాఁడు.

30౫. సంయమనే త్వనుభూయేతరేషామా
రోహోవరోహౌ తద్గతి దర్శనాత్. 3. ౧. ౧౩.

తాత్పర్యము:—ఇట్లుచెప్పట యుక్తి యుక్తము కాదు. చంద్ర మండలమునకు భోగార్థమై తప్ప మఱియొకవిధముగా బోవుదురనుటయే యయుక్తము. ఒకవృత్తము నెక్కువాఁడు అందలిఫలపుష్పాదుల గ్రహించుటకై మాత్రమే యెక్కును గాని నిష్కారణముగ నెక్కుడు కదా! యిట్లుండ "పాపాత్ములు అధోలోకమునకు వచ్చుటకై మాత్రమే చంద్ర మండలమునకుఁ బోవుచు" రనుట యేటియుక్తి? యెవ్వఁడైనను పడవలయు ననుతలంపుచే మాత్రమే వృక్షముపై నెక్కునా? ఈకారణమువలన భోగానుభవము లేకపోవుటవలనఁ బాపాత్ములకు జంద్రమండలమునకుఁ బోవలసినవనియే లేదు. మఱియు శ్రుతియందు మూడవమార్గము చెప్పఁబడియుండలే దనుటయు సిద్ధాంతము కాదు. పాపాత్ములకూడ పితృయానము ననునరించి చంద్రలోకమునకుఁ బోవుదురేని వా రాలోకమున చిరకాల ముండినను వుండకపోయినను లోకము మాత్రము యిటు

కగు ననుటలో సంశయము లేదు. పితృయానమార్గము ననుసరించిన యజ్ఞాదికర్తలు అచ్చటనుండి దిగివపిదప భూలోకమున బ్రాహ్మణాద్యుత్తమజన్మముల నెత్తుదురు. ఆమార్గము త్తమజన్మములను పొందించునదియే కాని యధమజన్మములను పొందించునది కాదు. పాపాత్ములుకూడా నా మార్గమునే యనుసరించిపోయిన నుత్తమజన్మముల నొందవలసినవారే యగుదురు. యిది విరుద్ధము కదా! యీకారణమువలన మూఁడవమార్గమవశ్యకముగఁ జెప్పఁబడియే యుండవలయును. ప్రశ్నోత్తరములు లేకున్నను “చంద్రలోకము యిటుకు కానేరదు.” అనువిషయమును బోధించుటకే పాపాత్ములకు మార్గాంతరము చెప్పి తీరవలయును. లేకున్న చంద్రలోకము యిటుకు కాక తప్పదు కదా! మఱియు “పునర్జన్మమునకు నానాతులైదు కావలయును.” అనువిషయము సామాన్యముగఁ జెప్పఁబడెనేకాని ప్రతివారిజన్మమునకు నట్లే యుండవలయునని కాదు. కావున నెట్లును పాపాత్ములు చంద్రలోకమునకు బోవరు. పితృయానమున నించుకయైనను త్రొక్కరు.

వారు యమలోకమునకుఁ జని యచ్చట సాపథలము ననుభవించి పిదప తిర్యగ్యోరులయందు జనింతురు. ఇవియే వారిగత్యాగతులు. ఈవిషయము శ్రుతియందు బాగుగ బోధింపఁబడి యున్నది. “న సాంవరాయః ప్రతిభాతి బాలం ప్రమాద్యంతం విశ్రమాపేన మూఢం ఆయం లోకో నాస్తి పర యితి మాసీ పునఃపున ర్వశ మాపద్యతే మే” = “మూఢుడును ధనమదముచే మూఢుడై ప్రమాదమును జెందుచు నుండు పురుషునకు పూర్వాపరములు తెలియవు. ధర్మమార్గము తోఁవదు. ఈ లోకమే కాని పరలోకమనునదియే లేదని వారికి నొక్కదురభిమానము కలుగును; దీనివలన వారు ధర్మము నాచరింపరు. ఆచరింప కుండుటచే మాటిమాటికి నాకు వశగతు లగుచుందురు.” అను యమవాక్య మీవిషయమును నిరూపింపుచు శ్రుతియందు కలదు. ఇట్లుగలచే నిర్వివాదముగ పాపులు చంద్రలోకమునకుఁ బోవరు; అట్లు పాపుట మిగుల విరుద్ధమనుట యనుభవపూర్వకము లగుచు క్తులచే సిద్ధాంత మయ్యెను కావున “య యేనై కే” అను కాశీతః బ్రాహ్మణశ్రుతి ధర్మాత్ములనుగూర్చి చెప్పినదియే యని సిద్ధాంతముఁ జేయవలసి యున్నది.

అ-3. పా-౧. సూ-౧౪.

3౦౬. స్మరంతి చ. 3. ౧. ౧౪.

తాత్పర్యము. — మఱియు మనువు మొదలగువారు తమతమస్మృతులయందు నాచికేతోపాఖ్యానము మొదలగువానిని వర్ణించునప్పుడు యమలోకమున పాపాత్ములనుభవించుబాధలనెల్ల వివరించి చెప్పియున్నారు? పాపకర్తఫలముల నెల్లఁ జూపియున్నారు.

అ-3. పా-౧. సూ-౧౫.

3౦౭. అసి చ సప్త. 3. ౧. ౧౫.

తాత్పర్యము. — మఱియు స్మృతులయందు పురాణములయందును పాపఫలభోగార్హమై యేడునరకములు కలవనియు చెప్పఁబడి యున్నవి.

అ-3. పా-౧. సూ-౧౬.

అవతారిక: — “ఈవిషయము విరుద్ధము స్మృతులయందు రౌరవా దినరకములకు చిత్రగుప్తాదులే యధికారు లని చెప్పఁబడి యున్నదికాని యముఁడు కాఁడు. ఇట్లుండ ‘యముఁడు పాపాత్ముల బాధించును’ అను విషయ మెట్లు యుక్తియుక్త మగును?” అనిన సమాధానము చెప్పుచున్నాఁడు.

3౦౮. తత్రాపి చ తద్వ్యాపారాదవిరోధః.

3. ౧. ౧౬.

తాత్పర్యము. — ఇట్లు కాదు. నరకముల కన్నింటికని యముఁడే అధికారి యమునియజ్ఞవలసనే సర్వమును జరుగును. ఆచిత్రగుప్తాదులును యమునిచే నియమింపఁబడినవారే యని స్మృతిపురాణాదులయందున్నది.

అ-3. పా-౧. సూ-౧౭.

అవతారిక: — పాపులు చంద్రమండలమునకుఁ జూప రనువిషయమున శ్రుతి ప్రమాణము జూపుచున్నాఁడు.

౩౦౯. విద్యాకర్తణో రితి తు ప్రకృతత్వాత్.

౩. ౧. ౧౩.

తాత్పర్యము.— *పంచాగ్నివిద్యయందు “వేత్త య థాసా లోకో న సంపూర్యతే” “ఓశ్వేతకేతుఃడా ఇందఱుజీవులు పోవుచున్నను ఈచంద్రలోక మేల యిటుకు కాదో దాని నెఱుంగుదువా?” అనుప్రశ్నమునకు నుత్తరముగ “అ ధైతయో వధో ర్న కతరేణ చ న తా సీమాని త్సుద్రాణ్యనకృ దావ త్తీని భూతాని భవంతి జాయన్వ మ్రియ స్వే త్వేత తృతీయం స్థానం తే నాసా లోకో న సంపూర్యతే” “మాటిమాటికి జన్తమరణముల నొందుచు తిరుగుచున్న యీశుద్రజీవులు పైఁజెప్పిన విద్యాకర్తలయొక్క మార్గములలో దేనినిఁగూడ ననుసరింపరు. దీనికి ‘పుట్టుము చావుము’ అని మూఁడవమార్గము కలదు. ఇట్లు కేవలము యజ్ఞాదిపుణ్యకర్తకర్తలే తప్ప మితి యెవ్వరును పోకుండుటచే చంద్రలోకము ఇటుకు కాదు.” అనువాక్యము చెప్పఁబడి యున్నది. దీనియర్థమును బాగుగ విమర్శించిన “పితయోః” అనుపదముచే జ్ఞానకర్తలు రెండును చెప్పఁబడినట్లు తెలుచున్నవి. ఈసందర్భమున నవియే కదా యారంభింపఁబడి యున్నవి. దీనికి పూర్వవాక్యమున “త ద్య యిద్ధం విదుః” “ఇట్లు ఎవ్వరు పరమేశ్వరుని తెలిసికొనుచున్నారో” అనియు “ఇష్టాపూరేదత్తం” “అగ్నిహోత్రము తటాకాదులు దానము” అనియు జ్ఞానకర్తలే ప్రస్తాపింపఁబడి యున్నవి కదా! ఇపున బ్రహ్మవిద్యాభ్యాసము నాచరించువారు దేవయానము నాశ్రయించి పోవుదు రనియు కర్మనిష్ఠులు పితృయానము నాశ్రయింతు రనియు ఏమియు నాచరింపక పాపాత్ములై యుండువారు ఏమార్గము నవలంబింపక మాటిమాటికిఁ బుట్టుచుఁ జచ్చుచుండురనియు సిద్ధాంతమగుచున్నది. స్థానశబ్దమునకు మార్గ మనునది యర్థము కాకపోయినను ఇచ్చట నాయర్థము చెప్పక తీరదు. క్రమముగ సంఖ్య ప్రయోగింపఁబడియుండ కొన్ని మాత్ర ముందు సమానజాతి కలవి యై మితికొన్ని భిన్నజాతి కలవియై యుండుననుట యెట్లు? “అచ్చట నిరువురు బ్రాహ్మణులు కలరు. కొంతనేపటికి మూఁడవవాఁడును వచ్చెను” అనిన మూఁడవవాఁడును బ్రాహ్మణుడే

* పంచాగ్నివిద్య. (అ-౩. పా-౧. శ్లో-౨. చా.)

యనువిషయమును క్రొత్తగా జెప్పవలయునా? ఈకారణమువలన స్థానమని చెప్పఁబడిన మూఁడవపదార్థముకూడ మార్గమే? పాపాత్ములకు నెట్లును చంద్రలోక ప్రాప్తి లేదు.

“పాపాత్ములును చంద్రలోకమునకు జని యట నిలువక తక్షణమే పునర్జన్మము నొందుదురు.” అనుటయు “పితృయానమార్గముననే ప్రయాణముచేయుదురు” అనుటయు నిదివరకే నిరాకరింపఁబడెను. “ఊరక చంద్రలోకమునకుఁ బోయినను ఆలోకము పరిపూర్ణమే యగును” అనియు నిరూపింపఁబడెను. తక్షణమే దిగివచ్చువార లగుటచే చంద్రలోకము పరిపూర్ణము కావలసినపని లేదని సాధించినను అది శ్రుతిసమ్మతము కాదు కావున సంగీకరింపఁదగదు. చంద్రలోకమునకుఁ బోకున్నను, పోయియు తక్షణమే దిగినను ఆలోకము పూర్తి కాదనుట నిశ్చయమే యైనను శ్రుతి మాత్రము “పాపాత్ములు జననమరణరూప మగుత్పతీయస్థానమునే జెందుదురుగాని చంద్రలోకమును జెందరు” అని చెప్పుచున్నది. కావున దీనినే యంగీకరించి తీరవలయును. “యే వై కే” అనుశ్రుతికి చెప్పవలసినయర్థమునుఁ గూడ యిదివరకే (చూ. 3. ౧. ౧౩.) నిరూపించి యున్నాము. కావున నెట్లును పాపాత్ములకు పితృయానగమనము చంద్రలోకప్రాప్తి లేదు.

అ-౩. పా-౧. సూ-౧౮.

అవతారిక:—“శరీరము సంభవించుటకు నై దాహవతులు కావలయునని ఆహుతినంఖ్య నియమింపఁబడి యున్నది కదా! చంద్రుఁడు లేకున్న నది యెట్లు పరిపూర్ణ మగును. శ్రుతిసిద్ధ మగుటచే నిందు మార్పును కలిగించుటకు వీలు లేదు. ఇదివర కొకమాట ‘సామాన్యముగ మంత్రమే యాహుతినంఖ్య చెప్పఁబడెను. కాని ముఖ్యముగఁ గాదు.’ అని చెప్పి యున్నాడు. అదియు సరిపడదు.” అను విషయమును గూర్చి విచారింపుచున్నాడు.

౩౧౦. న తృతీయే త ధోవలబ్ధే. ౩. ౧. ౧౮.

తాత్పర్యము:—పంచాగ్నివిద్యయందు శరీరప్రాప్తికి ఏదాహవతులు చెప్పఁబడియున్నను అది తృతీయమార్గమునందు చెప్పఁబడి యుండ

లేదు. “జాయన్వ మ్రియన్వ” అని కేవల జననమరణములుమాత్రమే యామార్గమునందు వర్తింపఁబడెను. మరియు “ఐదవయాహుతియందు జలము పురుషుఁ డగును” అనువాక్యమునకు “ఐదాహుతులు లేకున్న జలములు పురుషుఁడు కాఁడు” అనునర్థము రాదు. అప్పుడు ఒక్క-వాక్యమునకే విధినిపేధరూపములగు రెండర్థము లేర్పడును. ఇది దోషము కదా. కావున నావాక్యమువలన “జలము దేహరూపము జెందుటకు ఐదాహుతులే యుండి తీరవలయును.” అని యర్థ మేర్పడదు. అదియే నిపేధరూపముగ (“ఐదాహుతులు లేకున్న జలములు పురుషరూపములు కావు.” అని) నుండినచో అప్పుడు మాత్రమే యట్టినిశ్చయ మేర్పడును. మరియు “పురుషవచనః” అనుటచే మనుష్యశరీరమునకు మాత్రమే యైదాహుతులు కావలసినట్లు తేలుచున్నది. ఎవ్వరు చంద్రమండలాది పుణ్యలోకములకుఁ జని సుఖమాననుభవించి షాటిల మనుష్యజన్మముల నత్తుటకై భూలోకమునకు వత్తురో వారికిమాత్రమే యైదాహుతులు కావలయును. నర్వభూతనమన్విత మగుజలము ఐదాహుతులలోఁ గాని వారికి శరీరాంతరమును సుర్భిలోకమునఁ గల్పింపనేరదు. పాపాత్ములకు మాత్ర మట్లు కాక తక్షణమే తిర్యగ్జన్మ దేహములు మొదలగువానిని గల్పింపఁగలవు. కావున యెట్లును పాపులకు చంద్రలోకప్రాప్తి లేదు.

అ-3. పా-౧. సూ-౧౯.

అవతారిక:—“అహుతినీయమమును ముఖ్యముగఁ బరిగణింపఁబని లేదు.” అనువిషయమును స్మృతిప్రమాణముచే లోకానుభవముచేతను నిరూపించుచున్నాఁడు.

3౧౧. స్త్ర్యతేఽపి చ లోకే. 3. ౧. ౧౯.

తాత్పర్యము.—ఈవిషయము భారతాదులయందు సుప్రసిద్ధమై యున్నది. ద్యులోకము మేఘము పురుషుఁడు స్త్రీ అను నై దగ్గులయందు హోమము చేయఁబడెకదా. జలములు పురుషరూపమును దాల్చునని చెప్పఁబడియున్నది. ద్రోణాచార్యులు స్త్రీగర్భమునుండి జనించిన వాఁడు కాఁడు. ఆయనశరీర ముత్పత్తి యగుటకు స్త్రీరూప మగువంచ మార్పియందు చేయఁబడినయాహుతి లేదు. దుష్టద్యుష్టులకును ద్రావి

దికిని తల్లిదండ్రు లిరువురును లేరుకావున పురుషరూప మగునాల్గవయస్కి యందు జరుపఁబడవలసిన యాహుతియు లేదు. సీతాదేవియొక్క జననమును గూర్చి విచారించినను యిట్లే పురుషస్త్రీరూపచతుర్థవంచమాగునలయందు వేల్వఁదగిన రెండాహుతులును లేవు. ఇంతయేల లోకమునందును పురుషజన్మనంబంధము లేకయే రేతఃపతనముతో నిమి తములేకయే మేఘముతో గలుగునంబంధమువలన అండలిజలమును పానముచేయుటచేతనే స్వాతికొంగలు గర్భమును దాల్చుననుట సుప్రసిద్ధమై యున్నది. ఇప్పుడును పురుషరూప మగుచతుర్థాగ్నియందు వేల్వఁదగిన నాల్గవయాహుతియు దానివలన గలుగురేతోరూపపరిణామంబును లేదు కదా! కావున యీవర్ణింపఁబడిన స్థలములయందు ఆహుతినంభ్యానియమ మెట్లాదరింప నవసరములేదో అట్లే పాపాత్ములవిషయమునఁ గూడ నాదరింప నవసరము లేదు.

అ-3. పా-౧. సూ-౨౦.

3౧౨. దర్శనా చ్చ. 3. ౧. ౨౦.

తాత్పర్యము.—మఱియు నీవిషయము వ్రత్యతానుభవసిద్ధముకూడ నయ్యెయ్యున్నది. *జరాయుజములు *అండజములు *స్వేదజములు *ఉద్భిజ్జములు అని నాల్గువిధము లగుభూతములు కలవుకదా! ఇందు స్వేదజములయొక్కయు ఉద్భిజ్జములయొక్కయు సుత్పత్తికి పురుషస్త్రీనంబంధముతోఁ బని లే దనుట నృప్తమే కదా! ఇప్పుడు రెండాహుతులు తగ్గిపోయినవి. ఇట్లే పాపాత్ముల దేహములయత్పత్తియుఁ గలుగవచ్చును.

అ-3. పా-౧. సూ-౨౧.

అవతారిక:—“లేషాం ఖ లేషాం భూతానాం శ్రీ క్షేవ బీజాని భవంతి ఆండజం జీవజ ముద్భిజ్జం” “జరాయుజమనియు అండజమనియు ఉద్భిజ్జమనియు నీమూఁడే భూతములకు జన్మకారణములు’ అని ఛాందోగ్యోపనిషత్తునందు చెప్పఁబడియుండ మీరు కొత్తగా స్వేదజ మను నాల్గవదాని నెక్కడనుండి తెచ్చిపెట్టితిరి?” అనిన సమాధానము చెప్పుచున్నాడు.

౩౧౩. తృతీయశబ్దావరోధః సంశోకజస్య.

౩. ౧. ౨౧.

తాత్పర్యము.—ఈ ఛాందోగ్యశ్రుతికిని మాసిద్ధాంతమునకును విరోధములేదు. ఉద్భిజ్జమనఁగా పగులఁగొట్టుకొని వెలువలకు వచ్చునది గావున నావదముచేతనే శ్రుతియందు స్వేదజము కూడఁ జెప్పఁబడె నని తెలిసికొనవలయును ; వృక్షములు భూమిని పగులఁగొట్టుకొని వచ్చునవి; వేను మొదలగు స్వేదజములు చమటరూపముతో నున్నజలమును పగులఁగొట్టుకొని వచ్చునవి. ఈకారణమువలననే రెండును ఒకవదమునందే సంగ్రహించి చెప్పఁబడెను. భేదమున్ననో వృక్షములు స్థావరము లగుట చేతను వేలు మొదలగునవి జంగమము లగుటచేతను చెప్పఁబడె నని తెలిసికొనవలయును.

౪. సాభావ్యాపత్యధికరణము.

విషయము:—ఇదివఱకు “యజ్ఞాదికర్తలు చంద్రలోకమునకుఁ బోయి మఱల భూలోకమునకు వత్తురు” అని చెప్పఁ బడెను. వారు వచ్చు మార్గమునుఁ గూర్చినసంశయము ఇందు నివర్తింపఁబడును. “అథైత మేవాధ్యాసం పున ర్నివర్తంతే యథైత మాకాశ మాకాశా ద్వాాయం వాయు ర్భూత్వా ధూమో భవతి ధూమో భూత్వా ౭భృం భవత్యభ్రం భూత్వా మేఘోభవతి మేఘో భూత్వా ప్రవర్షతి” “ఇట్లు చంద్రలోకమునుఁ జెందినపిదప నచ్చటియనుభవము ముగియఁగానే చాల వఱకు వచ్చినమార్గము ననునరించియే యీక్రిందఁ జెప్పఁబోవువిధముగ భూలోకమునకు వత్తురు. ఆచంద్రమండలమునుండి యాకాశమునకును ఆకాశమునుండి వాయునమీపమునకును వత్తురు. వాయురూపమును జెంది పొగ యగుదురు. పిదప జలమాత్రమున కాధారభూతమగుపదార్థమగుదురు. తరువాత మేఘమై వర్షింతురు. ఆవర్షముగుండ భూమినిఁ జేరుదురు.” అని శ్రుతియందు అవరోహమార్గము (దిగివచ్చునట్టిత్రోవ) వర్ణింపఁబడియున్నది.

సందేహము:—ఇందు “వాయురూపమును జెంది పొగ యగుదురు.” అను మొదలగు వాక్యభాగముల విమర్శించి చూచిన నవరోహ మార్గమున నున్నజీవులు వాయూదిరూపపరిణామమును, జెందుచున్నారని తోచుచున్నది. “అకాశమును జెంది” అనుటచే నట్టిపరిణామము లేదనియు తేలుచున్నది. ఇందు నిశ్చితాంశ మెద్ది?

సంగతి:—“పూర్వాధికరణమున ‘సంఖ్యలు ప్రస్తాపింపఁబడి నప్పుడు వానివిషయములు సామాన్యముగ నజాతీయములే కావలయును’ అను నియమము నాశ్రయించి స్థానశబ్దమునకు మార్గమని యర్థము చెప్పితిరి. ఇచ్చట మాత్ర మట్లు వీలుకాదు. ఇది శ్రుతికావున నున్నయర్థము నున్నట్లే చెప్పవలయును” అని ప్రత్యుదాహరణసంగతితో నీక్రిందివిధముగ పూర్వపక్షము వచ్చును.

పూర్వపక్షము:—అవరోహ శ్రుతినివట్టి విచారించిన “వాయు యౌత్వా” అను మొదలగు వాక్యభాగములయందు జీవులకు వాయూదిరూపప్రాప్తి స్పష్టముగఁ జెప్పఁబడియున్నట్లు తెలియవచ్చు చున్నది. “‘అకాశ మాకాశా ద్వాయుం’ అనుఫలమున నట్లు తోచుటలేదుకదా” అనియెడ వేమొ. యదియు యుక్తముకాదు. ఎక్కువసంఖ్యగల ఫలములయందు తేలుచున్నవిషయమునే యిచ్చటను నిర్ణయింపవలయును. ఇదియే కదా యుక్త మగువని. “ఒకపదార్థము మఱియొకపదార్థ మెట్లగును? ఎన్నియుక్తులఁ జెప్పినను ఘటము పటము కానేరదు కదా” అనియెడ వేమొ వినుము. ఇట్టిదృష్టాంతములును పెక్కులు కలవు. శిలాదుఁ డను వానిపుత్రుఁడు మొట్ట మొదట మనుష్యుఁడే యయ్యును తపఃప్రభావము నలన శంకరుని యనుగ్రహమును సంపాదించి నందికేశ్వర దేహమును పొందెను. నహుషుఁడు దేవదేహమున నుండియు అగస్త్యశాపముచే నర్పరూపముగఁ బరిణమించెను. ఈవిషయములు పురాణప్రసిద్ధములు కదా! ఇట్లే అవరోహమును జెందుచున్నజీవులును అకాశాదిరూపముల నొందుదురు. ఇట్లు కా కున్న శ్రుతికి గాఢార్థమును జెప్పవలసివచ్చును. గాఢార్థమునందు లక్షణ కలదు. శ్రుతిలక్షణాలకు విరోధము వచ్చినప్పుడు ‘దేనిని నిర్ణయింపవలయును’ అనుసంశయము కలిగినప్పుడు బలవంత మగుటచే శ్రుతినే నిర్ణయించుట యుక్తము కదా!

అ-3. పా-౧. సూ-౨౨.

అవతారిక.—అనిశ సమాధానము చెప్పుచున్నాడు.

౩౧౪. సాభావ్యాపత్తిరుపపత్తేః. ౩. ౧. ౨౨.

తాత్పర్యము.—ఇట్లు కాదు. అవరోహమార్గమున నున్న జీవులు ఆకాశాదులతో నమాను లగుదురేకాని యాయూహాపములతోఁ బరిణమింపరు. శ్రుతికిఁ గూడ నిదియే యభిప్రాయము. “వాయు రూపత్వా” అను మొదలగువాక్యభాగములకుఁ గూడ నిదియే యభిప్రాయము. శ్రుత్యర్థము యుక్తులకు నరివడిన లక్షణావృత్తి సంగీకరించుట దోషమే కాని యట్లు నరివడకున్న నది (లక్షణావృత్త్యంగీకారము) దోషము కాదు.

ఇట్లు (జీవులు ఆకాశాదినమానరూపు లగుదురు. అని) జెప్పకున్న నన్నియు యుక్తివిరుద్ధములే యగును. ఒకపదార్థము ఒకేనమయమున మఱియొకటిగా మాటుట సంభవింపదు. మనుష్యదేహము దేవదేహముగను దేవదేహము సర్పదేహముగను మారుటలో కాలభేదము కలదు; కావున విరోధ మేమియు లేదు. ఇచ్చట నది యెట్లు సరిపడును? జీవులును ఆకాశదేహంబు నొక్కనమయముననే యున్నది కదా! మఱియు ఆకాశరూపమును జెందినజీవుఁడు మఱిల వాయ్వాదిమార్గమునఁ గ్రిందికి వచ్చు ననుటకే వీలు లేదు. ఆకాశము ప్రళయకాలమువరకు నశించునది మార్పునొందునదియు గాదు కదా! కావున నిర్వివాదముగ “జీవులు ఆకాశాదులతో సామ్యమును జెందుదురు” అనియే సిద్ధాంతము చేయవలయును. “చంద్రమండలమున గలభోగముల నశుభవింపఁ జేయుటకై ద్యులోకాగ్నియందు హోమముచేయఁబడియున్న జలాదిభూతము లారంభించినదేహము భోగానంతరముననశించి నూత్నరూపమై యాకాశతుల్య మగును. ఆదేహమే యుపాధిగా గలవా రగుటచే జీవులు స్త్రేయగుదురు. ఇట్లే వాయ్వాదులతోఁగూడ సమాను లగుదురు. నూత్నరూపమున నాకాశమున నున్నప్పుడు వాయువుచే నిటునటు చలింపఁజేయఁబడుచుండి కొంతకాలమునకు ధూమసమానత్వమును జెంది జలాధారభూతులై మేఘమునుండి వర్షరూపమున భూమికి వత్తురు” అని మాత్రమే స్థాపింపవలయును. ఆకాశము సర్వవ్యాపక మగుటచే నీజీవులకు

దానితో నందొగసంబంధము కలదనుటకు వీలులేదు. అప్పుడు కల్పాంతమువరకు వారికి నానందబంధమునుండి వియోగము కలుగుటకు వీలులేదు. ఎచ్చటికి పోయినను ఆకాశ ముండనే యున్నది కదా! ఈకారణమువలన ప్రతిజన్మమునందును జీవుఁ డాకాశమునే యాశ్రయించి యుండవలసినవాఁడగును. ఇది సంభవింపదు కదా! కావున జీవునకు నవశ్యముగా నాకాశాది సాదృశ్యమే చెప్పవలయును. ఇట్లు బహుయుక్తులకు విరుద్ధమగుటచే శ్రుతిని పరిత్యజించి లక్షణమే గ్రహింపవలయును.

౫. నాటిచిరాధికరణము.

విషయము, సంగతి, సందేహము:— పై యధికరణమున “జీవులకాశాదిసాదృశ్యముల నొందుచు భూమికి వత్తురు” అని నిర్ణయింపబడెను. ఇప్పుడు దాని నాశ్రయించి తత్తదవస్థలకుఁ గలకాలభేదము నిర్ణయింపబడును. “ఆజీవులు ఆకాశాదిరూపములతో నల్పకాలమే యందురా? అధికకాల ముందురా?” యనుసంశయము నివారించబడును.

పూర్వపక్షము:—విచారించిన యిచ్చట కాలమును నియమించు శాస్త్రమేదియు గానరాలేదు. కావున సంశయముతీరుట కేయింపాయములేదు. మార్పు కలుగవలయుననినఁ గాల మధికముగ గావలసియుండుటయు కర్మయు బరిపాకము నొందవలసియుండుటయు నావశ్యకము కావున “జీవులు ఆకాశాదినదృశ్యులై బహుకాలముందురు.” అనియే సిద్ధాంతముచేయుట యుక్తియుక్తముగనున్నది. “అతో వై *దుర్నిష్ప్రవతరం* జీవులు ఇచ్చట నుండి యావలకుఁబోవుట మిగులకష్టసాధ్యము దుఃఖకరము” అని భూమినిఁ జేరినవిదవ ధాన్యసాదృశ్యమునుజెందినవిదవ జీవులకు గలుగుస్థితినిఁగూర్చి శ్రుతిచెప్పుచున్నది. దీనివలన ధాన్యసాదృశ్యప్రాప్తికిఁ బూర్వము నర్వమును దుఃఖకరమే (అనఁగా : అల్పకాలముననే రెండవమార్పు కలుగుచుండును.) యని తేలుచున్నది కదా” అనియెడవేమొ వినుము. శ్రుతియందు

* దుర్నిష్ప్రవతరం అనుపదము వ్యాకరణశుద్ధము కాదు. దుర్నిష్ప్రవతరం అని యుండవలయును. అప్పుడుగాని “అశ్రమించుటకు కష్టమైనది” అనునర్థము రాదు. అయినను వేదమునందు ఒకరకారము లోపించె నని తెలుసుకొనవలయును.

ధాన్యసాదృశ్యము కలిగినపిదప జీవునకు నటనుండి నిర్గమించుట మిగుల దుఃఖమును కలిగించు నని చెప్పఁబడి యున్నది కాని ఆలస్యము (నమయ మధికముగ నుండు నని) చెప్పఁబడి యుండలేదు.

అ-3. పా-౧. సూ-౨3.

అవతారిక:—అనిన సమాధానము చెప్పుచున్నాఁడు.

౩౧౫. నాతిచిరేణ విశేషాత్. ౩. ౧. ౨౩.

తాత్పర్యము:—ఇట్లు కాదు. జీవులు ఆకాశాదినమానులై యల్ప కాలము మాత్రమే యుందురు; వర్షధారమూలమున భూమిని జేరుదురు. శ్రుతియందు ధాన్యభావమును పొందినపిదప మాత్రము విశేషము తెలియవచ్చుచున్నది. “అతో వై దుర్నిష్ప్రవతరం” అని యావలిప్రయాణమును దుఃఖకరమునుగా చెప్పుచున్నది; “జీవులు ధాన్యరూపము జేరినపిదప నంతయో కష్టములతోఁ గాని పురుషుని ప్రవేశింపరు” అనుచున్నది. దీనికే సంతకుబూర్వమున జరిగినప్రయాణ మంతయును సుఖముగనే జరిగె ననియే కదా చెప్పవలసియుండును. “ఈవిద్వాంసునకు సేనభయందు బహుమానము దొరకెను.” అనిన “తక్కినసభల యందు లేదు.” అనియే కదా యర్థ మేర్పడును. స్థూలశరీరము లేకపోవుటచే సీసుఖదుఃఖములు మన మనుభవించుచున్న సుఖదుఃఖములు కానేరవు. ఈకారణమువలన నాపదములచే కాలమునే గ్రహింపవలయును. విశేష కాల ముండవలసినవచ్చుట దుఃఖము; శీఘ్రకాలములోనే యావలికి పోవుట సుఖము కావున నెట్లును “జీవులు ఆకాశాదినమానులై యల్పకాలమే యుందురు” అనుటయే సిద్ధాంతము.

౬. అన్యధిష్ఠితాధికరణము.

విషయము:—ఈయధికరణమునందు వర్షధారలగుండ జీవులు భూమికి జేరినపిదప గలుగువిషయమునుగూర్చి విచారింపఁబడును. శ్రుతియందు “త ఇహ వీహియవా ఓషధివనస్పతయ స్థిలమాషా ఇతి జాయంతే” “కర్తృశేషముతోఁ గూడిన యాజీవులు భూమిని జేరినపిదప

గోధుమలు యవలు మొదలగు శూకధాన్యములుగాను ఓషధులు మహా వృక్షములుగాను నువ్వు మినుము మొదలగు కింబిధాన్యములుగాను జనింతురు.” అని చెప్పఁబడియున్నది. ఈశ్రుత్యర్థ మిచ్చట విచారింపఁ బడును.

సందేహము:— పైశ్రుతియందు “జాయతే” అనుపదముచే నుత్పత్తి చెప్పఁబడి యున్నది. పూర్వోక్తసందర్భమును విమర్శించిన జీవులయుత్పత్తికి వారికర్తృశేషమే కారణ మని చెప్పఁబడియున్నది. ఈరెండుసందర్భములకును పరస్పరవిరోధము కలదా? లేదా? కల దనిన వేద మప్రమాణ మగును; లే దనిన దానిని స్థిరపరచుట యెట్లు?

సంగతి:— “పూర్వాధికరణమున స్థూలశరీరము లే దనుకారణముచే నుఖదుఃఖశబ్దములకు కాలాల్పత్యాధికత్వపరముగ నర్థము చెప్పఁబడెను. కాని యిచ్చటమాత్రము జాయతే యనుపదమునకు నర్థమును మార్పుటకు వీలు లేదు” అని ప్రత్యుదాహరణసందర్భముతో నీసందేహముపై నీక్రిందిపూర్వపక్షము వచ్చును.

పూర్వపక్షము:—పైశ్రుతి ననుసరించి చూచిన కర్తృశేషముచే భూలోకమునకు వచ్చినజీవులు వీర్యహృదిజన్తముల నైతి యండలనుఖదుఃఖముల ననుభవించు రనియే తేలుచున్నదిగాని మఱియొకవిధముగ తేలుట లేదు. “జాయతే” అనుపదమునకు జన్త మెత్తుటయే కదా ముఖ్యార్థము. ఈముఖ్యార్థమును నిరర్థకముగ బాధింపనేల?

“ఇట్లు కాదు. శ్రుతియందు దేహప్రాప్తికి ‘రమణీయచరణాః కపూయచరణాః’ అని కర్తృభేదము చెప్పఁబడియున్నది. ఇట్లు ఈవీర్యహృదిప్రాప్తివిషయమునఁ జెప్పఁబడి యుండలేదు. ఈకారణమువలన జీవులకు నీవీర్యహృదిజన్త కలుగ దనియు ఇతరజీవులచే నాశ్రయింపఁబడినయావీర్యహృదులతో వీరు ఊరక సంయోగసంబంధమును మాత్రమే జెందుదు రనియు సిద్ధాంతముఁ జేయవలసియున్నది.” అనియెడవే మొ అదియు క్తము కాదు. ప్రస్తుతము మనము యజ్ఞాదికర్తలనుఁగూర్చి విచారింపుచు న్నాము. వారినిఁగూర్చి యజ్ఞాదికర్తలు చెప్పఁబడియే యున్నవి. ఆకర్తలు

* శూకధాన్యము అనఁగా పొట్టుగల వడ్లు మొదలగు ధాన్యములు.

† కింబిధాన్యము అనఁగా కాయధాన్యములు.

పుణ్యకర్తలే యైనను వానివలన సుఖభోగములే కలుగుచున్నను అందు పశుహింసాదులుకూడ కొన్ని కలవు గావున నవి యశుభఫలముల నొనంగవచ్చును; జీవునకు స్థావరజన్తములఁ గలిగింపవచ్చును.

“ఇట్లు కాదు. ‘న హింస్యా త్సర్వ భూతాని’ ‘నమస్తభూతములను హింసింపఁ గూడదు’ అను శ్రుతి కదా. ‘హింస యనర్థదాయకము’ అను విషయమును బోధింపు చున్నది; ఇది సామాన్యశాస్త్రము. దీనికి విశేషశాస్త్రమువలన బాధ కలదు. ‘అగ్నిబోమీయం పశుమాలభేత’ ‘అగ్ని కొఱకును సోమునికొఱకును నైన యజ్ఞమునందు పశువును హింసింపవలయును’ అనునది విశేషశాస్త్రము. ఇది ప్రత్యేకముగ నొక్కవిషయముగైకొని చెప్పునది యగుటచే బలవంత మగును; సామాన్యశాస్త్రము సర్వ సాధారణముగఁ జెప్పునది కావున దీనికంటె బలహీనము. ఇట్లగుటచే యజ్ఞమునందుఁ జేయఁబడు హింసవలన మాత్రము దోషము కలుగదనియు యితరహింసలవలన దోష మున్నదనియు సిద్ధాంత మగును. ఇట్లగుటచే యజ్ఞమునందలి హింసవలన జీవులకు స్థావరజన్తము రా నక్కఱలేదు” అనియెడవేమొ యీవక్షము యుక్తము కాదు.

బలవంత మైనంతమాత్రమున నేపదార్థంబును అన్యపదార్థమును బాధింపదు. రెంటికిని విరోధ ముండవలయును. పైజాపఁబడిన విశేషశాస్త్రములకు నట్టివిరోధ మేదియు లేదు. రెంటికిని విషయ మొక్కటియే యైయుండి యొకటి యొకవిధముగాను మఱియొకటి మఱియొకవిధముగాను దానినిగూర్చి చెప్పుచుండిన నప్పుడు గాని (రెండు) శాస్త్రములకుఁ బరస్పరవిరోధము కలుగదు; అప్పుడు గాని బలాబలవిచారమువలన “బాధ్యబాధకనిర్ణయము చేయవలసినపని యుండదు. ప్రస్తుత మట్లు లేదు. సామాన్యశాస్త్రము “హింస యుక్త మైనది కాదు” అను విషయమును మాత్రమే బోధించుచున్నది; విశేషశాస్త్రము “యజ్ఞమునందు పశు హింస నాచరింపవలయును” అనువిషయమును తెలియఁ జేయుచున్నది. ఇట్లు శాస్త్రద్వయమునకును విషయములు భిన్నము లై యుండ పరస్పర విరోధ మేల కలుగును? హింస దోషయుక్తమైనదియే యైనను విధ్యనుసారముగ యజ్ఞమున నాచరింపఁబడవచ్చును; చంద్రలోకమున యజ్ఞఫలము

* బాధ్యబాధకనిర్ణయము - పీడు బాధింపఁబడువాఁడు పీడు బాధించువాఁడు అనునిర్ణయము.

ననుభవించినపిదప హింసాజన్య మగు సావఫలమును జన్మాంతరమున జీవుఁ డనుభవించవచ్చును. కావున “జాయతే” అనుపదముయొక్క ముఖ్యార్థము నాశ్రయించి “జీవుఁడు వీహ్యదిజన్మముల నెత్తి యందలి సుఖదుఃఖముల ననుభవించుటయే కాని మఱియొకవిధముగ వానితో సంబంధముఁ జెందఁడు” అని మాత్రమే సిద్ధాంతముఁ జేయవలసియున్నది.

అ-౩. పా-౧. సూ-౨౪.

అవతారిక:—అనిన నీపూర్వపక్షము ఖండింపుచున్నాఁడు.

౩౧౬. అన్యోధిష్ఠితేషు పూర్వన దభిలాషాత్.

౩. ౧. ౨౪.

తాత్పర్యము.—ఇట్లు సంశయింపనక్కఱలేదు. కర్తృజేషమువలన చంద్రలోకమునుండి దిగివచ్చువారలు వీహ్యదిస్థావరజన్మముల నెత్తుదురనుటకు వీలు లేదు. శ్రుతియందు ఆకాశాదులను గూర్చి చెప్పఁబడినట్లే వీహ్యదులనుఁ గూర్చి కూడఁ జెప్పఁబడియున్నది. ఆకాశాదిసాదృశ్యమునుఁ జెందునప్పుడు వాయ్వాదులతో సంబంధము జెందునప్పుడు యెట్లు కర్తవ్యాపారము (పూర్వజన్మకర్మలవలన సాధింపఁదగిన కార్యము) చెప్పఁబడలేదో అట్లే వీహ్యదులను గూర్చి చెప్పనప్పుడును కర్తవ్యాపారము జెప్పఁబడలేదు. పూర్వాధికరణముచందును బహుయుక్తులచే “జీవులకు ఆకాశాదులతో కేవలసంబంధముమాత్రమే కలదు” అనువిషయమును సిద్ధాంతము చేసి యున్నాము. అట్లే యిచ్చట గూడ శ్రుతి ననుసరించి “జీవులకు వీహ్యదులతో సంబంధము మాత్రమే కలదు కాని సుఖదుఃఖనందగ లేదు” అనియే సిద్ధాంతముఁ జేయవలసి యున్నది. చంద్రలోకమునుండి దిగివచ్చుజీవు లెప్పటికిని స్థావరజన్మముల నెత్తరు. అందలి సుఖదుఃఖముల ననుభవించరు. ఆజన్మము నెత్తుటకు తగినజీవులు కొందఱాజన్మముల నెత్తి యావీహ్యదిదేహముల నభిమానించుచు నందలిసుఖదుఃఖములఁ దమనిగానే భావింపుచు నుందురు. వీరును చంద్రలోకము నుండి వచ్చుజీవులును కార్యార్థమై ఆవీహ్యదులతో నభిమానరహితముగ సంబంధపడియుందురు.

ఇంతియే కాని వారికి నావీర్యవ్యాధి దేహములపై సభిమాన మింత, యును లేదు. అట్లే యుండినయెడల నావీర్యవ్యాధులఁ గోయునప్పుడును దంచునప్పుడును వండి తినునప్పుడును యీజీవు లందుండక పోవలసినవార లగుదురు. లోకమున నీజీవునకు నేదేహముపై సభిమానము కలుగునో ఆజీవు డాదేహము ఛేదించఁబడినప్పు డందుండి వెడలిపోవు ననుట సుప్రసిద్ధము. కంతము త్రుంచిన నేదేహమునందును జీవుఁడు నిలుచుట లేద నుట సర్వానుభవసిద్ధము. వీర్యవ్యాధులయందును శోతకు మునుపు పచ్చనివన్నెలో నుండుటయు మృదువులై యుండుటయుఁ గోసినపిదప కఠినములై తేజోహీనములై పోవుటయు ననునవి ప్రత్యక్షములయ్యెయున్నవి. కావున చంద్రలోకమునుండి వచ్చినజీవులై వీర్యవ్యాధి దేహముల సభిమానించువార లగుదురేని యెప్పుడు ఆధాన్యములను భుజించుకాలమునకు నందుండుటకు వీలు లేదు. ఉండకున్న రేతస్సునందు చేరుటకు గాని తన్ములమున స్త్రీసూపమగుపంచమాగ్నియందు హోమముఁ జేయఁబడి స్థూల శరీరము క్తులై నిర్గమించుటకుఁ గాని వీలు లేదు. ఇక నావీర్యవ్యాధి దేహములయందు దాత్తాభిమానము లేనివారే యగుదురేని యెప్పుడు వానికి వీర్యవ్యాధులకు నెట్టిమార్పులు కలిగినను వాని నాశ్రయించియే యుండవచ్చును. శ్రుతియందును యేయేశరీరములయందు యీజీవులకు (చంద్రలోకాగతు లగుజీవులకు) సుఖదుఃఖభోగములుకలవో అచ్చటచ్చట “రమణీయచరణాః” అను మొదలగు వాక్యములచే గర్హ వ్యాపారమును (పూర్వజన్మకర్మము చేయవలసినవనిని) స్పష్టముగఁ బరామర్శించుచునేయున్నది. కావున వీర్యవ్యాధులవిషయమున నెట్టిపరామర్శ లేకపోవుటచే నిర్వివాదముగ జీవులకు నందు సుఖదుఃఖానుభవము లేదు. “జాయతే” అను పదమునకు ముఖ్యార్థమునుఁ జెప్పుటకు వీలు లేదు. మఱియు వీర్యవ్యాధి దేహములు సుఖాద్యనుభవస్థానములును కానేరవు. అవి దుఃఖప్రాయము లగుజన్మ లగుటచే పాపాత్ములకు నొకవేళ ననుభవయోగ్యము. లై నను చంద్రమండలమునుండి వచ్చువారికిమాత్ర మనుభవయోగ్యములు కాఁజాలవు. కావున నెట్లును చంద్రలోకమునుండి వచ్చువారలకు వీర్యవ్యాధులతో నంబంధము మాత్రమేయుండును కాని (యందలి) సుఖదుఃఖానుభవ ముండదు.

మజ్జియును యజ్ఞాదిక ర్తలకుగూడ హింసాదిరూప మగుపాపకర్మ
కాదనియు దానివలన వారును స్థావరజన్తముల నెత్తవచ్చు ననియు జెప్పు
టయు యుక్తియుక్తము కాదు. “న హింస్యాత్” అను సామాన్యశాస్త్ర
మునకంటె “అగ్నిహోమీయం” అను విశేషశాస్త్రమును బలవంత మని
యు నీవిశేషశాస్త్రముచే సామాన్యశాస్త్రము బాధింపఁబడు ననియు
నిదివరకే చెప్పియున్నాము. ఈవిషయమునఁ బూర్వపక్షులు చేసియున్న
వాదము చెందదు. శేవలము బలవంతమను కారణముచేతనే అగ్నిహో
మీయశ్రుతి “న హింస్యాత్” అను శ్రుతిని బాధించునని మేము
చెప్పలేదు. ఆశ్రుతులకు రెంటికిని విరోధములేకున్నను కొంచెమైనను
సంబంధముకూడ లేదు. పూర్వపక్షులు చెప్పినట్లు రెండుశాస్త్రములకును
విషయ మొక్కటి యైననే కదా విరోధముకాని సంబంధముకాని కలు
గుట. ప్రస్తుతస్థితియం దన్నచో “న హింస్యాత్” అను శాస్త్రమును సా
మాన్యముగ హింసను నిషేధించుచున్నది కాని యజ్ఞార్థహింసను నిషే
ధించుట లేదు. నిషేధింపవలసినవిషయము దేనికి సంబంధించియుండునో
నిషేధముకూడ దానికి సంబంధించి యుండు ననుట నియమము. ఇచ్చట
“న హింస్యాత్” అనున్వరమున నిషేధముగ జెప్పఁబడినహింస యజ్ఞా
ర్థము కాదు ; ఈనిషేధశ్రుతి యజ్ఞప్రకరణమున లేదు. కావున విచా
రించిన నీశ్రుతి కామకౌఠాదిదోషములలో పురుషుఁ డొనర్చుహింసను
మాత్రమే నిషేధించుచున్నది యనవలయును. “ఇట్లు చెప్పినేల ఒక్క
నిషేధమే సామాన్యముగ నన్నిటిని నిషేధింపవచ్చును.” అనిన నట్లును
చెప్పటకు వీలు లేదు. అప్పుడు వాక్యభేదము (ఒకవాక్యమే రెండగుట)
వచ్చును. ఆశ్రుతికి పురుషకృతము లగుహింసల నిషేధించునప్పుడు స్వా
తంత్ర్యము కలదు. ఈయజ్ఞమునందలి హింసను నిషేధించునప్పుడు
అట్టి స్వాతంత్ర్యము లేదు. యజ్ఞము యేనందర్భమున జెప్పఁబడియున్న
దో యీనిషేధవాక్యముగూడ నచ్చటనే చెప్పఁబడి యుండిననేకాని
యట్టిసామర్థ్యము రాదు కదా ! ఈవిరుద్ధధర్మములు రెండు నొక్కస్థల
మున నుండుట యెట్లు ? ఈకారణమువలన యజ్ఞార్థమగుహింస సామా
న్యశాస్త్రముచే నిషేధింపఁబడదు. నిషేధింపఁబడకపోవుటచే నది దోషం
బును గాదు. ఈశాస్త్రములకు రెంటికిని విషయములు భిన్నము లని

యిదివరకే నిరూపించితిమి కదా! కావున నెట్లును యజ్ఞమువలన దుఃఖ ఫలము కలుగదు. యజ్ఞాదికర్తలు వీర్యవ్యాధిజన్మముల నెత్తరు.

౩౧౭. అశుద్ధమితి చేన్న శబ్దాత్. ౩. ౧. ౨౫.

తాత్పర్యము.—మఱియు “ఇది ధర్మము ఇది యధర్మము” అను విషయమును తెలిసికొనుటకు కేవలశాస్త్రము మాత్రమే యాధారముగ నున్నది. ఒకానొక దేశకాలములయందు ఒకానొకకారణమువలన నాచరింపఁబడి ధర్మ మైనవని మఱియొకకాలమున గారణాంతరమున నధర్మము కూడ నగును. ఇట్లే యొకకాలమున నధర్మ మైనదియును మఱియొక కాలమున ధర్మ మగును. సర్వకాలములయందును పరమధర్మమని ప్రశంసింపఁబడుచున్న సత్యము గూడ నొకానొకసమయమున నధర్మమై పాపమును గలిగించును. అసత్యముగూడ బుద్ధ్యమును సంపాదించును. కావున నీ మర్తములను గ్రహించుటకు శాస్త్రములకంటె నితరాధార మెద్దియును లేదు. ఇట్లుండ వేదమునందు ధర్మమని బహువిధముల ప్రశంసింపఁబడి యున్నయజ్ఞము అధర్మ మగుట యెట్లు? అందు హింస యుండును గాక అదియు వేదవిహిత మగుటచేఁ దత్తద్దేశకాలా

*సత్యవాద్యుపాఖ్యానము:—

ఒక బ్రాహ్మణుఁడు సర్వకాలములయందును సత్యమునే భాషింపవలయునని పట్టుపట్టి సత్యవాది యని పేరుపెట్టుకొని యొకవనమున తపము నాచరించుచుండెను. సర్వవిషయములును యథార్థములుగనే వచింపుచుండెను. ఒక్క-నాఁడు ఒక్క-బ్రాహ్మణునితఱుమాచు కొండఱుచోరులు బహుదూరమునుండివచ్చుచుండిరి. వారిచే తఱుమఁ బడుచున్న యా బ్రాహ్మణుఁడు ప్రాణరక్షణమునకై యతివేగముగ బరుగిడి అదొంగలకు గానరాకుండ సత్యవాదియొక్క యాశ్రమమున దాగెను. దీనినంతయు అసత్యవాది చూచుచునే యుండెను. తర్వాత కొంతసేపటికి అడుగుల గురుకులవలన నాదొంగలును అయాశ్రమమునకువచ్చి “ఒక బ్రాహ్మణుఁడు పరుగులిడుచు నివైపునకు వచ్చెను. అతఁడెందుబోయెనో నివెఱుఁగుదువా?” యని సత్యవాదినడిగిరి. అతఁడును ధర్మమాత్మను నెఱుంగనివాఁడగుటచే సత్యమునుదప్పుట యాశ్రమముగాదని యావృత్తాంతమునంతయు నున్నదన్నట్లు చెప్పెను. తత్క్షణమే చోరు లాశ్రమములోనికి ప్రవేశించి నా బ్రాహ్మణుని పట్టి ధనాశచే వధించిరి. అదోషము సత్యవాది నాశ్రయించెను. కావున నొకప్పుడు ధర్మముగనుండునదియే మఱియొకప్పు డధర్మమగును.

నుసారమున ధర్మము కావచ్చును. “సహింస్యాత్” అను శ్రుతియందుఁ జేయఁబడి యున్న నిషేధ మీయజ్ఞార్థహింసను బాధింపనేల యని యిది వరకే నిరూపించి యున్నాము. కావున నెట్లును యజ్ఞాదికర్తలు స్థావర దుఃఖముల ననుభవింపరు. మఱియు కుక్క మొదలగుజన్తుములు వచ్చు నట్లు స్థావరజన్తుములు వచ్చు ననుటకు వీలు లేదు. ఆజన్తుములనుగూర్చి చెప్పనప్పుడు “కపూయచరణాః” అని శ్రుతి కర్తృభేదమును ప్రస్తావించు చున్నది. ఇచ్చట (వీ)హ్యదిజన్తుమును గూర్చి చెప్పనప్పుడు) నట్లు లేదు కదా! ఈకారణమువలన యజ్ఞాదికర్తలకు స్థావరజన్తుము లేదు. “జాయతే” అనుపదము శ్రుతియం దీకారణమువలననే ముఖ్యార్థముతోఁ బ్రయోగింపఁబడలేదు.

౩౧౮. రేతః సిగ్యోగోఽథ. ౩. ౧. ౨౬.

తాత్పర్యము.—ఇదియునుఁగాక వీ)హ్యదిప్రాప్తికే బిదప “యో యో హ్యన్నమత్తి, యో రేత సింశతి తద్భూయ ఏవభవతి”=“చంద్ర లోకమునుండి వచ్చిన జీవులచే నాశ్రమింపఁబడి యున్నయాహారవదార్థముల భుజించి వానివలన నేర్పడిన రేతస్సును స్త్రీరూపాగ్నియందు హోమమును గావించఁగనే యప్పుడు యాజీవుడు ఘోరదేహ యుక్తుడై జనించును” అని శ్రుతియందు చెప్పఁబడి యున్నది. దీనియర్థమును విమర్శించిన చంద్రమండలమునుండి వచ్చుజీవులకు రేతస్సేకము నాచరించువురుషునితోఁ గేవలసంబంధము కలదు కాని తద్రూపప్రాప్తి లేదనుట స్పష్టమగుచున్నది. రేతస్సేకము చాలకాలమునుండిజనించి పరిపూర్ణయౌవనవంతుడై యున్నవానికి గాని సాధ్యమగునది కాదుగదా! ఇట్లుండ నాహారవదార్థముల నాశ్రయించి జతరమును ప్రవేశించినంతమాత్రమున జీవునకు (చంద్రలోకమునుండి వచ్చుజీవునకు) నాసామర్థ్యమెట్లు సంభవించును? ఈకారణమువలన వురుషునితో నాజీవునకు సంబంధము మాత్రమే కలదని సిద్ధాంత మగుచున్నది. ఇట్లు వీ)హ్యదులకుఁ బూర్వమున వర్ణింపఁబడిన యాకాశాదులతో నుత్తరమున వర్ణింపఁబడిన వురుషునితోనుగూడ చంద్రలోకమునుండి వచ్చుజీవులకు సంబంధము మాత్రమే కలదనుట శ్రుతిసిద్ధాంతమై యుండ నట్టనడును వీ)హ్యదుల విషయమున మాత్రము భిన్నసిద్ధాంత మెట్లు వచ్చును?

3౧౯. యోనేః శరీరం. ౩. ౧. ౨౭.

తాత్పర్యము.—మఱియుఁ బురుషుఁడు స్త్రీయందు శేతస్నేకమును చేసినపిదప నాజీవులు కర్మానుసారముగ శరీరధారులగుదురు. “రమణీయచరణాః” అను శ్రుతి యీవిషయమును బోధింపుచున్నది. దీనినిఁబట్టి చూచినను ఆజీవునకు మార్గమధ్యమున దేహస్రాప్తి లేదని స్పష్టమగుచున్నది. ఈకారణమువలన నెప్పటికిని జీవులకు చంద్రలోకమునుండి వచ్చు వారికి స్థావరజన్మము లేదు.

ఇట్లు సంసారమునుగూర్చి విచారించిన పుట్టుటయు చచ్చుటయు మాత్రమే యందు కలవు. కావునను యిహపరలోకసుఖములలో నేవియు శాశ్వతముగా నిలుచునవి కాకపోవుటచేతను పాపాత్ములస్థితినిగూర్చి విచారించిన నది మిగుల దుస్సహమై యుండుటచేతను ప్రతిపురుషుఁడును ఎంత ప్రయానపడి నత్కర్మల నాచరించినను శాశ్వతసుఖము నొందలేక పోవుట చేతను పాపకర్మనంబంధ మనునది లేకుండ యుండుట యసాధ్య మగుట చేతను వివేకి యగువాఁడు ఇహపరలోకములయందు విరక్తినిఁ బూనుట కర్తవ్యము. “తస్మా జ్జగుప్సేత్”=“ఇ ట్లీసంసారము నిస్సార మగుటచే నైరాగ్యముఁ బూనవలయును.” అని పంచాగ్నివిద్యానిరూపణాంతరమున శ్రుతియందే స్పష్టముగ నీవిషయము చెప్పఁబడి యున్నది. ఇట్లు విరక్తుఁడై మోక్షోపాయమును విమర్శింపవలయును. సర్వమును భ్రాంతికల్పితమే యగుటచే నజ్ఞానము శాస్త్రాభ్యాసాదులవలన తొలంగెనేని యుత్తరక్షణమున యీసంసార మదృశ్య మగును.

బ్రహ్మసూత్రార్థచంద్రికయందు తృతీయాధ్యాయమున
ప్రథమపాదము.



బ్రహ్మసూత్రార్థచంద్రిక.

తృతీయాధ్యాయము - ద్వితీయపాదము.



ద్వితీయ పాదావతారిక.

పూర్వపాదమునఁ బంచాగ్నివిద్య నుదాహరించి తద్విచారముచే జీవులగమనాగమనములు నిరూపింపఁబడెను. బ్రహ్మోపాసకులు దేవయా నమార్గము ననుసరించి పునరావృత్తిరహిత మగుబ్రహ్మలోకమునుఁ జెం దుదు రనియుఁ దక్కినవార లందఱును నెంతటిపుణ్యకర్మల నాచరించినను ఆత్మల్పకాలము స్వర్గఫలముల ననుభవించి మఱల దుఃఖబహుళ మగు నీప్రపంచమునకు రావలసినవారే యనియుఁ బాపాత్ములను గూర్చితలంచి సంతనే మనను కలక్కు మను ననియు నిరూపింపఁబడెను. ఈనిరూ పణవలనఁ బ్రతిపురుషుడును కర్మఫలములయం దపేక్షను వదలి దృఢ వైరాగ్యము నవలంబించి బ్రహ్మజ్ఞానమున కై నను తుదకు బ్రహ్మవిద్యో పాసన కై నను ప్రయత్నింపవలయుననుట సిద్ధాంత మగుచున్నది.

ఇట్లు నిర్ణయింపఁబడిన యధికారికి నాత్మజ్ఞానము కలుగుటకై యీ పాదమునఁ దత్త్వంపదార్థవిచారము గావింపఁ బడును. అందు మొట్ట మొదట నాణుయధికరణములవఱకు త్వంపదార్థము విచారింపఁబడును. ఇదివఱకు ద్వితీయాధ్యాయ తృతీయపాదముననుఁ బ్రథమాధ్యాయ చతుర్థపాదమునను సామాన్యముగ జీవబ్రహ్మైక్యము వివరింపఁబడెను. అయినను జీవపరమేశ్వరులకు ననేకవిరుద్ధధర్మములు కల వనుశంక నివ రించుట యసాధ్యము కావున మఱియొకమా తావిషయము తదేకవృ త్తితో నిరూపింపఁ బడుచున్నది. తత్త్వంపదార్థవిచారమునందును

డుటచే నాశ్రాంతిని తొలగించుటకై మొట్టమొదట ప్రయత్నించుట యావశ్యకముగదా ! ఈశ్రాంతియే కదా సర్వదుఃఖకారణము కావున నారంభమున త్వంపదార్థవిచారము నాచరించుటయే కర్తవ్యము. నాలు గధికరణములు గలసినపిదప బాదాంతమువలకు తత్పదార్థము విచారింపఁ బడును.

అధికరణావతారిక.

ఈపాదమునందలి యధికరణములలో నేదియో యొకవిధముగ జీవ బ్రహ్మైశ్వమే యాక్షేపించి సిద్ధాంతము చేయఁబడుచుండును. పూర్వపాదమున గత్యాగతి నిరూపణముచే జాగ్రదవస్థ యంతయు వర్ణింపఁబడెను. ఈపాదమున నాలుగధికరణములవలకు స్వప్నసుషుప్తి మూర్ఛావస్థలు వర్ణింపఁబడును. పరమేశ్వరుఁడు దేనితోను సంబంధపడువాఁడు కాఁడు గావున నాయనతో నభిన్నుఁ డగుజీవుఁడు గూడ నట్టివాడే కావలయును కదా ! ఈకారణమువలన నాతనికి జాగ్రదాద్యవస్థానంబంధము లేదని నిరూపింపఁ బడును. ఘటాకాశమువలె నుపాధిచేత మాత్రమే పరమేశ్వరునికంటె భిన్నుఁడై యున్నాఁడు. కావున జీవునకును దేనితోను సంబంధము లేదనువిషయము సామాన్యముగ నిదివలకే నిరూపింపఁ బడెను. పంచాగ్నివిద్యను వివరించుటచే “అహతిరూపము లగుపరిణామము లన్నియు జలాధిభూతములకే గాని జీవులకు కాదు ; సుఖదుఃఖాద్యనుభవంబును మనస్సునకే కాని జీవునకు గాదు” అని నిరూపింపఁబడినట్లునది కదా ! “స్వప్నాద్యవస్థలయందును జీవుఁడు సాక్షిమాత్రుడే” యనువిషయమీపాదమున సిద్ధాంతము చేయఁబడును; విచారించినఁ బరమేశ్వరజీవరూపము లొక్కటియే యగు నని నిరూపింపఁబడును.

౧. సంధ్యాధికరణమ్.

విషయము:—సంధ్య మనఁగా స్వప్నావస్థ. ఇది ఇహవరలోకముల సంధియం దున్నది కావున నీపేరుతో వ్యవహరింపఁబడుచున్నది. ఈలోకమున మున్నపదార్థములు నిర్దియవృత్తులచే ప్రసాదించుటకు వీలగు

నవస్థ యగుటచే జాగ్రదవస్థ ఇహలోకము. వస్తుసాక్షాత్కార మున్నను యింద్రియవ్యాపారము లేదు కావున స్వప్నావస్థ జాగ్రత్త కానేరదు; ఇహ లోకంబునుఁ గా నేరదు. న శ్లేంద్రియములును లయము నొంది కారణ మాత్రావశిష్టము లై యుండుటచేతను జాగ్రదవస్థయందు మఱల నందుం డియే యభివ్యక్తి నొందుచుండుటచేతను సుషుప్త్యవస్థ పరలోక మనఁ బడును. పరలోకముగూడ సర్వవిలయస్థాన మనియు సర్వోత్పత్తికారణ మనియు స్పష్టముగఁ దెలియుచున్నది కదా ! ఈకారణమువలన స్వప్నా వస్థ పరలోకముగూడ గానేరదు; అందును యింద్రియములు లేకున్నను చిత్తముగాదుకదా! కావున సీన్వప్నము రెండులోకములకును నడుమ ను న్నదియే. ఇట్టి యీన్వప్నమునుగూర్చి యాయధికరణమున విచారింపఁ బడును. కేవలస్వప్నమునుగూర్చియే కాదు బహువిధములగు భ్రాంతి జ్ఞానములను గూర్చికూడ విచారింపఁబడును.

సందేహము:—“న తత్ర రథా న రథయోగా న పంథానో భవం త్యథ రథా న్రథయోగా న్నృజః సృజతే” “ఆన్వప్నావస్థయందు రథ ములు గాని మార్గములు గాని వీనికి రెంటికని గలసంబంధము కాని లేక రథములకుఁ గట్టఁబడుగుట్టములు మొదలగునవి కాని లేవు. అయినను యీజీవుఁడు లేక బ్రహ్మము ఆరథాదుల సృజించును; అని స్వప్నావస్థను గూర్చి శ్రుతి చెప్పుచున్నది. ఈచెప్పఁబడిన పదార్థములు నత్యములు కావా? జాగ్రదవస్థయందలి పదార్థములవలె బ్రహ్మజ్ఞానము కలుగునంత పఱకు నత్యయాపములై యుండునవియా? కావా?” అనుసంశయ మిందు ఆక్షేపనమాధానములచే నివారింపఁ బడును. ఇది గుఱుతు. ఈయధికర ణమునందలి సిద్ధాంతముచే సర్వభ్రాంతిజ్ఞానములవిషయమునుకూడ నిర్ణయింపవలయును.

సంగతి:—“పూర్వవాదమున జాగ్రదవస్థ నిరూపింపఁబడినను జీవుఁ డు పరమార్థస్థితిలో నాయవస్థతో సంబంధింపదని నూచింపఁబడినను అది సిద్ధాంతము కానేరదు; అంతమాత్రమున జీవుఁడు పరమేశ్వరునివలె స్వ ప్రకాశస్వయాభిరుచునుఁ గా నేరఁడు. జాగ్రదవస్థయందు పదార్థములు చూడఁ బడునవి; జీవుఁడు చూచువాఁడు. స్వప్నావస్థయందన్ననో జీవుఁడు స్వయముగనే యందలిపదార్థముల సృజించుచున్నాఁడు. చూచువానికిఁ జూడఁబడువానితో సంబంధము లేదని నాధించినను సృష్టికర్తకు సృజిం

వఁబడువానితో సంబంధము లేదని సాధించుటకు వీలు లేదు. ఇట్లు ఒక స్థలమున జీవునకుఁ బదార్థసంబంధము స్థిర మగునేని అన్నిస్థలములయందును స్థిర మగును. మఱియు జాగ్రదవస్థయందే జీవునకు స్వప్రకాశత్వము సిద్ధించుట లేదు. అప్పుడు సూర్యాదిప్రకాశసహాయము కలదు కదా! దీనిని బట్టియు 'జీవుఁడు యెప్పుటికిని స్వప్రకాశస్వరూపుఁడు కాఁడు.' అనియే సిద్ధాంతముఁ జేయవలసి యున్నది." అని యాక్షేపసంగతితో వచ్చినపూర్వపక్షము ననూధానముగ నీయధికరణ మారంభింపఁబడెను.

అ-3. పా-9. సూ-౧.

అపతారిక:—పైఁజూపినసంశయమును నిరాకరించుటకై మొట్ట మొదట పూర్వపక్షము ననువాదము చేయుచున్నాఁడు.

3౨౦. సంధ్యే సృష్టి రాహ హి.. 3. ౨. ౧.

తాత్పర్యము:—స్వప్నావస్థయందు అనుభవించఁబడుచున్న సృష్టి యు సత్యమే కావలయును. దాని సత్యమనుటకు నాధారమేదియు లేదు. జాగ్రదవస్థయందు గల పదార్థము లన్నియు సత్యము లనుట యుభయ వాదులకును సమ్మతమే కదా! వీనివలెనే జ్ఞానగోచరము లగుపదార్థము లన్నియు సత్యములే యై తీరవలయును. భ్రాంతి యనునదియే లోకమున లేదు. రజ్జునర్పభ్రాంతిని గైకొనియే విచారితము అప్పుడు నేత్రమునకు నర్పము మాత్రమే కానవచ్చుచున్నది గాని రజ్జువు కాదు కదా! ఇఁక దానిని భ్రాంతి యని చెప్పఁ దలఁచినచో నప్పుడు రజ్జు రూప మగు సద్విషానము నొకదానిని కల్పింపవలసి వచ్చును. నర్పము ప్రత్యక్ష మగుచుండ న్యెబుద్ధిచే దాని కొకయధిష్ఠానమునుఁ గల్పించుట కంటె వెట్టితన మిఁక నేదికలదు? "రజ్జుజ్ఞానము నర్పజ్ఞానమును బాధించుచున్నది కదా! (అనఁగా తాడని తెలియఁగనే నర్పబుద్ధిని విడుచును కదా)" అనియెడవేమొ సత్యమే. ఇంతమాత్రమున రజ్జుజ్ఞానము నర్పజ్ఞానమును బాధించు ననుట యెట్లు సిద్ధించును? రెండుజ్ఞానములకును విషయ మొక్కపదార్థమే యై యున్న నప్పుడుకదా వానికి పరస్పరవిరోధము వచ్చును; అప్పుడు కదా బలాబలనిర్ణయముచే బాధ్యబాధక భావమును నిరూపింపవచ్చును. ప్రస్తుతమున మాత్ర మట్లు లేదు. ఒక

జ్ఞానమునకు త్రాడు విషయము మఱియొకదానికి నర్పము విషయము. ఇట్లుండ నొకదాని నొక్కటి యేల బాధించుకొనును? పురుషుఁడుమాత్రము నర్పబుద్ధిని విడుచుటకు గారణాంతరము లేనియేని యుండవచ్చును.

లోకమున సమానరూపము లగువదార్థములే కాలభేదమువలన భిన్నములుగఁ గానవచ్చుచున్నవి. వారు సమానరూపమే యైయుండియు నొకప్పుడు పాలుగాను మఱియొకప్పుడు పెరుగుగాను గానవచ్చుచున్నవి. కార్యకారణము లగుటచే పెరుగుపాలకు పరస్పరభేదము లేదనుట యిది వఱకే సిద్ధాంత మై యున్నది. ఇట్లే ఒక్కవదార్థమే కాలభేదమువలన రజ్జువుగాను నర్పమునుగానుగూడ కానరావచ్చును. ఈకారణమువలన పురుషుఁడు రజ్జుజ్ఞానము కలిగినప్పుడు నర్పబుద్ధిని విడువవచ్చును; నర్పజ్ఞానము కలిగినప్పుడు రజ్జుబుద్ధినిగూడ విడువవచ్చును. ఇందు విరోధమేమి? మఱియు నొక్కవదార్థమునకే యనేకస్వభావము లుండు ననియు చూచువానికి గలసాధనసంపద ననునరించి యొక్కొక్కమా తొక్కొక్కరూపము మాత్రమే కానవచ్చుచుండు ననియుఁ గూడ జెప్పవచ్చును. సూర్యరశ్మి యధికముగ నున్ననమయమునందు ముత్యపుచిప్పయే దానికిఁగల రజతరూపమును గానఁబఱచును; ఆసూర్యరశ్మియే యల్పముగ నున్నప్పుడు తనకుఁగల ముత్యపుచిప్పయొక్కరూపమును చూపును. యిట్లే త్రాడుకూడ సంధికారావృత మగుకంటికి తనకుఁగల సర్పరూపమునుఁ జూపును దీపప్రకాశముచే నహఃకుము చేయఁబడినకంటికి రజ్జుస్వరూపమునుఁ జూపును. ఇంతియేకాని భ్రాంతియనునదియే లోకమున లేదు.

ఇట్లే ప్రస్తుతస్వప్నసృష్టివిషయములుకూడ నిర్ణయింపవలయును. నిద్రలేనప్పుడు స్వప్నపదార్థము లుండియుఁగానరావు. నేత్రముల నెప్పుడు నిదుర యావరించునో యప్పుడుమాత్రమే కానవచ్చును. ఇంతమాత్రమున నవి యనత్యము లేల కావలయును? కాశీవట్టణమునం దున్నవానికి గానరాకపోయినంతమాత్రమున నయోధ్య యనత్యము కావలయునా? తగినసామగ్రిని సంపాదించి ప్రయత్నించిన నాయయోధ్య వానికిఁగూడ గానవచ్చునుకదా! వాహనములపైఁగాని నడచిగాని యచ్చటికి (యయోధ్యకు) బోయిన నైనను యోగశక్తిచే దూరదృష్టి నభ్యసించి యైనను ఆయోధ్య కాశీలోనున్నవానికిఁ గూడఁ గానవచ్చు ననుటకు సంశయము లేదు కదా! కావునఁ బ్రతిపదార్థంబును కాలభేదమువలన కాని సామగ్రి

భేదమువలనకాని తనయం దున్నవివిధరూపముల జూపు నంతియేకాని వున్నదిలేనట్లును లేని దున్నట్లును గానవచ్చు ననుట మాత్రము యుక్తి యుక్తము కాదు. కావున స్వప్నప్రపంచముకూడ జాగ్రత్ప్రపంచమువలె నత్యమైనదియే.

“అథరథా రథయోగా న్నద స్పృజతే” అను మొదలగు శ్రుతు లును యీవిషయమునే వర్ణించుచున్నవి. “న తత్ర రథాః” అని శ్రుతి రథాద్యభావమును చెప్పుచున్నది. ఈకారణమువలన ‘స్పృజతే’ అనుక్రి యను *గౌణముగ నన్వయింపవలయును.” అనియెడవేమొ అది యుక్తము కాదు. పైఁ జూపినయుక్తుల నాశ్రయించి చూచిన “స్పృజతే.” యను శ్రుతియే బలవంత మని నిశ్చయ మగుచున్నది. అనేక శ్రుతులును దీనికి ననుకూలములై యున్నవి. కావున “న తత్ర యథాః” అను మొదలగు వాక్యభాగములనే గౌణములనుగాఁ జెప్పవలయును. “ఆన్వప్నావస్థ యందు జాగ్రత్కాలమున దృష్టిగోచరములు కాఁదగినరథాదులులేవు.” అని మాత్రమే వానికి సర్థము నిర్ణయింపవలయును. కావున నెట్లు చూచి నను స్వప్నావస్థయందలి పదార్థములు నత్యములే.

అ-3. పా-౨. సూ-౨.

అవతారిక:—“స్పృజేత్” అనుశ్రుతికి ననేక శ్రుతు లనుకూలము లుగ నున్నవి.” యని యిదివఱకుఁజెప్పఁబడెను. అంతకుముందు ఆశుశ్రుతు లు నందర్భసహితములుగ నీక్రింద చూపఁబడుచున్నవి.

3౨౧. నిర్తారం చైకే పుత్రాదయశ్చ.

3. ౨. ౨.

తాత్పర్యము.—ఇంతమాత్రమే కాదు. అనేక శ్రుతు లనేకవిధ ములుగ నీస్వప్ననత్యత్యమును బొధించుచున్నవి. కొన్నికాఖలయందు “య ఏష నుప్తేషు జాగర్తి కామం కామం పురుషో నిర్తిమాణః” “పుత్రమిత్రాదిరూపములగు ననేకకామ్యపదార్థముల నిర్మించుచు నరేంద్రియములును నిదురించు చున్నను ఆత్మ మేల్కొని యుండును.” అని

స్వప్నకల్పితపదార్థము లాత్మచే సృజింపఁ బడినవిగాఁ జెప్పఁబడియున్నవి.
 “శతాయుషః పుత్రపౌత్రా స్వప్నోష్ణ” నూరుసంవత్సరములు పరిపూర్ణాయుస్సు గలకొడుకులను మనుమలను గోరికొనుము.” అని యారంభించి యనేకవిషయములు చెప్పఁబడినపిదపఁ బ్రకరణారంభమున “అన్యత్ర ధర్మాత్ అన్యత్రాధర్మాత్” “ధర్మాధర్మములకంటె నతీతుఁడైన” అని పరమేశ్వరవిషయక మగు ప్రశ్న వర్ణింపఁబడి యున్నది. ఈసందర్భములను విచారించిచూచినఁ బుత్రాది ప్రస్తావముచేఁ గామశబ్దము పుత్రాది వాచకమేయనియు ప్రశ్నింపఁబడినవాఁడు పరమేశ్వరుఁడే కావున స్వప్నావస్థయందు వానిని నిర్మించువాఁడు పరమేశ్వరుఁడే యనియు స్పష్టమగుచున్నది. వాక్యశేషమునందును “త దేవ శుక్రం తద్భ్రష్ట త దేవామృత ముచ్యతే” “అదియే శుభ్రమైనది అదియే బ్రహ్మము అదియే మోక్షము” అని పరమేశ్వరుఁడే పరామర్శింపఁబడియున్నాఁడు కావున స్వప్నసృష్టియు పరమేశ్వర నిర్మితమే; ఆకాశాదులవలె సత్యమే. పరమేశ్వరునిచే నిర్మింపఁబడిన దెద్దియు ససత్యమైనది లేదు కదా! కావున స్వప్నపదార్థములుకూడ పరమేశ్వరుసృష్టములే యగుటచే నత్యములే. ఇట్లు గాక స్వప్నపదార్థకర్త జీవుఁడే యనినను జీవబ్రహ్మలకు నభేదమేయగుటచే నిప్పటివాదమునకు భంగము రాదు. మఱియు పరమేశ్వరనిర్మిత యగుటచే జాగ్రత్సృష్టివలె స్వప్నసృష్టియు సత్యమే కావలయు నని యిదివఱకే చెప్పితిమి. ఇంతమాత్రమే కాక శ్రుతియు “అథో బల్వా హు ర్జాగరితదేశ ఏ వా నై వ్యప ఇతి యాని హ్యేవ జాగ్రత్పశ్యతి తాని సుప్తః” “ఈఆత్మకు నీస్వప్నముకూడ జాగ్రదవస్థవంటిదే. జాగ్రదవస్థయందేయేపదార్థముల ననుభవించునో స్వప్నావస్థయందు వానినే యనుభవించును” అను మొదలగువాక్యములచే స్వప్నజాగ్రదవస్థలకు సమానస్థితిని వర్ణింపుచున్నది. ఈకారణమువలన స్వప్నజాగ్రతలు సంపూర్ణముగ సమానములే యని తేలుచున్నది. కావున నిర్వివాదముగ సృష్టి సత్యమైనదియే వైననుదహరింపఁబడిన శ్రుతులన్నియు “సృజతే” యనుశ్రుతికి సనుకూలము లగుటచే నదియే ప్రమాణభూత మైనది.

అ-౩. పా-౨. సూ-౩.

అవతారిక:—బ్రహ్మసూత్రమును బుండించుచున్నాఁడు.

౩౨౨. మాయామాత్రం తు కార్తేన్నిభి నాన

భివ్యక్తస్వరూపత్వాత్. ౩. ౨. ౩.

తాత్పర్యము:—ఇట్లు చెప్పట యుక్తము కాదు. స్వప్నావస్థయందు లి పదార్థములు సత్యములు కానేరవు. అవియన్నియు నున్నట్లు మాత్రమే కానవచ్చునవి కాని వాస్తవస్థితిలో నుండునవి కావు. వానియందు సత్యపదార్థమునకు సుండవలసినధర్మము లన్నియు లేవు. సత్యము లగు పదార్థములు దేశకాలభేదము లేక అనఁగా పట్టణము పట్టణముగను గ్రామము గ్రామముగను అరణ్య మరణ్యముగను వగలు వగలును రాత్రి రాత్రిగ నున్నదన్నట్లు గానఁబడుచుండును. ఎప్పటికి నట్లే గానఁబడుచు మఱియొకజ్ఞానముచే బాధింపఁబడకుండును. సర్వకాలములందును అవి గానవచ్చుటకు చక్కని కారణము లుండును. ఈస్వప్నపదార్థములు గానవచ్చునప్పుడు వానియందు దీధర్మము లుండవు.

మొట్టమొదట స్వప్రకారమునందు గానవచ్చురథాదులకు తగిన స్థలము లేదు. అత్యల్పపరిణామముగలిగి అన్నివైపులను మూయఁబడి యున్న దేహమునందు రథము లెట్లుండగలవు? స్వప్నము దేహమునందే కదా కలుగుచున్నది. “ఇట్లుకాదు. నిద్రానమయమున జీవుఁడు శరీరము నుండి వెలుపలికిఁబోయి నంచరించి యచ్చటిరథాదులను చాల్చి మరల వచ్చును. ‘బహిష్కలాయా దమృతశ్చరిత్యా’ ‘ఈదేహమును విడిచి జీవుఁ డిటునటు నంచరించి’ అని యీవిషయమును శ్రుతియఁ జెప్పుచు న్నది. ఇప్పుడు రథాదులకు నుచితదేశ ముండవచ్చును కదా!” అనియెడ వేమొ అది యుక్తము కాదు. ఈశ్రుతి యాపచారిక మనియే చెప్ప వలయును. అస్వప్నప్రకారమున జీవుఁ డీదేహముననున్నను లేనివాఁడే. అప్పు డీదేహముతో నేకార్యమునుగూడ నాచరింపఁడు కదా నిష్ప్రయోజనమగుటచే నీదేహ మప్పుడు లేనియట్టిదే యగును; ఆతఁడును వీనిని విడిచినట్టివాఁడే యగును. ఈ యభిప్రాయముతోనే పైశ్రుతి యట్లు చెప్పెను కాని యన్యము కాదు. వాస్తవముగ జీవుఁడు దేహమును విడిచిపోయినఁ బ్రాణాదు లన్నియు వాని ననుసరింపవలసినవే కదా ఇది ప్రత్యక్షవిరుద్ధము. నిదురించువాని నవ్వఁడును మృతునిగ భావించుట

లేదు కదా కావున నెట్లును శ్రుతి యాపచారికమే; రథాదులకు నుచిత దేహ మెట్లును సంభవింపదు.

మఱియు నిదురించువానికి స్వప్న మొక్కతామూత్ర ముండును. ఇంతలో వాడనేక యోజనములదూరము నడచి మరలవచ్చునని కల్పించుటకు నెట్లు వీలు కలుగును? ఒకవేళ నట్లు కల్పించుటకుఁ గూడ సాహసించినను లోకానుభవవిరోధము తప్పదు. అనేకులు స్వప్నములందు దూర దేశములకు మూత్రమే జని తిరిగి రాకమునుపే తమపడకలపై మేల్కొనుచున్నారు. “నేను కలలో కాళికిఁ బోయితిని. అచ్చట గంగాస్నానముఁ జేయఁబోవు చుండఁగా మెలకువ వచ్చినది.” అని చెప్పువారి నెందఱఁ జూచియుండుము. మఱియు జీవుఁ డీస్థూలదేహముతోఁగూడ బ్రయాణ మైనట్లే కలగాంచును. అదియే నత్యమైనచో కాశీప్రయాణము కలలో వచ్చినయెడల వానిదేహము పడకపై నుండకూడదు. ఇది యనుభవవిరుద్ధము కదా! మఱియు కలలో నొకస్థలమున నొకవిధముగ జూడఁబడిన పదార్థములు జాగ్రదవస్థలో మఱియొకస్థలమున మఱియొకవిధముగ నుండుటయు గలదు; బొత్తుగ నే లేకుండుటయు గలదు. కావున నెట్లును స్వప్నమున జీవుఁడు దేహమును విడిచిపోవుటకు వీలులేదు. “న యత్రైతత్స్వప్నస్య యా చరతి” “ఆజీవుఁడు స్వప్నానుభవమునకై సిద్ధపడి” అని యారంభించి “స్వే శరీరే యథాకామం పరివర్తతే” “తనశరీరమునందే స్వేచ్ఛగా నంచరించును.” అని స్పష్టముగనే “స్వప్నము శరీరమునకు లోపలనే కలుగును.” అని శ్రుతిచెప్పుచున్నది. కావున “బహిష్కూలాయాత్” అను శ్రుతి గొణియే. దానికి పైనచూపినవిధముగ నితరశ్రుతులతోను యుక్తులతోను విరోధము కలదుకదా కావున నెట్లు నిర్ణయింపఁబోయినను స్వప్నమునందలి పదార్థములకుఁ దగిన స్థలము సంభవింపదు. ఆధారము లేకున్న నాధేయ మెట్లు నత్యరూప మగును? ఈకారణము వలన స్వప్నమున ననుభవింపఁ బడిన గమనాగమనము లనత్యములే యని తేలుచున్నది.

ఇట్లే స్వప్నమునందలి పదార్థములకు నుచితకాలము కూడ లేదు. కలగాంచునప్పుడు రేయిని పగలుగాను పగటిని రేయిగాను భావించుట యనుభవములో నున్నది. మఱియు కల వచ్చునది యత్యల్పకాలమైనను అందనేక సమస్తసంపత్తులము లనుభవింపవలసిన సమయముల

ననుభవించుచున్నాము. ఇది యంతయు స్వభావవిరుద్ధము కదా ! కావున నీకారణమువలనకూడ స్వప్నమునందలి పదార్థములు సత్యములు కానేరవు.

ఇదియును గాక స్వప్నమునందు పదార్థనిర్మాణమునకు గాని తదనుభవమునకుగాని తగినసాధనములు లేవు. ఆనమయమున నింద్రియములన్నియు స్వకార్యములయందు లీనము లయ్యెను కదా ! అచ్చట రథాదుల నిక దేనితోఁ జూచును. దేనితో నిర్మించును ? అప్పుడు శాస్తాదులును ఉలి మొదలగుసాధనములును లేవుగదా ! కావున నాపదార్థములు సంకల్ప మయములే యనియు జాగ్రత్పదార్థములవలె సత్యములు కావనియుఁ జెప్పి తీరవలయును.

ఇది యంతయునుగాక స్వప్నమునందలి పదార్థములు జాగ్రదవస్థయందు గానరావు. స్వప్నమునందైనను సమానస్థితితో నుండవు. ఒకప్పుడు రథ మని నిర్ణయింపఁబడినపదార్థ ము త్తరక్షణముననే మనుష్యుడుగ మారును. అదియు నొక్కనిమేషమునకు వృక్షముగ మారిపోవును. ఇట్లు క్షణక్షణమునకు మారుటచేతను యథార్థజ్ఞానముచే బాధింపఁబడుటచేతను గూడ స్వప్నమునందలిపదార్థములు అసత్యములే.

“రజ్జుసర్పాదిభ్యాంతులయందు సర్పజ్ఞాన మున్న సమయమున రజ్జుజ్ఞానము కాని యది యున్న సమయమున సర్పజ్ఞానము కాని లేకపోవుటచే నారెంటికిని పరస్పరవిరోధము లేదనియు నీకారణమువలన నొకదాని నొకటి బాధింపదనియు యిట్లే జాగ్రత్ జ్ఞానమువలన స్వప్నజ్ఞానమునకు బాధలేదనియు చెప్పితిమి కదా” అనియెడవేమొ వినుము. త్రాడు సర్పముగఁ బ్రత్యక్షప్రమాణముచే గ్రహింపఁబడినప్పుడు ఆప్రత్యక్షము దీర్ఘకాలమువఱకు నుండదు కాని మఱియొకవిశేషము కలదు. “ఇది సర్పము” అనుప్రత్యక్షజ్ఞానము కలిగినవెంటనే “యీసర్పము కూడ తక్కినసర్పములవలె సత్యము” అని యనుమాన ముదయించును. ఎవ్వఁడేపదార్థమును గ్రహించినను “ఇది సత్యము” అని మాత్రమే కదా గ్రహించును. ఈకారణమువలన పైఁజెప్పినయనుమానము నాశ్రయించి జనించిన ప్రత్యక్షము చిరకాలమువఱకు (అనఁగా రజ్జుజ్ఞానము కలుగునంత వఱకు) నుండును. ఇట్లుండుటచే రజ్జుసర్పజ్ఞానములు రెండు నొకపదార్థమునుగూర్చినవియే కావున వానికిఁ బరస్పరవిరోధము కలదు. అందును

ఉత్తరజ్ఞానము పూర్వజ్ఞానముల బాధించును. సంభవింపనిదానిని నిషేధించుట కలుగదుగావున పరస్పరవిరోధము గలనమానపదార్థవిషయకజ్ఞానములలో మొట్టమొదట జనించినది సంభవ మనియు (సంభవమనగా నిరూపణము) రెండవమారు జనించినది దానివిశేష మనియు నిర్ణయింపబడును. “రజతం గృహ్యమాం హి చిరస్థాయీతి గృహ్యతే, భవిష్యచ్ఛక్తికాజ్ఞానకాలం వ్యాప్నోతి తేన తత్, ఆగామిత్వా దబాధిత్వా పరం పూర్వం హి జాయతే, పూర్వం పున రబాధిత్వా పరం నోత్పద్యతే క్వచిత్” “వెండి గ్రహింపబడునప్పుడు సత్యమనియే గ్రహింపబడును. ఈ కారణమువలన ‘ఈముత్యపుదిప్ప’ అను యథార్థజ్ఞానము కలుగుననుమునందు కూడ నారజతజ్ఞాన ముండును. శుక్తిజ్ఞానము భవిష్యత్ కాలమున రాజోవునది కావున దానిని మొట్టమొదట జనించినరజతజ్ఞానము బాధింపనేరదు. సుషుప్తిజ్ఞాన మన్ననో వెనుక జనించునది కావున మొట్టమొదటనుండియు సున్నరజతజ్ఞానమును బాధించియే తీరును” అని యీవిషయమును మహాత్ములే దృఢము గావించియున్నారు. కావున న్వేషమునందు గానవచ్చినపదార్థములు అచ్చటనే మార్పుల నొందినచో పరస్పరజ్ఞానబాధితము లగు నచటలో సంశయము లేదు. అట్టిబాధ లేకున్నను అప్పటికప్పుడు నిత్యము లనియే తలంపబడును కావున జాగ్రదవస్థలకు ప్రత్యక్ష మనువర్తించుచుండుటచే జాగ్రద్ జ్ఞానము వలన నవి (న్వేషపదార్థములు) బాధింపబడును. జాగ్రదవస్థయందు గానరాకుండుటచే నసత్యము లని నిర్ణయింపబడును.

“కాలభేదమువలన గాని సామగ్రిభేదమువలన గాని అనేకరూప భేదములు ఒక్కదానియందే గానబడును” అనుటకు పీలు లేదు. పాలు పెరుగుగా పరిణమించునుగాన నచ్చట వివరీత మేదియులేదు. పరిణామింపక ముందు పాలును పిదప పెరుగును ప్రత్యేకముగ గానరావచ్చును. కార్య కారణములు పరమార్థస్థితిలో నభిన్నములే కాని వానికి ననిర్వచనీయభేదము కలదని సిద్ధాంతము చేసియున్నాము! త్రాడు పాముగ గానవచ్చుటయు ముత్యపుదిప్ప వెండిగా గానవచ్చుటయు నిట్టిదికాదు. అచ్చట న్వరూపపరిణామము లేదుకదా! ఇక నొక్కపదార్థమే రజ్జునర్పరూపములతో శుక్తిరజతరూపములతోను ఉండుననియు కొంతకాలము ఒక్కొక్కరూపముతో నుండుననియు చెప్పువలసివచ్చును. ఇదియు నిరుద్ధతే, ఒక వెండి

పాత్ర నూననంవత్సరము లున్నను ముత్యపుచిప్పతో చేయఁబడిన పాత్ర యగుట లేదు. చక్కనిదృష్టి గలయొకండు వెండిని చూచుచుండ నట్టివాఁడే మఱియొక్కఁడు దానిని ముత్యపుచిప్పనుఁగా జూచుట లేదు. మఱియు ననుభవమునుపట్టివిచారించిన పాలును పెరుగుగా గ్రహించుజ్ఞానమునకును ముత్యపుచిప్పను వెండిగా గ్రహించుజ్ఞానమునకును భేదమనంతముగ గలదు. మొట్టమొదటిది కార్యకారణసంబంధమగుజ్ఞానము రెండవది యట్టిదికాదు. ముఖ్యముగా రెండవదానియందు గలజ్ఞానములు పరస్పరము బాధింపఁబడు ననియు నిదివఱకే నిరూపించితిని. ఈ క్రిజ్ఞానము రజతజ్ఞానమును బాధించునని నిర్ణయించితిమి కదా ! ఈకారణములవలన వస్తువులు కాలభేదమువలన భిన్నరూపములతో గానఁబడు ననుట చెల్లదు. ఇఁక సాధనభేదమువలన భిన్నరూపములతో గానవచ్చు ననిచెప్పిన నప్పటికిని పదార్థమునకు ననేకరూపము లుండవలసినవచ్చును కదా ! మిమతమున భ్రాంతి యనునదిలేకపోవుటచే యారెండులోపములను వాస్తవములే కావలయును. దృష్టియందుమాత్రమే సాధనభేదమువలన సామర్థ్యభేదము కలదుగాని పదార్థమునందు లేదు కదా ! ఇది సంభవింపదు. అప్పుడు ఎండమావులు నీరుగాఁ గొండఱిచేఁ దలంపఁబడుచుండుటవలన నొక్కపదార్థమునందే ఎండమావులరూపంబును జలరూపంబును కూడ నుండవలసి వచ్చును. అప్పుడు ఒక్కపదార్థమే దప్పి నార్పుట పదార్థరూపములను ప్రకాశింపఁజేయుట యనురెండుకార్యములనుఁ గూడ జేయవలసియుండును. ఇది ప్రత్యక్షవిరుద్ధము. ఎండమావులఁ బానముచేసి యెవ్వండైన దప్పి తీర్చుకొనెనా ? “తీర్చుకొనకపోనిమ్ము ఇంతమాత్రమువలన ఎండమావులు జలము లేల కాకపోవలయును ?” అనియెడ వేమొ వినుము. దప్పితీర్చునదియే జలమనుట లోక ప్రసిద్ధి. ఇట్లుండ దప్పితీర్పనివి జలము లెట్లగును ? “ప్రత్యక్షముగ జలములై కానవచ్చుచున్నవికదా” అనియెడ వేమొ వినుము. ఇట్లుపట్టుపట్టినను భ్రాంతి లేదనుటకు వీలు కలుగదు; చెప్పుము. ఎండమావులయందు కానవచ్చునీరు చూచువానికి దప్పికతీర్పగలది యనితోచునా ? తీర్పలేనిది యని తోచునా ? మిమతము ననునరించి చూచిన దప్పిక తీర్పగలవియు తీర్పలేనివియు నని రెండువిధము లగుజలము లుండవలయును కదా ! ప్రత్యక్షానుభవము నాశ్రయించి చూచిన ఎండమావులలోనిజలములు దాహము నార్చునవి కావని సిద్ధాంత మగుచున్నది.

ఈకారణమువలన పైఁజూపినపక్షములలో రెండవదాని నాశ్రయించి “ఎండమావులలోనినీరు దాహము నార్పినేర దనుయథార్థవిషయమే పురుషునకు బుద్ధిగోచరమగును” అనియే చెప్పవలయును. ఇట్లయిన నవ్వు డెంతదప్పిక గలవాఁడైనను ఎండమావుల జలమునుఁగూర్చి పరుగిడుట యయుక్తమగును. ఇట్టిస్థితి లోకమునందే యుండకుండవలసి వచ్చును. ఈయనుభవము నమకూర్చుటకై ఇఁక నేమి చెప్పవలయును? “ఎండమావులనీరు వాస్తవస్థితిలో శక్తి లేని దైనను దానియందు శక్తి యున్నది యని భావించి యట్లు పరుగిడుచున్నాఁడు.” అని చెప్పవలయును. ఆహాయిప్పుడు మాకును మీకును మార్పేమి కలిగెను. “పురుషుఁడు తెలిసికొనలేక ఎండమావులనే నీటినిఁగాఁ గ్రహించుచున్నాఁడు” అని మేము చెప్పుచున్నాము. “ఎండమావులలోనినీరు పరమార్థమే యైనను దానికి దప్పిక నార్చు శక్తి లేదు. దీనిని తెలిసికొనలేక నట్టిశక్తి యున్నట్లు భావించి పురుషుఁడు దానికడకు పరుగిడుచున్నాఁడు.” అని నీవు చెప్పుచున్నావు. లోకానుభవానుసారముగ లఘు వగుమావక్షము సంగీకరింపక నిష్ప్రయోజనముగా క్రొత్తకల్పన నేల చేయవలయును? ఈకారణముల వలన నొక్కపదార్థమునకే యనేకరూపము లుండు ననుటయు కాలభేదమువలనఁగాని దృష్టిభేదమువలనఁగాని ఒక్కొక్కరూఱు ఒక్కొక్కరూపము గానఁబడుననుటయు యుక్తియుక్తము కాదు. కావున భ్రాంతివశమున నున్నది లేనట్లును లేని దున్నట్లునుఁగూడ గానవచ్చును. నవ్వుపదార్థము లిట్టివే? బొత్తుగ లేకుండియే యున్నట్లు గానవచ్చుచున్నవి. “న తత్ర రథాన రథయోగాన పంథానో భవంతి” అనుశ్రుతి నవ్వుపదార్థములయభావమును నవ్యయముగనే చెప్పుచున్నది. పైఁజూపిన ప్రమాణములవలన నీశ్రుతి యశావచారికము కానేరదు. నృప్తిశ్రుతియే గౌఢికాని ప్రస్తుత నిషేధశ్రుతిమాత్రము కాదు. కావున నవ్వుపదార్థములన్నియు మా యామాత్రములే కాని వాస్తవములు కావు.

అ-3. పా-౨. సూ-౪.

అవతారిక:—“ఇట్లయిన నవ్వుమునందు సత్యత్వ మిండుక యైనను లేదా? అనేకస్థలములయందు నవ్వుమునకును జాగ్రదవస్థకును గూడ సంబంధము గానవచ్చుచున్నది. ఒకపురుషుఁడు తెలినివస్తువు

లను గంధమాల్యాదులను ధరించి ప్రియవ్రతుని గానవచ్చి “ప్రియవ్రత! నీకు నేటి కైదవదినమునఁ బ్రభువు భూదానముఁ జేయును” అని చెప్పెననియు నావాక్యము సత్యమే యయ్యె ననియుఁ జెప్పఁబడి యున్నది. ఇట్లు సామాన్యపురుషుఁడు చెప్పినవాక్యమే సత్యమగుచుండ నిక న్వపాద్యాదుల ననుసరించి సిద్ధాంతము చేయఁబడిన బ్రాహ్మణాదులు చెప్పినవాక్యములు సత్యము లనుటలో సంశయ మేమి యుండును? ఈ కారణమువలన సత్యము లగుపదార్థములతో సంబంధము కలవి కావున న్వపాదార్థములును సత్యములే” అనిన సమాధానముఁ జెప్పుచున్నాఁడు.

౩౨౩. సూచక శ్చ హి శ్రు తే రాచక్షతే చ తద్విదః. ౩. ౨. ౪.

తాత్పర్యము.—సత్యమే జాగ్రదవస్థయందలి పదార్థములతో న్వపాదార్థములకు లేక జ్ఞానములకు సంబంధము కలదు. కాని అది యే సంబంధము? సూచ్యసూచకభావసంబంధము. న్వపాదజ్ఞానము జాగ్రదను భవముల సూచించును. ఇంతకంటె రెంటికి సాధిక మగుసంబంధము లేదు. ఈవిషయము వేదమునందు స్పష్టముగఁ జెప్పఁబడియే యున్నది. “యదా కర్తృసు కామ్యేషు స్త్రియం న్వప్నేషు పశ్యతి నమృద్ధిం తత్ర జానీయాత్” “ఏదియో యొకకర్తృ నాచరించునప్పుడు న్వపాదమునందు స్త్రీనిఁ జూచె నేని యాకర్తృ సమృద్ధి నొందు నని తెలిసికొనవలయును” అను మొదలగువాక్యము లిందు బ్రమాణములు. న్వపాదశాస్త్రవేత్తలును “న్వపాదమునందు గజాదుల నెక్కిన శుభము; గాడిద మొదలగువాని నెక్కిన నశుభము” అని చెప్పుచున్నారు. కావున న్వపాదజ్ఞానము జాగ్రదనుభవముల సూచించునే కాని మఱి యేమియు లేదు.

“అగునుఁ గాక యెట్టి సంబంధ మున్నను న్వపాదముకూడ జాగ్రత్తువలె సత్యమే కావలయును. అట్లు కాకున్న సత్యవిషయముల సూచించఁ గలుగుట యెట్లు” అనియెదవేమి వినుము. సూచించినంతమాత్రమున పదార్థములు సత్యములు కావలసినవని లేదు. వానికి బాధ కలదని యిదివఱకే చెప్పి యున్నాము. న్వపాదమునందు గానవచ్చు పదార్థములకు తగిన దేశ కాలాదులు లేకపోవుటచే సత్యము లని నిరూపించియున్నాము.

“వదార్థము లనత్యము లై నను తద్విషయ మగుజ్ఞానము మాత్రము సత్యము కావచ్చును కదా!” అనియెడవేమో అదియు యుక్తము కాదు. శుద్ధజ్ఞానము సత్యమే కాని మఱియొకవిషయము నాశ్రయించినప్పుడు మాత్రము అవదార్థముయొక్క సత్యత్వానత్యత్వముల ననుసరించియే యాజ్ఞానమునకుఁ గూడ సత్యత్వానత్యత్వములు వచ్చును. ఎండమావుల యందు నీటినిఁ జూచిన నప్పటిజ్ఞానమును భ్రాంతిజ్ఞానమును గాను యథార్థజ్ఞానముచే నశించునది కావున ననిత్యజ్ఞానమునుగాను చెప్పుదురు కదా! ఈయనుభవమువలన న్వప్నవదార్థము లనత్యము లగుటచే జ్ఞానముకూడ ననత్యమే యని చెప్పఁబడుచున్నది. విచారించిన జ్ఞానముమాత్రము వ్యవహారములో సత్యమే పైఁజూపిన యనుభవమునకు “స్వప్నజ్ఞానమునకు జాగ్రద్జ్ఞానమునకువలె పారమార్థికసత్యత్వము లేదు.” అని మాత్రమే యర్థముకాని “అజ్ఞానము బొత్తుగనే సత్యము కాదు.” అని యర్థము కాదు. వాస్తవస్థితిలో జాగ్రద్జ్ఞానముకూడఁ బారమార్థికసత్యము లేకున్నను అజ్ఞానమునకు బ్రహ్మస్వరూపపరిజ్ఞానసమయమువఱకు బాధ లేదు కావున నిట్లు చెప్పఁబడెను. స్వప్న మేదినమున కాదినముననే బాధింపఁబడునది కదా! మఱియుఁ బ్రతివాఁడును “నేను కలగంటిని” అని స్వప్నజ్ఞానమును సత్యముగానే దలంచుచున్నాఁడు; యుక్తిచే ననత్యముగ నిరూపింపఁబడుచుఁ గూడ నున్నది. ఈకారణమువలన స్వప్నవదార్థము లనత్యము లై నను జ్ఞానముమాత్రము వ్యావహారికసత్యము కావచ్చు నని తేలుచున్నది. అనుభవమునుఁ బట్టిచూచినను నిదురయందు స్త్రీరూపము గానవచ్చినచో తత్జ్ఞానమువలన కలిగిన రేతస్థలనాదులు మాత్రము జాగ్రదవస్థయందుఁ గూడ గానవచ్చు చున్నవి గాని యప్పుడు స్త్రీచే నాచరింపఁబడిన దంతనఖిలతాదులు మాత్రము గానవచ్చుట లేదు. దీనికి గారణ మేమి? స్వప్నజ్ఞానము వ్యావహారికసత్య మగుటచే దానివలనఁ గలిగినకార్యములు కూడ సత్యము లైనవి; స్త్రీ మాత్ర మనత్యరూపిణియగుటచే దత్కార్యములు కూడ ననత్యములే యైనవి. ఇట్లుగుటచేత జాగ్రదవస్థయందలి సత్యానుభవములను సూచించినను స్వప్నవదార్థములు సత్యములు కానేరవు. ప్రియవ్రతునివృత్తాంతము కాకతాళియముగా సంభవించినదియే యని చెప్పవలయును. స్వప్నమున వచ్చినపురుషుఁడు సత్యరూపుడై బానిసాత్మ్యము కూడ సత్యము జాగ్రదనుభవము

కలుగలే దనవలయును. లేకున్న బహుయుక్తులకు విరోధము వచ్చును. “స్వప్నాధ్యాయమున బ్రాహ్మణాదులు చెప్పినవాక్యములు సత్యము లగు నని కలదు కదా! ఇట్లు చెప్పిన నది మాత్రమెట్లు యుక్తియుక్త మగును.” అనియెడవేమో అది సామాన్యబ్రాహ్మణులను గూర్చి చెప్పబడినవిషయము కాదు. మంత్రోపాసనాదులఁ జేయువారలకు నాదేవతలు స్వప్నమునఁ బ్రత్యక్షములై పరముల నొనంగుట కలదు. అవి దేవతావ్రభావమువలనఁ గలిగినవి యగుటచే సత్యములే యగును. కావున నెట్లును స్వప్నమునందలి పదార్థములు సత్యములు కావు; కావలసినవనియులేదు.

ఈకారణములవలన “పథః సృజతే” అనుసృష్టి శ్రుతికి గౌరవముగా మాత్రమే వ్యాఖ్యానముఁ జేయవలయును. లోకమున “నాగలి సర్వలోకమును పోషించును” అను మొదలగువాక్యములయందు నాగలి మొదలగునవి ధాన్యములను ఫలింపఁజేయుటకు సాధనము లగుటచే (నవి) లోకరక్షణక్రియకుఁ గర్తలుగా వర్ణింపఁబడుచున్నవి. ఇట్లే జీవుఁడును రథాదిదర్శనమువలన కలుగుహర్షశోకములకు నాశ్రయఁ డగుటచేతను తన్నిమిత్రము లగుపుణ్యపాపములకు గర్త యగుటచేతను రథాదిసృష్టికిఁ గూడఁ గర్తగాఁ జెప్పబడెనుగాని వాస్తవవ్యభావముబట్టి కాదు. చిత్తమునందలి సంస్కారభేదమువలన లేనిపదార్థము లున్నట్లు గానవచ్చుటయేగాని వాస్తవస్థితిలో స్వప్నమున సృష్టియే లేదు. మఱియు జాగ్రదవస్థయందు విషయేంద్రియ సంబంధంబును సూర్యాదిప్రకాశములు నుండుటచే “జీవుఁడు స్వయముగనే సర్వమును గ్రహింపఁగలుగుచున్నాడా? లేక పరసహాయమువలననే గ్రహింపఁగలుగుచున్నాడా?” అనుసంశయము రాగా దానిని నిర్ణయించుటకై స్వప్నావస్థ శ్రుతియందు వర్ణింపఁబడి యున్నది. అప్పుడు పదార్థము లున్నను ఇంద్రియములుకాని సూర్యాదిప్రకాశములుకాని లేకుండుటవలనను జీవుఁడు మాత్రము పదార్థములఁ జూచుచుండుటవలనను “ఈజీవుఁడు ఇతరసహాయముతోఁ బని లేకయే సర్వవిషయముల గ్రహింపఁగలఁడు.” అనువిషయము సిద్ధాంతము జేయ నుద్దేశింపఁబడినది. స్వప్నమునందును పదార్థములు సత్యములే యగునేని యీయుద్దేశ మెట్లు కుదురును? స్వప్నమునందు విషయేంద్రియసంయోగంబును సూర్యాదిప్రకాశంబునుఁ గూడ గానవచ్చుచునే యున్నవి కదా! ఈకారణమువలనఁగూడ స్వప్నములయందలి

పదార్థము లుత్పన్నము లగుననుశ్రుతి గౌణీయనియు పదార్థాభావము చెప్పశ్రుతి ముఖ్యమనియు నిర్ధారణ చేయవలసి యున్నది. ఈనిరూపణము వలననే “కామం కామం పురుషో నిర్మిమాణః” అనుశ్రుతికూడ గౌణీయనియే సిద్ధాంత మైనది.

“ఆశ్రుతియందు బ్రహ్మమే స్వప్నపదార్థకర్త యని చెప్పఁబడి యుండట చేతను జీవబ్రహ్మములకును అభేదమే యగుటచేతను బ్రహ్మ సృష్టి పరమార్థమే యగుటచేతను స్వప్నపదార్థములుకూడ పరమార్థములే కావలయు నని చెప్పితిమి కదా” యనియెదవేమొ వినుము. “స్వయం విహత్య స్వయం నిర్తాయ” “ఈజీవుఁడు స్వయముగనే సామగ్రుల గూర్చి స్వయముగనే స్వప్నపదార్థముల నిర్మించును.” అని మఱియొక శ్రుతియందు సృష్టముగ స్వప్నసృష్టి జీవకర్తృక మని చెప్పఁబడి యున్నది. ప్రస్తుత శ్రుతియందును “య ఏష” అని సర్వలోక ప్రసిద్ధుఁ డగుపురుషునే వర్ణించుటచే జీవుఁడే వర్ణింపఁబడె ననుట సృష్ట మగుచున్నది. ఈశ్వరుఁడు జీవునివలె ప్రసిద్ధుఁడు కాదు కదా కావున నీ శ్రుతియందును స్వప్నసృష్టికర్త జీవుఁడనియే చెప్పఁబడి యున్నది. “ఇట్లయిన వాక్యశేషమునందును ఆరంభమునందును గలపరమేశ్వరప్రస్తావములు విరుద్ధము లగును కదా!” అనియెదవేమొ. శ్రుతికి జీవబ్రహ్మైక్యము నుపదేశించుటయే తాత్పర్యము కావున మొట్టమొదట జీవుని పరామర్శించి వాక్యశేషమున నాతనికి బ్రహ్మరూపమును చెప్పి యున్నది. కావున నింతమాత్రమువలన బ్రహ్మప్రకరణమునకు వచ్చువాని యేదియు లేదు. మఱియు పరమేశ్వరుఁడు సర్వకర్త సర్వభోక్త యగుటచే నాయనకు స్వప్నమునందును వ్యాపార ముండకపోదు. మేమును అట్టివ్యాపారము లే దనుట లేదు. ఆకాశాదులవలె స్వప్నపదార్థములు సత్యములు కా వనువిషయమును మాత్రమే చెప్పుచున్నాము. పరమేశ్వరకార్యము లగునాకాశాదులకు కూడ పరిపూర్ణ సత్యత్వము లే దని యిదివఱకే (—౨. ౧. ౧౪.) నిరూపించి యున్నాము కదా కావున పరమేశ్వరకార్యమైనను నిత్యముగా నుండవలసినపని లేదు. ఇక జీవకార్యమే యైన నేమిచెప్పవలయును? వియదాదులు సంసారినిద్రతోలఁగిపోయి యాత్మజ్ఞాన మనుమెలఁకువ గలుగుసంతోషకు గానవచ్చుచుండును; స్వప్నపదార్థములు రజస్తమోవికార మగునిద్రతోలఁగిపోయి పత్యముగానితాను మనుమెలఁకువ వచ్చుసంతోషకు గాన

వచ్చు చుండును. ఈరెంటికి నింతియే భేదము. ఈభేదమునుబట్టియే “స్వప్నప్రపంచము మాయాకూత్రము” అని విశేషముగఁ జెప్పఁబడెను. ఆకాశాదులు నిత్యము లనుటయు గృహాదు లనిత్యములనుటయు ఘటాదు లంతకంటె ననిత్యము లనుటయు రజ్జుసర్పాదులు సంపూర్ణముగనే లే వనుటయు నిట్టికాలభేదము నాశ్రయించియే కదా యేది యధికకాల ముండునో యది “నిత్య మనియు నత్య మనియు జెప్పఁబడును; అల్పకాల ముండునది యనిత్యమనియు నసత్యమనియుఁ జేర్కొనఁబడును. కావున నెట్లును స్వప్నవదార్థములు వాస్తవములు కానేరవు.

అ-3. పా-౨. సూ-౫.

అవతారిక:—“ఇప్పటికిని స్వప్నవదార్థములు అనత్యము లనుట సిద్ధాంతము కాలేదు. జీవుఁడు పరమేశ్వరునియొక్క యంశము అగ్నికి మిడుఁగులునకును ఎట్టిసంబంధము కలదో జీవేశ్వరులకు నట్టిసంబంధమే కలదు. ఈశ్వరునకువలెనే జీవునకును జ్ఞానైశ్వర్యములు మొదలగునవి కలవు. ఇట్లగుటచే జీవుఁడుకూడ స్వప్నమునందు సంకల్పమయముగ సృష్టి నాచరింపవచ్చును కదా” అనిన సమాధానమును చెప్పుచున్నాఁడు.

3౨౪. పరాభిధ్యానా త్పు త్తిరోహితం తతో

హ్యస్య బంధవిపర్యయా. 3. ౨. ౫.

తాత్పర్యము:—నత్యమే జీవుఁడు పరమేశ్వరునకు సంశభూతుఁ డనుట యిదివఱకే (ద్వితీయాధ్యాయ తృతీయపాదాంతమున) నయుక్తికముగ నిరూపింపఁబడెను. అయినను వారలకు కల్పితభేదము కలదు కదా! నర్వవ్యవహారములును శాస్త్రములును విధినిషేధములును తుదకు నాత్మావలోకనము గావింపవలయు ననిచెప్పువేదాంతశాస్త్రంబును కూడ నీభేదము నాశ్రయించియే కదా ప్రవర్తించుచున్నవి. (చూ. శాస్త్రావతారిక పుట. 3—౧౯.) కావున నీశ్వరధర్మములు జీవునకు నుండియు బ్రయోజనము లేదు. లోకానుభవము ననుసరించిన జీవేశ్వరులకు ధర్మముల

యందు గలభేదము ప్రత్యక్షముగనే కానవచ్చుచున్నది. శ్రుతియందును “పరమేశ్వరధర్మము లవిద్యచే జీవునియందు అంతర్ధానము జేందింపఁబడి యున్నవి” యని చెప్పఁబడి యున్నది. ఈవిషయమునుగూర్చి యిదివఱకే పలుమాఱు చర్చించి యున్నాము. ఇట్లగుటచే సంసారమున నుండునంత వఱకు నాతనికి స్వేచ్ఛాప్రవృత్తి కలుగదు; సంకల్పముచే పదార్థనిర్మాణము జరుగదు. ఈకారణమువలన న్వప్నప్రపంచ మెవ్వనిచేతను సృష్టింపఁబడలేదు. జీవుఁ డనమర్థుఁడు; పరమేశ్వరుఁడు సృష్టికర్త యైనను పదార్థములు నాశరహితములై యుండవలయు ననునియమము లేదు. ఈకారణమువలన “యేది దీర్ఘ కాలము నిలుచును? యేది నిలువదు” అనువిషయము విచారణార్హ మగునుకావున నప్పుడు పైన నిరూపింపఁబడియున్న యుక్తుల ననుభవముల నాశ్రయించి “స్వప్నపదార్థములు అల్పకాలముండునవి” యనియు “జాగ్రత్పదార్థములు చిరకాల ముండునవి” యనియు మాత్రమే సిద్ధాంత మగును.

మఱియు నాజీవులు పరమేశ్వరు నుపాసించి తదనుగ్రహమువలన నవిద్యాంధకారమును ధ్వంసముగావించిన నప్పుడుమాత్రమే వారికి అపరిమితజ్ఞానైశ్వర్యముక్త మగుస్వస్వరూపము ప్రకాశించును. తిమిరవ్యాధిచే నాకమింపఁబడిన నేత్రములుగలవారనేకులు ఔషధబలమువలనను పరమేశ్వరానుగ్రహమువలనను తమదృష్టిని చక్కఁజేసికొన ప్రయత్నించిన నందు చక్కనిసామగ్రి పరిపూర్ణముగ దొరకిన యొకానొకనికి మాత్రమే దృష్టి నిర్మల మగునట్లు సాధకులలో పరిపూర్ణచిత్త శుద్ధ్యాదులు గలయొకానొకనికిమాత్రమే యట్టిస్వస్వరూపజ్ఞానము కలుగును; సర్వజనులకును స్వభావముగఁ గలుగదు. అట్లు కలిగిననేకదా కలగాంచు ప్రతిజీవుఁడును తనసంకల్పముచే స్వప్నపదార్థముల నిర్మింపఁగలుగుట కావున నెట్లును జీవసృష్టి లేదు. ఈవిషయము శ్రుతిచేతనే చెప్పఁబడుచున్నది. జీవుని బంధమోక్షములు పరమేశ్వరాధీనము లగునవియే యని నిరూపింపఁబడుచున్నది. పరమేశ్వరు నెఱుంగకుండునంతవఱకు బంధంబును ఎఱింగినపిదప మోక్షంబును కలుగునని నిర్ణయింపఁబడి యున్నది. “జ్ఞాత్వా దేవం సర్వపాశాపహానిః క్షీణైః క్షేతై ర్జన్మమృత్యుప్రహాణిః తస్యాభిద్యానా శృతీయం దేహభేదే విత్త్వేశ్వర్యం కేవల ఆప్రకామః” “అపరమేశ్వరు నెఱింగిన సంసారబంధమునకు పాశము లగు

రాగద్వేషాదులు తొలంగిపోవును. అవి తొలగిన జన్మమరణములుండవు. స్వతస్సిద్ధ మగు పరమేశ్వరరూపము గోచర మగును. మఱియు నాయన నుపాసించిన శరీరపరిత్యాగము కాఁగానే బంధమోక్షములకు భిన్న మగు మూఁడవయవస్థను (క్రమము క్రింది=ఇది దుఃఖము లేకుండుటచే బంధంబును కాదు. భేదదృష్టి తొలఁగకుండుటచే మోక్షంబును కాదు.) నర్వ లోకేశ్వరత్వమును పరిపూర్ణ కాముఁడై పొందును" అను మొదలగు శ్రుతు లీవిషయమున బ్రమాణములు. ఇట్లుగటచే యెట్లుచూచినను అవిద్యాబంధకారావృత్తు లగుజీవులకు సృష్టిసామర్థ్యము లేదు; స్వప్నమునందలి ప్రపంచము నత్యముకాదు.

అ-3. పా-9. సూ-౬.

అవతారిక:—“ఇదియేమి జీవుఁడు పరమేశ్వరుని యంశమే యగు చుండియు నేల జ్ఞానైశ్వర్యప్రకాశము లేనివాఁడు కావలయును? అగ్ని యొక్క యంశమైన మిడుఁగులులకు ఉష్ణప్రకాశతక్తులు అణగిపోవుచున్నవా?” అనిన సమాధానము చెప్పుచున్నాఁడు.

3౨౫. దేహయోగా ద్వ్యా సోఽపి. 3. ౨. ౬.

తాత్పర్యము.—పైసిద్ధాంతమునుగూర్చి యిండుక యైనను సంశయింపవలసినపని లేదు. జీవునకు దేహము మనోబుద్ధులు ఇంద్రియములు శబ్దాదివిషయములు వానిని గ్రహించుచు సుఖముగ భావింపుచు ఊహమునకును పరుఁగులిడు చిత్తవృత్తులు మొదలగువానితో సంబంధము కలిగి యవిద్యావశమున వానికార్యము లన్నియును స్వకార్యములుగనే భావింపఁబడుచుండుటవలన స్వాభావికము లగుజ్ఞానైశ్వర్యము లంతర్ధానము నొందినవి. ఈవిషయమున లోకమునందును ఉపమానము లనేకములు గలవు. అగ్నికి దాహప్రకాశతక్తులు స్వాభావికములే యైనను బూడిదచే కప్పఁబడియున్నప్పు డవి యంతర్ధానము నొందుచున్నవి. అరణ్యులందు (అరణి యనఁగా నగ్నిని మఢించుకాన్తము) ఉన్నప్పుడు నట్లే యున్నవి. ఈవిధముగనే ఉపాధినయోగమువలన శక్తు లంతర్ధానము నొందవచ్చును. కావున దేహాదినంబంధమే ఈజీవుని స్వాతంత్ర్యభంగమునకుఁ గారణము. అవి యొనర్చుకార్యముల తానే యొనర్చుచున్నట్లు

తలంచుచు వాని నుఖదుఃఖముల తానే యనుభవించుచున్నట్లు భావించుచు బద్ధుండై యున్నాడు.

ఇంతమాత్రమువలన జీవుని నీశ్వరభిన్నునిగా భావింపవలసినపని లేదు. “అనేన జీవే నాత్మ నానుప్రవిశ్య నామరూపే వ్యాకరవాణి. తత్త్వమసి.” అను మొదలగు నభేదవిధులచేతను “మృత్యో స్స మృత్యు మాహ్నోతి యథహ నా నేవ వశ్యతి” అను మొదలగు భేదనిందావాక్యముల చేతను శ్రుతి జీవబ్రహ్మైక్యమును ప్రతిపాదించుచున్నది. కావున నుపాధి కృతభేదమువలన జీవుడు స్వప్నప్రపంచమును స్వయముగ నృజించుసామర్థ్యము కలవాడు కానేరడు. మఱియు స్వయముగనే నృజించునేని తనకు నిష్టము కానిదానిని నృజింపఁగూడదు. ఎవ్వఁడును తనకు నిష్టముగాని దానిని తలంపడు కదా! స్వప్నావస్థయందన్ననో భయంకరములగు పదార్థముల గాంచి కలువరించి జాగ్రదవస్థ వచ్చినపిదపఁగూడ వణకుచుండువారనేకులు గలరు. ఈయనుభవము జీవుఁడే స్వతంత్రముగ స్వప్న పదార్థముల నృజించు ననిన విరోధము వచ్చును కదా! కావున నెట్లును స్వప్నప్రపంచసృష్టి జీవకల్పితము కానేరదు.

మఱియు స్వప్నజాగ్రదవస్థలకు పోలిక చెప్పఁబడియున్న దనియు ఆకారణమువలన స్వప్నావస్థకూడ సత్యమే కావలయు ననియు రెండవ సూత్రమున చెప్పియున్నారు. ఆ శ్రుతియు స్వప్నావస్థ నిత్య మనుటలోఁ బ్రమాణము కానేరదు. శ్రుతివిరోధ ముట్లుండ జీవుఁడు స్వప్రకాశుఁ డను విషయమును నిరూపించుటకై చేయఁబడినస్వప్నావస్థానము నిరర్థక మగును. స్వప్నంబును జాగ్రదవస్థవంటిదే యైన జీవస్వప్రకాశత్వమును నిరూపించు విషయమున సంశయ ముట్లేయుండును కదా కావున నాశ్రుతి కూడా గొణియే యై తీరవలయును. స్వప్నము జాగ్రదవస్థయందలినం స్కారములవలన కలుగునది కావునను చూచువానికి జాగ్రదవస్థవలెనే తోచునది కావునను శ్రుతియందు వానికి పోల్కి చెప్పఁబడెను కావున నెట్లును స్వప్నపదార్థములు సత్యములు కానేరవు. ఇట్లు సూర్యప్రకాశాదు లేమియు లేకున్నను పదార్థముల గాంచుచున్నాడు గావున జీవుఁడు సర్వసాక్షి ; అతని ప్రకాశింపఁజేయువాడు మఱియొక్కఁడు గానరాలేదు కావున స్వప్రకాశుండు. స్వప్నావస్థయందువలెనే జాగ్రదవస్థయందును సర్వపదార్థము లున్నను జీవుఁడు సర్వసాక్షియే ; స్వప్రకాశస్వరూపుఁడే

సూర్యాదిప్రకాశములచే బదార్థముల గ్రహింపవలసినయప్రకాశుఁడు గాఁడు. సర్వము నున్నను జీవుఁడు మాత్రము తనప్రకాశముచేత స్వతంత్రముగనే విషయగ్రహణమును చేయుచున్నాఁడు. సూర్యాదులే సహాయభూతు లని తలంచుట భ్రాంతి.

౨. తదభావాధికరణము.

విషయము, సంగతులు, సందేహము:—పూర్వాధికరణమున స్వప్నావస్థనుగూర్చి విచారింపఁబడి “స్వప్నావస్థయందు అన్యసహాయము లేకయే విషయముల గ్రహించువాఁ డగుటచే జీవుఁడు స్వప్రకాశరూపుఁడ” అని సిద్ధాంతము చేయఁబడెను. దాని ననుసరించి *యానంతర్యరూపసంగతిచే నీయధికరణమున నుష్ణవ్యవస్థనుగూర్చి విచారింపఁబడును. శ్రుతులయందు ఆయవస్థనుగూర్చి పరస్పరవిరుద్ధముగ జెప్పఁబడియున్నది. కొన్ని శ్రుతులయందు “తదా నాడీషు సుప్తా భవతి”=“ఆసుష్ణ ప్రికాలమున జీవుఁడు నాడులయందు నిదురించును” అని యొకస్థలమునను “తాభిః ప్రత్యవస్పవ్య పురీతతి కేతే”=“అనాడులగుండా పోయి హృదయకమలమధ్యమున జీవుఁడు సుష్ణ ప్రికాలమున శయనించుచున్నాఁడు” అని మఱియొకస్థలమునందును “తాను తదా భవతి యదా నుప్తః స్వప్నం స కంచన పశ్య త్య థాస్మి న్ప్రాణ ఏ వైకథా భవతి”=“ఏనమయమున జీవుఁడు కలలను గొంచక సుష్ణ ప్రి నొందునో యప్పుడు నాడులయందే నిలుచును. తన్మూలమునఁ బ్రాణమున (పరమేశ్వరునియందు) నేకీభవించును.” అని వేటొకస్థలమునందును “య ఏ షోఽస్తర్హదయ ఆకాశ స్తస్మిన్ ఛేతే”=“హృదయకమలమధ్యమున నాకాశ మేదికలదో అందే యీజీవుఁడు పరుండును” అని యొకచోటను “సతా పోష్య తదా సంపన్నో భవతి స్వ మపీతో భవతి”=“ఓశాంతుఁడా! ఆసుష్ణ ప్రిసమయమున జీవుఁడు పరమేశ్వరునితో నేకీభవించును ఆత్మరూపము జెందును” అని మఱియొకచోటను. “ప్రాజ్ఞే నాత్మనా సంపరివ్యక్తో న వాహ్యాం కించ న వేద నాంతరం”=“సుష్ణ ప్రిసమయమున సర్వజ్ఞుఁడగు బ్రహ్మముచే నాలిం

* అసంతర్యరూపసంగతి యనఁగా ప్రస్తావము. లేక, స్ఫురణబలసంగతి.

(అ-౨. పా-3. సూ-౧౧. శ్లో-౨౩౪. చూ.)

గితఁడై యాజీవుఁడు బాహ్యంతరముల నెఱుంగక నానందపరిపూర్ణుఁడై యుండును.” అని వేటొకచోటను చెప్పఁబడి యున్నది. ఈస్థానము లన్నియు ప్రత్యేకముగనే నుషు ప్తిస్థానము లగునా? లేక పరస్పరసంబంధమువలన ప్రధానమగుస్థాన మొక్కటియే యగునా? యనుసంశయ మిందు నివారించఁబడును.

నాడులుగాని హృదయముగాని నుషు ప్తిస్థానము లగునేని యొకానొకప్పుడు పరమేశ్వరుఁడుకూడ నట్టివాఁడే యైనను ప్రయోజన ముండదు. విపరీతజ్ఞానము నశించినను జీవునకు పరమేశ్వరై క్యము సంభవింపదు. నుషుప్త్యావస్థయందు అంతఃకరణోపాధి నశించినను బ్రహ్మప్రాప్తి నియతముగా గలుగుట లే దనియే కదా సిద్ధాంతమగును. ఈసిద్ధాంతమువలన “అవిద్యానాశము కలిగినపిదపఁ గూడ బ్రహ్మైక్యమునకు మఱియొకకారణము సంగీకరింపవలసివచ్చును. జ్ఞానభిన్న మగుసాధనము కర్తయే కావున నదియే మోక్షసాధనము కావలసివచ్చును. అప్పుడు “జ్ఞానా దేవ తు కై వల్యం”=“జ్ఞానమువలన మాత్రమే మోక్షము కలుగును.” అను శ్రుతికి నీసిద్ధాంతము విరుద్ధమగును. కావున “పరమేశ్వరుఁ డొక్కఁడే నుషు ప్తిస్థానము. నాడులును హృదయకమలము స్థానభేదములు. మేడపై పడక టింటియందు రాముఁడు పుష్పశయ్యపైఁ బరుండి యున్నాఁ డనునప్పుడు పుష్పశయ్య మాత్రమే ప్రధానస్థాన మైనను మేడయు శయనగృహంబును గూడ నెట్లు శయనస్థానము లగుచున్నవో అట్లే నాడీహృదయ కమలంబును శయనస్థానము లగుచున్నవి” అనిమాత్రమే నిర్ణయింపవలయును. అప్పుడు జీవబ్రహ్మైక్యమునకును నాయైక్యము జ్ఞానముచేత మాత్రమే కలుగు ననుటకును విరోధ ముండదు. అంతఃకరణోపాధి లీన మగుటచే నప్పుడు జీవునకు బ్రహ్మైక్యము కలుగుననియు నావిద్య సంపూర్ణముగా నశింపలేదు కావున జాగ్రత్స్వప్నరూప మగుపునరుత్థానము కూడ కలుగుననియు నిర్ణయింపవచ్చును. కావున నీనుషు ప్తివిచార మావశ్యకమని తెలిసికొనవలయును.

పూర్వపక్షము:—పై శ్రుతులయందు సరములు హృదయకమలము పరమేశ్వరుఁడు అనుమూఁడును నుషు ప్తిస్థానములుగఁ జెప్పఁబడి యున్నవి. ఏకకార్యమునకు సాధనములుగా (మూఁడు) అనేక పదార్థములు చెప్పఁబడినవి. అందున నుషు ప్తిస్థానముగనే యొకప్పుడు ఒక్కటియు

మఱియొకప్పుడు మఱొక్కటియు పురుషనంకల్పాధీనముగ సాధనము లిగు చుండుట లోకానుభవసిద్ధము. రాజనివాసమునకై యనేకగృహములు కల వనిన నం దారాజు స్వేచ్ఛానుసారముగ నొకప్పు డొకదానియందును మఱి యొకప్పుడు మఱియొకదానియందును నివసించుచు విహరించు ననియే కదా యర్థము. ఇట్లే జీవుఁడును ఒకప్పుడు నాడులయందును మఱియొకప్పుడు హృదయకమలమునందును వేఱొకప్పుడు పరమేశ్వరునియందును సుషుప్తిని జెందవచ్చును. ఆధారవాచక మగున ప్రమీవిభక్తిని ప్రయోగించుటచేతను ప్రత్యక్షముగ గూడ “అన్య త్రాయతన మలభ్యా” “మఱియొకస్థలమున నాధారమును గానక” అని యాయతనకల్పమును బ్రయోగించుటచేతను శ్రుతి యీవిషయమునే స్పష్టము చేయుచున్నది. “నదా సోమ్య తదా సంవన్నో భవతి” అనుశ్రుతియందు న ప్రమీవిభక్తి లేకున్నను “నతి సంవద్య నవిన్న న విదుః” “జీవుఁడు పరమేశ్వరునియందు జేరియు నావృత్తాంతమును తెలిసికొనవలయును” అని వాక్యశేషము నందు న ప్రమీవిభక్తి యుండుటచే దానిని యచట నన్వయించు కొనవలయును. మఱియు నాడులయందైనను హృదయకమలమునందైనను ఆత్మయందైనను జరుగుకార్య మొక్కటియే. అందు కలుగునవస్థలకు నించుక యైనను భేదము లేదు. పదార్థములకుఁ గలనామరూపములను బ్రత్యేకముగ గ్రహించుజ్ఞానము లేకపోవుటయే గదా సుషుప్తి! అది పై మూడు స్థానములయందును నేకరూపమయియే సంభవించుచున్నది. ఇది లోకానుభవము. సుషుప్త్యవస్థయందు జీవుఁ డెందుండినను నవస్థాన్వరూపముమాత్ర మందఱియెడ నేకరూపమయియే యున్నది కదా. కావున సీమూఁడుస్థానములును స్వతంత్రములే కాని పరస్పరసంబంధము కలవికావు.

“‘తాభిః ప్రత్యవస్థవ్య పురీతతి శేతే....’ ‘తాను తదా భవతి యదానుప్రః స్వప్నం న కంచన వశ్య త్య ధాస్మి న్నా’గి ఏ వైకథా భవతి’ అనువాక్యములయందు నాడీహృదయకమలములకును నాడీపరమేశ్వరులకును సంబంధమున్నట్లు చెప్పఁబడి యున్నది కదా! పైసిద్ధాంత మెట్లు నిలుచును” అనియెడ వేము విను. ఇంతమాత్రమువలన నానాఢ్యాదులకుఁ గలప్రత్యేకస్వాతంత్ర్యమునకు భంగము గలుగదు. అవి యెప్పటికిని స్వతంత్రముగ వర్తింపఁబడినవే యయినను పై సుదహరింపఁబడిన వాక్య

ములయందు మాత్ర మొక్కవిశేషము గలదు. ఆజీవుడు నాడులయం దొకప్పుడును హృదయకమలమున మఱియొకప్పుడును బరమేశ్వరుని యందు వేటొకప్పుడును సుషుప్తి నొందునట్లే నాడులమూలమున హృద యకమలమున మాత్రమే యొకప్పుడును పరమేశ్వరునియందు మాత్రమే మఱియొకప్పుడును సుషుప్తి నొందు ననుట యావాక్యములకు నర్థము. ఈకారణమువలన పై సిద్ధాంతములకు భంగ మింతయైనను రాదు; జ్ఞాన మువలన ముక్తి దొరకు ననుట యుక్తియుక్తము కాదు.

అ-౩. పా-౨. సూ-౨.

అవతారిక:—ఈవిధముగ సుషుప్త్యవస్థను గూర్చి చెప్పుచున్న శ్రుతులపై చేయఁబడిన యాక్షేపమునకు నమాధానమును జెప్పు చున్నాఁడు.

౩౨౬. తదభావౌ నాడీషు తచ్చతే

రాత్నని చ. ౩. ౨. ౨.

తాత్పర్యము:—ఇట్లు చెప్పట యుక్తము కాదు. సుషుప్త్యవస్థ నాడులు హృదయకమలము పరమాత్మ యను నీమూఁడుస్థానముల యందును గలసియే కలుగును. జీవుడు నాడీమార్గములఁ బ్రవరించి హృదయకమలమును జేరి యందు దహరాకాశ రూపముతో నున్న పర మేశ్వరునితో నేకీభవించి నిదురించును. ఇంతియేకాని యొకప్పుడు నాడుల యందును మఱియొకప్పుడు హృదయకమలమునందును మఱియొక ప్పుడు పరమాత్మయందు నని కాలభేదముతోఁ బ్రత్యేకస్థానముల యందు సుషుప్తినిఁ జెందఁడు. శ్రుతియందు నాడ్యాదు లన్ని యును సుషుప్తిస్థానము లనియే చెప్పఁబడి యున్నవికదా! ఆశ్రుతు లకును బ్రత్యేకవిధియందే (నాడులయందుఁగాని హృదయకమలము నందుఁగాని ఆత్మయందుఁగాని సుషుప్తినొందు నని వికల్పమును విధించు టయందే) యభిప్రాయ మనుటకు వీలు లేదు. అప్పుడు వ్రతిపక్షమున కును నొకపక్షమున బాధ కలుగును. వికల్పమునకు “జీవుడు నాడులు మొదలగువానియందు సుషుప్తిఁ జెందినఁ జెందును లేకున్న లేకుండును” అనియేకదా యర్థము. ఇప్పుడు చెందునక్షము లేర్పడను కదా! ఇట్లుగు

టచే నాడులవిషయమున “సుషుప్తి నొండఁడు” అనుపక్షము నంగీకరించి హృదయకమలపక్షమున “సుషుప్తి నొందును” అనుపక్షము నంగీకరించిన నాడీశ్రుతికి బాధ వచ్చును. ఇట్లే హృదయకమలవిషయమున సభావ పక్షము నంగీకరించిన నితరశ్రుతులచే హృదయకమలశ్రుతికి బాధ వచ్చును. వరమాత్మ శ్రుతికిఁ గూడ నిట్లే బాధ వచ్చును.

ఈకారణమువలననే గత్యంతరము లేని యొకానొకస్థలమునందు మాత్రమే కాని సర్వస్థలములయందును వికల్పమును సిద్ధాంతీకరింపరు. వేదమునందు యజ్ఞమును గూర్చి చెప్పినప్పుడు పురోడాశ నిర్వ్యావిషయ మున (పురోడాశ మనుగా హోమమునందు వాడఁబడు పిండి) గోధుమల నుపయోగింపవలయు ననియు యవల నుపయోగింపవలయు ననియు రెండు శ్రుతివాక్యములు కలవు. వానియభిప్రాయమును విచారించునప్పుడు వికల్ప మనియే నిర్ణయింపఁబడియున్నది. అచ్చట నీనిర్ణయమునకుఁ జక్కనిహేతువులు కలవు. పిండిచేయుటకుఁ గావలసినది ధాన్యమే యగుటచే నావిషయమున గోధుమలైనను యవలైనను బనికివచ్చును. మఱియు నది కర్మను గూర్చి చెప్ప ప్రకరణముగావున సందలివాక్యము లెట్లున్నవట్లే యన్వయింపఁబడవలయును గాని మఱియొకవిధముగ నన్వయింపఁబడుటకు వీలు లేదు. “గోధుమలను యవలను గూర్చి పిండిని గల్పించును” అని సముచ్చయార్థమును గల్పించుటకు నవకాశములేదు. అట్లుజేసిన ప్రత్యేకపదార్థములను పిధించు రెండువాక్యములును సప్రమాణములే కావలయును కదా! ఈకారణమువలన నాశ్రుతులకు నచ్చట వికల్పము చెప్పఁబడియున్నది. ప్రస్తుతశ్రుతులతాత్పర్యము నిట్లు నిర్ణయించుటకుఁ దగినహేతువు లెవ్వీ యునులేవు. సముచ్చయార్థమును జెప్పకుండిన పైశ్రుతు లన్నియు సప్రమాణములే కావలసి వచ్చునని యిదివఱకే నిరూపించి యున్నారము.

“ఇట్లు చెప్పనేల? ఈనాడ్యాదు లన్నియు నొక్కకార్యము నాచరించునవియే. జీవుఁడు సుషుప్తియందు వీనిలో లీనుఁ డగును కదా!” అనియెడ వేమో వీనుము. అట్టికార్యము నాచరించుటకు వీనికి స్వాతంత్ర్యము కలదో లేదో యిప్పటికిని నిశ్చయము కాలేదు. ఒక్కవిభక్తితో చెప్పఁబడియున్నంత మాత్రమున నన్నియు నొక్కకార్యమునే యాచరించు ననుట సిద్ధాంతము కానేరదు. అట్లాచరింపనివానియందును నేకవిభక్తి ప్రయోగము కలదు. “అవురుఘఁడు మేడపై కయనగృహమునందు మం

చముపైఁ బరుండి యున్నాడు.” అను మొదలగు వాక్యములయందు ముఖ్యాధారము మంచమే యైనను మేడ మొదలగువానియందుఁ గూడ సముచ్చయార్థమున న ప్రతి ప్రయోగింపఁబడెను కదా ! కావున నేకవిధ క్రిప్త ప్రయోగమాత్రమున వికల్పవత్తుము నిలువనేరదు. నాడులయందును హృదయకమలమునందును పరమేశ్వరునియందును గూడ జీవుడు నుష్టు ప్తిని జెందు నని సముచ్చయము మాత్రమే సిద్ధాంతము చేయఁబడవలసి యున్నది. “తాను తదా భవతి” అను మొదలగు శ్రుతివాక్యములందుఁ బ్రత్యక్షముగనే నాడీ పరమాత్మలకుఁ గల సముచ్చయము ప్రకటింపఁబడి యున్నది. “అను తదా నాడీషు నృప్తా భవతి.” అను వాక్యమునందుఁ బ్రత్యేకముగ నాడులను గూర్చి మాత్రమే చెప్పఁబడి యున్నది కదా ! ” అనియెడ వేమో. అంతమాత్రమున సిద్ధాంతమునకు హాని రాదు. నాడీ మార్గమునఁ బరబ్రహ్మమును జెందినను జీవుడు నాడులయందుఁ బ్రయాణము జేసినవాడే యగును కదా ! గంగనుండి సముద్రమును జేరఁబోయినవాడు గంగపైఁ బ్రయాణము చేసినవాడే యగును కదా ! కావున నెట్లును నీ సముచ్చయ సిద్ధాంతమునకు విరోధము లేదు. ఈ శ్రుతియందు “నాడులయందు జీవుడు బ్రయాణముజేయును” అని మాత్రమే చెప్పఁబడి యున్నది కాని “బ్రహ్మమును జేరఁడు” అని చెప్పఁబడి యుండలేదు కదా !

మఱియు కేవలనాడులనుఁగూర్చి చెప్పినవాక్యము స్తోత్రార్థమైనది. ఆ ప్రకరణమునందు సూర్యరశ్మిలమూలమునను * బ్రహ్మనాడి మొదలగు నాడులమూలమునను బ్రహ్మలోకప్రాప్తి వర్ణింపఁబడి యున్నది. ఆనాడు

* బ్రహ్మనాడి యనఁగా హృదయస్థానమున నుండి జీవునకు బ్రహ్మలోకప్రాప్తి సాధన మగునాడి. హృదయస్థానమున నూఱున్నొక్కనాడులు గలవు. అం దా బ్రహ్మనాడి యొక్కటియే శరణునకుఁ జక్కఁగాఁబోవును. “శరం చైకా చ హృదయస్య నాడ్య స్తాసాం మార్గాన మభినిశ్రు తైకా త యోర్ధ్వ మాయ నమృతత్వ మేతి విష్య గ్జ్వా ఉత్క్రిమజే భవంతి” - “హృదయమున నూఱున్నొక్కనాడులు గలవు. అందొక్కటి (బ్రహ్మనాడి) మాత్రమే శరణును జేరెను. ఆనాడి నాశ్రయించి నిరమించినవాడు పునరావృత్తిరహిత మగు బ్రహ్మలోకముఁ జెందును. తక్కిననాడుల గుండా దేహమును విడిచినవాడు కర్మానుగుణముగ జన్మముల నెత్తును” అది యీనాడినిగూర్చి శ్రుతులయందు చెప్పఁబడినది.

లను సుతించుటకై “ఈనాడులమూలమున జీవుడు సుషుప్త్యవస్థయందుఁ బ్రయాణము చేయును” అని మొదటఁ జెప్పి వెంటనే “ఆయన కప్పుడు సుఖదుఃఖభోగములకుఁ గారణము లగుపుణ్యపాపము లేవియు నుండవు” అని చెప్పుచున్నది; అప్పుడు జీవునియింద్రియములు తేజస్సుచే నాక్రమింపఁబడును. కావున నాతనికి బాహ్యవదార్థగ్రహణము లేదనియు సీకారణమువలననే సుఖదుఃఖములుకాని వానికి సంబంధించిన పుణ్యపాపములుకాని లేవనియుఁ గూడ చెప్పుచున్నది. ఇచ్చట తేజశ్శబ్దమునకు పిత్తరసమని యర్థ మైనను బరమేశ్వరుఁ డని యర్థ మైనను విరోధము రాదు. సుషుప్త్యవస్థయందుఁ జిత్తవేగముచే న ర్చేంద్రియములును శక్తిహీనము లగు ననుట సుప్రసిద్ధము; పరమేశ్వరునిఁ బ్రాపించినఁ బుణ్యపాపాదు లంట వనుటయు సర్వలోక ప్రసిద్ధమే. “బ్రహ్మైవ తేజః”=“పరమేశ్వరుఁడే తేజస్సు” అని పరమేశ్వరునియందు శ్రుత్యంతరమునఁ దేజశ్శబ్దము ప్రత్యక్షముగనే ప్రయోగింపఁబడి యున్నది. ఇట్లగుటచే నీ శ్రుతి స్వతంత్ర విషయమును జెప్పునదియే కాఁజాలదు. చెప్పఁబడినదికూడ బ్రహ్మవిషయమేయనియు నిరూపింపఁబడెను. నాడులయందుఁ బ్రయాణముచేయువాఁడు బ్రహ్మప్రాప్తివలనఁ బుణ్యపాపస్పర్శము నొందఁడనిన ప్రస్తుతసిద్ధాంతము స్థిరపడుటకు నింతకంటఁ బ్రబల ప్రమాణ మేది కావలయును? “అపహత పాప్తా హ్యేష + బ్రహ్మలోకః”=“ఈ బ్రహ్మము సర్వపాపనిర్ముక్తమైనది.”

* పిత్తవేగముచే నిదురయందు యింద్రియములు బలహీనము లగును. నిదురయనునది విక్రాంతికై యేర్పడిన దనువిషయ మందఱకును దెలియును. ఇంద్రియములకు శ్రమగలిగినప్పుడే విక్రాంతి కావలయు ననుటయు సర్వజన విదితమే. కార్యవేగమువలన శ్రమగలిగినప్పుడు బౌద్ధ్యముజనించును. దానివలన పిత్తదోషమభివృద్ధి నొందును. అపిత్తము శాంతిఁజెందుటకై నిదురింతురు. అనిదురవలన వంతమునకు నాపిత్తదోష మడంగి ధాతువులు (వాతపిత్త శ్లేష్మములు) సమము లగును. కావున నిదుర ముగియునంతఁజూప అపిత్తదోషము నాడులయందే వ్యాపించి యుండునుగావున నప్పు డింద్రియము లెవ్వియు పని చేయనేరవు. ఇదియే స్వప్నావస్థయందు గలుగు నింద్రియదౌర్బల్యము.

† లోకమనఁగా ప్రస్తుతస్థితియందు చూడఁబడునది విచారింపఁబడునది యని మాత్రమే యర్థముచెప్పవలయును. అప్పుడు “బ్రహ్మయే లోకము = బ్రహ్మలోకము” అని యర్థ మేర్పడును. “సర్వజనులచేతను విచారింపఁబడదగిన పొందఁబడదగిన

అని శ్రుతియందు స్పష్టముగ నే నిరూపింపఁబడి యున్నది కదా ! కావున కేవల నాడులనుగూర్చి చెప్పా శ్రుతియు నన్యస్థలములయందు సుషుప్తిస్థానముగ జెప్పఁబడియున్న పరమేశ్వరుని నిషేధింపదు. ఇట్లు నిషేధింపకున్న నీ శ్రుతికూడ మార్గప్రతిపాదనపరముగ (సుషుప్తికాలమున 'పరమేశ్వరుకడకుఁ జొవుమార్గమును దెల్పుచున్నది యని) నర్థము చెప్పవచ్చును.

నుజీయు హృదయకమలమునుగూర్చి చెప్పచున్న శ్రుతియు నిట్లే మాసిద్ధాంతమునకు భంగమును గలిగింపదు. హృదయాకాశమునుగూర్చి చెప్పటకు నారంభించి యాయాకాశమునందే జీవులకు సుషుప్తిని చెప్పి పిదప హృదయకమలమునందు సుషుప్తి నొందునని చెప్పచున్నది. హృదయకమలమనఁగా లోపల నున్నయాకాశమునకు నావరణ మనుటలో సంశయము లేదు. ఇట్లగుటచే హృదయాకాశమునందు సుషుప్తినిఁ జెందు ననినను హృదయకమలమునందు సుషుప్తినిఁ జెందు ననినను నొక్కటియే. ప్రాకారముచే నావరింపఁబడిన పట్టణమున నున్నవానినిఁ గూర్చి “వాఁడా కోటలో నుండును ; ఆకోటలోనిపట్టణములో నుండును” అని యెట్లయినను చెప్పవచ్చును గదా ! కావున నీరెండు శ్రుతులకు నర్థమొక్కటియే యైనది. “దహర ఉత్తరేభ్యః. ౧. ౩. ౧౪.” అనుస్థలమున హృదయకమలమునందలి యాకాశము పరమేశ్వరుడే యని తెలిసికొని యున్నాము కదా ! ఈకారణమువలన హృదయకమలమునుగూర్చి చెప్పా శ్రుతి పరమేశ్వరునిఁగూర్చి చెప్పనదియే యైనది. “తాభిః ప్రత్యవన్యవ్యపురీతతి కేతే” అనుశ్రుతి నాడులకును హృదయకమలమునకునుఁ గూడ సంబంధమును చెప్పచున్నది. నాడులకును పరమేశ్వరునకును సంబంధము చెప్పనదియే యగుచున్నది. ఇక “నతా సోమ్య తదా సంపన్నో భవతి” అనుశ్రుతియందు ప్రసిద్ధబ్రహ్మవాచక మగునచ్చబ్జమే యున్నది కావున దానినిఁగూర్చి యంతగ విచారింపవలసినవనిలేదు. కావున నెట్లు చూచినను నాడులును హృదయకమలంబును నప్రధానములు. పరబ్రహ్మమే ప్రధానమగునుషుప్తిస్థానము.

బ్రహ్మము” అని తాత్పర్య మేర్పడును. ఇట్లుగాక నాపదమునకు చతుర్థభిలోకము అని యర్థమును చెప్పినచో యుక్తియు క్తముకానేరదు. సుషుప్తికాలమున ప్రతిపురుషుఁడును బ్రహ్మలోకమునకుఁ జొరవలయుననియుఁ జెప్పబడినది కదా !

మఱియు నిప్పటికిఁ జేయఁబడినవాదమంతయు బ్రహ్మభిన్నము లగునాడులును హృదయకమలంబును జీవునకు నాధారము లగు ననియు జీవుఁడు వానియందు నిలచియుండు ననియు సంగీకరించి చేయఁబడెను. కాని వాస్తవస్థితిలో నదియే సంభవింపదు. జీవుఁడు బ్రహ్మభిన్నుఁ డగుటచే నాయనకు నాద్యాదు లాధారము లగుటకు వీలులేదు. పరమేశ్వరుఁ డైనను గల్పితభేదము నాశ్రయించి యాధారముగఁ జెప్పఁబడవలసిన వాడే కాని వాస్తవస్థితిలో (నాధారము) కానేరఁడు. ఇట్లుండ నానా ద్యాదులను సుషుప్తిస్థానములనుగాఁ జెప్పటకు నెట్లు వీలు కలుగును. అవి జీవునియుపాధు లగునింద్రియాదులకు మాత్రమే యాధారము లగును. బ్రహ్మము సుషుప్తిస్థాన మని చెప్పనవ్వడును వేదము జీవబ్రహ్మభేదము నుద్దేశించి చెప్పలేదు. జీవుఁడు జాగ్రదాద్యవస్థలయందుఁగాని మఱియొకప్పుడు గాని బ్రహ్మభిన్నుఁడై యుండి సుషుప్తియం దాయనతో నైకమగునని చెప్పలేదు. ఉపాధివశమునఁ బూర్వావస్థలయందు భిన్నునివలె దోచుచుండి యాయంతఃకరణము లయింపఁగానే బ్రహ్మరూపుఁ డగు చున్నాడని బ్రహ్మమే యగుచున్నాడనిమాత్రము చెప్పినది. ఇట్లుండ నాద్యాదులు సుషుప్త్యాధారము లగుననుట యెట్లు? వికల్పము సంభవించుట యెట్లు?

మఱియు జీవున కొకప్పుడు బ్రహ్మప్రాప్తి లేకపోవు ననుటయు నొకప్పుడు కలుగు ననుటయు సంభవింపదు కదా! ఇట్లుండ నర్వకాలములయందును న్యన్యరూపముతో నుండువాఁడు సుషుప్త్యవస్థయందు దొకప్పుడు బ్రహ్మరూపముతో నుండి మఱియొకప్పుడు లేకుండు ననుట యెట్లు సంభవించును. జాగ్రత్స్వప్నావస్థలయందును సుపాధివశమునఁ దద్భిన్నుఁడుగా నున్నట్లు గానవచ్చుటయే కాని యది వాస్తవస్థితి కాదు కదా.. కావున జీవుఁడు బ్రహ్మమును విడుచు ననుటయే యెప్పటికిని సంభవింపదు. అగ్ని యుష్ణత్వమునుగాని జలము రసమునుగాని యెన్నటికైనను విడుచునా? కావున నర్వవిధముల నిచ్చట వికల్పమే సంభవింపదు. జాగ్రత్స్వప్నావస్థలయందు లోకులు గ్రహించుచున్న భేదము నాశ్రయించి “సుషుప్త్యవస్థయందు బ్రహ్మప్రాప్తి కలుగును” అని చెప్పటయే కాని యవి లేకుండిన జీవబ్రహ్మలను వేఱు చేయుటకే యవకాశము లేదు కదా!

ఇదియంతయు గాక మీపక్షము నంగీకరించి నుష్ఠప్తిస్థానములు మూఁడనియు నన్నియు జీవునకు నాధారములే యనియుఁ గాలాంతరముల యందు జీవుఁడు స్థానాంతరముల నొందుచుండు ననియు నంగీకరించినను గొంచెమువిచారించిన మీసిద్ధాంతము నిలువదు. నుష్ఠప్తియనఁగా బదార్థములనామరూపముల గ్రహించు విశేషజ్ఞానము లేకుండుటయే కదా ! ఇది యెన్నిస్థానములయందును గలుగుటకు వీలు లేదు. బ్రహ్మప్తి కలిగి నప్పుడు మాత్రము “యత్ర త్వస్య సర్వసూక్ష్మై వాభూ తత్కేన కం వశ్యేత్” అను మొదలగు శ్రుతివాక్యముల ననుసరించి సర్వవిశేషవిజ్ఞానాభావమును జెప్పవచ్చును. ఇతరస్థలములయం దట్లు చెప్పటకు వీలు లేదు. ఉపాధిరహితుఁడై నప్పుడు కాని పరమేశ్వరుని జెందఁడు ; పరమేశ్వరుని జెందకుండునమయములయం దుపాధి విడువదు కదా ! ఇట్లుండ నాడులయందుకాని హృదయకమలమునందుగాని యున్నప్పుడు కలుగు నవస్థ విచారింపఁబోయిన నుష్ఠప్తియే కానేరదు. అప్పు డాయన యుపాధిసహితుఁడయి యుండును. ఉపాధియున్న భేద ముండును ; భేద మున్న “యత్ర హి ద్వైత మివ భవతి త దితర ఇతరం వశ్యతి” అను మొదలగు శ్రుతుల నాశ్రయించి చూచిన విశేషవిజ్ఞానముకూడ నుండును. ఈకారణమువలన మీరు చెప్పినవాని నన్నిటి నట్లే యంగీకరించినను మీసిద్ధాంతము నిలువదు.

“ఇట్లు కాదు. పురుషుఁడు బహుదూరమున నున్నవదార్థమును జూడనేరఁడు కదా ! ఇట్లే జీవుఁడును బదార్థములఁ జూడలేకపోవచ్చును” అనిన నదియు నంభవింపదు. జీవుఁడు ప్రత్యేకముగ నుపాధినబంధముతోఁ బరిలేకయే పరిచ్ఛిన్నుఁడై యుండునేని యప్పుడు మాత్రమే తనకు దూరస్థిత మగుదానిఁ జెలిసికొనలేక పోవచ్చును. అట్టిది లేదు. జీవునకు నుపాధిభిన్న మగుపరిచ్ఛేదకారణ మెద్దియు లేదు. మఱియు నెట్లయినను దూరదేశమున నున్నదానినిఁ గాని మఱియొన్ని విశేషకారణముల వలన మఱియొన్నింటినిఁ గాని చూడలేకపోయినంతమాత్రమున సర్వవదార్థములను జూడలేనివాఁడు కానేరఁడు. మేరుపర్వతమును జూడలేనంత మాత్రమున న్యగృహమును గూడఁ జూడలేదా ? కావున నుపాధివిలయము కలిగినప్పుడు మాత్రమే విశేషవిజ్ఞానాభావము చేకూరును. అది బ్రహ్మప్తివలనమాత్రమే గలుగును కావున బ్రహ్మప్తియే నుష్ఠప్తిస్థానము.

నాడులు గాని హృదయకమలము గాని యా బ్రహ్మముతో నమా నములు కానేరవు. పరంపరగా నవియు నుషుప్త్యాధారములే యైనను ఈషన్త్రాత్రమునఁ గూడ బ్రహ్మమును బోలనేరవు. వీనిని దెలిసికొనుట వలనఁ గలుగువ్రయోజన మెద్దియు లేదు. ఇది ఫలవంత మగునేవిధికిని యంగము కాదు. కావున బ్రహ్మవిద్యార్థులు వీనిని గ్రహింపవలసినపనియే లేదు. ఇవి కేవలము *గుణభూతములే. బ్రహ్మమే ప్రధానము. అట్లే యై తీరవలయును. ఆయనను నుషుప్తిస్థానముగ నెఱుంగుటచే బహుప్రయో జనములు కలవు. జీవుఁడు పరమేశ్వరరూపుఁడే యనుటయు నుపాధిర హితంఁ జైనచో, దక్షిణమే పరమేశ్వరునియం దేకీభవించు ననుటయు నుషుప్త్యవస్థయందు జాగ్రత్సృష్ణవ్యవహారము నడంగునట్లే మోక్షా వస్థయందు సర్వవ్యవహారములు నడంగు ననుటయు నుపాధి భ్రాంతికల్పి తమే యగుటచే నజ్ఞాననాశమునకు త్తరక్షణమే ముక్తి యనుటయు సిద్ధాంతమగును. కావున నెట్లుచూచినను బరబ్రహ్మమే నుషుప్తిస్థానము.

అ-3. పా-9. సూ-5.

అవతారిక:—ఇట్లు సర్వవిషయములను నిర్ణయించి యీక్రింది సూత్రముచేఁ బ్రబోధమును వర్ణింపుచుఁ బై సిద్ధాంతమునే మఱియొక యుక్తిచే నిరూపించుచున్నాఁడు.

392. అతః ప్రబోధోఽస్తాత్. 3. 9. 5.

తాత్పర్యము:—మఱియు శ్రుతులయందు మెలఁకువవచ్చినవానినిఁ గూర్చి విచారించునప్పుడు “కుత ఏత దాగాత్” ఈజీవుఁ డెచ్చటనుండి వచ్చెను” అను ప్రశ్నమునకు “యథాగ్నేః త్సుద్రా నిస్సృలింగా ఏవ మే వైతస్తా దాత్తనః సర్వే ప్రాణాః పుష్పరంతి” “అగ్నినుండి చిన్నచిన్నమి డుఁగులు లెగయు నట్టిపరమేశ్వరునుండియే జీవులందఱు నెగయుదురు” అని సమాధానము చెప్పఁబడియున్నది. జీవులకు నాత్మనుండి నిర్గమము స్వాభావిక మని యుద్దేశింపఁబడినది. దీనికిఁ గూడ నాత్మ నుషుప్తిస్థాన

* గుణభూతము=అత్రధానము. కొంచెముపోలిక వాక్రయించి “ఈబ్రహ్మ చారి అగ్నిహోత్రుఁడు” అను మొదలగువాక్యములయందువలె సంపూర్ణముగఁ బోల్చి చెప్పట. (గొణము. 22-శ్లో. మా.)

మగుటయే కారణము. కాకున్నచో నొకప్పుడు “జీవుఁడు నాడులనుండి వెలువలికి వచ్చును” అనియు మఱియొకప్పుడు “జీవుఁడు హృదయకమలమునుండి వెలువలికి వచ్చును” అనియు మాత్రమే చెప్పఁబడి యుండవలయును గదా! కావున మెలఁకువనుగూర్చి చెప్పు శ్రుతుల నాశ్రయించిచూచినను నీవిషయమే సిద్ధాంత మగును. జీవుఁడు సుషుప్త్యవస్థయందుపాధిలయు మగుటచేఁ బరమేశ్వరునియం దేకీభవించును. సంపూర్ణముగ నవిద్య నశింపలేదు. కావున మఱిల జాగ్రదవస్థ నొందును. తత్త్వజ్ఞానమువలన నాయవిద్యనశించెనేని స్వస్వరూపముతో నిలుచును. ఇదియే ముక్తి. ఇది కర్తృసాధ్యము కాదు.

3. కర్తానుస్మృత్యధికరణము.

విషయము, సంక్షేపము:—ఈయధికరణమునందు జాగ్రదవస్థకు మరల వచ్చువాని స్వరూపమునుగూర్చి విచారింపఁబడును. “సుషుప్త్యవస్థ నేజీవుఁడు చెందునో యాతఁడే మరల జాగ్రదవస్థకు వచ్చునా? లేక నియమములేకుండ నెవ్వఁడో మఱియొకఁడు వచ్చునా?” యను విషయము నివర్తింపఁ జేయఁబడును. “జీవబ్రహ్మములకు నభేదమును జెప్పువారు కావునఁ గల్పితభేదము సంగీకరించినను జీవుఁడు స్వప్నపదార్థముల వంటివాఁడే యగుటచే శూన్యరూపుఁడే కావలసినచ్చును. కావున వానికి మెలఁకువయే సంభవింపకపోవుటచేత నద్వైతులనుతమున నీయధికరణమే యుండఁగూడదు. వారిమతము ననుసరించిన సుషుప్తియే ముక్తి కావలయును గదా!” అను భాస్కరాచార్యులమతము నిరాకరింపఁబడును. “అజ్ఞాన మనునది పారమార్థికస్థితిలో నత్యము కాకున్నను వ్యావహారికస్థితియందు నత్యమే. అది మూఁడవస్థలయందును జీవు నాశ్రయించియే యుండును. సుషుప్త్యవస్థయందు సంతోషికరణము మాత్రమే నశించును గాని యవిద్య యట్లు కాదు. ఆయంతోషికరణమే జీవున కుపాధి కావున నది లయమొందఁగానే యుపాధిరహితునివలె నాతఁడు పరమేశ్వరునియం దేకీభావము నొందును. అవిద్యానాశము కలుగలేదు

కావున మరల జాగ్రదవస్థకు వచ్చును. మహాకాశములకంటె భిన్నము కాకుండియు ఘటాకాశ మెట్లు తద్భిన్నముగా గమనాగమనముల నాచరించునో యట్లే జీవుడును సంతతికరణోపాధివలన గమనాగమనముల నాచరించును. సంస్కారవశమున నాయంతఃకరణ మెప్పుడు లీనమగునో యప్పుడు (సుషుప్త్యవస్థయందు) దాను స్వయముగ లీనమైనట్లును, ఎప్పుడు మరల వ్యవహారాభిముఖ మగునో యప్పుడు (జాగ్రదవస్థయందు) వ్యవహారాభిముఖుడై నట్లును దలంపఁబడుచుండును." అనువిషయము సిద్ధాంతము చేయఁబడును.

సంగతి:—పూర్వాధికరణమున జీవునకు సంపూర్ణ మగువరమేశ్వరైక్యము చెప్పఁబడి యున్నది. ఈయధికరణమున మెలఁకువను గూర్చి విచారించుటచే నాజీవపరమేశ్వరులకుఁగల కల్పితభేదము వర్జింపఁబడును. కావున నీరెంటికిని (రెండధికరణములకుఁ గలసంబంధ మీకారణమువలన నాశ్రయ్యాశ్రయిభావసంబంధ మగును. మఱియుఁ బూర్వాధికరణాంతమున “జీవుడు పరమేశ్వరు నుండియే నిర్గమించె నని చెప్పఁబడి యుండుటచే నాతనికి(జీవునకు) నా పరమేశ్వరుడే సుషుప్తిస్థానమని నిరూపింపఁబడి నట్లు నది” అని సిద్ధాంతము చేయఁబడెను. అది యుక్తము కాదనియు జీవున కేది సుషుప్తిస్థాన మైనను బరమేశ్వరునుండి యెప్పటికప్పుడు క్రొత్త జీవులు జన్మించి జాగ్రదవస్థయందుఁ బ్రవర్తించుచుండవచ్చు ననియు నీకారణమువలనఁ బూర్వాధికరణమున జూపఁబడినదోషము లన్నియు నట్లే యుండు ననియు నాక్షేపము వచ్చును. కావున నీరెండధికరణములకునుఁ గలసంబంధ మాక్షేపసంబంధముకూడ నగును. ఈసంగతితోఁ బూర్వపక్షముకూడ నిట్లు వచ్చును.

పూర్వపక్షము:—సుషుప్తి నొందినజీవుడే మరల మేల్కొంచు ననుటకు వీలు లేదు. ఆరెండవస్థలయందును జీవులు పరస్పరభిన్ను లయ్యె యుండవలయును. నముద్రమునందు వైవఁబడిన జలబిందువు నముద్రమే యైనపిదప మరల నెత్తఁబడినప్పు డదియే వచ్చుననుట సందేహస్పద మగునట్లు పాధిలయముచే బరమేశ్వరునియందు లీనమై పరమేశ్వరుడే యైనపిదప నాజీవుడే మరల జాగ్రదవస్థకువచ్చుననుట సంతయాస్పదము. కావున నేజీవుడు పూర్వదినమున సుషుప్తినిఁ జెందెనో వాడుమాత్రమే మరునాడు మెలఁకువ నొందు ననుట యుక్తియు క్తము కాదు.

అ-3. పా-౨. సూ-౯.

అవతారిక:—అను నీయాజ్ఞేవమును నిరాకరించుచున్నాడు.

3౨౮. స ఏవ తు కర్తానుష్ఠానతత్వవిధిభ్యః.

3. ౨. ౯.

తాత్పర్యము.—ఇట్లు చెప్పట నరికాదు. పూర్వదినమున సుషుప్తి నొందినజేవుడే నియమముగఁ బరదినమున మెలఁకువ నొందును. ప్రతి పురుషుఁడును బూర్వదినమునఁ గొఱతగఁ జేయఁబడియున్నకర్మను బర దినమున నాచరించుచున్నాఁడు గదా! నిన్నటి జీవునకంటె నేటిజేవుఁడు భిన్నుఁడయ్యేనేని దాని నెట్లాచరింపఁగలఁడు? ఒక్కఁడు చేసి కొఱతఁ బెట్టి యున్నకర్మను మఱియొక్కఁ డాకస్మికముగ (అనఁగాఁ జేయుచున్న వృషడు చూడకయుఁ బరులనుండి యైన నావిషయమును గ్రహింపకయు) ముగించుననుట యనుభవవిరుద్ధము. అప్పుడు ప్రతివానికిని లోకమునం దలి నర్వజనులును జేయుచున్న కార్యము లన్నియుఁ దెలిసియుండవలసి వచ్చును. ఇది విరుద్ధము కదా! కావున నీకారణమువలన రెండుదినముల యందు నొక్కజేవుడే యుండవలయునని తోచుచున్నది. మఱియుఁ బ్రతివాఁడును పూర్వదినమునఁ జూచినపదార్థము మఱునాఁడు “నేను దీనిని నిన్న చూచితిని” అని స్మరించుచున్నాఁడు. “నేను నిన్నటివాడనే” అని తెలిసికొనుచున్నాఁడు. ఇదియు నిదురించువాఁ డొక్కఁడును మేల్కొనువాఁడు మఱియొక్కఁడును నైన సంభవింపదు. “పునః ప్రతిన్యాయం ప్రతియోన్యాయ ద్రవతి బుద్ధాంతా యైవ.....నర్వాః ప్రజా అహరహ గ్గచ్ఛన్త్య ఏతం బ్రహ్మలోకం స విందంతి”=“సుషుప్తి ముగిసినపిదపఁ బ్రతి జేవుఁడును నియమముగ వానివానిశరీరములయందే మెలఁకువ నొందును. పులిగా సున్నజేవుఁడు మెలఁకువ వచ్చినప్పుడును బులియే యగును. అందఱుజేవులును సుషుప్త్యవస్థయందుఁ బరమేశ్వరునిఁ జెందియు నావిషయము నవిద్యాశేషమువలనఁ దెలిసికొనలేదు.” అను మొదలగు శ్రుతి వాక్యములును నీవిషయమునే నిరూపించుచున్నవి. ఇదియంతయుఁ గాక సుషుప్త్యవస్థ నొందినజేవునకుఁ బునరుత్థానములేకుండునేని వానినిఁగూర్చి

వేదము హితాహితముల విధించుటవలనఁ గూడఁ బ్రయోజనముండదు. ప్రతివాఁడును నిదురింపఁగానే ముక్తుఁ డగుచుండును గదా! కావున నెట్లును సుషుప్తిజాగ్రదవస్థలయందుండుజీవులు పరస్పరభిన్నులు కారు. యజ్ఞాదికర్మలకుఁగాని యుపాసనలకుఁ గాని చిరకాలమునకు ఫలము కలుగును. ఒక్కదినమునకే ముక్తినిఁ జెందువానినిఁ గూర్చియే యట్టివాని నుపదేశించుటవలనఁ బ్రయోజనము లేదు కదా!

మఱియు నొకజీవుఁడు సుషుప్తినొందిన మఱియొకజీవుఁడు మేల్కొంచుచు నుంటిరి కదా! ఆజీవు (మేల్కొంచుజీవు) డెవ్వఁడు? బద్ధుఁడా? లేక ముక్తుఁడా? మొదటిపక్షము నాశ్రయించిన “మఱియొకశరీరమున నిదురించి యున్నజీవుఁడు ప్రకృతిశరీరమున మేల్కొనును” అనవలయును; అప్పు డాశరీరమునందు (మేల్కొనినజీవుఁడు వచ్చినశరీరమునందు) వ్యవహారము లేకపోవలసి వచ్చును. ఈదోషము పోవుటకై యొకశరీరమున నిదురించుజీవుఁడు మఱియొకశరీరమున మేల్కొనుననియు నాశరీరమున నిదురించువాఁడు మొదటిశరీరమున మేల్కొనుననియు జెప్పినను బ్రయోజనముండదు. దీనివలన లాభ మేమి? నిదురించు ప్రతివానికిని మెలఁకువ కలదు. ఇంతమాత్రమునకు “ఏశరీరమున నిదురించువాఁ డాశరీరమున మేల్కొనఁడు” అనిచెప్పి మీరు సాధించిన యధికలాభ మేమి? సుషుప్తి నొందినవానికిఁ బునరుత్థానము లేదని సాధించినచోఁ గొంతలాభమును సంపాదించినవార లగుదురు. అప్పుడు మోక్షము సాధనములతోఁ బని లేకయే స్వతస్సిద్ధ మగును గదా! కావున నెట్లు చెప్పినను మొదటిపక్షము (బద్ధుఁడే మెలఁకువ నొందు ననుపక్షము) నాశ్రయించిన మీకుఁ బ్రయోజనము లేదు. ఇక రెండవపక్షము నాశ్రయించినను బహుదోషములు వచ్చును. ముక్తులకు సంసారస్రాప్తి కలుగుటకే వీలు లేదు. ఏవదార్థమైనను నశించిన మరల రావచ్చును గాని యజ్ఞానము మాత్ర మెట్లు రాదు. ఈకారణమువలన నాయజ్ఞానము పోయినవానికి నజ్ఞానకార్య మగు బంధ మెప్పటికిని గలుగుటకు వీలు లేదు. కావున మఱియొకజీవుఁడు మఱియొకశరీరమున మెలఁకువ నొందుననుట యెట్లును యుక్తియుక్తము కాదు. ఈకారణమువలననే పునరుత్థానముఁ జెందువాఁడు పరమేశ్వరుఁడనుటయు సంభవింపదు. ఆయన నిత్యముక్తుఁడు కదా! మఱియు నేదినమున కాదినము ప్రొత్తప్రొత్తజీవులు జాగ్రదవస్థకు వచ్చుచుండురేని

వారందఱును దామాచరింపని కర్మలకే ఫలముల ననుభవించవలసినవారలగుదురు; ఆచరింపఁబడిన కర్మల ఫలముల ననుభవించక పోవలసినవారలగుదురు. ఇదియు విరుద్ధమే కదా! కావున నెట్లు చూచినను సుషుప్తి జాగ్రతలయందలిజీవులు భిన్నులు కారు.

మఱియు “నముద్రమధ్యమున వై పఁబడినజలబిందువును మరల నెత్తుటకు వీలు లేనట్లు పరమేశ్వరునియం దేకీభవించినజీవుని మరల వేఱు చేయుటకు వీలు లేదు” అనుపూర్వపక్షమును గూర్చి కొంత విచారింతుము. అచ్చట జలబిందువును వేఱుచేయుటకుఁ దగినకారణ మెద్దియు లేదు. కాని యిచ్చటమాత్రము కలదు. జీవుఁ డవిద్యచే నాచరింపఁబడిన వాఁడు; ఈశ్వరుఁడు నిర్తలుఁడు. జీవుఁడు భేదాభిమానముచే గర్మల నాచరించువాఁడు; ఈశ్వరుఁ డద్వితీయుఁడు. ఈకారణములను బట్టి జీవేశ్వరులను వేఱు చేయవచ్చును. మూఁడుఁ డట్లు చేయలేకపోయినను వివేకవంతుఁడు చేయవచ్చును. పాలు నీరు కలసినప్పుడు మనము (మనుష్యులు) వేఱు చేయలేకున్నను హంస లట్లు చేయును గదా? కావున జీవుఁడు జలబిందువువంటివాఁడు కా నక్కఱ లేదు.

మఱియు జీవుఁడనఁగాఁ బరమేశ్వరభిన్న మగుక్రొత్తపదార్థము కాదు. మహాకాశమునకు ఘటాకాశమువలె బరమేశ్వరునకు సంశభూతుఁడే. ఘటాకాశ మేరీతిగా నుపాధినంబంధముచే మహాకాశమునుండి వేఱుపఱచుటకు వీ లగుచున్నదో యట్లే జీవుఁడును నవిద్యోపాధిచే బరమేశ్వరునుండి వేఱుపఱచుటకు వీ లగుచున్నాఁడు ఘట మున్నంతవఱకు నాఘటాకాశ మేకముగనే వ్యవహరింపఁబడునట్లుపాధి యున్నంతవఱకు జీవుఁడును నేకరూపముగనే వ్యవహరింపఁబడుచున్నాఁడు. ఒక్కయుపాధి యందుఁ గలసంఖదుఃఖముల ననుభవించుచుండునంతవఱకు “ఈజీవుఁ డొక్కఁడే” యని వ్యవహారము ప్రవర్తించుచున్నది. మఱియొకయుపాధికిఁ బోయినప్పుడు “వీఁడు మఱియొక్కఁడు” అనువ్యవహారము జరగుచున్నది. వాస్తవస్థితిలో జీవునకు సుషుప్తిగాని మెలఁకువగాని లేదు. ఇవి యుపాధి యగునంతఃకరణమునకు సంబంధించినవియే. ఆయంతఃకరణము తనవ్యాపారముల మాని నర్వేంద్రియముల నుపసంహరించి స్వకారణమున విశ్రాంతికై లీన మైనప్పుడు సుషుప్తి సంస్కారవశమున మరల వ్యవహారాభిముఖ మగుటయే మెలఁకువ. ఇట్లయినను నంతఃకరణధర్మముల

జీవునియం దారోపించి సుషుప్తిప్రబోధముల జీవునివానినిగాఁ జెప్పుచున్నారు. కావున నుపాధులుమాత్రమే భిన్నములు కాని జీవునికి భేదమే లేదు. ఇట్లుండ మెలఁకువ నొందుటకు మాత్రము కొత్త జీవుఁ డెట్లు నుండి వచ్చును? కావున నెట్లును మీవాదము నిలువదు; పూర్వాధికరణమునఁ జూపఁబడినదోషములు రావు. ఇట్లు నిరూపించుటచే జాగ్రదాద్యవస్థలయందు జీవుఁడు సాక్షి యని తేలినది; సాక్షికిని వానిచే జూడఁబడువదార్థములకును సంబంధ ముండుటకు వీలు లేదు కావున నాతఁడు ప్రపంచమునకంటె భిన్నుఁ డని సిద్ధాంత మైనది.

౪. ముగ్ధైర్ధనంపత్యధికరణము.

విషయము, సంగతులు:—అవస్థాప్రస్తావమువలనఁ బ్రాస్తావిక సంగతిచే నీయధికరణమున మూర్ఖావస్థాస్వరూపము విమర్శింపఁబడును.

సందేహము, పూర్వవక్ష్యములు:—లోకమున జాగ్రత్స్వప్నసుషుప్తులును మరణంబు ననునాల్గవస్థలు మాత్రమే ప్రసిద్ధములై యున్నవి. వేదమునందు నట్లే చెప్పఁబడియున్నవి. కావున మూర్ఖయనునదియు వీని లోనే చేరవలయును. అందును విశేషజ్ఞానములు లేకపోవుటచే సుషుప్త్యవస్థయందే యంతర్భావము నొందును. ఈకారణమువలన మూర్ఖునఁ గూర్చి ప్రత్యేకముగ విచారింపవలసినవని లేదు, సుషుప్త్యవస్థయందు లేని వణఁకు మొదలగునవి మూర్ఖయందుఁ గలవు కదా! యనియెడ వేమో యట్లయినను విరోధము లేదు. నిదురనుండి మేల్కొంచినవారిలోఁ గొందఱు “నాశరీరము తేలికగా నున్నది నేను బాగుగ నిదురించితిని” అని చెప్పుచున్నారు. మఱికొందఱు “నాకు రాత్రి నిదుర బాగుగ నుండలేదు. నాశరీరమంతయు భారముగ నున్నది” యని మఱికొందఱు చెప్పుచున్నారు. ఇట్లయినను నాసుషుప్త్యవస్థకు భేదము రానట్లు వణఁకు మొదలగునవి యున్నను మూర్ఖయను సుషుప్త్యవస్థకంటె భిన్నము కాదు. అవయవములకు భారమును జాలకఁదనమును గలిగించు సుషుప్త్యవస్థవలెనే వణఁ

* విశేషజ్ఞానము లనఁగా నామరూపాధిసహితముగఁ బదార్థములను ప్రత్యేకముగ గ్రహించగల్గినములు.

కును గలిగించు నుషు ప్తికూడ నొక్కటి యుండవచ్చును గదా! కావున సీయధికరణమే యనవసరము.

అ-౩. పా-౨. సూ-౧౦.

అవతారిక:—అనుపూర్వపక్షము ఖండింపుచున్నాఁడు.

౩౨౯. ము గ్ధేర్థసంపత్తిః పరిశేషాల్. ౩.౨.౧౦.

తాత్పర్యము:—ఇట్లు చెప్పఁగూడదు. మూర్ఖకును నుషు ప్తికిని భేదము కలదు. విశేషజ్ఞానము లేకపోవుటచే రెండును సమానములే యైనను నభిన్నములు మాత్రము కానేరవు. విశేషజ్ఞానములు సమానములుగ నున్నంతమాత్రమున న్యవ్వజాగ్రదవస్థ లేకమగుచున్నవా? నుషు ప్త్యవస్థ శ్రమవలనఁ గలుగును; మూర్ఖావస్థ దెబ్బ మొదలగువానివలనఁ గలుగును. నుషు ప్త్యవస్థయందు విశ్రాంతికై బ్రహ్మసూత్ర కలుగుచున్నది; మూర్ఖయందుఁ గలుగుబ్రహ్మసూత్ర మరణమును కలిగించుటకై యేర్పడుచున్నది. మూర్ఖనొందినవారిలోఁ బ్రతుకువార లనేకు లున్నను మృతి నొందువారలలో మాత్రము మూర్ఖనొందినవారలు లేకుండుటచే నిట్లు చెప్పఁబడె నని తెలిసికొనవలయును. మఱియు నుషు ప్త్యవస్థయందు ముఖము ప్రసన్నమై కన్నులు మూతబడి యుచ్చావ్వసనిశ్వాసములు సమానకాలములుగ వచ్చుచు శరీరమునందు వణఁకు మొదలగునవి లేక నుండును; మూర్ఖావస్థయందు దన్ననో ముఖము వికారమై కన్నులు తెరువఁబడి యుచ్చావ్వసమారుత మొకప్పుడు సమానముగను మఱియొకప్పుడు దీర్ఘకాలమునకును వచ్చుచు శరీరమునందు వణఁకు గలిగి యుండును. ఇట్లు కారణములు, ఫలములు, లక్షణములును, బరస్పర విభిన్నములై యుండ సీరెండవస్థలు నొక్కటి యగుట యెట్లు? నిదురించినవానిని జేతితోఁదట్టి మాత్రమే లేవవచ్చును; మూర్ఖిల్లినవానికి బెత్తములతో బాది ననైనను మెలఁకువరాదు. లోకమునందును “వీడు మూర్ఖిల్లెను. వీడు నిదురించెను” అని వ్యవహారభేదము కలదు. ఇదియు నాయవస్థలు భిన్నములైననేకాని సంభవింపదుకదా! కావున నెట్లును సీమూర్ఖ నుషు ప్తిలోఁ జేరదు. ఒకనుషు ప్త్యవస్థయందే శరీరలాఘవమును గౌరవమును గలిగించు

నవాంతరభేదము లున్నను (వానికి) నిమిత్తలక్షణాదు లొక్కరికిగనే యుండుటచే వానికి పరస్పరభేదము కలుగదు.

ఈమూర్ఖ జాగ్రదావస్థవస్థలయం జేకీభవింప దనుట మీకును సమ్యక్తమే. “ఇప్పు డీయవస్థ జాగ్రదవస్థలోఁ జేరు ననియెదము. ఏదియో యొకవిషయమునందు దృఢ మగునంతలబ్ధము కలవాఁ డితరవిషయముల నెఱుంగక నుండునట్లే మూర్ఖావస్థఁ జెందినవాఁడును నన్యవిషయముల నెఱుంగకున్నాఁడు. కావున నీరెండవస్థలు నొక్కటియే కావచ్చును.” అనియెదవా యేమి? ఇట్లు ప్రతిజ్ఞనువిడిచి జయేచ్ఛచే మతాంతరము నా శ్రయించినను మీపక్షము నిలువదు. మీరు చెప్పిన యేకాగ్రస్థితికిని మూర్ఖకును నసంతముగ భేదము కలదు. జాగ్రదవస్థలో నున్నవాఁడు ధనుర్విద్య నభ్యసించుట మొదలగువానియందుఁ జిత్తము ప్రవేశించి యుండుటచే నితరవదార్థముల నెఱ్ఱెఱుంగలే కున్నాఁడో యట్లే మూర్ఖి తుఁడును దెబ్బ మొదలగువానివలనఁగలిగిన మూర్ఖాహేతు వైన మహా దుఃఖము ననుభవించుచు నుండు వ్యాపించినచిత్తముఁ గలిగి యుండుటచే నన్యము నెఱుంగలే కుండు ననుటకు వీలు లేదు. జాగ్రదవస్థయం దున్న వానికి జ్ఞానమును గలదు; మూర్ఖితునకు లేదు. దీనికి దృష్టాంతము: ఏకాగ్రస్థితిని విడిచినపురుషుఁడు “నే నింతవఱకు ధనుర్విద్యాభ్యాసమునందే పూనికలవాఁడ నగుటచే నన్యము నెఱుంగ కుంటిని” అని చెప్పును; మూర్ఖునండి మేల్కొంచినవాఁడు “నే నింతవఱకు సంధికారమునఁ బడి యుంటిని” అని చెప్పును. మఱియు నెంతయేకాగ్రస్థితి యున్నను జాగ్రద వస్థయందు దేహము కూర్చుండియే యుండును; అప్పుడు మన సొక్క పదార్థమునే ధ్యానింపుచున్నను వ్యవహారాభిముఖమై యుండుటచే శరీర మును నిలువఁజెట్టును. మూర్ఖావస్థయం దన్ననో యది క్రిందఁ బడి పోవును; అప్పుడు మనస్సు లీనమై పోవుటచే శరీరమును ధరింపఁజాలదు. ఇట్లు భేద మసంతముగఁ గలదు. కావున నేకాగ్రస్థితియు మూర్ఖయు నొక్కటి కావు.

ఇక న్వేషమరణావస్థలు రెండు మాత్రమే కలవు. వానియందును నీమూర్ఖ యంతర్భావము నొందు ననునాశ లేదు. న్వేషపదార్థములఁ గాంచవలయు ననినను దన్నుఁ దాను దెలిసికొనవలయును గావున చిత్త

ముండవలయును. కావున నవిరెండును లేకపోవుటచే నిది స్వప్నావస్థ కానేరదు. ప్రాణంబును నావిరియు (అనఁగా సుష్ణస్పర్శ) నుండుటచే మరణావస్థయూ గానేరదు. మృతిఁజెందినవానికి నీరెండు నుండవు. ఎవ్వఁడైనను మూర్ఖిల్లినప్పుడు “యిది మరణమా? మూర్ఖయా?” యని సంశయము కలిగినవారు వేడిమి కలదా? లేదా? యని తెలిసికొనుటకై హృదయమును స్పృశించుచున్నారు; ప్రాణస్థితి నెఱుంగుటకై నాసికాద్వారముల నంటుచున్నారు. అచ్చట వాయుసంచారము గానవచ్చెనేని “యిది మూర్ఖయే” యని నిశ్చయించి మెలఁకువ వచ్చుటకై యాషధముల నుపయోగించుచున్నారు; లేకున్న “వీడు మృతి నొందెను” అని యుత్తరసంస్కారములఁ జేయుచున్నారు. కావున నిది మరణావస్థయందును జేరుననుటకు వీలు లేదు. ఇట్లు జాగ్రత్స్వప్నసమృద్ధిమరణములకంటె భిన్నమగుటచే నీమూర్ఖావస్థ యొదవదియే.

దీనికి సర్థసంపత్తి (కొంచెముంచుమించుగఁ బరమేశ్వరునియందులయము నొందుట) యని పేరు. “ఇట్లెల చెప్పవలయు? ఈయవస్థయందును బరిపూర్ణ బ్రహ్మప్రాప్తియే కలుగవచ్చును. అర్థభాగము మాత్రమే కలుగు ననుట సంభవింపదు. సుష్ణవైశ్ణవస్థయం దెట్టిబ్రహ్మప్రాప్తి కలుగునో యిచ్చటఁగూడ నట్టిదే కలుగవలయును. సుష్ణవైశ్ణవస్థను గూర్చి ‘సతా సౌమ్య తదా సంవన్నో భవతి.....న సుకృతం న దుష్కృతం’ ‘సుష్ణప్తికాలమున జీవుఁడు పరమేశ్వరునియం దైక్యము నొందును... ..ఆకాలమునఁ బుణ్యపాపములు వానికి నుండవు’ అని శ్రుతి చెప్పుచున్నది. ఇట్టిస్థితి మూర్ఖావస్థయందును కలదు; అప్పుడును పుణ్యపాపసంబంధ మింతయును లేదు కదా!” అనియొదవేమో నత్యమే, ఆమూర్ఖావస్థయందును సంతతికరణము నశించును కావున నుపాధి లేకపోవుటచే జీవుఁడు మూర్ఖావస్థయందు బ్రహ్మమునఁ గలయవచ్చును. ఈనిషయమున (ఉపాధి లీన మగు ననువిషయమున) నీయవస్థకు సుష్ణప్తితోఁ బోలిక గలదని యిదివఱకే చెప్పి యున్నాము. ఇక సర్థసంపత్తిజ్ఞమునకు సర్థమేమనిన వినుము. సుష్ణవైశ్ణవస్థయందువలెనే మూర్ఖయందును జీవునకుఁ బరబ్రహ్మముతో నైక్యము సంభవించినను నితరవిషయములయం దీమూర్ఖ సుష్ణప్తికంటె భిన్నము కదా! ఈకారణమువలన మాత్రమే యిది

యర్థసంపత్తి యని చెప్పబడును. సంపత్తి యనగా బ్రహ్మప్రాప్తి యనియే
యర్థ మైనను దానికి సుష్టుప్తి యనియే యిచ్చట సర్థము చెప్పవలయును.
అర్థసంపత్తి యనగా సగమునుష్టుప్తి యని యర్థము కావున బైఁ జేయుఁ
బడినయాజ్ఞేవము మామతమునకు భంగమును గలిగింపనేరదు.

మఱియు “ఐదవయవస్థ యెచ్చటను బ్రసిద్ధముగ లేదు” అనుటయు
యుక్తము కాదు. అది ప్రతిదినమునందును బ్రతిజంతువునకును నియత
ముగ వచ్చునది కాకపోవుటచేఁ బ్రసిద్ధముగ లేదు, అట్లయినను లోకము
నందును నాయుర్వేదమునందును నీయవస్థయుఁ బ్రసిద్ధమయి యున్నది.
కావున మాపక్షమున నేదోషంబును లేదు. మఱియు దీనిని సగమునుష్టుప్తి
యనుటచే నొకవిధముగ సుష్టుప్త్యవస్థయం జేకీభవింపఁజేసియే దీనిని
గణింతురు. కావున నవస్థ లైదు. మూర్ఖ భిన్నమైనను బరస్పరభిన్నము
లగువృథివ్యాదులు ద్రవ్యసామాన్యమున నేకీభవించినట్లును, భిన్నము
లగువ్యక్తులు జాతియందుఁ జేరినట్లును సుష్టుప్తియందుఁ జేరును. కావున
నిందు దోషము లేదు.

ఇట్లు మూర్ఖ యనునవస్థ యొక్కటి యధికముగ నుండుటచే
ముముక్షు వగువాఁడు జాగ్రదాదిశ్రాంతిపరిత్యాగమునకై ప్రయత్నించి
నట్లే మూర్ఖాపరిత్యాగమునకై కూడ ప్రయత్నింపవలయును. సర్వా
వస్థలును మనస్థితిభేదములచే వచ్చునవియే కావున వానికి జీవునితో సం
బంధ ముండదు. అంతఃకరణ మింద్రియముల మూలమున బాహ్యపదా
ర్థముల గ్రహించుట జాగ్రదవస్థ. స్వతంత్రముగనే కల్పితపదార్థముల
గ్రహించుట స్వప్నావస్థ. తనకారణమునందు లీన మగుట సుష్టుప్త్య
వస్థ. అట్లు లీనమైనను గమనోన్ముఖ (దేహంతరగమనోన్ముఖ) మగుట
మూర్ఖావస్థ. ఈ దేహమును విడిచి మఱియొక దేహము నాశ్రయిం
చుట మరణావస్థ. ఇట్లు అన్నియవస్థలును సంతతికరణసంచారభేదము
లవలన వచ్చినవియే యగుటచే సంతతికరణసాక్షి యగుజీవునితో సంబం
ధింపవు. జీవుఁడు స్వప్రకాశుఁడు ; ఉపాధివశమున మాత్రమే యాయా
యవస్థల నొందుచున్నట్లు గానవచ్చుచున్నాఁడు కావున నీతఁడు పరమే
శ్వరుఁ డగుటకు సంశయము లేదు.

౫. ఉభయలింగాధికరణము.

విషయము, సంకతులు:—ఈవిధముగ పైనాలుగధికరణముల యందును జీవన్వరూపమును విమర్శించి యాతనిస్వప్రకాశత్వమును సాక్షాత్వమును బోధించి యీకమీదఁ బాదాంతమువఱకు బ్రహ్మైశ్వర్యమును బోధించుటకై ప్రస్తావనంగతితో బ్రహ్మన్వరూపము విచారింపఁబడును. “పరమేశ్వరుఁడు పరమార్థస్థితిలో నిర్విశేషుఁడు” అని ప్రస్తుతాధికరణమున నిరూపింపఁబడును.

“ఈయధికరణమునఁ బరబ్రహ్మమునకుఁ గలయేకన్వరూపము మాత్రమే విచారించి నిర్ణయింపఁ బడును గాని భేదము నిషేధింపఁబడదు. పరమేశ్వరునకు భేదాభేదరూపములు రెండును పరమార్థములే. అందు భేదమును విడిచి యభేదరూపమును మాత్రమే గ్రహింపవలయు నని యిందు బోధింపఁబడును.” అని కొందఱు చెప్పుదురు. ఇది యుక్తము కాదు. రెండురూపములు గలపదార్థము నొకరూపమును మాత్రమే కలదానినిగా గ్రహించుట భ్రాంతి యనుటలో సంశయ మేమి? రూపము రుచి మొదలగునన్ని గుణములతోఁ గూడియున్నపదార్థము నొకగుణము మాత్రమే కలదానినిగా భావించువానిని వెట్టివానినిగా గణించుటలో సంశయము కలదా? మఱియు భేదమును విడిచి యభేదమును గ్రహింపవలయు ననుటయు సంభవింపదు. అప్పుడు పరమేశ్వరజ్ఞానముచే భేదము గ్రహింపఁబడకపోవుటవలన సర్వవిజ్ఞానప్రతిజ్ఞకు విరోధము వచ్చును; అప్పుడు భేద మనునది బ్రహ్మభిన్నమై యుండును కదా! ఇదియును గాక భేదమును విడిచిన దాని నుపాసన చేయవలయు ననుటయు సంభవింపదు కదా! అప్పుడు భిన్నాభిన్నరూప మగుబ్రహ్మమునందు చేయఁబడినసమన్వయము నిష్ప్రయోజక మగును. అభేదరూపముతో నున్నపరమేశ్వరుఁడుమాత్రమే తెలిసికొనఁబడవలసినవాఁ డగునేని శ్రుతివాక్యములాయన నుగూర్చి మాత్రమే చెప్పి యూరకుండవలసి వచ్చును కదా! ఈకారణమువలన భిన్నరూప మగుపరమేశ్వరునిగూర్చి చెప్పువేదవాక్యములన్నియు నిరర్థకములే యగును. భేదజ్ఞానమే భేదోపాసన యగుటచే తజ్ఞానముతోఁ బని లేకున్నఁ దదుపాసనతోఁ బని లేదని మఱియొకమాటు చెప్పనక్కఱలేదు. ఈరీతిగాఁ బై వారీయభిప్రాయముననుసరించి చూచిన

వేదమునందుఁ గొంతభాగ మప్రమాణము కావలసి వచ్చును. అది వారికిఁ గూడ నిష్టము కాదు. కావున భేదాభేదములు రెండును దెలిసికొనవలసి ననియే. భేద ముపాధికల్పిత మని వేదమునందే చెప్పఁబడియుండుటచే నభేదము పారమార్థిక మని మాత్రమే నిర్ణయింపవలయును. భేదము పరమేశ్వరునకు స్వాభావికము కాదనియే నిశ్చయము చేసికొనవలయును. ఈవిషయమే యాయధికరణమున నిరూపింపఁబడును. “తదనన్యత్వ మారంభణశ్చైదిభ్యః ౨-౧-౧౮” అనుస్థలమునఁ బరమేశ్వరునిపార మార్థికరూపము నిర్ణయింపఁబడియే యున్నను భేద శ్రుతు లనేకము లుం డుటవలన “స్థానానిఖననన్యాయముచే మరల నిరూపింపఁబడుచున్నది.

సందేహము, పూర్వపక్షము:—వేదమునందు “నర్వకన్తా నర్వ కామః ౧-౨-౧-౨” అని పరమేశ్వరునకు ననేకగుణములు చెప్పఁబడి యున్నవి; “అస్థూల మనణు” అను మొదలగువాక్యములచే నర్వగుణభా వంబును చెప్పఁబడియున్నది. ఇం దేది ప్రమాణము. వేదవాక్యములలో నొక్కటియు నప్రమాణము కాఁగూడదుకదా! గుణభావాభావములు పరస్పరవిరుద్ధము లగుటచే వీనిని దెల్పువాక్యముల నమన్వయించుట యెట్లు? వేదప్రమాణ్యబలముచే నీరెంటినిఁ గూడ గ్రహింపవలయునా? ఒక్కదానిని మాత్రమా? అందును నగుణత్వమునా? లేక నిర్గుణత్వమునా? రెండువక్షములనుఁ గూడ సముదాయముగ గ్రహింపవలయు ననుటయే యీపక్షము లన్నింటిలో యుక్తియుక్తముగ నున్నది. అప్పుడు శ్రుతిప్ర మాణ్యమునకు భంగము రాదు. యుక్తికిని విరోధము లేదు. ఆరెంటిలో నొకటి స్వాభావికముగాను మఱియొక్కటి మఱియొకదానినం యోగాదు లవలనను గలుగవచ్చును. పరసంయోగమువలనఁ గలిగినది యనత్యము కూడఁ గా నక్కట లేదు. తిమిరాదిరోగములవలన నేత్రాదీంద్రియము లకు గలిగినదోషము లనత్యము లగుట లేదు. వానినుండి చంద్రద్వయ దర్శనము మొదలగుకార్యము లుత్పన్నము లగుచున్నవి కదా! అనత్యపదార్థములు కార్యముల నాచరింపఁజాలునా? ఎండమావులనీరు దాహ మార్ప గలదా! “ఇంద్రియములకు వ్యాభ్యాద్రులవలనఁ గలుగుదోషములు నత్య ములే యైనను స్ఫటికాదులకు దాసానిపువ్వు మొదలగువానినంబంధము

వలనఁ గలుగుయెఱువు మొదలగునవి సత్యములు కావుకదా! బ్రహ్మము నకుఁ గల వని చెప్పఁబడినగుణములు కూడ నిట్టివే కావచ్చును" అనియెద వేమొ అట్లు చెప్పటకు వీలు లేదు. లోకమునఁ గొన్ని యట్టివికూడ నున్నను బరమేశ్వరునిగుణములు మాత్ర మట్టివి కానేరవు. అవి పరమ ప్రమాణభూత మగువేదముచేఁ జెప్పఁబడినవి కదా వేద మట్లసత్యము లగువాని నేల చెప్పును? ఈకారణమువలనఁ బరమేశ్వరునకు నగుణనిర్గుణ త్వరూపము లగురెండుధర్మములును గల వనుటయే యుక్తము.

అ-౩. పా-౨. సూ-౧౧.

అవతారిక:—అని యిట్లు వచ్చినపూర్వపక్షమును ఖండింపు చున్నాఁడు.

౩౩౦. స స్థాన తోఽపి పరస్యోభయలింగం

సర్వత్ర హి. ౩. ౨. ౧౧.

తాత్పర్యము:—ఇట్లు భావింపఁగూడదు. పరమేశ్వరునకు నగుణ త్వంబును నిర్గుణత్వంబును గూడఁ గల దనుట యుక్తియుక్తము కానేరదు. ఏవదార్థమైనను స్వాభావికముగ రెండువిరుద్ధగుణములు కలిగి యుండు ననుట లోకానుభవమునకు విరుద్ధము కదా! ఇక నొకగుణము స్వాభావికముగాను రెండవది యుపాధినంబంధమువలనను వచ్చియుం డవచ్చు ననుటయు యుక్తము కాదు. ఉపాధినంబంధమువలన వచ్చి నవి సత్యము లగుట నిశ్చయము కాదు. వ్యాధ్యాదులవలన కలిగిన లోపములు మొదలగునవి కొన్ని సత్యములే యైనను స్ఫటికము మొదలగురత్నములయందు దాసానిపువ్వు మొదలగువానినంయోగమువలనఁ గలిగినయెఱువు మొదలగునవి సత్యములు కావు కదా ! పరమేశ్వరు నివిషయ మీరెండవజాతిలో చేరు నని కూడఁ జెప్పవచ్చును. ఇందు విరోధమేమి? ఉపాధులన్నియు నవిద్యవలన వచ్చినవియే కదా! మఱియు నాయుపాధికృతభేదము పారమార్థికమగునేని పరమేశ్వరునకుఁ బరిణామము కలుగవలసినవచ్చును. ఇది పూర్వముననే నిషేధింపఁబడును కావున బాగుగవిచారించిన బరమేశ్వరుఁడు కేవలము సగుణుడే యైనను గావల

యును ; నిర్గుణుడే యైనను గావలయును. ఉభయరూపుఁడు మాత్రము కానేరఁడు. అనేకశ్రుతులయందు ఇట్లు చెప్పినేల? సర్వశ్రుతులయందును “అశబ్ద మస్పర్శ మరూప మవ్యయం” అని పరమేశ్వరుఁడు నిర్గుణుడనియే చెప్పఁబడి యున్నది. ఈకారణమువలనఁ బరమేశ్వరుఁడు ఉభయరూపుఁడు కాఁడు. నిర్విశేషుడే; నిర్గుణుడే.

అ-3. పా-౨. సూ-౧౨.

అవతారిక:—ఇట్లు సిద్ధాంతముచేయఁబడినవిషయము మరల నాళ్లే పసమాధానములచే స్థిరపఱచుచున్నాఁడు.

33౧. న భేదాదితి చేన్న ప్రత్యేక మతద్వ
చనాత్. 3. ౨. ౧౨.

తాత్పర్యము, పూర్వపక్షము:—ఈసిద్ధాంతము సరియైనదికాదు. బ్రహ్మము నిర్గుణమే యనుట చెల్లదు. కొన్నిశ్రుతులయందు నిర్గుణత్వమే బోధింపఁబడి యున్నను అనేకశ్రుతులయందు దాకారభేదములు బోధింపఁబడి యున్నవి. కొన్నిస్థలములయందు బ్రహ్మమునకు నాల్గుపాదములు కలవనియు మఱికొన్నిస్థలములయందు పదునాఱుభాగములు కలవనియు వేతొక కొన్నిస్థలములయందుఁ ద్రిలోకములును ఆబ్రహ్మమునకు స్వరూపమే (దేహమే) యనియు జెప్పఁబడి యున్నది. ఈవాక్యముల నన్నిటి నప్రమాణముల గావించుట యుక్త మగునా? వేదమునందొకవాక్యమైనను నిరర్థక మగుట సమ్మతము కాదు కదా! కావున పరమేశ్వరునకు సగుణరూపము కూడ నొక్కటి కల దనియే యంగీకరించి తీరవలయును. “స్వభావముగాఁగాని యుపాధివలనఁగాని పరమేశ్వరునకు రూపద్వయము కలుగ దని చెప్పితిమి కదా! అట్లు కలుగుట విరుద్ధము కూడ నగును కదా.” అనియెడవేమొ అది యుక్తము కాదు. వ్యాధ్యాదులచేఁ గలిగినయింద్రియలోపాదులు నత్యములే యగుచున్నవి కదా! పరమేశ్వరరూపములుగూడ సీజాతిలోనే చేరు నని నిర్ణయింపవచ్చును. అట్లు నిర్ణయింపకున్న నాకారభేదముల నుపదేశించుశ్రుతు లన్నియు నిరర్థకములే కావలసి వచ్చును. అభేదశ్రుతులకును విరోధము లేకుండుటయే

యభేదము సంగీకరింపవలయును. ఈకారణమువలన సగుణత్వనిర్గుణత్వములు రెండు సంగీకరింపబడవలసినవియే.

సిద్ధాంతము:—ఇట్లు చెప్పఁగూడదు. ప్రతివిద్యయందును ఉపాసనార్థమై పరమేశ్వరునకు నాకారభేదములు జెప్పఁబడియున్న పనుట సత్యమే కాని యాయాకారములు స్వాభావికము లనుటకుఁ బ్రమాణమేదియు లేదు. ఆవిద్యాప్రస్తావములయందే “య శ్చాయ మస్యాం పృథివ్యాం తేజోమయోఽమృతమయః పురుషో య శ్చాయ మధ్యాత్మం శారీర తేజోమ యోఽమృతమయః పురుషోఽయ మేవ స యోఽయ మాత్మా” “తేజోరూపుఁడును ఆనందరూపుఁడు సగునేపురుషుఁడు భూమ్యాద్యుపాధులయందు కలఁడో, తేజోరూపుఁడు నానందరూపుఁడు సగునట్టి యేపురుషుఁడు జీవరూపమున జేహముననున్నాడో వారిరువురు నొక్కటియే. ఆత్మయే పృథివ్యాదులయందుఁ దత్తదాకారములతో నున్నాడు” అని యేకరూపము చెప్పఁబడి యున్నది. దీని నాశ్రయించి చూచిన నాకారభేదము లుపాసనార్థమై యజ్ఞానుల ననుగ్రహించుటకుఁగాఁ జెప్పఁబడిన వనియే తేలుచున్నది కాని పారమార్థికము లనునభిప్రాయముతోఁ జెప్పఁబడినవిగాఁ జేలుట లేదు. కావున వేదమునకు సప్రామాణ్యము కలుగదు. వ్యాధ్యాదిరూపము లగునుపాధులచేఁ గలిగినరూపభేదములు మొదలగునవి సత్యములేయైనను పైఁజూపిన శ్రుతివలనఁ బరమేశ్వరరూపములు మాత్రమే మట్టివి కావనుటలోనే శ్రుతికిఁ దాత్పర్యము కలదని తోచుచున్నది. కావున నెట్లును పరమేశ్వరునకు భిన్నరూపము లేదు. ఆయన నిర్గుణుడే.

౩౩౨. అపి చైవ మేకే. ౩. ౨. ౧౩.

తాత్పర్యము:—మఱియు నీవిషయము కొన్ని శాఖలయందు నుష్టముగనే ప్రకటింపఁబడి యున్నది. వేదము భేదము నుపాసనార్థము మాత్రమే చెప్పుచున్నదిగాని పారమార్థిక మనునదేదేశముతో కాదనియు నభేదమే పారమార్థిక మనుటయే దానికిఁ (వేదమునకు) దాత్పర్య మనియు నిర్ణయింపఁబడినది. “మన నై వేద మాప్తవ్యం నేహ నా నాస్తి కించన, మృత్యోః స మృత్యు మాప్నోతి య ఇహ నా నేవ వశ్యతి” “ఈపరమేశ్వరరూపమును మనస్సుతోనే పొందవలయును. ఈప్రపంచమున రెండవ

వదార్థ మనునదియే లేదు. ఎవ్వఁ డట్లు తలంచునో వాఁడు మరణము నుండి మరణమును జెందును. (అనఁగా సంసారసముద్రమున మునుఁగు చుండును)” అను మొదలగువాక్యములయందు భేదదృష్టిని నిందించి యభేదజ్ఞానమును బ్రశంసించుటయే యీవిషయమును నిర్ధారణ చేయు చున్నది. “భోక్తా భోగ్యం ప్రేరితారం చ మత్వా నర్వం ప్రోక్తం త్రివిధం బ్రహ్మ మేతత్” “అనుభవించువాఁడు అనుభవింపఁబడునది ప్రేరే పించువాఁడు అనునీమూఁడువిధములగు ప్రపంచంబును బరమేశ్వరుడే యని తెలిసికొనవలయును.” అని సర్వమును బ్రహ్మమాత్రముగఁ దెల్పు వాక్యములును నీవిషయమునఁ బ్రమాణములే కావున నెట్లుచూచినను వేదమునకు భేదమునందుఁ దాత్పర్యము లే దని తేలుచున్నది.

అ-3. పా-౨. సూ-౧౪.

అవతారిక:—“ఇట్లు పట్టుపట్టనేల ? పరమేశ్వరునకు నాకారమును చెప్పొ శ్రుతులును, ఆకారము లే దని చెప్పొశ్రుతులును సమానముగనే యున్నవి కదా! బ్రహ్మము నిరాకారమని మాత్రమే సిద్ధాంతము చేయుట యేల ?” అనిన సమాధానముఁ జెప్పుచున్నాఁడు.

౩౩౩. అరూపవ దేవ హి తత్ప్రధానత్వాత్.

౩. ౨. ౧౪.

తాత్పర్యము:—శ్రుతులు రెండువిధములుగాఁగూడ నున్నప్పటి కిని పరమేశ్వరుఁడు నిరాకారుఁ డనుటయే సిద్ధాంతము చేయఁదగినవిషయము యేల. యనిన “అస్థూల మనణు” అను మొదలగు సభేదశ్రుతులకు బ్రహ్మరూప నిర్ధారణకంటె నితర మగుప్రయోజన మెద్దియు లేదు. భేదశ్రుతుల కన్ననో, ఉపాసనవిధియే ప్రయోజనము కావచ్చును. పరమేశ్వరునకు వాస్తవరూపము లేకున్నను, ఉపాసనార్థమై యవి (శ్రుతులు) రూపమును గల్పింపవచ్చును కదా! విష్ణువుగాని రుద్రుఁడుగాని (ప్రత్యక్షముగ భక్తులకడకు రాకున్నను వారికి ప్రత్యామ్నాయముగ సాలగ్రామము లింగము సనువానిని గల్పించుశాస్త్ర మెంతయో కలదు కదా! కావున భేదశ్రుతులకు సుపాసనలను విధించుటయే ప్రయోజనముకాని రూపమును ప్రతిపాదించుట కా దని తేలుచున్నది. ఈకారణమువలనఁ దదేక

ప్రయోజనము (బ్రహ్మన్వయాపమును జెప్పట మాత్రమే ప్రయోజనముగాఁ గలవి) ల(య)గు నభేదశ్రుతులకంటె నవి (భేదశ్రుతులు) బలహీనము లగును. విరోధము లేనప్పుడు వానియర్థమును గూడ గ్రహించినను గ్రహింపవచ్చును కాని పరస్పరవిరోధము కలిగినప్పు డట్లు చేయుటకు పీలు లేదు. అప్పు డభేదశ్రుతులు నిరర్థకములై పోవలసి వచ్చును. భేదశ్రుతులకు భేదప్రతిపాదనమునందుఁ దాత్పర్యము లే దనినను, ఉపాసనావిధిరూప మగుప్రయోజనము కలదు గావున నవి నిరర్థకములు కా నక్కఱలేదు! భేదము లోక ప్రసిద్ధము కూడ నగుటచే దాని నాశ్రుతు లనువాదము చేసి యుండినను చేసి యుండవచ్చును. హీనస్థితియం దున్నవారి నుద్ధరించుటకు నిదియేకదా మార్గము. మొట్టమొదట వారవలంబించి యున్నమార్గము నాశ్రయించి క్రమక్రమముగఁ జిత్తమును బరిశోధించుచు నుత్తమగతికిఁ గొనిపోవుటయే కదా యుపదేశకులలక్షణము. మఱియు లోక ప్రసిద్ధము గానియపూర్వవిషయమును బోధించుటయే కదా శాస్త్రమునకుఁ గర్తవ్యము. ఇట్టిది (లోక ప్రసిద్ధముకాని యపూర్వవిషయము) యభేదమే కాని భేదము కాదనుట సుప్రసిద్ధముకదా! కావున నభేదశ్రుతులే ప్రధానము. వానియర్థమే శ్రుతులకుఁ దాత్పర్యము. భేదశ్రుతు లనువాదమాత్రములు.

అ-౩. పా-౨. సూ-౧౫.

అవతారిక:—“ఇట్లున భేదశ్రుతులు నిరర్థకములే కావలయును. భేదము లోక ప్రసిద్ధ మైనను ఉపాసనార్థముగ శ్రుతులచే ననువాదింపఁబడినను, బరమార్థము మాత్రము కాదు కదా! పరమార్థము కానివిషయమును జెప్పునది ప్రమాణ మగుట యెట్లు?” అనిన సమాధానముఁ జెప్పుచున్నాఁడు.

౩౩౪. ప్రకాశవచ్చావైయర్థ్యాత్. ౩. ౨. ౧౫.

తాత్పర్యము:—ఇట్లు సంశయింప నక్కఱ లేదు. పరమేశ్వరునకుఁ గల పని శ్రుతులచేఁ జెప్పఁబడి లోకమునందును బ్రసిద్ధములై యున్నయారములు పరమార్థసత్యములు కాకున్నను వ్యవహారమునందు సత్యములే. ఎండగాని వెన్నెలగాని యాకాశమంతయు మేఘరూపములో వ్యాపించి యున్నను బరమార్థస్థితిలో నాకారభేదములు లేని దయియున్నను గవా

క్షములు మొదలగు నుపాధులవశమున వర్తులముగా (గాని వక్రముగా) గాని యేర్పడినప్పుడు యారూపములతోఁ గానవచ్చునట్లు పరమేశ్వరుఁ డును సర్వవ్యాపకుఁ డయ్యు నిరాకారుఁడయ్యు బృథివ్యాదినంబంధముచే నాయారూపములతోఁ గానవచ్చుచున్నాఁడు. “వెన్నెలకు నిది స్వాభావిక రూపము కాదు” అని తెలియఁబడినను గవాక్షాదు లుండునంతవఱకు నావర్తులత్వాది రూపములు నశింపవలె “పరమేశ్వరునకు నీవృథివ్యాదిరూపములు లేవు.” అని తెలియఁబడినను సర్వప్రపంచము నశించునంత వఱకు నీరూపములు పోవు. అవిద్యానాశమువలననే సర్వము నివృత్తియగు నని యున్నను “కారణ నాశానంతరమున గూడఁ గార్యము లొక్కడఁ గా ముండును”. అనున్వాయము ననుసరించి యవిద్య పోయినను దత్కార్యము లగు జేహాదు లుండునుగావున తన్నాశము గలుగునంతవఱకు నీరూపములు నశింపవని తెలుసుకొనవలయును.

ఇదియే వ్యావహారిక సత్యత్వము. అజ్ఞానము నశింపకపూర్వము పురుషుఁ డీరూపములఁ బారమార్థికములనుగ భావించుచుండును; నశించిన పిదప “ఈరూపము లూరక లోచుననియే కాని యథార్థములు కా వని గ్రహించును. ఒక్కపరమేశ్వరరూపములయందే కాదు. లోకమునందలి సర్వపదార్థములయందును గల సత్యత్వముకూడ నిట్టిదియే. నిత్యసిద్ధుఁడును సర్వసాక్షియు నగుపరమేశ్వరుఁ డొక్కఁడే పారమార్థికసత్యస్వరూపుఁడు.

అది యట్లుండఁ. లోకవేదవ్యవహారము లన్నియు నీవ్యావహారిక సత్యత్వము నాశ్రయించియే ప్రవర్తించుచున్నవి యని యిదివఱకే శాస్త్రావతారికయందుఁ జెప్పి యున్నాము కదా! ఈకారణమువలన నుపాసనార్థమై భేదశ్రుతు లీవ్యావహారికభేదము ననువాదము చేయవచ్చును. పారమార్థికస్థితిని జెప్పుట యనిన నది సాధ్యమే కాదు. చెప్పుట యనిన చెప్పవాఁడును వినువాఁడును జెప్పఁబడినదియు నను మూఁడుపదార్థము లుండినఁగాని సంభవింపదు; పరమార్థస్థితి యనిన నద్వితీయబ్రహ్మమే యై యుండ మూఁడుపదార్థము లెటునుండ వచ్చును? ఈకారణమువలన నభేదమును జెప్పుశ్రుతులు కూడ బాగుగ విమర్శించిన గురుశిష్యాదులకుఁ గలవ్యావహారికభేదము నాశ్రయించి ప్రవర్తించుననియే. ఇట్లుండ నింత మాత్రమున భేదశ్రుతు లేల యప్రమాణములు కావలయును? ప్రమాణభూత మగుటచే వేదమునందలి యొకయత్కరమైన నిరర్థక మగుటకు వీలు

లేదు కదా! ఈ కారణమువలన నుపాన నాగ్ధమై భేద శ్రుతు లజ్ఞానులచేఁ బరమార్థసత్యముగఁ దలంపఁబడుచున్న భేదము నట్లే యనువాదము చేయు ననియు, నభేద శ్రుతులు వాసియథార్థస్థితిని బోధించి యజ్ఞానము నడంచు ననియు తెలిసికొనవలయును. ఇట్లు గుటచే మోక్షసాధనమును దెల్పుట వలన భేద శ్రుతులును దత్స్వరూపమును దెల్పుటవలన నభేద శ్రుతులును గూడఁ బ్రమాణములే. అందుఁ దదేకప్రయోజనము లగుటచే నభేద శ్రుతులు బలవంతము లనియు సన్యప్రయోజనము (ఉపాననావిధియే చిత్తశుద్ధియే ప్రధానముగఁ గలవి) ల(య)గుటచే భేద శ్రుతు లప్రధానము లనియుఁ దెలిసికొనవలయును.

“ఇప్పటికిని మీసిద్ధాంతము నిలువదు. ఉపాధివలనఁ గలిగినరూప ముకూడ సత్య మనియే కదా కడకు మీరు చెప్పినవిషయము” అనియెడ వేమో యట్లు కాదు. ఆయుపాధులును వానితోఁ బరమేశ్వరునకుఁ గల సంబంధము నాసంబంధమువలనఁ గలిగినరూపభేదంబులు ననునవి యన్ని యు మాయామాత్రములే యని పలుమారు చెప్పి యున్నాము. ప్రస్తుత మాత్రమునందును “సర్వంబును వ్యావహారికసత్యమే” యని నిరూపించి యున్నాము. ఉపాధివశమునఁ గలిగిన రూపభేదాదులు వస్తువునకు స్వాభావికములు కానేర వనియు నిరూపించి యున్నాము. కావున నింతమాత్ర మువలనఁ బరమేశ్వరునకు నగుణ నిర్గుణత్వ రూపవిరుద్ధధర్మము లుండవలయు ననుట యుక్తియు క్తము కానేరదు.

33౫. ఆహ చ తన్మాత్రం. 3. ౨. ౧౬.

తాత్పర్యము: — మఱియు స్పష్టముగనే పరమేశ్వరునకు జ్ఞానభిన్న మగురూప మేదియు లేదని శ్రుతి సదృష్టాంతముగఁ జెప్పుచున్నది. “న యథా నైంధవఘు నోఽనంత రోఽబాహ్యః కృతోఽస్మి రనఘున ఏ చైవం వా అరేఽయ మాత్మానంత రోఽబాహ్యః కృతస్మిః ప్రజ్ఞానఘున ఏవ” “ఓమైత్రీయా! ఉప్పుకల్లు లోపలను వెలుపలనుగూడ నితరపదార్థము లేక లవణరసము మాత్రమే యెట్టియున్నదో, యట్లే యీవరమేశ్వరుఁడును బరిపూర్ణజ్ఞానమే యై యున్నాఁడు; లోపలఁగాని, వెలుపలఁగాని లేక మైనను మఱియొకపదార్థము లేదు” అనువాక్యమే యీవిషయమునకు జాలినంత ప్రమాణము. కావునఁ బరమేశ్వరుఁడు నిర్గుణుడే;

భేద శ్రుతులు ఆయనను గ్రహించుటకై సులభముగ నుండునట్లు వృథా వ్యాద్యపాధివశమున నాయనకు గలిగినతూపభేదముల నుపాసనార్థము బోధించుచున్నది.

౩౩౬. దర్శయతి చాథో అపి స్వర్భతే.

౩. ౨. ౧౭.

తాత్పర్యము:—పై సూత్రమున విధిపూర్వకముగఁ బరమేశ్వర రూపమును జెప్పశ్రుతి యుదహరింపఁబడెను. ఇంతమాత్రమేగాక నిషేధ పూర్వకముగఁ గూడ శ్రుతులయం దీవిషయము బోధింపఁబడియున్నది. “పరమేశ్వరుఁడు నిరాకారుఁడు” అనువిషయము ప్రతిపాదించఁబడినది. “అథాత ఆదేశో నేతి నేతి” “ఈపదార్థము కాదు. ఈపదార్థము కాదు” అని యన్నింటిని నిషేధింపఁగా నిషేధింపఁగాఁ గడకుఁ బరమేశ్వరుఁడు మిగులును” అని బృహదారణ్యకమునందును “అన్యే జేవ తద్విదితా దథో అవిదితా దధి” “ఆపరబ్రహ్మము బుద్ధిగోచరము లగువానికంటెను, కానివానికంటెనుఁ గూడ భిన్నుఁడు” అని కేనోపనిషత్తునందును వర్ణింపఁబడి యున్నది. తైత్తిరీయోపనిషత్తునందును “యతో వాచో నివర్తంతే అప్రాప్య మనసా నహ” “వాక్కుగాని మనస్సుగాని యేథలమునకుఁ బోవవో యదియే బ్రహ్మము” అని చెప్పఁబడి యున్నది. మఱి యొకస్థలమున బాష్కలి యనువాఁడు బాధ్యుఁ డనువానినిఁ బరమేశ్వర విషయమునఁ బ్రశ్నించె ననియు దానికి నాతఁడు ప్రత్యుత్తరము సీక మా నమును బూనె ననియు నా బాష్కలి మరలమరలఁ బ్రశ్నింపఁగా “నేను బరమేశ్వరుని బోధించితినిఁ గాని నీ వెఱుంగ లే కున్నావు. పరమేశ్వరుఁడు నిర్గుణుఁడు. ఆయననుగూర్చి చెప్పవలసినది యేమియు లేదు.” అని యాతఁడు (బాధ్యుఁడు) ప్రత్యుత్తర మిచ్చె ననియుఁ జెప్పఁబడి యున్నది. స్మృతులయందు నిట్లే నిషేధపూర్వకముగఁ బరమేశ్వర రూపము బోధింపఁబడియున్నది. “జ్ఞేయం య త్త త్ప్రవక్ష్యామి య జ్ఞా త్వామృత మశ్ను తే, అనాదిమ త్పరం బ్రహ్మ న న త నానదుచ్యతే” “ఓయర్జునా యే బ్రహ్మమును జెలిసికొనవలయునో దానిన్వరూపమును జెప్పెదను వినుము. అది యనాది ఇంద్రియగోచరము కాకపోవుటచే

గల దని కాని లే దని కాని దానినిఁగూర్చి చెప్పటకు వీలు లేదు.” అని శ్రీకృష్ణుఁడు చెప్పియున్నాఁడు. మఱియు విశ్వరూపమును దాల్చిన నారాయణుఁడు నారదునిఁ గూర్చి చెప్పినవాక్య మిట్లు స్మృతులయందు గలదు. “మాయా హేయమాయా నృప్తా య న్నాం పశ్యసి నారద, సర్వభూతగుణై ర్యుక్తం నై వం మాం జ్ఞాతు మర్హసి” “ఓనారదా ప్రస్తుతము వృధివ్యాదినర్వభూతగుణములతోఁ గూడియున్నట్లు నేను కానవచ్చుచున్నానుగదా ఇది యంతయు నామాయ. నాయథార్థస్వరూప మిట్టిది యని బ్రాంతినిొందకుము.” ఈవాక్యము స్పష్టముగనే పరమేశ్వరునియొకారము నిషేధించుచున్నది కదా. కావున సర్వమును విమర్శించిన నేయే యొకారము మనోవాక్కులకు గోచర మగుచున్నదో యదియంతయుఁ బరమేశ్వరరూపము కా దని తేలుచున్నది. ఇట్టిది యగుటచేతను శ్రుతియు విధిపూర్వకముగ నిరూపించుటకు వీలు లేక నిషేధపూర్వకముగ నీబ్రహ్మరూపము నుపదేశించె నని నిర్ణయింపవలసి యున్నది. విధిపూర్వకముగ నుపదేశించువాక్యములు కూడఁ గొన్ని యున్నట్లు కానఁబడినను, అవి చేయునది సూక్ష్మోపాధ్యుపదేశమే కాని స్వస్వరూపకథనము కానేరదు. “విజ్ఞానఘన ఏవ” అనుశ్రుతియు లౌకికజ్ఞానమును దృష్టాంతముగఁ గైకొని దానిచేఁ బరమేశ్వరరూపము నించుక యూహించునట్లు మాత్రమే చేయుచున్నది గాని ప్రత్యక్షరూపమును జెప్పట లేదు. ఈకారణమువలనఁ బరమేశ్వరుఁడు నిర్గుణుఁడే.

332. అత ఏవ చోపమా సూర్యకాదివత్.

3. ౨. ౧౮.

తాత్పర్యము:—ఇట్లు పరమేశ్వరుఁడు నిర్వికారుఁడు మనోవాక్కులకు నగోచరుఁడు నిషేధపూర్వకముగ మాత్రమే యుపదేశింపఁ దగిన వాఁడు నగుటచేత మోక్షశాస్త్రములయం దాయనకుఁ గలయూపాధికరూపభేదములను నిరూపించుటకై జలమునందలి సూర్యప్రతిబింబము మొదలగు దృష్టాంతములు పరిగ్రహింపఁబడి యున్నవి. సూర్యుఁ డొక్కఁడే యైనను జలములయందు ప్రతిబింబించి యనేకవిధములుగ దోచునట్లు పరమేశ్వరుఁడును నవిద్యాదులయందుఁ బ్రతిబింబించి యనేకవిధములుగఁ దోచుచున్నాడని నిర్ణయింపఁబడి యున్నది. “యథా హ్యజం

జ్యోతి రాత్నా వివస్వా నహా భిన్నా బహు ధై కోఽనుగచ్ఛన్, ఉపాధివాక్రియ తే భేదరూపా దేవః జ్ఞేత్రే ష్వేవ మి జోఽయ మాత్మా ఏక ఏవ హి భూతాత్మా భూతే భూతే వ్యవస్థితః, ఏకథా బహుథా చైవ దృశ్యతే జలచంద్రవత్” “నూర్యుః షోక్కుఃడే యయ్య సనేకస్థలభేదములయందుఁ గలజలములలోఁ బ్రతిబింబించి యెట్లు బహురూపములు గలవాఁడుగాఁ దోచుచున్నాఁడో యట్లే పరమేశ్వరుఁడును సుపాధులవలన దేహములయందు ననేకరూపములు గలవాఁడుగాఁ దోచుచున్నాఁడు. సర్వేశ్వరుఁ షోక్కుఁడే ప్రతిభూతములయందును వ్యాపించి యాయాయుపాధిభేదములచే జలములయందు ప్రతిబింబించినచంద్రునివలె నొక్కఁడుగాను, ననేకులుగాను, గానఁబడుచున్నాఁడు.” అను మొదలగువాక్యము లీవిషయమునఁ బ్రమాణములు. ఈదృష్టాంతములను బట్టి చూచినఁ బరమేశ్వరునకు రూపభేదము జాతుగనే లే దనియు, సర్వము నవిద్యాకల్పితమే యనియుఁ దోచుచున్నది.

అ-3. పా-9. సూ-౧౯.

అవతారిక:—ఈయుపమానముపైఁ బూర్వపక్షము చేయుచున్నాఁడు.

33౮. అంబువ ద గ్రహణా త్తు న తథాత్వం.

3. ౨. ౧౯.

తాత్పర్యము:—ఈదృష్టాంతము యుక్తమైనదికాదు. సూర్యాదు లాకారము గలపదార్థములు; పరిచ్ఛిన్నపదార్థములు జలము మొదలగునవి వారికంటె భిన్నములై దూరదేశమున నున్నవి. ఈకారణమువలన సూర్యాదులు జలాదులయందుఁ బ్రతిబింబింపవచ్చును. ప్రకృతవిషయము మాత్రమట్టిది కాదు. ఇచ్చట సూర్యాదులవలె నాకారవంత మైనట్టియుఁ బరిచ్ఛిన్నమైనట్టియుఁ బదార్థమెద్దియాలేదు. పరమేశ్వరుఁడు నిరాకారుఁడు; సర్వవ్యాపకుఁడు. మఱియు జలమువలె దద్దిన్నమై దూరస్థమై యుండుపదార్థంబును లేదు. ఆపరమేశ్వరుఁడు లేనిస్థలంబును, ఆయనకంటె భిన్నమైన పదార్థంబును గూడ లేదు కదా! కావున నీదృష్టాంతము సరిపడదు.

అ-౩. పా-౨. సూ-౨౦.

అవతారిక:—ఈపూర్వపక్షమునకు సమాధానముఁ జెప్పచు న్నాడు.

౩౩౯. వృద్ధిహంతభాక్త్వ మంతర్భావా దుభయసామంజస్య దేవం. ౩. ౨. ౨౦.

తాత్పర్యము:—పూర్వపక్షులచేఁ జూపఁబడినదోష మున్నను యీదృష్టాంతము మాత్రము యుక్తమైనదియే. ఏయంశమును బోధించుటకై యిది చెప్పఁబడెనో యాయంశము నిది చక్కగనే బోధించుచున్నది. దృష్టాంతదార్ఢాంతికములకు సంపూర్ణ మగుపోలిక యెందును గలుగదని యిదివఱకే వలుమాటు నిరూపించియున్నాము. సంపూర్ణమగు పోలికయే యుండునెడల వానికి దృష్టాంతదార్ఢాంతికభావ మెట్లు కలుగును? “ముఖము ముఖమువలె నున్నది; చంద్రుఁడు చంద్రునివలె నున్నాడు” అనిన బ్రయోజన మేమి? ఒకవదార్థమునందుఁ గలయొకానొకధర్మమును బోధించుటకే కదా దృష్టాంతమును జూపుట; దార్ఢాంతికవదార్థమునందు నాధర్మము నందిగ్ధమై యుండిన దానిని స్పష్టము చేయుటకే కదా దృష్టాంతమును జూపుట. దృష్టాంతదార్ఢాంతికములురెండును దూఁచినయట్లు సమానముగ నుండునేని యది యెట్లు సంభవించును. దార్ఢాంతికమునందువలెనే తాను వివరింపనొందినధర్మము దృష్టాంతమునందుఁ గూడ నందిగ్ధముగనే యుండవలయును గదా! కావున దృష్టాంతదార్ఢాంతికములకు నెప్పటికి నేదియోయొక భేద ముండి తీరును. మఱియు నీదృష్టాంతము మాచే న్యయముగఁ గల్పింపఁబడినది కాదు. వేదమునందే చెప్పఁబడినది. మేము దానియభిప్రాయమును మాత్రమే వివరింపుచున్నాము. ఇట్లుండ వేదార్థనిర్ణయకర్తల మగుమానైః బైపూర్వపక్షమెట్లు చేయుటకు వీ లగును? ఈకారణము వలనఁ బైపూర్వపక్షము యుక్తము కాదు.

ఇక నీదృష్టాంతము నుపయోగించుటయందు వేదమునకుఁ గల యభిప్రాయమును వినుము. ఈదృష్టాంతముచే బోధింపఁ దలఁచిన ధర్మము నాకర్ణింపుము. “సూర్యుఁడు పరమార్థస్థితిలో నేవికారమును జెందకున్నను ప్రతిబింబాధార మగుజల మభివృద్ధి నొందెనేని యభివృద్ధి నొందును. క్షీణించెనేని క్షీణించును. నశించెనేని నశించును. చలించెనేని చలించును. అనఁగా నుపాధి యగుజలములకుఁ గల ధర్మములు స్వయముగనే కలిగి యున్నట్లుజ్ఞానులచే భావింపఁబడును. ఇట్లే నీర్వికారుఁ డయ్యును పరమేశ్వరుఁడు దేహావృద్ధివలన నభివృద్ధి నొందును. క్షీణతవలన క్షీణించును. నాశమువలన నశించును. గమనాదులవలన గమనాగమనముల నాచరించును. అనఁగా నజ్ఞానులచే నట్లు భావింపఁబడును. కావున నీశ్వరునకు సూర్యునకు వలెనే పరమార్థస్థితిలో నేవికారములును లేవు” అని మాత్రమే శ్రుతి యీదృష్టాంతమువలన బోధించుచున్నది. ఈకారణము వలన వైదృష్టాంతము యుక్త మైనదియే. ఇతరవిషయములయందుఁ బోలిక లేకున్నను బ్రస్తుతము వర్ణింపఁబడినవిషయమునందు మాత్రము కలదు కదా! కావున నట్లును బరమేశ్వరునినిరాకారత్వమునకు భంగము లేదు.

380. దర్శనార్చ. 3. 9. 20.

తాత్పర్యము:—ఇంత యేల? శ్రుతియందు “పరమేశ్వరుఁడు దేహాదిరూపప్రపంచమునందుఁ బ్రవేశించి యున్నాఁడు” అనువిషయము స్పష్టముగఁ జెప్పఁబడి యున్నది. “పురశ్చక్రే ద్విపదః పురశ్చక్రే చతుష్పదః పురః స పక్షీ భూత్వా పురః పురుష ఆవిశత్ అనేన జీవే నాత్మ నానుప్రవిశ్య” “అపరమేశ్వరుఁడే మొట్టమొదట రెండుకాళ్లజంతువుల దేహములను ప్రవేశించెను. నాలుగుకాళ్లజంతువుల దేహములను గూడ ప్రవేశించెను. పక్షి దేహములను మనుష్యదేహములను గూడఁ బ్రవేశించెను... నేను జీవన్వరూపముతో నర్వప్రపంచమును బ్రవేశించి నామరూపములఁ బ్రకటించెదను; అని యాపరమేశ్వరుఁడు తలంచెను” అను మొదలగువాక్యము లీవిషయమును బోధించుచున్నవి. ఈవాక్యముల యర్థమును విమర్శించిన, వాస్తవస్థితిలోఁ బరమేశ్వరునకు స్వరూపభేద మెద్దియు లేదనియు దేహములయందుఁ బ్రవేశించుటయే భేదవ్యవహారమునకుఁ గారణమనియు దేహధర్మము లాత్మకే కల వని తలంపఁబడు

చుండుట వట్టిభ్రాంతియే యనియుఁ దేలుచున్నది. ఇట్లగుటచే “అత ఏవ చోషమా నూర్యకాదివత్. ౩. ౨. ౧౦.” అను సూత్రమునఁ జెప్పఁబడినయర్థ మెంతయు యుక్తియుక్తము. ఇట్లగుటచేఁ బూర్వాపరముల విమర్శించినఁ బరమేశ్వరుఁడు నిర్గుణుడే యనియు సగుణత్వమును జెప్పఁవాక్యము లుపాసనామాత్రపరములే యనియు సిద్ధాంత మగుచున్నది.

విశేషాంశము:—మఱి కొంద టీయధికరణమును రెండుగా విభాగించి యున్నారు. “పరమేశ్వరుఁడు నిరాకారుఁడా? సాకారుఁడా?” అను సంశయమును నిరాకరించునది యని “నస్థానతో ౨. ౩. ౨. ౧౧.” అనుసూత్రము మొదలు నాలుగుసూత్రములకు (“అరూపవ దేవ. ౩. ౨. ౧౪.” అనుసూత్రమువఱకుఁ గలసూత్రములకు) వ్యాఖ్యానముజేసి యున్నారు. ఈవ్యాఖ్యానమునకును మనవ్యాఖ్యానమునకును భేద మేమియు లేదు.

తర్వాత “ప్రకాశవచ్చ. ౩. ౨. ౧౧” అనుసూత్రము మొదలు కడవఱకు రెండవయధికరణముగా వర్ణింతురు. “పరమేశ్వరుఁడు సద్రూపుఁడా? జ్ఞానరూపుఁడా? లేక, యభయరూపుఁడా?” అనుసంశయ మి యధికరణముచే నిరాకరింపఁబడు ననుచున్నారు. వీరిమతమున “ప్రకాశవచ్చ” అనుసూత్రము పూర్వపక్షసూత్రము. “శ్రుతులయందుఁ బరమేశ్వరునకు జ్ఞానస్వరూపము కలదని చెప్పఁబడి యున్నట్లే నతాస్వరూపము కూడఁ గలదని చెప్పఁబడి యున్నది. కావున శ్రుతిప్రమాణ్యమువలన నాయనకు రెండురూపములును గలవనవలయును” అనుట యాసూత్రమునకు సర్థము. “ఆహ చ తన్మాత్రమ్. ౩. ౨. ౧౬.” అనునది సిద్ధాంత సూత్రము “శ్రుతియందుఁ బరమేశ్వరునకు జ్ఞానస్వరూపమే చెప్పఁబడి యున్నది. వాస్తవస్థితిలో జ్ఞానమునకును వీనికిని భేదము లేదు. కావున జ్ఞానమాత్రస్వరూపుడే యైనను బరమేశ్వరుఁడు నతాస్వరూపుఁడు కూడ నగును. ఇట్లగుటచే నాయనకు రూపభేదము కూడఁ గలుగదు” అనునది దాని కర్థము. తక్కినసూత్రము లన్నియు సీసిద్ధాంతమును దృఢము చేయునవి. వానివ్యాఖ్యానము మనవ్యాఖ్యానము వంటిదే.

ఈవిషయమును గూర్చి కొంత విచారింపవలసి యున్నది. ఈరెండవయధికరణ ముండుట యెట్లును సంభవింపదు. మొట్టమొదటి యధికరణముననే “పరమేశ్వరుఁడు నిర్విశేషుఁడు (నామరూపాదు లేవియు లేని

వాడు)"; అని సిద్ధాంత మైనపిదప "బ్రహ్మన ద్రూవుడా? కాడా?" అను మొదలగు సంశయములు కలుగుటకే వీలు లేదు. ఎట్లనిన?

పరమేశ్వరునకు గుణము లెవ్వియు లేవనియు నాతఁడు సర్వాత్మకుఁ డనియు మొదటి యధికరణమునందే సిద్ధాంతము చేయఁబడెను. ఇక సిద్ధేదనంశయము బుట్టుటకుఁ గారణ మేమి? మఱియు శ్రుతులయందు "విజ్ఞానఘన ఏవ" అను మొదలగు వాక్యములచే "పరమేశ్వరుఁడు జ్ఞాన మాత్రస్వరూపుఁడు" అని చెప్పఁబడియుండుటచే "పరమేశ్వరునకు సద్రూపము మాత్రమే యుండవలయును" అని భావించుటకు సవకాశము లేదు. జీవుఁడు జ్ఞానస్వరూపుఁ డనుట ప్రత్యక్షసిద్ధము; ఈపరమేశ్వరుఁ డాతనికి నాత్మభూతుఁడుగా నుపదేశింపఁబడి యున్నాఁడు కదా! ఆయన చేత నుఁడు కాకుండిన నిది యెట్లు సంభవించును? ఈకారణమువలన పరమేశ్వరుఁడు కేవల సద్రూపుఁడు" అని సంశయము కలుగుటకే వీలు లేదు. ఇట్లే "పరమేశ్వరుఁడు కేవలజ్ఞానరూపుఁడు" అను సభిప్రాయము కూడఁ గలుగుటకు వీలు లేదు. "అ స్తీ త్యే వోపలబ్ధవ్యః" "పరమేశ్వరుఁడు సద్రూపుఁడనియే తెలిసికొనవలయును" అను మొదలగు శ్రుతులు స్పష్టముగనే సద్రూపమును బోధించుచున్నవి. మఱియు సత్తతో సంబంధము లేక కేవలజ్ఞానము నిలుకడఁ జెందుట యెట్లు? ఇదియును గాక "పరమేశ్వరుఁడు రెండుధర్మములును గలవాఁడు" అనుసంశయమునకుఁ గూడ సవకాశము లేదు. "పరమేశ్వరునకు రెండుధర్మములు లేవు" అనువిషయము మొదటియధికరణమునందే సిద్ధాంతము చేయఁబడియున్నది కదా! ఈకారణములవలన రెండవయధికరణమునకుఁ బూర్వపక్షము కుదురదు.

ఇట్లే సిద్ధాంతము కూడ కుదురదు. ఆపూర్వపక్షమునకు సమాధానము నేమని చెప్పుదురు? "పరమేశ్వరుఁడు కేవల సద్రూపుఁడు" అని యా? "కేవల జ్ఞానరూపుఁడు" అనియా? లేక "సత్తాజ్ఞానములకు భేదము లేదు కావున నేకస్వరూపుఁడే" యనియా? ఇందు మొదటి రెండు పక్షములలో దేని సంగీకరించినను పూర్వాధికరణసిద్ధాంతమునకు విరోధము వచ్చును. కేవలసత్తారూపము మాత్రమే యున్న, జ్ఞానరూపము తద్భిన్నమగును; జ్ఞానరూపమేయున్న, సత్తారూపము కూడ నట్లే యగును. బ్రహ్మభిన్న మగువదార్థ మేదియు నుండఁగూడదు కదా! "శ్రుతియందే యట్లు చెప్పఁబడెను; కావున విరోధములేదు" అనియెడవేమో. అయినాను భవవిరుద్ధ

మగువిషయమును శ్రుతి చెప్పు ననుటయే సంభవింపదు. ఒక్కవదార్థము నకు రెండున్వభావము లుండుట విరుద్ధముకదా! ఇక నీదోషముపోవుటకై రెండవపక్షము నాశ్రయించిన నప్పుడు పూర్వపక్షమే యుండుటకు వీలు లేదు. పరమేశ్వరుఁ డేకరూపుఁ డనువిషయము పూర్వాధికరణముననే నిర్ధారణ చేయుఁబడి యున్నది కదా! కావున నెట్లును నీరెండవయధికరణము నిలువదు. “ఇట్లనినఁ ‘బ్రకాశవచ్చ’ అను మొదలగు సూత్రములు బాగుగ నన్వయింపవు” అనియెడవేమో, యాసంశయమును వ్యాఖ్యానపూర్వకముగనే నివారించి యున్నాము. కావున నెట్లును రెండవయధికరణము సిద్ధింపదు. ఇదియునుఁగాక మొదటియధికరణమున సాకారనిరాకార బ్రహ్మములను గూర్చి చెప్పు వేదవాక్యములు విచారింపఁబడెను; నిరాకార బ్రహ్మమును గూర్చి చెప్పనవియే యందుఁ బ్రధానములుగఁ బరిగ్రహింపఁబడెను. శ్రుతివాక్యములలో నేదియు నప్రామాణిక మగుటకు వీలులేదు. కావున సాకారశ్రుతులకుఁ గూడ నేదియో యొకయర్థమునుఁ గల్పించుట విధి. “ప్రకాశవచ్చ” అను మొదలగు సూత్రములును మఱియొక యధికరణముగ గ్రహించినచో నప్పు డీవిషయమును నిరూపించుటకు నవకాశ ముండదు. ఈవిషయము సూత్రవ్యాఖ్యానమును విమర్శించినఁ దేలును. ఇది దోషము కదా! ఈకారణమువలనఁ గూడ రెండవయధికరణము నారంభించుట యుక్తియుక్తము కాదు. ఈసూత్రమునకు ద్వితీయాధికరణము నారంభించి చెప్పఁబడిన యర్థమున కంటె మేము చెప్పినయర్థమే మిగుల సుచితముగ నున్నది.

“ఇట్లు కాదు. సాకారశ్రుతులనుగూర్చి ప్రత్యేకముగఁ జెప్పవలసి నవని లేదు. అవియు మొట్టమొదటఁ బ్రపంచమును చెప్పినను దన్నాశ పూర్వకముగ నిరాకార బ్రహ్మమునే బోధించును” అనియెడవేమో, యిదియు సంతయుక్తముగ లేదు. * పరవిద్యయు నపరవిద్యయు నని విద్యలు రెండువిధములు. పరవిద్య పరమేశ్వరుని మాత్రమే బోధించును. † అపరవిద్య కన్తోపాననాదుల బోధించును. ప్రస్తావనశమున నీరెండువిద్యల యందుఁ గూడఁ బ్రపంచములు (భౌతికపదార్థములు) చెప్పఁబడియే యున్నవి. అందుఁ బరవిద్యయందు గలశ్రుతులు భౌతిక పదార్థ విలయముచే

* పరవిద్య యనఁగా పరమేశ్వరస్వరూపము మాత్రమే తెలుపువాక్యములు.

† అపరవిద్యయనఁగా తక్కినమాత్రము తెలియును.

బ్రహ్మము నెఱుంగవలయు నని చెప్పుచున్న పనుటలో నంశ యములేదు. నడుమనడుమ నందర్భానుసారముగ నెన్నివిషయములఁ జెప్పినను నాద్యంతములయందు బ్రహ్మప్రతిపాదకము లగువాక్యము లుండును ; ఆ ప్రకరణ మంతయుఁ దదర్థముగనే ప్రవర్తించుచున్నది యనుట స్పష్టమగును. “యంత్రా హ్యాన్య హరయః శతా దశేత్యయం శతా దశేత్యయం వై హరయోఽయం వై దశ చ సహస్రాణి బహూని చానంతాని చ.” “జీవరూపమును పొందిన యీ పరమేశ్వరునకు నిందియములను పదిగుఱ్ఱములు కలవు. అవి యే వానివృత్తిభేదములచే శతసహస్రాదినంఖ్యలుగలవిగా నేర్పడి యనేకము లగును.” అని బ్రహ్మభిన్నముగ నిందియరూపప్రపంచమును జెప్పఁ శ్రుతి యొక్కటి పరవిద్యయందుఁగలదు. విద్యాంతమున “త దేత ద్బ్రహ్మ పూర్వ మనపర మనంతర మబాహ్యం” “ఇదియంతయుఁ బరబ్రహ్మమే. ఆయనకు ముందుఁగాని వెనుకఁగాని లోపలఁగాని వెలుపలఁగాని లేదు” అని యుపసంహార ముండుటచే నడుమ నున్న ప్రపంచ శ్రుతికిఁ బ్రపంచ లయనమయమునఁ గలుగుపరమేశ్వరైక్యమే. (పరమేశ్వరునకుఁ గలదని నిర్ణయింపఁబడు నేకత్వమే) యభిప్రాయ మనుట సిద్ధాంత మగును. ఉపాసనార్థమై “మనో మయః ప్రాణశరీరో భారూపః (చూ. ౧. ౨. ౧.)” అని యాకారభేదములను జెప్పఁ శ్రుతులకుఁ గూడ నిదియే యభిప్రాయ మనుటకు నెట్లు వీలు కలుగును ? ఆ ప్రకరణము పరవిద్యాప్రకరణము ; “న క్రతుం కుర్వీత” “వాఁ డుపాసన చేయవలయును” అని యందలియుపసంహార ముపాసనా మాత్రవిషయమే యయియున్నది.

మఱియు నుపాసనావాక్యములనుఁ గూర్చి శ్రుతి “ఇచ్ఛట చెప్పఁ బడినగుణము లన్నియు నుపాసనకొఱకే చెప్పఁబడినవి” అని స్పష్టముగఁ జెప్పుచుండ నిరర్థకముగ లక్షణావృత్తి నాశ్రయించి వానికి నన్యార్థమును (నాశానంతరమునఁ గలుగు పరమేశ్వరైక్యమును గూర్చి చెప్పునవి యను నర్థమును) కల్పించుట యెట్లు యుక్త మగును ? ఇదియును గాక పరాపర విద్యలయందు గలనగుణవాక్యము లన్నియు నిట్టివే యైనచో “అరూపవ దేవ హి తత్ప్రధానత్వాత్. 3. ౨. ౧౪.” అనుసూత్రమునందు నిరూపింపఁబడినవిషయము నిరర్థకము కావలసి వచ్చును. అనుమాత్రమునందు నిర్గుణ బ్రహ్మమును గూర్చి మాత్రమే తదేక ప్రయోజనములై చెప్పుచుండుటచే నిర్గుణవాక్యములు ప్రధానము లనియు నుపాసననుగూర్చి మాత్రమే

చెప్పునవి యగుటచేత సగుణశ్రుతు లప్రధానము లనియు సిద్ధాంతము చేయఁబడియున్నది కదా! సర్వవాక్యములును దదేకప్రయోజనముగాఁ బరమేశ్వరునిఁ గూర్చియే (పరమేశ్వరునియథార్థస్వరూపమును గూర్చియే) చెప్పునవి యైన నీసిద్ధాంతమునకు విరోధము వచ్చును. ప్రపంచమును గూర్చి చెప్పువాక్యములు కూడ సుపాసనాపరము లయ్యుఁ గాకుండియుఁ గూడ ప్రపంచలయాభిప్రాయముతోఁ బరమేశ్వరయథార్థరూపమును జెప్పునవియే యగునేని “కొన్నిప్రధానములు మఱికొన్ని యప్రధానములు” అనుటకే వీ యుండదు కదా! ప్రధానాప్రధానవిభాగమును చేయుటకు రెండుతెగలలోఁ జేరినవాక్యములును బరస్పరవిరుద్ధార్థమును జెప్పుచుండవలయును; ఈకారణముచేత నీపరస్పరవిరోధము కలిగియుండవలయును. అందుఁ గొన్ని ప్రధానవిషయమునందే (అవి తక్కినవానికి విరోధముగాఁ జెప్పుచున్నవిషయమునందే) కాక మఱియొకవిషయమునందుఁ గూడఁ దాత్పర్యమును గలిగి యుండవలయును. అప్పుడు బలాబలవిచారము చేసి కొన్నింటిని ప్రధానములనుగాను మఱికొన్నింటిని సప్రధానములఁ గాను కల్పింపవచ్చును. ఇట్లు లేకున్న నావిభాగమునకే యవకాశము లేదు కదా! ప్రస్తుతము సగుణనిర్గుణశ్రుతు లిట్లే యొకబ్రహ్మమునుగూర్చి పరస్పరవిరుద్ధముగాఁ జెప్పుచున్నవి; అందు సగుణశ్రుతులు కేవలబ్రహ్మరూపమునే కాక తదుపాసనను గూడ మనశ్శుద్ధికై చెప్పుచున్నవి. నిర్గుణశ్రుతు లట్లు మఱియొకయర్థమును జెప్పుట లేదు. కావున నవి తక్కినవానికంటె బలవంతము లనియుఁ బ్రధానము లనియు సిద్ధాంతము చేయఁబడి యున్నది. ఈకారణమువలన నవశ్యముగ సగుణశ్రుతులకు సుపాసనయందే తాత్పర్య ముండి తీరవలయును; పరవిద్యయందుఁ గల కొన్ని శ్రుతు లిట్టివి కాకపోయినను సపరవిద్యయం దున్నశ్రుతు లవశ్యముగ నిట్టివే కావలయును. ఇదియునుగూక నిర్గుణవాక్యములకు బ్రహ్మస్వరూపజ్ఞానమే ఫలము; ఉపాసనలను జెప్పుసగుణవాక్యములకుఁ బాపక్షయముఁగాని ఐశ్వర్యప్రాప్తి గాని క్రమముక్తి గాని ఫలములు. వేదమున న్యాయముగనే యీవిషయ మువదేశింపఁబడి యున్నది. ఇట్లు ఫలములు భిన్నములై యుండ వాక్యములుమాత్ర మేక మగుట యెట్లు? ఈకారణమువలన సగుణనిర్గుణవాక్యములు ప్రత్యేకవిషయములను జెప్పునవియే కావలయును; అప్పుడుమాత్రమే సగుణవాక్యములకు నన్య

విషయమునఁ దాత్పర్యముండుటచే దుర్బలత్వంబును నట్లు లేకపోవుటచే నిర్గుణవాక్యములకు బ్రబలత్వంబును గలుగును.

ఇంతమాత్రమే కాదు. ఈనగుణనిర్గుణవాక్యము లేకవాక్యము లని కల్పించుటకు వీలు కూడ లేదు. కొన్నిటికి బ్రహ్మన్వరూపప్రతిపాదనము విషయము; మఱికొన్నిటికి నుపాననావిధి విషయము కదా! “ఈవిషయము నెవ్వరంగీకరించిరి? అన్నివాక్యములును నొక్కవిషయమునందే జీవునిఁ జేరేపించుచున్నవి; పరబ్రహ్మన్వరూపము తెలిసికొనవలయు నని నిరూపించుచున్నవి.” అనియెడవేమో యది యుక్తముకాదు. పరమేశ్వరన్వరూపమును గూర్చి ప్రత్యక్షముగ జెప్పునిర్గుణవాక్యము లెవ్వనిఁగాని యేవిషయమునందుఁ గాని చేరేపించుటలేదు. అవి వస్తున్వరూపమునుఁ గూర్చి మాత్రమే చెప్పు ననియు నందుఁ బ్రేరణ యనునదియే లేదనియు “తత్తు నమన్వయాత్ . ౧. ౧. ౪” అనునధికరణమున విశేషించి బోధించి యున్నాము.

మిఱియభిప్రాయమునే యంగీకరించి మాత్రము. సర్వవాక్యములయందును ప్రేరణ కలదని చెప్పితిరి గదా? దానికి విషయమెయ్యది? పురుషుఁడు యేదియో యొకకార్యమును గూర్చియే కదా ప్రేరేపింపఁబడవలయును. బ్రహ్మన్వరూపము కార్యము కానేరదు. అం దెవ్వండుగాని చేయవలసినపని యేదికలదు? “బ్రహ్మన్వరూపము న్యయముగఁ గార్యము కాకున్నను దానినిఁ దెలిసికొనుటకై చేయవలసినకార్య మొకటి కలదు. అదియే ప్రపంచనాశము. భేదరూప మగునీ ప్రపంచము లయము నొందిననే కాని పరమేశ్వరతత్త్వము బయలుపడదనుట నిస్సంశయము. ఈకారణమువలన న్వర్తార్థ లగువారినిఁ గూర్చి యజ్ఞాదివిధుల నెట్లు బోధించుచున్నదో యట్లే మోక్షార్థినిఁ గూర్చియు శ్రుతి ప్రపంచలయవిధి నుపదేశింపవచ్చును. రాత్రియందుఁ బదార్థములను స్పష్టముగఁ దెలిసికొనఁ గోరువాఁడు అవశ్యముగఁ జీకటి నెట్లు శమింపఁజేయవలయునో యట్లే పరమేశ్వరన్వరూపము నెఱుంగఁ గోరువారు జ్ఞానోత్పత్తికి (అభేదజ్ఞానోత్పత్తికి) విరుద్ధ మగుభేదప్రపంచమును నాశము చేయవలయును. ప్రపంచమునునది వాస్తవస్థితిలోఁ బరమేశ్వరుఁడే; ఆపరమేశ్వరుఁడు మనకుఁ బ్రపంచరూపముతోనే తోచుచున్నాఁడు. ఈకారణమువలనఁ బ్రపంచము నశించిన వస్తునాత్మని యథా

ర్థస్వరూపము తేటపడును. ఆయనకు నీ ప్రపంచము పరమార్థరూపము కాదు కదా ! ఈకారణమువలన వేదవాక్యము లవశ్యముగ “నీవు ప్రపంచమును నశింపఁజేయవలయును” అని ప్రేరేపింపవచ్చు ననుట నిర్వివాదము; అనియెడవేమో వినుము.

ఇచ్చట నొక ప్రశ్నమునకు నవకాశము కలదు. ప్రపంచలయము చేయవలయు నంటిరిగదా ! ఆలయ మెట్టిది? నిప్పుచే నేతినఁ గరఁగించు నట్లు దండెదులచే ఘటాదులను పగులఁగొట్టునట్లు నీదేహాదులను బృథి వ్యాదులనుఁ గూడ ధ్వంసము చేయుటయా? లేక రజ్జునర్పమును రజ్జుజ్ఞానముచే బాధించునట్లు పరమేశ్వరస్వరూపజ్ఞానముచే బ్రపంచమును బాధించుటయా? ఇందు మొదటివక్షము నాశ్రయించిన నది యొకపక్షమున నెవ్వరికిని సాధ్య మగువని కాదు. రెండవపక్షమున ముక్తు డొక్కఁడు సర్వమును ధ్వంసముఁ జేసిన; వెనుకటివారు చేయవలసినవనియే యుండదు. అప్పుడు వేదము చేయుపిధియే నిరర్థక మగును గదా ! ఇదియును గాక నప్పుడు భూమ్యాదులధ్వంసము చేయుటకే తగినసాధనముల సంపాదించుకొను మని మాత్రమే విధింపఁబడి యుండవలయును గాని బ్రహ్మస్వరూపమును గూర్చి చెప్పఁబడి యుండ నక్కఱ లేదు. భ్రాంతిచేఁ గల్పింపఁ బడినపదార్థ మైనచో నది వస్తుయథార్థజ్ఞానమువలన నశించును గాని వాస్తవపదార్థ మట్లు నశింపదు కదా ! ఇక రెండవపక్షము నాశ్రయించిన మాసిద్ధాంతమే నిలుచును. అప్పుడు విధియే యుండవలసినవని లేదు. ఎట్లనినః—

ప్రపంచ మేకరూపుఁ డగు పరమేశ్వరునియందే భ్రాంతిచేఁ గల్పింపఁ బడినది. ఈకారణమువలన రజ్జునర్పభ్రాంతి గలవానికి రజ్జుస్వరూప వివేచనమును గావించిన నట్లు సర్పము నశించునో యట్లే బ్రహ్మస్వరూపవివేచనమువలనఁ బ్రపంచము నశించును. ఇట్లుగుటచే శ్రుతికిఁ బరమేశ్వరాకారమును గూర్చి చెప్పట మాత్రమే యావశ్యకము గాని విధినిషేధములు కావు. “తత్త్వ మసి నేహ నా నా స్తి కించన” అని భేదనిషేధపూర్వకము గ నద్వితీయ బ్రహ్మమును బోధించిన నప్పుడు తజ్ఞానమువలన నజ్ఞానము నశించును. అజ్ఞానము నశించిన దానిచేఁ గలిగినప్రపంచారోపము తొలఁగును. ప్రపంచలయమే కదా కావలసినవని ! ఇట్లుండ నిక విధి యేల ? స్వరూప ప్రకాశము చేయకున్న “పరమేశ్వరుని తెలిసికొనవలయును.

ప్రపంచమును నశింపఁ జేయవలయును” అని వేయుమాటులు విధించినను బ్రహ్మజనము లేదు కదా! స్వరూపప్రకాశనంబును విధి కానేరదు కదా! “ఇట్లు కాకున్నను మఱియొక విధముగా నిచ్చట విధి కలదు. పరమేశ్వరస్వరూపమును దెల్పినదివలననే ‘యాయనను దెలిసికొనవలయును’ అని జ్ఞానవిషయముగాను ‘నీజ్ఞానముచే బ్రపంచమును ధ్వంసము చేయవలయును’ అనియును శ్రుతివిధింపవచ్చును గదా!” అనియెడవేమో, యిదియు క్తము కాదు. రజ్జుసర్పభ్రాంతి కలవానినిఁగూర్చి కేవల రజ్జుస్వరూపమును ప్రకటించినంతనే వానికి రజ్జుయథార్థరూపజ్ఞానంబును సర్ప(భ్రాంతి) నాశంబును గలిగినట్లు, ప్రపంచభ్రాంతి గలవానికిఁ గూడఁ బరమేశ్వరస్వరూప నిరూపణమాత్రముననే తత్త్వజ్ఞానంబును ప్రపంచనాశంబును గలుగును. ఇట్లగుటచే నీవిషయములయందు విధి ప్రత్యేకముగ నుండవలసినవని లేదు. ఒకమారు చేసినదానినే మఱియొకమారు చేయుదురా? మఱియు జ్ఞానవిషయమునఁ గూడ విధి కావలయు ననినఁ గర్తృవిధులు చెప్పుస్థలమునఁ గూడ మఱియొకవిధి కావలసివచ్చును. “జోతిష్టోమేన స్వర్గకామో యజేత్” అను మొదలగువాక్యములయందు విధి యున్నను నావాక్యములకుఁ దమతాత్పర్యము నొనంగుటయందే సామర్థ్యము కలదు గాని ఇతర విషయములందు లే దని నిర్ణయింపవచ్చును గదా! ఈకారణమువలన బ్రహ్మజ్ఞానమునకు దత్స్వరూపనిరూపణమే యావశ్యకము గాని విధి కాదు. పదార్థస్వరూపమును వివరించినదివ “ఈపదార్థము నీస్వరూపముతోఁ దెలిసికొనవలయును” అని ప్రత్యేకముగా విధింపనేటికి? స్వరూపమును బ్రకటించుట జ్ఞానార్థమేకదా! ప్రస్తుతనందర్భమునందును నిట్లే విధి యక్కఱ లేదు. అరంభమునందే “స్వాధ్యాయోఽధ్యేతవ్యః” “ప్రతివాఁడును సంపూర్ణముగఁ దాత్పర్యజ్ఞానము కలుగునంతవఱకుఁదదను సారముగఁ బ్రవర్తించి ఫలమునుఁ గాంచునంతవఱకు వేదాధ్యయనము నాచరింపవలయును” అనువిధివాక్యము వేదమునందుఁ గలదు. దీనితాత్పర్యమును విచారించిన, ఏస్థలమున నేది చెప్పఁబడియుండునో, దాని నట్లే గ్రహించి తదనుసారముగ బ్రవర్తించి ఫలమును గాంచవలయునని తేలును. కావున జ్ఞానవిషయమై ప్రత్యేకవిధి యుండ నక్కఱ లేదు. ఇట్లగుటచేతనే “శ్రోతవ్యో మంతవ్యో నిదిధ్యాసితవ్యః” అను మొదలగువాక్యములు విధి వాక్యములవలె నున్నను బ్రహ్మజ్ఞానమునుగూర్చి సామాన్యముగాఁ దెల్పు

ననియేకాని ఏవిషయమునుగాని విధించునవి కానేరవు. కావున నెట్లును బరమేశ్వరవిషయమున విధియే లేదు.

ఇదియునుగాక బ్రహ్మజ్ఞానవిషయమున విధి యుండునేని దానికి విధేయుడే (ఎవ్వనిఁ గూర్చి విధింపవలయునో వాడే) యుండఁడు. ఎట్లనినః—ఏవిధు లుపదేశింపఁబడినను జీవునిగూర్చియే యుపదేశింపఁ బడుననుట నిర్వివాదాంశము. యజ్ఞాదికర్మలను గూర్చి యుపదేశింపఁ బడుకాలమునఁ బ్రపంచమంతయు సత్యమే యున్నది (అనఁగాఁ దత్త్వజ్ఞానము తత్త్వప్రకాశము లేదు కావున సత్యమనియే భావింపఁబడుచున్నది). ఈకారణమువలన నప్పుడు జీవునిఁగూర్చి సర్వము నుపదేశింపవచ్చును; వానికిఁగల భేదభ్రాంతి ననుసరించి కర్మాదుల విధింపవచ్చును. ప్రస్తుతమున మాత్ర మెట్లు కాదు. జీవుని కేవలప్రపంచరూపునిఁగఁ గాని కేవలబ్రహ్మరూపునిఁగఁ గాని యవిద్యచే బ్రహ్మమునందే భిన్నరూపముతోఁ గల్పింపఁబడినవానిఁగఁగాని గ్రహించినను వానినిఁగూర్చి విధినంభవింపదు. ఈప్రపంచము భ్రాంతికల్పితమే యగుటచేతను, దీని యథార్థస్వరూపము పరమేశ్వరుడే యగుటచేతను శ్రుతియు నాపరమేశ్వరుని స్వరూపమునే ప్రకటించుచుండుటచేతను నీసమయమున ప్రపంచము బాధింపఁబడుటచే సత్యముకానేరదు; జీవుఁడును పరమేశ్వరునికంటె భిన్నుడగునేని ప్రపంచమునఁ జేరినవాడే యగునుకావున నాతఁడును సప్పుడు లేనివాడే యగును. ఇట్టిశూన్యరూపునకు విధి నిషేధము లుండట యెట్లు? ఇతఁ గేవలపరమేశ్వరరూపునిఁగ గ్రహించిన నప్పుడు బాత్తుగనే విధినిషేధములతో సంబంధముండుటకు వీలు లేదు. శుద్ధబ్రహ్మము విధినిషేధములలో దేనికిని గోచరుఁడు కాఁడుగదా! ఇట్లుగాక యవిద్యాకల్పితమిఁగా గ్రహించినను నా జీవుని నేకార్యమునందును బ్రవర్తింపఁజేయుటకు వీలు లేదు. పరమేశ్వరస్వరూప నిరూపణముతోడనే భ్రాంతి తొలఁగిపోయెను కదా! భ్రాంతి పోయిన జీవుఁ డెటు నుండఁగలఁడు? కారణములేక. కార్యముండునా? కావున విచారించి చూచినచో బ్రహ్మజ్ఞానవిధికి విధేయుడే యుండఁడు. ఈకారణమువలనఁ బరమేశ్వరవిషయమున విధిలేదు.

ఇదియునుగాక జ్ఞానము స్వయముగ జనించునదియే కాని విధిచేఁగలిగింపఁబడునదికాదు. “చూడుము; వినుము” అను మొదలగు వ్యవహారములయందు “ఈవైపునకు మనసును త్రిప్పుము” అని మాత్రమే బోధిం

పఁబడుచున్నది. కాని “జ్ఞానముం జేయుము.” అని కాదు. ప్రత్యక్షముగఁ బదార్థములఁ జూచుచున్నను నిద్రాదివశగతులు కాక మెలఁకువతోనే యున్ననుఁ బదార్థస్వరూపజ్ఞాన మొకప్పుడు గలుగును; మఱియొకప్పుడు కలుగకుండును. ఇది లోకానుభవసిద్ధము. విధిచేతనే జ్ఞానము జనించునది యగునేని ఈభేద ముండఁగూడదుగదా కావున నేళ్ళాత్మముగాని జ్ఞానమునకు నహాయముగ నెప్పటికిని విషయస్వరూపమును మాత్రమే నిరూపింపవలయును గాని మఱియేకార్యమునుఁ జేయ నక్కఱ లేదు. విషయస్వరూపము (జ్ఞానమునకు గోచరము కావలసినపదార్థముయొక్క స్వరూపము) నిరూపింపఁబడఁగానే ప్రమాణానుసారముగ (అనఁగా నెదుట నున్నపదార్థమునుఁ గూర్చి ప్రత్యక్షప్రమాణము నాశ్రయించియు, గుఱుతులచే నూహింపఁబడవలసినదానినిఁ గూర్చి యనుమానప్రమాణము నాశ్రయించియుఁ బొలికచే గ్రహింపఁబడవలసినపదార్థమునుఁ గూర్చి యుపమానప్రమాణము నాశ్రయించియు వేదాదివాక్యములనుఁబట్టి మాత్రమే గ్రహింపఁబడవలసినవానినిఁగూర్చి శబ్దప్రమాణము నాశ్రయించియు) జ్ఞాన ముదయించును; స్వయముగనే యుదయించును. “ఈజ్ఞానోదయము విధివలననే గలిగె నని యేల తలంపరాదు” అనియెడవేమో, వినుము. ఆవిషయమును నిర్ణయించుట కెట్లును వీలులేదు. విధివలననే జ్ఞానము జనించునేని యొకనమయమున నొకపదార్థమునుఁ గూర్చి మఱి యొకవిధముగఁ గూడ (జ్ఞానము) జనింపవలసియుండును. పదార్థస్వరూపమునకు ననురూపముగ నే లోకమున జ్ఞానము జనించుచున్నది. స్తంభస్వరూపము ప్రకటింపఁబడినపిదప నేవురుషుఁడును దానిని ఘటమునుగ గ్రహింపఁడు. “కొన్నిస్థలములయందు ‘ప్రాణమును బరమేశ్వరునిఁగా భావింపుము. లేక, తెలిసికొనుము.’ అను మొదలగువిధులుఁ గలవు. వాని ననుసరించి యుపాసకులును నావిధుల నాశ్రయించి ప్రాణమును పరమేశ్వరునిఁగా భావించుచున్నారు కదా!” అనియెడవేమో వినుము. మీరు వర్ణించినది జ్ఞానము కాదు. అది ధ్యాన మనెడుమానసక్రియ. ఒక పదార్థమును మఱియొకదానినిఁగా భావింపవచ్చును గాని తెలిసికొనుటకు వీలు లేదు. ప్రాణస్వరూపమును లక్షణములను స్పష్టముగ నెఱింగినవారే డేదియోయొకపొలిక నాశ్రయించి దానిని బ్రహ్మమునుగా భావింపవచ్చునుఁ గాని (ధ్యానింపవచ్చునుగాని)సంపూర్ణముగఁ బరమేశ్వరుఁడేయని గ్రహిం

చుటెట్లు? ఆపరమేశ్వరునకు బ్రాణలక్షణములకంటె విరుద్ధము లగులక్షణములు కలవు కదా! ఈ కారణమువలన విధిచే నుదయించునది జ్ఞానము కానేరదు. ఇంతమాత్రమే కాక కొన్నికొన్ని సమయములయందు ముత్యపుణివ్వను చూచుచుండియు వెండి యని తలంచుచుండుట యనుభవములో నున్నది. ఇదియు భ్రాంతియగునుగాని జ్ఞానము కానేరదు. కావున నెట్లు చూచినను జ్ఞానమనునది స్వయముగ జనింపవలసినదియే కాని విధులచేతఁ గలుగఁజేయఁబడునది కాదు; నిషేధములచేతఁ చొలఁగింపఁబడునదియుఁ గాదు.

జ్ఞానమనఁగఁ బదార్థమును బ్రమాణానుసారముగ దానియథార్థస్వరూపముతో గ్రహించుచి తత్వత్తియే కాని మఱియొక్కటి కాదు. మఱియు కర్తవలె పురుషున కధీన మయినది కాదు. పురుషుఁడు కర్తనయభేచ్ఛముగ నాచరించును. లేకున్న నాచరింపకుండును. ఒకవిధముగ నాచరింపుమనిన మఱియొకవిధముగ నైన నాచరింపవచ్చును. జ్ఞానమును మాత్ర మిట్లు చేయనేరఁడు కదా! ఈకారణమువలన జ్ఞానము వస్తువునకు స్వాధీన మయినదియే కాని పురుషునకుఁ గాదు. ఇట్టిదానినిఁ గూర్చి విధియేమి చేయఁగలదు?

మఱియొకవిశేషము. జ్ఞానమునకుఁ గూడ విధి కావలసి యుండు నేని వేదాంతశాస్త్రమునకు నదియే ముఖ్యతాత్పర్యము కావలసి వచ్చును. సర్వశాస్త్రమును విమర్శించి మీరే “పరమేశ్వరుఁడు విధికి స్వాధీనుఁడు కాఁడు; ఆపరమేశ్వరునకును జీవునకును భేదము లేదు” అని యంగీకరించియున్నారు కదా! చానికివిరోధము వచ్చును. ఒక్కవేదాంతశాస్త్రమే విధినిషేధములకు నతీతుఁ డగుపరమేశ్వరునకును జీవునకును నభేదము చెప్పి మరల బ్రహ్మజ్ఞానమునం దాజీవునే నియోగించు నేని పరస్పర విరుద్ధార్థమును జెప్పునది యగును; ఒక్కదానికే రెండుతాత్పర్యములు వచ్చినట్లుగును. ఇది విరుద్ధముకద! ఇంతమాత్రమే కాదు; శాస్త్రము కర్తనవలె జ్ఞానమును విధించునేని కర్తకువలెనే దానికిని సాధనసహాయ ముండవలసి వచ్చును; కర్తఫలమువలెనే దానిఫలము కూడ నుండవలసి వచ్చును. కర్తఫల మదృష్టమైనట్లే జ్ఞానఫల మగు మోక్షము కూడ నదృష్టముకావలసివచ్చును? అనిత్యమును చారితమ్యములతోఁ గూడినదియు నూక్తిశరీరముతోఁ గూడియే యనుభవంపఁబడ

వలసినదియు నై నట్లే మోక్షము కూడఁ గావలసివచ్చును. అప్పు డది ముక్తియే కానేరదు కద! ఈకారణమువలన బ్రహ్మజ్ఞానమునుఁ గూర్చి చెప్పు వాక్యములు తత్త్వరూపమును గూర్చి మాత్రమే చెప్పునవి యగును గాని విధిని గూర్చి కాదు. ఈకారణమువలన “నగుణనిర్గుణవాక్యములు రెండు నొక్కవిధినిఁ గూర్చియే చెప్పునవి యగుటచేత నేకవాక్యములు” అనువత్తుము యుక్తము కాదు.

ఇట్లు కాక “వేదాంతవాక్యములయందు విధి కలదు” అని యంగీకరించినను నగుణనిర్గుణవాక్యములలో నుండువిధు లొక్కటి కానేరవు. కర్తృకాండమునం దనేకకర్తలు ప్రత్యేకముగఁ జెప్పఁబడి యున్నను నచ్చట నధికారి యొక్కఁడే యగుటచే విధియు నొక్కటియే యగును. ఇచ్చట నట్లు లేదు. నగుణవాక్యములు ప్రపంచమును గూర్చి చెప్పును; నిర్గుణవాక్యములు ఏకస్వరూపమును గూర్చి బోధించును. ఈరెండు నొక్కనికే బోధింపఁబడె ననుట యెట్లు సంభవించును? మఱియు కర్తృకాండము నందలివాక్యములు పరస్పర ముపకారము చేసికొనుచుండును గాని ప్రస్తుత నందర్భము లట్లును జేసికొనవు. ఇవి రెండును పరస్పరవిరుద్ధములు కదా! కావున నెట్లును నీవాడము యుక్తియుక్తము కానేరదు. మావత్తుమే యుక్త మైనది. నిర్గుణవాక్యములు బ్రహ్మస్వరూపమును గూర్చి మాత్రమే చెప్పు ననియు నగుణవాక్యము లుచాననల బోధించు ననియు నీకారణమువలనఁ దదేకప్రయోజనము లగునిర్గుణవాక్యములు బలాధికము లనియుఁ బ్రధానములనియు మాత్రమే చెప్పవలయును.

౬. ప్రకృతైతావత్వాధికరణము.

విషయము:—“దేవే నా వ బ్రహ్మణో రూపే మూర్తం చై వా మూర్తం చ” “*మూర్తమనియు †నమూర్త మనియు ‡పరమేశ్వరునకు

* మూర్తమనఁగా వాకారముగలది కఠినమైనది. అగ్నిజలపృథివీభూతములు.

† మూర్తమనకు భిన్నమైన స్వభావములు గలది.

‡ పరమేశ్వరునకు మూర్తరూపమనియు అమూర్తరూపమనియు రెండురూపములు కలవు. సర్వత్రపంచమును పరమేశ్వరుడే గావున మనకుఁ బ్రత్యక్షముగఁ

రెండురూపములు గలవు” అని యారంభించి పృథివీజల తేజస్సులను మూర్త రూపమునుగాను ఆకాశ వాయువుల సమూర్తరూపమునుగాను చెప్పి వాని నిఁగూర్చిన సర్వవిషయములను వివరించి పిదప “అథాత ఆదేశో నేతి నేతి” “ఈవిధముగ యీమూర్తామూర్తరూపములు రెండును పరమేశ్వరునియం దారోపింపఁబడి యుండుటచే వానిని బుద్ధిచే నిషేధింపఁగా మిగిలినవాఁడే పరమాత్ముఁ డని యవదేశింపవలసి యున్నది” అని బృహదారణ్యకోపనిషత్తునందు జెప్పఁబడియున్నది. ఈనిషేధముయొక్కయర్థ మీ యధికరణమున విచారించి నిర్ణయింపఁబడును.

సందేహము:—“పై వాక్యమునందు నిషేధింపఁబడిన దెద్ది? పరమేశ్వరుఁడా? లేక నాయనకుఁ గల వని చెప్పఁబడినరూపములా? లేక నన్నియునా? మఱియు నీనిషేధమునందు మిగుల్పఁబడిన దెద్ది? రూపములా? లేక బ్రహ్మమా?” అనుసంశయము నివారింపఁబడును.

సంగతి:—పై యధికరణమునందు “పరమేశ్వరుఁడు నిర్విశేషుఁడు” అనువిషయము నిర్ణయింపఁబడినది. పై వాక్యమునందు జూపఁబడినసంశయమువలన “వేదము బ్రహ్మమును కూడ నిషేధించుచునేయున్నది. ఈకారణమువలన పరమేశ్వరునిఁ గూర్చి ప్రస్తాపింపవలసినవనియే లేదు” అని యాక్షేపసంగతితో దానిపై పూర్వపక్షము వచ్చును. అది యీ యధికరణమున నిరాకరింపఁబడుచున్నది. బ్రహ్మమే లేదనుట పూర్వపక్షమునకును కలదనుట సిద్ధాంతమునకును ఫలములు.

పూర్వపక్షము:—పై యుపనిషత్తునందు మొట్టమొదట రెండురూపములును ఆరూపములు గలపరమేశ్వరుఁడును ప్రస్తాపింపఁబడి యున్నారు. పిదప నిషేధము చేయఁబడి యున్నది. ఇప్పుడు అనిషేధ మొక్కపదార్థమును మాత్రమే నిషేధించు నని నిరూపించుటకు తగినసాధనము లేదు. రెండుపదార్థములనుఁ గూర్చి చెప్పినప్రకరణమునందు నిషేధము కానవచ్చినప్పుడు అది యొక్క విషయమును గూర్చినది మాత్రమే యై యుండు ననుటయెట్లు సిద్ధాంతమగును? మఱియు పరమేశ్వరుఁడు సామాన్యరూపుఁడు; మూర్తామూర్తరూపములు తద్విశేషములు. ఇట్లుండ నొక

గానవచ్చు సగ్నాదిభూతముల సాశ్రయించియు కానరాని యాకాశవాయువుల సాశ్రయించియు నిట్లు కల్పింపఁబడినది. పృథివ్యాదులయందున్నబ్రహ్మము నేత్రాది గోచరనిఁగాను భావించుచున్నా మనుట.

వేళ నీనిషేధము కేవలరూపములనే నిషేధించినను పరమేశ్వరుని గూడ నిషేధించినదియే యగును. విశేషములు లేని సామాన్యముండదు కదా! కావున నెట్లును ఈనిషేధము రెంటిని గూడ నిషేధించు ననియే చెప్పవలయును.

వేదాంతవాక్యములయం దొకవేళ పరమేశ్వరునిగూర్చి విశేషముగ జెప్పబడి యున్నను అది యంతయు మూర్తామూర్తరూపసహితఁ డగువానిని గూర్చి మాత్రమే యై యున్నది. కాని నిర్విశేషుని గూర్చి కా దనవలయును. విశేషములు లేకున్న సామాన్య ముండ దని యిదివఱకే చెప్పి యున్నాము కదా! “అస్తీత్యే వాపలభ్యః (చూ. 3. 9. 20.)” అను మొదలగువాక్యములు బ్రహ్మమును సద్రూపమునుగా జెప్పుచున్నను అవి యుపాసనాపరము లనియే సిద్ధాంతము చేయవలయును. పైఁ జెప్పినయుక్తి ననుసరించి చూచిన పరమేశ్వరుఁడు సద్రూపుఁడు కానేరఁడు కదా! కొన్నికొన్నిస్థలములందు “పరమేశ్వరుఁడు లేఁ డని తలంచువాఁడు లేనివాఁడే యగును” అను మొదలగు నిందావాక్యములున్నను అవి యుపాసనావిధిని నుతించునవియే కావచ్చును. కావున నెట్లు చూచినను పైనిషేధము ప్రపంచబ్రహ్మముల రెంటిని నిషేధించు ననియే తోచుచున్నది. వాక్యమునందును నిషేధములు రెండు కలపు కదా!

ఇట్లు గాకున్నను పైనిషేధము ప్రపంచమును మాత్రమే నిషేధించు ననిన విరోధము కూడవచ్చును. ప్రపంచము ప్రత్యక్షాదిప్రమాణములకు గోచరమై యున్నది; బ్రహ్మ మట్లు లేదు. ఆయన మనస్సునకు గాని వాక్కునకు గాని గోచరుఁడు కాకున్నాఁడు కదా! ఈకారణమువలన నిషేధించుటచే నాయనయే నిషేధింపఁబడును కాని న్వరూపాదులు కావు. మఱియు రూపములు గుణములు అవి యొకని నాశ్రయింపక యుండనేరవు? న్వతంత్రముగ నిషేధింపఁబడనేరవు. ఇట్లుండ పైనిషేధము కేవలరూపములను నిషేధించు ననుట యెట్లు? ప్రపంచనిషేధము ప్రత్యక్షాదిసర్వప్రమాణములకును విరుద్ధము కావున నయుక్తము పరమేశ్వరనిషేధము మాత్ర ముట్టిది కా దని నిరూపించితిమి కదా! కావున శ్రుతులే పరమేశ్వరుని నిషేధించుచున్నవి; వేదాంతదర్శనమునకు ఇట్లు చెప్పనేల ఆస్తికదర్శనముల కన్నిటికిని ఇప్పుడు మూలోచ్ఛేదము కలిగినది.

అ-౩. పా-౧. సూ-౧౧.

అవతారిక:—అనిన నీపూర్వపక్షమును ఖండింపుచున్నాడు.

౩౪౧. ప్రకృతైతావత్త్వం హి ప్రతిషేధతి తతో
బ్రవీతి. ౩. ౧. ౧౧.

తాత్పర్యము:—ఇట్లు చెప్పఁగూడదు. పై నుదహరింపఁబడిన శ్రుతి ప్రకరణమున వర్ణింపఁబడియున్న పరిచ్ఛేదమును మాత్రమే నిషేధించుచున్నది; పరమేశ్వరుని మిగుల్పుచున్నది. నిషేధమునఁగా నేదియో యొకపదార్థమును నిలిపి తక్కినవానిని మాత్రము నిరాకరించుటయే కదా! ఏపదార్థమును కూడ ప్రధానముగ గైకొనకుండిన నిషేధమునకు ఫల మేమి? ఈనిషేధముచే నెవ్వ రేవిశేషమును గ్రహింపగలుగుదురు. సర్వమును నిషేధమే యైన నిక శాస్త్రమునకు బ్రయోజనమేమి? ఈకారణమువలన నేదియో యొకపదార్థమును ప్రధానముగా గైకొనియే నిషేధము ప్రవర్తించవలయును. ప్రకృతమున నాయుపనిషత్తునందు ప్రకరణారంభమునుండియు పరమేశ్వరునియొక్క మూర్తామూర్తరూపములు మాత్రమే నవి సరముగఁ బ్రకటింపఁబడి యున్నవి; పరమేశ్వరుఁడు మాత్ర మట్లుకాక షష్ఠీవిభక్తిచే గ్రహింపఁబడి కేవలసంబంధముతో మాత్రమే ప్రత్యేకముగ వర్ణింపఁబడి యున్నాడు. “ఈమూర్తామూర్తరూపము లాపరమేశ్వరునకు సంబంధించినవి” యని మాత్రమే నిరూపణము కలదు. అందు పరమేశ్వరుఁడు ప్రధానుఁడు కాఁడు కదా! ఈకారణమువలన “నేతి” అనునిషేధశ్రుతియందు గలయితీజబ్దము ప్రధానము లగురూపములను మాత్రమే గ్రహించు నని చెప్పవలయును. ఇదియునుఁ గాక పరమేశ్వరునకు మాయామయము లగుమూర్తామూర్తరూపములు వర్ణింపఁబడినపిదప “ఆతనిపరమార్థస్వరూప మేది” యని విచారము కలుగఁగా దానిని నిర్ణయించుటకై యీనిషేధశ్రుతి ప్రవర్తించెను. “అథాత ఆదేశో భవతి” “ఇక నీవిషయమున నుపదేశము నిట్లు గావింపవలయును” అని యుపక్రమించి నిషేధమును గావించెను. ఇప్పుడు విచారింపుఁడు; ఈనిషేధము దేనినిఁ గూర్చి యుండవలయును? పరమేశ్వరరూపమును వర్ణించుటకై ప్రవర్తించిన శ్రుతి యాయననే నిషేధించునా? ఈకా

రణమువలన పైనిపేదము రూపమాత్రపరమే యని నిర్ణయింపవలసి యున్నది. “తదనన్యత్వ మారంభణశబ్దాదిభ్యః. 2. గ. ౧౪.” అను మొదలగుస్థలములయందు పరమేశ్వరుడు సర్వకల్పనాధార మనియు ప్రపంచము * వాచారంభణమాత్ర మనియు నిర్ణయించి యున్నాము. కావున ప్రపంచమును నిషేధించిన నిషేధింపవచ్చును గాని సర్వాధార మగుపరమేశ్వరుని నిషేధించుటకు వీలు లేదు కదా!

“శాస్త్రము ఈరూపములను న్వయముగనే చెప్పి ముఱల నేల నిషేధించును? ‘ప్రత్యక్షనా ద్ధి పంకన్య దూరా దస్పర్శనం వరం’ ‘బురదను త్రొక్కి కడుగుకొనుటకంటె మొట్టమొదటనే తాకకుండుట మేలు’ అను న్యాయము ననుసరించి మొట్టమొదటనే యూరకుండుట యుక్తము కదా! ప్రతిపాదించుట యేల? ముఱల నిషేధించుట యేల?” అనియెడ వేమొ ఇట్లు సంశయింపవలసినవనిలేదు. ఈరూపములను వేదము పరమేశ్వరునకు విధించుట లేదు. ఇవి లోక ప్రసిద్ధములయ్యే యున్నవి. లోకమున గానవచ్చుపదభూతములు అవిద్యచే బరమేశ్వరునియందు గల్పింపఁబడినవి యని యిదిసఱ కే నిరూపించియున్నాముకదా! కావున సీశ్రుతియాలోక ప్రసిద్ధ రూపముల నిషేధించుటకయ్యే యనువాదము చేయుచున్నది. ఇట్లుగుటచే మీసంశయమునకు నవకాశములేదు. శ్రుతి నిర్వివాదముగఁ బరమేశ్వర స్వరూపమును రూపనిషేధపూర్వకముగ ప్రతిపాదించవచ్చును. మఱియు నిచ్చట రెండునిషేధములు కలవు. ఈరెండును మూర్తామూర్తరూపముల రెంటిని క్రమముగ నిషేధించును. ఒక్కటి యారెండురూపములను నిషేధించిన రెండవది వానివలన జనించునంస్కారముల నైనను నిషేధించును. ఇట్లు కాకున్నను చేయఁబడినయొక్కనిషేధమే దృఢమగుటకై రెండుమారులు చేయఁబడియు నుండవచ్చును. ఒక్కమారు సామాన్యముగ నిషేధించిన “ఇది బ్రహ్మము కాకుండిన నిక నేది! బ్రహ్మము” యను సంశయము జనించును. దానిని నివారించుటకై యిట్లు రెండుమారులు ప్రయోగింపఁబడి యుండవచ్చును. అట్లుచేసిన “లోకమున నేయేపదార్థము గానవచ్చుచున్నదో అది యంతయు బ్రహ్మము కాదు” అనితేలుటచే సంశయ మేమియు నుండదు. ప్రతివాఁడును నామరూపాత్మక మగుప్రపంచ

* వాచారంభణమనఁగా వాక్కుచే జెప్పఁబడుటకు మాత్రమే పీఠైవశ్శితి. నామమాత్ర మనుట.

మును విడిచి తదాధార మగు బ్రహ్మమును గ్రహించును. ఈకారణమువలన “ఈరెండునిషేధములలో నొక్కటి రూపాదులను నిషేధించును. మఱి యొక్కటి బ్రహ్మమును నిషేధించును” అని చేసిన పూర్వపక్షము యుక్తి యుక్తము కాదు.

మఱియు వేద మీవిషయమునే ప్రత్యక్షముగఁ గూడ బోధించు నది. “అథాత ఆచేశో నేతి నేతి న హ్యేతస్మా దితి నే త్యన్య త్వర మ స్తి” “ఇట్లు రూపములను ప్రకటించినపిదప నేమియు లే దని మాత్రమే యుప దేశింపవలసియున్నది. ఇది కాదు ఇది కాదు. అని మాత్రమే తెలుపవలసి యున్నది. ఈపరమేశ్వరునికంటె నితరమైనది లేదు కావున నిట్లు చెప్పవలసి వచ్చినది. ఆపరమేశ్వరుఁ డొక్కఁడు మాత్రమే ప్రపంచాతీతుఁడై యున్నాఁడు.” అనువాక్య మీవిషయమును స్పష్టము చేయుచున్నది. ఇంత మాత్రమే కాక తదనంతరవాక్యమునందును “సత్యస్య సత్యం” “ఆబ్రహ్మము సత్యమునకు సత్యము (అనఁగా స్థూలశరీరమునకంటె చిరకాల ముండునది యగుటచే నూక్ష్మశరీరము సత్యము; కాశ్వత మగుటచే బ్రహ్మ మంతకంటెను సత్యము)” అని చెప్పఁబడియున్నది. పైనిషేధవాక్యము బ్రహ్మమునుగూడ నిషేధించి యుండునని ఈవాక్య మెవ్వనిఁగూర్చి చెప్పును? ఈకారణమువలన నిర్దిష్టవాదముగ నీనిషేధవాక్యము రూపములను మాత్రమే నిషేధించునుగాని యుభయమును (బ్రహ్మరూపములను రెంటిని) గాని కేవల బ్రహ్మమును గాని నిషేధింపదు.

శ్రుతి రూపములను వానితోఁ గూడినపరమేశ్వరునిఁ గూడ నిషేధించునని యప్పుడు నిరాటంకముగా శూన్యవాదమువచ్చును. అప్పుడు ఏదియునుండదు కదా! ఏదియైన నొకదానిఁ బ్రధానముగఁ గైకొనినఁ గాని తక్కినదానిని నిషేధించుటకు వీలు లేదు. రజ్జునర్పభ్రాంతి గలవానినిఁ గూర్చి ప్రవర్తించునర్పనిషేధవాక్యము రజ్జువు నాధారముగ గైకొని మాత్రమే ప్రవర్తించుచున్నది కదా! మఱియు సర్వమును నిషేధించుటయే శ్రుతికి సభిప్రాయ మగునని యప్పుడు ఆనిషేధమున కే యర్థముండదు. అన్నియు నిషేధార్హము లగుననియే యైన నేదియు మిగుల్పబడకున్న సర్వము సనత్యమే కావలసి వచ్చును. ఇది సర్వవాదులకును సమ్మతము కాదు. ఇక నిందు జేనినైన నొకదానిని సత్యముగ గ్రహింప మనిన నది వేదమునఁ గానరాలేదు. కావున సర్వంబును

నత్యమే యని తీరవలయును. ఇట్లయిన నిషేధమే మొట్టమొదట సంభవింపదు. ఈకారణమువలన “శ్రుతి సర్వమును నిషేధించును” అనుటయు క్తి శూన్యము.

“రూపములు విశేషము లగుటచేతను పరమేశ్వరుడు సామాన్యమగుటచేతను విశేషనిషేధముచే నయత్నముగనే సామాన్యనిషేధము వచ్చునని చెప్పితిమి కదా” అనియెడవేమి అది యుక్తము కాదు. ఇచ్చట సామాన్య విశేషభావము లేదు. ఆచెప్పబడినవి పరమేశ్వరుని రూపములు గాని పరమేశ్వరభేదములు కావు. ఒక్కపరమేశ్వరునియందే అజ్ఞానలచే మూర్తామూర్తము లగుభూతములు ఆరోపింపబడియున్నవి కాని ఆపరమేశ్వరుడే ద్వివిధముగ లేడు. పృథివీజలతేజోభూతములు గానవచ్చుచుండుటచే కఠినములై స్పృశించుటకు ననువైన యుండుటచే మూర్తము లనియు ఆకాశనాయువు లట్లు లేకుండుటచే నమూర్తము లనియు జెప్పబడును. పరమేశ్వరుడు సర్వోపాధులయందు నుండువాడు గావున “ఇది యుపాధి ఇది యుపాధిరహితబ్రహ్మరూపము” అని తెలిసికొనలేక జనులు ఆయాభూతములనే పరమేశ్వరుడుగ భ్రాంతి నొందుచున్నారు. ఇదియే మూర్తామూర్తరూపములు పరమేశ్వరునకు గలిగినవిధము. ఇట్లగుటచే వీనిని శ్రుతి యనువాదము సూత్రమే చేయును గాని విధింపదు. వీనినిషేధమువలన బరమేశ్వరునకు నిషేధంబును సంభవింపదు. ఉపాధుల నిషేధించిన నందలిపదార్థములకు నిషేధ మెట్లు కలుగును? ఘటాద్యుపాధులు భగ్నములై న నందలియాకాశీప్రతిబింబాదులు కూడ భగ్నము లగుచున్నవా? ఈకారణమువలన సుపాధులకును వానిచే నావరింపబడినవానికిని సామాన్యవిశేషభావ ముండకపోవుటచే సుపాధి నిషేధమువలన సుపహితనిషేధము (ఉపాధిచే నావరింపబడినవానినిషేధము) కలుగదు. జాతి యనునది సామాన్యము; అందలివ్యక్తులు విశేషములు కదా ఇచ్చట పరమేశ్వరుడు జాతి కాదు; ఆయన కుపాధులగుపంచభూతములు వ్యక్తులును కావు. యేజాతీయందైనను వ్యక్తులకును జాతికిని పరస్పరవైధర్మ్య (సమానధర్మము లేకపోవుట) ముండదనటలోకానుభవసిద్ధము కదా! ఇచ్చట చూడుడు, పరమేశ్వరుడు చేతనుడు; పృథివ్యాదు లచేతనములు. ఇట్లుండ వీనికి సామాన్యవిశేషభావ మెట్లు

వచ్చును? ఈకారణమువలన పృథివ్యాదులు నిషేధింపఁబడినను పరమేశ్వరుఁడు నిషేధింపఁబడ నక్కఱలేదు.

ఇక కేవల బ్రహ్మమే నిషేధింపఁబడు ననుట బొత్తుగనేనంభవింపదు. ఏదియైనను నిషేధింపఁబడవలయు ననిన మొట్టమొదట నేదియో యొక ప్రమాణముచే స్థాపింపఁబడి యుండవలయును. ఈ ప్రపంచ మవిద్యాకల్పితమగుటచే స్వభావసిద్ధమయ్యే యున్నది; భ్రాంతి యనాది యగుటచే ననాదియే యై యున్నది. ప్రతిపాదికిని అనుభవములో నున్నది. దీనిని శ్రుతి నిషేధించు ననుటలో నాక్షేపముండదు. పరమేశ్వరుఁ డన్ననో యితర ప్రమాణములచే స్థాపింపఁబడువాఁడు కాఁడు. వేదము చేతమాత్రమే వర్ణింపఁబడువాఁడు. ఇక నాయనను నిషేధింపవలయు ననిన నాయనను ప్రతిపాదించిన వేదములే నిషేధింపవలయును. ఇది విరుద్ధముకదా! “ఈపరమేశ్వరవిషయమున విధినిషేధములు లేండు నుండవచ్చును” అనియెడవేమొ యది సంభవింపదు. కర్మయందు వికల్పము కలుగవచ్చును కాని పదార్థమునందు వికల్పము కలుగదు. అందును యాబ్రహ్మము నిత్యసిద్ధుఁడు కదా! మఱియు నీయన యవాక్యాననగోచరుఁడు. ఇట్టివాఁడు మొట్టమొదట మనస్సునకే గోచరుఁడు కాఁడనిన నాయనను నిషేధించుట యెట్లు? కావున నవిద్యాసిద్ధ మగుప్రపంచమునే యనువాదము చేసి శ్రుతి నిషేధించుచున్నది యని తీరవలయును.

మఱియు నీ ప్రకరణమునందు “బ్రహ్మ తే బృవాణి ” “పరమేశ్వరుని నీకు తెల్పెదను” అని యుపక్రమము కలదు. దానికిఁ గూడ బ్రహ్మ నిషేధకథనము విరుద్ధమగును. “అన న్నేవ న భవతి” అను మొదలగుని దావాక్యములకు గూడ విరుద్ధ మగును. ఇంతయేల? నమన్వయాధ్యాయమునందు సర్వవేదాంతవాక్యములును బ్రహ్మపరములే యని సిద్ధాంతము చేయఁబడెను; దానికంతకును (అనఁగా వేదాంతవాక్యములకు నన్నిటికిని) విరోధము వచ్చును. “ఇదియేల? వేదాంతవాక్యములయందు, పరమేశ్వరుఁడు అవాక్యాననగోచరుఁడుగాఁ బ్రతిపాదింపఁబడెనుకదా! ఇట్టివానిని నిషేధించినమాత్రమేమి? ఈయన యున్నను లేనట్టివాఁడే కదా!” అనియెడవేమో అదియుక్తము కాదు. వేదము మహాప్రయత్నముతో పరమేశ్వరుని ప్రతిపాదించుచున్నది; అది నిషేధార్థమయ్యే ఇంతశ్రమ పడుచున్నది యనుట యుక్తియుక్తముకాదు. దానికి నీ శ్రమవలనఁ బ్రయోజనములేదు

కదా! అట్లు నిషేధించుటకును వీలు లే దని యిదివఱకే నిరూపించి యున్నాము. ఈకారణమువలన “పరమేశ్వరుడు అవాఙ్మననగోచరుడు” అనుట “పరమేశ్వరుడు శూన్యచూపుడు” అను నభిప్రాయముతోఁ గాదు; అది యుపదేశించు విధమే. గోవులు మొదలగు సామాన్యవిషయముల వలె నాపరమేశ్వరుని నిరూపించుటకు ప్రత్యక్షవిహ్నములు లేవుకదా ! కావున నవాఙ్మననగోచరుఁ డనఁగా సామాన్యపదార్థములవలె వాఙ్మనస్సులకు గోచరుడు కాఁడని యర్థమే కాన సంపూర్ణముగ నెవ్వనికిని యెట్లును తెలియరా దని యర్థము కాదు. “విషయములలో జేరక సాక్షీభూతమై నిర్వికారమై నిత్యశుద్ధబుద్ధవ్యరూపమై యుండుపదార్థమే పరబ్రహ్మము; గుణములు లేనిదగుటచే వాక్కుచే వచించుటకు గాని మనస్సుతో నూహించుటకుఁ గాని శక్యము కానిపదార్థమే బ్రహ్మము.” అని మాత్రమే శ్రుతికి తాత్పర్యమును నిర్ణయింపవలసి యున్నది. కావున నెట్లును వేదము పరమేశ్వరుని నిషేధించుట లేదు; ఉపాధిభూతము లగువృథివ్యాదులను మాత్రమే నిషేధించుచున్నది.

అ-3. పా-౨. సూ-౨౩.

అవతారిక:—“ఇట్లయిన నాపరమేశ్వరుఁ డేలగానరాఁడు?” అనిన సమాధానము చెప్పుచున్నాఁడు.

౩౪౨. త దవ్యక్త మాహహి. ౩. ౨. ౨౩.

తాత్పర్యము:—ఆపరమేశ్వరుడు ఇంద్రియములకు గోచరుడగు వాఁడు కాఁడు. శబ్దస్పర్శాదులుగాని అనుమాన హేతువు లగులింగాదులు కాని యాయనకు లేవని యిదివఱకే నిరూపించియున్నాము. కావున నాయన ఇంద్రియాదిగోచరుడు కానేరఁడు. ఈవిషయము శ్రుతిస్మృతులయందు పలుమాటలు బోధింపఁబడి యున్నది. “నచక్షుషా గృహ్యతేనాపి వాచా” “ఆపరమేశ్వరుడు నేత్రముచేతఁగాని వాగింద్రియముచేతఁగాని గ్రహింపఁబడువాఁడుకాఁడు” అను మొదలగు శ్రుతివాక్యములును “అవ్యక్తాయ మచిం త్యోయం” “ఈపరమేశ్వరుడు ఇంద్రియములకు గోచరుఁ డగువాఁడు కాఁడు ; మనస్సుచే ధ్యానింపఁబడుటకు శక్యమైనవాఁడు కాఁడు” అను మొదలగు స్మృతివాక్యములును ఈవిషయమును బోధింపుచున్నవి.

అ-౩. పా-౨. సూ-౨౪.

అవతారిక:— “ఇ ట్లయిన నెవ్వరికిని గోచరము కానిపదార్థము కలదో? లేదో? నిశ్చయ మెట్లు?” అనిన నమాధానముచెప్పుచున్నాడు.

౩౪౩. అపిచ సంరాధనే ప్రత్యక్షైను

మానాభ్యాం. ౩. ౨. ౨౪.

తాత్పర్యము:—మఱియు యోగులగువారు ధ్యానకాలమునఁ బరమేశ్వరుని యథావర్ణితస్వరూపముతో (అనఁగా నకలప్రపంచాతీతునిఁగాను, ఇంద్రియాదుల కగోచరునిఁగాను) గాంతురు. ఈవిషయము కూడ శ్రుతిస్మృతులయందే ప్రత్యక్షముగా జెప్పఁబడి యున్నది. “పరాంచి ఖాని వ్యత్యుణ స్వయంభోస్తస్తా వరాంగ్ వశ్యతి నాంతరాత్మ, కశ్చి ద్ధీరః ప్రత్యగాత్మా మైచ్చ దావృత్తచక్షు రమృతత్వ మిచ్ఛన్” “పరమేశ్వరుఁడు ఇంద్రియములను బాహ్యపదార్థముల జూచువానినిఁ గా నిర్మించెను. ఒకానొకమహాత్ముఁడు జ్ఞానసంపన్నుఁడై ఇంద్రియముల జనించి మోక్షేచ్ఛచే బ్రయత్నించుచు ధ్యానించునేని పరమేశ్వరుని జూచును” అను మొదలగు శ్రుతివాక్యములును “యం వినిద్రా జితశ్వా సాః సంతుష్టాః సంయ తేంద్రియాః, జ్యోతిః వశ్యంతి యంజానా తస్తై యోగాత్మ నేనమః” “మనస్సును జయించి వాయువును నిరోధించి సంతోషము గలవారై యింద్రియముల నిరోధించి యుండుయోగులు ఏ పరంజ్యోతిస్వరూపమునుగాంతురో ఆయోగాత్మ కు నమస్కారము” అను మొదలగు స్మృతివాక్యములును ఈవిషయమును నిరూపించుచున్నవి. ఈకారణమువలన సామాన్యులకు గానరాకున్నను ఆపరమేశ్వరస్వరూపము అభావరూపము కానేరదు.

అ-౩. పా-౨. సూ-౨౫.

అవతారిక:— “ఇ ట్లయిన మఱియొకవిరోధము వచ్చును. జీవుఁడు ధ్యానము నాచరించువాఁడు; పరమేశ్వరుఁడు ధ్యానింపఁబడువాఁడు. ఇ ట్లగుటచే వీరికిఁ గల దని చెప్పఁబడినయభేదము లేకపోవలసి వచ్చును” అనిన నమాధానము చెప్పుచున్నాడు.

౩౪౪. ప్రకాశాదివచ్చావై శేష్యం ప్రకాశ శ్చ
కర్తృణ్యభ్యాసాత్. ౩. ౨. ౨౫.

తాత్పర్యము:—ఈయభేదవిషయమునుగూర్చి యిదివఱకే పలు మాటలు చెప్పింపఁబడి యున్నది. వేదమునందును “తత్త్వమసి”యని పలు మాటలు బహుదృష్టాంతముల నొసంగి నిర్ణయింపఁబడియున్నది. కాంతి యాకాశము సూర్యబింబము మొదలగునవి యెప్పటికి నేకరూపము లయ్యే యున్నను ఉపాధివశమున నానాభేదములతో గానవచ్చునట్లు పరమేశ్వరుఁడును ధ్యాతా ధ్యేయము (ధ్యానించువాఁడు ధ్యానింపఁబడునది) మొదలగుభేదములతోఁ గానవచ్చుచున్నాఁడు. వేర్లు మొదలగునవి వంకరగా బెట్టుట మొదలగుకారణములతో కాంతి భిన్నముగ గానవచ్చునట్లు ఆకాశము ఘటాద్యుపాధులయందుఁ బ్రవేశించి ఘటాకాశాదిభేదములతో నున్నట్లు సూర్యుఁడు జలఘటములయందు ప్రతిబింబించి నానారూపముతో గానవచ్చునట్లు, పరమేశ్వరుఁడును అవిద్యోపాధిచే జీవేశ్వరభేదములతో గానవచ్చుచున్నాఁడు. కావున నిందు విరోధమేమియు లేదు. కల్పితభేదముతో జీవుఁడు ధ్యాతయు నీశ్వరుఁడు ధ్యేయుఁడును కావచ్చును. పారమార్థికస్థితిలో నేకరూపుఁడు కూడ గావచ్చును.

౩౪౫. అతోఽనంతేన తథా హి లింగం.

౩. ౨. ౨౬.

తాత్పర్యము:—ఈవిధముగ నభేదము స్వాభావికంబును భేదము అవిద్యాకల్పితంబునగుటచేఁ దత్త్వజ్ఞానమువలన నాయవిద్య నశింపఁగానే స్వతస్సిద్ధ మగునై క్యమును జెందును. ఇదియే ముక్తి “న యో హ వై తత్పరమం బ్రహ్మ వేద బ్రహ్మైవ భవతి” “ఎవ్వఁడు పరబ్రహ్మమును తెలిసికొనునో వాఁడు బ్రహ్మమే యగును” అని శ్రుతి యీవిషయమును ప్రకటించుచున్నది. “బ్రహ్మైవ సద్బ్రహ్మశ్చేతి” “స్వాభావికముగఁ బరమేశ్వరుఁడే యై యుండియు నింతకాలమువఱకు నజ్ఞానవశమున భిన్నునివలె తనను భావించుచుండుటచే జీవుఁడు జ్ఞానోదయము కాఁగానే పరమేశ్వరునితో నై క్యము నొందినట్లుభావించును. ఇప్పుడు కలిగినది యజ్ఞాన

నాశమే కాని పరమేశ్వరైక్యము కాదు.” అని జీవునిస్వాభావికస్థితిని గూర్చియు మఱియొక శ్రుతి చెప్పుచున్నది. కావున నెట్లును పరమేశ్వరుఁడు నిర్గుణుఁడే జీవుఁడు తదభిన్నుఁడే. ఉపాధికల్పితభేదమువలన నర్వవ్యవహారములును జరుగుచున్నవి.

అ-౩. పా-౨. సూ-౨౭.

అవతారిక:—ఈయభేదమును నిర్ణయించుటకై యీక్రింది రెండుసూత్రములచేఁ బరమతముల నుపన్యసించి ఖండింపుచున్నాఁడు.

౩౪౬. ఉభయవ్యవదేశా త్వహికుండలవత్.

౩. ౨. ౨౭.

తాత్పర్యము:—మఱికొంద రీవిషయమున మఱియొకవిధముగా నభిప్రాయపడుచున్నారు. శ్రుతియందు భేదాభేదములు రెండును చెప్పఁబడి యున్నవి యనియు వేదోక్త మగువిషయములలో నొక్కదానిని మాత్రమే గ్రహించి రెండవదానిని విడుచుట యుక్తము కాదనియు నభిప్రాయపడుచున్నారు. భేదాభేదశ్రుతులకు ప్రత్యేకముగ విషయములఁగల్పించి వాని విరోధమును బాపఁదలంచుచున్నారు. “ఒకనర్పము వాస్తవస్థితిలో నొక్కటియే యైనను ‘ఇది పడగ. ఇది చుట్ట. ఇది దేహము.’ అను మొదలగు భేదవ్యవహారము లవయవముల నాశ్రయించి యెట్లు ప్రవర్తించుచున్నవో అట్లే బ్రహ్మవిషయమే భేదాభేదవ్యవహారము లుండవచ్చును. స్వస్వరూపమును బట్టి యభేదవ్యవహారంబును అవయవభూత మగుప్రపంచమును బట్టి భేదవ్యవహారంబును కూడ కలుగవచ్చును.” అనుచున్నారు. కేవలభేదము సంగీకరించుట యుక్తము కాదనుచున్నారు.

౩౪౭. ప్రకాశాశ్రయవ ద్వా తేజస్తాత్.

౩. ౨. ౨౮.

తాత్పర్యము:—మఱికొందఱు ఈభేదాభేదములనుగూర్చి మఱియొకవిధముగ నభిప్రాయపడుచున్నారు. భేదాభేదముల సమన్వయించుటకు విషయభేదము మాత్రమే యుండవలయు నని నియమము లే

దనియు, పదార్థ మొక్కటియేయైనను దానియందు భేదాభేదవ్యవహారముండవచ్చు ననియు జెప్పుచున్నారు. సూర్యుడు సూర్యప్రకాశముననువానిని దృష్టాంతముగ జూపుచున్నారు. “తేజోరూపత్వముచే సూర్యుడును ప్రకాశంబు నొక్కటియేయైనను వానియందు భేదవ్యవహారమున్నట్లు పరమేశ్వరజీవులయందును భేదవ్యవహారముండవచ్చును. అభేదము కూడ నుండవచ్చును” అని సిద్ధాంతము చేయుచున్నారు.

అ-3. పా-౨. సూ-౨౯.

అవతారిక:—ఈవిధముగ పరమతముల నిరూపించి వానిని నిరాకరించుచున్నాడు.

౩౪౮. పూర్వవ ద్వా. ౩. ౨. ౨౯.

తాత్పర్య:—ఈరెండుమతములును యుక్తము కానేరవు. ౨౫-వ సూత్రమున చేయఁబడినసిద్ధాంతమే యుక్తియుక్తమైనది. జీవేశ్వరులు ఘటాకాశమహాకాశములవలె నజ్ఞానోపాధిచే మాత్రమే భిన్నులై యున్నారు. ఇదియేజీవులకు గలబంధము. ఇది యజ్ఞానరూపమయ్యేనేని తత్త్వజ్ఞానముచే నశించునుగాని వాస్తవమైన నట్లు నశింపదుకదా! అప్పుడు మోక్షకాంత్రమే నిరర్థకము కావలసివచ్చును. పై జూపినమతములలో దీని నంగీకరించినను జీవుని నర్పకుండలములవలె బరమేశ్వరునియవస్థాభేదమని కాని, సూర్యప్రకాశములవలె పరమేశ్వరునియంశమని కాని యంగీకరించినను అతనికి బంధము పారమార్థికమే యగును. భేదముకూడ శ్రుతికి తాత్పర్యభూతమే యని కదా వారితాత్పర్యము! భేదమే బంధము కావున నదియెట్లు పారమార్థికము కాకపోవును. ఇప్పుడు ముక్తియే దొరకదనుట నిర్వివాదాంశముకదా! ఈకారణమువలన బంధ మజ్ఞానకల్పితమే యనవలయును; అప్పుడు ౨౫-వ సూత్రమునందలి సిద్ధాంతమే స్థిరమగును. మఱియు వేదము భేదాభేదముల రెంటిని ప్రధానములుగ జెప్పుట లేదు. దానికి నభేదమునందే తాత్పర్యముకలదు. దానిని నిరూపించుటకై మాత్రమే లోకప్రసిద్ధమగు భేదము ననువాదము చేయుచున్నది. ఈవిషయము ఇదివఱకే బహువిధముల నిరూపింపఁబడియున్నది. ఈకారణమువలన భేదాభేదములను రెంటిని యెట్లయినను నమన్వయింపవలయు ననుప్రయత్న మొక్కటలేదు. నమన్వయింపఁబూనినను అట్లు చేయుటకు వీలు లేదు. ఎట్లనిన :—

భేదాభేదములు పరస్పరవిరుద్ధము అనుట సర్వజనులకును విశేషమే. వేయు యుక్తులఁ జెప్పినను ఇవిరెండు నొక్కస్థలము నాశ్రయింపనేరవు. ఎంతవాదించినను ఘటము పటము కానేరదు కదా ! కావున వీనిని సమన్వయింపఁజూచుటయే ప్రమాదము. “వారు తగినయుక్తులఁ జూపియే యున్నారుకదా ! లోకానుభవానుసారముగ సర్వమును చర్చించియే యున్నారు కదా !” అనియెదవేమొ వినుము. మొట్టమొదట నుతమున సర్పకుండలమువలె జీవవరమేశ్వరులకు భేదాభేదములు కలవని వర్ణింపఁబడెను కదా ! ఇది యెట్లు యుక్తమగును ? ఈసర్పకుండలములు రెండును ఒకపదార్థమునకంటె (సర్పరూపపదార్థమునకంటె) భిన్నములా? కావా? భిన్నములైనచో నవియే (ఆసర్పకుండలములే) భిన్నము లగును గాని దానివలన పదార్థమునకు భేదము రానేరదు. ఒకదానికి గలభేదాభేదమువలన మఱియొకదానికి భేదాభేదములు కలుగుననుట విరుద్ధము కదా ! విచారించిన నాభేదపక్షమున (“సర్పకుండలములు పదార్థమునకంటె భిన్నములు” అనుపక్షమున) “సర్పకుండలములు రెండును ఏదియో యొకసంబంధముచే నొకపదార్థము నాశ్రయించియున్నవి. (సర్పత్వకుండలత్వములు రెండును ఒకపదార్థము నాశ్రయించి యున్నవి)” అని మాత్రమే కదా చెప్పవలయును. ఇట్లు చెప్పిన వస్తుభూత మగుసర్పమునకు భేద మెట్లు కలుగును? ఇక సీభేదపక్షము(సర్పకుండలములు వస్తువునకంటె భిన్నములు కావనుపక్షము) నాశ్రయించిన విషయభేదమే కలుగుననుటకు బాతుగ నేవీలులేదు కదా !

ఇక రెండవవానిపక్షము నాశ్రయించి “విషయభేదము లేకున్నను సూర్యప్రకాశములకువలె నొకపదార్థమునందే భేదముకలుగవచ్చును. సర్వకాలమునందు నట్లే (భిన్నములుగ నే) వ్యవహరింపఁబడుచున్నవి కావున నా సూర్యప్రకాశాదిపదార్థములవిషయములో భేదాభేదవ్యవహారము కలదనుటకు సంశయములేదు” అనిచెప్పినను ఈసిద్ధాంతమునిలువదు. స్వరూప స్వభావాదులయందు విరుద్ధములై యున్న పదార్థములకే భేదము లేకపోవు నేని యిక భేద మెచ్చట నుండఁగలదు ? సూర్యునకును ప్రకాశమునకును ప్రత్యేకవ్యవహార ముండుటయే వానికి గలవిరుద్ధధర్మములకు నిదర్శనము. ఇట్లుండ నిచ్చటనే భేదము లేకున్న నిక నెచ్చట నుండును ?

భేదాభేదములకు విరోధ మనుటను మొట్టమొదటనే నిరూపించి యున్నాము. రెండును సమానముగ సర్వకాలములయందు సనుభవింపఁబడినంతమాత్రమున నేవదార్థములుగాని యభిన్నములు కానేరవు. జీవుఁడు దేహమునకంటె భిన్నుఁడనుట సర్వవాదినమ్మతము కదా! ఇది యిట్లు చెప్పిన విరుద్ధము కావలసి వచ్చును. జీవదేహములు రెండు ననాది నుండి సమానముగనే (కలసియే) యనుభవింపఁబడుచున్నవి కదా! కావున నెట్లు చూచినను భేదాభేదముల సమన్వయించుటకు వీలు లేదు. భేదమునే పరమార్థముగఁ గైకొనిన నభేదశ్రుతులు నిర్ధకములు కావలసి వచ్చును. కావున నట్లు చేయుటకును వీలు లేదు. అభేదమునే పరమార్థముగ నంగీకరించిన భేద మనువాదరూపము కావచ్చును. కావున సర్వవేదంబును సార్థక మగుటకు వీలుండుటచే నట్లే యాచరింపవలయును. అవిద్యయే ఘటాకాశమహాకాశములకువలె జీవేశ్వరులకు భేదమును కల్పించినది యని మాత్రమే చెప్పవలయును. ౨౫-వ సూత్రమునందలి విషయమునే సిద్ధాంతము చేయవలయును. “త మేన విదిత్వా తిమృత్యు మేతి నాన్యః పంథా విద్యతే ౨యనాయ” “అపరమేశ్వరస్వరూపము నెఱుంగుటచేతనే ముక్తి కలుగును. కాని మఱియొకవిధముగఁ గలుగదు.” అను మొదలగు వేదవాక్యములు జ్ఞానభిన్న మగుమోక్షసాధన మెద్దియు లేదని స్పష్టముగ తెప్పరుచున్నవి ; జ్ఞానముచే వాస్తవపదార్థములు సళింపవు గావున నేదియొయొకభావించియే బంధహేతు వగుచున్నది. యని నిర్ణయింపవలసి యున్నది. అదియే యవిద్య; దానివలననే బంధము. ఈ కారణమువలన జీవేశ్వరులకు వాస్తవభేదము కలుగదు.

అ-3. పా-౨. సూ-30.

అవతారిక:—ఈసిద్ధాంతమును స్థాపించుటకై మఱియొకహేతువును జూపుచున్నాఁడు.

3౪౯. ప్రతిషేధాచ్చ. 3. ౨. 30.

తాత్పర్యము:—ఇదియునుఁగాక జీవుఁడు చేతనుఁడు పరమేశ్వరుఁడు నట్టివాఁడే వీరికి భేదము వాస్తవమేయై యుండునేని శ్రుతి యిరువురిచేతనుల నంగీకరింపవలసి యుండును. ఇట్లు లేదు. “నా న్యో ౨లో

ఓస్తి ద్రష్టా నాన్యోఽన్యోఽస్తి శ్రోతా” “ఈజీవునికంటె భిన్నుడగు ద్రష్టలేడు. శ్రోత లేడు.” అని వేద మొక్కచేతనునిమాత్రమే యంగీకరించియున్నది. “నేతి నేతి” అని సర్వప్రపంచమును నిషేధించి యొక్కచేతనుని మాత్రమే గ్రహించి యున్నది. ఇంతమాత్రమే కాదు. “త దేత ద్భ్రీక్ష్య పూర్వ మనవర మనంతర మబాహ్యం” “ఈవరమేశ్వరునకు పూర్వభాగముగాని పరభాగముగాని లోపలగాని వెలుపలగాని లేదు.” అనుమొదలగువాక్యములచే “సర్వప్రపంచంబును బ్రహ్మభిన్నమే యని చెప్పుచున్నది. ఇట్లుండ జీవేశ్వరభేద మెట్లు కలుగును? దాని ననుసరించి భేదాభేదముల సనున్వయింపఁ జూచుట యెట్లు సరిపడును. ఈకారణమువలన జీవబ్రహ్మభేదము కల్పిత మనుటకును అవిద్యానాశముచే జీవుడు పరమేశ్వరుఁ డగు ననుటకును శ్రుతివాక్యములు పరమేశ్వరు నిషేధింపవనుటకును సంశయ మింత యైనను లేదు.

2. పరాధికరణము.

విషయము, సంగతి, సందేహము:—పై యధికరణమున “నేతి నేతి” యను వాక్యముయొక్క యర్థమును నిర్ణయించుటచేఁ బరమేశ్వరభిన్న మగువదార్థము లేదని నిర్ణయింపఁబడెను. అదియే సిద్ధాంత మనుటకు వీలు లే దనియు కొన్ని శ్రుతులయందు పరమేశ్వరభిన్న మగువదార్థము కల దని తెలియవచ్చుచున్నది యనియు దాని నాశ్రయించి వదార్థాంతరము నవశ్య మంగీకరింపవలయు ననియు నాక్షేపము వచ్చును. దానిని నివారింపుచు పరమేశ్వరభిన్న మగువదార్థము లేదని సిద్ధాంతము చేయఁబడును.

అ-3. పా-౨. సూ-3౧.

అవతారిక:—ఈసిద్ధాంతమునకై మొట్టమొదటఁ బూర్వపక్షము ననువాదము చేయుచున్నాడు.

3౫౦. పర మతః సేత్మాన్తానసంబంధభేద

వ్యపదేశేభ్యః. 3. ౨. 3౧.

తాత్పర్యము:—విచారించిచూచినచో: పరమేశ్వరభిన్న మగు పదార్థ మేదియో యొకటి యున్నట్లు తోచుచున్నది. వేదమునందు ఆ పరమేశ్వరుడు నేతువుగా వర్ణింపబడియున్నాడు. ఆయనకు పరిమాణంబును జీవాదిపదార్థములనుండి భేదంబును సంబంధంబును వర్ణింపబడి యున్నది. “అథ య ఆత్మా న నేతు ర్విధృతిః” “ఆత్మ యెవ్వఁడు కలఁడో వాఁడే నేతువు, నర్వమర్యాదల ధరించువాఁడు.” అని వేదమున గలదు. దీనిని వట్టి చూచిన నాయన సామాన్యనేతువువంటివాఁడే కావలసి వచ్చును. నేతువనగా జలమును దాటుటకై నిర్మింపబడువంటెనకదా! లోకమున దానికంటె భిన్నము లగుపదార్థము లనేకములుండవలయును. రెండుపార్శ్వములయందును తీరములు మొదలగునవి యుండవలయును. పరమేశ్వరుడు కూడ నేతువువంటివాఁ డైనచో నిట్లే నాయనకంటెను భిన్నము లగుపదార్థము లుండవలయును కదా! మఱియు “నేతుం తీర్త్వా” “ఆ బ్రహ్మరూప మగునేతువును దాటి” అని మఱియొకస్థలమున స్పష్టముగ జెప్పబడి యున్నది. దీని నాశ్రయించి చూచిన పైవిషయ మును నిరూపించుటకు సంశయము లేదు. లోకమున వంటెనను దాటిన వాఁడు ఆవలిస్థలమును జేరునట్లు పరబ్రహ్మ మనువంటెనను దాటినవాఁడు కూడ మఱియొకస్థలమును జేరవలయు ననుట నిర్వివాదాంశము కదా!

ఇదియును గాక “త దేత ద్బ్రహ్మ చతుష్పా దష్టాశఘం షోడశకలం” “ఈపరమేశ్వరుడు నాల్గుపాదములు † ఎనిమిదిగట్టలు

* ఛాందోగ్యోపనిషత్తునందు షోడశకలావిద్యయందు పరమేశ్వరునకు నాల్గు పాదములు కలవని చెప్పబడియున్నది. ప్రకాశవంత మనియు అనంతవంత మనియు జోతిష్వంత మనియు అయితనవంత మనియు వానికి గ్రమముగ చేర్చు. ఇందు కాంతిగలదానినిగా మొదటిపాదమును అద్యంతములు లేనిదానినిగా రెండవపాదమును లేజోరూప మైనదానినిగా మూడవపాదమును మనోరూపముగ నాల్గవపాదమును ధ్యానింపవలయును. అట్లు ధ్యానించిన కీర్తియు మిలిలేనిసంపదయు లేజన్మును ముఖ నివాసంబును కలుగును. ఈకారణములవలననే వానికి నాపేర్లు గూడఁ గలిగినవి.

† ఎనిమిది గట్టల అనగా పైపాదములయొక్క యౌర్థాంశములే. అవి భావనచే మాత్రమే కల్పింపబడినవి యని తెలుసుకొనవలయును.

“పదియాఱుభాగములు కలవాఁడు” అని పరిమాణము చెప్పఁబడి యుండుటచే తద్భిన్న మగుపదార్థ మేదియో యొక్కటి యుండవలయు నని తోచుచున్నది. లోకమున నొకవస్తువునకు పరిమాణము నెఱింగించిన నంతకంటె నధికపరిమాణము గలిగినట్టి గాని యల్పపరిమాణము గల్గినట్టి గాని పదార్థము మఱియొకటి యుండు ననుట సుప్రసిద్ధముకదా! ఇది యర్థరూప్యము అనిన దానికంటె నధికపరిమాణము గలరూప్యంబును నల్పపరిమాణము గల కలాదులును (కలయనఁగా అణ) గలవు కదా! కావున నీకారణమువలనఁగూడ బ్రహ్మభిన్న మగుపదార్థ మొక్కటి యుండియే తీరవలయును.

మఱియు “నతా సోమ్య తదా సంపన్నో భవతి” అను మొదలగు వాక్యములయందు జీవబ్రహ్మములకు సంబంధము కల దని చెప్పఁబడి యున్నది. లోకమున మిత మగుపరిమాణము గలవానికి నట్టివానితోనే (మితము లగువానితోనే) సంబంధ మున్నట్లు స్పష్ట మగుచున్నది. మనుష్యులకు పట్టణము మొదలగువానితో సంబంధము కలదు గాన అమితము లగునాకాశాదులతో సంబంధము లేదుకదా! ఇట్లే జీవునకును పరమేశ్వరునితో సంబంధ ముండిన నాయనయు మిత మగువాడే కావలయును. జీవుఁ డట్టివాడనుట సుప్రసిద్ధము కదా! ఈకారణమువలన పరమేశ్వరునకు నేదియో యొక ప్రమాణ మున్నది యనవలయును. అట్లనిన సంతకంటె భిన్నమగుపదార్థ ముండవలయు నని యిదివఱకే నిరూపించి యున్నాము. అన్నియు మితము లగుపదార్థములే యని చెప్పుటయు యుక్తియుక్తము కాదు. సర్వప్రపంచమునకు నాధార మగుపదార్థ మొక్కటి యుండకుండిన సరి వడదు. అట్టిపదార్థమును గూడ శ్రుతి

* మఱియు ఏనాలుగు పాదములకును క్రమముగ నొక్కొక్కదానికి నాల్గేసి యవయవములు కలవు. శ్రుతాశవంత మను మొదటిపాదమునకు పూర్వ దక్షిణపశ్చిమోత్తరము లగు నాలుగు దిశలును అవయవములు. అవంతవంత మను రెండవపాదమునకు భూమి యంతరిక్షము ద్యులోకము సమాద్రము అనునవి యవయవములు. జోతిష్తంత మగుమూఁడవపాదమునకు చంద్ర సూర్యాగ్నులును మేఘపు నవయవములు. అయితవంత మను నాల్గవపాదమునకు నాసిక నేత్రము శ్రోత్రము వాక్కు అను నాల్గును అవయవములు. ఈవర్ణింపఁబడిన పదియాఱును కల లని చెప్పఁబడును.

యంగీకరించియే యున్నది. కావున నెట్లును బ్రహ్మభిన్నమగువదార్థము మఱియొక్కటి కలదు.

ఇంతమాత్రమే కాదు. వేదమునందు (వరమేశ్వరునియందు) భేదము మూఁడువిధములుగ జెప్పఁబడి యున్నది. “అథవషోంతరాదిత్యే హిరణ్మయః పురుషోద్వశ్యతే” (చూ. ౧. ౧. ౨౦.) అని వరమేశ్వరునకు సూర్యసాధారముగ జెప్పి, “య ఏ షోక్షిణి పురుషోద్వశ్యతే” అని నేత్రముకూడ నాధారముగ జెప్పుచున్నది. ఈరెండును ఒక్కనికే నాధారములనుట యంతగా యుక్తియు క్తముకాదు. ఆధారములు భిన్నములుగ నున్నప్పుడు ఆధేయము కూడ భిన్నములుగనే యుండవలయు ననుట సామాన్యము. “త నైత్రతన్య త దేవ రూపం య దముష్య రూపః” “అసూర్యమండలాంతర్వర్తికి నేరూపము కలదో యీయక్షిపురుషునకుఁ గూడ నదియే రూపము.” అని శ్రుతియు ఒకనిరూపమును మఱియొకనియందు ఆరోపించుచున్నది. ఇదియు వా రిరువురకుఁ గలభేదమునే నిరూపించును గదా! ఇంతమాత్రమేగాక “యే చాముష్టా త్వరాజ్ఞో లోకా స్తేషాం చేష్టే దేవకామానాం చ. యే వైతస్తా దర్వాగ్ంచో లోకా స్తేషాం చేష్టే మనుష్యకామానాం చ” “అసూర్యమండలాంతర్వర్తి యూర్ధ్వలోకములకును దేవభోగ్యము లగువదార్థములకు నధికారి; అక్షిపురుషుఁడు అధోలోకమునకును మనుష్యభోగ్యము లగువదార్థములకును అధికారి” యని వారిరువురకు నధికారభేదము కూడ జెప్పఁబడి యున్నది. ఇట్లు స్థానభేదము రూపాదుల నారోపించుట యధికారభేదము అను నీమూఁడును వదార్థభేదమును తెల్పుచున్నవి. ఈ కారణమువలన వరమేశ్వరభిన్నమగువస్తు వొక్కటి కలదని యవశ్య యంగీకరించి తీరవలయును.

అ-3. పా-౨. సూ-3౨.

అవతారిక:—ఈవిధముగ వచ్చిన పూర్వపక్షమును ఖండించి సిద్ధాంతము చేయుచున్నాఁడు.

3౫౧. సామాన్యాత్. 3. ౨. 3౨.

తాత్పర్యము:—ఈపూర్వపక్షము నరి యైనది కాదు. వరమేశ్వరునికంటె భిన్న మగువస్తువు కల దనుటకు ప్రమాణ మేదియు లేదు.

ఏయేవదార్థము జనించునో అదియంతయు పరమేశ్వరునుండియే జనించు ననుటయు కార్యకారణములకు భేదము లే దనుటయు బహుయుక్తులచే నిదివఱకే నిరూపింపబడి యున్నది కదా ! ఇక పుట్టుక లేనివదార్థమే యొక్కటి పరమేశ్వరునికంటె భిన్నమై యున్నది యనుటయు యుక్తము కాదు. “న దేవ సో మ్యేవ ముగ్ర ఆసీత్” అని శ్రుతియందు సృష్టికిఁ బూర్వమున పరమేశ్వరుఁ డొక్కఁడు మాత్రమే యున్నట్లు బోధింపఁ బడి యున్నది. ఒక్కకారణము (జగత్కారణ మగు బ్రహ్మము) నెఱింగినచో సర్వము నెఱుంగవచ్చు నని ప్రతిజ్ఞయు జేయఁబడియున్నది. తద్భిన్న మగువ్యతంత్రవదార్థ మొక్కటి యుండునని యీ ప్రతిజ్ఞకు హాని నచ్చును కదా ! ఎన్నివదార్థములు సృజింపఁబడినను అవియన్నియు కారణమునకంటె నభిన్నములే యగుటచేఁ బై ప్రతిజ్ఞకు హానికలుగదు. కావున నెట్లు చూచినను పరమేశ్వరుఁ డొక్కఁడు మాత్రమే కలఁడు ; తద్భిన్న మగువదార్థము లేదు.

“నేత్వాదిరూపములను జెప్పుటవలన నట్టిభేదము నూచింపఁబడు చున్నది యని చెప్పితిమి కదా!” అనియెడవేమొ వినుము. అన్నింటికంటె మొట్టమొదటఁ బరిగణింపఁబడిననేతుశ్రుతిచేత నీవిషయము సిద్ధాంతము చేయఁబడుటకు వీలులేదు. అది “పరమేశ్వరుఁడు నేతువునంటివాఁడు” అనిమాత్రమే చెప్పెను గాని “పరమేశ్వరునికంటె భిన్న మగువదార్థము కలదు” అని చెప్పలేదు కదా ! ఇట్టివిషయము నెట్లు కల్పింతురు. ప్రసిద్ధము గాని కొత్తవిషయమును కల్పించుట సాహసము కదా ! మఱియు నేతు దృష్టాంతము చెప్పఁబడియుండుటచే “తాకిక నేతువునకువలె నీ బ్రహ్మ నేతువునకును బాహ్యవదార్థ మొక్కటియుండవలయును” అని స్థాపింపఁజూచిన “తాకిక నేతువువలెనే యీ బ్రహ్మ నేతువు కూడ మట్టితోఁగాని కొయ్యతోఁగాని నిర్మింపఁబడియుండును” అనియు స్థాపింపఁజూచువార లగుదురు. ఇది సర్వశ్రుతిస్మృతివిరుద్ధము కదా ! వాస్తవస్థితిలో నుపమానోపమేయములకు సర్వవిషయములయందును పోలిక యుండవలసినపని లే దని పలు మాటలు నిరూపించి యున్నాము. ప్రస్తుతవిషయమునందును సాధారణ ధర్మము (ఉపమానోపమేయములయందు పోలికగా నుద్దేశింపఁబడిన ధర్మము) లేకపోలేదు. తాకిక నేతువు జలాదుల నెట్లు మితిమీరకుండ ధరించునో అట్లే యీపరమేశ్వరుఁడును పృథివ్యాదిభూతములను సర్వ

ప్రపంచమును మితిమీరకుండ కాపాడుచుండును. చారములు తనకార్య మగువస్త్రమును తనస్వాధీనములో (అనగా తా మెంత పరిమాణము కలవియై యున్నవో అంతపరిమాణము కలదానినిగా తమ కేవలము కలదో ఆవర్ణము కలదానినిగాఁ జేయుచు) నుంచుకొనునట్లు పరమేశ్వరుఁ డును ఈప్రపంచమును తనస్వాధీనములో నుంచుకొని యున్నాఁడు. ఆయన యట్లు చేయుకుండిన నీనముద్రము తరంగ వంక్రితో భూమిని ముంచివైచి యుండును, బడబాగ్నియు నర్వప్రపంచమును భస్మీకరించి యుండును. “భీషస్తా ద్వాతః పవతే” “ఈపరమేశ్వరుని భయమువలనఁ గాలి కాలానుసారముగ వీచుచున్నది.” అను మొదలగుశ్రుతివాక్యము లీవిషయమునే స్పష్టము చేయుచున్నవి. ఇట్లుగటచే నేతుశ్రుతిగి నింత మాత్రమే తాత్పర్యము మనము దేనిని దేనితో నేయంశమున బోల్పె దమో ఆయొక్కయంశము మాత్రమే వానియందు నమానముగ నుండ వలయును. ప్రస్తుతశ్రుతివాక్యమునందును అది కలదు కదా కావున మాసిద్ధాంతమున విరోధ మేదియు లేదు. “నేతువును తరించి” అను శ్రుతియు “పరమేశ్వరు నతిక్రమించి” యనునర్థమును చెప్పనది కానక్కఱ లేదు. దానికి మఱియొకయన్వయము లేదనుటకును వీలు లేదు. పైసిద్ధాంతము ననునరించిన పరమేశ్వరు నతిక్రమించుటకు వీలు లేదనుట స్పష్ట మగుచున్నది కదా! ఈకారణమువలన నాతరతిశబ్దమునకు మఱియొక యర్థమునే చెప్పి తీరవలయును. “వ్యాకరణం తీర్త్వా” “వ్యాకరణమును దాటి” అను మొదలగు ప్రయోగములయందు వ్యాకరణమునుదాటుటకు వీలు లేదు కావున “వ్యాకరణమును చదివి; వ్యాకరణమును చిత్తమున పొంది” అని మాత్రమే యర్థము నిర్ణయింపఁబడుచున్నది. ఇట్లే ప్రస్తుత వాక్యమునకును “పరమేశ్వరుని పొంది” అని మాత్రమే యర్థము చెప్ప వలసి యున్నది. కావున నెట్లు చూచినను నేతుశ్రుతివలన పరమేశ్వరభిన్న మగుపదార్థము నిర్ణయింపఁబడదు.

అ-3. పా-9. సూ-33.

అవ:—ఈవిధముగ నేతుశ్రుతిని నమన్వయించి ప్రమాణమును చెప్పుశ్రుతిని నమన్వయించుచున్నాఁడు.

౩౫౨. బుద్ధ్యర్థః పాదవత్ ౩. ౨. ౩౩.

తాత్పర్యము:—మఱియు రెండవమాటు గణింపఁబడినపరిమా
ణశ్రుతియు మీసద్ధాంతమును స్థాపింపనేరదు. అదియు పరమేశ్వరభిన్న
మగువిషయాంతరమును బోధించుటకై ప్రవర్తింపలేదు. పురుషులు ఉత్త
మ మధ్యమాధమభేదములు గలబుద్ధితో గూడియున్నవార లగుటచే నిర్వి
కారబ్రహ్మమునందు దృఢచిత్తత్వము కలవారు కానేర రని యాయనకు
నొకవిధమగు నాకారమును ఉపాసనార్థమై కల్పించుచు మాత్రమే
యున్నది. ఇట్లు చేసిననే గాని మిందమతులు కడతేరనేరరు కదా! ఈవిష
యమున (అనఁగా నగమ్యము లగుపదార్థముల సుఖముగ గ్రహిం
చుటకు ననుకూలముగ నుండునట్లు దానియందు దాకారాదుల గల్పిం
చు ననుటయందు) దృష్టాంతము లనేకములు కలవు. వేదమునందే
“మనోబ్రహ్మే త్యుపాసీత్” “మనస్సును పరబ్రహ్మమునుగా నుపాసించవ
లయును” అని చిత్తోపాసనను విధించినస్థలమునందు ఆమనస్సునకు వాగా
దిరూపము లగునాల్గుపాదములు కల వని వర్ణింపఁబడియున్నది. ఇంత
మాత్రమున మనస్సునకు వాగాదులు పాదము లగునా? అమ్ముట
కొనుట మొదలగునవి సుకరముగ జరుగుటకై రూప్యము మొదలగువాని
యందు కల్పింపఁబడినపాదాదులు (పాదమనఁగా నాలవభాగము) వాస్త
వపాదాదు లగునా? అనఁగా రూప్యమునందలి నాల్గవవంతు దానికి పాద
మగునా యనుట? ఇట్లే పరమేశ్వరునకు నుపాసనార్థమై కల్పింపఁబడిన
పాదములు పరమార్థపాదములు కానేరవు; కాకున్న నాయనకు పరిచ్ఛేద
మును కలిగింపనేరవు. పరిచ్ఛేదమును కలిగింపకున్న నన్యపదార్థమును
సంపాదించనేరవు.

అ-౩. పా-౨. సూ-౩౪.

అవతారిక:—ఈ క్రిందిసూత్రమునందు సంబంధభేదశ్రుతులు సమ
న్వయింపఁబడును.

౩౫౩. స్థానవిశేషాత్ప్రకాశాదివత్ ౩. ౨. ౩౪.

తాత్పర్యము:—పై నవర్ణించినవిధముగానే సంబంధభేదశ్రుతులు
కూడ మీసద్ధాంతమునకు సహాయకారులు కానేరవు. వానియందు ఇరువు

రవశ్యముగ నుండవలయు ననునియమము గన్పట్టదు. ఉన్నవాఁ డొక్కఁ డేయైనను ఉపాధిభేదము ననుసరించి యన్నియుజెప్పఁబడవచ్చును. అందు “బుద్ధి యనునపాధియం దుండుటచే జాగ్రత్స్వప్నావస్థలయందు జనించిన విశేషజ్ఞానములు నశించుటయే పరమేశ్వరప్రాప్తి” అని మాత్రమే సంబంధశ్రుతికి నర్థము వాస్తవస్థితిలో జీవేశ్వరులు పరస్పరభిన్నులుకాదు కదా! ఇట్లే భేదశ్రుతిని ఉపాసనార్థమై స్థానభేదముల చెప్పుటయందే తాత్పర్యము కలదు గాని పరమేశ్వరభేదము చెప్పుటయందుకాదు. ఈ కారణమువలన సీరెంటిలో భేదమును చెప్పనని నిర్ణయించుటకు వీలు లేదు. సూర్యకిరణములు గవాక్షిమార్గమున లోనికి ప్రవేశించినప్పుడు తక్కినకిరణములకంటె (వెలువల నున్నకిరణములకంటె) భిన్నములుగ నుండి యాయుపాధి నశింపఁగానే వ్యభావముగనే వానిలో (కిరణనమూ హములో) నైక్యము నొందుచుండినను, “గవాక్షమునుండి వచ్చినకిరణములు సూర్యనితోఁ గలసెను” అని వ్యవహరింపఁబడుచున్నట్లు విశేష విజ్ఞాననాశమున జీవుఁడు పరమేశ్వరునితో స్యాభావికముగనే యైక్యము నొందినను, “జీవుఁడు పరమేశ్వరునితోఁ గలసెను” అని వ్యవహరింపఁబడవచ్చును. గవాక్షమునుండి లోనికి ప్రవేశించుటవలన నాకిరణములు బాహ్యకిరణములకంటె భిన్నములుగ వ్యవహరింపఁబడునట్లు స్థానభేదముచే నాదిత్యాక్షిపురుషులును భేదముతో వ్యవహరింపఁబడవచ్చును. ఘటాకాశము మహాకాశమునకంటె స్యాభావికముగ నభిన్న మయ్యి భిన్నము గను ఘటనాశ నచయమున మహాకాశమును జేందినదిగాను వ్యవహరింపఁబడునట్లు ఆదిత్యాక్షిపురుషులును జీవేశ్వరులును వ్యవహరింపఁబడవచ్చును. ఇంతమాత్రమున పరమేశ్వరభిన్న మగుపదార్థ ముండవలయు ననుట సిద్ధాంతము కానరదు.

అ-3. పా-9. సూ-3౫.

అవతారిక:—“ఇట్లు చెప్పినేల సంబంధభేదములు శ్రుతియందుఁ జెప్పఁబడి యుండ వానికి ప్రసిద్ధార్థమును చెప్పక మఱియొకవిధముగ వ్యాఖ్యానమును చేయనేటికి?” అనిన సమాధానము చెప్పుచున్నాఁడు.

3౫౪. ఉపపత్తేశ్చ 3. 9. 3౫.

తాత్పర్యము:—పూర్వోక్తరసందర్భమును విమర్శించి చూచిన సంబంధభేదశ్రుతులకు పై సూత్రమున వివరింపబడినట్లు మాత్రమే యర్థము చెప్పవలయు నని తేలుచున్నది. సంబంధశ్రుతికే బిదప “స్వమపీతో భవతి” “నుషుప్తికాలమున జీవుఁడు సస్వరూపమును జెందును.” అని స్పష్టముగఁ జెప్పబడి యున్నది. దీనిని విమర్శించిన “నతా సౌమ్య” అనుసంబంధ శ్రుతిచే స్వస్వరూపప్రాప్తిరూపసంబంధమే చెప్పబడె ననుట విశద మగుచున్నది. సస్వరూపము తనకంటె భిన్నము కాదు గావున నచ్చట మనుష్యుఁడు పట్టణము మొదలగువానికి గలసంబంధమువంటి సంబంధ ముండుటకు వీలు లేదు. ఏడియో యొకకారణమున నాస్వరూపము కొంతకాలము విశదము కాకయుండి మరల విశద మగుటయే యీసంబంధమున కర్థ మనవలసి మాత్రమేయున్నది. లేకున్న నచ్చట రెండుపదార్థములు లేవు కదా! సస్వరూపమునకును తనకును భేదము కలదని యెవ్వఁడైన నంగీకరించునా? పై న వర్ణించినవిధముగ భేదము లేనిస్థల మొన భేదమును కల్పించినకారణ మవిద్యయే! భ్రాంతియే. “ఎంతభ్రాంతి యైనను తమ్ముతాము మరతురా?” అనియెదవేమో. అజ్ఞానాధిక్యమువలన నట్లు మరచుటయు గలదు. పడుగురు కలసియుండి యొకసమయమున “యెందఱు కలరో” అని లెక్కింపబడవలసివచ్చినప్పుడు అజ్ఞాని యగు వాఁడు ప్రమాదముచేఁ దనను విడిచి తక్కినవారిని మాత్రమే లెక్కింప వచ్చును కదా! లోకమునందు నిట్టిన్యాయ మొక్కటి కలదు. ఒకగురువు నకు పరిశ్రాంతిగురు శిష్యులు కలరట! వారు స్నానార్థమై నదికి జని స్నానాంతరమున దమలో నందఱును కలరో? లేక నెవ్వఁడైన నదీ ప్రవాహము ను బడెనో? యని తమను లెక్కించుకొన నుపక్రమించిరట! ప్రతివాడును తననువిడిచి తక్కినవారినిమాత్రము లెక్కించి పండ్రిండవవాడు లేడని దుఃఖంపసాగెనట! పార్శ్వమున నున్నపురుషుఁ డీ చిత్రమును జూచి మరి యొకఁడు లెక్కించునప్పుడు పడునొకండుగురిని లెక్కించునంతవఱకు నూర కుండి తర్వాత “పండ్రిండు” అని చెప్పుచు తనచేతనున్నదండముతో నాలెక్కించువానిని దట్టి చూపెనట! అప్పుడు భ్రాంతినివదలి యాతఁడు సస్వరూపము నెఱింగెనట. ఇట్లే ప్రకృతవిషయమున గూడ నవిద్య జీవు నకు సస్వరూపాజ్ఞానము కలిగించెను; నుషుప్త్యవస్థయందు ఆయవిద్య నశింపకున్నను సంచారహేతువు లగుచిత్రేంద్రియాదులు నశించునుగావున

నాజీవుఁడు జ్ఞానశూన్యుఁడయ్య నవస్వరూపస్థితినిజెందును. ఆజ్ఞానశూన్యుల వలననే పునరుద్ధానమును జెందును. ఇదియే పర బ్రహ్మముతో కలదని చెప్పఁ బడిన సంబంధము. కావున పై సూత్రమునఁ జేయఁబడిన వ్యాఖ్యానము నందు దోషము లేదు. భేదశ్రుతి కూడా నీకారణములవలననే యావ చారికముగ నన్వయింపఁబడవలయును ; ముఖ్యభేదము సంభవింప దని యిదివఱకే నిరూపించి యున్నాముకదా! అనేకశ్రుతులు “యేకమే వాద్వి తీయం” అనుమొదలగు ననేకశ్రుతులు పరమేశ్వరుఁ డొక్కఁడే యనువిష యమును స్పష్టము చేయుచున్నది. కొన్నిశ్రుతులు పారమార్థికభేదమును చెప్పునేని వీనికి విరుద్ధములై యప్రమాణము లగును. కావున మహా కాళము నొక్కదానినే యుపాధిపత్యమున ఘటాకాశాది భేదములతో వ్యవహరించునట్లు పరమేశ్వరు నొక్కనినే సూర్య నేత్రాదిస్థానభేదముల వలన ఆదిత్యపురుషాక్షిపురుషాదినామములతో బిలుచుచున్నాము. ఈకారణమువలన పై సూత్రమునందుఁ జేయఁబడిన వ్యాఖ్యానమునకు నెట్లును భంగము రాదు.

అ-3. పా-౨. సూ-3౬.

అవః—ఈవిధముగ పూర్వపక్ష హేతువుల నన్నింటిని ఖండించి ప్ర స్తతము మఱియొక హేతువుచే నవ్యవతసిద్ధాంతమును స్థాపించుచున్నాఁడు.

౩౫౫. త ధాన్యప్రతిషేధాత్. ౩. ౨. ౩౬.

తాత్పర్యము.—ఈవిధముగ పూర్వాపరములవిమర్శించిన పూర్వ పక్ష హేతువు లేవియు నిలువవు. మనసిద్ధాంతమే (పరమేశ్వరునికంటె భిన్న మగుపదార్థములేదనుటయే) స్థిరమైనది. శ్రుతియు, స్పష్టముగనే యీ విషయమును బోధింపుచున్నది. “న ఏ వాధస్తాత్. అహ మేవాధస్తాత్. ఆత్మై వాధస్తాత్. సర్వం తం పరాదా ద్యోఽన్య త్రాత్మనః సర్వం వేద. బ్రహ్మై వేదం సర్వం. ఆత్మై వేదం సర్వం. నేహ నా నా స్తి కించన. యస్తా త్పరం నాపర మస్తి కిందిత్. తదేత ద్భిన్నా పూర్వ మనపర మనంతర మబాహ్యం”. “అపరమేశ్వరుఁడే క్రింద మీఁద నున్నాఁడు. నేనే క్రింద మీఁద నున్నాను. ఆత్మయే క్రిందను మీఁద నున్నాఁడు. ఏపురుషుఁడు తనకంటె భిన్నముగ నొకపదార్థము కల దని తలంచునో

వానిని ఆపదార్థము ముక్తికి దూరస్థుని గావించును. ఈనమస్తప్రపంచము పరమేశ్వరుడే. ఈసర్వము నాత్మయే. ఈలోకమున భేద మనునదియే లేదు. ఏపరమేశ్వరునికంటె నల్పుఁడుగాని యధికుఁడుగాని లేఁడో ఈపరమేశ్వరునకు ముందుగాని వెనుకగాని లోపలగాని వెలుపలగాని లేదు." అని శ్రుతియం దీభేదప్రతిపాదకములును మఱియొకవిధముగ నన్వయించుటకు వీలు లేనివియును నమన్వయాధ్యాయమునందు శుద్ధ బ్రహ్మపరములుగాను అభేదపరములుగాను నయుక్తికముగ నమన్వయింపఁబడినవియు నగు ననేకవాక్యములు కలవు. కావున నెట్లును పరమేశ్వరభిన్న మగుపదార్థ ముండుటకే వీలు లేదు.

అ-3. పా-౨. సూ-౩౭.

అవతారిక:—“అగునుగాక పై హేతువులవలన నొక వేళ పరమేశ్వరున కద్వితీయత్వము సంభవించినను సర్వవ్యాపకత్వము సంభవింపదు. సర్వపదార్థములును బ్రహ్మరూపములే యనుటయు సిద్ధాంతము కాదు.” అనిన సమాధానము చెప్పుచున్నాఁడు.

౩౫౬. అనేన సర్వగతత్వ మాయామళబ్ధాదిభ్యః.

౩. ౨. ౩౭.

తాత్పర్యము:—సర్వవ్యాపకత్వవిషయమున నించుక యైనను సంశయింపఁ బనిలేదు. నేతుశ్రుతి మొదలగువాని నాపచారికముగ నన్వయించుటచేతను ఇతరపదార్థనిషేధమును జూపుటచేతను మాత్రమే యీ విషయము సిద్ధాంతమైనది. నేతుశ్రుతి మొదలగువానికి ముఖ్యార్థమునే చెప్పియుండినచో నానేత్యాదులవలెనే పరమేశ్వరుఁడును *వరిచ్చిన్నుఁడు* హవలనివచ్చును. ఇతరపదార్థనిషేధము నంగీకరింపనిచో ఇట్టి పదార్థము రెండవదికూడ నొకవేళ యుండునేమో యని సంశయము కలుగవచ్చును; కాని యిప్పు డట్టియవకాశ మేదియు లేదు. “యావ న్వా అయ మాకాశ స్తావా నే షోఽంతర్హృదయ ఆకాశః. ఆకాశవ త్సర్వగతశ్చ నిత్యః. జ్యాయాన్ దివః. జ్యాయా నాకాశాత్. నిత్యః సర్వగతః స్థాణు రచ

* పరిచ్చిన్నుడు (అ-౧. పా-౧. సూ-౩౧. పేజీ-౧౫౭. చూ.)

లోఽయం ననాతనః.” “ఈవెలుపల నుండునాకాశ మెంతప్రమాణము గలదియో యితరపదార్థములతో సంబంధింపకుండునదియో హృదయా కాశము కూడ సంతపరిమాణము కలదియే; ఇతరపదార్థములతో సంబంధింపనిదియే. ఆవరమేశ్వరుఁడు ఆకాశమువలె సర్వవ్యాపకుఁడు నాశరహితుఁడు. ఆవరమేశ్వరుఁడు ద్యులోకమునకంటె గొప్పవాఁడు. ఆకాశమునకంటె పెద్దవాఁడు. ఓయర్థునా! యీవరమేశ్వరుఁడు కాశ్వతుఁడు. సర్వవ్యాపకుఁడు. స్థిరుఁడు. నిశ్చలుఁడు. ఆదిమధ్యాంతములు లేనివాఁడు.” అని మొదలగు శ్రుతిస్తోతు లనేకము లీవిషయమును బోధింపుచున్నవి. కావున వరమేశ్వరుఁడు సర్వవ్యాపకుఁ డనుటలో సంశయము లేదు. ఈసర్వప్రపంచము ఆయననుండియే జనించెను. కావున సర్వపదార్థములును తద్రూపములే యగును. “అగునుగాక సర్వవ్యాపకుఁ డనిన నాయనకంటె భిన్నమై సర్వశబ్దవాచ్యమై పదార్థ మొక్కటి యుండవలయును. దాని సంగీకరించిన వరమేశ్వరుఁడు నద్వితీయుఁ డగును; అంగీకరింపకున్న సర్వవ్యాపకత్వము కలుగదు. ఇవి రెండును అనిష్టములే కదా!” అనియెడవేమొ. ప్రపంచబ్రహ్మములకు ననిర్వచనీయభేదము కలదని యిదివరకే వలూనూని నిరూపించియే యున్నాము. ఆభేదము నాశ్రయించి సర్వవ్యాపకత్వంబును పారమార్థికస్థితి నాశ్రయించి యద్వితీయత్వంబునుగూడఁ గలుగవచ్చును. ఇందు విరోధ మేమియు లేదు. వరమేశ్వర భిన్న మగుపదార్థ మెద్దియు లేదు. దీనిచే జీవేశ్వరై క్యము దృఢపరుపఁబడినది.

౮. ఫలాధికరణము.

విషయము, సంక్షేపము:—ఈశ్వరుఁడు స్వభావముగ నిర్వికేషుఁడై యైనను ఉపాధినంబంధమువలన సర్వనియామకుఁడై అవిద్యావశమున భేదము నొందియున్నజీవులను నియమించుచున్నాఁడని యిదివరకే నిరూపించి యున్నాము. జీవుఁడు ఆయనచే ప్రేరేపింపఁబడియే కర్మల నాచరించుచున్నాఁ డనియు నిర్ణయించి యున్నాము. లోకమున సుఖదుఃఖ మిశ్రఫలముల స్వర్గనరక మనుష్యలోకములయందు సంసారవశగతులై జీవుఁ డనుభవించుచున్నా రనుట సుప్రసిద్ధము కదా! ఈఫలములను

వీరిచే నాచరింపఁబడినకర్మయే యొసంగునా? లేక పరమేశ్వరుఁ డొసంగునా? అనువిషయ మిందు విచారింపఁబడును.

సంగతి:—పూర్వము రెండధికరణములయందును తత్త్వబలత్వార్థము వివరించి జీవబ్రహ్మైక్యము బోధింపఁబడెను. ఈయధికరణమున తత్త్వబలవాచ్యార్థము వర్ణింపఁబడును గావున నీయధికరణ మీపాదమున జేర్పఁబడెను. పరమేశ్వరుని గూర్చినవిచారమే యిందును జేయఁబడుచుండుటచే నీయధికరణమునకుఁ బూర్వాధికరణముతోఁ గలసంబంధ మేకవిషయ సంబంధము.

అ-3. పా-౨. సూ-౩౮.

అవతారిక:—పై నఁజూపిన విషయమును నిర్ణయించువాఁడై సూత్రకారుఁ డీయధికరణమును సిద్ధాంతముతో నుపక్రమించెను. ఈక్రింది రెండుసూత్రములతో తనసిద్ధాంతమును తెలుపుచున్నాఁడు.

౩౫౭. ఫల మత ఉపపత్తేః. ౩. ౨. ౩౮.

తాత్పర్యము.—జీవు లొనర్చుకర్మలకు కలుగుఫలము లన్నియు పరమేశ్వరునిమూలముననే కలుగుచున్నవి. కర్మానుగుణముగ ఫలము నొసంగువాఁడు పరమేశ్వరుఁడే. ఇదియే మిగుల యుక్తియుక్త మైనసిద్ధాంతము కేవలకర్మయే ఫలము నొసంగు ననుట యెట్లును సమంజసము కానేరదు. అది యత్యల్పకాలములో నశించిపోవునది. సుఖదుఃఖాదిఫలము

* తత్త్వబలత్వార్థ మనఁగా తత్త్వమని యనుమహావాక్యమునందలి తత్త్వమనచే నూహింపవలసిన యర్థము శుద్ధబ్రహ్మము.

+ తత్త్వబలవాచ్యార్థ మనఁగా నాశబ్దముచేఁజెప్పఁబడునర్థము. అనఁగా లక్షణావృత్తివలన (లక్షణావృత్తి చూ. ౪౭౧) గాక సామాన్యముగ శబ్దశ్రవణమాత్రము వలననే దోచునర్థము. సర్వభూతాత్మక మగుబ్రహ్మము సర్వజ్ఞత్వాది గుణములతోఁ గూడిన యీశ్వరుఁడు త్వంశబ్దమునకు నిట్లే సంసారి యగుచేవుఁడు వాక్యార్థంబును స్వాభావికస్వరూపముతో నున్నచేవుఁడు లక్ష్యార్థంబు నగును. “తత్త్వమసి” అను మహావాక్యమునందు చెప్పఁబడిన యైక్యము వాచ్యార్థమునకు సంబంధించు గావున లక్షణావృత్తి యాశ్రయింపఁబడెనని తెలిసికొనవలయును.

లన్ననో కాలాంతరమున ననుభవింపఁబడవలసినవి. అట్టి ఫలముల నీకర్మ యెట్లానంగఁగలదు. లేనిదానినుండి కలిమి జనించునా? “ఇట్లు కాదు కర్మ యల్పకాలమునకే నశించినను దానిఫలము నొనంగియే నశింప వచ్చును. యజ్ఞమానుండును తగినసమయము వచ్చినప్పుడు దాని ననుభవింపవచ్చును. అంతవఱకు నాఫలము కర్మాంతరముచేనాటంకపఱువఁబడి కాని పృథివీమయము లగుశరీరములచే ననుభవింపఁబడుటకు వీలుగాని దగుటచే కాలమును ప్రతీక్షించుచు గాని యుండవచ్చును” అనియెడ వేమొ వినుము. ఇది యుక్తియుక్త మగువాదము కాదు. యజ్ఞమానుఁడు “మేము స్వర్గఫలము ననుభవింపవలయును” అని మాత్రమే కోరుదురు. కాని “ఈకర్మవలన స్వర్గము జనింపవలయును” అని కోరరు. ఎవ్వరు దేనిని, గోరుదురో యది వారికి వచ్చుటయే కదా ఫలసిద్ధి యనఁబడును. ఇచ్చట కర్మ యొనంగిన ఫలము పురుషునిచే ననుభవింపఁబడుట లేదు. ఇక నిది ఫల మెట్లగును? మఱియు అపరిమితసుఖము అపరిమితదుఃఖము అనువానికంటె భిన్నముగా స్వర్గనరకములకు స్వరూపమే లేదు. ఇట్లుండ నవి పరునిచే ననుభవింపఁబడకుండ కొంతకాలమువఱకు నూరక నిలచి యుండు ననుట యెట్లు యుక్తియుక్త మగును, “ఇట్లు కాకున్న నపూర్వ మనునది కర్మవలన కలుగుననియు అది కర్మనశించినను ఫలకాలమువఱకు పురుషు నాశ్రయించియే యుండు ననియు చెప్పవచ్చును కదా!” అని యెడ వేమొ యదియు యుక్తముకాదు. అపూర్వ మచేతనము. దానికి తారతమ్యజ్ఞానాదులు కాని ఫలము నిచ్చుసామర్థ్యము కాని లేదు. కావున నప్పటికిని చేతనుని సహాయ ముండవలయుననియే చెప్పవలయును. అట్లుండిన నాచేతనుడే ఫలదాత కావచ్చును కదా! మఱియు నాయపూర్వము కల దనుటకును తగినంత ప్రమాణము లేదు. వేదమున నట్లు చెప్పఁబడలేదు; ప్రత్యక్షాదులవలన శోధింపఁబడలేదు. “*అర్థాపత్తిప్రమాణముచే దానిని కల్పించితిమి. కర్మక చిరకాలమునకు గలుగఁబోవుఫలము నొనంగుసామర్థ్యము లేకుండుటచేతను మఱియొకఫలదాత లేకపోవుట చేతను అట్లు కల్పింపవలసి వచ్చినది” అనియెడ వేమొ అదియు యుక్తము కాదు. ఈశ్వరుఁడు ఫలప్రదాత యనిన నిది కల్పింపఁబడవలసిన పనిలేదు

* అర్థాపత్తిప్రమాణము(అ-౧. పా-౧. సూ-౩. పేజీ-౩౯ చూ.).

కదా! కావున నెట్లును ఈశ్వరుడే ఫలప్రదాత యనిన యుక్తియుక్తముగ నుండును.

౩౫౮. శ్రుతత్వాచ్చ. ౩. ౨. ౩౯.

తాత్పర్యము:—కేవలము యుక్తి నాశ్రయించిమాత్రమే యీసిద్ధాంతము చేయుటబడలేదు; శ్రుతియు నీసిద్ధాంతమునకు ననుకూలముగ నున్నది. “న వా ఏష మహా నజ ఆత్మాన్నావో వనుదాసు” “సర్వవ్యాపకుఁడును ఉత్పత్తివిनाశశూన్యుఁడును అగునాశ్శయే సర్వజింతువులకు నన్నము నొసంగువాఁడు; ధనము నిచ్చువాఁడు” అని శ్రుతియం దీవిషయము స్పష్టముగనే చెప్పబడి యున్నది.

అ-౩. పా-౨. సూ-౪౦.

అవతారిక:—ఈవిధముగ రెండుసూత్రములచే న్నసిద్ధాంతమును జెప్పి యీసూత్రమున బూర్వపక్షము ననువాదము చేయుచున్నాఁడు.

౩౫౯. ధర్మజైమిని రత ఏవ. ౩. ౨. ౪౦.

తాత్పర్యము:—జైమినిమహాముని యిట్లే శ్రుతియుక్తుల నాశ్రయించి కేవల కర్మయే ఫలప్రదాత యనుచున్నాఁడు. “జ్యోతిష్టోమేన స్వర్గకామోయజ్ఞేత” ‘స్వర్గము కోరువాఁడు జ్యోతిష్టోమయాగము నాచరింపవలయును’ అను మొదలగుశ్రుతులయం దీవిషయము స్పష్టముగ చెప్పబడి యున్నది. ఈశ్రుతియొక్కయర్థమును విచారించిన పురుషుఁడు యజ్ఞము నాచరింపవలయు (భావింపవలయు = యజ్ఞమునఁగా పూజ; అది దేవతాధ్యానాదియావ మైనది కావున భావన యనఁబడును) ననియు దానిచే స్వర్గము కలుగు ననియు మాత్రమే చెప్పబడినట్లుగును. కదా! ఇది విధివాక్యము. ఇందు యజ్ఞము విధింపఁబడెను, దీనికి ఫలముతో నంబంధము లేకుండిన ఫలము నిచ్చువాఁడు ప్రత్యేకముగ నుండినచో దీనిని చేయువారలే యుండరు కదా! వేదప్రామాణ్యము ననుసరించి యీవిషయము సంగీకరించిన నప్పుడు అల్పకాలమునకే నశించు కర్మ కాలాంతరమున గలుగుఫలము నొసంగనేరదు. కావున కర్మఫలములకు నడుమ నొకయవూర్సము కల దని కల్పింపవలయును. దేవతయే

యట్టిది (ఫలదాత) కావచ్చు ననుటకు వీలు లేదు. అది (దేవత)యజ్ఞవిధికి బిడవ 'ఈయజ్ఞము నెవ్వనిఁ గూర్చి యాచరింపవలయును' అని ప్రశ్న రాగా దానికి ను త్తరమై మాత్రమే వచ్చినది. కావున కర్తకు నంగ (అప్రధానము అవయవము) మగును కాని స్వప్రధానము (కర్తకంటె ముఖ్యమైనది) కానేరదు. పరమేశ్వరుఁడే యట్టివాఁడగు ననినను ఆయన స్వతస్సిద్ధుఁ డగుటచే నిర్వికారుఁ డగుటచే విచిత్రఫలముల నొనంగనేరఁడు. కావున నెట్లును కర్తమే ఫలదాత" అని సిద్ధాంతము చేయుచున్నాఁడు.

వేదాంతపూర్వపక్షము:—ఈసిద్ధాంతము యుక్తియుక్తమైనదికాదు. "జ్యోతిష్టోమేన స్వర్గకామో యజేత" అను మొదలగు శ్రుతులయర్థమును బాగుగవిమర్శించిన కర్తలకును వానిఫలములకును సంబంధ మున్నట్లు గానేరదు. ఎ ట్లనిన:—విధివాక్యములయందు క్రియాపదములచే జెప్పఁబడిన పనియే భావన యని కొందఱిచేతను క్రియ యని కొందఱిచేతను చెప్పఁబడుచున్నది. ఇం దేవక్షము నాశ్రయించినను కర్తలకు ఫలములతో సంబంధము కలదనుట సిద్ధాంతము కానేరదు. మొదటిపక్షమున అచ్చటిక్రియాపదములే ఆయాగాదులను చెప్పునుగావున సాధింపఁదగిన వానినిఁగా నిరూపించునుకావున మఱియొకసాధ్యమును చెప్పనేరవు. చేయఁబడవలసినది యజ్ఞమే యనుటచే నదియు సాధ్యమే; దాని నాచరించుటచే పొందఁబడవలసినది యగుటచేత స్వర్గంబును సాధ్యమేకదా! ఒకక్రియయే యీరంటిని జెప్పు ననుట యెట్లు? కావున "ధాత్వర్థముచే జెప్పఁబడునది భావన అదియే క్రియ" అను మొదటిపక్షము నాశ్రయించిన నెట్లును ప్రయోజనము లేదు. ఇక రెండవపక్షము నాశ్రయించి "క్రియయు భావనయు పరస్పరభిన్నములు. ధాతువుచే క్రియ జెప్పఁబడును. దానిపై నున్న లిబ్ధిత్వయముచే భావన చెప్పఁబడును" అని చెప్పినను కర్తఫలసంబంధమును నిరూపించుటకు వీలులేదు. ఆభావనయు భావింపఁబడవలసినవిషయమును చెప్పనది యైనను ధాతువుచే బ్రకటింపఁబడినవిషయమునే చెప్పవలయును గాని మఱియొకవిషయమును చెప్పటకు వీలు లేదు. యాగాది కర్తలును ఆభావనయు నొక్కపదముచేతనే చెప్పఁబడి యున్నవి. కర్త స్వతంత్రముగ ధాతువుచే జెప్పఁబడెను కాని స్వర్గము చెప్పఁబడలేదు;

* లిబ్ధిత్వయమనఁగా ధాతువుపై విధించుట మొదలగుసర్థములు వచ్చునప్పుడు పయోగింపఁబడు శ్రుతియము.

అది పురుషునకు విశేషణమై మాత్రమే యున్నది. కాని క్రియాపదముతో సంబంధింపలేదు. ఇట్లుండ నీభావన దాని నెట్లు గ్రహింపగలుగును? వాక్యమును పఠింపఁగానే మొట్టమొదట కర్త మాత్రమే సాధ్యముగ తోచునుగాని స్వర్గాదిఫలములు కావు కదా! ఇట్లుండ నది (భావన) మొట్టమొదట స్ఫురించినదానిని ఏల విడుచును? ఈకారణములవలన నేపక్షము నాశ్రయించినను కర్తఫలములకు సంబంధము కలదనుట సిద్ధాంతము కానేరదు. ఒక్కవాక్యమునందే స్వర్గాదిఫలములను గూర్చియు కర్తలనుగూర్చియు గూడ జెప్పఁబడి యుండు ననుటకు మాత్ర మెట్లును వీలు లేదు. అప్పుడు వాక్యభేదము కలుగవలసి వచ్చును. క్రియాపదముచే నేది జెప్పఁబడునో అదియే ప్రధాన మగు ననుట సర్వానుభవసిద్ధము. ఒక్కపదము రెంటిని సమానముగఁ జెప్పఁగలదనుట యెట్లు సిద్ధించును?

“భావన స్వర్గాదులను చెప్పును” అని పట్టు పట్టినను ప్రయోజనములేదు. ఇంతవఱకు శబ్దవిచారముచే మేము “కర్తఫలములకు సంబంధము కలుగదు” అనువిషయమును నిరూపించితిమి కాని వస్తుస్థితిని (భావనా ఫలాదిస్వభావములను) పట్టిచూచినను ఇదియే సిద్ధాంత మగును. భావన పురుషప్రయత్నము; పురుషునిచే సంకల్పపూర్వకముగ నిర్వహింపఁబడవలసినది. ఇట్టిది ధాత్వర్థమును విడిచి యెచ్చటనో యున్నదానిని గ్రహించు ననుట యెట్లు? యాగాదులు ఆచరింపఁబడినపిదపఁ గదా ఫలము కలుగవలయును. ఆఫలమును భావన మొట్టమొదటనే యెట్లు భావించఁగలదు? భావనాకాలమున నున్నది యాగమే కదా! మఱియు ధాత్వర్థముచే జెప్పఁబడకుండుటచే నది యెట్లును ప్రధానము కానేరదు. కావున నెట్లు చూచినను ఫలములకును కర్తకును సంబంధమే లేదు.

“ఇట్లయిన నాశ్రుతియందు గలస్వర్గపదమునకు బ్రయోజనమేమి? అది కర్తసాధ్యము కాకుండిన దానితోఁ గ్రియకు సంబంధ మెట్లు కలుగును?” అనియెద వేమొ వినుము. “భూతం భవ్య యోపదిశ్యతే” “గడచిపోయినవిషయము (అనఁగా బ్రకృతసంబంధము ననుసరించి (నిత్యశుద్ధమగువిషయము.) వర్తమానవిషయమునకై (యాగాదులకై) యువదే శింపఁబడును” అనున్యాయ మొక్కటి లోకమునఁగలదు. స్వర్గమునకు సంతోషహేతువు గలుగుచందనాదులే స్వరూపములు కావున నది స్వతస్సిద్ధ మైనదియే. ఇట్లుగుటచే యాగాదికర్తలు దానిని సాధించు ననవలసిన

పనిలేదు. “యాగాదికర్తృల నాచరింతురు; వానితో నేమియు సంబంధము లేకయే పరమేశ్వరేచ్ఛవలన వారికి స్వర్గము దొరుకును” అనుట మాత్రమే సిద్ధాంతము. ఈకారణమువలన స్వర్గాదులు యాగాదులకు సాధనములవలె *గుణభూతములై మాత్రమే యున్నవి. ఇదియే వానికి గలపరస్పర సంబంధము. స్వర్గము యాగఫలమనునియమము లేకున్నను యీసంబంధముండవచ్చును కదా! “ద్రవ్యాణాం కర్తృసంయోగే గుణత్వే నాభినంబంధః” “స్వతస్సిద్ధము లగుపదార్థములకుఁ గర్తృలతో సంయోగము కలిగినప్పుడు వానికి గుణరూపముతో మాత్రమే సంబంధము కలుగును” అను సూత్రముచే జైమినిమహామునియు నీవిషయమును నిరూపించి యున్నాడు.

ఈకారణమువలన యెట్లును కర్తృఫలములకు పరస్పరసంబంధము లేదు. కర్తృయు దుఃఖరూప మగుటచే దానినిఁ బురుషుఁడు కోరఁడు; స్వర్గమును కోరినను అది పై నఁజెప్పినవిధముగ కర్తాచరణమువలన వచ్చునది కాదు. ఇట్లుగటచే నాయాగాదులు పురుషున కుపకారము చేయనేరవు; చేయకుండిన పురుషులును దానిపై నధికారమును చాల్చునేరరు. ఇట్లున్న నిక కర్తకు నధికారి యెవ్వఁడు? అధికారి లేకపోవుటచే శాస్త్రమంతయు నిరర్థకము కావలసి వచ్చును. ఇట్లు బహుదోషదూషిత మగుటచే నీకర్తవిధిసిద్ధాంత మయుక్తము. నర్వశాస్త్రంబును ఆనందరూపుఁడగు బ్రహ్మమును గూర్చియే చెప్పిననియు భేదప్రపంచమును నాశముచేసి దానిమూలమున పరమేశ్వరైక్యము ననుభవించవలయు నని మాత్రమే సిద్ధాంతము చేయుచున్నది యనియు సంగీకరించి తీరవలయును.

“ఇది యెట్లు జ్యోతిష్టోమాదివాక్యములయందు ఆకాశాదిధ్వంసమును కూర్చిన ప్రస్తావమే కానరాలేదు కదా” యనియెడ వేమొ వినుము. విచారించి చూచిన ప్రతివిధివాక్యమునందును [ఇట్లు చెప్పనేల] ప్రతిస్థలమునందును ఏదియో యొక భేదమును నిషేధించుటయే యుద్దేశింపఁబడినట్లు కానవచ్చుచున్నది. ప్రస్తుత జ్యోతిష్టోమవాక్యమునందు దేహత్వభావనాశముద్దేశింపఁబడినది. సాధారణముగ విచారించిచూచిన నీవిధివలన దేహాదివ్యతిరిక్తుఁడును పరలోకఫలముల ననుభవించువాఁడు నగుజీవుఁడు వర్తిం

* గుణభూతము=గోణము (అ-౨. పా-౪. సూ-౨. పేజీ-౩౪ చూ.) అవయవము లేక అప్రధానము. ప్రత్యక్షముగ నవయవము కావచ్చును దానినంటిది.

వఃబడుచున్నట్లు తేలుచున్నదికదా! పైన వర్ణించినవిధముగ వానికిఁ గర్తాధికారము గలుగదనుటయు నిశ్చయమగుచున్నది గదా! ఇట్లుండ నీవాక్యము కర్తృవిధిపర మగుట యెట్లు? లేనియధికార మున్నట్లు గానవచ్చుచున్నది. అంతియకాని మఱియేమియు లేదు. ఇట్లగుచే నావాక్యము స్వర్గప్రాప్త్య పాయమునుమాత్ర మే బోధించునది యగునుగాని యాగాదులను విధించునది కానేరదు. అధికారిలేకున్న విధికిఁ బ్రయోజన మేమి? ఈకారణము వలన నీవాక్యమునకు విధియందు తాత్పర్యము లేదు; దేహమునకంటె భిన్నుఁ డగుజీవుని బోధించును. కావున “నేను దేహముకాను; దేహమునకు గలుగునుఖదుఃఖాదులు నావి కావు.” అని ప్రతిపురుషుఁడును తనలో నిశ్చయించుకొనవలయు ననుటయే దీనికి తాత్పర్య మగును. దీనిచే జ్యోతిష్టోమవాక్యము దేహాదిరూప మగుప్రపంచముయొక్క నాశమునుఁగూర్చి మాత్రమే చెప్పుననుట సిద్ధాంత మయినది.

ఇట్లే “గోదోహనేన పశుకామస్య ప్రణయేత్” “పశువులను కొరువానిచేత గోదోహనయాగము చేయింపవలయును” అను మొదలగు విధివాక్యములును జీవభేదమును నిరాకరించుచున్నవి. అగోదోహనక్రతుసం దర్భమున సామాన్యముగ విచారించిన దర్భపూర్ణమాసయాగాధికారియే యధికారిగ నిర్ణయింపఁబడినట్లు తేలినది. ఇట్లగుటచే నధికారులకుఁ బరస్పరభేదము లేదని సిద్ధాంత మైనది. అధికారులు జీవులే యగుటచే వారందఱు నొక్కటియే యని తేల్పఁబడినది. కావున నీశ్రుతి జీవభేదనిరాకరణమునుఁగూర్చి మాత్రమే చెప్పుచున్నది యని స్పష్ట మగుచున్నది. కర్తకు నధికారియే లేఁ డని పూర్వముననే సిద్ధాంతము చేసి యున్నాము. నిషేధవాక్యములనుఁగూర్చి విచారింపవలసినపనియే లేదు. అవి “న కర్తృణాన ప్రజయా. న కలంజం భక్షయేత్” “కర్తృచేతఁగాని సంతానము చేతఁగాని మోక్షము కలుగదు; విషముచే పూయఁబడినబాణముచే కొట్టఁబడినమ్మగముయొక్కమాంసము కలంజ మనఁబడును. దానిని భక్షింపరాదు” అను మొదలగువాక్యములు స్పష్టముగనే కర్తృప్రవృత్తిని నిషేధించుచున్నవి. మఱియు విధివాక్యములు చేయునుపా యోపదేశము కూడా నేవాదిసాధారణోపాయముల నిషేధించుటకై మాత్రమే యని తెలిసికొనవలయును. ఈవిధముగ విచారించినచో వేదమంతయు ప్రపంచలయమునుఁ గూర్చియు పరమేశ్వరైక్యమునుఁ గూర్చియు మాత్రమే చెప్పు

చున్నది యని తేలును. కర్మఫలములకు సంబంధము బొత్తుగనే లేద నుట సిద్ధాంతము.

మఱియు కర్మఫలములకు సంబంధము కల దనిన శాస్త్రము శాస్త్రమే కాకపోవలసివచ్చును. కామక్రోధాదు లనర్థహేతువు లనుటయు నొకదానివలన మఱియొకటి జనించుచుండు ననుటయు నర్వలోక ప్రసిద్ధము. ఈ శాస్త్రము ఆయానుభములను జూపి కర్మలను విధించునది యగునేని యప్పుడు కామాదుల సభివృద్ధిచేసినది యగును. పురుషునకు ననర్థమును సంపాదించినది యగును. అప్పు డది శాస్త్రమే కానేరదు కదా! శాస్త్రము హితము నుపదేశింపవలయు ననుట నియతము. ఇట్లు గాక పైనిరూపించినయర్థము నంగీకరించినచో నప్పుడు రాగాదిదోషము లన్నియు నశించును. కావున (బ్రహ్మజ్ఞానము నుపదేశించినప్పుడు రాగాది దోషములు నశించును, కావున) శాస్త్రము శాస్త్రము కావచ్చును. ఇది హితోపదేశమే కదా! కావున కర్మఫలములకుఁ గలసంబంధము అప్రామాణికమే కావున కేవలకర్మము ఫలదాత కానేరదు. అవిద్యాసహితముడై యాపరమేశ్వరుడే స్వతంత్రుడై నానావిధఫలముల నొసంగు ననవలయును. మఱియు యాగాదు లేదియో యొక దేవతనుగూర్చియే యాచరింపఁ బడును. కావున తత్తద్దేవతాస్వరూపముతో నున్న పరమేశ్వరుడే ఫలము నొసంగవచ్చును. ఒక్కపరమేశ్వరుడే యుపాధిభేదమువలన బహురూపములతో నున్నాఁ డనుటలో విరోధము లేదు కదా! ఈకారణమువలన “తృప్త ఏ వై న మింద్రః ప్రజయా” “యాగముచే తృప్తి నొందిన యింద్రుడు యజమానుని సంతానముచే దృప్తి నొందించును.” అను మొదలగు శ్రుతివాక్యముల ననుసరించి దేవతయే ఫలదాతయని నిర్ణయించుట యుక్తము. ఆదేవతకు బరమేశ్వరుడే స్వరూపము కావున బరమేశ్వరుడే ఫలదాత యని చెప్పవచ్చును. కావున నెట్లును పరమేశ్వరుడే ఫలదాత కర్మ కాదు.

“ఇట్లయిన విధులకు గతియేమి” అనియెడవేమొ వినుము. విధి యనఁగా ప్రవర్తింపఁజేయునది. ప్రవర్తింపఁజేయుఁగల ప్రతిదానికిని అధికారి యుండవలయు ననునియమము లేదు. గాలి మొదలగునవి తనకు లోబడియున్న యేవదార్థమునై నను ప్రవర్తింపఁజేయును కదా! కావున

నెట్లును మాసిద్ధాంతమునకు భంగము కలుగదు. కర్త స్వతంత్రముగా ఫలము నొనంగనేరడు.

జై మినిసిద్ధాంతము. — ఇట్లు చెప్పుట యుక్తము కాదు. విధియను నదియువదేశము. ఉపదేశములకు పరునిహితమును (తనచే బ్రేరేపింపబడుచున్న వానిశుభమును) సాధించుటయే బ్రయోజన మనుట సుప్రసిద్ధము. ఆజ్ఞ మొదలగునవి ప్రేరేపించువానికార్యములను సాధించుటలో ప్రవర్తించును; పరులనుఁ గూడ ప్రవర్తించఁజేయును గాని యువదేశ మట్లుచేయదు. ఎవ్వఁడైనను ఆజ్ఞ యొసంగిన దానిని న్యకార్యసిద్ధికయ్యే యొసంగు ననుట నిర్వివాదాంశము. “నీవు వానిని గొనిరమ్ము” అనిన నది తనకార్యము కొరకయ్యే యనుట నిర్వివాదము కదా! “ఆరోగ్యమును గోరువారు తాము భుజించినయన్నము బాగుగ జీర్ణమైనపిదపఁ గాని మఱల భుజింపరు. నీవును అట్లే చేయుము.” అనిన నిందు ప్రేరేపించువానికి న్వప్రయోజన మేది కలదు? ఇందు మొదటిది యాజ్ఞ; రెండవది యువదేశము. ఇట్లగుటచే విధులన్నియు నవశ్యముగ పరహితమును బోధించునవి కావలయు. మఱియు ఆజ్ఞయనునది పురుషులయందుఁ గలుగ వచ్చును గాని వేదమునందు గలుగదు. దానికి యెవ్వరివలనఁ గాని కావలసినకార్యమేది కలదు. ఈకారణములవలన నిర్వివాదముగ విధులు కర్త నువదేశించినను స్వగ్రాదిసాధ్యముల (ఫలముల) నవశ్యము బోధించు ననియే యంగీకరింపవలయును. ఇట్లు బోధింపకున్న వాని నాచరించువాడే యుండఁడు. కావున విధులు గాలిమొదలగువానివలె పరుల నూరక పేరేపించునవి (అోయునవి) మాత్రమే కావు; ఉపదేశించునవి కూడ నగును. ఇట్లగుటచే ప్రతి విధికిని అవశ్యముగ నధికారి కలఁడు; ఆయా యువదేశముల ననుసరించి యాయాఫలముల నొందును. కర్తల నాచరింపక వచ్చు నవి కాకపోవుటచే నీస్వగ్రాదులు కర్తలచేతనే బుట్టింపఁబడవలయు ననుట నిర్వివాదమై యున్నది.

ఈమతముపై బూర్వమున మీఁచేజేయఁబడియున్న యాక్షేపములెవ్వియు యుక్తియుక్తములు గానేరవు. “క్రియయు భావనయు నొక్కటియా? లేక భిన్నములా” యని వికల్పము చేసికొని మీరు దోషముల చూపియున్నారు. అందు మొదటిపక్షము మాకు సమ్మతము కాకపోవుటచే దాని నాశ్రయించి చూపఁబడినదోషములు మామతములకు తగు

లవు. విచారించిన రెండవపక్షము నాశ్రయించి చూపబడినదోషములును మాకు తగులనేరవు.

(1) భావన యాగాదులను మాత్రమే భావించుననియు దానిఫలములను భావింప దనియు యీ కారణమువలన పురుషులకు యాగాదు లేవిధముగఁ గూడ నుపకారము చేయఁ జాల వనియు దీనివలన నెవ్వఁడును కర్మానుష్ఠానార్థమై ప్రవర్తింపఁ డనియు కర్తకు నధికారియే లేడనియుఁ దలంచి యున్నారు కదా! యీతలంపు నరిమైనది కాదు. విధివాక్యములు పదేశము లనియు నాకారణమువలన పరప్రయోజనమే వానికి ఫలమనియుఁ బూర్వముననే నయుక్తికముగ నిరూపించి యున్నాము. ఈ కారణమువలన భావన కర్తలనే భావించినను కేవలముగ వానినిమాత్రమే భావించి యూరకుండదు; ఫలములను కూడ భావించును. కర్తరిప్రయోగమునందు ద్వితీయాంతముతో వచ్చుకర్త యప్రధానమనియు కర్తణి ప్రయోగమున ప్రథమాంతము వచ్చునది ప్రధానమనియు వ్యాకరణ సంప్రదాయము. ఇట్లుగుటచే నాభావన కర్తను భావించినను ప్రధానమగు ఫలమును కూడ భావింపవచ్చును. యజ్ఞేత యను మొదలగునవి సకర్తకక్రియ లగుటచే వానికి కర్తలైనయాగాదులు ద్వితీయాంతములే యనుట నిస్సంశయము. ఇట్లుకాకున్న దుఃఖమగుటచే కర్త నవేక్షించువాఁ డెవ్వఁడు నుండఁడు కావున నుపదేశము నిరర్థకము కావలసి వచ్చును. ఇది యెవ్వరికిని సమ్మతము కాదు కదా! అప్పుడు లోకోపకారకమని యంగీకరింపఁబడిన వేదము నిష్ప్రయోజకము కావలసి వచ్చును.

(2) మఱియు నాభావనకు కర్తవిధియే సమీపమున నున్నది యనియు ఫల మట్లు లేదనియు నీ కారణములవలన భావన ఫలమును భావింపఁజాలదనియు భావించితిరి. ఇదియు యుక్తము కాదు. ప్రతిపురుషుఁడును “నీవు దీని నాచరింపుము” అని యుపదేశింపఁబడినపుడు “దీని వలన నా కేమి కలుగును?” అనియే విచారించు ననుట నర్వలోకప్రసిద్ధము. ఈయనుభవము ననుసరించి చూచిన విధిని భావించుట కంటె ముందుగా ఫలమునే భావించు రనుట స్పష్టమగుచున్నది. ఇప్పుడు చూడుఁడు; భావనకు సమీపమున నేది కలదో? ఫలమో లేక యాగాదు లో నిర్ణయింపుఁడు.

(3) ఇదియును గాక స్వర్గదారులు ద్రవ్యము లనియు కర్తృకు సాధనభూతములై మాత్రమే యుండవలయు ననియు మఱియు నవి నామ వాచకముచే జెప్పఁబడుటచేతను సుఖమే స్వర్గ మని లోక ప్రసిద్ధి యుండుటచేతను స్వతస్సిద్ధము లగు ననియు స్వతస్సిద్ధములు కార్యములచే సాధింపఁబడ వనియు జ్యోతిష్టోమూదివాక్యములయందు అవి పురుషునకు మాత్రమే విశేషణములుగ నున్నవి కావున క్రియాపదముతో సంబంధింపనేర వనియు గూడ భావించియున్నారు. ఇదియు యుక్తము కానేరదు. సుఖమే స్వర్గ మను ప్రసిద్ధిని మీరు నంగీకరించి యున్నారు కదా! యాప్రసిద్ధివలననే యది మఱియొక దానికి సాధనము కానేరదు. విచారించిన పురుష ప్రయత్న బలముచే సాధింపఁబడవలసినయజ్ఞాదులే దానికి సాధనములు కావలసినవచ్చును. “ఇట్లయిన వానికి నుత్పత్తియే లేకపోవలయును కదా” అనియెదవేమో యది నిత్యమే యైనను తత్ప్రాప్తి యనిత్యము కావచ్చును; కర్తృవిధులును ఈయభిప్రాయముతోనే ప్రవర్తింపవచ్చును. మఱియు నవి (స్వర్గదారులు) కర్తృకు మాత్రమే విశేషణము లైనను ఆకర్తృక్రియాపదార్థ మగుభావనచే బరిగ్రహింపఁబడినవాఁడు కావున వానిమూలమున క్రియచే బరిగ్రహింపఁబడును.

(4) సాధ్యము లగురెండువిషయము లొక్కవాక్యమునందు జెప్పఁబడి యుండినచో వాక్యభేదము కలుగు నంటిరి కదా! ఇదియు చక్కనియభిప్రాయము కానేరదు. అప్పుడు ఆసాధ్యములకు రెంటికిని స్వభావ మొక్కటియే యై యుండవలయును; ప్రస్తుత మట్లు లేదు. పురుషుఁడు ఫలమును నిశ్చయించి దానికై ప్రవర్తించుచు తత్సాధనముగా గర్తృకు భావించుచున్నాఁడు. ఫలమును మాత్ర మట్లు కాక నన్నింటికంటె ముందుగనే స్వతంత్రముగా భావించుచున్నాఁడు. ఇట్లుగుటచే భావన యొక్కటియే యైనను విషయస్వభావములు భిన్నములగుటచే వాక్యభేదము కలుగదు. నమానస్వభావము లగువిషయముల నాశ్రయించియే కదా వాక్యభేదము కలుగవలయును. కావున మీరు చెప్పిన పూర్వపక్షము లేవియును యుక్తియుక్తములు కానేరవు. పైనవర్ణించినవిధముగ కర్తృఫలములకు సంబంధ ముండుటచే నధికారి యవశ్యముగగలఁడు. ఈనిరూపణమువలననే మొదటిపక్షము నాశ్రయించి (భావనాక్రియ లొక్కటి యనుపక్షము నాశ్రయించి) చూపఁబడినదోషములు కూడ పరిహరింపఁబడినవి.

"ఈదోషము లొక వేళ లేకపోయినను మఱియొకదోషము వచ్చును. యాగంబులును స్వర్గాదులునుగూడ భావనచే భావింపఁబడదగినవి యగునేని యప్పుడు స్వర్గాదులవలె యాగములుకూడ కేవలసాధ్యములే కావలసినవచ్చును; స్వర్గాదిసాధనములు కాకపోవలసినవచ్చును. ఇది సంభవింపదు కదా?" అనియెడవేమి. ఇది యొకదోషముకాదు. సాధనములైనను భావనచే భావింపఁబడవచ్చును. లోకమునందు గండ్రగొడ్డలి మొదలగుసాధనములుకూడ కార్యములనాచరించునప్పుడును, ఆచరింపఁజోవునప్పుడును భావింపఁబడుచునే యున్నవి కదా! ఈయనుభవమునకు విరుద్ధముగ "సాధనముల నెవ్వరును భావింపదు" అని సాధింపఁజూచిన నప్పుడు మూలోచ్చేదముకలుగును. అప్పుడు కర్త లే జరుగవుకదా! కావున మామతముపై (జై మినిమతముపై) నీదోషము రాదు. మఱియు మీయభిప్రాయమే యంగీకరించి భావనకును ఫలమునకును వ్యవధానము కల దని యంగీకరించినను మామతమునకు హానిరాదు. ఫలము సర్వవ్యాపక మగుటచేతను దాని నుద్దేశించియే కర్త యాచరింపఁబడుచుండుటచేతను అవశ్యముగ యాగాదిభావన ఫలము నాశ్రయించియే తీరవలయును. కదా! కావున యజ్ఞాదికర్తలయందు పురుషులకు నధికారము కల దనుట నిస్సంశయము.

మీపక్షము నాశ్రయించి యధికారము లేదని యంగీకరించిన మీకును బ్రయోజనము లేదు. దేహత్తాభిమానమును అధికారిభేదమును మఱి దేనిని లయము నొందింపవలయు ననినను అధికారము మొట్టమొదట నుండవలయును కదా! ప్రయోజనము నెఱుంగక సామర్థ్యము లేక నుండువాఁ డేకార్యమును చేయఁగలఁడు? బ్రహ్మైక్యమునకై యుత్పింపవలయు నన్ననో తత్ప్రయోజనము నెఱింగియే యుండవలయునుకదా! మఱియు దేహభిన్నుఁ డగుజీవుఁ డొక్కఁడు కలఁ డనువిషయము విధివాక్యములవలన మీ కెట్లు తెలిసినది? ఈవిధివాక్యము స్వర్గఫలమును గూర్చి చెప్పునది యగుటచేతను ఆస్వర్గము దేహమును విడిచినపిదప ననుభవింపఁబడవలసినది యగుటచేతను మాత్రమే కదా! ఈదేహమునకంటె వేత్రజీవుఁ డుండవలయునని కదా మీరు నిర్ణయించితిరి. యాగాదులయందు జీవునకు నధికారమే లేకున్న స్వర్గఫలభోగ మెక్కడిది? దాని ననుసరించి నిర్ణయింపఁబడిన దేహత్తభేద మెక్కడిది? ఈకారణములవలన

మీరును యిష్టము లేకపోయినను జీవునకు కర్మాధికారము సంగీకరింప వలయును. మఱియు స్వప్తముగ దెలియవచ్చుచున్నయర్థమును విడిచి క్లిష్టకల్పన నాచరించుటయు యుక్తము కాదు. పరబ్రహ్మవిషయమును చెప్పకుండినంతమాత్రమున శాస్త్రమునకు కలుగుహానియు లేదు. స్వగ్రాదినుఖసాధనములఁ జెప్పినను శాస్త్రము శాస్త్రముకావచ్చును. కామక్రోధాదుల సభివృద్ధిచేయు ననుట యొకదోషముకాదు. అవి స్వాభావికములై లోకము నాక్రమించి యున్నవి. శాస్త్రమనునది వారికిని హితము నుపదేశింపవలసినదియే. ఎవ్వనియధికారమునకు నేది యుచితమో దాని నుపదేశించుటచే సర్వజనహితకరమై వేద మొప్పుచున్నది. హితోపదేశము నాచరించుటయే కదా శాస్త్రమునకు లక్షణము. ఈకారణము వలన మామతమునకు నెట్లును హాని రాదు.

మఱియు దేవత లెట్లును ఫలప్రదాతలు కానేరరు. వారు ఆద్య పూరోడాశాదులవలె (నెయ్యి పిండి మొదలగు హోమద్రవ్యములవలె) యాగసాధనములలో జేరినవారేకాని స్వతంత్రులు కారు. యాగము నాచరించినవాడు మాత్రమే స్వర్గము నొందుటయు కేవల మగు సీశ్వరోపాసనవలన నట్టిఫలము లేకుండుటయు నీవిషయమున ప్రమాణము మంత్రార్థవాదాదులయందు దేవతల కిట్టిసామర్థ్యము కల దని చెప్పఁబడి యున్నది కాని యది ప్రత్యక్షప్రమాణమునకు విరుద్ధ మగుటచే సంగీకారము కాదు. దేవతలు మనకు గానపచ్చుట లేదు. వారికి దేహాదు లున్నవి యనుటయు ప్రమాణసిద్ధముకాదు. దేహాదులు లేకుండిన వారికి ఫలముల నొనంగుసామర్థ్య ముండదు. ఇట్లున్న నిక వారినిగూర్చి ప్రస్తాపింపనేటికి ? మఱియు కొన్నిఫలములయందు మండుకాది తుద్రజంతువులును వృక్షములునుకూడా హవిస్సును భుజించి తృప్తి నొంది యజమానునకు ఫలము నొనంగునని చెప్పఁబడియున్నది. ఇది ప్రామాణికమని యెవ్వరును చెప్పసాహసింపరు కదా! ఇట్లే దేవవిషయమగు శ్రుతి కూడా కర్మప్రశంసావిషయ మగు సర్థవాదమే యగును కాని ప్రామాణికవాక్యము కానేరదు. కావునఁ గర్మయే ఫలదాత.

ఈవిధముగా ప్రతివిధికిని విషయ (అధికారిఫలములు) మువశ్యముగ నుండవలసినవచ్చుటచే నదియే కర్మఫలదాతయని సిద్ధాంతము చేయఁబడెను; అయినను ఆకర్మ యల్పకాలమునకే నశించును గావున దానికిని

ఫలమునకును నడుమ నేదియో యొక యనుబంధ ముండి తీరవలయును దానికే మామతమున సపూర్వ మని పేరు పెట్టితిమి. అది చేయఁబడిన యాగాదికర్తలయొక్క వ్యాపారభేదమే యగును. వ్యాపారము నాచ రించువాఁడు లేకున్నను వ్యాపారముండవచ్చు ననుటలో విరోధము లేదు. క్షీరపానము నాచరించుట యనుకర్త యప్పుడే నశించిపోయినను దాని వలన గలిగినకార్యము ఫలము కలుగునంతవఱకు (శరీరమునకు పరిపూర్ణ పుష్టి కలుగునంతవఱకు) ననువర్తించుచునే యుండునుకదా ! ఇట్లే య పూర్వము కూడ ఫలకాలమువరకు నుండును. ఇట్లు కాకున్నను ఆయ పూర్వము ఫలముయొక్క పూర్వావస్థయే యనియుఁ జెప్పవచ్చును. ఎట్లును అపూర్వ మూలమున కర్తయే శుభాశుభఫలముల నొనంగు ననవలయుగాని యీశ్వరుఁడు కాఁడు. ఆయన నిత్యశుద్ధ బుద్ధ ము క్తన్య భావుఁ డగుటచే నానావిచిత్రము లగునీఫలముల నొనంగడు. యీఫల ముల నాయనయే యొనంగునేని న్యతంత్రముగ నొనంగునా? లేక కర్త నహితుడై యొనంగునా? మొదటిపక్షమున విషమత్వంబును దయా హీనత్వంబును కలుగును ; రెండవపక్షము నాశ్రయించినను పుణ్యాత్ముల పై ప్రీతియు పాపాత్ములపై ద్వేషంబును గలుగవలసివచ్చును. ఏదియై నను అనర్థమే. ఈకారణమువలన యాగాదులే ఫలదాతలు. ఇదియే యుక్తియుక్త మగుసిద్ధాంతము.

అ-3. పా-౨. సూ-౪౧.

అవతారిక:—ఈవిధముగ పూర్వపక్షమును నిరూపించి సిద్ధాంత మును చేయుచున్నాఁడు.

౩౬౦. పూర్వం తు బాదరాయణో హేతువ్యవ దేశాత్. ౩. ౨. ౪౧.

తాత్పర్యము:—వ్యాసమహాముని యభిప్రాయము మాత్ర మిది కాదు. జై మినిముని యాశ్రయించినపక్షమును కేవలకర్తగాని యపూ ర్వముగాని ఫలము నొనంగు ననుపక్షము యుక్తియుక్త మైనది కా దని వారియభిప్రాయము. వా రిట్లు చెప్పుదురు.

విచారించిన నపూర్వ మనుచానిని కల్పించుటకే వీలులేదు. జేసిని కల్పించినను ప్రత్యక్షము ననునరించియే కల్పింపవలయును గాని తద్విరుద్ధముగ గల్పింపరాదు. శ్రుతియందు ప్రత్యక్షముగ జెప్పబడి యున్నదాని నెట్లయినను గ్రహింపవచ్చునుగాని న్యబుద్ధికల్పిత మగు దానినిమాత్ర (ప్రత్యక్షవిరుద్ధ మైనదానిమాత్ర) మంగీకరించుటకు వీలుకాదు. కర్తయైనను దానివలన జనించు నపూర్వ మైనను అచేతనము లే యనుట నిస్సంశయము. లోకమున నచేతనములకు చేతనసహాయము లేకపోయిన ఫలము నొసంగుసామర్థ్యము యేకార్యమునైన నాచరించుసామర్థ్యము లేదనుట స్పష్టము. కుమరవానిసహాయము లేక మట్టి కుండ యగుట లేదు; తంతువాయునిసహాయములేక దారములు వస్త్ర మగుట లేదు. ఈకారణమువలన నాకర్తాదులు గూడ చేతనసహాయము నపేక్షించుచునేయున్నవి యనవలయును. అతఁడే పరమేశ్వరుఁడు. “గాలి మెఱుపు మొదలగునవి పరసహాయము లేకనే ప్రవర్తించుచున్నవి కదా!” అనియెడవేము. అచ్చటగూడ నీవిషయము (పరమేశ్వరసహాయము కలదా? లేదా? యనువిషయము) విచారణీయమే యగుటచే నవి ప్రస్తుతవిషయమునకు దృష్టాంతరములు కానేరవు. “ఇట్లయిన నీవిషయమును గూర్చి మీరు అధికముగ జెప్ప నక్కఱ లేదు. ఈవిషయమును క్రొత్తగా సాధించుటకును బ్రయత్నింప నక్కఱ లేదు. జీవుఁడు సర్వకర్తములకు నధిష్ఠాత యై యున్నాఁడు కదా” అనియెడవేము యది సరికాదు. అజీవుఁడు కించిజ్ఞఁ డగుటచే నాతనికి ఫలము కలుగునంతవఱకు కర్మవిషయ మగుపరిపూర్ణజ్ఞానము కలుగదు. కావున నాతఁడు ఫలము నొసంగనేరఁడు, కర్మతారతమ్యములును మన స్థైర్యాదులును గూడ నెఱింగిగదా ఫలము నొసంగవలయును. అట్టిశక్తి జీవునికి లేదు. అతఁడు మఱి యొకనిచే నొసంగఁబడినఫలముల ననుభవింపవలసినవాఁడే కానిస్వయముగ ఫలముల నొసంగువాఁడును కాఁడు. తననేవకులు మొదలగువారికి నొకవేళ నట్టి ఫలముల నొసంగినను తనకుదానే యొసంగనేరఁడు కదా! కావున జీవభిన్నుఁ డగుపరమేశ్వరుఁడే కర్తాపూర్వములకుఁ గూడ నధిష్ఠాత యగుచున్నాఁ డనవలయును. ఇట్లుండ నాతనియనుగ్రహమే సర్వఫలదాత యగుచుండఁ గొత్తగా నపూర్వమును కల్పింపనేటికి? కర్మఫలము

లకు నడుమ నవకాశ మధికముగ నున్నను ఈశ్వరుడు నిత్యుడగుటచే నాయనయొక్క యనుగ్రహము యజ్ఞకాలముమొదలు ఫలకాలము వఱకు నుండవచ్చును కదా! కావున నపూర్వమును కల్పించుటయే మొట్టమొదట యుక్తము కాదు; కల్పించినను కేవలయజ్ఞమే ఫలదాత యనినను అవి యచేతనము లగుటచే బరమేశ్వరసహాయము లేక ఫలము నొనంగనేరవు. ఇంద్రాదిదేవతలును మనకు గానరాకున్నను యోగులకు గానవచ్చెదరనియు వారికి ఆకారాదులును యోగాదులచే తృప్తినొంది ఫలము నొనంగుసామర్థ్యమును కల దనియు మంత్రార్థవాదాదులు ప్రమాణములే యనియు దేవతాధికరణమున (చూ. పు. ౧, ౩. ౨౬, ౨౭.) స్పష్టముగ నిర్ణయించియే యున్నాము. కావున నొక పరమేశ్వరుడే యింద్రాదిరూపములతో నాయాఫలముల నొనంగు ననుటయే సిద్ధాంతము. ప్రస్తుతకాలమున నశించుకర్త దేహవసానానంతరమునఁ గలుగఁ జొవుఫలముల నొనంగు ననుట ప్రత్యక్షవిరుద్ధ మగుననియే కదా మీరు (జైమినిమతస్థులు) అపూర్వమును కల్పించితిరి; ఇట్లే యిచ్చుటకూడ అచేతనములకు న్వతంత్రవ్యాపారము కల దనుట ప్రత్యక్షవిరుద్ధ మగుటచే చేతనసహాయ మవశ్యముగాఁ గల దని కల్పింపవలయును. ఇందు విరోధ మేమి?

శ్రుతిస్మృతులును ఈవిషయమును స్పష్టముగ జెప్పుచున్నవి. “ఏష హ్యేవ సాధుకర్త కారయతి తం య మేభ్యో లోకేభ్య ఉన్నినీష తే ఏష ఉ ఏ వాసాధుకర్త కారయతి తం య మధో నినీష తే” అను మొదలగు శ్రుతివాక్యములయందు పరమేశ్వరుడే కర్తలఁ జేయించువాఁడనియు ఫలముల నొనంగువాఁడనియుఁ గూడఁ జెప్పఁబడి యున్నది. “యో యో యాం యాం తనుం భక్తః శ్రద్ధ యార్చిత మిచ్ఛతి, తస్య త స్యాచలాం శ్రద్ధాం తా మేవ విదధా మ్యహం. న తయా శ్రద్ధయా యుక్త స్త స్యారాధన మిహ తే, లభ తే చ తతః కామా వ్యయేవ విహితా స్త్వితాన్” “ఏయేపురుషుఁడు ఏయేదేవతను శ్రద్ధతోపూజింపఁదలంచునో వానివానికి ఆయా దేవతయందే స్థిరమైన శ్రద్ధను నేనే (కృష్ణుడనే) యొనంగుదును. ఆపురుషుఁడును అట్లు శ్రద్ధావంతుఁడై యాదేవతనే భక్తితో బూజించును పూజానంతరమున నిష్ప్ఫలముల బొందును.

ఆఫలములను కూడ నొనంగువాడను నేనే" అని స్పష్టముగనే భగవద్గీతలయం దీవిషయము బోధింపబడియున్నది. మఱియు సర్వశ్రుతుల యందును నృప్తి పరమేశ్వరకర్తృకముగానే బోధింపబడియున్నది. కదా! ఈకారణమువలనఁ గూడ పరమేశ్వరుడే ఫలదాత యని స్పష్టమగుచున్నది. ఆయన సృజించువాఁడైనప్పుడు కర్తానుగుణముగనే సృజింపవలయును కదా! లోకమున సర్వంబును కర్తాధీనమయ్యె ప్రవర్తించుచున్నది యనుటయు నిర్వివాదము. కర్తలకు ఫలము నొనంగునామర్థమియినకు లేకుండిన నిట్టిసృష్టి జరుగుట యెట్లు సంభవించును? కావున సృష్టినిఁగూర్చి చెప్పుశ్రుతు లన్నియు నీఫలదాత్మత్వమును గూర్చి చెప్పునవియే యగును.

ఆపరమేశ్వరుడును స్వతంత్రముగ ఫలము నొనంగనేరడు. అట్లానంగు ననిన దోషములు కూడ వచ్చును. ఆయన యప్పుడు విషముఁడు నిర్దయిండును కావలసి వచ్చును. కావున నాయనకుఁ గూడ ఫలముల నొనంగువిషయమునఁ గర్తాపేక్ష కావలయును. జీవు లొనరించిన కర్తల నాశ్రయించియే యాయన ఫలముల నొనంగును. ప్రభువగువాడు నద్ధుణవంతుల పుణ్యకార్యవగుల గౌరవించి చోరాదుల శిక్షించునట్లు యీపరమేశ్వరుడును పుణ్యాత్ములకు శుభఫలముల నొనంగి పాపాత్ములకు దుఃఖఫలముల నొనంగును. ఈఫలములకు వారికర్తలే కారణ మగుటచేఁ బరమేశ్వరునకు నిర్దయత్వాదులు కలుగవు. ఇట్లు కర్తలకు పరమేశ్వరసహాయంబును పరమేశ్వరునకు కర్తసహాయంబును గూడ గావలసియేయున్నను చేతనుఁడగుటచే పరమేశ్వరుడే ప్రధానుఁడు. కావుననాయనయే ఫలదాత. పైన వర్ణించినవిధముగా గర్తలును కావలసినవియే కావునఁ దదనుష్ఠానము కూడ నిరర్థకము కానేరదు. వంటచేయునప్పుడు వంటవాడు లేకున్నను కట్టెలు లేకున్నను గూడ పాకము జరుగదు. చేతనుఁడగుటచే వంటవాడే యందు ప్రధానభూతుఁడు. కట్టియలను సంపాదించుటయు నిరర్థకము కానేరదు. ప్రస్తుతవిషయమునఁ గూడ నిట్లే యూహించునది.

మఱియు యాగాదులు దేవపూజారూపము లైనవి కదా! అవి దేవతకు ననుగ్రహమును కలిగింపక ఫలముల నెట్లానంగగలదు? ఒకఁడు

రాజసేవ జేయుటకు నారంభించిన రాజానుగ్రహము కలుగకుండ వానికి తత్ఫలము కలుగుచున్నదా? ఈకారణమువలన ఫలమునకు బరమేశ్వరానుగ్రహమే ప్రధాన మగుచున్నది; అనిష్టఫలములకును తన్నిగ్రహమే కారణమగుచున్నది. శుభాశుభకర్మలు పురుషునిచే నాచరింపబడి పరమేశ్వరుని యనుగ్రహాయత్తు నైనను నిగ్రహాయత్తు నైనను గావించుననియు యాయనుగ్రహానిగ్రహములవలననే యిష్టానిష్టఫలములు కలుగుననియు మాత్రమే సిద్ధాంతము చేయవలయును. ఇట్లగుటచే నపూర్వకల్పనతోనే పని లేదు.

బ్రహ్మసూత్రార్థచంద్రికయందు తృతీయాధ్యాయమున
ద్వితీయపాదము.



బ్రహ్మసూత్రార్థచంద్రిక.

తృతీయాధ్యాయము - తృతీయపాదము.



పాదావతారిక.

ద్వితీయపాదమునందు తత్త్వంపదార్థములు నిర్ణయింపఁబడినవి. తచ్ఛబ్దమునకు వాచ్యార్థ మగునగుణబ్రహ్మంబును లక్ష్యార్థ మగునిర్గుణ బ్రహ్మంబును విమర్శింపఁబడెను. ఆసిద్ధాంతమును కారణముగ గొని యీపాదమునందు మహావాక్యార్థము సిద్ధాంతము చేయఁబడును. సర్వ వేదాంతవాక్యములయొక్క దాత్పర్యము స్థిరము చేయఁబడును. ప్రథమాధ్యాయమునందే యీపని కొంతవఱకు చేయఁబడెను కాని యిచ్చట నది సంపూర్ణముగ ముగింపఁబడును. ఆయధ్యాయమున “ఇది సగుణవాక్యము ఇది నిర్గుణవాక్యము” అని మాత్రమే వర్ణింపఁబడెను; ఇచ్చట భిన్నప్రకరణములయం దున్న యుపాసనలకు గలవరస్పరసంబంధము విచారింపఁబడును. కావున నీరెండుపాదములకును గలసంబంధము కార్యకారణ భావసంబంధము.

సగుణోపాసనలును చిత్తమును నిర్మలము గావించి నిర్గుణబ్రహ్మజ్ఞానమును జెందుసామర్థ్యము నొనంగునవి యగుటచే నిట్లు విచారింపఁబడుచున్నవి. ఉపాసనలకు వేఱువేఱు ప్రకరణములయం దున్నను భేదము లేదనియు ఒక్కనిఁగూర్చియే యవి చెప్పు ననియు సిద్ధాంతము చేయఁబడును. ఈసిద్ధాంతమువలన భ్రాంతిచే సగుణబ్రహ్మయందుఁ గల పని తలంపఁబడుచున్న భేదము లన్నియు తొలఁగిపోయిన టగును. ఇప్పుడు

తత్త్వదవాఛార్థ మేకరూప మగును. లక్ష్యార్థంబును దీని నాశ్రయించి యుట్టిదియే యగును. దీనిచే నుపావాక్యార్థము సిద్ధించును. ఇంతమాత్ర మేగాక కొన్నికొన్నివిశేషముల దెల్పుటకై భేదముకూడ (ఉపాసనాభేద ముకూడ) నచ్చటచ్చట విచారింపఁబడును. నిర్గుణవిద్యులయందు మాత్ర మిట్టిభేదము లేకపోవుటచే నవి యన్నియు నొక్కటియే యునుట నిస్సం శయ మగుటచే వానినిఁ గూర్చి యిందు విచారింపఁబడలేదు.

పూర్వపక్షము:—ఈపాదముతో నుపయోగమే లేదు. ఇందు చేయుఁబడినవిచారమే యావశ్యక మైనది కాదు. పరమేశ్వరుఁడు నర్వవ్యా పకుఁ డనియు పూర్వావరములులేనివాఁడనియు ఏకస్వరూపుఁడనియు ఉపా ధిభేదములతోఁగూడ సంబంధము లేనివాఁడనియు నిదివఱకే నిర్ణయింపఁబ డియున్నది కదా! ఆయనను గూర్చి యెన్నిస్థలములయందు ప్రస్తావ ము న్నను ఒకటేవిధముగ నుండవలయునుగాని మఱియొకవిధముగ నుండఁగూ డదు. ఇట్లుండ నావిషయమున భేదాభేదవిచార మేటికి? పదార్థము లనేక ములై యుండిన గదా తత్ప్రస్తావములును అనేకములు అనేకరూపములు కావలయును. కర్తృకువలె వేదము బ్రహ్మమునకు బహురూపములఁ జెప్ప దలంచియుండలేదు కదా! మఱియు విషయ మొకతీరున నుండిన జ్ఞానము మఱియొకతీరున నుండుననుట యుక్తముకాదు. అప్పు డది భ్రాంతియే య గునుకదా! ఇట్లు కాక “పరమేశ్వరుఁ డొక్కఁడే యైనను వేదమునందు ఆయననుఁగూర్చి జ్ఞానములు బహువిధములుగ జెప్పఁబడియున్నవి. అం దొక్కటిమాత్రమే ప్రధానము, తక్కినవి భ్రాంతిసిద్ధములు” అని చెప్పఁ బోయిన నదియుయుక్తము కాదు. అప్పుడు వేదమునం దెవ్వరికిని నమృత ముండదు కదా! కావున “పరమేశ్వరునివిషయమున వేదమునం దనేకవిధ ములుగ జెప్పఁబడియున్నది. వానికి పరస్పరభేదము కలదా? లేదా?” అని సంజేహపడుటచే మొట్టమొదట వీలులేదు; ఒకానొకఁడు మూఁడుఁడై యెట్లు సంజేహ పడినను “ప్రేరణ కలదు కావున నన్నియు నొక్కటియే” యని సిద్ధాంతము చేయుటకు వీలు లేదు. ఈసూత్రక ర్తయే “తత్త్వ సమ న్వయాత్. ౧. ౧. ౪.” అనుసూత్రమున “వేదాంతవాక్యములు కర్తృ వాక్యములవలె విధిరూపములుకావు. అవి నస్తుస్వరూపమును మాత్రమే బోధించునవి” అని సిద్ధాంతము చేసియున్నాఁడు. ఇట్లుండ నిప్పుడు మఱి అల దద్విరుద్ధముగా నెట్లు బ్రహ్మజ్ఞానభేదాభేదవిచారము నారంభించెను?

నగుణునిఁ గూర్చియే యీవిచారము జరుగు నందురేమోకాని యాతఁడు మాత్రము శుద్ధబ్రహ్మభిన్నుఁడా?

సిద్ధాంతము:— ఇట్లు సంశయింప నక్కఱలేదు. ఈపాదమునందు శుద్ధబ్రహ్మమును గూర్చి విచారించఁబడుట లేదు. పరమేశ్వరుఁడు నగుణ నిర్గుణరూపములతో రెండువిధములుగనున్నాఁడని యిదివఱకే నిరూపించి యున్నాము. అందు నిర్గుణుండు నిత్యశుద్ధుఁడై ఉప్పురాయి లవణరసమాత్రమే యైనట్లు జ్ఞానరసమాత్రుడై యై యున్నాఁడు; నగుణుఁ డన్ననో ఉపాధికల్పితనానాభేదములతోఁ గూడి యున్నాఁడు. వాస్తవస్థితిలో నగుణనిర్గుణులకు భేదము లేకున్నను ఉపాధికల్పితభేదము కలదు; లోకానుభవగమ్యముగటచే నది విచారణీయము కూడ నగును. ఇంతయే గాక ప్రాణాదులను పరబ్రహ్మరూపముతో నుపాసింపవలయు నని చెప్పునుపాన నలుఁ గూడ ననేకములు గలవు. వానినిఁ గూర్చి కూడ విచార మారంభింపవలసినదియే కదా! ఆయుపాననలును కర్మలవలెనే బహువిధములుగ జెప్పఁబడి యున్నవి. బహుఫలములనుఁ గూడ కలిగించునవియై యున్నవి. కొన్నియుపాననలు పాపమును నాశముచేయును; కొన్ని ఐశ్వర్యాదుల నొనంగును. నుఱికొన్ని * క్రమము క్తి నొనంగును. ఇట్లగుటచే కర్మలకు వలెనే వీనికిని పరస్పరభేదాదు లుండవచ్చును. కావున నీపాదమునందలి విచారము సార్థక మైనదియే. విషయభేదము లేదనియు ఉపాననాప్రకరణము లన్నియు నొక్కదానినిమాత్రమే చెప్పు ననియు సిద్ధాంత మయ్యే నేని యుప్పుడు మఱియొకమాటు తత్పదవాచ్యార్థ మేకరూప మనియు తదనుసారముగ లక్ష్యార్థము కూడ నేకరూపమే యనియుఁ దేలును. కావున నీపాద మత్యవశ్యకము.

అధికరణావతారిక.

ఈపాదమునందలి యన్ని యధికరణములకును ఉపాననలకు గలయ భేదమును స్థాపించుటయే నామాన్యముగ విషయము. ఉపాననలు ప్రత్యేక స్థలములయందున్నను వానియందున్నవిషయముల నొకస్థలమునఁ

* క్రమము క్తి. (అ. 3. పా. ౧. మా. ౧౨, 3-40 చూ.)

జెప్పఁబడినవానిని మఱియొక స్థలమునకుఁ గూడ జెచ్చుకొనవలయు నను విషయమును నిరూపించుటయే ఇందలి సర్వాధికరణములయందును సామాన్యముగ జేయఁబడియున్న సిద్ధాంతము. ఉపాసనావ్రకరణములు పరస్పరము భిన్నము లనుట పూర్వపక్షము; గాదనుట సిద్ధాంతపక్షము.

“లోకమునందు ఎచ్చటెచ్చట నామధేయములు భిన్నములుగ నుండునో” అచ్చటచ్చట భేదము భావింపఁబడుచున్నది. ప్రస్తుత వేదాంతములయందును కాతకము వాజసనేయము” అను మొదలగునామభేదములు గానవచ్చుచున్నవి. మఱియు స్వరూపమునందును భేదముండిన పదార్థమునకు భేదము కలుగు ననుట సిద్ధాంతమే. ప్రస్తుతోపాసనలయందు దట్టిభేదముకూడ కలదు. కొన్ని శాఖలవారు పంచాగ్ని విద్యయందు దైదగ్గులను మాత్రమే చెప్పుచున్నారు. మఱికొందఱా అగ్గులను వర్ణింపుచున్నారు. ప్రాణేంద్రియనంవాదాదులను చెప్పునప్పుడు కొందఱు కొన్నింద్రియములను మాత్రమే చెప్పుచున్నారు. మఱికొందఱు మఱికొన్నిటిని గూడ జెప్పుచున్నారు. ఇదియునుఁ గాక కొన్ని కొన్ని ధర్మములు గూడ శాఖాభేదము వలన భిన్నములుగ నున్నవి. అధర్వణశాఖయందు శిరోవ్రతమునునది యొక్కటి గలదు; తక్కిన శాఖలయందు లేదు. ఇట్లు “నామమునందును రూపములయందును ధర్మమునందును గుణములనువర్ణించుట మొదలగువానియందును పరస్పరభేదముండుటచే నుపాసనలు పరస్పరభిన్నములే” అనునది సర్వసామాన్యముగ పూర్వపక్షస్వరూపము. ఇతరవిషయము లెచ్చటి కచ్చటనే తెల్పఁబడును.

౧. సర్వవేదాంత ప్రత్యయాధికరణము.

విషయము:— అందు మొట్టమొదట సీయధికరణమున సామాన్యముగ “ఉపాసనలకు బరస్పరవిరోధము లేదు” అనువిషయము నిర్ణయింపఁబడును.

* శిరోవ్రత మహాగా శిరస్సునందు అంగారపాత్రము నుంచుకొనుట. ఇట్లుంచుకొనియే యధర్వణభేదము అధ్యయనముఁ జేయవలయును.

సంగతి, సంశయము, పూర్వపక్షము:—ఇది మొదటియధికరణము కావున దీనికి పాదమునకుఁ బూర్వపాదముతోఁ గల దని చెప్పఁబడినసంగతికంటె నితరసంగతి లేదు. సంశయ పూర్వపక్షములు పూర్వము నందే నిర్ణయింపఁబడినవి.

అ-౩. పా-౩. సూ-౧.

అవతారిక:—అధికరణావతారికయందు నిరూపింపఁబడిన పూర్వపక్షమును సామాన్యముగ నీయధికరణమున నివారింపుచున్నాఁడు.

౩౬౧. సర్వవేదాంతప్రత్యయం చోదనాద్యవిశేషాల్. ౩. ౩. ౧.

తాత్పర్యము:—బాగుగ విచారించిన నీపూర్వపక్షము యుక్తియు క్తమైనది కాదు. ఉపాసనలు శాఖల ననుసరించి భేదింపవు. ఒక్కయూపాసనయే నాలుగైదు శాఖలయందు చెప్పఁబడిన నది యొక్కటియే యగును కాని భిన్నము కానేరదు. ఆయాయూపాసనలయందు విధింపఁబడినపురుషప్రయత్నంబును కలుగు నని చెప్పఁబడిన ఫలంబును ఉపాసింపఁదగినవారుగా నిర్దేశింపఁబడిన దేవతలును వ్యవహారార్థమై విధింపఁబడినప్రాణవిద్య మొదలగు నామధేయంబులును సర్వశాఖలలోను సమానముగానే యున్నవి కదా!

అగ్నిశోత్రాదులనుగూర్చి చెప్పుచు సర్వశాఖలయందును “హోమము చేయవలయును” అని యెట్లు పురుషప్రయత్న మేకరూపముగానే చెప్పఁబడుచున్నదో అట్లే “యోహ వై జ్యేష్ఠంచ శ్రేష్ఠంచ వేదా” “ఏవ్వఁడు జ్యేష్ఠఁడును శ్రేష్ఠఁడునగుప్రాణము నెఱుంగునో” అని వాజననేయ(బృహదారణ్యకోపనిషత్తు) ఛందోగ శాఖలయందు జ్ఞానరూప మగుపురుషప్రయత్నము సమానముగానే నిర్దేశింపఁబడెను. “జ్యేష్ఠ శ్చ శ్రేష్ఠ శ్చ స్వానాం భవతి” “ఇట్లు తెలిసికొనినవాఁడు స్వజనులలో జ్యేష్ఠఁడును శ్రేష్ఠఁడునగును” అని ఫలము కూడ సమానముగానే వర్ణింపఁబడెను. ఏ శాఖయందు చెప్పఁబడియున్నను ఏకయాగమునకు దేవతాద్రవ్యము లేకము లేయై యుండునట్లు ఈ రెండు శాఖలయందును (వాజననేయఛందోగ శాఖ

లయందును) సమానోపాసనలకు దేవతలు సమానములుగనే యున్నవి. ప్రాణోపాసనకు నేశాఖయం జైనను ప్రాణమే దేవత; పంచాగ్ని విద్యకు నగ్నులే దేవతలు; ఇతర నామధేయములను గూర్చి విచారింపనే యక్కఱ లేదు. కాతరకేశాఖయనియు వాజసనేయశాఖ యనియు శాఖ లకు నామభేదమున్నను విద్యలకుమాత్ర ముది లేదు. ప్రాణవిద్య సర్వశాఖల యందును ప్రాణవిద్యయే. ఈకారణములవలన యెన్ని శాఖలయందుఁ జెప్పఁ బడి యున్నను యేయోపాసన యాయోపాసనయే యగును కాని యాస్యము కానేరదు.

అ-3. పా-3. సూ-౨.

అవతారిక:—ఇట్లు సామాన్యముగ జెప్పి మఱికొన్నిపూర్వపక్షవిశేషముల ననువాదపూర్వకముగ ఖండింపుచున్నాఁడు.

౩౬౨. భేదా న్నేతి చే నైకస్యా మపి. ౩. ౩. ౨.

తాత్ప. పూర్వ:—వై సూత్రమున జేయఁబడినసిద్ధాంతము యుక్తి యుక్తము కాదు. పురుషప్రయత్నంబును ఫలంబును నామధేయంబును మీరన్నట్లు సర్వశాఖలయందు నొక్కటిగనే యున్నను కొన్నికొన్ని యోపాసనలయందు స్వరూపభేదము కలదు. పంచాగ్నివిద్యను వర్ణించు నప్పుడు బృహదారణ్యకోపనిషత్తునందు “త స్యాగ్నిరే వాగ్ని ర్భవతి” “ఈయాహుతికి ప్రత్యక్ష మగునగ్నిహోత్రమే యగ్ని యగును” అని ఆరవయగ్ని చెప్పఁబడి యున్నది; ఛాందోగ్యోపనిషత్తునందు అది లేదు. “ఇది పురుషప్రయత్నఫలనామములను వట్టిచూచిన నొక్కటియే యగుటచే రూపమునం దొకస్థలమున నొక విశేషము గానవచ్చినను దానిని యితరస్థలమునకు దెచ్చికొనవచ్చును” అనియొడవేము అదియు సరికాదు. ఇది పంచాగ్నివిద్య యగుటచే నారవయగ్ని యుండుటకు వీలు లేదు. ఇట్లుండ నీరెండు నేకవిద్యయగుటయెట్లు? మఱియు ప్రాణేంద్రియనంబాదమును చెప్పునప్పుడు కూడ నిట్టి రూపభేదమే గానవచ్చుచున్నది. ఛందోగశాఖయందు ఆనందర్థమున ముఖ్యప్రాణముగాక తక్కినవి నాల్గు మాత్రమే చెప్పఁబడియున్నవి. వాక్కు, చక్షుస్సు, శ్రోత్రము, మనస్సు అనునాల్గు మాత్రమే వర్ణింపఁబడి యున్నవి. అది యేనందర్థమున వా

ననేయశాఖయందు “రేతో వై ప్రజాపతిః” “రేతస్నే ప్రజాపతి” అని ప్రజాపతిరూప మగునై దవపదార్థముకూడ ప్రస్తాపింపఁబడియున్నది. ఇట్లుండ రెండునందర్భములు నొక్కటి యగుట యెట్లు? ఈవిశేషముల వలన తెలియఁబడగినవిషయములు పరస్పరభిన్నములగును; దీనిచే విద్యలును భేదించును. ద్రవ్యములును (హోమ ద్రవ్యములును) దేవతలను భేదించిన యాగమునకు భేదము వచ్చుచున్నదికదా! కావున కొన్నియూపాసనలు కాకున్న గొన్ని యైనను పరస్పరభిన్నములే యగును.

సిద్ధాంతము:—ఈపూర్వపక్షము యుక్తియుక్త మైనది కాదు. విద్య (ఉపాసన) యొక్కటియే యైనను అం దిట్టిభేద ముండవచ్చును. ఒక్కవేళ నాటవయగ్ని ఛందోగశాఖయందు ఉపసంహరించుకొనుటకు (విద్యానందర్భమున గూర్చికొనుటకు) వీలు కాకున్నను వాజననేయశాఖయందు కూడ నై దగ్గులును కలవు కదా! ఇప్పుడు ఐదగ్గులు మాత్రమే యుపాసనార్థమై విధింపఁబడుచున్నవి యనియు ఆటవయగ్ని యనువాదము మాత్రమే చేయఁబడుచున్నది యనియుఁ జెప్పవచ్చును. అప్పుడు భేదము కలుగదు. కర్తృకాండయందు అతిరాత్రయాగమును విధించునప్పుడు ఒక శాఖయందు “ఈయాగమున షోడశి యనుదానిని గ్రహింపవలయును” అనియు మఱియొక శాఖయందు “దానిని గ్రహింప నక్కట లేదు” అనియుఁ జెప్పఁబడి యున్నది. ఇట్లున్నను ఆయాగముమాత్రము రెండుశాఖలయందును సమానముగనే (యేకముగనే) చెప్పఁబడె నని జైమినిమహాముని సిద్ధాంతము చేసి యున్నాడు. ఇట్లే యిచ్చట గూడ సిద్ధాంతము చేయవచ్చును. ఈపంచాగ్నివిద్యయందు అగ్నిభిన్నము లగు పదార్థములే యెదును ఉపాసనార్థమై యగ్గులుగఁ గల్పించి కదా యుపదేశింపఁబడెను. ఆకల్పన నుపసంహరించుటకై వాజననేయశాఖ వారు లోక ప్రసిద్ధమగు నగ్నిని జెప్పుదున్నారకాని మఱి యేమియు లేదు. ఇది యనువాదమాత్రమేయగునుకాని విధి కానేరదు. ఇం దపూర్వ మేమియు లేదు కదా! కావున నీపంచాగ్నివిద్య రెండుశాఖలయందు నొక్కటియే.

ఇదియును గాక నాయాటవయగ్నిని ఛందోగశాఖవారు కూడఁ జెప్పుచునే యున్నారు. “తం ప్రేతం దిష్ట మి తోఽగ్నయ ఏవ హరంతి” “అపురుషుఁడు మృతిజెందగానే పరలోకమునకుఁ బోవ నుద్యమిం

వఁగానే బంధువులు వానిని అగ్నికడకు గొనిపోవుచురు” అని ప్రత్యక్షాగ్నిని ప్రస్తాపించుచున్నారు. ఈకారణమువలన, గూడ నాపంచాగ్నివిద్యకు భేదము లేదు.

“వాజననేయశాఖయందు ఆటవయగ్ని యుపాసనార్థముగనే చెప్పఁబడెను. ఛందోగశాఖయందు దట్లు లేదు.” అని చెప్పినను పంచాగ్ని విద్య యొక్కటియగుటకు విరోధములేదు. వాజననేయశాఖయందు చెప్పఁబడియున్న యాటవయగ్నిని ఛందోగశాఖలోనికిని దెచ్చికొనవచ్చును. “అప్పుడు పంచసంఖ్యకు విరోధము వచ్చును!” అనియెడవేమొ ఆనంశయముతోఁ బని లేదు. అగ్నులను కల్పించి పిదప వానిని సుఖముగాఁ దెలిసికొనుటకై సంఖ్య చెప్పఁబడెను కాని “ఐదే యగ్నులు” అని యది (సంఖ్య) విధింపఁబడలేదు. కావున సంఖ్య ప్రధానము కాదు. ఈకల్పితాగ్నులైదును రెండుశాఖలయందు నొక్కతీరుగనే యున్నవి. కావున నాటవయగ్నిని విశల్పముగ నైన సంగీకరింపవచ్చును కదా ! కావున నెట్లును పంచాగ్నివిద్య రెండుశాఖలయందు నొక్కటియే. ఇట్లే ప్రాణ సంవాదముకూడ నొక్కటియే యగును. అందును వాజననేయశాఖయందు ప్రజాపతియను నై దవపదార్థము ప్రస్తాపింపఁబడినను తక్కినవి రెండుశాఖలయందు నొక్కటియే కావున దానిని (ఆటవపదార్థమును) కూడ వికల్పింపవచ్చును కదా! కావున నెట్లును శాఖాభేదమువలన విద్యాభేదము లేదు.

అ-3. పా-3. సూ-3.

అవతారిక:—“అగుగాక. ఏద్యావిషయమున కొన్నికొన్ని శాఖల యందు కొన్నికొన్ని విధములుగ వ్రతములు చెప్పఁబడి యున్నవి. యని యిదివఱకే చెప్పియున్నాము. అధర్వణవేదమునందు శిరోవ్రతమను నొకవ్రతము చెప్పఁబడియున్నది. ఇతరశాఖలయందు దది లేదు. దీనివలన నైనను విద్యలు పరస్పరభిన్నములు కాక తప్పదు” అనిన నమాధానము చెప్పుచున్నాడు.

౩౬౩. స్వాధ్యాయస్య తథాత్వేన హి

సమాచారే ౭ధికారా చ్చ సవవ చ్చ

తన్నియమః. ౩. ౩. ౩.

తాత్పర్యము:—ఇట్లు సంశయింప వనిలేదు. అధర్వణశాఖయందు (మాండకోపనిషత్తునందు) చెప్పబడినశిరోవ్రతము ఉపాసనలకు సంబంధించినది కాదు; వేదాధ్యయనమునకు సంబంధించినదియే. అధర్వణశాఖ నభ్యసించి యుండలియుపాసనల నాచరింపదలంచువారు మొట్టమొదట శిరోవ్రతము నాచరింపవలయును. పిదప గాని యుండలియుపాసనలు పరిపూర్ణఫలము నొసంగవు. ఇతరశాఖవారికిమాత్ర మూవ్రతముతోఁ బని లేదు. “నైత దచ్చీవ్ర తోధీతే” “ఈశిరోవ్రతము నాచరింపని వాఁడు వేదాధ్యయనమును చేయఁడు” అని వేదవ్రతములనుఁ గూర్చి చెప్పినప్పుడు ఆముండకోపనిషత్తున జెప్పబడి యున్నది. ఈశ్రుతియందు ఏతచ్చబ్జముచే నుపనిషత్తులును “అధీయతే” యనుశబ్దముచే నధ్యయనంబును చెప్పబడి యుండుటచే నిన్సంశయముగ నీవిషయము (ఈవ్రతము ఉపనిషత్సహితముగ నధర్వణవేదాధ్యయనము నాచరించుటకే యవయోగించును అనువిషయము) స్పష్ట మగుచున్నది.

“ఇట్లుకాదు. ‘తేషా మే వై తాం బ్రహ్మవిద్యాం వదేత శిరోవ్రతం విధివ జ్యైస్తు చీర్ణం’ ‘శిరోవ్రతము నెవ్వరు చేయుదురో వారికే యీ బ్రహ్మవిద్య నువదేశింపవలయును’ అని చెప్పబడియుండుటచే నీ వ్రతము అధర్వణవేదాధ్యయనమునకు సంబంధించినదియే యైనను బ్రహ్మవిద్యలకు (ఉపాసనలకు) మాత్ర మన్నిటికిని సంబంధించినదిగాఁ దెలియవచ్చుచున్నది. ఇచ్చట సామాన్యముగ బ్రహ్మవిద్యావదముప్రయోగింపబడియుండుటచే నిది యాధర్వణికాబ్రహ్మవిద్యను గూర్చినదియే యని యెట్లునిర్ణయింపవగును?” అనియెద వేమొ వినుము. పైశ్రుతియందు. “ఏతాం బ్రహ్మవిద్యాం” “ఈ బ్రహ్మవిద్యను” అని ప్రస్తుతముండకోపనిషత్తునందు చెప్పబడినబ్రహ్మవిద్యయే పరామర్శింపఁబడెను. ఇట్లుండ నీ సంశయ మేల? నిశ్చయముగ నీ బ్రహ్మవిద్యావదము అధర్వణిక

బ్రహ్మవిద్యకు మాత్రమే సంబంధించినది ; కేవల బ్రహ్మవిద్యకే గాదు ఉపనిషత్సహిత వేదాధ్యయనమునకు సంబంధించినది. కర్తృకాండమున దీనికి (శిరోవ్రతము అధర్వణశాఖాధ్యయనమునకే యని నిర్ణయించుటకు) దృష్టాంతము కూడ గలదు. ఒకస్థలమున సౌర్యము (సూర్యునికై చేయఁబడునది) మొదలగు నేడుహోమములు చెప్పఁబడి యున్నవి. ఆహోమములకు మూడగ్ను లక్కఱ లేదు. అవి యేకాగ్నియందే జరుపఁబడును. ఇట్లుగలచే వానిని యధర్వణశాఖవారికిమాత్రమే సంబంధించినవానినిగా జై మినిమహాముని నిర్ణయించియున్నాఁడు. ఋగ్వజుస్సామవేదములయందు యేకాగ్నిలేదు; అది యధర్వణవేదమునందే కలదు. ఇట్లే యిచ్చటకూడ యితరవేదములయందు శిరోవ్రతప్రస్తావము లేకుండుటచే నది యధర్వణశాఖవారికి మాత్రమే సంబంధించినది యని స్థాపింపఁబడుచున్నది. అధ్యయనమునుగూర్చి చెప్పఁబడునప్పుడు ఇతరవేదములయందు విశేషమేమియు లేకుండుటచేతను ఒక్కయధర్వణవేదమునందు మాత్రమే యీవిశేషము గానవచ్చుటచేతను యిది యధర్వణవేదమువారికిమాత్రమే సంబంధించినది యని స్థాపింపఁబడును. ఈకారణమువలన 'ఉపాసనలు సర్వవేదములయందు నేకరూపములే' యనుసిద్ధాంతమునకు భంగములేదు.

౩౬౪. దర్శయతి చ. ౩. ౩. ౪.

తాత్పర్యము:— మఱియు నీవిషయమును శ్రుతియే ప్రత్యక్షముగ బోధించుచున్నది. సర్వవేదములు నొక్కపదార్థమునే వివరించుచున్నవి యని తెల్పుచున్నది. ఒక్కపదార్థమునే యుపాసించు మని సర్వవేదములు నేకవాక్యముగ దెల్పుచున్నవి యనియు బోధించుచున్నది. "సర్వే వేదా యత్పుద మామనంతి. ఏతం హ్యేవ బహ్వృచా మహ త్యుక్తే మీమాంసంత ఏత మగ్నా వధర్వర్యవ ఏతం మహావ్రతే ఛందోగాః" "సర్వవేదములు నేస్తానమును ప్రశంసించుచున్నవో ఈవరమేశ్వరునే ఋశ్శాఖవారు ఉగ్ధ మనుశత్రుముగ నుపాసించుదురు. యజుశ్శాఖవారు అగ్నిగాను ఛందోగశాఖవారు (ఇది సామశాఖ) మహావ్రత మనుయాగముగాను ఉపాసించుదురు." అని నగుణ నిర్గుణవిద్యలయొక్క యేకత్వమును బోధించువాక్యము లనేకములు

గలవు. మఱియు “మనాద్యయం వజ్ర ముద్యతం” “ఈవరమేశ్వరుడే భేదదృష్టి గలవారలకు భయపేతువై వజ్రాయుధమువలె నున్నాడు.” అని కాతకశాఖయందు జెప్పఁబడియున్నవిషయమే భేదదర్శనమును నిందించుటకై “యదా హ్యేవైష ఏతస్మిన్సుదర మంతరం కరుతే అథ తస్య భయం భవతి” “పురుషుడు ఈవరమేశ్వరునియందు యెప్పుడు కొంచెమైనను భేదదృష్టి నుంచునో అప్పుడు భయము నొందును.” అని తైత్తిరీయోపనిషత్తునందును అనువాదము చేయఁబడియున్నది. మఱియు బృహదారణ్యకోపనిషత్తునందు వైశ్వానరవిద్య కలదు. అందు ఆయనను ప్రాచేశమాత్రపరిమాణము గలవానినిగా గల్పించి యున్నారు; ఛాందోగ్యోపనిషత్తునందును ఆవిద్యను వర్ణించునప్పుడు కల్పనాప్రకారము నిరూపింపకయే “ఏతమేవం ప్రాచేశమాత్రం” అని పరామర్శింపఁబడియున్నది. ఇట్లే ఉగ్రాదులును (ఉగ్రమనఃగా ఋగ్వేదప్రసిద్ధ మగుపూజార్హమైన యొకానొకశస్త్రము) ఉపాసనార్హమై సర్వవేదములలోనికి (సర్వశాఖలలోనికి) దెచ్చికొనబడుచున్నవి. ఈకారణమువలన నల్పభేదములు గన్పట్టినను చాలభాగమువఱకు నొక్కటియే యగుటచే నుపాసనలు సర్వవేదాంతములయందు నొక్కటియే యగునని సిద్ధాంతము చేయవలసి యున్నది.

“కాతకశాఖ ఛందోగశాఖ వాజసనేయశాఖ యను మొదలగు శాఖానామభేదములచే నుపాసనాభేదము కలుగఁగూడదా?” అనుటయు యుక్తము కానేరదు. అవి యన్నియు పురుషులు కల్పించిన నామధేయములు. కఠుడు మొదలగుమునులు ఉపదేశించుటచే నాశాఖలకు నట్టి నామధేయములు కలిగినవి. ఇంతమాత్రమున నుపాసన లేల భేదింపవలయును? ఒక్కయూపాసననే యనేకులు తమశిష్యుల కుపదేశింపవచ్చునుకదా! మఱియు నేయూపాసనను పట్టిచూచినను అన్ని శాఖలయందు నాచార మొక్కటియే. ఆయూపాసనను ఒక్క రొకవిధముగాను మఱి యొక్కరు మఱియొక విధముగాను ఆచరించుటలేదు. ఆగురువులును అట్లుపదేశించుట లేదు. మఱియు నాయూపాసనలు ఆగురువులును అట్లుపదేశించుట లేదు. మఱియు నాయూపాసనలు పూర్వకల్పసిద్ధవేదానుసారముగ పరమేశ్వరస్మృతికి వచ్చినవియే కాని యీకతాది మహర్షులచే కల్పింపఁబడినవి కావు కదా! ఈకారణమువలన శాఖానామ

భేదములచే నుపాసనలకు భేదము కలుగ నక్కఱ లేదు. శాఖ లెన్ని యైనను ఉపాసన లొక్కటియే కావచ్చును. ఎన్ని శాఖలయందుఁ జెప్పఁ బడినను ప్రాణోపాసన ప్రాణోపాసనయే. వైశ్వానరోపాసన వైశ్వానరోపాసనయే. ఒకవేళ నొకశాఖయందు దేవతకు (ఉపాసనా దేవతకు) కొన్ని గుణములు మాత్రమే చెప్పఁబడి యున్నను మఱియొక శాఖయందు అధిక గుణములు చెప్పఁబడి యున్నను దేవతమాత్ర మొక్కటియే గావున ప్రతి స్థలమునందును సర్వగుణములు నుపసంహరింపఁబడవలసినదియే కాని యుపాసనలకు మాత్రము భేదము రాదు.

౨. ఉపసంహారాధికరణము.

విషయము, సంగతులు, సం దేహము:—పై యధికరణమున “సర్వ శాఖలయందు నుపాసన లొక్కటియే” అనువిషయము సిద్ధాంతము చేయఁబడెను. దాని నాశ్రయించి యాశ్రయాశ్రయీభావసంగతితో తత్ఫల మిందు విమర్శింపఁబడును. “ఉపాసనల యైక్యమువలనఁ బ్రయోజన మేమి? ఒక శాఖయందు జెప్పఁబడియున్నగుణములు మఱియొక శాఖ లోనికిఁ దేఁబడునా? లేదా?” అనుసంశయము నివారించఁబడును.

పూర్వపక్షము:—విచారించి చూచిన నీవిచారము నిష్ప్రయోజన మనియే తోచుచున్నది. ఒకస్థలమునందు చెప్పఁబడియున్నగుణముల మఱి యొకస్థలమునకు చెచ్చికొనుటకు వీలున్నను అట్లు తెచ్చికొనవలసినంత పని లేదు. ఎచ్చట జెప్పఁబడినగుణములతో నచ్చటనే శార్యనిర్వాహ మగును. “ఈదేవత నుపాసింపుము” అనిన వెంటనే “ఎట్లుపాసింపవల యును?” అని ప్రశ్న వచ్చును. దానికి నుత్తరముగా నచ్చటనే కొన్ని గుణ ములు చెప్పఁబడి యున్నవి కదా! ఇక సధికగుణములతోఁ బని యేమి? పని యుండిన నవి కూడ నచ్చటనే చెప్పఁబడి యుండవచ్చును కదా! “ఉపాసన మొక్కటియే కావున సర్వశాఖలయందుఁ జెప్పఁబడియున్నగుణములును ప్రత్యేకముగ నొక్కొక్క శాఖయందలి యుపాసనకును సంబంధించియుండవలయు ననుట యుక్తియుక్తము కదా!” అనియెడ వేమి యట్లు చెప్ప నక్కఱలేదు. సర్వగుణములు నొక్కొక్కదానికి సంబంధించియే యున్నను

నవ్వశాఖయందు (ఉపాసన చెప్పబడియున్న శాఖయందు) చెప్పబడి యున్న గుణములతోనే ధ్యానించువారికి నాయుపాస్య దేవత సర్వఫలముల నొసంగు ననవచ్చును. నిత్యమై మిత్తికాదికర్తలయందు దనేకవిధులు విధింపబడి యున్నను శక్త్యనుసారముగఁ గొన్నిటిని మాత్రమే యవలంబించినను పూర్ణఫలము కలుగునని పూర్వమీమాంసాశాస్త్రమున సిద్ధాంతము చేయబడి యున్నది కదా! “ఇట్లు కాదు. ‘యావజ్జీవ మగ్నిహోత్రం జహుయాత్’ ‘జీవ మున్నంతవఱకు సాయంప్రాతఃకాలములయందు అగ్నిహోత్రము నాచరింపవలయును.’ అని వేదమునందు అగ్నిహోత్రాదులు సావ్యకాలికములుగ విధింపబడి యుండుటచేతను, పురుషునకు సర్వకాలములయందును శక్తి యొక్కతీరున నుండకపోవుటచేతను, వార్ధక్యమునందు కర్తవిధుల నన్నిటి నవలంబించుసామర్థ్య ముండదనుట సిన్సంశయమే యగుటచేతను ‘కొన్నివిధులను మాత్రమే యవలంబించినను కర్తలు ఫలము నొసంగును’ అని కల్పింపవలసి వచ్చినది. ఇచ్చట నిట్లు కల్పించుటకు గారణము లేదు కదా!” అనియెడవేమి యట్లు కాదు, సర్వగుణములఁ బ్రతిశాఖలోనికని తెచ్చికొనవలయు ననిన నాగుణములు గూడ నచ్చటచ్చటనే చెప్పబడియుండవచ్చును కదా! అట్లు చెప్పబడి యుండలేదు. కావుననే యిట్లు (ఎచ్చటిగుణములతో నచ్చటనే సంపూర్ణఫలము కలుగు నని) నిర్ణయింపవలసి వచ్చినది. కావున నీవిచారము వలన (సర్వశాఖలయందు నుపాసన లొక్కటియే యనువిచారమువలన) బ్రయోజనము లేదు.

అ-౩. పా-౩. సూ-౫.

అవతారిక:—అనిన సీపూర్వపక్షమును ఖండింపుచు పూర్వాధి కరణసిద్ధాంతమునకుఁ గలఫలమును చెప్పుచున్నాఁడు.

౩౬౫. ఉపసంహారోర్థాభేదా ద్విధిశేషవ

త్సమానే చ. ౩. ౩. ౫.

తా. పై యధికరణమునందు ఉపాసన లన్నిశాఖలయందు నేక రూపములే యని సిద్ధాంతము చేయబడి యున్నది. ఈకారణమువలన

నమానమగువిద్యయందు స్వశాఖయందలిగుణములనే కాక నన్యశాఖయందలిగుణములనుఁ గూడ నుపసంహరింపఁ జేసికొనుట యుక్తము. దేవత రెండుస్థలములయందు నొక్కటియే; ఒకస్థలమున నల్పముగాను మఱియొకస్థలమున నధికముగాను గుణములు వర్ణింపఁబడి యున్నను వానికిఁ బ్రయోజనభేదముమాత్రము లేదు. రెండుస్థలములయందును అవి (గుణములు) యేకవిద్యకు నేక దేవతకు మాత్రమే సంబంధించి యేకఫలమునకు సాధకములై యున్నవి కదా! ఇక వాని సితరస్థలములలోనికి నుపసంహరించుకొనవలయు ననిన నిం దయుక్త మేది కలదు? ఉపాసనలు పరస్పరభిన్నములగునేని యప్పుడు వానికి సంబంధించినగుణములును భిన్నములే యగుటచే నుపసంహరింపఁ నకు రావు కాని యిప్పు డాదోషము లేదు కదా! కర్మకాండయందును అగ్నిహోత్రాదులకు ననేకశాఖలయందనేకవిధములుగ గుణములు చెప్పఁబడి యున్నను కర్మమాత్ర మొక్కటియే కావున గుణములన్నియుఁ బ్రతిశాఖలోనికి దెచ్చుకొనఁబడుచున్నవి. కావున నెట్లును ఒకస్థలమునందలి గుణముల మఱియొకస్థలమునకు దెచ్చికొనవలయు నను సిద్ధాంత మెంతయు యుక్తియుక్తము.

3. అన్యథాత్వాధికరణము.

విషయము; సంగతి, సం దేహము:—బృహదారణ్యకోపనిషత్తునందు ప్రథమాధ్యాయమున మూడవబ్రాహ్మణమునందు ఉద్గ్రీధవిద్య వర్ణింపఁబడి యున్నది. జీవునకు సంతానరూపములై సాత్వికతామనచిత్తవృత్తులు జనించుచున్నవి కదా! ఇవి క్రమముగ దేవాసురకబ్ధములతోఁ జెప్పఁబడి యున్నవి. అజ్ఞాన మనాది యగుటచే అన్నయనియు జ్ఞానము నడుమ జనించునది యగుటచే తమ్ముఁ డనియు వర్ణింపఁబడినది. జ్ఞానమే సాత్వికవృత్తి గావున దేవతలు చిన్నవారనియు అజ్ఞానము తామనవృత్తి కావున రాక్షసులు పెద్దవారనియు వర్ణింపఁబడి యున్నది. ఒక్కనమయమున సాత్వికవృత్తులు జనించి తామనవృత్తుల నడఁచుటయు మఱియొకనమయమున తామనవృత్తుల భిన్నవి యై సాత్వికవృత్తుల నడంచుటయు ప్రత్యక్షసిద్ధము కావున నిదియే దేవాసురయుద్ధముగా వర్ణింపఁబడి యున్నది.

ఇట్లు దేవతలును రాక్షసులును పరస్పరము వైరమునుఁ బూని కలవరఁ బడుచున్న సమయమున నా దేవతలు జ్యోతిష్టోమయాగముచే రాక్షసుల పరాధవింపఁజూచిరట. ఉద్గీర్ణ మనుసామవేదభాగమును జపించుటచే తమకు రాక్షసుల జయించుసామర్థ్యము కలుగు నని నిశ్చయించిరట. పిదప సామగానమునకై వాగాదీంద్రియముల నియోగింపఁగా నవి మొట్టమొదట బాగుగనే గానము చేసిరట. వీరిప్రయత్నమును రాక్షసు లెఱింగి యావాగాదుల బాధింపఁగా నవి యాగానమును పరిత్యజించి విపరీతముగాఁ బ్రవర్తింప నారంభించె నట. పిదప నా దేవతలు ముఖ్యప్రాణము (ప్రాణవాయువు) నట్లే ప్రార్థింపఁగా నది గానము చేయుచు రాక్షసులెంత ప్రయత్నించినను విడువలేదట. ఆరాక్షసులే పెద్దరాతికి వేగముతో తగిలిన మట్టిపెళ్లలవలె ధ్వంసము నొందిరట. ఈకారణమువలన నిశ్చలస్థితితో నాగానము నాశ్రయించినప్రాణమునే దేవతలు పాసన గావించిరట. ఈకథ యందు చెప్పఁబడినవాగాదులు తత్తదభిమాని దేవతలే యని తెలుసుకొనవలయును. దేవతలు కాకుండిన సామగానము నొనర్చుట సాధ్యము కాదు కదా! మఱియు ఛాందోగ్యోపనిషత్తునందును యీకథయే మఱియొకవిధముగా గలదు. దేవాసురలకు యుద్ధము కలిగినప్పుడు వారు ఉద్గీర్ణోపాసనచే రాక్షసుల జయింపనెంచి వాగాదులను క్రమముగ నుద్గీర్ణరూపముతో నుపాసించి వానికి రాక్షసులవలన బాధ కలుగగా కట్టకడకు ప్రాణాభిమాన దేవత నుపాసించిరని చెప్పఁబడి యున్నది. ఈవిధ్యలు రెండును భిన్నములా? యభిన్నములా? యనువిషయ మిందు విచారింపఁబడును. మొట్టమొదటియధికరణమున “నామధేయ మొక్కటిగా నుండుటవలనఁ గూడ విద్య లభిన్నము లగును.” అని సిద్ధాంతము చేయఁబడి యున్నది కావున నిచ్చటఁగూడ “ఉద్గీర్ణవిద్య” యనునామధేయ మొక్కటియే యగుటచే వీనికిని (పైనఁజూపిన రెండునందర్భములకును) భేదము లేకపోవలయు నని దృష్టాంతసంగతిలో వచ్చుపూర్వపక్షము నిరాకరింపఁబడును. “ఈనందర్భములకు పరస్పరభేదము కలదు” అనువిషయము సిద్ధాంతము చేయఁబడును.

అ-3. పా-3. సూ-౬.

అవతారిక:—ఈసిద్ధాంతమును స్థాపించుటకై మొట్టమొదటి సూత్రమున నాక్షేపసమాధానములతోఁ బూర్వపక్షమును స్థాపించుచున్నాఁడు.

౩౬౬. అన్యథాత్వం శబ్దా దితి చే న్నా విశేషాల్. ౩. ౩. ౬.

తాత్పర్యము, వేదాంతిపూర్వపక్షము:—పైనఁబాసిన సంపర్కములు రెండు నొక్కటియే యనుట యుక్తము కాదు. వానియందు భేదము గానవచ్చుచున్నది. బృహదారణ్యకోపనిషత్తునందు “త్వం న ఉద్గాయ” “ఓప్రాణాభిమాని దేవతా నీవు మాకొఱకు సామగానమును గావింపుము” అని ప్రాణము సామగానకర్తగాఁ జెప్పఁబడి యున్నది. ఛాందోగ్యోపనిషత్తునందు “త ముద్గీథ ముపాసాంశక్తిరే” “ఆ దేవతలు ఆముఖ్యప్రాణమును ఉద్గీథరూపముతో నుపాసించిరి.” అని ప్రాణ ముద్గీథరూపము కలదిగానే చెప్పఁబడి యున్నది. ఈరెంటికిని పరస్పరభేదము కలదు కదా! ఈకారణమువలన విద్య లొక్కటి కానేరవు.

పూర్వపక్షిచే జేయఁబడిన సిద్ధాంతము:—ఇట్లు చెప్పుట సరికాదు. ఇంతమాత్రమువలన నావిద్యలకు గలిగినయొక్కమునకు భంగముకలుగనేరదు. ఈయొక్కవిషయమునందుమాత్రము తారతమ్యమున్నను అనేకవిషయములు రెంటియందును సమానములుగనే యున్నవి. రెండుపనిషత్తులయందును దేవానురయద్ధమే యుపక్రమింపఁబడి యున్నది. వాగాదీంద్రియ దేవతలే ప్రస్తాపింపఁబడి యున్నారు. ఆ దేవతలకు తగినంతసామర్థ్యము లేకపోవుటచేతను రాక్షసులకు వారు లోఁబడుటచేతను వారిని విడిచి ప్రాణము నాశ్రయించి తత్సహాయముచే దేవతలు రాక్షసుల గలిచి రనుటయు రెండుపనిషత్తులయందును సమానముగనే యున్నది. మఱియు సామగానకర్తగా ప్రాణమును నిర్దేశించిన బృహదారణ్యకోపనిషత్తునందు కూడ “ఏష ఉ వా ఉద్గీథః” “ఈప్రాణవాయువే యుద్గీథము” అని ప్రాణోద్గీథముల కభేదము కూడఁ జెప్పఁబడి యున్నది. ఇట్టి పరస్పరవిరోధమున్నను ఆబృహదారణ్యకోపనిషత్తునందు జెప్పఁబడినవిద్య యొక్కటియే

యని నిర్వేదముగ గ్రహించుచున్నారు కదా! ఇక ఛాందోగ్యమునం దలివిద్యను దానితో నేకముగ గ్రహించుటకు సంశయ మేమి? ఛాందోగ్యోపనిషత్తునందు కలదని చెప్పబడినవిరోధము కూడ నిదియే కదా! కావున నెట్లును ఈవిద్యలురెండు నొక్కటియే. ఛాందోగ్యోపనిషత్తునందును ప్రాణోద్గీర్ణముల కభేదము చెప్పబడి యున్నను “ప్రాణ ముద్గాన కర్తా (సామగానము నాచరించునది)” యని లక్షణావృత్తిచే నిర్ణయింపవచ్చును.

అ-3. పా-3. సూ-2.

అవతారిక:—ఇట్లు వచ్చిన పూర్వవక్షమును సస్పష్టాంతముగ ఖండించి పై జూపబడువిద్యలకు పరస్పరభేదము కలదని చెప్పుచున్నాడు.

3౬౭. న వాప్రకరణభేదాత్పరోవరీయ స్తాద్వివత్. 3. 3. 2.

తాత్పర్యము:—పై పూర్వవక్షము యుక్త మైనది కాదు. ఈవిద్యలు అభిన్నములు కానేరవు. ఒకదానియందు చెప్పబడియున్న గుణములు రెండవదానికి గలుగనేరవు. వీని యుపక్రమములు పరస్పరభిన్నములై యున్నవి; ఉపాన్య దేవతలును భిన్నులయ్యే యున్నారు. ఛాందోగ్యోపనిషత్తునందు ప్రకరణారంభమున “ఓ మిత్యేత దక్షర ముద్గీధ ముపాసీత” “సామ వేదమునందు ఉద్గీధ మనునొకభాగము కలదు. ఆభాగమునకు నవయవ మగు ప్రణవమునే యుపాసన చేయవలయును” అని యారంభించి “ఈయోంకారమే సర్వప్రపంచమునకును సారభూత మైనది.” అనితద్వితేషమునభిసర్జించి మఱల ద్వితీయఖండమునందు దానినే ప్రస్తావించి దేవాసురకథను జెప్పి కట్టకడకు “ప్రాణ ముద్గీధ ముపాసాంచక్రిరే” అని యా యోంకారమునందు ప్రాణదృష్టి నుండవలయు నని బోధింపబడి యున్నది. బృహదారణ్యకోపనిషత్తునందు దన్ననో యుద్గీధమునుగూర్చియే చెప్పబడి యున్నను తదవయవ మగునోంకారమును గూర్చి మాత్రమే చెప్పబడిననుటకు నాధారము లేదు; ఆయోంకారమునందు ప్రాణదృష్టి నుంపవలయునని చెప్పబడినట్లు నిర్ణయించుటకును శక్యము కాదు. “ప్రాణము సామగాన

కర్త"యనువిషయ మచ్చట నిర్ణయింపబడినట్లు స్పష్ట మగుచున్నది కదా! కావున నీవిద్యలకు నై క్యమును భావించుటకు నెట్లును వీలు లేదు. ఛాందోగ్యోపనిషత్తునందు ఉద్దీభావయవము మాత్రమే ప్రాణరూపముతో నుపాస్యము; బృహదారణ్యకోపనిషత్తునందు ఉద్దీభకర్తయే ప్రాణరూపముతో నుపాస్యఁడు. ఛాందోగ్యోపనిషత్తునందు అవయవమునుగూర్చి మాత్రమే చెప్పబడియున్నది; బృహదారణ్యకోపనిషత్తునందు సామవేద భాగమును సర్వమును గ్రహించి చెప్పబడి యున్నది.

మఱియు ఛాందోగ్యోపనిషత్తునందు గలశ్రుతికి బృహదారణ్యకోపనిషత్తున కనుకూలముగ సర్థమును కల్పించిన నుపక్రమోపసంహారములకు విరోధము వచ్చును. ఉపక్రమము ఓంకారోపాసనామాత్ర విషయమై యుండ నుపసంహారము సామగానకర్తృపరమై యుండుట యెట్లు సంభవించును? కల్పింపబడినయర్థమువలన ననుచక్కనియవకాశము లేదు; నిర్ధకముగ అభిధావృత్తిచే వచ్చుచున్నయర్థమును పదలి లక్షణావృత్తి నాశ్రయింపవలయును కదా! కావున నెట్లుచూచినను ఈరెండు విద్యలు నభిన్నములు కానేరవు. అర్థవాదరూపములై స్తోత్రాశ్మకములై యున్నయనేకవిషయము; లభిన్నములై యుండినను ముఖ్యములగుదేవతలు భిన్నులై యుండ విద్య లభిన్నము లనుట యెట్లు? "బృహదారణ్యకోపనిషత్తునందును ప్రాణోద్దీభముల కభేదము చెప్పబడి యున్నది కదా!" అనియెడవేమి. అచ్చట ప్రాణములకు సర్వవ్యావృత్త్యమును బోధించుటకై యట్లు చెప్పబడినది. అచ్చట గూడ సుద్దీభశబ్దము సమగ్రవేదభాగమును చెప్పునదియేకాని ఛాందోగ్యోపనిషత్తునందువలె ప్రణవమును మాత్రము చెప్పునదికాదు. కావున నీరెండువిద్యలకును నిర్వివాదముగ దారితమ్యము కలదు.

"ఇట్లయిన బృహదారణ్యకోపనిషత్తునందలివిద్యనే ఛాందోగ్యోపనిషత్తునకు ననుకూలముగ ననున్వయింపవచ్చును. ప్రాణ మచేతనము కావున దానికి సామగానముచేయుసామర్థ్యము లేదు; ఉద్దీభముకూడ నచేతనమేకావున ప్రాణ మొకవేళ తదూప్యముతో నుండిన నుండవచ్చును."

* అభిధావృత్తి యనగా శబ్దమునుండి స్వతంత్రముగా స్ఫురించుసర్థమును తెలిసికొనుట. ఇట్లు తెలిసికొనుటకై శ్రయోగింపబడుపదము వాచక మనియు దాని వ్యాపార మభిధ యనియుఁ జెప్పబడును.

అనియెడవేమో అది యుక్తము కాదు. వాస్తవస్థితిలో నాప్రాణమునకు స్వాభావికముగ సేరూపమును ఉండుటకు వీలు లేదు. అది యుద్గీఢము గాఁగాని తత్కర్తగాఁగాని కూడ నుండదు. రెండురూపములును దానికి నుపానార్థమై కల్పింపఁబడినవియే ఇట్లుగుటచే నేది యైన నొక్కటియే యగును. మఱియు సామగానముచేయువారు ప్రాణశక్తితోనే యాగానము నాచరింపుచున్నారు. కావున ప్రాణమే గానకర్త యని యాపచారికముగ జెప్పఁబడవచ్చును. ప్రాణములేకున్న వాగింద్రియము గాని మఱి యేయింద్రియములు గాని ప్రవర్తింపవు కదా! “వాచా చ హ్యేవ స ప్రాణేన చోదగాయత్” “ఆయుర్ధాత (సామగానముచేయువాఁడు) వాగింద్రియముతోను ప్రాణముతోను గానము చేసెను” అని శ్రుతియు సీవిషయమును (ప్రాణసహాయముచే సామగానము జరుగు ననువిషయమును) బోధింపుచున్నది. ఈకారణమువలన ప్రాణమును సామగానకర్తగాఁ జెప్పుటవలన విరోధము లేదు. కావున నెట్లు చూచినను ఈవిద్యలు రెండు నేకములు కావు.

ఈవిషయమున కర్తృకాండయందు దృష్టాంతము కలదు. అమావాస్యయందుఁ జేయఁబడవలసినయిష్టిని చెప్పనందర్భమునఁ బ్రమాదము వలనఁ గలిగినకాలాతిక్రమమునకు ప్రాయశ్చిత్తముగా నొకవిధి చెప్పఁబడి యున్నది. “తేఢా తండులా నివ్విభజే ద్వే మధ్యమాః స్యుస్తా నగ్నయే దాతే” పురోడాశ మష్టాకపాలం కుర్యాత్” “వియ్యము మొదలగుపావిస్సును మూఁడుభాగములుగ విభజించి యందు మధ్యమ మైనభాగమును పురోడాశముగ గల్పించిఁయెనిమిది మూకుళ్ల యందునిచి యుగ్నికి నొసంగవలయును.” అనువాక్యముచే నొవిధి నిర్ణయింపఁబడి యున్నది. మఱియు పశుసంపద నపేక్షించువాఁడు చేయవలసిన విధినిఁ గూర్చి చెప్పనప్పుడును పైవాక్యమే యున్నది. ఇట్లు రెండుస్థలములయందు నొక్క వాక్యమే యున్నను వానివానియవక్రమములు భిన్నము లగుటచే భిన్నముగనే సిద్ధాంతము చేయఁబడి యున్నది. ఒకయాగమునకు నవయవముగా నుండుటచే మొట్టమొదటినందర్భమున నున్నవాక్యము ప్రత్యేకవిధిని తెలుపనేరదనియు స్వతంత్రముగ నున్నది యగుటచే రెండవనందర్భమున నావాక్యమే ప్రత్యేకవిధిని తెల్పుననియును సిద్ధాంతము చేయఁ

* పురోడాశము = హోమముఁజేయుట కుపయోగింపఁబడు పిండి.

బడెను. అట్లే యిచ్చటగూడ వాక్యచ్ఛాయ యొక్కటిగనే యున్నను ఉపాన్యజేవతలకు భేదము కలదు. కావున విద్యాభేదము నిర్వివాదముగ కలదు.

మఱియు ఉపనిషత్తులయందు కూడ నిట్టిదృష్టాంతము కలదు. ఛాందోగ్యోపనిషత్తునందే యొక్కస్థలమున “ఆకాశో హ్యే వైభ్యో జ్యాయా నాకాశః పరాయణం. స ఏష పరోవరీయా సుద్గీఢః స ఏహోఽనంతః” “ఆకాశమే సర్వభూతములకంటె పెద్దది. అదియే పరమగతి (మోక్షము). శ్రేష్ఠములకంటె శ్రేష్ఠము. అతీతులకంటె నతీతము. అదియే యుద్గీఢము. అదియే ఆద్యంతములు లేనిది.” అని పరోవరీయస్త్వాదిగుణములతో (పరోవరీయ స్తవమనఃగా పరునికంటె బరుఁడై శ్రేష్ఠునికంటె శ్రేష్ఠుఁడై యుండుట) బరమేశ్వరు సుద్గీఢముగ (ఉద్గీఢ మనునది సామవేదశాఖలలో నొక్కటి యని యిదివఱకే చెప్పి యున్నాము) సుపాసింపవలయునని చెప్పఁబడి యున్నది. ఇట్లే మఱియొక స్థలమున ఆదిత్యాక్షి పురుషుల నభివర్ణించి తత్స్వరూపముతో, బరమేశ్వరు సుద్గీఢముగ సుపాసింపుమని చెప్పఁబడి యున్నది. ఈరెండును ఉద్గీఢోపాసనలే యైనను రెంటియందును పరమేశ్వరుఁడే యుద్గీఢరూపముతో ధ్యానింపవలసినవాఁడైనను (ఆవిద్యలయందు) రూపభేదములు వర్ణింపఁ బడి యుండుటచే విద్యలకు పరస్పరభేదము కలుగును. ఇది సిద్ధాంత మగు విషయము. ఇట్లే ప్రస్తుతనందర్శములకుఁ గూడ బరస్పరభేదము కల దనుటయే సిద్ధాంతము.

౩౬౨. సంజాత శ్చై త్త దుక్త మస్తి తు త దసి.

3. 3. ౨.

తాత్పర్యము, పూర్వపక్షము:—ఇట్లయినను రెంటికిని నే నొక్కటి గనే యున్నది. జీవానురయుద్ధమును వర్ణించుట మొదలగుధర్మములు గూడ చాలావఱకు సమానములుగనే యున్నవి. కావున నొకానొక విషయమున భేదమున్నను విద్య లభిన్నములే.

సిద్ధాంతము:—ఇట్లు కాదు నామములనునవి పరులచే వ్యవహార ర్థమై కల్పింపఁబడునవి. ఇతరవిచార మేదియు లేక కేవల మానామముల

నాశ్రయించియే భిన్నపదార్థములకు నభేదమును సాధింపఁబూనుట యెంత వెట్టితనము? గుణభేదమునుగూర్చియు మున్నే వివరించి యున్నాము. ఉపాసనలకు ప్రధానాంగ మగునుపాస్యదేవతయే భేదించి యుండ కేవలము బహిరంగము లగుకొన్నికొన్ని యర్థవాదములు సమానముగ నున్నంతమాత్రమున బ్రయోజనము లేదని నిర్ణయించి యున్నాము. భేదము కలదని నిర్ణయింపఁబడిన యుపాసనలకు గూడ నామధేయ మొక్కటిగా నుండుట గానవచ్చుచున్నది. పరోపరీయస్తావదిగుణములతోను ఆదిత్యాక్షి పురుషరూపములతోను పరమేశ్వరోపాసనను చెప్పు రెండు విద్యలకు నుద్గీఢవిద్య లనియే నామధేయ మని యిదివఱకే చెప్పియున్నాము. ఇంతమాత్రమేగాక నొక్కశాఖయందు జెప్పఁబడిన విద్యలన్నియు నాశాఖయొక్క నామధేయముతోనే బిలువఁబడుచు నున్నవి. ఇట్లగుటచే నన్నిస్థలములయందును విచారమే యావశ్యకము కాని కేవలనామమాత్రమువలన బ్రయోజనము లేదు. విచారించి చేయఁబడిన నిర్ణయంబును నామధేయంబులును కూడ బరస్పరానుకూలము లగునేని యిప్పుడు విద్యలకు గలుగుపరస్పరాభేదములకు నామధేయము కూడ నొకకారణమైన నగుఁగాక సంసర్గవిద్య మొదలగుస్థలములయందెట్లే యున్నది. కావున నెట్లుచూచినను ప్రస్తుతవిద్యలకు నభేదము లేదు.

౪. వ్యాప్త్యధికరణము.

విషయము, సంగతులు:—“పూర్వాధికరణమున ‘ఓ మి త్యేత దక్షర ముద్గీఢ ముపాసీత’ ‘ఉద్గీఢ మనుసామవేదభాగముయొక్క యవయవ మగునొంకారము నుపాసన చేయవలయును’ అనువాక్యముయొక్క యర్థమును విచారింపకయే ఛాందోగ్యోపనిషత్తునందలి యుద్గీఢవిద్య బృహదారణ్యకోపనిషత్తునందలి యుద్గీఢవిద్యకంటె భిన్న మని సిద్ధాంతము చేయఁబడియున్నది. అది యుక్తముకాదు. ఆవాక్యమునకు నెట్లయిన సర్థమును చెప్పవచ్చును. ఇట్లయిన పూర్వసిద్ధాంతము నిలువదు.” అని యాక్షేపసంగతిలో వచ్చుపూర్వపక్ష మాయధికరణమున నిరాకరింపఁబడును; ఉద్గీఢవిద్యోపక్రమవాక్యార్థము నిర్ణయింపఁబడును.

నంశ యము; పూర్వపక్షము:—పై యుపక్రమవాక్యమునందు “అక్షరం ఉద్గీర్ణం” అను రెండుపదములును ఏకవిభక్తిలో నున్నవి. ఇట్లుండుటవలన ననేకవిధములుగ నావాక్యము నన్వయించుటకు వీలగుచున్నది. లోకమున నధ్యానమునుఁ గాని యపవాదమునుఁ గాని యభేదమునుఁ గాని విశేషణవిశేష్యభావమునుఁ గాని వర్ణించునప్పు డిట్టిప్రయోగము గానవచ్చుచున్నది. ప్రస్తుతవాక్యమున నిం దేయర్థముద్దేశింపఁబడెనో తెలియకున్నది. అధ్యానమునఁగా నొక్కదానిని మఱియొక్కటిగా భావించుట. “నామ బ్రహ్మేత్యుపాసీత” “నామధేయమును పరబ్రహ్మమునుఁగా నుపాసింపవలయును.” అను మొదలగువాక్యములయం దీయర్థముద్దేశింపఁబడెను. ఈయుపాసనయందు నామధేయమునే బ్రహ్మమునుఁగా భావించుదు. ఈయధ్యానమునందు ఒకపదార్థమును మఱియొకదానినిఁగా భావించినను ఉపాసనార్థమై యట్లు భావించుటయే గాని యాభావనవలన పదార్థజ్ఞానము నశింపదు. నామధేయమును బ్రహ్మమునుగా భావించినను “ఇది నామధేయము” అనుతలంపు ఆభావనవలన తొలంగదు కదా! ప్రతిమ మొదలగుదానిని విష్ణ్వాదిరూపములతో భావించుటయు నధ్యానమే. అప్పుడును విష్ణుభావన యున్నను ప్రతిమాబుద్ధి తొలంగదు కదా! ప్రస్తుతవాక్యమునందును ఈయధ్యానమే యుద్దేశింపఁబడి యుండినయెడల ఓంకారమున నుద్గీర్ణబుద్ధియో ఉద్గీర్ణమున నోంకారబుద్ధియో యుంపవలయునని నిర్ణయింపఁబడి యుండవలయును. అపవాదమునఁగా గూడ నొకపదార్థమునందు మఱియొకపదార్థరూపమును భావించుటయే గాని యిం దాభావనచే మొట్టమొదట బూర్వపదార్థజ్ఞానము నశించును; పిదప యథార్థజ్ఞానము జనింపఁగానే యారోపితపదార్థభావన యుడఁగును. ఇందు మొదటిదానికి (ఆరోపితపదార్థభావనచే యథార్థజ్ఞానము నశించుటకు) నారోప మనియు రెండవదానికి (విచారమువలనఁ గాని పరబోధవలనఁగాని యథార్థజ్ఞానము కలుగఁగానే యారోపితపదార్థస్వరూపము నశించుటకు) నపవాద మనియు పేరు. ముత్యపుచిప్పను చూచినప్పుడు దానియందు భ్రాంతివలన రజతబుద్ధి యుదయింపఁగానే “ఇది ముత్యపుచిప్ప” యను యథార్థజ్ఞానము లేకపోవును; ఇదియే యారోపము. పిదప పరులయుపదేశమువలన “ఇది వెండి కాదు ముత్యపుచిప్ప” అనుయథార్థజ్ఞానము కలుగఁగానే రజతభ్రాంతి తొలంగును; ఇది

యే యవవాదము. ఇట్టి యవవాదమే ప్రస్తుతవాక్యమున నుద్దేశింపఁబడి యుండునేనియు నక్షరోద్గీర్ణజ్ఞానములలో నేదియో యొక్కటి మాత్రమే ప్రధానము కావలసి వచ్చును. ఇక మూడవపక్ష మందఱకును తెలిసినదియే. ఆపక్షము నాశ్రయించిన నోంకారోద్గీర్ణములకు భేదమే కలుగదు. “అభేదమును చెప్పవలసినప్పుడు ఒక్కపదమునుమాత్రమే ప్రయోగించినఁ జాలును. అప్పుడు రెండుపదముల నేల బ్రయోగింపవలయును” అనియొక వేమొ అట్టిప్రయోగములు గూడ ననేకములు గలవు. వ్యాఖ్యానాదుల యందు అర్థమును వివరింపవలసినవచ్చినప్పుడు సమానార్థ మగురెండవపద మును ప్రయోగించుట సహజము. ఇతరస్థలములయందును విశేషాంశములను తెలుపవలసినవచ్చినప్పు డిట్టిప్రయోగములు తరుచుగా గానవచ్చుచునే యున్నవి. కావున నావాక్యముచే నీయర్థము కూడ నుద్దేశింపఁబడియే యుండవచ్చును. ఇక నాల్గవపక్షమును వివరింపవలసినయంత్ర మేదియు లేదు. విశేషణవిశేష్యములు రెండు నొక్కవిభక్తియందే యుండవలయు ననుట సర్వజనవిదిత మగువిషయముకదా! కావున నిదియు నావాక్యమునకు నుద్దేశము కావచ్చును. ఇట్లు నాలుగర్థములు సమానబలములై వ్రసక్తిండు చుండ దేనిని నిర్ణయింపవలయును. ఎట్లు చేయుటకును సాధనములు లేవు. సర్వమును సంశయాస్పదముగనే యున్నది.

అ-౩. పా-౩. సూ-౯.

అవతారిక:—అనిన నీయధికరణముచే నీసంశయమును నివారించుచున్నాఁడు.

౩౬౯. వ్యాపే శ్చ సమంజసం. ౩. ౩. ౯.

తాత్పర్యము:—ఇట్లు ఉపక్రమవాక్యార్థనిర్ణయమున సంశయింపవలసినవని లేదు. ఇచ్చట మొట్టమొదటిమాఁడుపక్షములలో దేని సంగీకరించినను దోషము తప్పదు. నాల్గవపక్షమే శ్రుతికి నుద్దేశము. అక్షరోద్గీర్ణపదములకు విశేష్యవిశేషణభావమే శ్రుతిచే నుద్దేశింపఁబడెను. ఈయోంకారము వేదమున నస్పృశ్యములయందును గానవచ్చుచున్నది. కావున సుపాననార్థమై గైకొనవలసిన యోంకార మేది యని సంశయము కలుగును; దానిని నిర్ణయించుటకై యుద్గీర్ణపదము ప్రయోగింపఁబడెను

“ఇచ్చట యుపాసనకై సామవేదమునందలి యుద్గీఢమును భాగమునకు నవయవ మగునోంకారమే యుపాసనార్థమై గ్రహింపఁబడవలయును” అని నిర్ణయింపఁబడెను.

ఇట్లు కాక మొట్టమొదటి దగునధ్యానపక్షము సంగీకరించినచో పూర్వోత్తరవిరోధము వచ్చును. ఒకపదార్థమునందు మఱియొకపదార్థమును భావించుటయే కదా యధ్యానము. అప్పుడు ఏపదార్థము మఱియొకపదార్థమునందు భావించఁబడునో యాపదార్థమును దెల్పుశబ్దము లక్షణావృత్తిచే నన్వయింపఁబడవలసి వచ్చును. “ఈ బ్రహ్మచారి సింహము వంటివాఁడు” అనునప్పుడు బ్రహ్మచారియందు సింహభావన యువదేశింపఁబడెను. సింహపదంబును ప్రత్యక్షసింహమును జెప్పనదిగా గాక గాంభీర్యాదిగుణముల మాత్రమే జెప్పనదిగా లక్షణావృత్తిచే నన్వయింపఁబడెను కదా! ఇట్లే ఓంకారమున నుద్గీఢబుద్ధి యువదేశింపఁబడినచో నుద్గీఢశబ్దమునకుగాని యుద్గీఢమున నోంకారబుద్ధి యువదేశింపఁబడినచో నోంకారమునకుగాని లక్షణావృత్తి సంగీకరించి తీరవలయును. ఇంతమాత్రమే కాదు. అప్పుడే యుపాసనకు ప్రత్యేకఫలమును కల్పింపవలయును. “శ్రుతియందే ఉపాసనాంతమున ఫలము చెప్పఁబడెను కదా!” యని యెదవేమొ అఫలము ప్రాణదృష్టిచే జేయఁబడు నోంకారోపాసనకు ఫలమేకాని యుద్గీఢదృష్టితో జేయఁబడునుపాసనకు ఫలము కాదు. ఓంకారదృష్టిచే నాచరింపఁబడు నుద్గీఢోపాసనకు ఫలము కాదని మఱియొకమాట చెప్పవలయునా? ఈకారణమువలన నధ్యానపక్షము నాశ్రయించుట యెట్లును యుక్తియుక్తము కానేరదు.

ఇట్లే అపవాదపక్షము నాశ్రయించినను ఫలమును క్రొత్తగా కల్పింపవలసినదియే. అదియు (అయవవాదంబును) కొంచె మించు మించు అధ్యానముతో సాటి యైనదియే కదా! “ఇట్లు కాదు. అపవాదమున యథార్థజ్ఞానముచే మిథ్యాజ్ఞానము తొలంగును. అదియే దానికి ప్రయోజనము” అనియెదవేమొ అదియుక్తము కాదు. మొట్టమొదట నిచ్చట మిథ్యాజ్ఞానమే లేదు. “ఉండవచ్చును” అనిన నది నశింపవలయును కదా! చూడుడు. ఇం దేజ్ఞాన మైనను నశించుటకు వీలు కలదా? ఓంకారస్వరూప జ్ఞాన ముద్గీఢజ్ఞానముచేతను ఉద్గీఢస్వరూపజ్ఞాన మోంకారజ్ఞానముచేతను నశించుటకు నెట్లును వీలులేదు. అజ్ఞానములు రెండును యథార్థజ్ఞానములే

కదా! ఒకవేళ వానిని భౌతిజ్ఞానము లని సాధించినను అవి నశించుటవలనఁ బురుషులకు బ్రయోజన ముండదు. ఈవాక్యంబును వస్తుస్వరూపమును గూర్చి చెప్పునది కాదు. కావున నెట్లును రెండవపక్షము నాశ్రయించుట యుక్తిశూన్యమే.

ఇక మూడవపక్షము నాశ్రయించిచూచిన నదియు యుక్తము కాదు. అప్పుడు “అక్షరం ఉద్గీఢం” అనురెండుపదములను బ్రయోగించి యుండుట నిరర్థక మగును. ఒకపదముచేతనే సర్వార్థంబును సిద్ధ మగును కదా! “ఏదియో యొకవిశేషము నాశ్రయించి పదద్వయప్రయోగము చేయఁబడెను” అనుటయు సరికాదు. అట్టివిశేషమే మొట్టమొదట లేదు. ఆదరము మొదలగుసర్థములయందు పునరుక్తి గానవచ్చుచున్నది గాని యిచ్చట నట్టి వేవియును లేవు. బాగుగ విచారించిన నక్షరోద్గీఢపదములకు సమానార్థము కూడ సంభవింపదు. * హోత † అధ్వర్యుడు అనువారు వఱిచు ప్రణవమునకు నోంకార మనియే పేరు కలదు కాని యుద్గీఢ మని లేదు; సామవేదములోని భాగ మగు నుద్గీఢమునకును ఇట్లే యోంకార మనుపేరు లేదు. ఇట్లుండ రెండు సభిన్నార్థము లగుట యెట్లు? ఈకారణ మువలన మూడవపక్షము బొత్తుగనే యుక్తము కాదు.

ఇట్లుగుటచే నాల్గవపక్ష మగువిశేషణవిశేష్యభావమే యంగీకరింపఁ బడెను. “ఓంకారము సర్వవేదవ్యాప్తక మగుటచే నం దేయోంకారము నుపాసింపవలయునో యని సంశయము రాగా దానిని నిర్ణయించుటకై యుద్గీఢపదము ప్రయోగింపఁబడెను. ఉద్గీఢ మనుపేరు గలసామవేదభాగ మునకు నవయవ మగునోంకారమే యుపాసనార్హ మని నిర్ణయింపఁబడెను” అనువిషయము మాత్రమే సిద్ధాంతము చేయఁబడెను. “అధ్యాసపక్ష మును లక్షణావృత్తి వచ్చుననియే కదా యాక్షేపించితిరి. ఇచ్చటఁ గూడ లక్షణావృత్తి కలదు. ఉద్గీఢపదము సామవేదభాగమునుఁగూర్చి చెప్పు నది యగుటచే దాని యవయవ మగునోంకారమును ప్రత్యక్షముగఁ జెప్ప నేరదు. లక్షణావృత్తిచే మాత్రమే కదా చెప్పును” అనియెడవేమొ సరియే. మాపక్షమున నున్నలక్షణ మిగుల సమీపమైనది. నముదాయ వాచక మగుపదముచే నందలియవయవము నూహింపుచున్నాము. ఇట్టి

* హోత=యజ్ఞ మున ఋగ్వేదముఁ జెప్పచు హోమముఁ జేయువాఁడు.

† అధ్వర్యుడు=యజ్ఞ మున యజ్ఞార్చనమును చెప్పువాఁడు.

లక్షణ నర్వసాధారణముగ నున్నది. లోకమున నొకగ్రామములో కొన్ని గృహములు దహింపబడినచో “ఊరు కాలుచున్నది” అని వ్యవహరించుట వాడుకలో నున్నది. ఇట్టి వ్యవహారములు నాశ్రయించి చూచిన మాపక్షమునందలి లక్షణ మిగుల సమీపము అధ్యాసపక్షమున నన్ననో యాలక్షణావృత్తి మిగుల దూరముగ నున్నది. అచ్చట నొకపదార్థముపై దానితో నించుక యైనను సంబంధము లేని మఱియొకపదార్థము నాలోపింపవలయును కదా! కావున లక్షణావృత్తి యున్నను పైజూపినకారణములవలన మాపక్షమే బలవంతమైనది. కావున “ఉద్గీర్ణావయవ మగు నోంకారము నుపాసన చేయవలయును” అనుటయే యుపక్రమవాక్యమునకు తాత్పర్యము.

౫. సర్వాభేదాధికరణము.

నిషయము, సం దేహము:—బృహదారణ్యఘండోగ్యోపనిషత్తుల యందున్న ప్రాణసంవాదములయందు వాక్చక్షుశ్రోత్రమనోరేతస్సులను క్రమముగ *వశిష్ట ప్రతిష్ఠ సంపదాయతన ప్రజాతిరూపములనుఁగా వర్ణిం

* వశిష్ట ప్రతిష్ఠ సంపదాయతన ప్రజాతులు:— వశిష్ట యనఁగా సుఖ మగుని వాసస్థానము కలది. శ్రుతివాఁడును మాటలచే సుఖముగ నివసించఁగలుగును కావున వాగింద్రియము వశిష్ట యని శ్రుతియందు చెప్పబడినది. సమవిషయస్థలముల బాగు గనెఱింగి నిలుచుటకు దృష్టియే సాధనము కావున నేత్రేంద్రియము ప్రతిష్ఠ యని వర్ణింపబడినది. బాహ్యవిషయముల పరులయభిప్రాయముల నన్నింటిని గ్రహించుటకును తనయభిప్రాయము నెఱింగించి పరులచే నర్పింపిని జూచుటకును శ్రోత్రమే సాధనము కావున దానిని సంపచ్ఛబ్దముచే శ్రుతి వర్ణింపుచున్నది. తాను తనయభిప్రాయముల వాగింద్రియముతోనే చెప్పినను పరుఁడు శ్రోత్రములతో వినియే కదా వానిని సమకూర్చ గలుగుట. కావున పరాభిప్రాయముల నెఱుంగవలసినప్పుడు తనకును స్వాభిప్రయిని నొందవలసినప్పుడు పరునకును గూడ శ్రోత్రమే సాధన మగుటచే శ్రుతి యట్లు వర్ణించినది. ఇట్లే మనస్సు సర్వేంద్రియవృత్తులకు సాధార మగుటచే నాయ తన మని వర్ణింపబడి యున్నది. సామాన్యముగ సర్వజంతువుల యుత్పత్తికి గారణ మగుటచే రేతస్సు ప్రజాతికబ్దముతో నభివర్ణింపబడినది. ప్రకరణమధ్యమన సర్వాధార మగు ప్రాణమునం దవశిష్టత్వాదు లన్నియు నాలోపింపబడినవి.

ది శ్రేష్ఠ మని చెప్పఁబడిన ముఖ్యప్రాణములకుఁగూడ నీగుణము లున్నట్లు చెప్పఁబడి యున్నది. సర్వేంద్రియములకును ప్రాణమే యాధారము కావున నింద్రియములకుఁ గలవశిష్టత్వాదిగుణము లన్నియు ప్రాణమునకుఁ గూడ నున్నట్లు చెప్పఁబడెను. “య ద్వా హం అహం వశిష్టాఽస్మి త్వం త ద్వసిష్టోఽసి” “నేను వశిష్టరూపముతో నున్నా ననుట యేది కలదో అది నీవ్యరూపమే. వాస్తవస్థితిలో నీవే వశిష్టత్వగుణము గల వాఁడవు” అను మొదలగు నింద్రియవాక్యములయం దీవిషయము స్పష్ట మగుచున్నది. కాషీతకీబ్రాహ్మణోపనిషత్తునుదును యీప్రాణసంవాదము కలదు. అందు ప్రాణమునకు శ్రేష్ఠత్వశ్రేష్ఠత్వగుణములు మాత్రమే చెప్పఁబడెను కాని వశిష్టత్వాదిగుణములు చెప్పఁబడ లేదు. మఱియొక శాఖయం దున్నయీవశిష్టత్వాదిగుణముల కాషీతకీబ్రాహ్మణోపనిషత్తు నందలి కథలోనికి దెచ్చిఁగొనవలయునా? లేదా? యనుసంశయ మీనం దర్భములవలనఁ గలుగును. ఈసంశయ మీయధికరణమున నివారింపఁ బడును.

సంగతి, పూర్వపక్షము:—పూర్వాధికరణమున నోంకారోపాస ననుగూర్చి విచారించినప్పుడు ఇతరశాఖలయందలిగుణముల దెచ్చిఁగొన నక్కఱ లేదని సిద్ధాంతము చేయఁబడి యున్నది. దాని నాశ్రయించి ప్రస్తుతాధికరణమునఁ గూడ నెచ్చటిగుణము లచ్చటనే గ్రహింపవలయు నని సిద్ధాంతము చేయవలయు ననియు “అథో య ఏవం విద్వాన్ ప్రాణే నిఃశ్రేయసం విదిత్వా” “ఈవిధముగ నెవ్వఁడు తెలిసికొనునో వాఁడు ‘ప్రాణము శ్రేష్ఠము’ అని గ్రహించి” అను మొదలగు వాక్యభాగముల యందు “ఏవం=ఈప్రకారముగ” అని ప్రయోగింపఁబడి యుండుటచేతను ఆయేవంశబ్దము సమీపమున నున్నగుణములను మాత్రమే పరామర్శిం చునది యగుటచేతను ఎచ్చటిగుణము లచ్చట సరిపోవుననియును దృష్టాంత సంగతితోఁ బూర్వపక్షము రాగా నది యీయధికరణమున నిరాకరింపఁ బడును.

320. సర్వాభేదా దన్య త్రేమే. 3. 3. ౧౦.

తాత్పర్యము:—ఇట్లు కాదు. ఛాందోగ్యబృహదారణ్యకోపనిష త్తులయందు చెప్పఁబడిన వశిష్టత్వాదిగుణములు కాషీతకీబ్రాహ్మణోప

నిషత్తునందలి ప్రాణసంవాదములోనికిఁ గూడ దెచ్చికొనవలసినవి యే. ఏలయనిన విద్యయంతయు నన్ని యుపనిషత్తులయందు నొక్కటియే. ఛాందోగ్యబృహదారణ్యకోపనిషత్తులయం దేప్రాణసంవాదము వర్ణింపఁ బడెనో కాషీతకీబ్రాహ్మణోపనిషత్తునందును ఆప్రాణసంవాదమే వర్ణింపఁ బడెను. అందు ప్రాణమునకు జ్యేష్ఠత్వశ్రేష్ఠత్వాదిగుణము లెట్లు వర్ణింపఁ బడెనో కాషీతకీబ్రాహ్మణోపనిషత్తునందును అట్లే వర్ణింపఁబడెను. ఇంత యేల? ప్రాణమునకు వశిష్టత్వాదిగుణములు చెప్పఁబడలే దనువిషయము తప్ప తక్కినవి యన్నియు సర్వోపనిషత్తులయందును సమానముగనే యున్నవి. ఇట్లుండ నావిషయము నొకస్థలమునుండి మఱియొకస్థలము నకు దెచ్చికొనవలయు ననిన విరోధ మేమి?

“ఏవంశబ్దము తనసమీపమున నున్న దానిని మాత్రమే గ్రహించు నని చెప్పియుంటిని కదా!” అనియెదవేమి. ఇది యథార్థమే అయినను ఆయేవంశబ్దము తనసమీపమున నున్న పదములచే జెప్పఁబడినవానిని మాత్రమే కాక సందర్భానుసారముగ బుద్ధియందు నిలిచియున్న దానిని సహితము పరామర్శింపఁగలదు. ప్రస్తుతమునందును విద్య యంతయు నొక్కటియే గావున బ్రాణసంవాద మనఁగానే దానినిఁగూర్చి యేయే స్థలమున నేయేయంశములు చెప్పఁబడెనో అవియన్నియు స్మృతికివచ్చును గావున నీ యేవంశబ్దము వాని నన్నిటిని పరామర్శించును. అట్లు పరామర్శింపదని పట్టుపట్టినను మాసిద్ధాంతమునకు భంగము లేదు. ఒకవేళ కాషీతకీబ్రాహ్మణోపనిషత్తునం దున్న యేవంశబ్ద మట్లుచేయకున్నను ఛాందోగ్యబృహదారణ్యకోపనిషత్తులయం దున్న యేవంశబ్దములు సర్వగుణములను పరామర్శించుచున్నవి కదా! ఈకారణమువలనఁ బ్రాణసంవాద జ్ఞాన మనఁగా వశిష్టత్వాదిగుణసహిత సర్వగుణజ్ఞానమే యగును గావున నాగుణము లొక్కస్థలమున జెప్పఁబడకున్నను అచ్చటికి తెచ్చికొనవలసినవియే యగును. గుణవంతుఁడు భిన్నుఁడు కాకపోయినప్పుడు గుణములకు మాత్రము భేద మెట్లునుండి వచ్చును? అభావ మెట్లు కలుగును? ఒకదేశమున శౌర్యుడై ర్యాదిగుణములతో ప్రసిద్ధి నొందియున్న పురుషుఁడు తనమాహాత్మ్యము నెఱుంగని యితర దేశమునకుఁ పోయినను ప్రసిద్ధిలేనివాఁడు మాత్రమే యగును కాని శౌర్యాదివర్తితుఁడు కాఁడు కదా! ఇట్లే ఒకశాఖయందు. ఒకపదార్థమునకు గుణము లధికములుగ

జెప్పఁబడి మఱియొకశాఖయం దదియే పదార్థమునకు నన్నిగుణములు చెప్పఁబడకున్నను ఆపదార్థ మప్రసిద్ధగుణము మాత్రమే యగును కాని గుణశూన్యము కానేరదు. పరిచయ మధికమగుకొలది ప్రదేశమునందును మొట్టమొదట నప్రసిద్ధములుగ నున్న శౌర్యధైర్యాదులు క్రమక్రమముగఁ బ్రసిద్ధికొందునట్లే ఆపదార్థముయొక్కగుణములును శాఖాంతరమునందు బ్రసిద్ధములు కాకున్నను విచారణవశమున నుప్రసిద్ధములగును. కావున నిర్వివాదముగ నమానవిద్యయందు గుణోపసంహారము (ఒకశాఖయందుఁ జెప్పఁబడియున్నవానిని మఱియొకశాఖలోనికి దెచ్చి కొనుట) అవశ్యముగ నాచరింపఁబడవలసినదియే.

౬. ఆనందాద్యధికరణము.

విషయము:—ఇంతవఱకు గుణము లనేగా పారమార్థికగుణములే యని వ్యాఖ్యానము చేయఁబడి యున్నది. ఇప్పటివఱకు ప్రాణాద్యుపాసనలే వర్ణింపఁబడి యున్నను వానికిఁ గూడ శ్రేష్ఠత్వాదిగుణములు కల్పితములే కాని పారమార్థికములు కావనుట స్పష్టమే యైయున్నను సామాన్యదృష్టికి నన్నియు పారమార్థికములే యని తోచును. ఇట్లు తోచుట వలన పరమేశ్వరునివిషయమున కొంతసంశయము జనించును. ఆయనకుఁ గూడ నుపాసనార్థమై సంయద్యాచుత్వము మొదలగు కొన్నిగుణములు చెప్పఁబడి యున్నవి; స్వరూపనిర్ణయమునకై ఆనందమయత్వాదిగుణములును వర్ణింపఁబడి యున్నవి. ఇవియన్నియు పరమేశ్వరుని పారమార్థికగుణములే యనియు నిట్లయిన నాయన నిర్విశేషుఁడు కానేరఁ దనియు సంశయము తోచును. ఈసంశయమును నివారించి స్వాభావికా స్వాభావికగుణముల విభాగించుటకై యీయాధికరణ మారంభింపఁబడుచున్నది.

సందేహము:—“పరమేశ్వరునకు ననేకస్థలములయం దానందమయత్వాదిగుణములు వర్ణింపఁబడి యున్నవి. కొన్నిస్థలములయం దధికముగాను మఱికొన్నిస్థలములయం దల్పముగాను వర్ణింపఁబడి యున్నవి. ఇచ్చట చేయవలసినకార్య మెద్ది? ఎచ్చట నన్నిగుణములు వర్ణింపఁబడనో

వానిని మాత్రమే గ్రహింపవలయునా? లేక నన్నిస్థలములయందు నన్నిటిని గ్రహింపవలయునా?" అనుసంశయ మిందు నిరాకరింపఁబడును.

సంగతి:—“పూర్వాధికరణమునఁ బ్రాణము నవిశేష మగుటచే దానిగుణము లొకస్థలమునుండి మఱియొకస్థలమునకు దెచ్చికొనుట యుక్తమే కాని పరమేశ్వరుఁడు నిర్గుణుఁడగుటచే నీయుపసంహారము యుక్తము కాదు. స్వరూపప్రకాశనమునకై మాత్రమే యీగుణములు చెప్పఁబడెను కావున నిచ్చటి వచ్చటనే చాలు నని తోచుచున్నది.” అని ప్రత్యుదాహరణసంగతితో, భూర్వపక్షము రాగా నది యిందు నిరాకరింపఁబడును.

పూర్వపక్షము:—అనందాదిగుణముల నన్నిటి నన్నినందర్భములయందు సుపసంహరించుకొనుటకు వీలు లేదు. సంయద్వామత్వాదిగుణములు సత్యకామత్వాదిగుణములతో నెట్లు కలిసికొనవో (యేకీభవింపవో) అట్లే అనందాదిగుణములును శాఖాంతరమునందు జెప్పఁబడియున్న నిత్యత్వాదులతో సంబంధింపవు. సంబంధించుననినచో సంయద్వామత్వాదులును సత్యకామత్వాదులతో సంబంధింపవలయును. గుణవంతుఁడగు పరమేశ్వరుఁ డంతట నొక్కఁడుగనే యున్నాఁడు కదా! ఈవిషయము (సంయద్వామత్వసత్యకామత్వాదులు పరస్పరము సంబంధించు ననువిషయము) మాత్రము మీకు నమ్మశీలము కాదు కదా! ఇట్లుండ నానందాదులకు మాత్ర మితరశాఖయందు జెప్పఁబడియున్న నిత్యత్వాదులతో సంబంధము కలదని యెట్లు సిద్ధాంతము చేయగలుగుదురు? చేయకున్న పరమేశ్వరస్వరూపమును ననుగ్రముగ నెట్లు బోధింపగలుగుదురు?

అ-3. పా-3. సూ-౧౧.

అవతారిక:—అనునీపూర్వపక్షము ఖండింపుచున్నాఁడు.

3౭౧. ఆనందాదయః ప్రధానస్య.

3. 3. ౧౧.

తాత్పర్యము:—ఈపూర్వపక్షము యుక్తమైనది కాదు. విశేష్యమగుబ్రహ్మ మొక్కటియే కావున గుణములు భేదింపవు. అనందాది

గుణము లన్నియు నన్ని స్థలములయందు సువసంహరించుకొనవలసినవి యే. గుణవంతుఁ డొక్కఁడే యైయుండ గుణములకు భేదము కలుగ దని పై యధికరణమునందే శార్వదైర్యాది దృష్టాంతములతో జూపి యున్నాము.

అ-౩. పా-౩. సూ-౧౨.

అవతారిక:—ఇ ట్లయిన సంయద్యామత్వాదిగుణములును నర్వ స్థలములయందు సువసంహరించుకొనవలసినవియే యగును. తై త్తిరీయో పనిషత్తునందును ఆనందమయాత్తుని వర్ణించినప్పుడు “తస్య ప్రియ మేవ శిరః” అని వర్ణింపఁబడి యున్నది. ఆప్రియశిరస్త్వాదు లన్ని యు నిట్లే యన్ని స్థలములయందు సువసంహరించుకొనఁబడవలసినవి య గును. ఇది మీకు సమ్మతము కాదు కదా!” అనిన సమాధానము జెప్పు చున్నాఁడు.

౩౭౨. ప్రియశిరస్త్వాద్యప్రాప్తి రుపచయాపచ యౌ హి భేదే. ౩. ౩. ౧౨.

తాత్పర్యము:—తై త్తిరీయోపనిషత్తునందు జెప్పఁబడిన ప్రియ శిరస్త్వాదులు మఱియొక స్థలమునకు రానేరవు. ఆప్రియాదులు పరస్పరము న్యూనాధికభావములు గలవి. అనుభవించువారై నాశ్రయించియు వానికి వృద్ధిక్షయములు గలవు. న్యూనాధికభావమును వృద్ధిక్షయములును భేద ముండిననేగాని కలుగనేరవు. పరమేశ్వరునియం దట్టిభేదము లేదు. కదా! ఇక సీప్రియాదు లాయనకు నెట్లు సంబంధపడును? బాగుగ విచారించిన నివి పరమేశ్వరునిధర్మములే కావు. “ఆనందమ యోభ్యా సాత్. ౧. ౧. ౧౨.” అను స్థలమున “ఈప్రియశిరస్త్వాదు లన్నియు నానందమయకొశ ధర్మములే కాని బ్రహ్మధర్మములు కావు.” అనువిష యమును సిద్ధాంతము చేసి యున్నాము. ఆసిద్ధాంతమును వట్టిచూచిన మొట్టమొదట సీయాక్షేపమును (అవతారికయందు జూపఁబడినయాక్షే పమును) చేయుటకే వీలులేదు. మఱియు “ఇవి బ్రహ్మధర్మములే” యని వట్టువట్టినను ప్రయోజనము లేదు. ఒకవేళ నవి యుపాసనార్థమై గాని

వరమేశ్వరుని గుఱుతించుటకై గాని చెప్పబడియే యున్నను అవి సర్వ స్థలములలోనిని రానేరవు. అప్పు డవి వస్తుస్వభావములు కానేరవు కదా! వస్తుస్వభావము లైనచో నెచ్చటెచ్చట నావస్తువు ప్రస్తాపింపబడునో అచ్చటికి నెల్ల నాస్వభావములును రావలసి యుండునుగాని పురుషప్రయత్న సిద్ధము లగుకల్పితపదార్థము లట్లేల రావలయును? ఏయేసందర్భమున సంతమాత్రము చెప్పబడియుండునో యచ్చటచ్చట సంతంతమాత్రమే యనువర్తించుచుండును. ఈకారణమువలన నాప్రియశిరస్తావ్విదులుపాసనార్థమై చెప్పబడినవేయైనను అన్నిస్థలములయందు నుపసంహరింపబడవు. వాస్తవస్థితిలో వీనివిషయమున సంశయమే జనించుటకు వీలులేదు; సిద్ధాంతము చేయవలసినపనియు లేదు. అయినను సూత్రకర్త వీనిని బ్రహ్మధర్మములుగా సంగీకరించి యిట్లు సిద్ధాంతమును జేసియున్నాడు. కావున నీన్యాయమును సంయద్యాచిత్యాదిధర్మములవిషయములో సమన్వయించుకొనవలయును. అవి యుపాసనార్థమై నిర్దేశింపబడినవి యగుటచే బ్రహ్మధర్మము లని నిశ్చయింపబడి యున్నవి కదా! అవియు సుపాన్యదేవత యగు బ్రహ్మ మొక్కటియే యైనను ఆయా యుపక్రమముల ననుసరించి యుపాసనలు మాత్రము భిన్నము లగుటచే నొక స్థలమునుండి మఱియొక స్థలమునకు రానేరవు. ఉపాసనలు భిన్నము లైనప్పుడు అందలిధర్మములును నియతముగా భిన్నములే యగుననుట లోకప్రసిద్ధము. ఉపాన్యదేవత యొక్కటియే యైనను తదర్థము లగునుపాసనలనేకములుగ నుండవచ్చు ననుటయు లోకప్రసిద్ధమే. “ఆప్రభువునకు నిరుపురు సేవకులు గలరు. అం దొక్కఁడు ఏకభక్తమును ధరించియు మఱియొక్కఁడు చామరము ధరించియు నాతని సేవించును” అనిన నప్పుడు ఉపాసింపబడువాఁడు ప్రభు వొక్కఁడే యైనను ఉపాసనలు మాత్రము భిన్నములుగ నున్నవి; ఉపాసనాధర్మము లగుచక్రవర్తిత్వప్రభుత్వాదులును ప్రత్యేకములుగనే యున్నవి కదా! సామాన్యప్రభువులకుఁ గూడ చామరము లుండవచ్చుననియు చక్రవర్తికిఁగాని యేకభక్త ముండదనియు సర్వజనవిదితము. “ఈరెండు నొక్కనియందుఁగూడ నుండవచ్చును గదా!” అని యెడవేము. “ఉపాన్యదేవత యొక్కఁడేయైనను ఆతనిధర్మములలో నొక్కొకదానినే ప్రత్యేకముగా గ్రహించి యనేకవిధములుగ నాతని సుపాసింపవచ్చును” అని యిదివఱ కేనిరూపించియున్నాము. పురుషుఁ డొక్కఁడే

యైనను వానికిగలవిద్యాగుణమునుఁబట్టివిద్యార్థులును, దానగుణమునుబట్టి
యాచకులును శౌర్యగుణమును బట్టి శూరులును నిష్పక్షపాతగుణమునుఁ
బట్టి న్యాయార్థులును సౌందర్యగుణమును బట్టి కామినులును అనేకవిధ
ములుగ నుపాసించవచ్చుననుటలో వివాదమేమి? గుణములన్నియు నొక్క
నియం దే యున్నను అన్నియు నన్నియుపాసనలయందు నుపనంహరింపఁ
బడ వనుటలో సంశయ మేమి? శూరులకు దానగుణముతోఁగాని యాచ
కులకు సౌందర్యగుణముతోఁ గాని యిట్లే విద్యార్థులు మొదలగువారికి
విద్యాదివ్యతిరిక్తము లగుగుణములతోఁ గాని బ్రయోజన మేమి కలదు?
ప్రయోజన ముండిననేకదా అవి యితరస్థలములలోనికి దెచ్చికొనఁబడును.
ఇట్లే పరమేశ్వరోపాసనల విషయమునుఁ గూడ నిర్ణయించు కొనవల
యును. సంయద్యామత్వాదులును సత్యకామత్వాదులును పరమేశ్వరుని
గుణములే యైనను ఏయుపాసనలయందుఁ జెప్పఁబడిన వాయాస్థలముల
యందు మాత్రమే యుండునుగాని మఱియొకస్థలమునకు రావు. మఱియు
నాయుపాసనలయందు కొన్నిచోట్ల స్వల్పముగాను మఱికొన్నిచోట్ల సధి
కముగాను గుణములు చెప్పఁబడి యున్నవి. ఈన్యూనాధికభావము భేద
మున్నప్పుడు మాత్రమే సంభవించును. సగుణబ్రహ్మమునందు కల్పిత
భేదము కలదు కావున నందుమాత్రమే యీన్యూనాధికభావము సంభ
వించును. నిర్గుణబ్రహ్మ మట్టిది కాకపోవుటచే వస్తుస్వభావములకు మాత్ర
మెప్పటికిని హానిరాదు. కావున సగుణబ్రహ్మవిషయములగు నుపాసనల
యందు న్యూనాధికభావము కలుగవచ్చు ననుటలో సంశయములేదు. ఈ
కారణమునుబట్టి విచారించినను ఉపాసనయందు చెప్పఁబడినగుణము లొ
కస్థలమునుండి మఱియొకస్థలమునకు రా నక్కఱ లేదు.

. 323. ఇతరే త్వర్థసామాన్యాత్. 3. 3. ౧౩.

తాత్పర్యము:—పై సూత్రమునందలి విమర్శచే నుపాసనార్థమై
చెప్పఁబడినగుణము లుపక్రమభేద మున్నప్పు డొకస్థలమునుండి మఱియొ
కస్థలమునకు రా నక్కఱ లేదని నిరూపింపఁబడెను. ఆనందాదిగుణము
లన్ననో వస్తుస్వభావమును దెల్పుటకై చెప్పఁబడునవి కాని యుపాసనా
ర్థమై కల్పింపఁబడునవి కావు. ఇట్లుగటచే నవి మాత్రము వస్తుప్రస్తావము
వచ్చినచోట నెల్ల నుపనంహరము చేసికొనఁదగి యున్నవి. పరమేశ్వరుని

పరమార్థస్వరూపమునందు భేదము లేదు కదా! కావున సధికరణారంభమున జేయఁబడినపూర్వపక్షమువలన నదైవసాధ్యతమునకు హాని లేదు.

౨. ఆధ్యానాధికరణము.

సంగతి, విషయసంశయములు:—కఠోపనిషత్తునందు “ఇంద్రియే భ్యః పరాహ్యర్థా అర్థేభ్యశ్చ పరం మనః, మనస స్త పరా బుద్ధి ర్బుద్ధే రాత్తా మహాన్ పరః. మహతః పర మవ్యక్త మవ్యక్తా త్పురుషః పరః, పురుషా న్న పరం కించి త్సాకాష్టా సా పరా గతిః (చూ. ౧. ౪. ౧.)” అను శ్రుతి కలదు. ఇందు యింద్రియాదులకంటె విషయాదు లధికము లని చెప్పి కట్టకడవల అన్నిటికంటె బరమేశ్వరుఁ డధికుఁ డనియు సంతకంటె సధికమగునది మఱియొక్కటి లే దనియు జెప్పఁబడి యున్నది. “ఈ శ్రుతి విషయాదులకు నింద్రియాదులకంటె గలయాధిక్యమును గూడ బోధింప దలంబియున్నదా? లేక పరమేశ్వరునకు గలనర్వాధిక్యమును మాత్రమే ప్రకటింపఁదలంచినదియా?” యనుసంశయ మిచ్చట గలుగుచున్నది. ఇది యేకఫలత్వసంగతితో నీయధికరణమున నివారింపఁబడును. పూర్వాధికరణమున పరమేశ్వరస్వభావము లగునానందాదులు సర్వస్థలములయందు నుపనంహరింపఁబడవలయు నని సాధ్యతము చేయఁ బడి యున్నది. బ్రహ్మస్వభావములు కానివిషయములకూడ కొన్నికొన్నిస్థలములయందు నిర్గుణబ్రహ్మ ప్రస్తావమున నుపనంహరించుకొనఁబడు ననువిషయ మిందు నిరూపింపఁబడుటచే నీరెండధికరణములకును ఫల మొక్కటియే. ఇదియే వీనికి గల సంగబంధము.

పూర్వపక్షము:—విచారించిచూచిన పై శ్రుతియందు ఒక్కపరమేశ్వరునిఁగూర్చి మాత్రమే చెప్పఁబడె ననుట యుక్తియు క్తముగ నుండలేదు. విషయాదులకు నింద్రియాదులకంటె గలుగునాధిక్యము ప్రత్యక్షముగనే చెప్పఁబడుచున్నది. కదా! “అట్లు చెప్పఁబడి యుండిన వాక్యభేదము కలుగవలసివచ్చును” అనియెడ వేము. ఆశ్రుతియంతయు నేకవాక్యముగనే యుండవలయు నని నియమము కలదా యేమి? “ఇంద్రియేభ్యః పరా హ్యర్థాః” అని యొక్కొక్కదానియాధిక్యమును దెల్పునది

యొక్కొక్క భిన్నవాక్యము కావచ్చును. “ఇట్లు చెప్పిన ప్రయోజనము లేదు. ఇంద్రియాదుల సుసాసించిన పురుషార్థ మేదియు లేదు కదా!” యనియెడవేమొ యది సరి కాదు “దశ మన్వంతరా ణీహ తిష్టంతీంద్రియ చింతకాః. భౌతికాస్తు శతం పూర్ణం సహస్రం త్వాభిమానికాః. బాహ్యదశసహస్రాణి తిష్టంతి విగతజ్వరాః, పూర్ణం శతసహస్రం తు తిష్టం త్యవ్యక్తచింతకాః, పురుషం నిర్గుణం ప్రాప్య కాలసంఖ్యా న విద్యతే” “ఇంద్రియములను ధ్యానించువారు పరలోకమున పది మన్వంతరములకాలము సుఖింతురు. ఇంద్రియవిషయము లగునూత్నభూతముల ధ్యానించువారు సంపూర్ణముగ నూఱుమన్వంతరములకాలంబును అంతఃకరణమును ధ్యానించువారు వేయిమన్వంతరములకాలంబును బుద్ధిని ధ్యానించువారు పదివేలమన్వంతరములకాలంబును అవ్యక్తమును ధ్యానించువారు లక్షమన్వంతరములకాలంబును సంపూర్ణ సుఖము ననుభవింతురు. నిర్గుణబ్రహ్మము నాశ్రయించినవారికి నీవిషయమున కాలనియమమే లేదు.” అని స్మృతియందుఁ బ్రత్యేకఫలములు చెప్పఁబడియే యున్నవి. కావున నాశ్రుతి యనేకవాక్యరూపమే యనేకవిషయప్రతిపాదకమే కాని యేకము కాదు.

అ-3. పా-3. సూ-౧౪.

అవతారిక:—అనునీపూర్వపక్షమును ఖండింపుచున్నాఁడు.

౩౭౪. ఆధ్యానాయ ప్రయోజనాభావాత్.

3. 3. ౧౪.

తాత్పర్యము:—ఈపూర్వపక్షము యుక్తమైనది కాదు. ప్రైశ్రుతి పరమేశ్వరప్రతిపాదనపర మగునేకవాక్యమే కాని భిన్నవాక్యములు కావు. ఏలయనిన పరమేశ్వరజ్ఞానమువలన మాత్రమే ప్రయోజనము గానవచ్చుచున్నది గాని విషయాదిజ్ఞానములవలన నట్టిప్రయోజనము గానవచ్చుట లేదుకదా! పరమేశ్వరునిస్వరూపమునెఱింగిన సర్వభ్రాంతియు నశించి పరమ సుఖ మగుమోక్షము దొరకును గాని “ఇంద్రియములకంటె భూతములు శ్రేష్ఠములు” అని తెలిసికొనిన నేమిలాభము కలదు? శ్రుతియు “నిచాయ్యతం మృత్యుముఖా త్ప్రీమువ్యతే” “అపరమేశ్వరుని వెదకి తెలిసికొనిన

సంసారబాధనుండి విముక్తుండగును” అని పరమేశ్వరజ్ఞానమువలన కలుగు లాభమును ప్రత్యక్షముగనే వర్ణించి యున్నది. అర్థాదిజ్ఞానములవలన కలుగు ప్రయోజనము నట్లు వర్ణింపలేదుకదా! ఒకవేళ నట్టిస్మృతి గానవచ్చినను అదియు పరమేశ్వరజ్ఞానమువలన మాత్రమే యధికఫలము చెప్పబడి యున్నది; మఱియు నింద్రియాదిజ్ఞానమువలన నల్పఫలము గలుగుననుట కును “పరమేశ్వరుని యథార్థస్వరూపములు కానిపదార్థముల పరమేశ్వరుడుగా భావించుచున్నార” అనుటయే కదా! కావున నెట్లును పరమేశ్వరజ్ఞానమే ప్రధానము.

మఱియు నాశ్రుతి పరములుగ వర్ణింపబడిన భూతాదుల నిషేధించి “సా కాష్టా సా పరా గతిః” అని పరమేశ్వరునే ప్రధానునిగా వర్ణింపుచున్నది. ఉపాననాపూర్వకముగ పరమేశ్వరుని పరాత్పరునిగా గ్రహించుటకై మాత్రమే భూతాదులు ప్రస్తాపింపబడినవని తెల్పుచున్నది. కావున కేవలభూతాదిధ్యాన మీశ్రుతికి విషయముకాదు. వాక్యభేదము కల దనిన ప్రయోజనము లేదు.

అ-3. పా-3. సూ-౧౫.

అవతారిక:—ఈసిద్ధాంతమును మఱియొకకారణముచే గూడ దృఢపరచుచున్నాడు.

32౫. ఆత్మశబ్దా ఛ. 3. 3. ౧౫.

తాత్పర్యము:—ఇంతమాత్రమే కాదు. “ఏష సర్వేషు భూతేషు గూఢాత్మా న ప్రకాశతే దృశ్యతే త్వగ్ర్యయా బుద్ధ్యా నూక్ష్యయా నూత్నదర్శిభిః” “ఈపరాత్పరుఁ డగువాఁడే యాత్మ. ఈతఁడే సర్వజంతువులయందును ప్రచ్ఛన్నుడై డాగియున్నాడు. బాగుగ విమర్శజేయఁగలపురుషులు మాత్రమే మిగుల నూక్ష్యమైనదియు ఉత్తమమైనదియు నగుబుద్ధితో నాయనను గాంచగలుగుదురు” అని యుత్తరవాక్యమునందే శ్రుతి యాపరాత్పరు నాత్మఁగా నభివర్ణించి యున్నది. శ్రాంతివలన మఱియొకవిధముగ దోచుచున్న యాత్మయొక్క స్వస్వరూపమును బోధించుటయే కదా శ్రుతికి బ్రధానకార్యము. ఇట్లుగలచే బూర్వవాక్యమునందు యింద్రియాదులను మాత్రమే యుద్దేశించి బోధించె ననుట యుక్తియుక్తముగ

దోషలేదు. ఆత్మకు గలనర్వాధిక్యమును బోధించుటకయ్యే వానిని ప్రస్తాపించి యుండవచ్చును. ఆయింద్రియాదులు ప్రత్యక్షసిద్ధములు; ఆత్మయట్టివాఁడు కాఁడు. శాస్త్రమునకును తెలియనివిషయము బోధించుటయే లక్షణ మని పలుమాఱు తెలిపియే యున్నాము కదా కావున నాపూర్వవాక్య మవశ్యముగ పరమేశ్వరుని బోధించునదియే యని చెప్పి తీరవలసి యున్నది. మఱియొకస్థలమునందు ప్రత్యక్షముగనే “పరమేశ్వరుని యుండుట కష్టసాధ్యము” అని నిరూపించి “యచ్చే ద్వా జ్ఞాననీ ప్రాజ్ఞస్తద్యచ్చే జ్ఞాన ఆత్మని జ్ఞాన మాత్మని మహతి నియచ్చే త్తద్యచ్చే చాఽంత ఆత్మని” “మొట్ట మొదట వాగాదిన ర్వేంద్రియముల మనస్సునందు జేర్పవలయును (సర్వమును మనోమాత్రమునుగా భావించవలయు ననుట). ఆమనస్సును బుద్ధియందును ఆబుద్ధిని హిరణ్యగర్భునిబుద్ధియందును దానిని సర్వసంతోభరహితః డగుపరమేశ్వరునియందును జెప్పవలయును (తత్త్వాత్మములనుగా భావించవలయుననుట). ఇట్లుచేసిన నాపరమేశ్వరుఁడు గోచరుఁడగును.” అని బాగుగ నుపాసనావిధానమును స్వయముగనే బోధించియున్నది. ఇట్లు బాగుగ నుత్తరసందర్భమును విమర్శించినపరమేశ్వరుని విషయమునందు మాత్రమే శ్రుతికి దాత్పర్యమున్నట్లు స్పష్టమగుచున్నది.

పూర్వసందర్భమును విమర్శించినను యీవిషయమే స్పష్టమగుచున్నది. “సోఽధ్యసః పార మాప్నోతి త ద్విష్ణోః పరమంపదం” “ఎవ్వనికి చక్కనిసారథి (బుద్ధి) కలఁడో వాఁడు సర్వవ్యాపకుఁ డగుపరమేశ్వరుని పరమపదమును సంసారరూపమార్గమునకు సంతమున నున్నదానినిఁ జెందును.” అనునది పూర్వవాక్యము. దీనివలన “సంసారమున కావల నొక్కయుత్తమస్థానము కల దని నిర్ణయ మగుచున్నది కదా! ఆస్థానమునకు స్వరూప మేది” యను ననాకాంక్ష రాగా దానిని నివారించుటకై మాత్రమే “ఇంద్రియేభ్యః పరా వ్యార్థా” అనునుత్తరవాక్య మారంభమయ్యె ననుట యంతయు యుక్తియుక్త మగును. ఆర్థాదులను గూర్చి చెప్పినయాధిక్యములు ప్రత్యక్షవిషయములఁ గూర్చినవి యగుటచే ననువాదములు కావచ్చును; పరమేశ్వరుఁడు అప్రత్యక్షవిషయ మగుటచే నాయననుఁగూర్చి చెప్పినదియే ముఖ్యతాత్పర్యము కావచ్చును. మఱియొకవిధముగ జెప్పిన సీసందర్భములు బాగుగ ననున్వయింపవు. ఈకారణము

వలన నెట్లును “ఇంద్రియేభ్యః” అను మొదలగువాక్యము పరమేశ్వరస్వరూపప్రతిపాదనపరమే యని సిద్ధాంతము చేయవలసి యున్నది.

౨. ఆత్మగృహీత్యధికరణము.

ప్రథమపర్వకము.

విషయము, సంశయము:—ఐతరేయోపనిషత్తునందు “ఆత్మావా ఇద మేక ఏ వాగ్ర ఆసీ నాన్య త్కించన మిష త్స ఈక్షత లోకా న్ను నృబా ఇతి. న ఇమాగ్ం ల్లోకా నన్యజ తాంభో మరీచీ ర్తరీ మాప” “సృష్టికి బూర్వమున నాత్మ యొక్కటియే యుండెను. ఆయన లోకముల నృజింపవలయునని సంకల్పించెను. స్వర్గము అంతరిక్షము భూలోకము పాతాళము అనువానిని సృజించెను.” అను శ్రుతికలదు. యీ శ్రుతియందలి యాత్మశబ్దము పరమేశ్వరపరమా? లేక హిరణ్యగర్భపరమా? యను సంశయ మియధికరణమున నివారింపఁబడును.

పూర్వపక్షము, సంకతి:—పై వాక్యమునందు పరమేశ్వరుఁడు చెప్పఁబడె ననుటకు వీలులేదు. అచ్చట హిరణ్యగర్భుఁడే యవశ్యముగ ప్రస్తాపింపఁబడి యుండవలయును. పూర్వోత్తరసందర్భముల విమర్శించి చూచిన నట్లేగానవచ్చుచున్నది. “అది యెట్లు? పై వాక్యమునందు సృష్టికి పూర్వమున నున్నవాఁ డొక్కయాత్మయే యని నిర్ధారణ చేయఁబడి యున్నది. ఆతఁడు సంకల్పపూర్వకముగ సృజించె ననియుఁ జెప్పఁబడి యున్నది. యితర శ్రుతుల ననుసరించిచూచిన సృష్టికిఁ బూర్వమున నున్న వాఁడు పరమేశ్వరుఁడే యనుటయు సంకల్పించి కార్యముల నాచరింపఁ గలవాఁడు చేతనుఁడే యనుటయు పరమేశ్వరునికంటె భిన్ను లగుచేత నులు లేరనుటయు స్పష్ట మగుచున్నది. కావున పై శ్రుతియందు వర్ణింపఁ బడినవాఁడు పరమేశ్వరుఁడే యనుట స్పష్ట మేయగుచున్నది.” అనియొక వేము యది యుక్తము కాదు. యిచ్చట లోకసృష్టి చెప్పఁబడి యున్నది కాని భూతసృష్టి కాదు. ఈవాక్యమున పరమేశ్వరుఁడే యుద్దేశింపఁ బడెనేని మొట్టమొదట భూతసృష్టియే చెప్పఁబడి యుండవలయునుకదా! అట్లు చెప్పఁబడక భూతములచే నేర్పడిన లోకములను గూర్చియే చెప్పఁ

బడి యుండుటవలన నిచ్చట ప్రస్తాపింపఁబడినవాఁడు పరమేశ్వరుని నహం
యమువలన (అనఁగా ఆయనచే నధిష్ఠింపఁబడి యుండుటవలన) పరమేశ్వర
కల్పితము లగుభూతముల గైకొని సృష్టి నాచరించు హిరణ్యగర్భుఁడే
కావలయు నని లోచించుచున్నది. లోకసృష్టినిగూర్చి శ్రుతిస్మృతులు
కూడ నిట్లే చెప్పుచున్నది. “ఆత్మై వేద మగ్ర ఆసీ త్పురుష విధః....న
వై శరీరీ ప్రథమః న వై పురుష పువ్యతే ఆదికర్తా న భూతాశాం బ్ర
హ్మగే” సమవర్తతా” “సృష్టికిఁ బూర్వమున నున్నయాత్మ (హిరణ్య
గర్భుఁడు) మనుష్యాకారుఁడై యుండెను. ఆహిరణ్యగర్భుఁడే శరీరధారు
లలో మొదటివాఁడు, ఆతనికే పురుషుఁడని పేరు. ఆతఁడే నర్వజీవశరీర
మునకును ప్రథమ సృష్టికర్త. ఆతఁడే నర్వభూతములకంటె మొట్టమొదట
బుట్టినవాఁడు” అను శ్రుతిస్మృతు లీవిషయమునఁ బ్రమాణములు.
మఱియు వీనిని విమర్శించిన నాత్మశబ్దమునకు హిరణ్యగర్భునియందును
బ్రహ్మగము గలదనియు నాతఁడును లోకసృష్టికంటెఁ బూర్వముననుండు
వాఁడే కావున “అగ్ర ఆసీత్” అని యావచారికముగ జెప్పఁబడవచ్చు
ననియుగూడ జేలుచున్నది. ఆతఁడు చేతనుఁ డనుట నిర్వివాదాంశమే
కావున సంకల్పముకూడ నిర్వివాదముగ నుండవచ్చును. వ్యవహారము
లన్నియును లోకమును విమర్శించిన దేహాదులు గలవారిచేత మాత్రమే
దరువఁబడుచున్నవి యని స్పష్ట మగుచుండుటచే సృష్టిసంకల్పము గూడ
నట్టివారిచేతనే చేయఁబడవలయు ననియు నిర్ణయ మగుచున్నది.

మఱియు పూర్వప్రకరణము ననుసరించి చూచినను నిచ్చట ప్రస్తా
పింపఁబడినవాఁడు హిరణ్యగర్భుఁడే యని స్పష్టమగుచున్నది. “అ థాత్మో
రేతసః సృష్టిః ప్రజాపతే రేతో దేవాః” “ఇక రేతస్సువలనఁ గలుగు
సృష్టిని వివరించెదను. దేవతలే చతుర్ముఖునియొక్క రేతస్సు” అని యారం
భించి యాచతుర్ముఖునిచే నాచరింపఁబడిన విచిత్రసృష్టి పూర్వప్రకరణ
మున వర్ణింపఁబడియున్నది. ఈకారణములవలన నావాక్యమునందు ప్రస్తా
పింపఁబడినవాఁడు హిరణ్యగర్భుఁడే యని సిద్ధాంతము చేయవలసియు
న్నది. పూర్వాధికరణమునందును పూర్వోత్తరసందర్భముల నాశ్ర
యించియే కదా! “ఇంద్రియేభ్యః” అను శ్రుతి యేకవాక్యముగ నిర్ణ
యించియున్నాడు.

అ-3. పా-3. సూ-౧౬.

అవతారిక:—అని యిట్లు దృష్టాంతనంగతిచే వచ్చిన పూర్వవక్త మును ఖండింపుచున్నాడు.

౩౭౬. ఆత్మగృహీతి రితరవదుత్తరాత్.

3. 3. ౧౬.

తాత్పర్యము:—ఐకరేయశ్రుతి పరమాత్మపరమే కాని హిరణ్య గర్భపరము కానేరదు. ఇతరశ్రుతులయందు దంతటను సృష్టిప్రకరణముల యందు పరమేశ్వరుని గ్రహించినట్లే యిచ్చటను గ్రహింపవలయును; ఉత్తరనందర్శమును విమర్శించిన నందును సంకల్పపూర్వకసృష్టి జెప్పబడి యున్నది. ఇదియు పరమేశ్వరుని గ్రహించిననే గాని సరిపడదు. పరమేశ్వరభిన్నుడగుచేతనుడే లోకమున లే డనుటయు ఎవ్వఁడేకార్యము నాచరించినను పరమేశ్వర సహాయముచేతనే (తనలోఁ బరమేశ్వరుడు ప్రవేశించియుండుటచేతనే) నాచరించుచున్నాడనుటయు నర్వలోక ప్రసిద్ధము కదా! ఈకారణమువలన హిరణ్యగర్భుడే ప్రస్తుతశ్రుతియందు వర్ణింపబడె నని గ్రహించినను పరమేశ్వరుడే గ్రహింపబడినట్లుగును. పరమేశ్వరసహాయము లేక హిరణ్యగర్భుడును ప్రవర్తించనేరఁడుకదా! కావున ఆత్మశబ్దము ప్రయోగింపబడినప్పుడు దాని కనేకార్థము లున్నను లోకులు ముఖ్యార్థ మగుజీవుని మాత్రమే గ్రహించునట్లు శ్రుతియందును ముఖ్యమగుపరమేశ్వరునే గ్రహించుట యుక్తము. “పురుషవిధః” అను మొదలగువిశేషణము లుండినచో నప్పుడు మాత్రము గత్యంతరము లేకపోవుటచే నాయాత్మశబ్దము నన్యపరముగ నమన్వయింపవలయును గాని యిచ్చట నట్లే చేయవలయును? నిశ్చయముగ నిచ్చట జెప్పబడినవాడు పరమేశ్వరుడే.

అ-3. పా-3. సూ-౧౭.

అవతారిక:—“ఇది యెట్లు సిద్ధాంత మగును. పూర్వవక్తమునందు గల హేతువులకు ప్రతిఘాత మేమి?” యనిన చెప్పుచున్నాడు.

౩౭౭. అన్వయా దితి చే స్త్యా దవధాతణాత్.

౩. ౩. ౧౭.

తాత్పర్యము:—“పూర్వపక్షమున జూపబడిన హేతువులవలన నిచ్చుటి యాత్మశబ్దము హిరణ్యగర్భవరముగా నమన్వయింపవలయును” అనుట యుక్తము కాదు. శ్రుతియందు “వా ఏవ” అని యవధారణము చేయబడి యుండుటచే నందు ప్రస్తాపింపబడినవాడు వరమేశ్వరుడే యని నిర్ణయింపవలసి యున్నది. “సృష్టికే బూర్వమునఁ బరమేశ్వరుడే కలఁడు” అనువిషయ మిట్లు చేసినచే కాని సృష్టముగ శీఘ్రముగ గోచరము కాదు ; అభేదజ్ఞానము రాదు. ఇచ్చట హిరణ్యగర్భునే గ్రహించినఁ బరమేశ్వరవిషయము వరంపరగా మాత్రమే గ్రహింపఁ బడవలసినది యగును కదా ! “పరమేశ్వరునే చెప్పియుండిన నన్ని యుపనిషత్తుల యందువలెనే మహాభూతసృష్టియే చెప్పఁబడియుండవలయును కదా!” అనియెడవేమొ యదియు నంత యావశ్యకముకాదు. ఛాందోగ్యోపనిషత్తునందు “త త్రై జోఽనృజత” అని అగ్నిసృష్టియే యారంభమున జెప్పఁబడియుండిన నచ్చట తైత్తిరీయశ్రుతి ననుసరించి యాకాశవా యుసృష్టులె ట్లువనంహరించుకొనఁబడినవో అట్లే యిచ్చటగూడ లోక సృష్టి చెప్పఁబడి యున్నను యితరశ్రుతుల ననుసరించి పంచభూతసృష్టి నుపనంహరించుకొనవలయును ; “పంచభూతముల సృజించినపిదపఁ బరమేశ్వరుడు లోకములసృజించెను” అనియే తాత్పర్యమును నిర్ణయింప వలయును. కేవలలోకవ్యవహారాదులను మాత్రమే యనుసరించి వేదాభిప్రాయమును భిన్నము చేయుటకు బాత్తుగనే వీలులేదు. “గా మానయత్? గోవును తెచ్చెను” అను మొదలగువాక్యములు వేదమునందే కలవు” అనియెడవేమొ యదియు సరికాదు. ఒకకథ నారంభించిన నం దెన్నిసందర్భముల నాశ్రయించినవిషయములోయుండును. అవి యన్నియు ముఖ్య తాత్పర్యముతో నంబంధము కలవి యయ్యేయుండవలయుననుట సంభవించునా? ప్రస్తుతవాక్యము పంచభూతపురుషసంవాదరూపమైయున్నది; పురుషుడు కల్పితభేదము గలవాఁ డగుటచే కలిగించుకొనఁజూపువాఁ డగుటచే నవిశేషుడే గావున వానినిఁ గూర్చి యిట్టివ్యవహార ముండుటలో విరోధ

* అవధారణము = నిశ్చయము (చేయుపదము).

మేమియు లేదు. ఇంతసూత్రమువలన దానితో బరమేశ్వరునకుఁ గూడ సంబంధ ముండవలయునా? ఈకారణమువలన నిచ్చట జెప్పఁబడినవాడు పరమేశ్వరుఁడే.

మఱియు అధ్యయనవిధివలన శ్రుతి పరమపురుషార్థసాధన మని నిర్ణయింపఁబడెను. ఈకారణమువలన నేవిధముగా నర్థముచెప్పిన పరమపురుషార్థహేతు వగునో ఆవిధముగనే సంభవము కలిగినచోట్లనెల్ల నర్థము చెప్పట యుక్తియుక్తము. గతి లేని యొకానొకచోట మాత్రము భిన్న భిన్నప్రకారములతో నర్థము చెప్పక తప్పదు; అచ్చటను తాత్పర్యమునకు విరోధము లేకుండునట్లుగనే యర్థము కల్పింపఁబడును. ఇట్లుండ విన్నవ్వుముగ జీవబ్రహ్మైక్యమునందుఁ దాత్పర్యమును దెల్పుచున్న యీశ్రుతి సందర్భమునకు మఱియొకవిధముగా నర్థము జెప్పఁబూనుట యెంత వెఱ్ఱితనము. ఆశ్రుతి మొట్టమొదట “సృష్టికీః బూర్వము పరమేశ్వరుఁడొక్కఁడే యుండెను.” అని చెప్పి యాయననుండి సృష్టిని ప్రతిపాదించి “ఏత మేవ సీమానం విదా రైతయీ ద్వారో ప్రోవద్యతా” “ఈ బ్రహ్మరంధ్రమును వగులఁగొట్టి యాద్వైరమునుండియే పరమేశ్వరుఁడు జీవభావమున శరీరమును బ్రవేశించెను” అని జీవస్వరూపమును నిరూపించి మఱల సంతమున “న ఏత మేవ పురుషం బ్రహ్మ తత మవశ్యత్” “ఆజీవుఁడు స్వస్వరూపమును పరమేశ్వరమాత్రముగా గ్రహించెను” అని జీవబ్రహ్మైక్యమును బోధించెను; “ఏష బ్రహ్మ” “ఈయీ త్తయే బ్రహ్మ” అని యారంభించి ప్రావచికవదార్థముల నన్నింటిని బేర్కొని “సర్వం త త్ప్రజ్ఞానేత్రం ప్రజ్ఞానే ప్రతిష్ఠితం ప్రజ్ఞానేతో లోకః ప్రజ్ఞాప్రతిష్ఠా ప్రజ్ఞానం బ్రహ్మ” “ఈనమ స్తము జ్ఞానమాత్రమే యిది యంతయు జ్ఞానమునందే నిలువఁబడి యున్నది. జ్ఞానముచేతనే స్వకార్యములయందు ప్రవర్తించుచున్నది. జ్ఞానమే సర్వాధారము. అదియే బ్రహ్మము.” అని ప్రపంచబ్రహ్మములకుఁ గూడ నైక్యమును చెప్పి యుపసంహరించెను. ఇక సంశయ మేమి? ఉపసంహారానుగుణముగ నుపక్రమమునందును పరమేశ్వరుఁడే యుద్దేశింపఁబడి యుండవలయును కదా! కావున నిర్దిష్టవాదముగ నిచ్చట ప్రస్తాపింపఁబడినవాడు పరమేశ్వరుఁడే.

౮. ఆత్మగృహీత్యధికరణము.

ద్వితీయవర్ణకము.

విషయసంశయము:—బృహదారణ్యకోపనిషత్తున నొకస్థలమునందు “కతమ ఆ త్యేతి యోయం విజ్ఞానమయః” “ఆత్మ యెవ్వఁడు? నర్వసాక్షి యగుజీవుఁడు” అని యారంభించి యాజీవునకు స్వాభావిక మైన నిర్వికారత్వమును బోధించి పరమేశ్వరై క్యమును సిద్ధాంతము చేసి “న వా యేష మహా నజ ఆత్మా జరో” “ఆజీవుఁడే జన్మమృత్యురహితుఁడగు పరమేశ్వరుఁడు” అని శ్రుతి యుపసంహరించుచున్నది. ఛాందోగ్యోపనిషత్తునందు “న ఆత్మా తత్త్వ మసి” “అనత్పదార్థమే యాత్మ అదియే నీవు” అని యుపసంహారము మాత్ర మిట్లే గానవచ్చుచున్నది గాని యుపక్రమమునందుమాత్రము ఆత్మశబ్దము లేదు. “న దేవ సో మ్యేద మగ్ర ఆసీత్” అని ఆత్మానాత్మనకు సమానవాచక మైనట్టియు ఉనికిని మాత్రమే బోధించునట్టియు సచ్చబ్దమే యందు గానవచ్చుచున్నది. ఇట్లుండుటచే నీ సందర్భములు రెండును పరస్పరభిన్నము లగునేమో యని శంక గలుగగా నది యీవర్ణకమున నిరాకరింపఁబడును.

పూర్వపక్షము, సంగతులు:—ప్రస్తుత సందర్భములను విమర్శించిన నవి రెండును పరస్పరభిన్నములే యని తేలుచున్నది. శ్రుతులు విషయమును పరస్పరభిన్నముగాఁ జెప్పియుండ వానియభిప్రాయ మొక్కటి యగుట యెట్లు? బృహదారణ్యకోపనిషత్తునందు ఆత్మశబ్దముతోనే ప్రకరణ మారంభింపఁబడెను కావున సచ్చట చేయఁబడినది యాత్మోపదేశమే కావచ్చునుగాని ఛాందోగ్యోపనిషత్తునందు మాత్ర మిట్టియుపక్రమము లేదుకావున నది యాత్మోపదేశ మనుటకు వీలు లేదు. ఉపసంహారమున నొక వేళ నాత్మశబ్ద మున్న దనినను అది (పువసంహారము) యుపక్రమము ననుసరించియే యుండవలయును కావున నుపక్రమానుసారముగ నన్వయింపఁబడవలసినదే కాని ప్రత్యేకముగ నన్వయింపఁబడుటకు వీలు లేదు. ఉపక్రమమునందలి సచ్చబ్దమును సత్తాసామాన్యపరమునుగా (సత్తాసామాన్య మనఁగా నన్ని పదార్థములయందు నేకరూపముతో నున్న యునికియే) గ్రహించి దానికే బ్రహ్మత్వము కల దని నిశ్చయించి (కల్పించి

యనుట చైతన్యము కాని కేవల నత్త పరమేశ్వరుడు కాదు కదా ! జీవునకు దానితోనే యొక్కమును సిద్ధాంతము చేయవలయును. “ఒక్క పదార్థము నెఱింగినచో సర్వప్రపంచము నెఱుంగవచ్చు నను ప్రతిజ్ఞ నాశ్రయించి చూచిన నచ్చబద్ధవాక్యము బ్రహ్మమనుటయే సిద్ధాంత మగును గదా!” అనియెడవేమో. నత్తయు సర్వవాక్యపినియే కావున దాని నెఱుంగుటచేతఁ గూడ సర్వము నెఱింగిన ట్లుగును గదా! ఈ కారణమువలన నీనందర్శము యెట్లును పరస్పరభిన్నములే. పూర్వోత్తరనందర్శముల విమర్శించిన “యింద్రియేభ్యః” అనువాక్య మేకవాక్యముగ గన్పట్టుచుండుటచే నచ్చట వాక్యభేదము లేదని పూర్వాధికరణమున సిద్ధాంతముచేసి యున్నాఁడు గాని యిచ్చట నట్లు చేయుటకు వీలు లేదు. ఇచ్చట ప్రకరణ భేదమువలన వాక్యభేదము ప్రత్యక్షముగనే గానవచ్చుచున్నది కదా!

అవతారిక:—అని యిట్లు ప్రత్యుదాహరణ సంగతితో వచ్చిన యాక్షేపమునకు సమాధానము చెప్పుచున్నాఁడు.

ఆత్మగ్రహీతి రితరవ దు త్తరాత్.

తాత్పర్యము:—ఛాందోగ్యోపనిషత్తునందును బృహదారణ్యకోపనిషత్తునందువలెనే యాత్మనే గ్రహించితీరవలయును. అచ్చట నాత్మానాత్మల బోధించి నచ్చబద్ధమున్నను దానియర్థమును మాత్ర మాత్మపరముగానే నిర్ణయింపవలయును. ఉత్తరనందర్శ మిట్లే యున్నది కదా!

అవతారిక:—“వాక్యమును ననున్వయింపఁజోయిన నట్టియర్థము రా దని చెప్పియుంటిమి కదా!” అనిన సమాధానమును చెప్పుచున్నాఁడు.

అన్వయా దితి చే త్స్యాదవధారణాత్.

తాత్పర్యము:—పూర్వపక్షమున బాహుబడిన హేతువులు యుక్తియుక్తములు కానేరవు. ఛాందోగ్యోపనిషత్తునందుఁ గల ప్రకరణము కూడ పరమాత్మపరమే యనుటకు గుఱుతు లనేకములు కలవు. మొట్టమొదట “ఏవాశ్రుతం శ్రుతం భవత్స మతం మత మవిజ్ఞాతం విజ్ఞాతం” “ఏ పదార్థము నెఱింగిన వినఁబడనివస్తువు వినఁబడినది యగునో సంకల్పింపఁ బడనివస్తువు సంకల్పింపఁబడినది యగునో బుద్ధిగోచరము కానిది బుద్ధి

యగునో" అని సర్వవిజ్ఞాన ప్రతిజ్ఞచేయఁబడి యున్నది. కారణకార్యములకు భేదము లేదు కావునఁ గారణము నొక్కదాని నెఱింగిన గార్యముల నన్నిటి నెఱుంగవచ్చు ననుటయే యా ప్రతిజ్ఞకు సభిప్రాయము. నచ్చబ్దముచే నత్తాసామాన్యము గ్రహింపఁబడినచో నది ప్రపంచకారణము కాదు కావున నొకవక్షమునఁ బ్రపంచవిజ్ఞానము కలుగనే కలుగదు; ఏదియో యొకవిధముగా దానియందుఁ గారణత్వమును సాధించినను అది సామాన్య రూపమే కావున సామాన్యజ్ఞానము కూత్రమే కలుగునుగాని విశేషజ్ఞానము కలుగదు. పరమేశ్వరునే యా నచ్చబ్దమునకు సర్థమునుగా గ్రహించినచో సామాన్యవిశేషజ్ఞానములు రెండును కలుగవచ్చును. ఆయన శుద్ధచైతన్యస్వరూపుఁడు కావున సత్త్వరూపముతో సామాన్యజ్ఞానంబును జీవరూపముతో విశేషజ్ఞానంబును కలుగవచ్చును. మఱియు నత్తాసామాన్యమనునది ద్రవ్యగుణకర్తృలతో సంబంధించి యుండునదియే కాని వానికి స్వరూపము కాదు; పరమేశ్వరుఁడన్ననో సర్వపదార్థములకును స్వరూపమే. ఇప్పుడు చూడుఁడు! ఏపదార్థమును గ్రహించిన సర్వవిజ్ఞానము బాగుగ గలుగుటకు వీలు కలదో? ఈకారణమువలన నచ్చబ్దముచే బరమేశ్వరుఁడు చెప్పఁబడె ననుటయే యుక్తియుక్తము.

మఱియు నృష్టికిఁ బూర్వమున నొక్కసత్పదార్థమే యుండె నని మొట్టమొదటను జీవుఁడు నుషు వ్యవస్థయందు ఆసత్పదార్థమునే యందునని ప్రకరణమధ్యమునందును ఆసత్పదార్థమునకును జీవునకును భేదము లేదని యంతమునందును జెప్పఁబడియుండ సత్పదార్థ మాత్త్ర కా దనుట యెట్లు యుక్తియుక్త మగును? ఆసత్పద మనాత్మనే చెప్పునేని జీవుఁడు నుషు వ్యవస్థయందు దానితో నేకీభవించుటకును సర్వకాలములయందు నైక్యము నొందుటకును వీలు లేదు కదా! జీవుఁ డాత్మ యగుటచే నాతనికి మనాత్మతో నభేదము సంభవింపదు.

ఇదియునుఁ గాక సత్తాసామాన్యమునకు బ్రహ్మత్వమును కల్పించి జీవునకు తత్త్వాప్తి ప్తిని చెప్పినచో నది సత్తాసామాన్యోపాసనయే యగును; కావున దానికి ప్రత్యేకఫలమును కల్పింపవలసివచ్చును. ఛాందోగ్యోపనిషత్తునం దిట్టికల్పన లేదు; నిర్విశేష మగు మోక్షఫలమే చెప్పఁబడి యున్నది. పైన నిరూపించిన కారణములను బట్టి చూచిన నట్లు ఫలభేదమును వర్ణించుటకుఁ గూడ వీలులేదు కదా! ఈకారణములవలన నుప

క్రమము ననుసరించి యువసంహారమును మార్పుటకు వీలు లేదు. ఉపక్రమము సంశయాస్పదముగ నున్నది. అందు ఆత్మనుగూర్చి గాని యనాత్మను గూర్చి కాని స్పష్టముగ వివరింపఁబడి యుండలేదు. ఇట్లు సామాన్యముగ నున్నదానికి వాక్యశేషమున నున్నవిశేషముతో విరోధ మేలకలుగును? సామాన్యమునకు విశేషసంబంధ మావశ్యకముగ నుండవలయును కదా! కావున నిచ్చట నువసంహారము నాశ్రయించియే యువక్రమమునకు సర్థము చెప్పి తీరవలయును.

ఇంత యేల? కేవల సచ్చబ్రాహ్మమును విమర్శించినను యాసిద్ధాంతమే స్థిర మగును. సత్త్వదమునకు సత్యమని యర్థము. పరమేశ్వరభిన్న మగువదార్థము లే దనియు శ్రుతియందు చెప్పఁబడియున్నది. ఈసత్త్వదము ఆత్మభిన్న మగుదానిని చెప్పనేని యసత్యమునే చెప్పనది కావలసివచ్చును. ఇది యతివిరుద్ధము. సత్యవదార్థవాచక మగు సచ్చబ్ర మసత్యవదార్థమును చెప్ప ననుట కంటె విరుద్ధము వేటొక్కటి కలదా? యీకారణములవలన సచ్చబ్ర మాత్మనే చెప్ప నవలయును. మఱి యెచ్చట నైనను యిట్టిసందర్భములు గానవచ్చినచో నచ్చట తాత్పర్యాంశమును బట్టి యిట్లే సిద్ధాంతము చేయవలయును. నిరూపణాప్రకారము భిన్నమైనను నిరూపింపఁదగినవిషయ మొక్కటియే యైనచో ప్రకరణ తాత్పర్యములకుఁ బరస్పరభేద ముండదు.

౬. కార్యాఖ్యానాధికరణము.

విషయ సంశయములు:—ఛాందోగ్యోపనిషత్తునందు “తస్మాద్వా ఏత దశిష్యంతః పురస్తా చోపరిష్టాచ్ఛాద్భిః పరిదధతి” “జలము ప్రాణములకు వస్త్ర మగుటవలన భుజింపఁబోవువారు భోజనమునకు పూర్వమునందును తర్వాతను కూడ జలముచే ప్రాణమును కప్పదురు” అని చెప్పఁబడి యున్నది. ఇట్లే బృహదారణ్యకోపనిషత్తునందును “త ద్విద్వాంసః శ్రోత్రియా అశిష్యంత ఆచామం త్యశి త్వాచామం త్యేత మేవ త దన మనగ్నం కుర్వంతో మన్యంతే. తస్మా దేవం వి దశిష్య న్నా చామే దశిత్యా చాచామే దేత మేవ త దన మనగ్నం కురుతే” “జలములు ప్రాణమునకు

వస్తుము లగుటవలన నీవిషయము నెఱింగినవిద్వాంసులు భోజనము చేయుఁ బోవుచు నాచమనము చేయుదురు. భుజించినపిదపఁ గూడ నాచమనము చేయుదురు. ఇట్లు చేసి ప్రాణమునకు వస్తుము నొసంగితి నుని భావించుదురు. ఈకారణమువలన ప్రస్తుతపురుషులును భోజనమునకుఁ బూర్వమున నాచమనము చేయవలయును. భోజనానంతరమందును ఆచమనము చేయవలయును. ఇట్లు చేసిన ప్రాణమునకు వస్తుదానము నొసంగినవార లగుదురు” అని యాత్మనిది. ఈవాక్యములను విమర్శించిన నాచమనంబును “జలము ప్రాణమునకు వస్తుము” అని ధ్యానించుటయుఁగూడ విధింపఁబడినట్లు తోచుచున్నది. ఇందు రెండును విధింపఁబడెనో లేక నొక్కటిమాత్రమే విధింపఁబడెనో తెలియకున్నది. ఇతరస్థలములయందు గల ప్రాణనిద్యలలోనికి నీవిషయముల సువసంహరించుకొనవలయునో లేదో నిర్ణయము కాకున్నది. ఈసంశయ మీయధికరణమున నివారింపఁబడును. “ఈవిషయముల నితరవిద్యలలోనికి సువసంహరించుకొనవలసినపనిలేదు.” అని సిద్ధాంతము చేయఁబడును.

పూర్వపక్షము, సంగతులు:—విచారించినచో రెండును విధింపఁబడినట్లే సామాన్యదృష్టికి తోచుచున్నది. విశేషదృష్టిచే విమర్శించిన నాచమన మొక్కటిమాత్రమే విధింపఁబడినట్లు స్పష్టమగుచున్నది. ఒక్కవాక్యము రెండువిషయముల విధించె ననిన సప్పుడు వాక్యభేదము కలుగవలసి వచ్చును. ఇది ప్రామాణ్యమును భగ్నము నేయును కదా! కావున నొక్కవిషయము మాత్రమే విధింపఁబడె నని యంగీకరింపవలయును. అది యాచమనమే. అదియు స్మృతులయందు చెప్పఁబడియే యున్నను ఈ ప్రాణవిద్యాంగముగా జెప్పఁబడలేదు కావున సూతనముగ విధింపఁబడవచ్చును. జలమును ప్రాణవస్తుమునుఁగా భావించుట యనునది యాచమనమునకు స్తోత్రము కావచ్చును. కావున బృహదారణ్యకోపనిషత్తునందు “అసిష్యంత ఆచామం త్యసి త్వాచామంతి” అని సందిగ్ధముగ (విధియో కాదో అనుసంశయము కలుగునట్లుగా) జేయఁబడియున్న యుపక్రమమును “అసిష్యం నాచామే దసి త్వాచాచామేత్” అనువాక్యశేషము నాశ్రయించి విధిపరముగ సమన్వయింపవలయును. పూర్వాధికరణమునందును “స దేవ సో మ్యేద మగ్ర

అసీత్” అనునువక్రముము సందిగ్ధమై యుండఁగా దానిని “స ఆత్మా” అను వాక్యశేషము నాశ్రయించియే కదా బ్రహ్మపర మని నిర్ధారణ గావించిరి.

అ-3. పా-3. సూ-౧౮.

అవతారిక:—ఈవిధముగ దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౩౭౮. కార్యాఖ్యానా దపూర్వం ౩. ౩. ౧౮.

తాత్పర్యము:—ఇట్లు చెప్పట సరి కాదు. పైశ్రుతియందు కేవలచమనము విధింపఁబడె ననుటకు వీలులేదు. ఆయాచమనము స్మృతులయందు పవిత్రతకొఱకై సర్వకర్తాంగముగ మున్నే విధింపఁబడి యున్నది. ప్రస్తుతశ్రుతి దానినే ప్రాణవిద్యాసందర్భమున ననువాదము చేసిననుటయే యుక్తియు క్తము. “ఇట్లే సిద్ధాంతము చేయవలయు నని నియమమేమి? ప్రస్తుతశ్రుతి యాచమనస్మృతికి మూలముకావచ్చును కదా! అప్పుడు ఇది విధియే యగును” అనియెడవేమి యట్లు కాదు; ప్రస్తుతశ్రుతికిని ఆచమనస్మృతికిని * మూలమూలీభావ ముండుటకు వీలు లేదు. ఈరెంటికిని విషయములు భిన్నములు. స్మృతి సామాన్యముగ సర్వపురుషులకును సర్వకర్తలకును ఆచమనమును విధించుచున్నది; శ్రుతి యన్ననో ప్రాణవిద్యయందు పఠింపఁబడినది కావునఁ బ్రాణోపాసనకు నవయవ మగునాచమనమును మాత్రమే చెప్పుచున్నది. ఇట్లుండ నీవరిచిన్నశ్రుతి సర్వవ్యాపక మగువిధికి మూల మగుట యెట్లు? రెండును సమానవిషయమును బోధించిననేకదా వానికి మూలమూలీభావ మేర్పడును. ఈకారణమువలన స్మృతిప్రసిద్ధ మగుసామాన్యవిధి యీశ్రుతిచే ననువాదము చేయఁబడుచున్నది యని మాత్రమే చెప్పవలయునుగాని మఱియొకవిధముగ జెప్పటకు వీలు లేదు. సామాన్యవిధి యొక్కటి యిది.

* మూలమూలీభావమనఁగా పరస్పరము బీజాంకురములవలె నుండుట. మూలమనఁగా ప్రమాణసిద్ధమై యేర్పడి యున్న యొకవిషయము దాని నాధారము జేసికొని వ్యాఖ్యానరూపముగ వచ్చినవిషయము మూలి. వీనిసంబంధమే మూలమూలీభావసంబంధము.

వఱకే యుండుటచేతను ప్రస్తుతశ్రుతి దానికి మూలభూత మగుటకు వీలు లేకపోవుటచేతను ఆవిధియే యిందు ప్రత్యక్షముగ గుఱుతింపఁబడుటచేతను ఇచ్చట ననువాదమే కాని విధి లేదనుట తేలుచున్నది. “ఇ ట్లయినను ఈశ్రుతి ప్రాణవిద్యకై బ్రత్యేకాచమనమును విధింపవచ్చును” అనిన నదియు యుక్తము కాదు. పైఁజూపినసామాన్యవిశేషభావము స్థిరమైయుండఁగా ప్రత్యేకవిధి సంభవింపదు; సంభవించినఁ బునరుక్తిదోషము వచ్చును. “ఇట్లు రా నక్కఱలేదు. ‘నాన్మతం వచేత్’ అని సామాన్యముగ ననత్య వాక్యము నిషేధింపఁబడినను యజ్ఞప్రస్తావమున మఱల నానిషేధము ప్రత్యేకముగ గానవచ్చుచున్నది. ఇట్లే యిచ్చటగూడ స్మృతిప్రసిద్ధి యున్నను ప్రాణవిద్యాంగముగ నాచమనమును మఱల విధింపవచ్చును.” అనియెద వేమో యట్లు కాదు. అనత్యవాక్యనిషేధము సామాన్యశ్రుతియందు పురుషార్థమై మాత్రమే యాచరింపఁబడెను; యజ్ఞమును గూర్చి చెప్పవిశేష శ్రుతి యన్ననో దానిని యజ్ఞార్థముగ జెప్పుచున్నది. ఇ ట్లగుటచే నచ్చట పునరుక్తిదోషము లేదు. ప్రస్తుతవిషయమునం దన్ననో స్మృతియందే సర్వ కర్తార్థముగ పరిశుద్ధికై యాచమనము విధింపఁబడెను. కర్తసంబంధములే నప్పుడు కేవలపురుషునకు ననత్యవాక్యనిషేధముతోవలె నాచమనముతోఁ బ్రయోజనము లేదు కదా! ఇట్లు కర్తార్థమై జెప్పఁబడినదానినే మఱలగర్తార్థ మయ్యేవిధించినఁ బునరుక్తిదోషము వచ్చు ననుటలో సంశయ మేమి? “శ్రుతియందున్న దానిని మఱల విధించుటచే స్మృతివచనమునకే పునరుక్తి దోష మేలరాఁగూడదు?” అనియెదవేమో వినుము. స్మృతియందలివిధి సర్వవ్యాపక మైనది. కావున దానికి శ్రుతియందలివిశేషవిధితో జానరుక్త్యము కలుగుటకు వీలు లేదు. విశేషము సామాన్యమును నియమింప నేరదు కదా! కావున నెట్లును కేవలాచమనము శ్రుతియందు విధింపఁ బడలేదు.

“ఆచమనంబును ఆయుదకమును ప్రాణవస్త్రమునుఁగా భావించుటయు ననునీరెంటినిఁ గూడ నాశ్రుతి విధించెను.” అనుపక్షముకూడ యుక్తియుక్తము కాదు. అప్పుడు వాక్యభేదము కలుగు నని యిదివఱకే చెప్పి యున్నాము. పైఁజెప్పినకారణములును ఈవిషయమున దోడ్పడుచున్నవి. ఈకారణమువలన ప్రస్తుతశ్రుతియందు భోజనమునకంటె ముందును వెనుకను ఆచరింపఁబడవలయునని స్మృతివాక్యముచే నిర్ధారణ చేయఁబడి

యున్నయాచమనము ననువాదముచేసి “ఆయాచమనజలమును ప్రాణవస్త్రమునుఁగా ధ్యానింపవలయును” అని మాత్రమే విధింపబడె నని చెప్పవలసి యున్నది.

మఱియు ప్రాణవస్త్రరూపముగ ధ్యానింపు మని చెప్పట యాచమనమును స్తోత్రము చేయుట కని నిర్ణయించుటకు వీలు లేదు. ఆచమనము విధి కా దని యిదివఱకే నిర్ణయించి యున్నాము; విధిని మాత్రమే కాని స్తోత్రము చేయరనుటయు సర్వజనవిదితమే. మఱియు విచారించిన నిచ్చట ప్రాణవస్త్రత్వభావనయే విధింపబడినట్లు గానవచ్చుచున్నది. స్తోత్రమునకును దానిచే స్తుతింపబడవలసినదానికని గలనంబంధము లోకమున ప్రసిద్ధమయ్యేయున్నది. స్తోత్రమునకై యుపయోగింపబడువిషయము ప్రత్యక్షాదిప్రమాణసిద్ధమై యుండవలయును; స్తుతింపబడువదార్థమట్లు కాక వేదమాత్రగోచరమై యుండవలయును. ఇట్లుండిననే గాని స్తోత్రమువలనఁ బ్రయోజనముండదు కదా! ఏవదార్థమునైనను దానియందలియాధిక్యమును తెలుపుటకై మాత్రమే స్తోత్రము చేయుచున్నారనుట ప్రత్యక్షసిద్ధము. సర్వప్రమాణసిద్ధమగువదార్థమే స్తుతింపబడు ననిన నీనియమ మెట్లు సరిపడును? స్తుతించుటకంటె ముందుగనే యావదార్థమునందలిగుణదోషము లన్నియు విశదము లయ్యెను కదా! కావున నెట్లు చూచినను ప్రాణవస్త్రత్వభావన యాచమనవిధికి స్తోత్రము కానేరదు. ఆచమనవిధి సుప్రసిద్ధము; ప్రాణవస్త్రత్వభావన యప్రసిద్ధము.

“ఇట్లయిన నొక్కయాచమనమునకే రెండు ప్రయోజనములు అంగీకరింపబడినట్లగును; ఒక్కయాచమనమే పరిశుద్ధిఁజేయును ప్రాణమునకు వస్త్రముగా నుండుటఁజేయును; గూడ నుపయోగించు నని యంగీకరింపబడినట్లగును. ఇది యుక్తము కాదు. ఒక్కకర్తకు నొక్కఫలమే యుండుట యుక్తముగాని యనేకఫలము లుండుట యుక్తము కాదు కదా!” అనియెడవేమి యట్లు కాదు. మేము ఆచమనంబును ప్రాణవస్త్రత్వభావననుఁ గూడ ప్రత్యేకకర్తలనుగా నంగీకరించుచున్నాము. పరిశుద్ధిఁజేయకై పురుషునిచే నాచరింపబడునాచమన మొకకర్త? ఆయాచమనమునకై యుపయోగింపబడు జలమును ప్రాణవస్త్రముగా భావించుట మఱియొకకర్త. ఇట్లంగీకరించినచో మీరుచూపినదోష మేది యు రాదు.

ఇదియునుగాక యువనివత్తుయందు జలమునుఁగూర్చి చెప్పఁబడుటకు ముందు అన్నమునుఁగూర్చియు “య దిదం కించాశ్వభ్య ఆకృమిభ్య ఆకీటవతం గేభ్య స్త త్రైఽన్నం” “శునకములవఱకు పురుగులవఱకు కీటకములు వఱకులు మొదలగువానివఱకు నేయేవదార్థములు కలనో అని యన్నియు నీకు నాహారమే” అని ప్రాణముతో నింద్రియములు చెప్పినట్లు వర్ణింపఁబడి యున్నది. ఇది “వాటి నన్నిటిని భక్షింపవలయును” అను విధి కానేరదు. వేదమున నట్లు (భక్షింపవలయునని) ప్రత్యక్షముగఁ జెప్పఁబడి యుండలేదు. విధిగా నన్వయింపవలయు ననిన క్రియను అధ్యాహారము చేసికొనవలసివచ్చును. ఇట్లగుటచే నీవాశ్యమునకు “నర్వపదార్థములను ప్రాణాహారములనుగా భావింపవలయును.” అనుట మాత్రమే తాత్పర్య మని నిర్ణయింపవలసియున్నది. ఈభావనయు శ్రుతియందు బ్రత్యక్షముగ చెప్పఁబడకున్నను పూర్వోత్తరవాశ్యములయందు “మన్యంతే” అను మొదలగుపదము లుండుటచే నధ్యాహారాదులతోఁ బని లేకయే గ్రహింపఁబడవచ్చును. మఱియు నర్వపదార్థముల నాహారముగ నుపయోగించుట యశక్యముగదా. కావున బూర్వవాశ్యమున నీవిధముగ భావన మాత్రమే యుపదేశింపఁబడి యుండుటచే జలవిషయమై చెప్పును త్రరవాశ్యములుగూడ భావనయే చెప్పఁబడె నని సిద్ధాంతము చేయవలసియున్నది. ఇచ్చట భావనావాచక మగు “మన్యంతే” యను క్రియ ప్రత్యక్షముగనే యున్నది; జలంబును ప్రత్యక్షముగ వస్త్రమగుటకు పీలు లేదు. ఇట్లగుటచే నీవాశ్యమునకు ఆచమనవిధియందు తాత్పర్యము లేదనియు ప్రసిద్ధమగునాచమనమునే యనువాదముచేసి అందువయోగింపఁబడుజలమునందు ప్రాణవస్త్రత్వమును భావింపవలయు ననుట యందే తాత్పర్యము కల దనియు సిద్ధాంతము చేయవలసి యున్నది.

మఱియు ఛాందోగ్యబృహదారణ్యకోపనిషత్తులయందు రెంటియందును “ఆచామంతి” అని వర్తమానక్రియయే యుపయోగింపఁబడి యున్నది. వర్తమానక్రియ విధిని స్థాపింపనేరదు. “మన్యంతే” అను పదముకూడ వర్తమానమునందే యున్నది. అదిమాత్రము విధిని నూచించుట యెట్లు? అనియెడవేమొ వినుము. రెండువాశ్యములలో నేదియు విధిని నూచింపకున్న నిశ నావిద్యయే ప్రయోజనకారి కానేరదు

కావున దేనినో యొకదానిని విధినిగా నిర్ణయించి తీరవలయును. అందు ఆచమనవాక్యమునే విధివాక్యమునుగా నిర్ణయించుటకు వీలు లేదనువిషయమునుఁ గూర్చి యిదివఱకే బహువిధములుగ నిరూపించి యున్నాము. ఆయాచమనము అపూర్వము కాదనియు మఱియొకస్థలమునుఁ బ్రసిద్ధమయ్యే యున్నది యనియు నిరూపించి యున్నాము. ఇట్లుగట్టచేదానిని చెప్పవాక్యమును విధివాక్యమునుగా నిర్ణయించుటకు వీలు లేదు. జలమును ప్రాణవస్తువునుగా భావింపవలయుననుట మాత్రము శ్రాత్తవిషయము కావున దానినిఁగూర్చి చెప్పవాక్యమే యవశ్యముగ విధివాక్యము కావలయును. “ఆసిష్య న్నాచామేత్” అని యాచమనవాక్యమునందు ప్రత్యక్షముగ విధివిభక్తి (లిజ్ ప్రత్యయము) కలదు కదా!” అనియెడవేమొ అంతమాత్రముననే దానిని విధి యని ననుభించుటకు వీలులేదు. విధింపఁబడువిషయ మపూర్వము కావలయును. ఆచమన ముట్టిది కాదనియు బహుయుక్తులతో నిదివఱకే ప్రతిపాదించఁబడెను కదా! ఈవిధముగ నీశ్రుతియం దాచమనవిధి యుద్దేశింపఁబడక పోవుటచే కణ్వశాఖవారు వారియుపనిషత్తునందు “అనగ్నం కుర్వంతో మన్యంతే” అనునంతటితోనే ముగించుకొనుచున్నారు గాని “తస్మా దేవం విధిష్య న్నాచామేత్” అని పఠించుటయే లేదు. మాధ్యందినశాఖవారు (బృహదారణ్యకోపనిషత్తు రెండుశాఖలయందు కలదు. ఆశాఖలకు కణ్వశాఖయనియు మాధ్యందినశాఖ యనియు బేర్ల నితెలిసికొనవలయును) అట్లు పఠించినను వారికిగూడ పై నిర్ణయింపఁబడినదియే తాత్పర్య మనక తీరదు. పూర్వవాక్యమున విధింపఁబడియున్న ప్రాణవస్తుత్వభావనము ఊరక యనువాదము చేయుటయే కాని యుత్తరవాక్యమున విశేషవిషయ మెద్దియు లేదు. “తస్మా దేవం విత్” అనువాక్యభాగమునకు “ఆకారణమువలన జలమును ప్రాణవస్తువునుగూడ భావింపవలయు నని యెఱిగినవాడు” అని మాత్రమే యర్థమును చెప్పవలయును. ఆచమనము ననువాదముచేసి ప్రాణవస్తుత్వభావనను మాత్రమే “ఏవం విత్” అనువాక్యభావముచే నాశ్రుతి విధించుచున్నది యని నిర్ణయింపవలయును. ఇట్లేల చేయవలయును? కణ్వశాఖయందు ప్రాణవస్తుత్వభావనయు మాధ్యందినశాఖయందు దాచమనంబును విధింపఁబడెననరాదా” యనియెడవేమొ యది సంభవింపదు. రెండు స్థలముల నుండును ప్రకరణమంతయు

నొక్కతీరుగనే యున్నది. కదా! కావున నిచ్చట బ్రాణవస్త్రత్వభావన మాత్రమే విధింపఁబడె ననుటయే సిద్ధాంతము. ఈప్రాణవిద్యయందు దెచ్చటను ఆచమనవిధి నుపసంహరించుకొనవలసినవని లేదు. మొట్టమొదట నాచమనవిధియే లేదు కదా! సర్వకర్మాంగముగ స్మృతియందు విధింపఁబడినయాచమనమే యన్నిటితోను స్వాభావికముగనే సంబంధించును.

౧౦. సమానాధికరణము.

విషయ సంశయములు :— వాజననేయశాఖయందు అగ్నిరహస్యమున శాండిల్యవిద్యయను నొకవిద్యగలదు. “స ఆత్మాన ముపాసీత మనోమయం ప్రాణశరీరం భా రూపం” “పురుషుడు మనోమయముండును ప్రాణము శరీరముగ గలవాఁడును ప్రకాశరూపుఁడు నగునాత్మ నుపాసించవలయును” అని యావిద్యయందు దాత్తకు మనోమయత్వాదిగుణములు చెప్పఁబడియున్నవి. బృహదారణ్యకోపనిషత్తునందును, “మనోమ యోజయం పురుషో భాః సత్య స్తస్మి స్సంతర్హృదయే యదా ప్రీహి ర్వా యవో వా స ఏష సర్వ స్యేశానః సర్వ స్యాధిపతిః సర్వమిదం ప్ర శా స్తి య దిదం కించ” “మనోమయుఁడును నిత్యుండును ప్రకాశరూపుఁడు నగుసీపురుషుఁడు హృదయమధ్యమున వడ్లగింజవలెను యవవలెను నూత్నరూపుఁడై యున్నాఁడు. అతఁడే సర్వమును నియమించువాఁడు సర్వమునకు సధిపతి మనయెదుట నేదేదికలదో దాని సంతయు స్యకార్యములయందు ప్రవర్తింపఁజేయుచున్నాఁడు” అని శాండిల్యవిద్యనే వర్ణించుచు నాత్మకు సర్వేశ్వరత్వాదిగుణములు అధికముగ వర్ణింపఁబడి యున్నవి. ఈరెండుపాసనలు నభిన్నములా? లేక భిన్నములా? ఒకదానియందు చెప్పఁబడినగుణములా? మఱియొకదానిలోనికి దెచ్చికొనవలయునా? లేదా? అనుసంశయ మిందు నిరాకరింపఁబడును.

పూర్వపక్ష సంగతులు :— ఉపాసన యభిన్న మైననే కాని గుణోపసంహరణము చేయఁబడదు కదా! ఇచ్చట సట్టిమోక్షమును నిర్ణయించుటకు వీలు లేదు. అప్పుడు పునరు కిదోషము వచ్చును. శాఖలు రెం

మనగా నుండినచో నప్పుడు వాని నభ్యసించువారు వాని ననునరించి యనుష్ఠించువారును భిన్నులుగా నుండుటచే వారికై బ్రత్యేకముగ నొక్క యుపాసనయే చెప్పబడి యుండవచ్చును; అం దొకచో నధికగుణములు కలవేని మఱియొకస్థలమునకు దెచ్చికొనవచ్చును. వునరుక్తిదోషంబును రాదు. ప్రస్తుతమున శాఖయొక్కటియే. కావున నావునరుక్తిదోషమును నివారించుటకు నుపాయ మెద్దియు లేదుకదా! కావున నిచ్చటివిద్యలు పరస్పరభిన్నము లనియే చెప్పవలసి యున్నది.

“ఇట్లుకాదు. ఈయుపాసనలలో నొక్కటి విధింపబడెను. మఱి కొన్నిగుణముల నధికముగ విధించుటకై యదియే రెండవమా రనువాదము చేయబడెను” అనిన నదియు యుక్తము కాదు. గుణములఁ జెప్పకయే కేవలవిధి గానవచ్చినేని యది గుణవిధానమునకై మఱల ననువదింపబడవచ్చును కాని యట్లు లేకున్న ననువదింపబడదు. కొన్నిస్థలములయందు గుణసహితము లైనవిధులకు గూడ ననువాదము కన్పట్టుచున్నది గాని యప్పుడు ఆరెంటికిని బరస్పర మంతర్భావ ముండవలయును. ఏవియో కొన్ని విశేషగుణములుదప్ప తక్కినవి భిన్నములుగ నుండఁ గూడదు. ప్రస్తుతోపాసన లీరెండుతెగలలోను జేర లేదు. అగ్నిరహస్యమునందు చెప్పబడిన విద్యయందును బృహదారణ్యకోపనిషత్తునందు చెప్పబడిన విద్యయందును గూడ గుణములు చెప్పబడియే యున్నవి. రెంటికిని పరస్పరాంతర్భావము కూడ లేదు. “కామరూపిణం” = “ఆత్మకామరూపిణేగా నుపాసంపవలయును” అని కొన్నిగుణము లగ్నిరహస్యమునందును “సర్వ స్యేశాసః” అను మొదలగు గుణములు బృహదారణ్యకమునందును చెప్పబడి యున్నవి. ఈగుణములకు బరస్పరసంబంధ మింత యైనను లేదు. ఇట్లగుటచే దేనికి నదిభిన్నమైనదియేకాని యన్యము కాదు. ఈకారణమువలన నివి ప్రత్యేకముగ విధింపబడినవి యనుటయే సిద్ధాంతము. తెలియనివిషయమును తెలుపుటయు ఒకకార్యమునందుఁ బ్రవర్తింపనివానిని ప్రవర్తింపఁ జేయుటయు నేది కలదో అదియే విధి. ఇచ్చట రెండుస్థలములయందును విధింపబడినగుణములు క్రొత్తవియే కావున వురుషుడు వానిని క్రొత్తగా గ్రహింపవలసినవాడే; క్రొత్తప్రయత్నముతో భావింపవలసినవాడే కావున విద్యలు పరస్పరభిన్నము లనుటలో సంగయము లేదు. ఒకదానియందలిగుణముల రెండవదానిలోనికి

నువనంహరించుకొనవలయు ననుట యుక్తము కాదు. ఆచమనవిధి స్త్రీ
తిప్రసిద్ధ మగుటచే దానిని శ్రుతి యనువాదము చేసి నని చెప్పి పూర్వా
ధికరణమున ప్రాణవస్త్రత్వభావనయే విధింపఁబడినట్లు సిద్ధాంతము చేసితిరి
గాని యిచ్చటమాత్రము విధి యనియు యనువాద మనియు స్పష్టము
కాకపోవుటచే రెంటినిఁ గూడ విధివాక్యములనుగానే యంగీకరించి తీరవ
లయును.

అ-౩. పా-౩. సూ-౧౯.

అవతారిక:—అని యిట్లు ప్రత్యుదాహరణనంగతిచే వచ్చినపూర్వ
పక్షమును ఖండింపుచున్నాఁడు.

౩౭౯. సమాన ఏవం చాభేదాత్, ౩. ౩. ౧౯.

తాత్పర్యము:—ఇట్లు సంశయింపఁ బని లేదు. శాఖలు భిన్నము
లైనప్పుడు విద్యలనేకముగా నెట్లు గ్రహింతురో అట్లే యేక శాఖయందుఁ
గూడ గ్రహించుటకు వీలు కలదు. “ఈవిద్యలు పరస్పరభిన్నములా?
కావా?” అని నిర్ణయింపవలసివచ్చినప్పుడు “ఈవిద్యలయందు ఉపా
న్యాయుడుగా చెప్పఁబడినదేవత యొక్కఁడా? ఇరువురా?” అని మాత్రమే
విచారింపవలయును గాని “శాఖలు భిన్నములా? కావా?” యని కాదు.
నర్వము నుపాన్యదేవత నాశ్రయించియే నిర్ణయింపఁబడవలసియుండు
ను. ఉపాన్యదేవత యొక్కఁ డైన విద్యలు నొక్కటియే యగును; కా
కున్న భిన్నము లగును. ప్రస్తుతవిద్యలయందును మనోమయత్వాదిగుణ
ములు గలపరమేశ్వరుఁ డొక్కఁడే యుపాన్యదేవతగా వర్ణింపఁబడె నని
గుఱుతించుచున్నాము. ఉపాన్యదేవతయే యుపాననకు రూపము. ఉపా
న్యదేవత యభిన్నుడగుటచే విద్యారూప మభిన్న మైనది. ఇట్లుండ నిట
విద్యాభేదము కల దని యెట్లు నిర్ణయింపగలము? మఱియు విద్యలకు
భేదము లేకున్న గుణములకు నువనంహార మేల లేకపోవును?

“పునరుక్తిదోషము వచ్చుటచే విద్యలకు పరస్పరభేదము కల దని
నిశ్చయించితిమి” అనిన నది యుక్తము కా దనియెదము. అట్లాకవిద్యనే
రెండుమారులు చెప్పుటకు ప్రయోజనము కలదు. ఒకస్థలమున నుపానన
విధింపఁబడెను. రెండవస్థలమున కొన్నిగుణములు మాత్రము దెల్పఁబ

జెను. ఇట్లు చెప్పటలో ననువపత్తి యేదియు లేదు. “ఇట్లయిన నగ్నిరహస్యమునందు చెప్పబడినగుణములు మాత్రమే బృహదారణ్యకోపనిషత్తునందుఁ జెప్పబడి యుండవలయును. ‘సర్వ స్యే శానః’ అను మొదలగునవి మాత్రమే చెప్పబడియుండవలయును. ‘మనోమయః’ అను మొదలగునవి చెప్పబడి యుండగూడదు.” అనియెదవేమొ యిది యొకదోషముకాదు. ఆమనోమయత్వాదిగుణములు పఠింపబడియుండుటచేతనే కదా మనము “అగ్నిరహస్యమునందలి విద్యయే బృహదారణ్యకోపనిషత్తునందలివిద్య” యని గ్రహింపఁగలుగుచున్నాము. శాండిల్యవిద్య యగ్నిరహస్యమునందుఁ జెప్పబడినది మిగుల దూరమున నున్నది. బానియందు వర్ణింపఁబడినగుణములఁ బ్రస్తాపించుటచే దాని నిచ్చట గుఱుతింపఁగలుగునట్లు చేసి కదా ! శ్రుతి అధికగుణముల విధించుచున్నది. ఇట్లు చేయకుండిన “బృహదారణ్యకోపనిషత్తునందలిగుణములు అగ్నిరహస్యమునందలివిద్యకు సంబంధించినవియే” యని నిర్ణయించుటకు వీ లెట్లు కలుగును ? మఱియు శ్రొత్రవిషయముల బోధించుటయే వాక్యమునకు సార్థకత్వము. ఇట్లు సార్థక మగువాక్యమునఁ బూర్వసిద్ధము లగువిషయములు కూడ నుండజేసి యిది (పూర్వసిద్ధవిషయముల జెప్పట) * నిత్యానువాద మగును. ఇట్లయినను దోషము లేదు. నిత్యానువాదము లనేకము లనేకస్థలముల యందు గానవచ్చుచున్నవి. ఇదియు పూర్వవిషయమును గుఱుతించుటకే సాధన మగును. కావున శాఖాభేదము లేకున్నను ఉపాసనలు మాత్ర మభిన్నములే యనుటయు నొకస్థలమున నున్నగుణముల మఱియొకస్థలమున నుపసంహరించుకొనవలయు ననుటయు సిద్ధాంతములు.

“అగుగాక. ఇందేవిద్య ప్రధానము ఏదియనువాదము” అనియెదవేమొ వినుము. అగ్నిరహస్యమునందలివిద్య విధివిహితము ; ఉపనిషత్తులోనిది యనువాదము. లోకమున నధికసంఖ్యగల చతురంగబలమును చూచినప్పుడు “దీనియందు రాజ కలఁడు” అనియు నల్పసంఖ్య గలనైస్యమును జూచినప్పుడు “ఇది యాతనినైస్యమే కాని యిందు రాజ లేదు” అనియు నిర్ణయింపఁబడినట్లు యిచ్చటను అధికగుణములు వర్ణిం

* అనువాదమనఁగా ప్రమాణాంతరములవలన సిద్ధించి యున్నవిషయమనే శార్వార్థమై మఱియొక జెప్పట. నిత్యపదార్థముల ననువాదము చేయుట నిత్యానువాదము. వ్యావహారికనిత్యముల ననువాదముఁ జేయుటయు నిట్టిదియే యగును.

పఁబడినస్థలమే విధి యనియు అల్పగుణములు జెప్పఁబడినస్థల మనువాద మనియు నిర్ణయింపఁబడెను. కావున బృహదారణ్యకోపనిషత్తునందలి గుణములను, అగ్నిరహస్యమునందలివిద్యలోనికి నుపసంహరించుకొన వలయును.

౧౧. సంబంధాధికరణము.

విషయ సంశయములు :—బృహదారణ్యకోపనిషత్తునందు “స త్యంబ్రహ్మ” “హిరణ్యగర్భః సత్యము” అని యారంభించి “త ద్య త్త త్సత్య మసౌ న ఆదిత్యో య ఏష ఏతస్త్రి మండలే పురుషో య శ్చాయం దక్షి జేఽక్ష న్పురుషః” “ఈహిరణ్యగర్భః సూర్యః సూర్యమండలాంతరవ ర్తియైయున్నవాఁడు. మనుష్యులయొక్కదక్షిణనేత్ర మునందుఁ గూడ నిట్లే యున్నాఁడు” అని యాయనకు దేవసంబంధ మైనట్టియు దేహసంబంధ మైనట్టియు స్థానములు చెప్పఁబడి యున్నవి; మఱియు “భూర్భువ స్సువః” అనువ్యాహృతులే యాయాదిత్యాక్షిపురు షులకు దేహము లని వర్ణింపఁబడి యున్నది. తరువాత “తస్యోపనిష దహ రితి. త స్యోపనిష దహ మితి” “ఆయాదిత్యపురుషునకు ‘అహః’ అనిపేరు; అక్షిపురుషునకు ‘అహం’ అనిపేరు.” అని వారిరువురకు నామభే దములు చెప్పఁబడెను. “ఈనామములు రెండును ప్ర త్యేకముగ గ్రహిం పఁబడవలసినవేనా? లేక పరస్పర ముపసంహరించుకొనవలసినవియా?” యనుసంశయ మిచ్చట గలదు. అది యిందు నిరాకరింపఁబడును.

అ-3. పా-3. సూ-౨౦.

అవతారిక:—ఈసంశయమును నిరాకరించుటకై దృష్టాంతసంగ తితో మొట్టమొదటఁ బూర్వపక్షము ననువాదము చేయుచున్నాఁడు.

3౦౦. సంబంధా దేవ మన్య త్రాపి. 3. 3. ౨౦.

తాత్పర్యము:—పూర్వాధికరణమునందు శాండిల్యవిద్యలుప్ర త్యే కముగ నున్నను వానికి గుణోపసంహరణము కల దని చెప్పఁబడెను కదా! ఇట్లే వై సుదహరింపఁబడినవిద్యయందు గుణోపసంహరణము కల దనియే

సిద్ధాంతము చేయఁబడవలయును. ఈవిద్యకు సుపక్రమ మొక్కటియే; ఉపసంహారంబు నొక్కటియే. ఒక్కస్థలముననే ఇవిరెండును చెప్పఁబడి యున్నవి. ఇట్లుండ వీనిలో గుణోపసంహార ముండు ననిన సంశయ మేమి? ఇందు వర్ణింపఁబడిన పదార్థ మొక్కటియే స్థానములు భిన్నము లుగా నున్నంతమాత్రమున పచ్చహనియేమి? గురుసేవాద్యాచారము లు పడేశించిన నది కేవల స్థానభేదమువలన భేదించునా? ఇట్లే వేదోపదేశం బును స్థానభేదమాత్రమువలన భేదించనేరదు. కావున నీనామధేయములు రెండును ఇరువురకును సంబంధించు ననవలయును.

“ఇట్లుకాదు. ‘తస్యోపనిష దహమితి; తస్యోపనిష దహరితి’ అని అత్యౌచిత్యస్థానస్థితుల నర్వనామముచే బరామర్శించి నామధేయ ముల శ్రుతివిధించుచున్నది. ఇట్లుగుటచే నానామములు పరస్పరము చేరవు. అనియెడవేమొ యట్లుకాదు. “తస్య” అనునర్వనామము ప్రస్తుత మగుప్ర ధానవిషయమును మాత్రమే పరామర్శించునుగాని దానికి సంబంధించిన గుణాదులఁ బరామర్శింపదు. ఇచ్చట స్థానములు కావుకదా ! కావున రెం డునామములును హిరణ్యగర్భునకే విధింపఁబడిన ట్లయినవి. ఈకారణము వలన నిస్సంశయముగ నీనామములురెండును రెండుదేవతలకును సంబంధించును.

అ-3. పా-3. సూ-౨౧.

అవతారిక:—ఇట్లు వచ్చిన పూర్వపక్షమును ఖండించుచున్నాఁడు.

౩౨౧. న వా విశేషాత్ . ౩. ౩. ౨౧.

తాత్పర్యము:—ఇట్లు చెప్పకూడదు. రెండునామములు నొక్కనికి సంబంధించునవికావు. శాండిల్యవిద్యలయందు ధర్మములు ప్రత్యక్షపదార్థ ముతోనే సంబంధము కలిగి యున్నవి. రెండుస్థలములయందు నాపదార్థ మొక్కటియే కావున ధర్మములకు నచ్చట పరస్పరోపసంహారము కలిగినది. ఇచ్చటమాత్ర మట్లులేదు. ఉపక్రమాదు లొక్కటియేయైనను దేవతకూడ నొక్కఁడే యైనను స్థానభేదముల నాశ్రయించి నామభేదములు కల్పింపఁ బడినవి. అదిత్యమండలాంతర్వర్తి యగుపురుషుని వర్ణించుట కుపక్రమించి ‘త స్యోపనిష దహరితి’ అని అహోనామము విధింపఁబడినది; ఇట్లే యక్షి

పురుషు నువక్రమించి “త సోఽవనిష దహమితి” అని యహం నామము విధింపఁబడినది. సర్వనామంబును సమీపమున నున్నవిషయమును పరామర్శించునది. “ప్రధానవిషయమును మాత్రమే పరామర్శించును కదా!” యనియెడవేమి. ఇచ్చట నామవిధికి గారణముగటచే హిరణ్యగర్భునికంటె ఆదిత్యమండలాదిస్థానమే ప్రధానము. ఇట్లుండ నీరెండునామములకు నై క్యమెట్లు కలుగును?

“దేవత యొక్కడే కదా! ఈవిద్యయందు ఒక్కహిరణ్యగర్భునకే స్థానభేదము వర్ణింపఁబడెను కాని మఱి యేమియు లేదు కదా!” అనియెడవేమి సత్యమే. ఒక్కదేవతకే స్థానభేదముల నాశ్రయించి నామభేదములు చెప్పఁబడెను. ఈకారణమువలనఁగూడ నామములు రెండునొక్కనికి సంబంధింపవని చెప్పవలసి యున్నది. ఆయాస్థానములయందున్నప్పుడు మాత్రమే యాయానామభేదములు కలుగునుగాని లేనప్పుడు లేదు కదా! “ఇట్టి దెందైనఁ గలదా” యనియెడవేమి వినుము. ఈవిషయమున ననేకదృష్టాంతములు కలవు. ఒక్కపురుషుడే అవస్థాభేదములవలన ననేకనామములతో పిలువఁబడుట లోకమున నున్నది. సింహసనముపై గూర్చుండి న్యాయాన్యాయముల విమర్శించునప్పు డాతనినే ప్రభువనుచున్నాము; కావ్యాదుల నాచరించునప్పుడు కవి యనుచున్నాము. మఱియు గురుస్వరూపము భిన్నము కాకున్నను అవస్థాభేదము నాశ్రయించి యువదేశింపఁబడిననేవ యవస్థాంతరములతో సంబంధింపదు. “గురువు ఎచ్చటికైనను ప్రయాణ మయ్యెనేని యాయనతోఁ గూడ నీవును ప్రయాణము కమ్ము” అని విధింపఁబడినప్పు డానేవ ప్రయాణమగుచున్నగురువుతోమాత్రమే సంబంధించును గాని గృహమునందున్నగురువుతో సంబంధింపదు. (అనఁగా గురువు ప్రయాణమగుచున్నప్పుడు మాత్రమే వచ్చును గాని గృహమున నున్నప్పుడు రాదు.) గ్రామమునందున్నను అరణ్యమున నున్నను నేవకు భేదము కలుగదు కదా యని యిది వల కీదృష్టాంతమును మీ రాజ్ఞేపించి యున్నారు కాని యది చెల్లదు. అరణ్యముగాని పట్టణములుగాని అవస్థాభేదమును కలిగింపఁజాలవు కదా! కావున నీనామభేదములు పరస్పరభిన్నములే.

౩౮౨. దర్శయతి చ. ౩. ౩. ౨౨.

తాత్పర్యము:—మఱియు ప్రస్తుతసందర్భములవంటి సందర్భముల యందు గుణములను పరస్పరభిన్నములనుగా గ్రహింపవలయు ననువిషయము శ్రుతిచేతనే ప్రత్యక్షముగఁ జెప్పఁబడియున్నది. ఛాందోగ్యోపనిషత్తునం దత్యాదిత్యపురుషునిఁగూర్చి చెప్పఁబడినసందర్భమును విమర్శించిన నీవిషయము తేలుచున్నది. అచ్చటఁగూడ “తస్యైతస్య త దేవ రూపం య దముష్య రూపం యా వముష్య గేష్టా తౌ గేష్టా య న్నామ తన్నామ” “ఈ యక్షీపురుషుషునకుఁగూడ నాదిత్యపురుషుని రూపమే రూపము. ఆయన యవయవలే యవయవములు. ఆయన పేరే పేరు” అని యాదిత్యాక్షీపురుషులకు నమాననామరూపములే చెప్పఁబడి యున్నవి. ఇది యతిదేశము. అక్షీపురుషునకు ప్రత్యేకస్వరూపాదులు చెప్పఁబడలేదు కదా! బాగుగ విచారించిన ఆదిత్యపురుషుఁడే యక్షీపురుషుఁడైనచో నతిదేశముతోఁ బనిలేదు. అచ్చటిధర్మము లిచ్చట స్వాభావికముగానే యుపసంహరించుకొనంబడవచ్చును కదా! కావున నీయుపాసనలురెండును భిన్నములే యని తేలుచున్నది. ప్లానభేదమే దీనికిఁ గారణముని యేర్పడుచున్నది. ఈకారణమువలన ప్లానభేదముండుటచే ప్రస్తుతవిద్యలును పరస్పరభిన్నములే; నామధేయములును పరస్పరభిన్నములే.

౧౨. సంభ్రత్యధికరణము.

విషయ సంశయములు:— “బ్రహ్మజ్యేష్ఠా వీర్యా సంభ్రతా ని బ్రహ్మగ్రే జ్యేష్ఠం దివ మాతతాన బ్రహ్మ భూతానాం ప్రథమం తు జ్జ్ఞేతే నార్హతి బ్రహ్మణా స్పర్ధితుం కః” “ఈపంచభూతములు బ్రహ్మ శక్తిరూపములు. వీనికి గేవలపరబ్రహ్మమే కారణము. వీని నాబ్రహ్మమే స్థిరపరచెను. ఆబ్రహ్మము మిగుల శ్రేష్ఠము. ఇంద్రాదులు జనించుటకంటె బూర్వమే స్వర్గము నాక్రమించెను. నమస్తభూతములకంటె నాబ్రహ్మమే ముందు జనించెను. ఆబ్రహ్మము నతిక్రమింపగలవాఁ డెవ్వఁడు?” అని

భందోగశాఖయం దొకస్థలమునఁ జెప్పఁబడి యున్నది. ఆయువనివత్తు నందు శాండిల్యాది బ్రహ్మవిద్య లనేకములు చెప్పఁబడియున్నవి. పై నుదహరించిన శ్రుతియందు చెప్పఁబడిన భూతసంభృతి ద్యులోకవ్యాప్తి మొదలగుగుణముల నావిద్యలలోనికి సంగ్రహించుకొనవలయునా? లేదా? యనుసంశయ మీయధికరణమున నివారింపఁబడును.

పూర్వపక్షము:—పై శ్రుతియందు చెప్పఁబడినవి పరబ్రహ్మగుణములే కావునను ఆవిద్యలయందు చెప్పఁబడినవాఁడును పరబ్రహ్మమే కావునను ఈగుణముల నచ్చట నుపసంహరించుకొనవలయు ననుటయే యుక్తియు క్తము. ఆవిద్యలలో గొన్నిటియందు స్థానభేద మున్నను టోడ శకశవిద్య మొదలగు మఱిగొన్నిటియందు దాప్రస్తావమే లేదు; కలవాని యందుఁ గూడ “జ్యాయాన్ దివః” అను మొదలగు ననధిదైవికై శ్వర్యములు వర్ణింపఁబడియే యున్నవి. కావున నిచ్చట గుఱోపసంహారము కలదనుటయే న్యాయము.

అ-౩. పా-౩. సూ-౨౩.

అవతారిక:—అనుసీపూర్వపక్షము సీసూత్రముచే నిరాకరించుచున్నాఁడు. ఇందు పూర్వాధికరణమునందు చూపఁబడిన న్యాయమే యాధారముగ గై కొనఁబడునుగావున ప్రత్యేకసంగతి లేదు.

౩౨౩. సంభృతిద్యువ్యాప్తిప్రసి చాతః ౩.౩.౨౩.

తాత్పర్యము:—ఇట్లు తలంపవలదు విషయవాక్యమున నుదహరింపఁబడిన సంభృతిద్యులోకవ్యాప్తి అజత్వము మొదలగుగుణములు శాండిల్యవిద్యాదులలో నుపసంహరించుకొనఁబడవు. పూర్వాధికరణమునందు జూపఁబడినట్లే యిచ్చటను స్థానభేదమువలన విద్యాభేదము కలదు. శాండిల్యాది విద్యలయందు పరమేశ్వరునకు నుపాసనార్థమై స్థానములు చెప్పఁబడి యున్నవి. విషయవాక్యమున నట్లు లేదు కదా! “ఏషమ ఆత్మాంతర్భూతయే” “నాయాత్మహృదయమధ్యమున నున్నజ్యోతియే” అని శాండిల్యవిద్యయందును ‘దహరం పుండరీకం వేళ్ల దహ రోఽస్మిన్నంతరాకాశః’ అతిమాత్స్యమగుహృదయకమలముకలదు. దానిలోపల

నతినూత్నమగునాకాశంబునుకలదు' అనిదహరవిద్యయందును స్థానముచెప్పబడియే యున్నది. "య ఏషోఽక్షిణి పురుషోద్భవశ్చ తే" "ఈకంటియందేపురుషుడు కలఁడో" అని యువకోనలవిద్యయందును స్థానవిశేషము చెప్పబడి యున్నది. ఇట్లు సామాన్యముగ నేవిద్యయందు జూడఁబోయినను ఉపాసనను చెప్పనప్పుడు పరమేశ్వరునకు శరీరసంబంధ మగుస్థానమేదియో యొక్కటి చెప్పబడుచునే యున్నది. పైవాక్యమునందు మాత్ర మట్లు కాక నధిష్ఠానికము లగువిభూతులుమాత్రమే వర్ణింపఁబడి యున్నవి. ఇట్లున్న నీరెంటికి నైక్యము కుదురుట యెట్లు? ఈకారణమువలన స్థానభేదము నాశ్రయించి పైయధికరణమున విద్యాభేద మెట్లు స్థిరపరుపఁబడెనో అట్లే యీయధికరణమునందును స్థిరపరుపఁబడవలయును. ఇట్లయిన గుణోపసంహారము కలుగదు.

"ఇదియేల? శాండిల్యాదివిద్యలయందును అధిష్ఠానికవిభూతులు వర్ణింపఁబడియే యున్నవి. 'జ్యాయాన్ దివః' అని శాండిల్యవిద్యయందును 'యానాన్వా అయ మాకాశ స్తా వా నే షోఽంశర్వదయ ఆకాశః (చూ. గ. 3. ౧౪. ౫.)' అని దహరవిద్యయందును శరీరదేశవర్తికి సంబంధింపనిగుణములువర్ణింపఁబడినవి. మఱియు స్థానమును ప్రస్తావించనివిద్యలుకూడ ననేకములు కలవు. ఇట్లుండ నాగుణములకు నుపసంహార మేలకలుగరాదు?" అనియెడ వేమొ ఇది సత్యమే ఇట్లయినను సంభృతి మొదలగుగుణముల నితరవిద్యలయందుపసంహరించుకొనుటకు వీలులేదు. అట్లు లేకుండ జేయుటకు తగినహేతువులు కలవు. ఒకవిద్యయందుచెప్పఁబడియున్నగుణముల మఱియొకవిద్యలోనికి నుపసంహారము చేసికొనవలయుననిన నప్పుడు రెంటియందును సమానగుణములు కొన్ని పరింపఁబడియుండవలయును. అట్లు లేకున్న "ఈవిద్యకును సంబంధము కలదు" అనువిషయ మెట్లు తెలిసికొనుటకు వీలుపడును? ఈవిషయమును నిదివఱకే వలుమాట ప్రకటించి యున్నాము. ప్రస్తుతవిషయమును విమర్శించిన నట్టి దేదియును లేదు. శాండిల్యాది విద్యలయందలిగుణములు అల్పముగ నైనను "బ్రహ్మజ్యేష్ఠా" అను మొదలగు ప్రస్తుతసందర్భమున పరింపఁబడి యుండలేదు. విద్యలును బహుదూరమున నున్నవి. గుణములు సమానముగ జెప్పఁబడి యున్నచో దూరస్థితి యేమియు జేయనేరదు కాని యిప్పు డదియు నొక కారణముగ రావలసి వచ్చినది. ఈశాండిల్యాదివిద్యలయందును ఒకవేళ

నాకానాకయాధిదైవికగుణము వర్ణింపఁబడి యున్నను అంతమాత్రమున నట్టిగుణముల నన్నిటిని జెచ్చికొనుటకు వీలు లేదు. ఈగుణమునకును ప్రస్తుతవిషయవాక్యమున నున్న గుణమునకును భేదము నిస్సంశయముగ గలదు కదా! ఇక నేమి యనిన నెచ్చటిగుణముల నెచ్చటనే గ్రహించి యుపాసనలను గావింపవలయు ననుటయే సిద్ధాంతము. “అన్నింటియందును వర్ణింపఁబడినదాఁడు పరమేశ్వరఁ డొక్కఁడేకదా! ఆకారణమువలన నైనను గుణోపసంహారము నాచరింపవచ్చును” అనియెడ వేమొ యది సంభవించదు. అప్పుడు అన్నివిద్యలు నొక్కటియే కావలసి వచ్చును. ఇది సంభవించదు కదా! కావున ప్రస్తుతవిషయమున గుణోపసంహారము లేదు.

౧౩. పురుషాద్యధికరణము.

విషయ సంశయములు :— సానువేదమునందు తండిశాఖవారు పైంగిశాఖవారు నను రెండుతెగలవారు గలరు. వీరికి ఛాందోగ్యమే యుపనిషత్తు. ఆయుపనిషత్తునందు తృతీయ ప్రపాఠకమున పదియారవఖండ నుందు పురుషుని యజ్ఞముగ గల్పించి యొకవిద్య చెప్పఁబడియున్నది. ఆవిద్యయందు పురుషునియాయుష్యమును మూడుభాగములుగ విభజించి వానిని ప్రాతర్కథ్యాహ్నాసాయంసవనములనుగా వర్ణించి యున్నారు. ఆకలి దప్పి మొదలగునవి యజ్ఞదీక్షగా నభివర్ణింపఁబడియున్నది. మఱియు మంత్రజపము ఆశీర్వాదము మొదలగునవి యనేకములు తత్తదనుకూలములుగా వర్ణింపఁబడి యున్నవి. తైత్తిరీయశాఖవారును ఇట్లే యొకానొకపురుషయజ్ఞమును కల్పించుచున్నారు. “త నై వ్యవం విదుషో యజ్ఞస్యాత్మా యజమానః శ్రద్ధా పశ్చి” (ఈశ్రుతియొక్కయర్థము అధికరణ వ్యాఖ్యానముచేతనే తేటపడగలదు.) అని వారు దానికి కొన్నియవయవములఁ జెప్పియున్నారు. ఈవిద్యలు రెండు నొక్కటియో? కావా? వీనియందు పరస్పరగుణోపసంహారము కలదా? లేదా? అనువిషయ మిందు విచారింపఁబడును.

పూర్వపక్షసంగతులు:— పైనఁ జూపిన రెండుస్థలములయందును చెప్పఁబడినది పురుషవిద్యయే. రెంటికిని నామధేయ మొక్కటియే. “విదుషో యజ్ఞస్య” అనువాక్యమునకు “విద్యాంసుఁ డనుజ్ఞమునకు” అని యర్థము వచ్చుటకు వీలు లేదనియు, అట్లు రాకున్న ఛాందోగ్యోపనిషత్తునందు చెప్పినవిద్యకును తైత్తిరీయోపనిషత్తునందు చెప్పినవిద్యకును భేదము కలుగు ననియు ఛాందోగ్యోపనిషత్తునందు పురుషుడే యజ్ఞముగాఁ గల్పింపఁబడె ననియు తైత్తిరీయోపనిషత్తునందు అట్లు గాక విద్యాంసునకు నంబంధించిన యజ్ఞమునుఁ గూర్చి మాత్రమే చెప్పఁబడె ననియు నీకారణమువలన రెండును పరస్పరభిన్నములే యనియు వాదించుట యుక్తియుక్తము కాదు. యజ్ఞస్వరూపమే యజమానుఁడు కావచ్చును. యజమానుఁడు చేతనుఁడుగా నుండవలయును కావున విద్యాంసుఁడే యజ్ఞముగాఁ జెప్పఁబడవచ్చును. ఈకారణమువలన రెండువిద్యలయందును పురుషుడే యజ్ఞముగా గల్పింపఁబడెను. ఇదియునుఁగాక రెండుస్థలములయందును ఆపురుషయజ్ఞమునకు మరణమే యవభృథస్నానముగా వర్ణింపఁబడియున్నది. కావున రెండువిద్యలు నొక్కటియే యని తెలిసికొనుటకు వీలు కలుగుచున్నది. పూర్వాధికరణమున *అసాధారణకారణ మేదియు లేకుండుటచే రెండువిద్యలకును భేదమును నిర్ణయించుటకు వీలు కలిగినది కాని యిచ్చట పైఁజూపిన కారణములవలన నట్టివీలు దొరకలేదు కదా ! రెంటియందును సమానధర్మము లనేకములు గానవచ్చుచునే యున్నవి. కావున ఛాందోగ్యోపనిషత్తునందుగల యధికగుణము లన్నియు తైత్తిరీయములోనికి దెచ్చికొనవలసినవియే.

అ-3. పా-3. సూ-౨౪.

అవతారిక:—అని యిట్లు ప్రత్యుదాహరణసంగతితో వచ్చిన పూర్వపక్షమును నిరాకరించుచున్నాఁడు.

* అసాధారణకారణము. (అ-౨. పా-౧. సూ-౩౪. శ్లో-66౩ చూ.)

౩౮౪. పురుషవిద్యాయా మివ చేతరేషా మనా మ్నా నాత్. ౩. ౩. ౨౪.

తాత్పర్యము:—ఈపూర్వపక్షము యుక్తము కాదు. ఛాందోగ్యోపనిషత్తునందు చెప్పఁబడియున్న పురుషవిద్యకును తైత్తిరీయోపనిషత్తునందలిపురుషవిద్యకును సంబంధము లేదు. అదియే యిది యనుటకు తగిన గుఱుతులు లేవు. తైత్తిరీయోపనిషత్తునందలిపురుషవిద్యలో వత్సీయాపము వేదిక మొదలగుననేకయజ్ఞాంగములు కల్పింపఁబడి యున్నవి. ఛాందోగ్యోపనిషత్తునందు అట్లు లేదు. మఱియు తైత్తిరీయోపనిషత్తునందు ప్రాతర్వధ్యాహ్నసాయంకాలములే సవనములుగఁ గల్పింపఁబడి యున్నవి; ఛాందోగ్యోపనిషత్తునందు పురుషయజ్ఞోపాసకునకు నూటపది యూటు సంవత్సరము లాయువు గలుగునని చెప్పి యాయాయువును మూఁడుభాగములుగ విభాగించి జననకాలము మొదలు ఇరువదినాలుగు సంవత్సరములవఱకు ప్రాతస్సవనమనియు తరువాత నలుబదినాల్గుసంవత్సరములవఱకు (అనఁగా అరువదియెనిమిదవసంవత్సరమువఱకు) మాధ్యాహ్న సవనమనియుఁ బిమ్మట నలుబదియెనిమిదిసంవత్సరములవఱకు (అనఁగా నూటపదియూటవసంవత్సరమువఱకు) సాయంసవనమనియు వర్ణింపఁబడి యున్నది. ఇట్లు విశేషభేద ముండుటచే నొకానొకవిషయము సమానముగ నున్నంతమాత్రమున రెండువిద్యల కభేదమును జెప్పుట సంభవంపదు.

మఱియు ఛాందోగ్యోపనిషత్తునందు పురుషుడే యజ్ఞముగా జెప్పఁబడి యున్నాడు; తైత్తిరీయోపనిషత్తున నట్లు లేదు. “ఏవం విదుషో యజ్ఞస్య” అనువాక్యమునకు “బ్రహ్మజ్ఞానియే యజ్ఞమైయున్నాడు” అని యర్థము చెప్పుటకుఁగాని “అత్తా యజమానః” అనుభాగములకు “యజ్ఞస్వరూపుడే యజమానుడు” అని యర్థము చెప్పుటకుఁ గాని యవకాశములేదు. యజ్ఞస్వరూపము యజమానుఁ డగుటకు వీలులేదు. యజ్ఞ మచేతనము; యజమానుఁడు చేతనుఁడు. విద్వాంసుఁడు ప్రత్యేకముగా నుండునేని యష్టాదాతనియాత్మ చేతనుఁ డగుటచే యజమానుఁడు కావచ్చును. ఈకారణమువలన “విదుషో యజ్ఞస్య” అనుభాగమునకు “విద్వాంసునకు సంబంధించిన

యజ్ఞమునకు అనియే యర్థము. ఇట్లు చెప్పిన వాక్యమునకు ముఖ్యార్థము వచ్చును. ముఖ్యార్థము సంభవించుచుండ గౌణార్థము సంగీకరింపఁగూడదు గదా! కావున ఛాందోగ్యోపనిషత్తునందలిపురుషవిద్యకును దీనికిని ప్రధానాంశమునందే భేదముకలదు. యజమానునకు మాత్రమే కాక విద్వాంసునకుఁ గూడ ముఖ్యమగుయజ్ఞరూపత్వము సంభవింప దనుట నిర్వివాదాంశము కదా!

ఇదియునుఁగాక “త సై వ్యవం విదు షో యజ్ఞస్య” “ఈవిధముగ పరమార్థమును తెలిసికొనినజ్ఞుని చేయుయజ్ఞమునకు” అనిశ్రుతియందీయజ్ఞమదివలెనే సిద్ధమైయున్నట్లు చెప్పఁబడి యున్నది కాని క్రొత్తగా విధింపఁబడలేదు. ఇట్లగుటచే “విద్వాంసుఁడు యజ్ఞము. ఆయజ్ఞస్వరూపమే యజమానుఁడు” అని యిట్లు క్రొత్తగా విధించుచున్నట్లు వాక్యము నన్వయించినచో వాక్యభేదము కలుగును. పురుషనియవయవము లగు శ్రద్ధాదులును వత్సి మొదలగురూపములతో గల్పించిరి కావున పురుషునిఁ గూడ యజ్ఞముగ గల్పించినారనియే సిద్ధాంతము చేయవలయు నని కేశవుఁ డను వ్యాఖ్యాత యంగీకరించినపక్షము పై నిరూపణచేతనే యుక్తి శూన్యము. ఇప్పుట యజ్ఞ మనువాదము చేయఁబడి మాత్రమే యున్నది కాని విధింపఁబడి యుండలేదు. అనువాదము చేసినపిదప పురుషావయవముల యజ్ఞాంగములనుగాఁ గల్పించిన నప్పుడు వాక్యభేదము కలుగదు కాని అదియే విధి యైనచో మొట్టమొదటనుండియు బ్రత్యేకవాక్యమే కావలసి వచ్చుటచే వాక్యభేదము కలుగక తీరదు.

ఇదియునుఁగాక తైత్తిరీయోపనిషత్తునందు మొట్టమొదట నన్యాయ సహితముగ నాత్మవిద్య బోధింపఁబడి యున్నది. పిదప “త సై వ్యవం విదు షో యజ్ఞస్య” “ఈఆత్మవిద్య నెఱింగినమహాత్మునియజ్ఞమునకు” అని యజ్ఞానువాదము చేయఁబడి యున్నది. “బ్రహ్మణో మహిమాన మాప్నోతి” “పరమేశ్వరునిమాహత్త్యమును జెందును.” అని యాత్మవిద్యకును ఈయజ్ఞమునకునుఁ గూడ ఫల మొక్కటియే చెప్పఁబడి యున్నది. ఇట్లగుటచే నీయజ్ఞము ఆత్మవిద్వాంసముగ నున్నది యని సిద్ధాంతము చేయవలయును. ఛాందోగ్యోపనిషత్తునందలిపురుషవిద్య యట్టిదికాదు. దానికి నూటపదియాటుసంవత్సరములు జీవించుటయే ఫలముగాని మఱియొకటికాదు; అది మఱియొక దానికి సంగముగఁగూడఁ జెప్పఁబడి యుండలేదు.

ఈవిధముగ నొక్కటి వరతంత్రంబు నై యుండ వీనికి నైకమై యుండు సంభవించును? ఈకారణమువలన ఛాందోగ్యోపనిషత్తునందలి పురుషవిద్యయుండు, ఔషధవిద్యయుండు, తైత్తిరీయోపనిషత్తునందలి పురుషవిద్యలోనికిఁ దెచ్చిఁగొన నక్కఱ లేదు.

౧౪. వేదాధ్యధికరణము.

విషయ సంశయములు:—అథర్వణశాఖవారు ఉపనిషత్తు నారంభించునప్పుడు, “సర్వం ప్రవిధ్య హృదయం ప్రవిధ్య” “ఓ దేవతా నాశ త్రు పుయోక్క నర్వాంగములను ఛేదింపుము హృదయమును ఛేదింపుము” అను మొదలగుమంత్రమును పఠింతురు. ఛాందోగ్యోపనిషత్తునందు తాండి శాఖవారు “దేవ నవితః ప్రనువ యజ్ఞం” “సర్వసృష్టికర్త వసునోస్వప్ర కాశస్వరూపుఁడా లేక సూర్యదేవా యజ్ఞమును నాకొనంగుము” అను మంత్రమును పఠించుచున్నారు. కథశాఖవారును తైత్తిరీయశాఖవారును “శం నో మిత్రః శం వరుణః” “మనకు వరుణుఁడును మిత్రుఁడును శుభము నొనంగును గాక” అను మొదలగుమంత్రమును పఠింపుచున్నాడు. వాజననేయశాఖవారు తమయుపనిషత్తునందు ఆరంభమున ప్రవర్గ్యబ్రాహ్మణమును పఠింపుచున్నారు. కాపీతకీశాఖవారు జ్యోతిష్టోమ బ్రాహ్మణమును పఠింపుచున్నారు. ఇవియున్నియు ఆయాయుపనిషత్తులయందు చెప్పఁబడియున్న బ్రహ్మవిద్యలలో నుపసంహరించుకొనఁబడునా? లేదా? యసుసంశయ మిందు నివారించఁబడును.

పూర్వపక్ష సంగతులు :—మూకుఁజూడ వీని నన్నిటిని విద్యలలో నుపసంహరించుకొనవలయుననియే తోచుచున్నది. ఇవి విద్యలకు నమీవమునఁ బఠింపఁబడియున్నవికదా! “ఫలవత్సన్నిధా వఫలం తదంగం” “ఫలవంతము లగువిషయములకు నమీవమున ఫలములేనివిషయ మొక్కటి చెప్పఁబడి యుండునేని యది ఫలవద్విషయమునకు నవయవము మాత్రమే యగును” అనున్యాయము నిచ్చట నాశ్రయించుట కవకాశము కలదు. విద్యలు పూర్ణ ఫలవంతములే కదా!

“ఇట్లు చెప్పుటకు వీలులేదు. రెండువిషయములకు బరస్పరసంబంధము కలదా? లేదా? యవి విచారింపఁబోయిన నప్పుడు శ్రుతిలింగాదు

లలో నేవియైన కొన్ని యనుకూలములుగానుండి తీరవలయును, ఇచ్చట నట్టివేవియు లేవు. ఉపనిషదారంభమంత్రములయందు ప్రత్యక్షముగ విద్యాప్రస్తావములేదు; 'ఇది విద్యలకు సంబంధించినది' యని తెలియఁ జేయుగుఱుతులును లేవు. ఇవియు విద్యలు నేకవాక్యగతములు కాని యేకప్రకరణగతములు కాని కావు. పాతక్రమముగాని పేరు గాని వీనికి సంబంధమును కల్పించునవిగా లేవు. ఉపనిషదాదిమంత్రములకు శాండిల్యవిద్యాదినామములు లేవు కదా! 'ఇట్లుయినను రెంటికిని సాన్నిధ్యము కలదు కదా!' యనియెదవేమొ యంతమాత్రము చాలదు. సామాన్యసంబంధ మేదియు లేకుండిన నూరక నన్నిధానము మాత్రముండుటవలన ప్రయోజనముండదు. అంతమాత్రమే చాలు నని పట్టుపట్టిన నన్నియు నేకమే కావలసివచ్చును. ఇది సంభవింపదుకదా! మఱియు విద్యలవర్ణించినచోట వానికిఁగావలసినసర్వవిషయములును వర్ణింపఁబడియే యున్నవి. అచ్చటనై నను కొఱత యుండినచో నప్పుడు వానికి నీమంత్రాదులతో నావశ్యకము కలుగును; ఇట్లు కలిగిన నితరసంబంధ మేమియు లేకున్నను యీమంత్రాదుల విద్య లాకర్షించుకొనవచ్చును. అప్పుడు విద్యలకు మంత్రాదులను గూర్చినయాశాంక్ష గలదు కదా! ప్రస్తుత మేదియు లేదు. ఇట్లుగుటచే కేవలసన్నిధివలనఁ బ్రయోజన మేమియు లేదు." అనియెదవేమొ ఇది యొకదోషము కాదు. ఎట్లనినః—

వేదమునందు మొట్టమొదటనే అధ్యయనవిధి యుపదేశింపఁబడి యున్నది. దాని నాశ్రయించి చూచిన వేదమునందలియొక్కయక్షరమైనను నిరర్థకము కాఁగూడదు. సర్వవాక్యములును స్వతంత్రముగఁ గాని యితరము లగువిద్యాదులమూలమునఁ గాని పురుషార్థహేతువులు కావలయు. ఇట్లుగుటచే అన్నిటికిని పురుషార్థముతో నాశాంక్ష గలదు. "రక్తః పటో భవతి" "ఎఱ్ఱనిగుడ్డ నేయఁబడుచున్నది." అనుస్థలమునందు "గుడ్డ నేయఁబడుచున్నది." అనునింతమాత్రముతోనే యాశాంక్ష శాంతించి సంపూర్ణవాక్య మేర్పడినను 'ఎఱ్ఱని' అనుపదముతోఁగూడ నావాక్యమునకు సంబంధము కలుగుచున్నట్లు యిచ్చటఁ గూడ నేవిద్యకావిద్య పరిపూర్ణముగనే చెప్పఁబడి యుండుటచే దానికి నుపనిషదారంభమంత్రాదులతో నాశాంక్ష లేకపోయినను ఏదియైనా యొకవిధముగ సంబంధము

మాత్రము కలుగవచ్చును. ఇట్లు సామాన్యసంబంధము కలిగినపిదప సాన్నిధ్యమే విశేషసంబంధమును కలిగించును. అప్పుడు “ఫలవత్సన్నిధావఫలంతదంగం” అను న్యాయము ననుసరించి విద్యను ప్రధానముగాను పువనిషదారంభమంత్రాదుల దానియంగములనుగాను సిద్ధాంతము చేయవచ్చును. ప్రవర్ణ్యవిద్య మొదలగునవి కొన్ని స్వతంత్రముగానే ఫలవంతములై యున్నను యిచ్చట వానిఫలములు ప్రత్యేకములుగ కలుగనేరవు. వానికి స్వర్గ ఫలము కలదనువిషయము కల్పింపఁబడుచు మాత్రమే యున్నది కాని శ్రుతిచే బ్రత్యక్షముగఁ జెప్పఁబడి యుండలేదు. ఈకారణమువలన బ్రత్యక్ష శ్రుతిచే నిర్ణయింపఁబడిన ఫలములు కలవిద్యాదులతో సంబంధము కలిగినప్పుడు వీనికి ఫలకల్పనచో నావశ్యక ముండదు. కావున నెట్లు చూచినను మావక్షమున దోషము లేదు.

మఱియు నీయుపనిషదారంభమంత్రములకును విద్యలతో సంబంధమును కల్పింపఁజాలు శ్రుతిలింగాదు లన్నియుఁ గూడ గలవు. సాన్నిధ్యసంబంధమునుబట్టి యన్నిటి నూహింపవచ్చును. విద్యలకును ఉపనిషదారంభమంత్రములకును పరస్పరాకాంక్ష కలదనువిషయ మిదివఱకే వివరింపఁబడి యున్నది. ఇచ్చట విద్యలు సమగ్రముగానే చెప్పఁబడి యున్నవని కదా మీరు చెప్పుదురు. అట్లున్నవానికిఁ గూడ నాకాంక్ష గలుగవచ్చునని రక్తపటన్యాయమును చూపియున్నాము. ఒకజానితో సంబంధింపవలసినపదార్థమైనను ఆకాంక్షలేక సంబంధింపదు గావునను “రక్తపటోభవతి” అను మొదలగు స్థలములయందు పరిపూర్ణవాక్యములతో ఆకాంక్ష లేనివాక్యములతోఁ గూడ రక్తాదిపదములు సంబంధించినవి కావునను “పరిపూర్ణవాక్యములకుఁ గూడ నొక్కొక్క డాకాంక్ష జనించును” అనుట యచ్చటనే సిద్ధాంత మైనది. ఇట్లు విద్యలకు నాకాంక్ష కలుగుటకు వీలుండుటచే నేదియో యొకవిధముగ నీయుపనిషదారంభమంత్రములు వానితో సంబంధింపఁగలవు. పరస్పరాకాంక్ష యుండుటయే ప్రకరణము కావున నీరెండు (యపనిషదారంభమంత్రములును విద్యలును) నేకప్రకరణగతము లైనవి. ఈవిధముగఁ బ్రకరణ మొక్కటి యయ్యెనేని రెండు నేకవిషయమును చెప్పనవియే యగుటచే

*వాక్యైకవాక్యము లగును. మఱియు విద్యకు నేదియో యొకయువకా
రము చేయనేరకున్న నీనంబంధమునకు ప్రయోజనము లేకుండుటచే నా
యారంభమంత్రములు తమకు నువకార సామర్థ్యమునుగూడఁ గల్పిం
చుకొనును. ఇదియే లింగము. ఇదియునుగాక సామర్థ్య మెంత యున్నను
వేదముచే విద్యాంగముగ బ్రత్యక్షముగ జెప్పఁబడకుండిన బ్రయోజనము
లేదు కావున †సర్థాపత్తిప్రమాణముచే శ్రుతిని గూడ గల్పింపవచ్చును.
ఇట్లు శ్రుతిలింగ ప్రకరణవాక్యము లుండుటచే నిర్వివాదముగ వీనికి బర
స్పరనంబంధముండవచ్చును. ఈవిధముగ సన్నిధిబలముచే నుపనిష దారంభ
మంత్రమునకు విద్యలతో నంబంధము కలుగుచుండ దానిని నిరాకరిం
చుట యెట్లు?

“సరియే మంత్రములకును ప్రవర్త్యాదికర్తలకును విద్యోపకార
సామర్థ్య ముండునేని యప్పుడు మీరు చేసినసిద్ధాంతము యుక్త మగును.
ఇచ్చటమాత్ర మట్లు లేదు. ఒకకర్త విధింపఁబడినపిదప దానిని చేయవల
సిన మార్గమును బోధించునప్పుడు మాత్రమే ‘మంత్రములు దీనికి నువకా
రము చేయుచున్నవి’యని చెప్పఁబడును. మంత్రాదులన్వభావమును తదర్థ
నిర్ణయప్రకారమును వర్ణించు పూర్వమీమాంసాశాస్త్రమున నిట్లు సిద్ధాం
తము చేయఁబడి యున్నది. ప్రస్తుతమున నీయుపనిష దారంభమంత్ర
ములు విద్యావిధిని వివరించునని కావుకదా! ఇట్లుండ వీనికి బరస్పరనం
బంధ మెట్లు కలుగును? మఱియు ప్రవర్గ్యబ్రాహ్మణాదులు న్వతంత్రఫల
ములు కాకపోయినను జ్యోతిష్టేమాది కర్తలయందు జెప్పఁబడి యున్నవి
యగుటచే న్వర్గఫలముల నొనంగును. ఇట్టివి యిచ్చట విద్యాశేషములుగ
జెప్పఁబడి ననుటయు నెట్లు యుక్తియు క్తమగును? అనియెడ వేమో యిది
యు దోషము కాదు. ఎట్లనినః—

ఈమంత్రములయందు “హృదయం ప్రవిధ్య” అని హృదయాదిస్థా
నములు పేర్కొనఁబడి యున్నవి; విద్యలయందును హృదయాదు లుపాస
నాస్థానములుగఁ జెప్పఁబడి యున్నవి. ఈనంబంధమును బట్టి యేదియో

* వాక్యైకవాక్యము అనగా నొకవాక్యమునఁ జెప్పఁబడియున్న కర్తృకర్తా
దులకు సంబంధించిన విషయముల వివరింపుచు వాక్యార్థము పోషించు వాక్య
సమాహమ.

† అరాపత్తిప్రమాణము. (అ-౧. పా-౧. నూ-౩. శ్లో ౩౩ చూ.)

యొకవిధముగ నీమంత్రమునకు విద్యోపకారకత్వమును కల్పింపవచ్చును. మఱియు నుపానసలయందును మంత్రములయవయోగము గానవచ్చుచున్నది. “భూప్రవక్ష్యే ౭మునా ౭మునా ౭మునా” “ఈపుత్రునితోఁగూడ భూదేవతను నేవించెదను. (ఇచ్చట అమునా అనుస్థలమునఁ బుత్రుని పేరు తృతీయాంతముగ నిలువవలయును. అదరాతిశయమున నొక్కపేరే ముమ్మాటు గ్రహింపఁబడెనని తెలిసికొనవలయును)” అను మొదలగుమంత్రములు ఛాందోగ్యోపనిషత్తునందు పెక్కులు గలవు. కావున విద్యామంత్రమునకు సంబంధము కలదనుటలో సంశయము లేదు. ఇక ప్రవర్గాది బ్రాహ్మణములను గూర్చి విచారించిన నవి యితరకర్తలయందును విధింపఁబడియున్నను విద్యలయందు మరల నుపయోగించుకొనబడవచ్చును. బ్రహ్మవర్చస్సును గోరువాఁడు బృహస్పతి నవనము నాచరింపవలయును. అని వేదమున నొక్కస్థలమున బ్రత్యేకముగ విధింపఁబడినకర్త వాజపేయాంగముగ మఱల విధింపఁబడియున్నది యనుట గర్వకాండమున బ్రసిద్ధము. ఇట్లగుటచే నర్వవిధముల విద్యలకును నుపనిషదారంభమంత్రములకును సంబంధము కలదనుటయే సిద్ధాంతము. ఈకారణమువలనఁ బూర్వాధికరణమునందు బ్రహ్మవిద్యానన్నిధానమువలన తైత్తిరీయోపనిషత్తునందలి పురుషవిద్య యెట్లు బ్రహ్మవిద్యాశేషముగ నిర్ణయింపఁబడెనో అట్లే విద్యాసాన్నిధ్యమువలన నుపనిషదారంభ మంత్రములునుఁ గూడ విద్యాశేషములుగా నిర్ణయింపఁబడవలయును.

అ-౩. పా-౩. సూ-౨౫.

అవతారిక:—అని యిట్లు దృష్టాంతసంగతితో వచ్చినబూర్వపక్షము ఖండింపుచున్నాఁడు.

౩౨౫. వేదాద్యర్థభేదాత్. ౩. ౩. ౨౫.

తాత్పర్యము:—ఇట్లు చెప్పట యుక్తము కాదు. ఉపనిషదారంభమంత్రములు విద్యలలో నుపసంహరించుకొనఁబడు ననుట యుక్తియుక్తము కానేరదు. విచారించిన విద్యలయందును ఆరంభమంత్రాదులయందును గలయర్థభేదమును స్పష్టమగుచునే యున్నది. “హృదయం ప్రవిధ్య” అనుమంత్రము బ్రహ్మవిద్యవిషయమున నుపయోగింపఁబడునది. దా

నికి “శత్రుహృదయమును ఛేదించి యని యర్థము. ఈయర్థమునకు బ్రహ్మవిద్యతో సంబంధమేది యుండగలదు ? “ఉపాసనలయందుఁగూడ స్థాననిర్ణయార్థమై హృదయవద మువయోగింపఁబడె నని చెప్పితిమి కదా!” అనియెదవేమో యంతమాత్రమున బ్రయోజనమేమి? ఒకవేళ నామంత్రమునందు హృదయవేధ జెప్పఁబడక కేవలహృదయశబ్దమే ప్రస్తాపింపఁబడియుండునేని యప్పుడు యేదియోయొకవిధముగ విద్యలతో సంబంధము కల్పించినను కల్పింపవచ్చునుగాని యిచ్చట నట్లును లేదు. మఱియు నొక్కహృదయవేధయే గాదు. “ధమనీ లవిధ్యా” “నరము లను త్రైంది” అని కూడ నామంత్రమునఁ జెప్పఁబడి యున్నది. దీనికి విద్యలతో సంబంధము గలదేని యిదియంతయు సంబంధింపవలయును కదా! యిది సంభవించునా? ఈకారణమువలన నెంతశ్రమపడి పరస్పర సంబంధమును సాధించినను ప్రయోజనము లేదు. దీనియందలి యర్థమును విమర్శించిన నాభిచారికవిధులతో సంబంధము కలదని నిర్ణయించుటకు తగినగుఱుతులు గానవచ్చుచున్నవి. ప్రకరణమును విచారించిచూచినను అభిచారిక ప్రకరణమునందే యుండవలసిన మంత్రముగఁ గానవచ్చుచున్నది. ఇట్లుండ నీరెంటికంటె సన్నిధి బలవంత మగునా? పూర్వమీ మాంసాశాస్త్రమునందు శ్రుతిలింగసూత్రమున యీవిషయము విశదీకరింపఁబడి యున్నది. ఇట్లగుటచే నీమంత్రమునకును విద్యలకును సంబంధము లేదు.

ఇదేవిధముగ “దేవ సవితః ప్రనువ యజ్ఞం” అనుమంత్రము నందును “యజ్ఞమును కల్పింపుము” అను గుఱు తుండుటచే నది యజ్ఞమునకు సంబంధించినదియే యని తేలుచున్నది. తక్కినమంత్రములను కొన్ని గుఱుతు లాశ్రయించియు మఱికొన్ని ప్రకరణాదుల నాశ్రయించియు వేఱువేఱుసందర్భములతోనే సంబంధించునట్లు తేలుచున్నది. అన్నిటికంటె బలహీనమగుటచే కేవలసన్నిధి వాని నేమియు చేయనేరదు; కావున నెట్లును. మంత్రమునకు విద్యలతో సంబంధము లేదు; సంబంధముండుటయు యుక్తము కాదు.

ఇక ప్రవర్ణ్యాదికర్తల నాశ్రయించి చూచిన నదియు సంతయే. ఆకర్తలు మఱియొకస్థలమున సంపూర్ణఫలముతో విధింపఁబడియున్నవి యనుటను మీరే యంగీకరించి యున్నారు కదా! అట్టిది బ్రహ్మవిద్య

అతఁడొక గూడ సంబంధించు ననుట యెట్లు? బృహస్పతిసవనవిషయ మన్న నో అదివేఱు. “వాజ పేయేనేష్ట్యా బృహస్పతి నవేన య జేత” “వాజ పేయయా గమును చేసి పిదప బృహస్పతి సవనమును గావించవలయును” అని శ్రుతి చేతనే యావిషయము న్నష్టముగ నచ్చట జెప్పబడి యున్నది. ఇచ్చట నట్లు లేదుకదా! మఱియొకవిశేషము యీ ప్రవర్ణము ఒక్కటియే; వేదమున నొక్కమాత్రే విధింపబడినది. ఇతరస్థలములయందు ప్రబలప్రమాణములచే జ్యోతిష్టోమాదికర్తాంగముగ విధింపబడి యున్నప్పుడు బలహీన మగుసాన్నిధ్యప్రమాణముచేతగూడ మఱియొకస్థలమున సువయోగింపబడు ననుట యెట్లు? ప్రమాణములలో రెండును సమానసామర్థ్యములు కలవి యయ్యే యందునేని యప్పుడు మాత్ర మట్లే (ప్రతి ప్రమాణము స్వతంత్రముగనే వినియోగింపవచ్చు ననియే) సిద్ధాంతము చేయవచ్చునుగాని యిచ్చట నట్లు లేదు. శ్రుతిలింగాదులు బలవంతములు; సన్నిధి బలహీనములు. ఇప్పు డట్టి నిర్ణయమునకు నవకాశ మెక్కడిది? ఈకారణమువలన ప్రస్తుతము విచారింపబడినవానివంటి జాతి కల మంత్రాదుల స్థలములలో కేవలసన్నిధిని బట్టి పరస్పరసంబంధమును నిర్ణయించుట యుక్తము కాదని తెలిసికొనవలయును. “ఇట్లైన బ్రహ్మవిద్యాసాన్నిధ్యమున నీమంత్రాదుల నేలపఠింపవలయును?” అని యెదవేమో యీసర్వబ్రహ్మవిద్యలును అభిచారికాది మంత్రములును అరణ్యమున సువదేశింపబడవలసినవి యగుటచే నన్నియు నొక్కస్థలమున జెప్పబడినవి యని తెలిసికొనవలయును.

౧౫. హాస్యధికరణము.

ప్రథమవర్ణకము.

విషయ సంశయములు:—“అశ్వ ఇవ రోమాణి విధూయ పాపం చంద్ర ఇవ రాహో ర్ముఖా త్ప్రముచ్య ధూత్వా శరీర మకృతం కృతాత్మా బ్రహ్మలోక మభినంభవామి” “గుఱ్ఱము తన వెంట్రుకలను మట్టితోగూడ విడలించి యెట్లు నిర్మల మగునో అట్లే నేనును పుణ్యపాపముల విడలించి స్వచ్ఛుడనై రాహుముఖమునందే విడలింపచంద్రునివలె ప్రకాశమానుఁ

డనై ప్రవాహనిత్య మగునీశరీరమును వదలి బ్రహ్మైక్యజ్ఞానము కల
వాడనై పరబ్రహ్మమును చెందుదును" అని ఛాందోగ్యోపనిషత్తునం
దును, "తథా విద్వా న్నానురూపా ద్విముక్తః పరాత్పరం పురుష ము
పైతి దివ్యం" "విద్వాంసుడును అట్లే నానురూపములు లేనివాడై
పరాత్పరుండును శ్రేష్ఠుడు నగుపురుషుని జెందును" అని ముండకోపనిష
త్తునందును "తస్య పుత్రా దాయ మువయంతి సుహృదః సాధుకృత్యాం
ద్విషంతః పాపకృత్యాం" "ఆబ్రహ్మజ్ఞాని మృతిజెందిన నాతనిపుత్రులు
ఆతనికిం గలధనమును గ్రహింతురు. మిత్రులగువారు ఆతని పుణ్యమును
తీసికొందురు. శత్రువులు పాపమును గైకొందురు" అని శాత్యాయనశా
ఖయందును "త త్సుకృతదుష్కృతే విధూనుతే తస్య ప్రియా జ్ఞాతీయః
సుకృత మువయం త్యప్రియా దుష్కృతం" "బ్రహ్మజ్ఞానికి పుణ్యపాపము
లుండవు. ఆతనిప్రియ లాతనిపుణ్యమును పంచికొందురు. ఆతని జేష్ఠ
పించువారు పాపమును పంచికొందురు" అని కాపీతకీబ్రహ్మణోపనిషత్తు
నందును పుణ్యపాపత్యాగమునుంగూర్చియు వరులు దానిని గ్రహించుట
నుంగూర్చియు వర్ణింపబడి యున్నది. కొన్నిటియం దీరెందును వర్ణిం
పబడియే యున్నది. అచ్చట విచారణీయాంశ మెద్దియు లేదు. మఱి
న్నిటియందుఁ బరులచే "పాపపుణ్యములు గ్రహింపబడును" అను విష
యముమాత్రమే చెప్పబడి యున్నది. ఇచ్చటను విచారణీయాంశము
లేదు. ఒకఁడు విడువకున్న నాపదార్థమును మఱియొక్కఁడు గ్రహింప
నేరఁడు కదా! కావున త్యాగమునుంగూర్చి మాత్రమే చెప్పియున్న
ఛాందోగ్యముండక శ్రుతులలోనికి నితరస్థలములయందు చెప్పబడిన
విభాగము (పుణ్యపాపములను మిత్రశత్రువులు పంచికొందు రను
టను) సంగ్రహింపవలయునా? యక్కఱలేదా? యనువిషయ మిందు
విచారింపబడును. వాస్తవస్థితిలో సేనందర్భములు విద్యుల స్తుతించుటకై
వేదమున జెప్పబడి యున్నవి; ఆస్తుతిని నిర్వహించుటకయ్యే యిందు
విచారింపబడుచున్నవి. ఎట్లయినను ఇదియు గుణోపసంహారమే కావున
సీపాదమునందుఁ జేర్పబడెను.

పూర్వపక్ష సంగతులు:— విచారించిచూచిన కేవలత్యాగము
చెప్పబడినచోట విభాగము గ్రహింపబడ నక్కఱలేదని తేలును. ఆఛాం
దోగ్యముండకోపనిషత్తులయందు విభాగమునుగూర్చి వ్రత్యక్షముగ

చెప్పఁబడియుండలేదు. ఉపాసన లభింపము లగుటచే నొకస్థలమున నున్న గుణములు సుతీయొకస్థలమునకు చెచ్చికొనవచ్చు ననిన నదియు సంభవింపదు. ఉపాసన లేకములు కావు. కావీతకీబ్రాహ్మణోపనిషత్తునందు చెప్పఁబడినది నగుణోపాసన; తక్కినచోట్ల చెప్పఁబడినవి నిర్గుణోపాసనలు. విభాగము చెప్పఁబడియున్నచోట త్యాగము గ్రహింపఁబడినట్లే త్యాగము చెప్పఁబడినచోట సుపాసన కూడ గ్రహింపఁబడవలయును కదా యనిన నదియు నరివడదు. “వాఁడు గ్రహించెను” అనునప్పుడు పరుఁడు విడువకున్న వాఁడు గ్రహింపనేరఁడు కావున దానిని నిర్ణయింపవచ్చును గాని “వాఁడువిడిచెను” అనునప్పు డట్టినిర్ణయమునకు నవకాశ మెక్కడిది? వాఁడు విడిచిన నితరుఁడు దానిని గ్రహించినను గ్రహింపవచ్చును; లేకున్నను లేకపోవచ్చును. నియమ మేమియు లేదు కదా! కావున పూర్వాధికరణము నందు మంత్రాదులు విద్యానన్నిధానమునఁ బరిపఁబడినను సామర్థ్యము లేకపోవుటచే నెట్లు విద్యలలోనికి నుపసంహరింపఁబడలేదో అట్లే యిచ్చట కూడ కావీతకీబ్రాహ్మణోపనిషత్తునందుఁ ద్యాగనమీపమున విభాగము కూడ పరిపఁబడియే యున్నను ఆత్యాగమునకు పైనఁజెప్పినరీతిగా విభాగమును గ్రహించుసామర్థ్యము లేకపోవుటచే ఛాందోగ్యాద్యుపనిషత్తుల యందు దానిని (విభాగమును) ఉపసంహరింపఁగూడ దనియే సిద్ధాంతము చేయవలయును.

అ-3. పా-3. సూ-౨౬.

అవతారిక:—అని యిట్లు దృష్టాంతసంగతిచే వచ్చినపూర్వవక్షము ఖండింపుచున్నాఁడు.

3౫౫. హానౌ తూపాయనశబ్దశేషత్వాత్క్రశా
చ్ఛందః స్తుత్యుపగానవత్తదుక్తం. 3. 3. ౨౬.

తాత్పర్యము:—ఇట్లు చెప్పట యుక్తియుక్తము గాదు. కేవలత్యాగము మాత్రమే యున్నస్థలమునందుఁ గూడ విభాగము నవశ్యముగ నుపసంహరించుకొని తీరవలయును. ఏలయనిన కావీతకీబ్రాహ్మణోపనిషత్తునందు త్యాగసంకరమున తచ్ఛేషముగ విభాగము చెప్పఁబడి యున్నది

కదా! దీనివలన “పుణ్యపాపములు విడువఁబడఁగానే యితరులచే నవశ్యముగ గ్రహింపఁబడు నని తేలుచున్నది. లోకమునందును ఒకరువిడిచిన పదార్థమును మఱియొకరు గ్రహింతు రనుట నియమము. నూర్చునివిడిచి వెలికి ప్రసరించువుష్ణమును భూజలాదులు గ్రహించుచున్నవి. పుష్పమును విడిచి యీవలకు వచ్చు గంధ పరమాణ్వీదులను వాయ్వాదులు గ్రహించుచున్నవి. ప్రాయశ్చిత్తాదులచే న్వరూపనాశములు జెందుపాపాదుల విషయమునందు తప్ప దక్కినవిషయములం దిది నిత్యసిద్ధమగుప్రపంచనియమము. ప్రపంచమునందలిపదార్థము లొక్కస్థలమున గాకున్న మఱియొక్కస్థలమున నొక్కరూపమున గాకున్న మఱియొక్కరూపమున నుండవలయు ననుటయే స్వతస్సిద్ధ మగునియమము. యీపుణ్యపాపములును అశ్వరోమాదులవలె బ్రహ్మజేత్రచే విడువఁబడనేకాని స్వరూపనాశమును చెందలేదు కదా! ఇట్టివి నిరాధారములై యుండుట సంభవింపదు గావున నవశ్యముగ విభాగ ముండి తీరవలయును. “విడుచువాఁడొక్కఁడు గ్రహించువాఁడు మఱియొక్కఁడు గదా!” అనియెదవేమో యది నియతి యగు గుటచే నీయాజ్ఞేపమునకు నవకాశము లేదు. వాస్తవస్థితిలో నీవిషయము షరమూర్ఖానిరూపణకై చెప్పఁబడినది గూడ కాదు. విద్యాప్రభావమును స్తోత్రము చేయుటకై మాత్రమే చెప్పఁబడినది, ఇట్లుగుటచే నీయాజ్ఞేపమునకు నవకాశమే లేదు. కావున నిర్వివాదముగఁ గేవల త్యాగము వర్ణింపఁబడినస్థలమునఁ గూడ విభాగము నుపసంహరించుకొనవలయును.

పై నిరూపణవలన “త్యాగమునుగూర్చి చెప్పఁబడినస్థలములయందు విభాగమునుగూర్చి చెప్పఁబడి యుండకపోవుటచేతను ఒకరొక్కపదార్థమును విడిచిన మఱియొక్కఁడు దానిని గ్రహింపవలయు ననుట నియమము కాకపోవుటచేతను త్యాగస్థలములయందు విభాగము నుపసంహరించుకొన నక్కఱలేదు” అను రెండుపక్షములును ఖండింపఁబడినవి. “కాపీతక్వీబ్రాహ్మణోపనిషత్తునం దున్నది నగుణవిద్య యగుటచేత నందు చెప్పఁబడినవిభాగము తక్కినయుపనిషత్తులయందున్ననిర్గుణవిద్యలలోనికీ నుపసంహరించుకొనఁబడఁగూడదు” అనునొక్కయాజ్ఞేపమాత్ర మిక మిగిలి యున్నది. విచారించిన నిదియు పై సిద్ధాంతమునకు భంగము కలిగింపఁజాలదు. అచ్చట చెప్పఁబడియున్నది విధియై యది మఱియొక్కస్థల

మునకు నుపసంహరించుకొనబడవలసి యుండునేని యప్పుడు మీరుచెప్పి నదోషము వచ్చునుగాని యిప్పుడు రానేరదు. ఈత్యాగవిభాగములు విద్యను స్తుతించుటకై మాత్రమే చెప్పఁబడి యున్నవి కాని విధింపఁబడి యుండలేదు. “ఈయుపాసన మహాప్రభావము గలది. దీని నాచరించి రేని సంసారకారణము లగుపుణ్యపాపము లీతని విడిచిపోవును; మిత్రశత్రువులచేఁ గ్రమముగ గ్రహింపఁబడును. కావున నుపాసకుని దేవీషిం చుట యుక్తము కాదు.” అని యాశ్రుతి (త్యాగవిభాగములఁ జెప్పుశ్రుతి) యుపాసనలను వినుతించుచున్నది. ఇట్లుగటచే నొకవిద్యాస్తుతియందు త్యాగము మాత్రమే వర్ణింపఁబడియున్నను ఆయర్థవాదముయొక్క తాత్పర్యమును (స్తోత్రమును) అధికము చేయుటకై విభాగమునుగూర్చి చెప్పు నర్థవాదవాక్యమును గూడ నుపసంహరించుకొనవలసి యుండును. విభాగ ములేని త్యాగ ముండనేర దని యిదివఱకే నిరూపించియున్నాము. త్యాగమునుగూర్చి వర్ణించుశ్రుతియందును అశ్వరోమరాహుముఖదృష్టాంత ములచేతను మిథూనన ప్రయోచనశబ్దములచేతను, “ఇచ్చట చెప్పఁ బడినది త్యాగమే కాని నాశము కాదు.” అని నిరూపింపఁబడియే యు న్నది. విదలింపఁబడినవెండ్రుకలు గుఱ్ఱమునుమాత్రమే విడిచిపోవును గాని న్యూపాభావమును జెందవు; చంద్రుడు వెలికి వచ్చినప్పుడు రాహు ముఖ మావలకుఁ బోవునే కాని నశింపదు గదా! కావున త్యాగమున్న చోట విభాగ మావశ్యకముగనుండును; త్యాగమునుగూర్చి చెప్పునర్థవాద మునకు ప్రక్కనే విభాగమును గూర్చి చెప్పునర్థవాదము కూడ నుండి తీర వలయును. దీనికి విద్య నధికముగ నుతించుటయే ప్రయోజన మని యిది వఱకే నిరూపించియున్నాము.

ఇట్లు ఒకయర్థవాదమునకు మఱియొకయర్థవాదముతో సంబంధ ముండు ననువిషయము కర్తృకాండమునందును ప్రసిద్ధమై యున్నది. ఒకస్థలమున “ఏకవింశో వా ఇ తోఽసా వాదిత్యః” “ఈసూర్యుడు యిరువది యొకటనవాఁడు” అను నర్థవాదము కలదు. మఱియొకస్థలమున “ద్వాదశ మాసాః పంచరవస్త్రయ ఇమే లోకా అసా వాదిత్య ఏక వింశః” “మాసములు పండ్రెండు ఋతువు లైదు (యిచ్చట హేమంత శశిఋతువుల గాని వర్షాశరదృతువులఁ గాని యొకఋతువుగ గ్రహించి

రని తెలిసికొనవలయును) లోకములు మూడు యాయురువదింటికినిమీఁద
 నీనూర్వ్యుడు యిరువది యొకటవవాఁడు” అని సంఖ్యానిర్ణయము చేయుఁ
 బడి యున్నది. ఇదియు సర్థవాదమే. దీని నుపసంహరించుకొనకున్న
 మొదటఁ జూపినయర్థవాదమునకు సంతగాఁ బ్రయోజన ముండదు కదా!
 మఱియు “త్రిష్టభా భవతః సేంద్రియత్వాయ” “త్రిష్టవృందము నుపా
 సించువాఁడు యింద్రియవటుత్వము కలవాఁడగును” అనుసర్థవాదమునకు
 త్రిష్టవృందమును జెప్ప “ఇంద్రియం వై త్రిష్టవ” “ఇంద్రియమే
 త్రిష్టవృందము” అనువాక్యము (అర్థవాదవాక్యము) తో బని కలదు.
 కావున నొకయర్థవాదము మఱియొక యర్థవాదము నపేక్షించు నను
 టలో సంశయము లేదు కావున నిచ్చట త్యాగవిషయక మగుసర్థవా
 దము విభాగవిషయక మగు సర్థవాదము నపేక్షింపవచ్చును. ఇదియును
 గాక “ఒకరినుకృత దుష్కృతములు మఱియొక్కనితో సంబంధించు
 ననుట యెట్లు?” అనునాక్షేపము గూడ మాసిద్ధాంతముపై రాదు.
 ఇది యర్థవాద మని ముందే వివరించియున్నాము. మఱియు నొ
 కనికర్తలతో మఱియొకనికి ప్రత్యక్షసంబంధము లేకున్నను తత్ఫల
 ములతో మాత్రము సంబంధ ముండవచ్చును. పుత్రుఁడు శ్రాద్ధము
 నాచరించిన జనకుఁడు తృప్తి నొందుచున్నాఁడు. శిష్యుఁడు పాపము
 నాచరించిన గురువు తత్ఫలమును బొందుచున్నాఁడు. భార్య దుష్టు
 రాలైన నాపాపము భర్తకు వచ్చుచున్నది. అయినను యంతదూరము
 విమర్శింప నక్కఱలేదు. సర్వము సర్థవాదమే కావున సంబంధమున్నను
 లేకున్నను గూడ నొక్కటియే యగును కదా! నూత్రకారుఁడును “ఉపా
 యనశబ్దశేషాత్” అని పుపాయనపదముమాత్రమే గ్రహించి విధిని గ్రహిం
 పకపోవుటవలన (“ఉపాయ నార్థశేషాత్” అని చెప్పకపోవుటవలన) “ఇది
 యర్థవాదమేకాని విధికాదు” అని నిర్ణయింపఁబడినట్టెనది. అకాశీతకీబ్రాహ్మ
 ణశ్రుతియందు ‘ఉపయంతి’ అని యుపాయనపదమే యున్నది; నూత్రకారు
 ఁడును ఆపదమునే గ్రహించి యున్నాఁడు. ఆయనకు “స్తోత్రార్థమైమాత్రమే
 యీయూపాయనము (సుకృతదుష్కృతవిభాగము) త్యాగనమీపమున నుప
 సంహరింపఁబడును” అనునభిప్రాయము లేకపోవునేని యప్పుడు ఉపాయన
 పదార్థము మాత్రమే గ్రహించి యుండును; నిరర్థకముగ “ఉపాయనశబ్ద”
 అను పెద్దపదమును ప్రయోగించి “అల్పాక్షరం” “సాధ్యమైసంతవతికు

సూత్రమున నక్షరములు కొలదిగ నుండవలయును” అనున్వాయమునకు విరుద్ధముగ సూత్రమును పెంచి యుండఁడు. కావున నిది యర్థవాదమే. ఈపాదమున మొట్టమొదటనుండియు విద్యాగుణోపసంహారమును గూర్చి చెప్పఁబడుచుండెను గావున ప్రసంగవశమున నీవిధముగ స్తుతిగుణోపసంహారము విచారింపఁబడినది. ఇదియు గుణోపసంహారమే కావున నీయధికరణ మీపాదమునఁ జేర్చఁబడెను ఉపానకుని ద్వేషింపరాదనుటయే యీవిచారమునకు ఫలము. కావున నెట్లు చూచినను స్తోత్రార్థమై యాగముమాత్రమే చెప్పఁబడినప్థలమునందుకూడ వుణ్యసాపవభాగమువసంహరింపఁబడవలయు ననుట సిద్ధాంత మైనది.

ఈవిషయమున కుశలనుగూర్చియు అచ్చందములను గూర్చియు (ఛందమే యాచ్చందము) స్తోత్రములనుగూర్చియు నుపగానమునుగూర్చియు (ఉపగానమనఁగా సామగానము) చెప్పియున్న శ్రుతుల నుదాహరణార్థముగ సూత్రకారులు గ్రహించియున్నారు. వేదమున నొకశాఖయందు “కుశా వానస్పత్యాః స్థతా మా పాత” “వృక్షసంబంధము లైన కుశలు (నమిధ లనుట)” అని కుశలనుగూర్చి సామాన్యముగఁ జెప్పబడి యున్నది. “ఈకుశ లేవృక్షమునకు సంబంధించినవి?” అని సంశయమురాగా దానిని నివారించుటకై మఱియొకశాఖయందు “ఔదుంబరాః కుశాః” “అత్తిచెట్టునకు సంబంధించినవి కుశలు” అని చెప్పఁబడియున్న విశేషవచనము గ్రహింపఁబడి యున్నది; అచ్చట చెప్పఁబడియున్న కుశలు అత్తిచెట్టుకు సంబంధించినవియే యని నిర్ణయింపఁబడినవి. మఱియొకస్థలమున ఛందప్రస్తావము సామాన్యముగ జేయఁబడి “యిచ్చట మొదట దేవచ్ఛందము నుపయోగింపవలయునా? లేక నశురచ్ఛందముల నుపయోగింపవలయునా?” అని సంశయమును గలిగించుచుండగా మఱియొకశాఖయందున్న “దేవచ్ఛందాంసి పూర్వాణి” “దేవచ్ఛందములే మొట్టమొదట నుపయోగింపవలసినవి” అను విశేషవాక్యము నాశ్రయించి “యిచ్చట దేవచ్ఛందములునుపయోగింపఁబడవలయును” అని నిర్ణయింపఁబడెను. మఱియు షోడశీస్తోత్రమును చెప్పనందర్భమున అషోడశీస్తోత్రము నుపయోగింపవలసినకాల మేదియో నిర్ణయము కాకుండగ “ననుయాధ్యుషి తే సూర్యే” “సూర్యుడు కాలము లేక నమీవము నాశ్రయించియుండగా (అనఁగా సూర్యుంకాదును)” అని

శాఖాంతరమునందు గల శ్రుతియందు చెప్పబడినవి శేషము గ్రహింపబడి యున్నది. సామగానమునుగూర్చియు నొకస్థలమున “ఋత్విజ పువగాయంతి” = “ఋత్విక్కులు సామగానము నాచరింతురు” అని సామాన్యముగఁ జెప్పబడి యుండఁగా నిర్ణయమునకై అనఁగా (ఋత్విక్కులలో నెవ్వఁడు సామగానము నాచరించునో ఆవిషయమును నిర్ణయించుటకై) “అధ్వర్యు రువగాయతి” “అధ్వర్యుఁడు సామగానము నాచరింపఁడు” అని శాఖాంతరమునందు గలవిశేష మాశ్రయింపబడెను. ఇట్లే వ్రస్తుతమునందును కేవలత్యాగము చెప్పబడినచోట విభాగము కూడ స్తుత్యర్థమై గ్రహింపబడవలయును. పైదృష్టాంతములయందు యెట్లు శ్రుత్యంతరములయందలి విశేషములు గ్రహింపబడెనో అట్లే యిచ్చుటను గ్రహింపబడవలయును. ఇట్లు కాక నన్నివాక్యములను స్వతంత్రములనుగాఁ గల్పించిన నప్పుడు ప్రతిస్థలమునందును ప్రతివిషయమునందును వికల్పము రావలసివచ్చును. ఇది యన్యాయముగదా! కావున ఒకస్థలమున నున్నవిశేషముల మఱియొకస్థలమునకు దెచ్చికొనుటయే యావశ్యకము. తగినంతవీలు కలిగినప్పుడు అప్పదోషదుష్ట మగు వికల్పమును నిరర్థకముగ నాశ్రయింపనేటికి? శాస్త్రమునందు సమానబలములై విధినిషేధములు ప్రవిర్తించినప్పుడే తాని వికల్పము రా దని పూ

* వికల్పమునందలి అప్పదోషములు:—వికల్పమునఁగా రెండుపదార్థములను అనియతముగా అనఁగా ఒకదానిని విడిచి మఱియొకదానిని పరిగ్రహించుట. ఇట్లుచేసిన నొక్కొక్కపదార్థమునకు నాల్గదోషములవంతున నెనిమిదిదోషములు వచ్చును.

ఉదాహరణము = వేదమున నొక్కస్థలమున “గోధుమాలతో లేక వడ్లతో హోమము జేయవలయును” అనియు “యవలతో హోమము జేయవలయును” అనియుఁ జెప్పబడి యున్నది. అచ్చట (గత్యంతరము లేకపోవుటచే వికల్ప మాశ్రయింపబడెను; గోధుమాలతోగాని యవలతోగాని హోమము నాచరింపవచ్చు నని సిద్ధాంతముఁ జేయబడెను. ఇచ్చట యెనిమిదిదోషములు కలవు. మొట్టమొదట ప్రతిపదార్థమునందును రెండేసిపక్షము లీవికల్పమువలన నేర్పడుచున్నవి. “గోధుమాలతో హోమము నాచరింపవచ్చును; ఆచరింపకుండవచ్చును” అని గోధుమాలయందును, “యవలచే హోమము నాచరింపవచ్చును; ఆచరింపకుండవచ్చును” అని యవలపక్షమునందును గూడ పక్షద్వయ మేర్పడును. ఇందును ఒక్కొక్కపక్షము నాశ్రయించుటవలన రెండుదోషములు వచ్చును. ఎట్లనిన:—

ర్యమీమాంసశాస్త్రమునందు చెప్పబడి యున్నది. కావున నెట్లును త్యాగనమీషమున విభాగముగూడ గ్రహింపబడవలసినదియే.

హాన్యధికరణము.

ద్వితీయవర్గకము.

విషయ సంశయములు:— పై యుదహరింపబడినశ్రుతులయందు దే విధూయఅనుశబ్దము కలదుకదా ! ఆశబ్దమునకు “పుణ్యపాపములవిడిచి” యనిమాత్రమే యర్థము ; లేక యితర మగునర్థ మేదయైనఁ గలదా ? అనుసంశయ మిందు నిరాకరింపబడును.

పూర్వపక్ష సంగతులు:— విచారించిన విధూయ అనుశబ్దము నకు విడిచి యనునర్థమును చెప్పటకు వీలు లేదు. “ధూఞ్ కంపనీ” ‘ధూఞ్ ధాతువుకు కదలించుట యని యర్థము.’ అని వ్యాకరణమున నున్నది

“గోధుమలచే హోమము నాచరింపవచ్చును” అనుపక్షము నవలంబించిన నప్పుడు యవహోమముగూర్చి చెప్పకాస్త్రమునందలి ప్రామాణ్యమును పరిత్యజింపవలయును. ఇదియొకదోషము. లేనియ ప్రామాణ్యమును అంగీకరింపవలయును. ఇది రెండవదోషము. “గోధుమలతో హోమము నాచరింపకుండవచ్చును” అనుపక్షము నాశ్రయించినచో నప్పుడు యవహోమము నంగీకరించిన ట్లగునుకావున దానినిగూర్చి చెప్పకాస్త్రమునందలిదివలయు నిషేధింపబడిన ప్రామాణ్యమును మఱల గ్రహింపవలయును. ఇది మూడవదోషము. స్వీకరింపబడిన యప్రామాణ్యమును మఱల బరిత్యజింపవలయును. ఇది నాల్గవదోషము. ఇట్లు వీరిహోమమునుగూర్చి చూపబడిన రెండుపక్షముల నాశ్రయించినచో యవకాస్త్రమునకు నాల్గదోషములు వచ్చుచున్నవి. ఇట్లే యవపక్షము నాశ్రయించి చూచినను వీరిహోమమునకు నాల్గదోషములు వచ్చును. రెండుపక్షములు లేకున్న వికల్ప ముండదు కావున వికల్పమున కనిమిదిదోషము అని చెప్పబడెను. “రామునిఁగాని కృష్ణునిఁగాని తోడ్కొనిరమ్మ” అనుమొదలగు లోకవాక్యములందు నిట్లే యూహింపవలయును. వీరిహోమములయందు శ్రుతిప్రామాణ్యప్రామాణ్యములును, లోకవాక్యములందు పురుషవాక్యప్రామాణ్యప్రామాణ్యములును వచ్చునని తెలిసికొనవలయును.

కావునను “దోధూయంతే ధ్వజాగ్రాణి” “కేతనపుకొనలు కదలుచున్నవి.” అను మొదలగు ప్రయోగములవలనను అవధమునకు కదలుట యని మాత్రమే యర్థము గుఱుచున్నది. కావున “పుణ్యపాపములు కదలుచున్నవి” యని మాత్రమే యర్థము చెప్పవలయును కాని మఱియొక్కటి కాదు. “పుణ్యపాపములకు రూపము లేదు కావున కదలుట సంభవించదుకదా!” యనియెడవేమో యీదోషము మీమతమునందును కలదు. స్వరూప హీనములగుటచే నవి యొకస్థలమునుండి వెడలిపోయి మఱియొకస్థలమున సంచరించు ననుటయు సంభవించదు కదా! ఈకారణమువలన విధూననంబును విభాగంబును గూడ వర్తింపఁబడియున్న కాషీతకీబ్రాహ్మణాదిశ్రుతుల యందు మాత్ర మొకవేళ విధూననపదమునకు త్యాగమునే యర్థముగాఁ జెప్పినను కేవలవిధూననము మాత్రమే యున్నచోట నాయర్థమును చెప్పఁ గూడదు. అచ్చట “కదలుట” యనుదానిని మాత్రమే యర్థముగ గ్రహించి లక్షణావృత్తి నాశ్రయింపవలయును. “బ్రహ్మజ్ఞానముయొక్క పుణ్యపాపములు కొంతకాలము శుభములయు నొసంగవు” అనిమాత్రమే యర్థము చెప్పవలయును. మఱియొకవిధముగ జెప్పిన గౌరవము వచ్చును. కావున నెట్లును విధూననశబ్దము నాశ్రయించి యన్నియెడల విభాగమును గ్రహించుటకు వీలు లేదు. పూర్వాధికరణమున సర్థభేదము కలది యగుటచే హృదయశబ్దము నాశ్రయించి యుపనిషదారంభమంత్రమునకును విద్యలకును సంబంధమును నిర్ణయించుటకు వీలు లేదని చెప్పియుంటిరి కదా!

అవతారిక:—అని యిట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

హానౌతూపాయన శబ్దశేషత్వాత్కుశా
చ్ఛందస్తుత్యపగానవత్తదుక్తం.

తాత్పర్యము:—ఇట్లు చెప్పఁగూడదు. అచ్చటను విధూననశబ్దమునకు విడచుట యనియే యర్థము చెప్పవలయును. ఏల యనఁగా:—కాషీతకీబ్రాహ్మణోపనిషత్తునందు విభాగముగూడ జెప్పఁబడి యున్నది. ఒకఁడు

విడువనిది రెండవవాడు దానిని స్వీకరించుటకు వీలులేదు కదా! స్వీకరించుట యనునది స్తోత్రార్థమే యైనను తత్ప్రస్తావమువలన స్తోత్రార్థముగ నైన బరిత్యాగమే గ్రహింపబడుట యుక్తముగ నుండును. ఒకస్థలమున త్యాగమున నన్వయించువిధాననశబ్దము మఱియొకస్థలమున నన్వయింపకపోవు ననుట యెట్లు? కుకాచిదృష్టాంతములయందు చూపబడినట్లు అర్థసంశయము కలిగినప్పుడు ఇతరశ్రుతియందు దోచువిశేషముల నాశ్రయించి తన్నిర్ణయము చేయఁబడవలయును గదా? ఒకవేళ మీరు చెప్పు సర్థమునం దైనను లక్షణ లేకపోవునేని యప్పుడు మావక్షమును విడిచిన విడువవచ్చును గాని యట్లును లేదు. మీరును ఆపదమునకు లాక్షణికార్థమునే చెప్పుచున్నారు. పుణ్యపావములు పదార్థములు (రూపాదులు గల పదార్థములు) కాకపోవుటచే ధ్వజాగ్రామలవలెఁ జలింపనేరవు కదా! “మా కల్పనయందు లాఘవము కలదుకదా” యనియెడవేమొ ప్రమాణసిద్ధమై వచ్చునేని గౌరవముకూడ నంగీకార్యమే. ఇదియునుగాక “విధూయ” అను పదమునకు “రాల్చుచున్నది” అనుసర్థమునఁ గూడ లోకమున బ్రయోగము గానవచ్చుచున్నది. ఇదియంతయును గాక ధాతువులకు ననేకార్థములు గలవనియు ధాతుపాఠమున జూపబడినయర్థములు ఉపలక్షణమాత్రములే (అనఁగా సౌక్ష్మక్రియ యర్థముగా జెప్పఁబడియుండినచో తత్సజాతీయము లగుక్రియల నన్నిటిని గ్రహింపవలయు ననును ద్వేషముతోఁ జెప్పఁబడినవే) యనియు గణకారుఁడు (వ్యాకరణములోని గణములను గణించినవాఁడు) అంగీకరించుచున్నాఁడు కావున నొకపక్షమున “విధూయ” యనుపదమున కే “పరిత్యజించి” యనుసర్థము కూడ ముఖ్యముగానే రావచ్చును. వికల్పము సంభవించదని పూర్వమిమామాంసాశాస్త్రసిద్ధాంతముచే మున్నే నిరూపించియున్నాము. కావున విధూయపదమునకుఁ బరిత్యాగమే యర్థము.

౧౬. సాంపరాయాధికరణం.

విషయసంశయములు:—కాషీశక్తి బ్రహ్మణోపనిషత్తున పర్యంకివిద్యయందు పునాసకునిగతినిగూర్చి చెప్పినప్పుడు “న ఏతం దేవయానం

పంథాన మాసా ద్యాగ్నిలోక మాగచ్ఛతి” “అయుపాసకుఁడు దేవయా
నమార్గము నాశ్రయించి యగ్నిలోకమునకుఁ జొవును.” అని యారం
భించి యంతమున “స ఆగచ్ఛతి విరజాం నదీం తాం మన నై వాత్యేతి
తత్సుకృత దుష్కృతే విధూనుతే” “అతఁడు విరజానదిని జేరును. సంకల్ప
మాత్రమున దానిని తరించును. పుణ్యపావముల విడుచును.” అని చెప్పఁ
బడియున్నది. ఇచ్చట నుపాసకునిపుణ్యపావములు బ్రహ్మలోకమార్గ
మధ్యమున నశించిపోవునట్లు తోచుచున్నది. యథార్థస్థితి యిదియేనా ?
లేక మరియొక్కటియా ? యనుసంశయ మీయధికరణమున విచారింపఁ
బడును.

పూర్వపక్ష సంగతులు:—కాషీతకీబ్రాహ్మణశ్రుతిని విమర్శించిన
“పుణ్యపావనాశము మార్గమధ్యముననే కలుగును అని తోచుచున్నది.”
తాండిశాఖయందును శాత్యాయనశాఖయందును “విద్యాసిద్ధి కలుగగనే
(మృత్యుచెందుటకంటె) ముందే పుణ్యపావనాశము కలుగును.” అని చెప్పఁ
బడి యున్నది. కాషీతకీబ్రాహ్మణోపనిషత్తునందు విరజానదీ తరణము
చెప్పఁబడినపిదప “త త్సుకృతదుష్కృతే విధూనుతే” “అకారణము
వలనఁ బుణ్యపావములు విడిచిపోవును.” అని చెప్పఁబడి యుండుటచే “విర
జానదిని దాటుటయే పుణ్యపావనాశమునకు హేతువు” అనువిషయము
స్పష్ట మగుచున్నది; కావున ప్రత్యక్షశ్రుతిబలమువలన తాండిశాఖ మొద
లగువానియందు చెప్పఁబడియున్న విషయమును పైనిర్ణయమునకు నను
గుణముగ నమవ్యయింపవలయును. యిట్లైనఁ బ్రభావ మంతయు విర
జానదీతరణమునకు సంబంధించినదియే యగుటచే విద్య నిష్ప్రయోజనమే
యగును. పూర్వాధికరణమున “విద్యకు పుణ్యపావనివారణసామర్థ్యము
కలదు.” అనువిషయము సంగీకరించి పూర్వపక్షము జేసితిమి. విచారిం
చిన నావిషయము సంగీకరించుటకే మొట్టమొదట వీలులేదు.

అ-3. పా-3. సూ-౨౭.

అవతారిక:—అని యిట్లు ఆక్షేపసంగతితో వచ్చినపూర్వపక్షము
ను ఖండింపుచున్నాఁడు.

౩౦౭. సాంపరాయే తత్త్వవ్యాభావా

త్తథా హ్యన్యే. ౩. ౩. ౨౭.

తాత్పర్యము.:- ఇట్లు చెప్పుట యుక్తి యుక్తము కాదు. పుణ్య పాపములు మరణనశ్చయమునంజే యుపానకుని విడిచిపోవును గాని మార్గ మధ్యమువఱకు చిరజానదీతరణమువఱకు నుండవు. అట్లుండవలసినవనియేమి? ఉపాసన నాచరించి నత్ప్రభావమువలన బ్రహ్మలోకమునకు పోవువానికి నడు మ కొంతకాలమువఱకునుకృతదుష్కృతములు చేయునువకారావకారము లకు నవకాశ మెక్కడిది? పుణ్యపాపహావదోషము లున్నవానికి నుత్తర మార్గము నడచుభగ్యమైనను లేదు కదా! కార్య మేదియైన నున్నచో దా నికై పుణ్యపాపనద్యావమును కల్పింపవచ్చునుగాని లేకున్న దానికి నవకాశ మెక్కడిది? నుఱియు విద్యనొనంగుఫలమునకు నుపుణ్యపాపము లొనంగు ఫలమునకును తారతమ్య మధికముగఁ గలదనుట స్పష్టమే. కేవలతారత మ్యమేకాదు విరోధముకూడ కాదు. విద్యయొనంగుఫలము కాశ్వతము; కర్తృలీచ్ఛుఫలములు క్షయవంతములు. ఇట్లుండ విద్య ఫలము నొనంగు టకు నారంభించినపిదప నడుమ దద్విరుద్ధము లగుకర్తృఫలములు కూడ కలుగుచుండుననుట యేటిమాట? “ఈకారణమువలన విద్యవలన గర్తృలు నశించును” అనియే సిద్ధాంతము చేయవలసి యున్నది. ఆవిద్యయును ఫలో స్తుతియు కాకుండిన నిట్లు చేయనేరదు కావున “విద్య యేదినమున ఫలము నొనంగనువక్రమిం చెనో యప్పుడే పుణ్యపాపములు నశింపవలయును” అని సిద్ధాంతము చేయవలయును. “అశ్వయివరోమాణి విధూయ” అనితాండి శాఖయందును “తన్యేపుత్రా దాయ మువయంతి” అని శాక్యాయనశాఖ యందును యీవిషయము స్పష్టముగనే చెప్పఁబడి యున్నది. కావున కేవల పాతక్రమము నాశ్రయించుటను మాని యర్థక్రమమునే యాశ్ర యింప వలయును.

“ఇట్లు కాదు. కేవల పాతక్రమముమాత్రమే కాక తచ్ఛబ్దము కూడ పైనిషయమునే (పూర్వపక్షమునే) స్పష్టము చేయుచున్నది యని చెప్పితిమి కదా!” అనియెడవేమో యదియు యుక్తము కాదు. బుద్ధి యందు స్ఫురించుచున్నదానిని కూడ తచ్ఛబ్దము సరాసరింపగలదు.

“కేవలము సమీపమున నున్న విషయము మాత్రమే పరామర్శించు”నని చెప్ప నక్కఱ లేదు. ఇట్లుగుటచే బుద్ధియందు స్ఫురించుచున్నవిద్యయు ప్రత్యక్షముగ సమీపమున వర్ణింపఁబడినవిరజానదీతరణంబును తచ్ఛబ్దమునకు (అనఁగా: తచ్ఛబ్దముచే బరామర్శింపఁబడుటకు సమానములుగనే యున్నవి. ఇక పాతక్రమంబును అర్థక్రమంబును మాత్రమే మిగిలియుండును. అప్పుడుబలవంతముగావున సర్థక్రమమే గ్రహింపఁబడవలయును కదా! ఇట్లు గాక మఱియొకవిధముగా సిద్ధాంతము చేయఁబూనిన ‘అశ్వ యివ’ అను యొదలగుశ్చతులకు కాషీతకీప్రావృణనందర్శమునకును విరోధము వచ్చును. దానిని మఱియొకవిధముగ సమన్వయింపవచ్చుననియు “ముందే పుణ్యపాపములు నశించును.” అనుటకు ‘బ్రహ్మప్రాప్తికి ముందే’ యని యర్థము చెప్పవచ్చుననియు యిదివఱకే నిరూపించితిమి. ఈయర్థము నాడే పించుటకు నాధార మెద్దియు లేదు. ‘ఆశ్రుతియందు పుణ్యపాపవిनाశకాల నిర్ణయము చేయఁబడి యుండలేదు కదా! బ్రతికియున్నప్పు డని కాని మృతిజెందినపిదప నని కాని చెప్పఁబడి యుండలేదు కదా!’ అనియెడవేమో యది యుక్తము కాదు. అట్టినిర్ణయము లేకున్నను “మరణకాలమునకంటె ముందే పుణ్యపాపక్షయము కలుగును” అని సిద్ధాంతము చేయవచ్చును. “అశ్వ ఇవ” అనుశ్రుతియందు పుణ్యపాపత్యాగవిషయమున నుపాసనాప్రభావసంపన్నుఁ డగుపురుషునకు స్వాతంత్ర్యముజెప్పఁబడియున్నది. “విరజానదీతరణమువలనఁ బుణ్యపాపములు నశించును” అని సిద్ధాంతము చేయఁబూనిన నిది నశించును. ఈకారణములవలనఁ బుణ్యపాపములు మరణమునకంటెఁ బూర్వమే విద్యాప్రభావమువలన నశించు ననుజాయే సిద్ధాంతము; విద్యకుఁ బ్రయోజనము కలుగు ననుటయే నిర్ణయము.

అ-3. పా-3. సూ-౨౮.

అవతారిక:—‘ఇట్లుచెప్పనేల? విద్యకు బ్రహ్మలోకప్రావణము యెట్లు ఫలమో అట్లే మార్గమధ్యమునఁ బుణ్యపాపముల నశింపఁజేయుట గూడ ఫలము కావచ్చును కదా!’ అనిన సమాధానముఁ జెప్పుచున్నాఁడు.

౩౮౮. ఛందత ఉభయావిరోధాత్. ౩. ౩. ౨౮.

తాత్పర్యము:—ఈవిధముగ నంగీకరించినను ప్రయోజనము లేదు. మూర్ఖమధ్యమును పుణ్యపాపనాశ మెట్లును సంభవింపదు. మృతిజెందినపిద పగాని బ్రహ్మలోకమునకుఁ బోవఁడనుటయు; మరణానంతరమున నేకార్యము నాచరించుటకు గాని సామర్థ్యము లే దనుటయు; కారణము కలిగినతక్షణమే కార్యము జనించు ననుట నియమము కావున విద్యానుష్ఠానము ముగిసినతోడనే పుణ్యపాపనాశము కలుగవలయు ననుటయు సర్వజనవిదితము లగునంశములే. ఇట్లుండ మరణానంతరమున విద్యానుష్ఠానము గలుగకున్నఁ బుణ్యపాపనాశము మాత్ర మెట్లు కలుగును? బొత్తుగనే కలుగనేర దనవలయును.

“జీవించి యున్నప్పుడు విద్యానుష్ఠానంబును బ్రహ్మలోకమూర్ఖమధ్యమున పుణ్యపాపనాశంబును కలుగఁగూడదా” అనుటయు యుక్తము కాదు. కారణము వెంటనే కార్యము జనించునని మున్నే చెప్పియున్నాము. “కేవలపదార్థములు కొంతకాల ముట్లే యుండఁగూడదా” అనియెడ వేమో. కావోన్మన్మథత్వము కలిగిననేగాని యేపదార్థమునకును కారణత్వము రా దనుట సర్వశాస్త్రసమ్మతము. ఇట్లుండ గార్యకారణములకు వ్యవధాన మెక్కడిది? ఈకారణమువలన బ్రతికి యున్నప్పుడే పురుషుఁడుపాపనల నాచరించుననియు తక్షణమే పుణ్యపాపము నశించు ననియుఁ జెప్పవలయును. బ్రహ్మలోకస్రాప్తికి మరణముతో నావశ్యకత కలదుగాని పుణ్యపాపనాశమునకు లేదు. స్త్రాబ్ధకర్తము తనఫలము నొనంగుటకై దేహమును కల్పించి దానియంతమునఱకు ననువర్తించుచుండును; ఉత్తరజన్మములకు గారణములై ఫలోన్మథములు కాకుంకిన సంచితా గామి కర్మ లన్నియు నశించును. ఇందు విరోధమేమి? దీనికి దేహత్యాగముతో నావశ్యకత లేదు కదా! కావున మరణమునకంటెఁ బూర్వమునందే పుణ్యపాపనినాశము కలుగు నని యంగీకరించితీరవలయును.

విశేషాంశము:—“జీవుఁడు బ్రహ్మలోకమునకుఁ బోవుటకు మఱి యొకమూర్ఖము కూడ నేల యుండ కూడదు. విరజానదీతీరణమువఱకు పుణ్యపాపములతోఁ బని యేల యుండకూడదు” అని యాక్షేపము చేసి కొని దానికి సమాధానముగ నీయిరువదియెనిమిదవ సూత్రమును మఱి కొందఱు వ్యాఖ్యానము చేసిరి. “మరణానంతరమున గలుగువిషయములు ప్రత్యక్షగోచరములు కాకపోవుటచే నవి కేవలవేదము నాశ్రయిం

చియే నిర్ణయింపఁబడవలయును కాని స్వతంత్రపు టూహలచే నిర్ణయింపఁ బడుటకు వీలు లేదు. వేదమును యుక్తులు బాధింపనేరవు. శ్రుతిస్మృతులు రెండును యేకవాక్యముతో నీవిషయమునే బోధించుచున్నవి. మహాత్ము లందఱు నిట్లే న్నరించుచున్నారు. కావున నీసిద్ధాంతమే యుక్తము” అని సూత్రతాత్పర్యమును వర్ణించిరి. మార్గము నంగీకరించి దానిపై విషయవిమర్శమును గావించు నీయధికరణమున మార్గమును గూర్చిన వివాదము చర్చింపఁబడుట యయుక్తము కావున నీవిషయము శంకరసమ్మ తము కాదు.

౧౭. గతేరర్థవత్పాధికరణము.

విషయ సంశయములు:— సగుణవిద్యలయందు పుణ్యపావపరి త్యాగసమీపమున దేవయానమును చెప్పఁబడి యున్నది; నిర్గుణవిద్యాస్థ లములయం దట్లు లేదు. ఈవిషయమునుగూర్చి యిందు విచారింపఁబ డును. ‘దేవయానము అన్నిస్థలములయందు నుపసంహరించుకొనఁబడవ లయునా? లేదా? యనువిషయము నివారింపఁబడును.

పూర్వపక్ష సంగతులు:—పూర్వాధికరణమునందు కేవలప్రస్తావ మువలన వచ్చినవిషయముమాత్రమే పరిష్కరింపఁబడినది గావున దానిపై నాక్షేప మేమియు లేదు; ఏమియు జేయుటకును వీలు లేదు. అయినను తత్పూర్వాధికరణసిద్ధాంతము నాశ్రయించి చూచిన నొక్కవిధముగా పైవిషయమునందు నిర్ణయ మేర్పడుచున్నది. ఆయధికరణమున పుణ్య పావత్యాగసమీపమున నొక్కస్థలమున వర్ణింపఁబడియున్నది యనుకా రణముచే విభాగము సర్వస్థలములలోనికి నుపసంహరించుకొనఁబడవలసి నదియే యని సిద్ధాంతము చేసియున్నారు. ప్రస్తుతవిషయమునుఁ గూడ నిట్లే పరిష్కరింపవచ్చును. పుణ్యపావత్యాగసమీపమున నొక్కస్థలమున వర్ణింపఁబడినది యగుటచే దేవయానమార్గము గూడ సర్వస్థలములలో నికి నుపసంహరించుకొనఁబడవలసినదియే యని నిరూపింపవచ్చును. “నిరం జనః పరమం సామ్య ముపైతి” “జ్ఞాని సర్వసంబంధవర్తితుఁడై సంపూర్ణ

సామ్యము నొందును" అను వాక్యమునకుఁగూడ నీసిద్ధాంతమువలన విరోధము రాదు ; బ్రహ్మలోకమును చెందినవాఁడుగూడ సర్వసంబంధ వర్తితుఁడే. పరబ్రహ్మముతో లేక చతుర్ముఖునితో సంపూర్ణ సామ్యముకొందినవాఁడే.

అ-౩. పా-౩. సూ-౨౯.

అవతారిక:—అని యిట్లు (దృష్టాంతసంగతితో వచ్చినపూర్వవత్తుమును ఖండించుచున్నాఁడు.

౩౮౯. గతే రథవత్స ముభయ థాన్యథా హి
విరోధః. ౩. ౩. ౨౯.

తాత్పర్యము:—ఇట్లు చెప్పట సరి కాదు. ఈ దేవయానమార్గము రెండువిధములుగ (అనఁగా గొన్ని స్థలములయందు సార్థక మనియు మఱి కొన్ని స్థలములయందు సరిర్థక మనియు) గ్రహింపఁబడిననే కాని సార్థకము కానేరదు. విద్యలు నగుణవిద్యలనియు నిర్గుణవిద్యలనియు రెండువిధములుగ నున్నవి కదా ! ఇందు నిర్గుణవిద్యయందు గతితో, బని యేమియులేదనుట యుక్తముగా నుండును. ఇట్లు విభాగమునంగీకరింపకపోయిన శ్రుతియందే పరస్పరవిరోధమువచ్చును. నిర్గుణవిద్యావిషయమును చెప్పనొక శ్రుతి“పుణ్యపావే విధూయ నిరంజనః పరమం సామ్య ముపైతి”అనునొక శ్రుతిసర్గుణవిద్యోపాసకుఁడుసర్వసంగరహితుఁడగుననియు బర బ్రహ్మముతో వైకృత్యమును చెందు ననియు జెప్పుచున్నది. ఈయుపాసనయందుఁ గూడ గతి యుండునేని యప్పు డిట్లుచెప్పట సంభవింపదు. సర్వసంగరహితుఁడెటకుఁ బోగలఁడు? సర్వవ్యాపక మగుపరబ్రహ్మముతో వైకృత్యము నొందుటకు నెటకుఁ బోవలయును ? ఈకారణమువలన నిట్టియుపాసకులకు గతి యక్కఱ లేదని నిర్ణయింపవలసియున్నది.

అ-౩. పా-౩. సూ-౩౦.

అవతారిక:— “ఇట్లు నియమములేకుండ కొన్నిచోట్ల నొకవిధముగాను మఱికొన్నిచోట్ల మఱియొకవిధముగాను సిద్ధాంతముచేయుట

యుక్త మగునా?" అనిన దానిని నిరూపించుటకై హేతువు నుపన్యసించు చున్నాడు.

3౯౦. ఉపపన్న స్థలక్షణార్థోపలబ్ధే
గ్లోకవత్. 3. 3. 3౦.

తాత్పర్యము:—ఈసిద్ధాంతమునందు దోష మేమియు లేదు. అ చ్చట్రవిషయము లట్లే యున్నవి. కొన్ని విషయములు గమనమును కోరు నవి గాను మఱికొన్ని యట్లు కోరనివి గాను ఉన్నవి. పర్యంకవిద్యాది సగుణవిద్యలకు మించముపై నెక్కుట అచ్చట నున్నచతుర్ముఖునితో మాటలాడుట లోకోత్తరము లగునుగంధాదుల ననుభవించుట మొదల గునవి ఫలములు. ఈఫలములు గమన ముండిననే కాని సంభవించునవి కావు కదా! బ్రహ్మలోకమునకు పోయిననేగాని బ్రహ్మతో (సగుణబ్రహ్మ తో చతుర్ముఖునితో) మాటలాడుటకు వీలు లే దనుటలో వివాద మేమి? ఈకారణమువలన సగుణవిద్యలకు గతి కావలయును. ఇక నిర్గుణవిద్య లనుఁగూర్చి విచారించిన వానికిఁ బరమేశ్వరైక్యమే ఫలము. దీనికి గమన ముతోఁ బనిలేదు. పరమేశ్వరుఁడు సర్వవ్యాపకుఁ డనియు జీవుఁడు ఆయనకంటె నభిన్నుఁడే యనియు అజ్ఞానవశమున రజ్జువునందు గ లుగుసర్పభ్రాంతివలె, బరమేశ్వరునందు జీవభ్రాంతి కలిగ ననియు జెప్పఁబడి యున్నది. భ్రాంతి జ్ఞానముచే నశించు ననుటయు నిర్వివాదాం శమే; భ్రాంతి నశింపఁగానే స్వతస్సిద్ధ మగుజీవబ్రహ్మైక్యము ప్రకట మగు ననుటయు యుక్తిసిద్ధమే. ఇక నిచ్చట గతితోఁ బని యేమి? ప్రమాదవ శమున నొకవిధముగా గ్రహింపఁబడి యున్న దానిని మఱియొకవిధముగా (యథార్థస్వరూపముతో)ఁ దెలిసికొనవలయుననిన నెటకుఁ బోవలయును? గ్రామాంతరమునకుఁ బోవలయు ననిన మార్గము కావలయును గాని ఆరోగ్యమును సంపాదించవలయు ననిన నక్కట లేదు కదా! కావున సీసిద్ధాంతమున లోప మేమియు లేదు. ఈవిషయమును చతుర్థాధ్యాయ మున నింతకంటె విశేషముగ యుక్తియుక్తముగ నిరూపింపఁబోయెదము.

విశేషాంశము:—మఱికొంద రీయధికరణమును మఱియొకవిధ ముగ వ్యాఖ్యానము చేసి యున్నారు. "ఈస్వధికరణమున పుణ్యపాప

ములు రెండును నశించునని చెప్పితిరి కదా! పుణ్యము కూడ నశించిన నుపాసకుఁడు పరలోకమునకుఁ బోవనేటికి?" అని యాత్మేపించిదానికి నమాధానముగ నీయధికరణము నవతరించుచున్నాడు. "ఇట్లు కాదు. పాపపుణ్యములు రెండును క్షీణము లై ననే కాని గతికి సార్థకత్వము కలుగదు. పుణ్యము శేషించియుండిన బ్రహ్మలోకప్రాప్తునకు బునర్జన్మము కలుగవలసి వచ్చును. ఇది శ్రుతికి విరుద్ధము" అని మొదటిసూత్రమునకును, "పుణ్యపాపము లుండుటవలన గావలసినపని యేదియు లేకపోవుటచే (అనఁగా పుణ్యమువలన బ్రహ్మలోకసుఖ మధిక మగుటయు; బాపమువలన క్షీణించుటయు లేకపోవుటచే) నవి నశించుటయే యుక్తము. లోకమునందును నిరర్థకము లుపేక్షింపఁబడుచున్నవి కదా!" అని రెండవసూత్రమునకు నర్థము చెప్పుచున్నాడు.

ఈపక్షము యుక్తియుక్తము కాదు. పూర్వగ్రంథమును విమర్శించిచూచిన మొట్టమొదట నీసంశయము కలుగుటకే వీలు లేదు. దేవయానగమనము విద్యకు సంబంధించినదియేకాని కర్మకు సంబంధించినది కాదు కదా! ఇట్లుండ కర్మకు సంబంధించినసంశయ మెట్లు కలుగును? ఈకారణమువలన మొట్టమొదటిపక్షమే యుక్తమము.

౧౮. అనియమాధికరణము.

సంగతి, విషయ సంశయములు:—“పూర్వాధికరణమునందు నగుణవిద్యలయందు మాత్రమే దేవయానాదిమార్గములతో నావశ్యకము కలదు. కావున నామార్గములు అవిద్యలతో మాత్రమే సంబంధించు నని యనిర్దుణోపాననాఫల మగుబ్రహ్మైక్యమునకు గతితో నావశ్యకత లేదు కావున నావిద్యలతో దేవయానాదులకు సంబంధములే దనియు సిద్ధాంతము చేసియున్నాడు. విమర్శించి చూచిన నగుణవిద్యలకుఁ గూడ నన్నింటికిని యీమార్గములతో సంబంధ మున్నట్లు తోచుట లేదు. పర్యంకవిద్య ఉపశాసనవిద్య పంచాగ్నివిద్య దహరవిద్య అను మొదలగుకొన్నింటియందు మాత్రమే దేవయానపితృయానమార్గములు వర్తింపఁబడి యున్నవి. మఘవిద్య శాండిల్యవిద్య షోడశకలవిద్య వైశ్వానరవిద్య అను మొదలగు కొన్నింటియందు దక్షిణ వర్ణింపఁబడియుండలేదు. ఇట్లు విద్యలు మెట్లు?

ఒకస్థలమునఁ జెప్పఁబడియున్న గతిని సర్వస్థలములలోనికి నువనంహరించు కొనవలయునా? యుక్కట లేదా? పూర్వాధికరణసిద్ధాంతము నాశ్రయించిచూచిన నాయువనంహారముతోఁ బని లే దనియే తోచుచున్నది” అను నీసంశయ మీయధికరణమున విచారింపఁబడును.

పూర్వపక్షము:—నిచారించిన నెచ్చటనున్న గతు లచ్చటనే కాని మఱియొకస్థలమున నువనంహారము లే దనియే తేలుచున్నది. శ్రుత్యాదులతో నన్నిటికంటెఁ బ్రకరణమే బలవంతము. సామాన్యసంబంధ మొక్కటి లేకున్న శ్రుత్యాదు లెవ్వియు న్యకార్యమును నిర్వహింపఁజాలవనియు సామాన్యసంబంధంబును ప్రకరణముచేతనే కలుగు ననియు మున్నే వివరించి యున్నాము కదా! కావున ప్రకరణము నాశ్రయించి యెచ్చటనున్న మార్గము నచ్చటనే నియమింపవలయును. ఇట్లు చేయకున్న శ్రుతిలింగాదు లన్నియు నప్రమాణములే యగును. అప్పుడు అన్నిటికి నన్నియర్థములును వచ్చు నవలసి వచ్చును; ప్రతిదానిని ప్రతిస్థలమునందు నువనంహరించుకొనవచ్చు నని సిద్ధాంతము చేయవలసి వచ్చును. ఇది సంభవించదు కదా! మఱియొకవిశేషము దేవయానమార్గ మొక్కటియే యువకోసలవిద్యయందును పంచాగ్నివిద్యయందును గూడ పఠింపఁబడి యున్నది. కదా! అదియు మాయభిప్రాయమునకు విరుద్ధముగ సిద్ధాంతము చేసిన సరిపడదు. ఒకస్థలమున జెప్పఁబడియున్న మార్గమును మఱియొకస్థలమునకు కొనవలయు ననుటయే శ్రుతికి నభిప్రాయమగునేని యప్పుడు ఒకస్థలమునందుమాత్రమే మార్గమును వర్ణించి యూరకుండ వచ్చునుగదా! కావున నెచ్చటజెప్పినమార్గ మచ్చటనేకాని మఱియొకస్థలమునకు రా దనుటయే శ్రుతికి నుద్దేశ మని తేలుచున్నది.

అ-3. పా-3. సూ-3౧.

అవతారిక:—అని యిట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౩౯౧. అనియమః సర్వాసా మవిరోధః

శబ్దానుసూనాభ్యాం. ౩. ౩. ౩౧.

తాత్పర్యము:—ఇట్లు కాదు. దేవయానమార్గము బ్రహ్మలోక ప్రాప్తి నొనంగునర్హవిద్యలతోను సంబంధించినదియే; నియతముగా నొక్కవిద్యకు మాత్రమే (అనగా నెచ్చట చెప్పబడియున్నదో యావిద్యకు మాత్రమే) సంబంధించునది కాదు. ఈసిద్ధాంతమువలన ప్రకరణవిరోధము గాని మఱియొక్కదోషముగాని కలుగదు. శ్రుతియు స్మృతియును మాసిద్ధాంతము నంగీకరించి యున్నవి. ఎట్లనిన:—

బృహదారణ్యకోపనిషత్తునందు “య ఏవ మేతద్విదు ర్యే చామీ అరణ్యే శ్రద్ధాం సత్య ముపాసతే” “ఎవ్వరు ఈవిషయమును (పంచాగ్ని విద్యను) తెలిసికొందురో మఱియు నెవ్వరు అరణ్యమున నివసించుచు శ్రద్ధాపూర్వకముగ సత్యము నుపాసెతురో” అనుశ్రుతి పంచాగ్నివిద్య యందుఁ గలదు. దీనియర్థమును విమర్శించిన సగూఢోపాసకుల కందఱు కును దేవయానము కల దని స్పష్ట మగుచున్నది. ఈవాక్యమునందు సత్యపదమునకు వ్యావహారికసత్యము లగుపదార్థము లర్థము. ఆపదము ప్రత్యక్షముగ పరమేశ్వరుని చెప్పనదియే యైనను విద్యానంబంధమువలన నుపాసనార్హమై తదుపాధుల జెప్పెను. “య ఏవ మేత ద్విధుః” అనువాక్యభాగముచేతనే పంచాగ్నివిద్యనుఁ గూర్చి చెప్పబడి యున్నది కావున నుత్తరభాగమున నితరవిద్యలను గూర్చియే చెప్పబడి యున్నట్లు నిస్సంశయముగా నిర్ణయింపవచ్చును. పంచాగ్నివిద్యావేత్తలకుఁ జెప్పబడిన దేవయానమార్గమే వీరికిని కల దని సిద్ధాంతము చేయవచ్చును. మఱియు “త ద్యధిద్ధం విదుః” “ఈవిధముగ నెవ్వ రెఱుంగుదురో” అనువాక్యముచే పంచాగ్నివిద్యావేత్తలవిషయము నుపసంహరించి వారికి దేవయానమార్గమును చెప్పి పదప “యే చే మేఽరణ్యే శ్రద్ధా తప ఇ త్యుపాసతే” “అరణ్యముననుండి యెవ్వరు శ్రద్ధను తపస్సును విద్యానహితముగ నాచరించుచున్నారో” అని యితరవిద్యల నుపాసించువారివిషయమునఁ గూడ ప్రస్తావించి వారికిఁగూడ నామార్గమును ఛాందోగ్యశ్రుతిచెప్పియున్నది. “ఈఛాందోగ్యశ్రుతియందు శ్రద్ధాతపస్సులనుఁగూర్చి మాత్రమే

చెప్పఁబడియున్నది కాని విద్యలనుఁగూర్చి చెప్పఁబడలేదు కదా !” అని యెదవేము వినుము. విద్యానంబంధము లేక కేవల శ్రద్ధాతపస్సులు దేవయానము నొనంగజాలవు. “విద్యయా త దారో హంతి యత్ర కామః పరాగతాః స తత్ర దక్షిణాయంతి నావిద్యాంన స్తవస్వినః” “స్థలము నందు (బ్రహ్మలోకమునందు) సర్వకామములును పరిపూర్ణములై యున్నవో ఆస్థలమునకు నుపాసకులు గాని పోనేరరు. ఎంత శ్రద్ధావంతులైనను తపోవంతులైనను విద్యలేక నచ్చటికిఁ బోజాలరు” అని మఱియొకశ్రుతి యీవిషయమును బోధింపుచున్నది. కావున దేవయానమార్గమును సర్వవిద్యలలోనికి నుపసంహరించుకొనవలయు ననుటయే సిద్ధాంతము. ఈ సిద్ధాంతమునకు భంగము కలిగింపఁజూచిన బహుదోషములు వచ్చును. “అథ య ఏతే పంథానా స విదు స్తే కీటాః పతంగాః య దిదం దండశూకం” “ఈపితృయానదేవయానమార్గముల నెవ్వ రెఱుంగరో వారు పురుగులుగానైనను పక్షులుగానైనను సర్పములుగా నైనను జనించి యధోగతి నొందుదురు” అని మఱియొకశ్రుతి వివేకు లనఁబడువారి నందఱను దేవయానపితృయానమార్గముల నొందవలసినవానినిఁగా జెప్పుచున్నది. ఇట్లుండ విద్యలలో దేవయానమార్గము నుపసంహరింపఁ జేసికొనకుండుటకు నెట్లు వీలు కలుగును ? చేసికొనకుండిన నుపాసకులలో కొంద రధోగతికి పోవలసినవార లగుదురు కదా ! ఇది యుక్తము కా దనుట నిర్వివాదాంశము. ఇట్లే “శుక్లకృష్ణే గతీ ప్యేతే జగతః శాశ్వతే మతే, ఏకయా యాత్యనావృత్తి మన్య యావ ర్తతే పునః” “దేవయానపితృయానమార్గములకు గ్రమముగ శుక్లకృష్ణమార్గము లని పేరు. ఇవి నిత్యములైనవి. వివేకి యెవ్వఁడును యీమార్గముల జెందకపోడు. ఇందు దేవయానమార్గమునఁ బోయినవాఁడు మఱిల రాఁడు. పితృయానమార్గమునఁ బోయినవాఁడు పునర్జన్మము నొందును” అనుస్మృతియు పై విషయమునే బోధింపుచున్నది. ఇదియు “వివేకులకు రెండుమార్గములు మాత్రమే కలవు” అని చెప్పుచున్నది. కావున నెట్లును మాసిద్ధాంతమున దోషము లేదు. శ్రుతిస్మృతివాక్యము లేవియు లేకున్న నప్పుడు ప్రకరణము బలవంతమగును కాని యవి యున్నప్పుడు కానేరదు. శ్రుతి ప్రకరణమునకంటె బలవంత మనుట స్పష్టము కదా ! మఱియు దేవయానమార్గము పంచాగ్నివిద్యయందు సువశోనలవిద్యయందునుఁ గూడ జెప్పఁబడె ననుట దో

షము కాదు. అది ధ్యానార్థమై యట్లు చెప్పబడెనుగాని యుపసంహారము లేదనునభిప్రాయముతో కాదు. కావున మాసిద్ధాంతమే యుక్తియుక్తమైనది.

౧౯. యావదధికారాధికరణము.

విషయ సంశయములు:—ఈయధికరణమున “నిర్గుణవిద్యోపాసకునకు పునర్జన్మము కలదా? లేదా?” యనువిషయము విమర్శింపబడును. “ఈవిమర్శతో నావశ్యకత లేదు. ‘నిర్గుణోపాసకునకు ఋక్తి కలదా? లేదా?’ యనియే విచారించునట్లయినది. ఇది యేటివిచారము ‘పాకసామగ్రి సమగ్రముగ నున్న పాక మగునా? కాదా’ యని విచారించుట సంభవించునా!” అనియెడవేమొ వినుము. ఈవిచారమునకుఁ గొంతయుపవత్తి కలదు. పురాణాదులయందుఁ గొన్నిచోట్ల బ్రహ్మవేత్తలకుఁ గూడఁ బునర్జన్మము చెప్పబడి యున్నది. అపాంతరతముఁ డను వేదాచార్యుఁడు విష్ణునియాజ్ఞచే కలిద్వాపరసంధియందు కృష్ణుడై పాయసుఁడై జనించెనట. వశిష్ఠమహామునియు బ్రహ్మమానసపుత్రుఁడయ్యును నిమిశాపమువలన తనపూర్వదేహమును విడిచి బ్రహ్మదేవునియాజ్ఞచే మఱల మిత్రవరుణులవలన ఊర్వశియందు జనించెనట. భృగువు మొదలగు బ్రహ్మమానసపుత్రులు ఒకకారణమువలన తమదేహమును వదలి సరుణుని యజ్ఞమునందు మఱల జనించినట. సనత్కుమారుఁడును బ్రహ్మమానసపుత్రుఁడే యయ్యును, ఈశ్వరునకు తానే వరమిచ్చి కుమారస్వామియై పుట్టెనట. ఇట్లే దక్షుఁడు నారదుఁడు మొదలగువారు అనేక కారణములచే బూర్వదేహములను వదలి జన్మాంతరముల నొందిరట. ఈవిషయము లన్నియు స్మృతిపురాణాదులయందే గాక మంత్రార్థవాదాదులయందును స్పష్టముగ నిరూపింపబడి యున్నవి. వీ రందఱును సర్వవేదార్థవేత్తలనుట నిస్సంశయముకదా! వీరిలో కొందఱు పూర్వదేహమును విడిచియు మఱి కొందఱు ఆదేహ మట్లే యుండగనే యోగబలమువలన నితరదేహముల గల్పించియు లోకోపకారముల నాచరించుచున్నారనుట స్పష్టమగుచున్నది. ఇట్లగుటచే అపాంతరతమాదిముసలకునైననే యితర బ్రహ్మవేత్త

లకుఁ గూడ పునర్జన్మము కలదేమో యని సంశయము తోచవచ్చును. ఈసంశయ మియధికరణమున నివారించబడును.

పూర్వపక్షసంగతులు:— విచారించిన నిర్గుణవిద్యోపాసకులకుఁ గూడ పునర్జన్మ మున్నదనియే చెప్పవలసివచ్చును. కొందఱి కుండిన మఱి కొందఱికి లేకపోవు ననుట యెట్లు? “ప్రారబ్ధము కలదు కావున నశిష్టాదుల కు సంతవఱకు దేహముండవచ్చును” అనియెదరేమొ. ఈస్థితి యొక్క దేహమునకు మాత్రమే సంభవించును; అనేక దేహములఁ బాలుటకు వీలు లేదు. “న న పునరావర్తతే” ‘బ్రహ్మలోకమునుఁ జెందినవాఁడు పునర్జన్మము నొందఁడు’ అనుశ్రుతి కలదు కదా!” అనియెదరేమొ యది నిర్గుణవిద్యను నుతించినది కావచ్చును. కావున నిర్గుణవిద్యకు మోక్షము ఫలము కానేరదు. అట్లే యైన నెవ్వనికిని పునరావృత్తి యుండఁగూడదు గదా! కావున నీవిద్యలకుఁ బునర్జన్మములు కావలయును. పునర్జన్మము లేక వాని ననుభవించుటకు వీలు లేదు కావున నవశ్యముగ పునర్జన్మముండవలయు. అప్పుడు పరలోకప్రాప్తియు నచ్చట నుభయభానుభవంబు నుండుటచే దేవయాన పితృయానమార్గములు కావలసి వచ్చును; నిర్గుణవిద్యలలోనికిఁ గూడ నవి యుపనంహరించుకొనఁబడవలసి వచ్చును. ఇట్లయిన నింతకుఁ బూర్వము చేయఁబడిన సిద్ధాంత మంతయు నిలువనేరదు. ఇట్లు కాదని పట్టు పట్టినను నిర్గుణవిద్యలకు మోక్షహేతుత్వంబును తదభావంబును గూడ గల దని యంగీకరింపవలసి వచ్చుటచే నొకపక్షమున నైనను యీశోపములు ప్రాప్తించక మానవు.

అ-3. పా-3. సూ-3౨.

అవతారిక:— అని యిట్లు ఆక్షేపసంగతితో వచ్చినపూర్వపక్షమును ఖండింపుచున్నాఁడు.

3౯౨. యావదధికార మవస్థితిరాధి

కారికాణాం. 3. 3. 3౨.

తాత్పర్యము:— ఇట్లుచెప్పుట యుక్తముకాదు. పూర్వాపరముల విమర్శించిన నిర్గుణవిద్యలకు ముక్తియే ఫలమని తేలుచున్నది. ఈవిషయ

మును మఱియొకనిధముగా వ్యాఖ్యానము చేయుటకు వీలు లేదు. ఇది విద్యాస్తుతియే యనుట సంభవింపదు. ఈకారణమువలన నిర్గుణవిద్యలకు నైశ్వర్యప్రాప్తి ఫలము కానేరదు; తదర్థమై పునర్జన్మంబును కలుగనేరదు. అట్లు కలుగవలసినపనియు లేదు.

అపాంతరతమాదిమహర్షులు అధికారికులు. జన్మాంతరములయందు వా రాచరించినయూపానలచేతను కర్మలచేతను ప్రీతుఁడై పరమేశ్వరుఁడు వారికి లోకోద్ధరణాధికారముల నొనంగెను. ఈకారణమువలన నాయధికారములు ముగియునంతవఱకు వారలు బ్రహ్మజ్ఞానము కలవారయ్యి ముక్తి నొందవలసినవారయ్యు దేహధారులై విహరింతురు. సూర్యుఁడు వెయియుగములవఱకు తనయధికారమును చెల్లించి పిదప సుదయాస్తమయశూన్య మగుముక్తి నెట్లు జెందునో అట్లే వారును తమయధికారములు ముగిసినపిదప ముక్తిని జెందుదురు. “అథ తత ఊర్ధ్వ ఉదేత్య నై వోదేతా నాస్తమే తై కీల ఏవ మధ్యే స్థాతా” “అసూర్యుఁడు పరమేశ్వరుఁడై నహస్రయుగాంతమున ముక్తి నొంది మఱల సుదయింపఁడు అస్తమింపఁడు. స్వస్వరూపముతోనే నిలుచును” అని శ్రుతియందు సూర్యనివిషయము నర్థింపఁబడియున్నది. మఱియు నధికారనియుక్తులు కాని బ్రహ్మవేత్తలెట్లు ప్రారబ్ధకర్మము నశించునంతవఱకు నిలచి యుండి పిదప ముక్తు లగుదురో అట్లే వారును అధికారము ముగిసినపిదప ముక్తులగుదురు. “తస్య తావ దేవ చిరం యావ న్న విమోక్ష్యేఽథ సంపన్నే” “ప్రారబ్ధకర్మము నశించి శరీరపాతము కలుగుటయే యాలస్యము. వెంటనే ముక్తి దొరకును” అని శ్రుతియే బ్రహ్మవేత్తలనుఁ గూర్చియు చెప్పుచున్నది. ఈకారణమువలన నిర్గుణవిద్యలకు ఫలాంతరమును కల్పింపవలసినపని లేదు. ఫలము నొనంగగలపదార్థము కూడఁ బ్రతిబంధవశమువలన గొంతకాలమువఱకు సూరకుండవచ్చును. ఇంతమాత్రము వలన నది ఫలహేతువు కాకపోవలయునా? ఏపదార్థమైనను తనకు గల భారగుణముచేఁ గ్రిందికి పడుచున్నది. తొడిమెకు నంటుకొని యుండు నంతవఱకు చెట్టునుండి పండు క్రింద పడదు కదా! ఇంతమాత్రమువలన “భారగుణము పదార్థపతనమునకుఁ గారణము కాదు.” అని సిద్ధాంతము చేయుటకు వీ లగునా? కట్ట వేయుటచే నడ్డగింపఁబడి నీరు పల్లమునకు పోవలేదని “నీరు (చెరువునందలి నీరు) పల్లమునకుఁ పోవలేదు

కావున నెచ్చటను ఎప్పటికిని జలమున కాన్వభావము లేదు. (ఏజలంబును వల్లమునకుఁ బోవదు)" అని సిద్ధాంతము చేయుటకు వీలగునా? ఇట్లే (అపాంతరతమాది మునులవిషయమునఁ గూడ మఱియొక విధముగ సిద్ధాంతము చేయుటకు వీలు లేదు. సామాన్యులకు ప్రారబ్ధకర్తమువలెనే వారికిని అధికారములు ముక్తిప్రాప్తికి ప్రతిబంధకము లగును. అదియు వారికిఁ బ్రారబ్ధమే. పూర్వజన్మమున నాచరింపఁబడిన విద్యాకర్తలు పరివేశ్యములై తమిషలము నొనంగుటకే కదా యధికారము క్త మగు వారిదేహమును కల్పించెను. ఆగామినంచితము లన్ననో జ్ఞానాగ్నిచే దహింపఁబడును. కావున నుత్తరజన్మమును కలిగింపనేరవు. ఈకారణమువలన నిర్గుణవిద్యలకు ముక్తియే ఫల మనుటలో విరోధ మేమియు లేదు.

"అపాంతరతమాదులవిషయ మిట్టిదియే యైన వారలకు బహుదేహములు బహుజన్మలు కలుగుటకుఁ గారణ మేమి?" అనియెడవేమొ వినుము. వారు ఇతరులవలె కర్మవశగతులై బలాత్కారముగ నొకదేహమునుండి మఱియొక దేహమునకు గొనిపోవఁ బడువారు కారు. స్వతంత్రులై యొకగృహమునుండి మఱియొకగృహమునకుఁ బోవునట్లు యోగశక్తివలన నొక్కమాత్రే గాని ప్రత్యేకముగాఁగాని దేహాంతరముల నొందుచుందురు. ఆగామినంచితకర్తలు నశించుటచే నవి జన్మాంతరములను కలిగింపనేర వని యిదివరకే చెప్పియున్నాము. ప్రారబ్ధ మొక్కటియే యధికారయావఫలము నొనంగ నుపక్రమించె ననియు దెల్పి యున్నాము. వార లాయధికారమును నిర్వహించుటకై యెన్ని దేహములనైన నంగీకరింపవచ్చును. ఒక్కకర్తకే యనేకదేహముల నొనంగుసామర్థ్యము కూడ గలదని శ్రుతిస్మృతులచే వివరింపఁబడి యున్నది. ఆగామినంచితములుకూడ ఫలోన్ముఖము లగుచుండిన గదా జన్మమరణప్రవాహమునకు సంతము లేకపోవును. ఇచ్చట నొకప్రారబ్ధము మాత్రమే ఫలదాత కావున తద్బలమువలన కొన్నిజన్మలు కలిగినను అవసాన మేర్పడును. కావున ప్రారబ్ధావసానమున వారలకు ముక్తి కలుగు ననుటలో సంశయ మింత యైనను లేదు. బ్రహ్మజ్ఞానము కలవారయ్యును ముక్తులయ్యును సంసారబంధము లేనివార లయ్యును ఆపాంతరతమాదిమునులు ప్రారబ్ధావసానమును ప్రతీక్షింపుచు సంసారులవలెనే సంచరించుచుందురు. "ఇ ట్లును వీరు జాతిస్థులు (పూర్వ

జన్మమును స్మరించువారు) కావలయును కదా!" యనియెడవేము వారు సర్వజ్ఞులే కాని జాతిస్మరులని మాత్రము వ్యవహరింపఁబడదు. ఏవిషయ మైనను మొట్టమొదట ససాధ్యమై న్యభావముగా సిద్ధింపక నుండి యెవ్వనిచేతనైనను ప్రయత్నపూర్వకముగ సాధింపఁబడునని యప్పు డాతనికి తన్నిమిత్తమైనకీర్తి వచ్చును గాని యది న్యభావసిద్ధమే యైనప్పు డట్లు రాదుకదా! ఈజాతిస్మరత్వము సామాన్యపురుషులకు న్యభావసిద్ధము కాదు. కావున వారు యోగాదులమూలమున దానిని సాధించిరేని యప్పుడు జాతిస్మరులని ప్రశంసింపఁబడుదురు. ఈమునులన్ననో సర్వజ్ఞులు కావున వీరికి జాతిస్మరత్వ మనునది న్యభావసిద్ధమే కదా! స్మృతియు "త ఏ వై తే" = "వారే వీరు" అని స్పష్టముగ పూర్వోత్తరదేహములయందున్నవారి నభిన్నులుగనే బోధించుచున్నది. సులభ యనునొక్క బ్రహ్మవాదిని జనకునితో వివాదము చేయఁదలంచి తనస్మృతిదేహము నట్లే యుంచి జనశరీరమువంటిశరీరమును కల్పించి యందు బ్రవేశించి జనకునితో వాదించి మఱల తనదేహమును జేరే నని యు పురాణములయందు గలదు. కావున సవాంతరతమాదిమునులకు శరీరకల్పనమునందుఁ గూడ స్వాతంత్ర్యము కలదు.

మఱియు నొక్కకర్త ఫలము నొసంగినపిదప మఱియొకకర్త ఫలొస్తుఖి మగుచుండునేని యప్పుడు మఱియొకకర్త కూడ నట్లే ఫలొస్తుఖిము కావచ్చును కావున నెప్పటికిని ముగింపు లేకపోవుటచే "బ్రహ్మ విద్య మోక్షము నొసంగునా? లేదా?" యనువిషయము చర్చింపఁబడవలసియుండునుగాని యిచ్చట నట్లులేదు. జ్ఞానము కలిగినవెంటనే యాగామి సంచితములు నశించిపోవునని యిదివఱకే చెప్పియున్నాము. "భిద్యతే హృదయగ్రంథి చ్చిద్యంతే సర్వసంశయః, క్షీయంతే చాస్య కర్తాణి తస్మిన్ దృష్టే పరావరే. స్మృతిలంఛే సర్వగ్రంథీనాం విప్రమోక్షః" "ఆపరాత్పురుని తెలిసికొనినచో హృదయగ్రంథి భిన్నమగును. సంశయము లన్నియు చిన్నములగును. కర్తలు క్షీణించును. అత్తజ్ఞానము కలిగినేని సర్వగ్రంథులును వీడిపోవును" అని శ్రుతులును "యథైధాంసి నది ధ్లోఽగ్ని ర్భస్మసా త్కురు తేఽర్జున, జ్ఞానాగ్నిః సర్వకర్తాణి భస్మసా త్కురుతే తథా. బీజా న్యగ్న్యూపదగ్ధాని స రోహంతి యథా పునః, జ్ఞానదగ్ధైస్తథా క్లేశై ర్నాత్తా సంపద్యతే

వును" "ఓయబ్బనుఁడా! ప్రజ్వలించుచున్నయగ్ని యేవిధముగ నవిధ
లను భస్మముచేయునో అట్లే జ్ఞానాగ్ని నర్వకర్తృములను భస్మము చేయు
ను. అగ్నిచే దహింపఁబడిన బీజము లెట్లు మొలువవో యట్లే జ్ఞానము
చే దహింపఁబడినకర్తృలు ఫలము నొనంగవు" అనుస్మృతులును ఈవి
షయమునే నిరూపించుచున్నవి. మఱియు నర్వకర్తృబీజ మగునజ్ఞానము
నశించినపిదపఁ గొన్నికర్తృలు జన్మాంతరము నొనంగు ననుటయు మఱి
కొన్ని యట్లానంగ వనుటయు యుక్తియుక్తము కానేరదు. కాలిన
పిదప వృక్షబీజ మొకభాగమున మొలచుననుట సంభవింపదు కదా! ప్రా
రబ్ధకర్తృ మన్ననో ఫలోన్ముఖ మయ్యే యున్నది కావున ధనుస్సునుండి
విడువఁబడిన బాణమువలె వేగము నశించునంతవఱకు ప్రవర్తించుచునే
యుండును. శరీరపాతమే ప్రారబ్ధవేగనాశము. ఒకానొకసందర్భమున నొ
క్కమాటు ఫలోన్ముఖమైన ప్రారబ్ధమే యనేకజన్మముల కలిగించినను సా
మాన్యముగ నొక్కజన్మముతోనే ముగియు ననియే చెప్పవచ్చును. ఈవిష
యము "తస్య తావ దేవ చిరం" అనుశ్రుతిచే స్పష్టము చేయఁబడి యు
న్నది. ఆశ్రుతియందు "మోక్షము కలుగుటకు దేహపాతమే యాలస్య
ము" అని చెప్పఁబడియుండుటచే "జ్ఞానము కలిగినను దేహపాతమువఱకు
పరిపూర్ణాకృత్యము కలుగుటకు ప్రతిబంధ మున్నది" యనువిషయము తేటఁ
బడుచున్నది కదా! కావున మహాముసులు తమయధికారములు ముగి
యునంతవఱకు ప్రారబ్ధవశమున జన్మముల నొందుచుండి యంతమున
ముక్తు లగుదు రనుటలో విరోధ మేమియు లేదు.

ఇదియునుఁగాక జ్ఞానమువలన కలుగుమోక్షఫల మొక్కనికి
మాత్రమే కలుగు ననియు మఱియొక్కనికి కలుగదనియుఁ జెప్పటకు వీలు
లేదు. జ్ఞానముకలవా రందఱును ముక్తిని జెందవలసినవారే యని శ్రుతి
జెప్పుచున్నది. "త ద్యో యో దేవానాం ప్రత్యబుధ్యత న ఏవ త దభవ
త్త ధర్మీణాం తథా మనుష్యాణాం" "అకారణమువలన దేవతలలో
నెవ్వఁడు పరమేశ్వరు నాత్మఁగా నెఱింగెనో వాఁడు పరమేశ్వరుఁడే
యయ్యెను. అట్లే ఋషులలోను మనుష్యులలోనుఁ గూడ నెవ్వఁ డాత్మ
నెఱింగెనో వాఁడు పరమేశ్వరుఁడే యయ్యెను" అనుమొదలగు శ్రుతి
వాక్యము లీవిషయమునఁ బ్రమాణపదనములు. ఇట్లుగటచే, జ్ఞానమున్నను

కొందఱకు సంసార ముండు ననియు అపాంతరతమాదిమును లిట్టితెగలోని వారే కావచ్చు ననియు, మఱికొందఱకి ముక్తియే కలుగు ననియు కొందఱు బ్రహ్మవేత్త లీతెగలోఁ గూడఁ జేరుదు రనియుఁ జెప్పటకుఁ గూడ వీలు లేదు. నియతముగ నందఱకును ముక్తి కల దనియే చెప్పవలయును; ప్రారబ్ధఫలభోగావసానమువఱకు మాత్రమే ప్రతిజ్ఞానియు సంసారి వలె నుండు ననియు జెప్పవలయును.

ఇంతమాత్రమే కాదు; మొట్టమొదట నీయపాంతరతమాదు లందఱును బ్రహ్మసాక్షాత్కారముకలవారే యనియు నియతముగఁ జెప్పటకు బ్రమాణ మేదియు లేదు. అధికారము వచ్చుటకు కర్మలును ఉపాసనలును గారణము లగునుగాని నిర్గుణబ్రహ్మజ్ఞాన మావశ్యకము కాదు కదా! ఇట్లుండ వారు ఐశ్వర్యాదులను గలిగించు కర్మోపాసనల చేయువారేల కాఁగూడదు? అధికార మనునదిఁ గూడ వైశ్వర్యభేదమే కదా! వారును ఐశ్వర్యములకుఁ గలయనిత్యత్వము నెఱింగినపిదప వైరాగ్యసంతులై నిర్గుణబ్రహ్మము నాశ్రయించి ముక్తి నొందవచ్చు ననుటలో విరోధమేమియు లేదు. “బ్రహ్మణానహ తే నర్వే సంప్రాప్తే ప్రతినంచరే, పరస్యాం తే కృతాత్మానః ప్రవిశంతి పరంపదం” “నగుణవిద్యోపాసనకు లందఱును ప్రళయకాలమువచ్చునంతవఱకు బ్రహ్మలోకమున నుండి జ్ఞానవైరాగ్య సంపన్నులై బ్రహ్మతోఁగూడఁ బ్రళయకాలమున దేహములవిడచి ముక్తి నొందుదురు” అని యీవిషయమును స్మృతి బోధించుచున్నది. “తే బ్రహ్మలోకేషు పరాంతకాలే పరామృతా పరిముచ్యంతి నర్వే” “అట్లు ఉపాసనామాహాత్మ్యమున బ్రహ్మలోకమునకుఁ బోయినవారందఱు ప్రళయకాలమున ముక్తి నొందుదురు” అని శ్రుతియు నీవిషయమును చెప్పుచున్నది. కావున నీయైక్యిఁ బట్టి చూచినను పూర్వపక్షము నిలువదు.

మఱియొకవిశేషము. వేదమునందు స్వర్గాదిరూపము లగుకర్మ ఫలంబులును మోక్షరూప మగుజ్ఞానఫలంబునుఁ గూడ వర్ణింపఁబడి యున్నవి. అందు కర్మఫలములనుఁగూర్చి విమర్శించిన మన కేమియు దెలియదు. వేద మెట్లు చెప్పిన నట్లంగీకరింపవలసినవారమే కాని మఱి యేమియు లేదు. ఇట్లగుటచే నావిషయమున గొంతసంశయము గలిగిన గలుగవచ్చునుఁ గాని జ్ఞానఫలవిషయమున నట్టిసంశయము కలుగుటకు వీలు లేదు. జ్ఞానఫల మగుమోక్షము దేవాంతరమున రూపాంతరముతో

నుండునది కాదు. అది స్వస్వరూపభూత మగు బ్రహ్మమే. సంసారియుని యుఁ గ రయనియు భోక్తయనియు సుఖయనియు దుఃఖయనియు పురుషుఁ డనియు స్త్రీయనియు మనుష్యుఁడనియు పశుపనియు వ్యవహరింపఁబడుజీవుఁ డెవ్వఁడుగలఁడో వాఁడే మోక్షము; అజ్ఞానముచే నాతని స్వరూపమును తెలిసికొనలేకపోవుటయే గాని స్వరూపహాని యెప్పటికిని లేదు. జ్ఞానమువలన నాయజ్ఞానము నశింపఁగానే తనరూపమును తా నెఱుంగును. ఇదియే మోక్షము. ఇట్లు సర్వానుభవసిద్ధమై యున్న యీవిషయమున సంశయమే కలుగుటకు వీలు లేదు. జ్ఞానము కలవా రందఱు ముక్తిని జెందవలసినదియే యని నిర్వివాదముగ సంగీకరింపవచ్చును. “ఈవిషయ మెవ్వరికిని తెలిసినది కాదు. ఇది యనుభవసిద్ధ మైన దనుట యెట్లు?” అని యెడవేము వినుము. బొత్తుగ సంకర్షణుఁడు విచారశీలుఁడు గాకున్న నీవిషయ మనుభవమునకు రాదు కాని లేకున్న నవశ్యముగ వచ్చును. విచారశూన్యులకు ననుభవమున లేదని సంతమాత్రమున విద్వదనుభవ గమ్యమగువిషయ మప్రమాణ మగునా? వ్యావహారికవిషయములలోఁ గూడ నిట్టి వెన్ని లేవు? మఱియుఁ బదార్థముల బ్రతివాఁడును చూచుచునే యున్నాఁడు; చూచువానిని చూడఁబడువానికంటె భిన్నునిగా గ్రహించుచునేయున్నాఁడు కదా! ఆచూచువాఁడే జీవుఁ డనిన నాతఁడే బ్రహ్మ మనిన నదియే మోక్ష మనిన నింతకంటె ననుభవమునుఁ గూర్చి యేమి చెప్పవలయును?

“య త్సాక్షా దపరోక్షా ద్బ్రహ్మ. త త్త్వమసి. త దైత త్వశ్య స్సప్తే రావమదేవః ప్రతిపే దేహం మను రభవం సూర్య శ్చ” “ఏజీవుఁడు ప్రత్యక్షముగా స్వయముగా పరబ్రహ్మమో ఆపరమేశ్వరుఁడే నీవు. వామదేవమహాముని స్వస్వరూపమును బ్రహ్మభిన్నముగను బ్రహ్మము సర్వవ్యాపకమునుగ నెఱింగి ‘నేను మనువు నైతిని సూర్యుఁడ నైతిని’ అని నిశ్చయించుకొనెను” అని శ్రుతులు ఈయనుభవమునే యనువాదము జేయుచున్నవి; కర్మకాండయందలిశ్రుతులవలె వ్రాత్రవిషయముల విధించుట లేదు. “ఇంచు ‘త త్త్వ మసి’ యనుశ్రుతికి ‘నీవు మృతిజెందిన పిదపఁ బరమేశ్వరుఁడ వయ్యెదవు’ అని యర్థము చెప్పవచ్చును. తక్కిన శ్రుతులనుఁ గూడ నిట్లే ననున్వయింపవచ్చును. ఇట్లయిన జీవబ్రహ్మైశ్వరము స్వాభావికము కానేరదు కదా! అప్పుడు మోక్షవిషయమునఁ గూడ

నంశయము జనింపవచ్చును” అనియెడవేమో యది యుక్తియుక్తముకాదు. ఆవాక్యమున “అసి=అయినావు” అని క్రియాపదము వర్తమానార్థమున నున్నది. దానికి విూరు చెప్పినయర్థమున భవిష్యదర్థము కల్పింపవలసివచ్చును. “మరణానంతరమున” అనునర్థ మిచ్చుపద మొక్కటియైన నందు లేదు. దానిని క్రొత్తగా నధ్యాహారము చేసికొనవలసివచ్చును. ఊరకనే యర్థము సరిపోవుచుండ నిరర్థకముగ నీప్రయాన యేల? ఈ కారణమువలన మేము చెప్పినయర్థమే యుక్తియుక్తము. అప్పుడు వర్తమానప్రయోగముచే “జీవుఁ డెప్పటికిని బ్రహ్మరూపుఁ డయ్యేయున్నాఁడు.” అని తేలును. “సరియే శ్రుతి యనుభవమునే యనువాదము చేయుచున్నది యనిన నది శాస్త్రమే కాకపోవలసివచ్చును. శాస్త్ర మనునది యపూర్వ మగువిషయమును చెప్పవలయును కదా!” అనియెడవేమో వినుము. ఈజీవబ్రహ్మైక్య మంతర్ముఖునకుఁగాని యనుభవమునకు రాదని యిదివఱకే నిరూపించి యున్నాము. సామాన్యులందఱు నట్లు లేదనియు దెల్పియే యున్నాము కావున నుపదేశకాలమున నిదియు నపూర్వమే యనుటలో నంశయ మింతయైనను లేదు. ఇట్లు విమర్శించినచో జ్ఞానముగలవారికెల్ల మోక్షము గలుగవలసినదియే యనియు అది న్యన్యరూపమే యనుటచే జ్ఞానోత్తరకాలముననే కలుగు ననియు నిర్ణయించుటయే యుక్తియుక్తము. ఈకారణమువలన నేదియోయొక ప్రతిబంధమువలన మాత్రమే విదేహముక్తికి నాటంకము కలుగును కాని యింతమాత్రమున నది శూన్యరూపము కానేరదు; జ్ఞానము దాని నొసంగలేకపోదు.

౨౦. అక్షరధ్యధికరణము.

విషయ నంశయ పూర్వపక్షసంగతులు:—“ఏత దైవ త దక్షరం గార్ధి బ్రహ్మణా అభివదన్ త్యష్టాల మన ఇవప్రాన్వ మదీర్ఘ మలోహిత మన్నేహమ్” “ఓగార్ధి! బ్రహ్మవేత్తలగువారు పరబ్రహ్మన్యరూపమును గూర్చి యిట్లు చెప్పుదురు. ఆ బ్రహ్మరూపముస్థూలముగాని సూక్ష్మముగాని ప్రాన్వముగాని దీర్ఘముగాని రక్తాదివర్ణములుగలదిగాని చమురుగలదిగాని కాదు” అని బ్రహ్మచారణ్యకొప్పనిషతునందు కొన్ని ధర్మముల నిషేధించి

తత్త్వాలమునఁ బరమేశ్వరరూపము తెలుపఁబడి యున్నది. ముండకోపనిషత్తునందును “అథ పరా యయా త దక్షర మధిగమ్య తే య త్ర దద్రే శ్య మగ్రాహ్య మగోత్ర మవర్ణమ్ (చూ. ౧.3.౨౧.)” అని యట్లే కొన్ని గుణముల నిషేధించి బ్రహ్మస్వరూపము బోధింపఁబడి యున్నది. అనేకోపనిషత్తులయందును కతివయగుగా నిషేధపూర్వకముగా నిట్లే బ్రహ్మస్వరూపనిర్ణయము చేయఁబడియున్నది. ఈ నిషేధములన్నియు సన్నిష్ఠలములలోనికి సంగ్రహింపఁబడునా? లేదా? పూర్వాధికరణమునందు వస్థిష్ఠాదిమునులకుఁ గలవని చెప్పఁబడిన దేహములు ప్రారబ్ధవశమునమాత్రమే కలుగవచ్చు ననియు సంతమాత్రమున నాగామినంచితకర్మలు ఫలోన్ముఖములగునని చెప్పవలసినవని లేదనియు “నెప్పటికిని జన్మపరంపర వచ్చుచునే యుండు నని సిద్ధాంతము చేయుట యుక్తియుక్తము కాదనియు సిద్ధాంతము చేయఁబడి యున్నది కదా! ఆవిధముగనే యిచ్చుట సిద్ధాంతము చేయవచ్చును. ఏయుపనిషత్తునం దేధర్మములు నిషేధింపఁబడినవో యిచ్చుట సంతమాత్రమే చాలు ననవచ్చును. శ్రుతియుఁ బ్రత్యేకముగనే ప్రవర్తించుచున్నది కదా! కావున నీవిషయమున గుణోపసంహారము లేదనియే తెలుచున్నది.

అ-3. పా-3. సూ-33.

అవతారిక:—అని యిట్లు దృష్టాంతసంగతితో వచ్చినపూర్వవశమును ఖండింపుచున్నాఁడు. “ఆనందాదయః (చూ. 3. 3. ౧౧.)” అను స్థలమున గుణవిధులనుగూర్చి యుపసంహారా నుపసంహారసంశయము నివారింపఁబడి యున్నను దానిచేతనే నిషేధములను గూర్చినసంశయము కూడ స్వయముగనే నివర్తింపఁడుచున్నను మందబుద్ధులకు స్పష్టముగఁ దెలియుటకై యాయధికరణ మారంభించియున్నాఁడు.

3౯౩. అక్షరధియాం త్వవరోధః సామాన్యతద్భావాభ్యా మౌపసదవ త్తదుక్తమ్. 3.3.33.

తాత్పర్యము:—ఈసంశయముతో బని లేదు. గుణనిషేధములన్నియు సన్నిష్ఠలములలోనికి నుపసంహరించుకొనఁబడవలసినవియే. అన్ని

స్థలములయందును బ్రహ్మస్వరూపప్రతివాదనమే చేయఁబడుచున్నది; దాని కై గుణనిషేధమే యుపాయముగానంగీకరింపఁబడి యున్నదికదా! ఇట్లుండ నన్యస్థలములయందున్నవిశేషము లన్యస్థలములలోనికి నేల చెచ్చికొనఁ బడఁగూడదు?

ఈవిషయమునకు దగిన ప్రమాణమును “అనందాదయః” అనుస్థల మునందే విచరించి యున్నాము. అచ్చట విధిరూపము లగుగుణములను గూర్చి విచారించి యున్నాము. ఇచ్చట నిషేధరూపములను గూర్చి విచారించుచున్నా మనుటయే విశేషముగాని తక్కినయంశ మంతయు నొక్కటియే. ఈకారణమువలన నాసిద్ధాంతమును స్థాపించుటకై యంతగా బూనవలసిన యచనరములేదు. దీనికిఁ గర్తృకాండమున దృష్టాంతము గలదు. ఒకయజ్ఞమున నొకానొక యిష్టియందు పురోడాశసంబంధము లగు కొన్ని మంత్రములు విధింపఁబడి యున్నవి. అవి సామవేదమంత్రములు. యజ్ఞమును నిర్వహించు ఋత్విజులలో అధ్వర్యువు ఉద్గాత హోత యను మువ్వురును యజుర్వేద సామవేద ఋగ్వేదమంత్రములఁ జెప్పటకై నియమింపఁబడి యుందురు. అందు పురోడాశము నాచరించి హోమము గావించువాఁ డధ్వర్యువు. పురోడాశమునకు సంబంధించిన మంత్రము సామవేదమంత్రములే యైనను ఉద్గాతచేతనే చెప్పఁబడవలసినవి యైనను అధ్వర్యునిచేతనే చెప్పఁబడవలసినవిగా సిద్ధాంతము చేయఁబడి యున్నవి. పురోడాశము ప్రధాన మగుటచేతను దాని నాచరింపవలసినవాఁ డధ్వర్యువే యగుటచేతను దానికి సంబంధించినమంత్రములు కూడ నేవేదమున నున్నవి యైనను వానిచేతనే పఠింపఁబడవలసి నట్లు సిద్ధాంతము చేయఁబడియున్నది. ఇట్లే ప్రకృతమునందును నిషేధములు బ్రహ్మస్వరూపనిరూపణమునకు సంబంధించినవియే యగుటచేతను ఆబ్రహ్మ మన్నిస్థలములయందు నొక్కరీతిగనే వర్ణింపఁబడి యుండుటచేతను నన్యస్థలములలోనికి నన్నిధర్మముల నుపసంహరించుకొనవలయుననియే సిద్ధాంతము చేయఁబడవలసి యున్నది. “గుణముఖ్యవ్యతిక్రమే తదర్థత్వాన్ముఖ్యేన వేదసంయోగః” “కాణమునకును ముఖ్యమునకును విరోధము వచ్చినప్పుడు ముఖ్యమే ప్రధాన మగుటచే వేదమంత్రముల దానితోనే ననున్వింపవలయును” అని జైమినిమహాముని చెప్పియున్నాఁడు. వైసిద్ధాంత మిట్టిదే. పురోడాశము ముఖ్యము; మంత్రములు సామవేద

మున సున్నవి కావున సుద్ధాతచేతనే చెప్పబడవలయు ననుట గౌణము. ఈరెంటికిని విరోధము కలుగుటచేఁ బురోడాశము నాశ్రయించియే సిద్ధాంతము చేయఁబడెను. ప్రకృతమునందును బ్రహ్మము ముఖ్యము; నిషేధములు శాఖాంతరములయందున్నవనుట గౌణము. ఈరెంటికిని విరోధము వచ్చినప్పుడు ముఖ్య మగు బ్రహ్మము నాశ్రయించియే సిద్ధాంతము చేయఁబడవలయును. ఈకారణములవలన విధులవలె నిషేధములు కూడ నన్నియు నన్నిస్థలములయందు నుపసంహరించుకొనఁబడవలసినవియే.

౨౧. ఇయదధికరణము.

విషయసంశయములు:—“ద్వా సువర్ణా నయుజా సఖాయా న మాసం వృక్షం పరిషన్వజాయతే తయో రన్యః పిష్పలం స్వా ద్వ్యత్త్య నశ్చ న్నన్యో అభిచాకశీతి (చూ. ౧. ౨. ౧౧.)” అని ముండకోప నిషత్తునందును శ్వేతాశ్వతరోపనిషత్తునందును చెప్పఁబడి యున్నది. కఠోపనిషత్తునందు “ఋతం పిబంతౌ సుకృతన్య లోకే గుహం ప్రవిష్టౌ పరమే పర్థారే, ఛాయాతపౌ బ్రహ్మవిదో వదంతి పంచాగ్నయో యే చ త్రిణా చికేతాః (చూ. ౧. ౨. ౧౧.)” అని చెప్పఁబడి యున్నది. ఈరెండు విద్యలున్న భిన్నములా? యభిన్నములా? యనుసంశయ మిందు నిరాకరింపఁబడును.

పూర్వసంగతులు:—విచారించిన సీవిద్యలకు భేదమే యుండవలయునని తోచుచున్నది. ముండకశ్వేతాశ్వతరోపనిషత్తులయందు వర్ణింపఁబడినవారిలో నొక్కఁడుమాత్రమే భోక్త; కఠోపనిషత్తునందు వర్ణింపఁబడినవారిలో నిరువురును భోక్తలే. “*ఛత్రిన్యాయముచే భోక్తతోఁగూడ భోక్త కానివానినిఁ గూర్చి ద్వివచనము ప్రయోగింపఁబడినది” యనియెడ వేము యది సంభవింపదు. మీరు చెప్పినయర్థము లక్షణావృత్తి నాశ్రయించినఁగాని గలుగదు. ముఖ్యార్థము సంభవించుచుండఁగా లక్షణ నాశ్రయించుట యుక్తము కాదుకదా! “వాక్యశేషము నాశ్రయించి నిర్ణయింపవచ్చును” అనుటయు యుక్తియుక్తము కానేరదు. అర్థమునందు

* ఛత్రిన్యాయము. (అ-౧. పా-౨. సూ-౧౧. పేజీ. 191 చూ.)

సంశయము కలిగిన దానిని నిర్ణయించుటకై వాక్యశేషము కావలయును గాని “ఇచ్చట ముఖ్యార్థము నాశ్రయింపవలయునా? లాక్షణికార్థము నాశ్రయింపవలయునా?” యను విషయమును నిర్ణయించుటకై కాదు. ఈకారణమువల్లన గుహాధికరణమున (చూ. ౧. ౨. ౧౧.) జేయఁబడిన సిద్ధాంత మిచ్చటఁ బనికిరాదు. పూర్వాధికరణమున నన్ని శాఖలయందును బ్రహ్మ మొక్కటియే ప్రతిపాదింపఁబడుచుండుటచే నిషేధముల నన్నిటి నన్నిస్థలములలో నుపసంహరించుకొనవలయునని చెప్పితిరి. ఇచ్చట ప్రతి పాదింపఁబడువదార్థము భిన్నమగుటచే నట్లు సిద్ధాంతము చేయుటకు వీలులేదు.

అ-౩. పా-౩. సూ-౩౪.

అవతారిక. అని యిట్లు ప్రత్యుదాహరణసంగతితో వచ్చినపూర్వ విషయమును ఈయధికరణమున ఖండింపుచున్నాఁడు. గుహాధికరణమునఁ జేయఁబడినసిద్ధాంతమునే మఱల బ్రకటించుచున్నాఁడు.

౩౯౪. ఇయ దామననాత్. ౩. ౩. ౩౪.

తాత్పర్యము:—ఇట్లు చెప్ప నక్కఱలేదు. పైనఁజూపిన మూఁడు స్థలములయందును జీవేశ్వరు లిరువురు మాత్ర మే చెప్పఁబడిరి. ఇట్లగుటచే నామూఁడుస్థలములయందును ప్రతిపాదింపఁబడిన యుపాన్యదేవత యొక్కఁడే యగును. ఇట్లగుటచే విద్యాభేదము కలుగదు.

“రెండుస్థలములయందు భోక్త యొక్కఁడును అట్లు కానివాఁ డొక్కఁడును చెప్పఁబడి రనియు కఠోపనిషత్తునందు చెప్పఁబడినవా రిరువురును భోక్తలే యనియు రూపభేదమును జూపితిమి కదా!” అనియెడ వేమి యది సరికాదు. ఈరెండుమంత్రములును జీవపరమేశ్వరులను గూర్చి మాత్రమే చెప్పుచున్నది గాని మఱియొకదానిని గూర్చి కాదు. “ద్వా నువద్వా” యనుమంత్రమున “అనశ్నో న్నన్యో ఆభిచాకశీతి” అని యాకలి దప్పులులేని పరమేశ్వరుఁడు ప్రతిపాదింపఁబడెనుకదా! “జుష్టం యదా పశ్యత్యన్య మిశం” “ఏనమయమున తనకంటె భిన్నుఁడును తన సమీపముననే యున్నవాఁడును లేక తనచే నేవింపఁబడినవాఁడును అగు నీశ్వరు నెప్పుడు చూచును” అని శ్లోకాశ్చతఠోపనిషత్తునందు వాక్య

శేషమువలన నీవిషయమే స్పష్టము చేయఁబడి యున్నది. కఠోపనిషత్తు నందు “ఋతం పిబంతే” అను మంత్రముచేతఁగూడ నీవిషయమే చెప్పఁ బడి ననవలయును. పరమాత్మకు కర్తృఫలసంబంధము లేదనుట బహు శ్రుతిప్రసిద్ధము. దీనికి విరుద్ధముగ నొక్కస్థలమున చెప్పఁబడి యుండునేని యిప్పు డావాక్య మప్రమాణము కావలసివచ్చును. అధ్యయనవిధిబలము వలన వేదరాశియందలియక్షర మొక్కటి యైన నప్రమాణము కాఁగూ డదు కదా! ఈదోషము పోవుటకై “పిబంతే” అనుస్థలమున లక్షణా వృత్తి నవశ్య మాశ్రయింపవలయును; ఛత్రిన్యాయముచే కర్తృఫలాను భవముగల జీవునితోఁ గూడఁ దద్రహితుఁ డగునీశ్వరుఁడు చెప్పఁబడి ననవలయును. “అన్యత్ర ధర్మాత్” అను మొదలగు ప్రకరణంబును వాక్యశేషంబునుఁ గూడ నీవిషయమునే నిర్ణయించుచున్నవి. “ప్రకరణ వాక్యశేషములకంటె శ్రుతి (ద్వితీయశ్రుతి) బలవంతమైనది కదా!” యనియెడ వేమొ దానికి లాక్షణికార్థమును గ్రహింపకున్న వచ్చుదోషము మున్నే వివరింపఁబడెను.

మఱియు ముండక శ్లేతాశ్వతరకఠోపనిషత్తులు మూఁడింటియం దును పూర్వాపరముల విమర్శించిన నుదాహృతవాక్యములు పరమాత్మ ప్రకరణములోనే యున్నట్లు తేలుచున్నవి. “ఇట్లయిన నిందు శీవునిఁ గూర్చి చెప్పఁబడి యుండనేల?” యనియెడ వేమొ యది కేవల “మను వాదము; జీవపరమేశ్వరులకుఁ గలవాస్తవాభేదమును నిరూపించుటకై లోకనిర్ధేద మనువదింపఁబడెను. పరమాత్మనుఁగూర్చి విచారించునప్పుడు అభేదముమాత్రమే ప్రతిపాదించఁబడుచుండునని స్పష్టము చేసియున్నాము కదా! పరమాత్మ యద్వితీయుఁడు కావున నందు భేద మనునూటయే యుండుటకు వీలు లేదని నిర్ణయించి యున్నాముకదా! కావున నిచ్చట రెండువిద్యలయందును చెప్పఁబడువిషయ మొక్కటియే. ఈకారణము వలననే విద్యాభేదము లేదు. ఒకస్థలమున నున్న విశేషగూణముల మఱి యొకస్థలమునకు సుపసంహరించుకొనవచ్చును.

౨౨. అంతరత్వాధికరణము.

విషయసంశయములు:—బృహదారణ్యకోపనిషత్తునందు “యత్సాక్షా దపరోక్షా ద్భిప్రత్యయ ఆత్మా సర్వాంతరః”=“ఎవ్వఁడు ప్రత్యక్షముగ బ్రహ్మమో యెవ్వఁడు సర్వాంతరుఁ డగునాత్మమో” అను మొదలగు వాక్యములచే ఉపస్థి కహోళు లనుమహామునులు యాజ్ఞవల్క్యినిఁగూర్చి చేసిన ప్రశ్నలు ను త్తరంబులును గూడ వర్ణింపఁబడియున్నవి. వానియందు చెప్పఁబడినవిద్యలు భిన్నములా? కావా? యనుసంశయ మిందు నివారించఁబడును. అభిన్నములే యని సిద్ధాంతము చేయఁబడును.

పూర్వపక్షసంగతులు:—ఇచ్చట నీవిద్యలు పరస్పరభిన్నములే యనుట నిస్సంశయము. శ్రుతియందు సమానవిద్య రెండుమాటులు చెప్పఁబడియుండుటకుఁ గారణ మేమియుండును. “ఛాందోగ్యోపనిషత్తునందు ‘స ఆత్మా త త్త్వమసి’ అని తొమ్మిదిమాటు లుపదేశింపఁబడి యున్నను భేదము కలుగలేదు కదా!” అనియెడవేమొ యచ్చట “భూయ ఏవ మా భగవాన్విజ్ఞాపయత్” “ఓభగవంతుఁడా నాకు నీవిషయమును మఱల జెప్పుము” అను ప్రశ్నములు కలవు; వానికి ను త్తరముగా బోధ చేయఁబడి యున్నది. ఇచ్చట నట్టివిశేష మేమియు లేదు కదా! కావున నీరెండు సందర్భములయందును ప్రతిపాదింపఁబడుపదార్థ మొక్కటియే యైనను ప్రశ్నోత్తరములసందర్భ మొక్కటియే యైనను విద్యలుమాత్రము పరస్పరభిన్నములే. పూర్వాధికరణమున “పిబంతే” అనుపదము లాక్షణిక మగుటచే “ద్వా సువర్ణా” అనుపదములతో సమానార్థమునే చెప్పననియు, ఇట్లు చెప్పుటచే రెండువిద్యలయందును ప్రతిపాద్యాంశ మొక్కటియే యగుటవలన విద్యలుగూడ నభిన్నములే యగు ననియు సిద్ధాంతము చేయఁబడి యున్నది. ఇచ్చట ప్రతిపాద్యాంశ మొక్కటియే యైనను విద్యాభేదము కానవచ్చుచున్నది కావునఁ బై సిద్ధాంతము యుక్తమైనది కానేరదు.

ఇంతమాత్రమే కాదు. ఉపస్థిబ్రహ్మణమున “పరబ్రహ్మ మేకార్యము నాచరించువాఁడు కాఁడు” అని వర్ణింపఁబడి యున్నది; కహోళబ్రహ్మణమున “పరమాత్మ ఆకలి దప్పి మొదలగునవి లేనివాఁడు” అని చెప్పఁబడియున్నది. ఈ రెండుగుణములకును పరస్పరభేదము కలదు కదా! ఈకా

రణమువలన నావిద్యలయందుఁ బ్రతిపాదింపఁబడువదార్థము కూడ భిన్నమే యైనను కావచ్చును కదా!

అ-3. పా-3. సూ-3గ.

అవతారిక:—అని యిట్లు వచ్చినపూర్వపక్షమును ఖండింపుచున్నాఁడు. మొట్టమొదట రెండవపక్షమును (ఉపాన్యజేవతలు వరస్వర భిన్నములు అనుపక్షమును) నిరాకరింపుచున్నాఁడు.

3౯౫. అంతరా భూతగ్రామవ త్సాన్విత్తనః.

3. 3. 3౫.

తాత్పర్యము:—ఇందు రెండవపక్షమునుఁ గూర్చి మొట్టమొదట విచారితము. ఈరెండు ప్రకరణములయందు బ్రతిపాదింపఁబడినవాఁడొక్కడే యనుట నిస్సంశయము. ప్రశ్నోత్తరసందర్భమును విమర్శించి చూచిన రెండుస్థలములయందును సర్వాంతరుఁ డగునాత్మయే వర్ణింపఁబడె నని తెలియవచ్చుచున్నది. సర్వాంతరు లగువా రిరువు రుండుటకు వీలు లేదు కదా! సర్వాంతరుఁ డనఁగా నన్నిటికి లోవల నుండువాఁ డని యర్థ మగుటచే నట్టివా రిరువు రుండుటకు వీలు లే దనుటలో వివాద మేమియు లేదు. అప్పు డొక్కఁడు ముఖ్యుఁడుగను మఱియొక్కఁడు గౌణ భూతుఁడుగా నుండవలయును. “భూమికంటె జలములు జేహమున నాంతరములే యున్నవి. జలములకంటె నగ్నియు నగ్నికంటె వాయువును అంతకంటె నాకాశంబు నాంతరములై యున్నవి” యనిన నన్నియు నాంతరములే యైనను వీనికి ముఖ్య మగునాంతరత్వము లేదు కదా! ఇట్లే యిరువురు సర్వాంతరులు కల రనినప్పుడు గూడ వారికి సమానముగ సర్వాంతరత్వము గలుగదు. ఇదియునుగాక “ఏకో జేహః సర్వభూతేషు గూఢః” “ఒక్కవరమేశ్వరుఁడే సర్వప్రాణులయందును లీనుఁడై యున్నాఁడు.” అని శ్రుతియు సర్వాంతరుఁడొక్కఁడే యని బోధించుచున్నది. కావున నీరెండు ప్రకరణములయందునుఁ బ్రతిపాద్యాంశములు వేఱు కావు ; ఏద్యాభేదంబును లేదు.

అ-౩. పా-౩. సూ-౩౬.

అవతారిక:—“ఇ ట్లయిన నొక్కవిద్యనే రెండుమాటలు చెప్ప నేల?” యనిన సమాధానము చెప్పుచు మొదటిపక్షమును ఖండింపు చున్నాడు.

౩౬౬. అన్యథా భేదానుపపత్తి రితి చే న్నోప దేశాంతరవత్. ౩. ౩. ౩౬.

తాత్పర్యము, పూర్వపక్షము:—ఇట్లు చెప్పుట యుక్తము కాదు. విద్యలకు భేదము లేకున్న వేదము వానినిఁ గూర్చి రెండుమారులు చెప్పుదు. అప్పు డొక్కటి నిరర్థకము కావలసివచ్చిన నొక్కవేదభాగము నకు నప్రమాణ్యము రావలసి వచ్చును కదా!

సిద్ధాంతము:—ఇట్లు సంశయింప నక్కఱ లేదు. ఛాందోగ్యోపనిషత్తునందు “త త్వమసి” యనునుపదేశములు తొమ్మిదిమాటలు లున్నను ఎట్లు పరస్పరభిన్నములు కావో అట్లే యిచ్చట గూడ నీవిద్యలు పరస్పర భిన్నములు కావు. అచ్చట “భూయ ఏవ మా భగవాన్విజ్ఞాపయత్” అని ప్రశ్నోత్తరముంబును “త త్వమసి” యను నుపసంహారంబును సమానములుగ నుండుటచే “ఉపదేశము లన్నియు నొక్కటియే” యని సిద్ధాంత మగుచున్నది యని మీరే యంగీకరించి యున్నారు కదా! అట్లే యిచ్చటఁ గూడ సిద్ధాంతము చేయవచ్చును. కహోశబ్రాహ్మణమునందు “య జేవ సాక్షా దహోక్షా ద్భ్రాహ్మ” “ప్రత్యక్షముగాఁ బరబ్రహ్మ నెఱుఁగియో దానినే నాకు వివరింపుము” అనియే ప్రశ్న మారంభింపఁ బడినది. ఈప్రశ్నముయొక్క యర్థమును విమర్శించిన నుపస్థితబ్రాహ్మణములోనియర్థమే మిది వివరింపఁబడవలసినట్లు తేలుచున్నది కదా! ఇక నుపసంహారంబును “అతో ౭న్య దార్తం” “ఈబ్రహ్మమునకంటె భిన్నము లగుపదార్థము లన్నియు నాశవంతములే” అనియే రెండుస్థలములయందు నున్నది. ఈకారణమువలన ఛాందోగ్యోపనిషత్తునందు వలెనే యిచ్చటఁగూడ విద్యలకు నభేదమునే సిద్ధాంతము చేయవలయును. “ఇ ట్లయిన పునరుక్తి దాదా” యనియెడ చేయు యట్లు రాదు. ఇది

యుపాసనలు కావు. ఈ రెండు ప్రకరణములయందును వస్తుస్వరూపము మాత్రమే వివరింపఁబడియున్నది. వస్తుస్వరూపము నెన్నిమాటలు చెప్పినను వునరుక్తి రాదు. మఱియు నిచ్చట నుపస్థితబ్రాహ్మణమునందు కార్యకారణరహితుఁడుగాను కహోశబ్రాహ్మణమునందు సంసారధర్మము లగునాకలిదప్పులు లేనివాఁడుగాను ఒక్కపరమేశ్వరుఁడే వర్ణింపఁబడి యున్నాఁడు. ఇట్లగుటచే విషయభేదముఁగూడఁ గలదు కావునఁ జానరుక్త్యము రాదు. ఎట్లు చూచినను విద్యలు పరస్పరము నభిన్నములే.

౨౩. వ్యతిహారాధికరణము.

విషయసంశయములు:— ఆదిత్యపురుషునిఁగూర్చి చెప్పునపుడు ఐతరేయశాఖవారు “తద్యోహం సోహం యోహం సోహం” “ఈ కారణమువలన నేనెవ్వఁడనో నూర్చునిలో నున్నపురుషుఁడు గూడ వాఁడే; నూర్చునిలో నున్నపురుషుఁ డెవ్వఁడో నేనును వాఁడనే” అని చెప్పుచున్నారు. జాబాలశాఖవారు నట్లే “త్వం వా అహ మస్మి భగవో దేవ తేహం వై త్వ మసి” “ఓభగవంతుఁడా దేవతా నీవేనేను నేనే నీవు” అని చెప్పుచున్నారు. ఇచ్చట జీవు నీశ్వరునిఁగా భావింపవలయు ననుట మాత్రమే యుద్దేశింపఁబడెనా? లేక నీశ్వరునిఁగూడ జీవునిఁగా భావింపవలయునని కూడ నిర్ణయింపఁ బడెనా? అనుసంశయ మియధి కరణమున నివారింపఁబడును.

పూర్వ. సంగతులు:—ఆలోచించిన జీవున కీశ్వరరూపత్వ మొక్కటిమాత్రమే భావింపఁబడవలయు నని తోచుచున్నది. వేదాంతశాస్త్రమునకు నదియే కదా పరమాభిప్రాయము. ఇట్లు చేసిన జీవునకు శ్రేష్ఠత్వము కలుగును. ఈశ్వరునకుఁగూడ జీవరూపము కల దని భావింపఁబడవలసినచో నప్పు డీశ్వరుఁ డల్పుఁడు కావలసివచ్చును. ఇది సంభవింపదు కదా! కావున జీవు నీశ్వరునిగా భావింపవలయు ననునొక్కయంశము మాత్రమే యిచ్చట నుపదేశింపఁబడును. ఈశ్వరునకుఁ గూడ జీవరూపము కలదని చెప్పఁబడుట యెల్లఁ బై విషయమును స్ఫురించునట్లు దృఢమగునట్లు జేయుటకై మాత్రమే యిని తెలిసికొనవలయును. పూర్వాధి

కరణమున నొక్కవిద్య రెండుమాటు లున్నను భేదము నొందనట్లు ఇచ్చటఁ గూడ నీవిషయము రెండువిధములు కానేరదు.

అ-౩. పా-౩. సూ-౩౨.

అవతారిక:—అని యిట్లు దృష్టాంతసంగతితో వచ్చిన పూర్వపక్షమును ఖండింపుచున్నాఁడు.

౩౯౨. వ్యతిహారో విశింషంతి

హీతరవత్. ౩. ౩. ౩౨.

తాత్పర్యము:—ఇట్లు సంశయింపఁ బనిలేదు. ఇచ్చట జీవునకు చెప్పఁబడిన యీశ్వరభావమును ఈశ్వరునకుఁ జెప్పఁబడిన జీవభావమునుఁ గూడ ధ్యానార్థమై చెప్పఁబడినవే, ఇది నగూఢవిద్య కాని నిర్గుణవిద్య కాదు. ఇట్లగుటచే నానగూఢబ్రహ్మమునకు జీవరూపము ధ్యానింపఁబడినను నిర్గుణబ్రహ్మమునకు కొదువ లేదు. ఇతరనగుణోపాసనలయందు మనోమయత్వాదిగుణము లెట్లు చెప్పఁబడెనో అట్లే యిచ్చటను జీవరూపచింతనము చెప్పఁబడి యున్నది. ఈకారణమువలన నిచ్చట రెండువిధము లగుచింతనములును జరుపఁబడవలసినవియే.

ఇట్లగుటచేతనే శ్రుతియందు ప్రత్యక్షముగనే చింతనద్వయము పేర్కొనఁబడి యున్నది. జీవునకు నీశ్వరరూపము కల దనుచింతన మొక్కటియే చేయఁబడవలసినదియగునేని రెండవచింతనమునుఁ గూర్చి చెప్పుట నిరర్థకము కావలసి వచ్చును. ఇది సంభవింపదు కదా! “ఇట్లయిన నిర్గుణునకు కాకపోయినను నగుణునకు హీనత్వము వచ్చునుకదా!” యని యాక్షేపింప నక్కఱ లేదు. ఉపాననార్థమై నగుణునకే సత్యకామ త్వాదిగుణముల నుపదేశించినను తథ్యానమువలన నిర్గుణబ్రహ్మసాక్షాత్కారము కలుగునట్లు ఇచ్చటగూడ ద్వివిధధ్యానము నాచరించుట వలన తత్ఫలముగ జీవపరమేశ్వరై క్యమే చేకూరును. “ఇట్లయిన మాపక్షమే సిద్ధించినది. మేమును ‘ద్వివిధచింతనముల నుపదేశించుట జీవేశ్వరై క్యమును దృఢపరుచుటకే’ యని చెప్పియున్నాము కదా” అని యెడవేము ఈవిషయమున మాకు వివాదమే లేదు. “ద్వివిధ చింతన

ముల నాచరింపవలయునా? లేదా?” యని ప్రశ్నము వచ్చిన వానికి నమాధానముగ “శ్రుతివాక్యానుసారముగ ద్వివిధచింతనములు నాచరింపఁ బడవలసినవియే” యని చెప్పితిమిగాని యాచింతనములవలన కలుగుఫలమునుఁ గూర్చి వివాద మేమియు లేదు. కావున శ్రుతివాక్యానుసారముగ ద్వివిధచింతనములు నాచరింపఁబడవలసినవియే.

౨౪. సత్యాద్యధికరణము.

విషయసంశయములు:—బృహదారణ్యకోపనిషత్తునందు ఐదవ యధ్యాయమున నాల్గవ బ్రహ్మణమునందు సత్యవిద్య యొక్కటి యారంభింపఁబడియున్నది. అందు పంచభూతాత్మకుఁ డగుహిరణ్యగర్భు నుపాసించుమని చెప్పఁబడి యున్నది. ఆ బ్రహ్మ పంచభూతాత్మకమై యుండెననియు నారూపముతో నాయన నెవ్వఁడు ధ్యానించునో వాఁడు సర్వ లోకములఁ దెలుసు ననియు నా బ్రహ్మణమున జెప్పఁబడియున్నది. ఉపాస్య దేవత యగు బ్రహ్మ సత్యరూపుఁడు గావున నుపాసనాఫలము కూడ సత్యమే కావలయునని చెప్పఁబడియున్నది. పిదప నైదవ బ్రహ్మణమునందు దేవతలు సత్యమునే యుపాసించు రని చెప్పి యాసత్యపదము మఱియొకవిధముగా వర్ణింపఁబడి యున్నది. ఆపదమునందు “సత్ య” అను మూఁడువర్ణములు కలవనియు అందు సకారయకారములు సత్యము లనియు తకార మనృతమనియు మృత్యువనియు నీకారణమువలన సమృతము రెండువైపులను సత్యముచే నాక్రమింపఁబడినదనియు జెప్పఁబడి యున్నది. అనృతమృత్యుశబ్దములయందు సకారము గాని అకారసహిత యకారముగాని లేకపోవుటచే నారెండువర్ణములు సమృతరూపములు కావనియు తకారమునకు మాత్రము రెండుపదములయందును సంబంధముండుటచే నది యనృతమృత్యురూపమనియు, నాతకారమునకు రెండువైపుల సత్యరూపము లగుసకారయకారము లుండుటచే సమృతమునకు సత్యముచే దిరస్కారము కలిగె ననియు శ్రుతి నుతించుచున్నది. ఇట్లు సత్యనామాక్షరములకుఁ గూడ నుపాసనను చెప్పి పిదప “అహిరణ్యగర్భు నేప్రతిబింబమున నుపాసించవలయును.” అని సంశయము రాగా

దానిని నివారించుటకై “త ద్య త్తత్సత్య మసౌ న ఆదిత్యో య ఏష వత్సక్తి మండలే పురుషో య శ్చాయం దక్షి జేక్ష న్పురుషః” “పై న చెప్పబడిన సత్యరూపుఁ డగుహిరణ్యగర్భుఁడే యీసూర్యబింబములో నున్నపురుషుఁడు కుడికంటిలోఁగూడ నున్నపురుషుఁడు” అని చెప్పుచున్నది. “హంతి పాస్తానం” “పాపమును సంహరించును” అని మఱియొకమారు కూడ ఫలమును చెప్పుచున్నది. ఇట్లుగుటచే “యిచ్చట చెప్పబడినవి రెండువిద్యలా? లేక యొకవిద్యయేనా?” అనుసంశయము కలుగును.

పూర్వపక్షసంగతులు:—విమర్శించిచూచిన పై విద్యలు రెండే యని తేలుచున్నది. రెంటికీని ఫలములు భిన్నములుగా నున్నవి. మొట్టమొదటివిద్యకు సర్వలోకవశీకరణంబును రెండవవిద్యకు పాపనాశ సంబును ఫలములుగఁ జెప్పబడి యున్నవి కదా! “త ద్య త్తత్సత్యం” అని సూర్యనిగూర్చి చెప్పబడినప్పుడు కూడ పూర్వవిద్యయే పరామర్శింపఁ బడి యున్నను యీభేదము తప్పదు. కర్మ యొక్కటియే యైనను ఫల భేదమువలన భిన్న మగు ననుట పూర్వదీక్షామాంసాశాస్త్రమునందును సుప్రసిద్ధమై యున్నది. “దర్శపూర్ణ మాసాభ్యాం స్వర్గకామోయజేత యావజ్జీవం దర్శపూర్ణ మాసాభ్యాం యజేత” “స్వర్గమును కోరువాఁడు దర్శపూర్ణమాసయాగముల నాచరింపవలయును జీవించినంతవఱకు దర్శపూర్ణ మాసముల నాచరింపవలయును.” అని కర్మ కాండమునఁ గామ్యముగాను నిత్యముగాను కూడ దర్శపూర్ణమాస యాగములు విధింపఁబడియున్నవి. ఇచ్చట కర్మ యొక్కటియే యైనను ఫల భేదమువలన (అనఁగా కామ్యకర్మ స్వర్గమునకై చేయఁబడునదియు నిత్యకర్మ చిత్తశుద్ధిని సాధించునదియు నగుటవలన) భేదము కలుగునట్లే యిచ్చటఁ గూడ భేదము కలుగును. పూర్వాధికరణమున రెండుచింతనములు చెప్పబడి యుండుటచే విద్య రెండురూపములు గలది యైనట్లే యిచటను ఫలభేద ముండుటచే సత్యవిద్యయు రెండురూపములు కలది యగును.

అ-౩. పా-౩. సూ-౩౮.

అవతారిక:—అని యిట్లు దృష్టాంతసంగతిచే వచ్చిన పూర్వపక్ష మును ఖండింపుచున్నాఁడు.

* కామ్యమనఁగా అర్చిపఫలసిద్ధికై చేయఁబడునది.

3౯౮. నైవహి సత్త్వాదయః. 3. 3. 3౮.

తాత్పర్యము :—ఇట్లుకాదు. విషయమున జూపబడిన విద్యలు రెండు నొక్కటియే. “త ద్య త్త త్సత్త్వం” అని సూర్యునిగూర్చి చెప్పినప్పుడును పూర్వవిద్య పరామర్శింపబడియే యున్నది కదా! “యిట్లున్నను విద్యాభేద ముండవచ్చు ననియు ఉపాస్య దేవత యొక్కడేయగుటచే నట్టిపరామర్శ యుండవచ్చు ననియుఁ జెప్పితిమి కదా!” అనియెడవేమో అదినరియే. స్పష్టతర మగునితరకారణములవలన విద్యాభేదము దృఢమై యుండునేని యప్పు డిట్లు నిశ్చయించుటకు వీలు కలుగును. ఆవిద్యాభేదము కలదో? లేదో? యని సంశయ మున్నప్పు డీవిషయమును ఎట్లును నిర్ణయించుటకు వీలు లేదు. ఈకారణములవలన నీవిద్యలు రెండు నొక్కటి యనియే నిర్వివాదముగఁ జెప్పవచ్చును. “ఇట్లునను ఫలభేద మొక్కటి విద్యాభేదమును నిర్ణయించువిషయమునఁ బ్రబలకారణమై యున్నది కదా!” అనియెడవేమో వినుము. “హంతి పాస్తానం” అనువాక్యము ప్రత్యేకఫలమును విధించుటకై వచ్చినది కాదు. “తస్యోపనిష దహ రితి.....త స్యోపనిష దహ నితి” అని అదిత్యాక్షి పురుషులకు నామభేదములఁ జెప్పి తద్ధ్యానప్రభావమును నుతించుటకై యట్లు చెప్పఁబడెను. ఈపక్షము నంగీరించిన ఫలభేదమే లేదు కదా! “అర్థవాదమును బట్టియే కదా ఫలమును కల్పింపవలయు” అనియెడవేమో యప్పటికిని మాసిద్ధాంతమునకు భంగము రాదు. అప్పుడు విద్యాభేదమును నిర్ణయించుటకు నిధి సాధనము కానేరదు. ఇచ్చట ఫలము కల్పింపఁబడెనే కాని శ్రుతిచేఁ బ్రత్యక్షముగఁ జెప్పఁబడి యుండలేదు కదా! ఈకారణమువలన నిచ్చట విద్యాభేదమును సాధించుటకుఁ దగిన కారణములేవియు లేకపోవుటచే నావిద్య లభిన్నములే యని సిద్ధాంతమైనది. ఇట్లుగుటచే నావిద్యావయవములను విధించునప్పుడు ప్రత్యేకముగ నిర్ణయింపబడినఫలములు ముఖ్య మగువిద్యతోనే సంబంధించు ననవలయును. కావున నెట్లును యీసత్యవిద్య యేకమే; అందు జెప్పఁబడియున్న గుణములన్నియు నొక్కవిద్యతోనే సంబంధించునవి యగును.

విశేషాంశము :—మఱికొందఁ టీయధికరణమునకు మఱియొకవిధముగ వ్యాఖ్యానమును చేసిరి. విషయ ప్రకటననమయమున నుదహరిం

పఁబడిన బృహదారణ్యకోపనిషత్తునందలి “తద్యత్తత్త్వత్వం” అను మొదలగువాక్యముల ఆదిత్యాక్షిపురుషులను గూర్చి చెప్పవాని సుదహరించి యీవిషయమునే చెప్పనట్టి “అథ య ఏ షోఽంత రాది క్షే హిరణ్మయః పురుషో దృశ్యతే.....అథ య ఏ షోఽక్షిణి పురుషో దృశ్యతే (చూ ౧. ౧. ౨౦.)” ఛాందోగ్యోపనిషత్తునందలి వాక్యములను, గూడ విషయవాక్యములనుగా సుదహరించిరి. ఈ రెండనందర్భములయందును చెప్పఁబడినవిద్యలు భిన్నములకావా యని సంశయించిరి. “బృహదారణ్యకోపనిషత్తునందు సత్యమును, గూర్చియు ఛాందోగ్యోపనిషత్తునందు ఆదిత్యాక్షిపురుషులను గూర్చియు, జెప్పఁబడి యుండుటచే నీవిద్యలు పరస్పరభిన్నములు” అని పూర్వపక్షము చేసికొని రెండుస్థలములయందును ఆదిత్యాక్షిపురుషులనుగూర్చియే చెప్పఁబడి యుండుట విస్పష్టమగుటచే విద్యలకు భేదము లే దనియు బృహదారణ్యకోపనిషత్తునందు సత్యమును గూర్చి చెప్పఁబడి యుండుట గుణవిధానమే. (ఆదిత్యాక్షిపురుషులకు నుపాసనార్హమై యొకానొక విశేషణమును విధించుటయే) యనియు నీకారణమువలన నొక్కస్థలమునందలి గుణముల రెండవస్థలమునకుఁ దెచ్చికొనవలయు ననియు సిద్ధాంతము చేసిరి.

ఈసిద్ధాంతము యుక్తమైనది యని తోచలేదు. ఆవిద్యలు రెండు నొక్కటి కావు. బృహదారణ్యకోపనిషత్తులోనిది హిరణ్యగర్భోపాసన; ఛాందోగ్యోపనిషత్తులోనిది యుద్గీఘోపాసన. జ్యోతిష్టోమ మనుకర్తకు సంఘాత మగు సుద్గీఘమును ఆదిత్యాక్షిపురుషరూపముతో నుపాసించవలయు నని యుచ్చట (ఛాందోగ్యమునందు) చెప్పఁబడి యున్నది. ఉపక్రమోపసంహారము నిట్లే గానవచ్చు చున్నది. “ఇయ మేవ రగ్నిః సామ” “ఈభూమియే ఋగ్వేదము; అగ్నియే సామవేదము” అని యుపక్రమమునందును “య ఏవం విద్వాన్సామ గాయతి” “ఎవ్వఁ డీవిధముగా తెలిసికొని (ఉపాసించి) సామగానము నాచరించునో” అని యుపసంహారమునందును కర్తృవిషయమే చెప్పఁబడి యున్నది. “త న్యర్క సామ చ గేష్టా తస్మా దుద్గీఘః” “ఆయాదిత్యపురుషునకు ఋక్సామవేదములు పర్వములు (గణువులు) యీకారణమువలన నాతఁడే యుద్గీఘము” అని నేనును, గూడ నాదిత్యపురుషునకు సుద్గీఘత్వము చెప్పఁబడెను. బృహదారణ్యకోపనిషత్తునందలియున్నట్లు రేవియు లేవు కదా! కావున సుపక్ర

మాది భేదములవలన విద్యాభేదము స్పష్టమై యుండఁగ నిచ్చట గుణోప-
సంహార మెటనుండి వచ్చును? ఈకారణములవలన మొట్టమొదట నొన-
రింపఁబడి యున్నవ్యాఖ్యానమే సరియైనది.

౨౫. కామాద్యధికరణము.

విషయసంగతి సంశయపూర్వవక్షములు:—“అథ యదిద మస్మిన్
బ్రహ్మపురే దహరం పుండరీకం వేశ్య దహ రోఽస్మి న్నంతరాకాశః
(చూ. గ. 3. ౧౪.)” అని యారంభించి ఛాందోగ్యశాఖవారు “ఏవ
ఆ త్తాపహత పాప్తా విజరో విమృత్యు ర్విశోకో విజఘ తోఽపిపానః
సత్యకామః సత్యసంకల్పః” “ఈహృదయాకాశమే యాత్మ యాతఃకు
పాపరహితుఁడు. జరామృత్యువులు లేనివాఁడు. ఆకలిదప్పల నొందని
వాఁడు. కోరినకోర్కుల తక్షణమే పొందఁగలసామర్థ్యము కలవాఁడు.
సంకల్పముల సిద్ధి నొందించుకొను ప్రభావము కలవాఁడు.” అని కొన్ని
గుణములఁ బఠింపుచున్నారు. వాజసనేయశాఖవారును “న వా ఏష మహా
సజ ఆత్మా యోఽయం విజ్ఞానమయః ప్రాణేషు య ఏ షోఽంత ర్హృదయ
ఆకాశ స్తస్మిన్ ఛేతే సర్వస్య వశీ” “ఈయింద్రియాదులయందు లేక
ప్రాణములయందు విజ్ఞానరూపుఁడై యేజీవుఁ డున్నాఁడో యాతఁడే మహా
త్ముఁడు. సర్వవ్యాపకుఁడు. జన్మనాశములు లేనివాఁడు. హృదయాకాశ
మున నున్నాఁడు. సర్వలోకములను తనస్వాధీనమున నుంచుకొని యు-
న్నాఁడు.” అని చెప్పుచున్నారు. ఈవిద్యలలో వరస్పరగుణోపసంహారము
కలదా? లేదా? యనుసంశయ మిందు విచారింపఁబడును. “పూర్వాధిక-
రణమునఁ బ్రతిపాద్యవిషయ మొక్కటి యగుటచే విద్యలకు సభేదము
వర్ణింపఁబడెనుకాని యిచ్చట నట్లు చేయుటకు వీలు లేదు. ఈరెండువిద్య
లును అనేకవిషయములయందు సమానము లై యున్నను ఛాందోగ్యో-
పనిషత్తునందలివిద్య సగూఢవరముగాను బృహదారణ్యోపనిషత్తునందలి
విద్య నిర్గుణవరముగాను ఉన్నది. మఱియు ఛాందోగ్యోపనిషత్తునందు
హృదయాకాశమునకే సత్యకామత్వాదిగుణములు కలవని చెప్పఁబడి
యున్నవి; బృహదారణ్యోపనిషత్తునందు శుద్ధసర్వబ్రహ్మమునకే యాగు

ణములు చెప్పబడి యున్నది. ఇట్లుండ నీరెండువిద్యలకును పరస్పరగుణోపసంహార మెట్లు కలుగును? ఈకారణమువలన నిచ్చట విద్యాభేదమునే యంగీకరించి తీరవలయును.

అ-౩. పా-౩. సూ-౩౯.

అవతారిక:—అని ప్రత్యుదాహరణనంగతితో వచ్చినపూర్వపక్షమును ఖండింపుచున్నాడు.

౩౯౯. కామా దీతర తతత్ర చాయతనాదిభ్యః.

౩. ౩. ౩౯.

తాత్పర్యము. ఇట్లుకాదు. ఛాందోగ్యోపనిషత్తునందలి సత్యకామి త్యాదిగుణములును బృహదారణ్యోపనిషత్తునందలిసర్వవశత్వాదిగుణములును రెండుస్థలములలోనికి నుపసంహరించుకొనఁబడవలసినవియే. ఏలయనఁగా ఆరెండువిద్యలకును పోలిక విశేషముగఁ గలదు. రెండువిద్యలయందును హృదయస్థానము సమానముగనే చెప్పబడి యున్నది. రెండువిద్యలయందును పరమేశ్వరుడే తెలిసికొనఁదగినవాఁడుగా వర్ణింపఁబడి యున్నాడు. “లోకముయొక్కమర్యాదలు కలత నొందకుండుటకై పరమేశ్వరుఁడు నేతువువలె నున్నాడు.” అనువిషయంబును రెండుస్థలములయందును సమానముగ జెప్పఁబడియున్నది. ఈకారణమువలన రెండువిద్యలు నొక్కటియే. “ఛాందోగ్యోపనిషత్తునం దాకాశమునకును బృహదారణ్యోపనిషత్తునం దాకాశమున నున్నబ్రహ్మమునకును గుణములు చెప్పఁబడి యున్నవి కదా! అనియెడవేము. “దహర ఉత్తరేభ్యః. ౧. ౩. ౧౪.” అనుస్థలమున నీవిషయము చర్చింపఁబడి “ఆకాశశబ్దమునకుఁ బరబ్రహ్మమే యర్థము.” అనువిషయము పరిష్కరింపఁబడి యున్నది. కావున రెండువిద్యలయందును చెప్పఁబడినవాఁడు పరమేశ్వరుడే.

“ఇప్పటికిని విద్యలకు సగుణత్వనిర్గుణత్వభేదము పోలేదు కదా!” అనియెడవేము అది సత్యమే. అట్టిభేద మున్నను పరస్పరగుణోపసంహారమునకు నాటంకములేదు. బృహదారణ్యోపనిషత్తునందు నిర్గుణునింగూర్చియే చెప్పఁబడి యున్నట్లు “అతఃపరం విమోక్షయైవ బ్రూహి” “ఇకమీద ను క్రింది రెండుసూక్తములు చెప్పుము” అని యుపక్రమమున

నున్న ప్రశ్నముచేతను “స ఏష మేతి నే త్యాత్వా” “పరమాత్మ ప్రపంచాతీతుఁడు” అను నుపసంహారవాక్యములచేతను స్పష్ట మగుచున్నది. ఇట్లున్నను వశిత్యాదిగుణములు చెప్పఁబడి యున్నవి. దీని కభిప్రాయ మేమి యగును? పరమేశ్వరుని స్తోత్రము జేయుటయే కదా! ఇట్లుగుటచే నిట్టి స్తోత్రముకొఱకే సగుణవిద్యయందు గల సత్యకామత్వాదిగుణము లుపసంహరింపఁబడును. ఇక ఛాందోగ్యోపనిషత్తునందలి నందర్భమును విచారించిన “అథ య ఇ హాత్మాన మను విద్యా ప్రజం త్యేతాం శ్చ సత్యాన్ కామాన్” “ఎవ్వరు ఈ ఆత్మను ఈతని సత్యకామములతోఁగూడ గ్రహింతురో” అని యుపాధిజ్ఞానముకూడ జెప్పఁబడి యుండుటచే నచ్చట సగుణబ్రహ్మమే వర్ణింపఁబడె నని స్పష్ట మగుచున్నది. ఈస్థలమునకు నెన్ని గుణముల నైన నుపసంహరించుకొన వచ్చు ననుటలో వివాదములేదు. అయినను దీనితో సమాన మైనసగుణ విద్యయందు జెప్పఁబడినగుణము లై నచో దీనిలోనికిని ఉపాసనార్థమయ్యే యుపసంహరించుకొనఁబడును. అచ్చటగూడ ధ్యానము చేయఁబడవలయు ననునదేశముతో వర్ణింపఁబడినవే కావున నిచ్చటికేఁగూడ సట్టియర్థము తోనే వచ్చును. నిర్గుణవిద్యయందలిగుణము లై నచో నవి యచ్చటగూడ నుపాసనార్థమై కాక కేవలస్తుత్యర్థముగానే చెప్పఁబడినవి యగుటచే నిచ్చటగూడ సట్లే యనువర్తించును. సత్యకామత్వాదిగుణములను విచారించినంతమాత్రముననే యర్థబలమువలన సర్వవశిత్యాదిగుణములు నుపసంహృతము లగును; కావున విద్యాభేద మున్నను యిచ్చట గుణోపసంహారము కలదు.

౨౬. ఆదరాధికరణము.

విషయసంశయములు:— ఛాందోగ్యోపనిషత్తునందు “త ద్యదభిక్రం ప్రథమ మాగచ్ఛేత్త ధోమియ్యం” “మొట్టమొదట వచ్చు నన్న మేది కలదో అదియే హోమమున ఉపయోగింపఁబడవలసినది” అని వైశ్వానరవిద్యయందు ప్రాణాగ్నిహోత్రవిధానము చెప్పఁబడి యున్నది. ఆవైశ్వానరవిద్యోపాసకునకు ఆతిథులకంటె ముందుగ భుజించుట దోషము కా దనియు మఱియొకయుపనిషత్తునందు నయుక్తికముగ నిర్ణయింపఁ

బడియున్నది. తనయగ్నిహోత్రము నాచరింపక పరునియగ్నిహోత్రము నాచరించుట యుక్తము గానట్లు తనప్రాణాగ్నిహోత్రవిధిని చెల్లించక నితరుల ప్రాణాగ్నిహోత్రములఁ దృప్తికొందింపఁబూనుట యుక్తము కానేర దని వివరింపఁబడి యున్నది. ఈవిషయమునుగూర్చి యీయాధికరణమున విచారింపఁబడును. “భుజింపకపోయినప్పు డీప్రాణాహుతులకు లోపముకలదా? లేదా?” అనుసంశయము నివారింపఁబడును.

దీనిపై వేదాంతప్రశ్నయాజ్ఞేపము :— పై విషయమునందు సంశయహేతువే లేదు. భోజనము లేకున్న ప్రాణాహుతులుండ వనుట సులభముగనే తెలియుచున్నది. అన్న మనునది భోజనమునకై యేర్పడినది యేకాని కేవలప్రాణాహుతులకై కాదు. అన్నమునకును ప్రాణాహుతులకు నుగూడ భోజనమూలముననే తప్ప నితరసంబంధములేదు. ఇట్లుండ భోజనము లేక పోయిన ప్రాణాహుతులు లేటనుండి వచ్చును? అప్పు డన్నమునకును ప్రాణాహుతులకును సంబంధమే లేదు కదా! ఈకారణమువలన బైవిషయమునుగూర్చి విచారింపుటయే యనావశ్యకము.

ఆ-౩. పా-౩. సూ-౪౦.

అవతారిక :—ఈ విధముగ వచ్చినయాజ్ఞేపమును పరిహరించి మూత్రకారుఁడు స్వమతదృఢీకరణార్థమై పూర్వపక్షము ననువాదము చేయుచున్నాఁడు.

౪౦౦. ఆదరా దలోపక. ౩. ౩. ౪౦.

తాత్పర్యము :—ఈఆజ్ఞేపము చెల్లదు. పై విషయమును విమర్శించి చూచిన భోజనము లేకున్నను ప్రాణాగ్నిహోత్రవిధి మూత్రము లోపము నొందుటకు వీలు లేదు. వేదార్థమును యథేచ్ఛముగ నిర్ణయించుట సంభవింపదు కదా! జాబాల్మ్యపనిషత్తునందు “పూర్వోఽతిభిభ్యోఽశ్నీయాత్” “వైశ్వానరవిద్యోపాసకుఁడు అతిథులకంటె ముందుగ భుజింపవచ్చును” అని చెప్పఁబడియున్నది యనుట మీకును విశదమే. విధికాకున్నఁ గాకపోవునుఁగాక; దీనివలన వేదమునకుఁ బ్రాణాగ్నిహోత్రవిధిపైఁ గలయాదరము తేటపడుచున్నది కదా! యజమానుఁడు అతిథులకంటె విదవ భుజింపవలయు నని ధర్మశాస్త్రములో లోక

మర్యాదలును ఘోషింపుచుండ నానియమమును సహితము గమనింపక నాశ్రుతి ప్రాణాగ్నిహోత్రకాలమునుగూర్చి యిట్లు చెప్పెను కదా! యావిధముగ విధికి ధర్మ మగుకాలమును గూర్చినయల్ప విశేషమునే సహింపని యాశ్రుతిక్రియకే లోపముగలిగిన నెట్లు సహింపఁగలదు? ఈకారణమువలన “ప్రాణాగ్నిహోత్రమున కెన్నటికిని లోపము కలుగఁగూడదు” అనియే సిద్ధాంతము చేయవలసియున్నది.

“అన్నము భోజనార్థమై విధింపఁబడినది యనియు నాయన్నముతో సంబంధ ముండుటవలన ప్రాణాగ్నిహోత్రవిధిగూడ భోజనముతో సంబంధించినదియే యనియు సీకారణమువలన భోజనము లేనప్పుడు ప్రాణాగ్నిహోత్రముకూడ లే దనియు చెప్పియున్నాము కదా!” అనియెదవేమో అది యుక్తము కాదు. “త ద్య ద్భక్తం” అనుశ్రుతి యన్నమును మాత్రమే విధింపవలయునని ప్రవర్తింపలేదు. ప్రాణాగ్నిహోత్రవిధికూడ నగ్నిహోత్రవిధియే యగుటచే నిచ్చటగూడ నిత్యాగ్నిహోత్రమునకు సాధనములుగ జెప్పఁబడియున్న పాలు మొదలగు పదార్థములే యుపయోగింపఁబడవలసి రాగా విశేషమును జూపుటకై మాత్రమే యీ శ్రుతి ప్రవర్తించినది. ఇతరపదార్థము లెవ్వియు నిచ్చట పనికిరా వనియు భోజనార్థ మగుద్రవ్యము మాత్రమే యుపయోగింపఁబడవలయు ననియు సిద్ధాంతము చేయుటకై యీశ్రుతి ప్రవర్తించుచున్నది. “అగునుగాక యిప్పటికిని భోజనమునకు ప్రాధాన్యము పోవలేదు.” అనియెదవేమో యట్లు కాదు. ఈప్రాణాగ్నిహోత్రవిధి భోజనమునకు మాత్రమే సంబంధించినది యగునేని భోజనకాలమునందే చెప్పఁబడి యుండవలయును. అట్లు లేదు. జాబాల్యపనివత్తునందు ప్రాణాగ్నిహోత్రము నాచరించువానికి ప్రథమ భోజనము చెప్పఁబడి యున్నది కదా! కావున కాలవిధానము భిన్నముగ నుండుటచే బ్రాణాగ్నిహోత్రవిధికి భోజనముతో సంబంధము లేదని తోచుచున్నది. భోజనార్థము లగుపదార్థములతో మాత్రమే సంబంధము కలదనియుఁ దేటఁబడుచున్నది. ఈకారణమువలన బ్రాణాగ్నిహోత్రము ముఖ్యము. భోజనము గౌణము. భోజన మున్నను లేకున్నను తత్సంబంధము లగుపదార్థములకును ప్రాణాగ్నిహోత్రమునకును సంబంధము తొలఁగదని పై నిరూపణచేఁ దేటపడుచున్నది కదా! ఈకారణమువలన గౌణము లోపించినను ముఖ్యము లోపింప నక్కఱ లేదు. భోజనము లేకు

న్నను ఉపవాసాదిసమయములయందు భోజనప్రత్యామ్నాయముగ ప్రాణాధారణార్థమై యుపయోగింపఁబడు జలాదిపదార్థములతో నైనను ప్రాణాగ్నిహోత్రవిధిని చెల్లించి తీరవలయును.

సంగతి:—ఈకారణమువలన నుపాసనలు పరస్పరభిన్నము లైనను స్తోత్రార్థమై యెట్లు గుణోపసంహారము బూర్వాధికరణమున చేయఁబడెనో అట్లే యిచ్చటగూడ భోజనలోపము కలిగినను బాబాలు్యపనివత్తునందుచే యఁబడినస్తోత్రము సార్థక మగుటకై ప్రాణాగ్నిహోత్రవిధికిమాత్రము లోపము కలుగ దని సిద్ధాంతము చేయఁబడవలయును.

అ-౩. పా-౩. సూ-౪౦.

అవతారిక:—అని యిట్లు దృష్టాంతసంగతిచే వచ్చిన పూర్వపక్షమును ఖండించుచున్నాఁడు.

౪౦౦. ఉపస్థితైత స్తద్వచనాత్. ౩. ౩. ౪౦.

తాత్పర్యము:—ఇట్లు కాదు. “త ద్య ద్భక్తం ప్రథమ మాగచ్ఛే తద్ధోమీయం” అను శ్రుతియందుఁ దచ్చబ్జము కలదు కదా! అది సర్వనామ మగుటచే నమీషమున నున్నయేదియో యొకపదార్థము మాత్రమే పరామర్శింపవలయును కదా! ఆపదార్థమే భక్తము (అన్నము). అది భోజనార్థమైనదియే కావున “భోజనము నేయుటకై యుపక్రమించు నప్పుడు మొట్టమొదట నుపయోగింపఁబడు నాహారపదార్థముతోనే (అన్నముతోనే) ప్రాణాగ్నిహోత్రవిధిని జరుపవలయు” అని తేలుచున్నది. ఈకారణమువలన నాప్రాణాహుతి లప్రధానము లైనవి. భోజనప్రాణాహుతులకే ప్రధానసంబంధముకలదు కాని యన్నప్రాణాహుతులకు కాదు కదా! ఈకారణమువలన భోజన మున్నప్పుడే ప్రాణాహుతి యుండునుకాని లేనప్పుడు కాదు; ప్రాణాహుతులకై భోజనంబును నిత్యము కా నక్కఱలేదు. ఉపవాసాదివిధి లేకపోవ నక్కఱలేదు.

మఱియు పైన నిరూపించినవిధముగా ప్రాణాగ్నిహోత్రవిధి యప్రధానమే యగుటచే నది యన్నము లేనప్పుడు తత్ప్రత్యామ్నాయముల నాకర్షింపనేరదు. విచారించిన నిత్యాగ్నిహోత్రధర్మములకూడ నిచ్చట బ్రాప్తింపవు. ఇచ్చట “ప్రాణము లగ్నిహోత్రములు” అనుమాట

విద్యాస్తోత్రార్థమై యేర్పడిన యర్థవాదమునందు కలదుకాని విధివా
 క్యమున లేదు. ఇది బలహీనము కదా ! దీనికి సంతసామర్థ్య మే
 క్కడిది? “అట్టి సామర్థ్యము కలదు” అని పట్టు పట్టినను
 ప్రయోజనము లేదు. ఇచ్చట నిత్యాగ్నిహోత్రధర్మములే ప్రాపించునేని
 యేప్పుడు ఆరణులమధించుట మొదలగు ధర్మములుకూడ వచ్చు ననవల
 యును. ఇదిసంభవింపదు. అగ్నిహోత్రమున హోమముచేయవలసియుం
 డినగదా యరణుల మధింపవలయును. ఈహోమ మట్టిదికాదు. వక్త్రము
 నందు చేయఁబడవలసినదియేకాని అగ్నియందు చేయఁబడవలసినదికాదు.
 ప్రాణాహుతుల నగ్నియందువేల్చినచో భోజనమే లేకపోవలయును. జాబాల
 శ్రుతియు ‘పూర్వోఽతిభిభ్యోఽక్షీయాత్’ అని యీవిషయమునే నిరూ
 పించుచున్నది. మఱియు “ఉర ఏవ వేది ర్లోమానిబర్హి ర్హృదయం గార్హ
 పత్యో మ నోఽన్వా హార్యవచన ఆన్య మాహవనీయః” “ఈప్రాణాగ్ని
 హోత్రమునకు పురుషుని వక్షస్థలమే వేదిక (భూమి = నిత్యాగ్నిహోత్ర
 మునకు వేదిక లేదుకావునను అన్నియు నిత్యాగ్నిహోత్రధర్మములే
 యిచ్చట వర్ణింపఁ బడుచుండుటచేతను యీయర్థము చెప్పఁబడెను.) అం
 దలిరోమములు దర్భలు. హృదయకమలము గార్హపత్యాగ్ని. మనస్సు
 అన్వాహార్యవచనాగ్ని. ముఖము ఆహవనీయాగ్ని” అనిశ్రుతియందు అగ్ని
 హోత్రాంగము లన్నియు సుపాసనార్థమై కల్పితములుగామాత్రమే చెప్పఁ
 బడి యున్నవి. దీనిని పట్టి చూచినను యీప్రాణాగ్నిహోత్రము వాస్త
 వాగ్ని కాదనియే తేలుచున్నది. ప్రాతస్సాయంకాలములు కదా యగ్ని
 హోత్రకాలములు. ఆకాలములయందు విధింపఁబడక ముందైనను వెను
 కనైనను భోజనకాలమునందు మాత్రమే విధింపఁబడి యుండుటచేత గూ
 డ నిది ముఖ్యము కాదని తేలుచున్నది. ఇంతమాత్రమేకాదు. అనేకవిష
 యములయందు ముఖ్యాగ్నిహోత్ర మునకును దీనికిని సామ్యము కుడు
 రదు. కావున నిత్యాగ్నిహోత్రధర్మములు దీనియందు ప్రాప్తింపవు
 తన్నివారణార్థమై శ్రుతియు ప్రవర్తించ నక్కట లేదు. ఈకారణముల
 వలన భోజనకాలమునందే మంత్రదేవతాద్రవ్యసంయోగము నాశ్ర
 యించి ప్రాణాగ్నిహోత్రవిధి ప్రవర్తించ వలయు ననుట సిద్ధాంత మగు
 చున్నది.

జాబాలశ్రుతి ప్రాణాగ్నిహోత్రవిధియందు అత్యంతాదరము జూపుచున్నది యనియు దానివలన నది నిత్యము కావలయుననియు సిద్ధాంతము చేయుటకు వీలులేదు. ఆశ్రుతి పూర్వభోజనమునుగూర్చి మాత్రమే చెప్పుచున్నది; కాని ప్రాణాగ్నిహోత్రమునుగూర్చి చెప్పుటలేదు. భోజనముచేసినను చేయకున్నను అతిథులకంటె బూర్వమున బ్రాణాగ్నిహోత్రవిధి నాచరింపవలయు నని నియమించుట లేదు. “ఇట్లయిన నిది ధర్మశాస్త్రమునకు విరుద్ధము కదా!” అనియెడ వేమి ఇది వై శ్వానరవిద్యోపాసకునిగూర్చినవిశేషవిధి కావచ్చును. సామాన్యశాస్త్రము విశేషశాస్త్రముచే బాధింపఁబడవచ్చు ననుటలో సంశయము లేదు కదా! ఈకారణములవలనఁ బ్రాణాహుతులకు నింతమాత్రమువలన నిత్యత్వమును సాధించుటకు వీలు లేదు. ప్రాణాహుతులు నిత్యము లైనను కాకున్నను గూడ భోజనముమాత్రము ప్రవర్తింపవచ్చు ననుటలో విరోధము లేదు కదా! కావున నెట్లు చూచినను భోజనము లేకున్న ప్రాణాహుతులు లే వనుటయే సిద్ధాంత మగుచున్నది. ఈవిచార ముపాననావిచారము కాకున్నను వై శ్వానరవిద్యకు సంబంధించినప్రాణాహుతులను గూర్చినవిచార మగుటచే నీపాదమునందుఁ జేర్చఁబడె నని తెలిసికొనవలయును.

౨౭. తన్నిర్ధారణాధికరణము.

విషయసంశయములు:—వేదమునందు అనేకము లగునుపాననలు కర్మాంగములుగ జెప్పఁబడి యున్నవి. “ఓ మి త్యేతదక్షర ముద్గీఢ ముపాసీత” * “ఉద్గీఢాంగ మగునోంకారము నుపానన చేయవలయును” అను మొదలగువాక్యములయం దట్టివిద్యలే చెప్పఁబడెను. వానివిషయ మీయధికరణమున నివారణ చేయఁబడును. “ఈయుపాననలు కర్తృలతో నిత్యముగ సంబంధించునా? లేదా?” అనుసంశయము నివారించఁబడును.

పూర్వపక్షసంగతులు:—ఉద్గీఢోపాననయు దానియందు వర్ణింపఁబడియున్న ప్రాణాద్యుపాననలును దీనితో సమానము లైనకీర్క్తిసయుపాననలును కర్తృలతో నిత్యముగ సంబంధము లయ్యే యుండు సనియే

* ఉద్గీఢాంగమనఁగా ఉద్గీఢ మనుసామభాగముయొక్క యవయవము.

సిద్ధాంత మగును. “యన్య పర్ణమయీ జహూ ర్భవతి న న పాపం శ్లోకం శ్రుణోతి” “ఎవ్వఁడు ఆకుచే జేయఁబడిన జహువును (యజ్ఞపాత్రను) గ్రహించునో వాఁడు పాపకథను వినఁడు” అనువాక్యము యజ్ఞప్రకరణములలో నొక్కదానియం దైనను ఫలింపఁబడకున్నను ఆవాక్యమునందు యజ్ఞముతో నిత్యసంబంధము కలజహువు ప్రస్తాపింపఁబడి యుండుటచే “ఈవాక్యమునందు చెప్పఁబడియున్ననియమము యజ్ఞమునకు సంబంధించినదియే” అని పూర్వమీమాంసాశాస్త్రమునందు సిద్ధాంతము చేయఁబడి యున్నట్లే ఇచ్చట గూడ ప్రాణాద్యుపాసనలు యజ్ఞప్రకరణమునందుఁ బరింపఁబడకున్నను యజ్ఞాంగము లగునుద్గీఢాదులతో సాహచర్యమునొంది యుండుటచే “ప్రాణాదివిద్యలకు యజ్ఞముతో నిత్యసంబంధము కలదు” అని సిద్ధాంతము చేయవలసియున్నది. “అగునుగాక. ‘అపయితా హ వై ప్రాణానాం భవతి’ ‘ఈయుద్గీఢోపాసన నాచరించినవాఁడు నర్వకామముల నొందించువాఁ డగును. (న్వయముగ నర్వపరిపూర్తి నొంది పరులకుఁ గూడ నట్టిపరిపూర్తి నొసంగు ననుట)’ అని యావిద్యలయందు బ్రత్యేకఫలము వినవచ్చుచున్నది కదా!” అనియెడవేమి యది ప్రధానఫల మగుటకు వీలు లేదు; ఆవిద్యలు కర్తాంగము లగుటచే కర్తఫలములే విద్యాఫలములు కావలయునుగాని స్వతంత్రఫల ముండుటకు వీలు లేదు. ఇదియును గాక నీఫలము వర్తమానక్రియచే జెప్పఁబడుట వలన సర్థవాదమాత్రమే యగును. “యన్య పర్ణమయీ” అను వాక్యమునందుగూడ ఫలము చెప్పఁబడియే యున్నది. పూర్వమీమాంసాశాస్త్రమున దాని సర్థవాదముగనే సిద్ధాంతము చేయఁబడి యున్నది. కావున గర్తాంగములందు చెప్పఁబడిన యుపాసనలకుఁ గర్తలతో నిత్యసంబంధము కలదు. పూర్వాధికరణమున భోజన మనిత్య మగుటచే దానికి సంబంధించినప్రాణాహుతులు సనిత్యము లైనట్లే ఉద్గీఢాదులు కర్తలతో నిత్యసంబంధము కలవి కావున దానితో సంబంధించినవి యగుటచే నుపాసనలు గూడ నిత్యసంబంధము కలవియే.

అ-3. పా-3. సూ-౪౨.

అవతారిక:—అని యిట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౪౦౨. తన్నిర్ధారణానియమస్తదృష్టేః వృధస్యప్రతిబంధః ఫలం. ౩. ౩. ౪౨.

తాత్పర్యము:—ఇట్లు చెప్పుట సరి కాదు. ఉద్దీభాదులయందు
చెప్పఁబడియున్న నుపాసనలు నిత్యముగ కర్తృలకు సంబంధించినవియే
యని చెప్పటకు వీలు లేదు. ఈవిషయమును శ్రుతియే చెప్పుచున్నది.
“తే నోభా కురుతో య శ్చైత దేవం వేద యశ్చ న వేద” “ఈవిద్య
నవ్యః డెఱుంగునో యెవ్వఁ డెఱుంగఁడో వా రిరువురును కర్తృ నాచరించు
చునే యున్నారు” అని న్యాయముగనే నిర్ధారణ చేయుచున్నది. మఱియు
నుపాసన యనఁగా దేవతయొక్క యథార్థ స్వరూపము నెఱుంగుటయే
కావున నది యున్నను లేకున్నను కూడఁ గర్తృము నాచరింపవచ్చును.
ఇదియు శ్రుతివాక్యముల విమర్శించినఁ దేటఁబడుచునేయున్నది. “ప్రస్తోత
ర్యా దేవతా ప్రస్తావ మన్వాయత్త తాం చే దవిద్యానో ప్రస్తోవ్యసి,
తాం చే దవిద్యా నుద్ధాన్యసి” “ఓప్రస్తోతా (యజ్ఞములయందు
దేవతల నుతించినవాఁడు) ప్రస్తావమునకు సంబంధించిన దేవత నెఱుంగక
దానిని నుతించువేని, ఏదేవతనుఁగూర్చి సామగానము నాచరింపవల
యునో దాని నెఱుంగక నట్టిగానము నాచరించువేని” అని శ్రుతులయందు
దేవతాస్వరూప జ్ఞానము లేనివారుకూడ గర్తృల నాచరించినట్లు చెప్పఁ
బడి యున్నది. ఈకారణమువలన నుపాసనల నాచరించినను ఆచరింపకు
న్నను గూడ కర్తృల ననుష్ఠింపవచ్చును. ఇట్లుగుటచేఁ గర్తృపాసనలకు
నిత్యసంబంధము లే దనుట స్పష్ట మగుచున్నది.

మఱియు నుపాసనలకు కర్తృలకంటె భిన్నముగ ఫలము కావచ్చు
చున్నది; కర్తృఫల మట్లే కలుగుచు నున్నను దానికి విద్యాసంబంధ
మువలనఁ గొంతయాధిక్యము గలదని తెలియవచ్చుచున్నది. “తే నోభా
కురుతో య శ్చైత దేవం వేద యశ్చ న వేద నానా తు విద్యా
చావిద్యా చ య దేవ విద్యయా కరోతి శ్రద్ధ యోపనిషదా త దేవ
వీర్యవత్తరం భవతి” “దేవతాస్వరూపము నఱింగినవాఁడు నెఱుంగని
వాఁడుకూడఁ గర్తృల నాచరించుచునే యున్నాఁడు. జ్ఞానాజ్ఞానములు
మూత్రమీ యుచ్చట భేదము. ఏకర్త జ్ఞానముతోను ఉపనిషత్సంబంధ

మగుశ్రద్ధతోను గూడి యాచరింపబడునో అది మిగుల బలవంతమైనది యగును” అని శ్రుతి న్యాయముగఁ జెప్పుచున్నది. “జ్ఞానపూరకవ్యముగఁ జేయఁబడినకర్త మిగుల బలవంత మగును” అని చెప్పఁబడియుండుటచే “జ్ఞానము లేకున్నను కర్త సామాన్యముగ బలవంతమే” యని చెప్పఁబడిన టయ్యెను కదా! ఈకారణమువలన జ్ఞానము కర్తాంగము కా దని తేలుచున్నది; అంగ మైనను నిత్యసంబంధము కలది కా దని స్పష్ట మగుచున్నది. దీనికి గర్తతో నిత్యసంబంధమే యుండునేని యిది లేనప్పుడు ఆకర్త సంపూర్ణఫలము నొనంగఁగల దనుటయే సంభవింపదు కదా! ఏవ దార్థమైనను పరిపూర్ణఫలము నొనంగవలయు ననిన సర్వాంగపరిపూర్తి నొంది యుండవలయును. కదా! ఉపాసనకు గర్తతో నిత్యసంబంధ ముండునేని యదియు గర్తాంగమే యగును కదా! కావున నెట్లుచూచి నను కర్తౌపాసనలకు నిత్యసంబంధము లేదనియే చెప్పవలసి వచ్చుచు న్నది.

ఇదియునుగాక సుపాసనలకు బ్రత్యేకముగఁ గూడ ఫలము చెప్పఁబడి యున్నది. “కల్పంతే హస్తై లోకా ఊర్ధ్వా శ్చావృత్తా శ్చ” “ఈయుపాసన నాచరించినవానికి సూర్యలోకములును అధోలోకములును (అనఁగా: దిగివస్తుమార్గమున నున్నలోకములును) సుఖకరములగును” అని వర్ణింపఁబడి యున్నది. ఇట్లుగటచే సుపాసనలకును కర్తలకును నిత్యసంబంధ ముండుటకు వీలు లేదు. “ఈఫలములు విధింపఁబడక వర్తమానక్రియతో మాత్రమే చెప్పఁబడి యుండుటచే సర్థవాదమాత్రములే యగును కదా!” అనియొదవేమీ అది యుక్తము కాదు. ఇచ్చటమాత్రము నిశ్చితముగ ఫలమునే కల్పింపవలయును. ఇట్లు చేయకుండిన నాఫలశ్రుతి యప్రధానము కావలసి వచ్చును కదా! ప్రకృత విషయమున నిది సంభవింపదు. ఎ ట్లనిన:—

ఉపాసనలు వ్యాపారరూపములు. ఉపాసనయనునది మనస్సంబంధ మగుక్రియ కదా! క్రియకు ఫలము నియతముగ నుండవలయును. ఈక్రియలకు నాక్రయము లగుసుద్ధీభాదులు కర్తాంగములే యనుటకు బ్రమాణము లేదు. ఉద్గీఢ మనునది సామవేదభాగ మగుటచే యజ్ఞాంగమే యైనను ప్రస్తుతి ముపాన్యముగ చెప్పఁబడినయోంకారము మాత్రము యజ్ఞాంగము కాదు; అది యుద్గీఢమునకు మాత్రమే యంగము

కదా! కావున దీని నాశ్రయించియున్న యుపాసన యజ్ఞాంగము కానక్కఱ లేదు. ఒకవేళ యజ్ఞమునందు పేర్కొనఁబడిన యుద్గీథాదిదేవతల యొక్కయథార్థవ్యరూపము నెఱుంగుటకై యుపాసనలు కావలసి వచ్చినను నిత్యముగ దత్సంబంధము కలిగియుండ నక్కఱలేదని యిదివఱకే శ్రుతియుక్తులతో నిరూపించియున్నాము. ఇట్లుండ వీనికిఁ బ్రత్యేక ఫలము లుండవచ్చుననుటలో నందేహ మేమి? ఇవి యజ్ఞప్రకరణమునం దైనను పఠింపఁబడి యుండలేదు కదా!

“పూర్వమీమాంసాశాస్త్రమున ప్రయాజాదివిధులు ఫలసహితములుగఁ జెప్పఁబడి యున్నను ‘వీనికిఁ జెప్పఁబడినఫల మర్థవాదము’ అని సిద్ధాంతము చేయఁబడి యున్నది. ఇట్లే యిచ్చట గూడ వర్తమానక్రియ ప్రయోగింపఁబడి యుండుటచే సిద్ధాంతము చేయఁబడగూడదా?” అందు వేమొ యట్లు కాదు. ఆప్రయాజాదులు యజ్ఞప్రకరణమున బఠింపఁబడి యున్నవి ; యజ్ఞార్థమై నియమింపఁబడి యున్నవి. ఇట్లుంటుంటే వానికి న్యతంత్రఫల ముండుటకు వీలు లేదు. కావున నచ్చట నట్లు సిద్ధాంతము చేయఁబడెను ; వర్తమానక్రియచే జెప్పఁబడిన విషయము కూడ విధియే యగునేని యుసిద్ధాంతమునకు విరోధము వచ్చును. కావున “వర్తమానక్రియచే జెప్పఁబడినవిషయము విధి కానేరదు.” అని సంస్థాపింపఁబడినది. ఇచ్చట నట్లు లేదు కదా! మఱియు “యస్య పర్ణమయీ జహళాః” అను మొదలగువాక్యముకూడ యజ్ఞప్రకరణమునందు లేకున్నను దానికి నాశ్రయము లేకపోవుటచే దానికి జెప్పఁబడియున్న ఫలము కూడ సర్థవాదమే యని సిద్ధాంతము చేయఁబడి యున్నది. జహళువునకు యజ్ఞముతో నిత్యసంబంధము కల దనుకారణము చేతనే కదా ఈవాక్యమునకును యజ్ఞప్రకరణమునకును సంబంధము వర్ణింపఁబడినది; “ఆజహళువు దేనితోఁ జేయఁబడవలయును?” అని యాశాంక్ష కలుగగా దాని కుత్తరముగ నీవాక్యముపయోగింపఁబడినది. ఇట్లుగుటచే నీవాక్యమునకుఁగూడ యజ్ఞమునుఁగూర్చి చెప్పుటయే యభిప్రాయమని తేలుచున్నది. ఈకారణమువలన నాశ్రయఫలములు రెండు నొక్కవాక్యముచేతనే చెప్పఁబడిన వని సిద్ధాంతము చేసినచో వాక్యభేదము వచ్చును కావునను ఆశ్రయము లేకున్న వాక్యార్థమే కుదురదు కావునను ఫలము కూడఁ గలుగుటకు వీలు లేదు కావునను “ఈవాక్యమునకు నాశ్రయ

మును చెప్పటయందే తాత్పర్యము కలదు; ఫలమును చెప్పట మర్థవాదమే" అని సిద్ధాంతము చేయఁబడవలసి వచ్చినది. ప్రకృతవిషయమునఁ గూడ యిట్లేయజ్ఞప్రకరణసంబంధము లేకున్నను యజ్ఞాంగము కానియోంకార మాశ్రయముగా నుండుటచేతను ఆయోంకారము యజ్ఞాంగమే యైనను బాధ లేకపోవుటచేతను ఉపాసన దేవతాస్వరూపప్రతిపాదకమే యగుటచే నెట్లును విరోధము లేకపోవుటచేతను "ఇచ్చటే ఫల మర్థవాదము" అని చెప్పటకు వీలు లేదు. మఱియు జహు వనునది వదార్థము కాని క్రియకాదు. క్రియాసంబంధము లేనికేవలవదార్థమునకు ఫలము సంభవించ దనుట నిస్సంశయమేకదా! కావున గోదోహనాదులకు వలెనే యాయుపాసనలకును అనిత్యత్వమును చెప్పట యుక్తియుక్తమే యున్నది. యజ్ఞమునకు సంగముగా 'చమన' మను నొకపాత్రను విధించి పిదప ఫలసహితముగ గోదోహనమును (పాలు పితుకునట్టిపాత్రమును) ఫలసహితముగ వేదము విధించుచున్నది. పశువృద్ధిని కోరువాఁడు గోదోహనమునందును బ్రహ్మవర్చస్సును కోరువాఁడు కాంస్యపాత్రమునందును జలము నుంచవలయు నని విధించుచున్నది. ఇచ్చట గోదోహనాదులకు జెప్పఁబడినఫల మర్థవాదము కా దనియు వానికి యజ్ఞములలో నిత్యసంబంధము లే దనియు పూర్వమీమాంసాశాస్త్రమున నిర్ణయింపఁబడియున్నది. యజ్ఞాంగముగ విధింపఁబడినది చమనమే యగుటచేతను గోదోహనము దానిసంబంధమువలన కూత్రమే యజ్ఞమున ప్రవేశించి యుండుటచేతను ఇట్లు సిద్ధాంతము చేయఁబడి యున్నది. ఇప్పుడు యజ్ఞఫలము తనలో పరిపూర్ణసంబంధము లేనిగోదోహనముయొక్క ఫలమును బాధింపనేరదు కదా! మఱియు చంద్రకల్యాణో యూపస్తంభమును నిర్మించినవాఁడు బలాభివృద్ధి నొందు ననియు బిల్వవృక్షముతో యూపస్తంభమును నిర్మించినవాఁడు సుఖభోజనము నొందు ననియు వేదమున నొక్కస్థలమున జెప్పఁబడి యున్నది. ఇదియు సర్థవాదము కాదనియే సిద్ధాంతము చేయఁబడినది. యూపసంబంధముచేతనే యాబిల్వోద్రులు యజ్ఞమునందు ప్రవేశించుచున్నవి. కదా! ఇట్లయినను వీనికి యూపస్తంభము ప్రత్యేకాశ్రయముగా నున్నది. కావున ఫల మర్థవాదము కానేరదు. జహువాక్యవిషయ మున్ననో యిట్టిది కాదు. అచ్చట గూడ జహు వాక్యముగ నున్నను అచ్చట "జహువలపు దేవత" అని

చేయఁబడవలయును ?” అని యాజుహువునకే యాకాంక్ష కలుగుదు న్నది కావున నావాక్యమునందు తాత్పర్యముతో చెప్పఁబడినది పర్లము యీత్వమే యగునుకాని జుహువు కానేరదు. యజ్ఞసంబంధములేక నాప ర్లమయీత్వము స్థిరపడనేరదు కావున యజ్ఞ ఫలము తత్ఫలమును బాధిం చును. బిల్వయూచాదివాక్యములం దన్న నో యూప స్తంభమునకు నియు ను మేదియు లేదు. కావున “యూప స్తంభమును జేనితో చేయవలయు ను” అనునాకాంక్షకలుగదు. ఇట్లుగుటచే యూపము నాశ్రయించి సఫల ముగ ఖాదిరత్వాదులు (చండ్రకట్టెతో చేయవలయును అను మొదలగు నవి) విధింపఁ బడుచున్నవి. ఇట్లుగుటచే నీవిధులయందు చెప్పఁబడిన ఫల ము లర్థవాదములు కా నక్కట లేదు. ప్రకృతమున గూడ నోంకారా దుల నాశ్రయించి యుపాసనలు విధింపఁబడి యున్నవి కావున వీనిఫలము లర్థవాదములు కానేరవు. ఇట్లుగుటచేతనే కల్పసూత్రకారులు కూడ నిట్టి యుపాసనలఁ గర్తాంగములనుఁగా చెప్పలేదు. ఈకారణమువలన నెట్లు చూచినను కర్తృలకు సుపాసనలకును నిత్యసంబంధము లేదు.

౨౮. ప్రదానాధికరణము.

విషయ సంశయములు :—బృహదారణ్యకోపనిషత్తునందు “పది ష్ఠా మ్యే వాహ దుతి వా గ్దధే” “నేను మాటలాడగలనుకదా! యని వాగింద్రియము శరీరధారణాభిమానమును పొందెను” అని యారం భించి సశ్చేంద్రియములకు క్రమముగ నిట్టియభిమానమే కలిగినట్లును ప్రతిదానికిని మృత్యువువలన తిరస్కారము గలిగినట్లును అలసిపోవుట య నునదియే యాతిరస్కారమునకు స్వరూప మైనట్లును ముఖ్యప్రాణము మాత్రము ఆమృత్యువుచే దిరస్కారమును జెందనట్లును ఈకారణము వలన నది జీవామధ్యమునందలివానిలో సధిక మైనట్లును వర్ణింపఁబడి యున్నది; అగ్న్యధిజీవతలలో నెల్ల వాయు వధిక మని స్థాపింపఁ బడి యున్నది. ఇట్లే ఛాందోగ్యోపనిషత్తునందును సంవర్గవిద్యయందు ప్రాణవాయువులనుఁ గూర్చి జెప్పఁబడి యున్నది. ఈవిషయమును గూర్చి యిచ్చుట విచారింపఁబడును. ఈప్రాణవాయువులకుఁ బరస్పరభేదము కల

దా? లేదా? ధ్యానింపఁబడవలసిన పదార్థములు రెండా? కావా? అను సంశయ మిందు నివారించఁబడును.

పూర్వ. సంగతులు:—నిచారించిన నీరెండు నొక్కటిగనే తోచుచున్నది. రెండును వాయుతత్వమునకు జేరినవియే కదా! తత్వ మొక్కటియై యుండ నిర్దేశముగ భేదము భావింపఁబడవచ్చు ననుట యెట్లు? శ్రుతియు నీవిషయమును స్పష్టముగనే చెప్పుచున్నది. శరీరమునందుండట దేవతలలో నుండుట యను నింతమాత్రమున తత్వము భిన్నము కానేరదనుచున్నది. “అగ్ని ర్వా ద్భూత్వా ముఖం ప్రావిశత్,” “అగ్నిహోత్రుఁడు వాగింద్రియరూపముతో ముఖమును ప్రవేశించెను” అను మొదలగువాక్యము లీవిషయమున బ్రమాణములు. అగ్ని దేవతలలోని వాఁడు; వాగింద్రియంబును శరీరములోనిది. ఈరెంటికి నేకరూపము లేకుండిన నగ్నికి ముఖప్రవేశము సంభవింప దనుట నిస్సంశయమే కదా! మఱియు “త ఏతే సర్వ ఏవ నమాః సర్వేనంతాః” “ఈచెప్పఁబడిన వన్నియు సమానము లైనవే? అన్నియు ఆద్యంతములు లేనివే.” అను మొదలగువాక్యములను విచుర్చించి చూచినను వాయ్వాదులకు గల యనంతత్వము (ఇతరభూతమునకంటె వ్యాపకములై యుండుస్థితి) ప్రాణాదులకు కల దని చెప్పుటవలన రెంటికి నభేదమే గానవచ్చుచున్నది. మఱియు నొక్కస్థలమున “యః ప్రాణః స వాయుః” “ప్రాణమే వాయువు” అని స్పష్టముగనే వాయుప్రాణభేదము ప్రకటింపఁబడి యున్నది. వాస్తవస్థితిలో శరీరమున నుండుట లేకుండుట మొదలగునవి గుణములుగాని పదార్థములు కావు. అవియు సిద్ధ మైనయొకపదార్థము నాశ్రయించి మాత్రమే యున్నవి. వానికి నొకవేళ భేద మున్నను విశేష్య మగుపదార్థమునకు నట్టిభేద ముండదు. విధిచే నిర్ణయింపఁబడక మునుపు వచ్చుగుణము లేవియైన నుండినచో నవిమాత్రమే పదార్థమును భేదింపఁగలవుకాని లేకున్న నట్లు భేదింపనేరవు. “ఇది యీజంతువు” అని నిర్ణయము కాకమునుపు గల శృంగఖురాదులు మాత్రమే యీజంతువును భేదింపగలవు కాని పిదప వచ్చినసంజ్ఞాదులు అట్లు చేయనేరవు కదా! గోస్వరూపము తెలియనివానికి మొట్టమొదట “ఇది గోవు” అని యితరజంతువులనుండి గోవును విభాగింపవలసినప్పుడు ఆజాతియందు (గోజాతియందు) మాత్రమే యున్నట్టియు మఱియొకస్థలమున లేనట్టియు

విశేషమును చూపి “ఇది గోవు ఇది మఱియొక జంతువు” అని నిర్ణయింప వలయును గాని పిదప నాగోవులకు నెవ్వ రెన్ని నామములఁ బెట్టినను అట్లు నిర్ణయింపవలసినవని లేదు. నామభేదములు నిర్ణయమైనపిదప వచ్చిన వగుటచే జాతిని భేదింపలేవు. “పీడు మనుష్యుడు” అని తెలిసినపిదప వాని పై యున్నవస్త్రాదులు ఆనంభుమున బరస్పరభేదమును కలిగింపఁగలవా ? ఇదియంతయు సర్వానుభవసిద్ధము. ఇట్లే ప్రకృతమునందును అధ్యాత్మ ధిజైవభేదములచే (దేహములో నుండుట దేవతలలో నుండుట యనుభేదములచే) వాయురూపపదార్థము గాని విద్యగాని భేదింపదు. ఒక్కనం వర్ణవిద్యకే ప్రాణంబును వాయువును దేవత లని యేర్పడదు. ఇరువురు నొక్కటియే యగుదురు. విద్యాన్వయాపము మొట్టమొదటనే నిర్ణయింపఁబడియున్నది. ఇట్లే ఉపక్రమోపసంహారములఁ బట్టి చూచినను యీవిషయమే సిద్ధాంత మగుచున్నది. బృహదారణ్యకోపనిషత్తున నుపసంహారము నందు “ప్రాణా ద్వా ఏష ఉదేతి ప్రాణే ౨ స్తమేతి” “ఈ సూర్యుడు ప్రాణమునుండియే యుదయించును ప్రాణమునందే యస్తమించును.” అని ప్రాణవాయువుల కభేదమును నిరూపించు వాక్యము కలదు. వాయువు అగ్న్యధిభూతములకంటె విశేష దేశమును వ్యాపించియున్నది కావున సూర్యుడు దానియందే కదా యుదయాస్తమయముల నొందుచున్నాడు. మఱియు “తస్మా దేక మేవ వ్రతంచరే త్ప్రీత్యా చై ఛ వాపాన్యాజ్చ” “ఈకారణమువలన నొక్కవ్రతమునే యాచరింపవలయును. ప్రాణవ్యాపారమును జేయవలయును. అపానవ్యాపారము నాచరింపవలయును.” (ఉచ్ఛ్వాసనిశ్వాసముల నాచరింపవలయుననుట) అనువాక్యము కూడఁ బై విషయమునే దృఢపరుచుచున్నది. ఇట్లే ఛాందోగ్యోపనిషత్తునందును “సంవర్గ మొక్కటియే” యని వర్ణింపఁబడి యున్నది కాని భేదము జెప్పఁబడి యుండలేదు. ఈకారణములవలన నిచ్చట ప్రాణవాయువు లొక్కటియే యనియు తదుపాననఁ గూడ నొక్కటియే యనియు సిద్ధాంతముచేయవలయును. పూర్వాధికరణమున ఫలభేదముండుటచే కర్మోపాసనలకు నిత్యసంబంధము లే దని సిద్ధాంతము చేయఁబడెను కాని యిచ్చట దేవతాభేదము లేకపోవుటచే నట్లు చేయఁబడుటకు నీలులేదు.

అ-3. పా-3. సూ-౪3.

అవతారిక:— అని యిట్లు ప్రత్యుదాహరణనంగతితో వచ్చినవూ ర్వపక్షమును ఖండింపుచున్నాడు.

౪౦౩. ప్రదానవ దేవ త దు క్తం. ౩. ౩. ౪౩.

తాత్పర్యము:— ఇట్లు చెప్పఁగూడదు. శ్రుతియందు వాయుప్రాణములు వేఱువేఱుగా జెప్పఁబడియుండుటవలన వానిని భిన్నము లనియే భావించవలయును. ఉపాసన యభిన్న మనువిషయమున మాకు వివాదము లేదు; గుణభేదమువలన దదాశ్రయ మగుపదార్థమునకు భేదము కలుగదనువిషయమునఁగూడ మావివాదము లేదు. అయినను ఇచ్చట మాత్రము దేవతాభేదము నవశ్య మంగీకరించి తీరవలయును. ఇచ్చట ధ్యానార్థమే మాత్రమే గుణభేదము (అధ్యాత్మాధిదైవభేదము) చెప్పఁబడియున్నది. అగ్నిహోత్ర మొక్కటియే యైనను ప్రాతస్సాయంకాలభేదములచే దానియందు భేదప్రవృత్తి కలుగునట్లు ఇచ్చటఁగూడ విద్యయొక్కటియేయైనను భేదప్రవృత్తి కలుగవచ్చును. ఇట్లు లేకున్న నాశ్రుతియే నిరర్థకము కావలసి వచ్చును కదా! ఇది యుక్తము కాదు. ఈకారణమువలన నవశ్యముగ దేవతాభేదము నంగీకరింపవలయును.

“వాయుప్రాణములకుఁ దత్వ మొక్కటియే యగుటచే నిది యుక్తము కా దంటినికదా” యనియెదవేమొ యది యొకదోషము కాదు. తత్వమొక్కటియే యైనను స్థితిభేదము నాశ్రయించి భేదము నుపదేశింపవచ్చును; అట్లే యుపాసనను గూడ నాచరింపవచ్చును. ప్రాణము శరీరములో నుండునది. వాయువు సర్వవ్యాపకము కదా! మఱియు నుపసంహారవాక్యము కూడ తత్వాభేదము నాశ్రయించియే ప్రవర్తింపవచ్చును. ఇంతమాత్రమున నది ప్రాణవాయువులకు నభేదమును స్థాపింపవలయునా? “న య ధై షాం ప్రాణానాం మధ్యమః ప్రాణ ఏవ మేతాసాం దేవతానాం వాయుః” “ఇంద్రియములలో ముఖ్యప్రాణ మెట్లు శ్రేష్ఠమో అట్లే దేవతలలో వాయువు శ్రేష్ఠము” అను నుపమానమును విమర్శించిన భేదముకూడ శ్రుతికిఁ దాత్పర్య మనియే తేలుచున్నది. మీ రన్నట్లు ఉపసంహారము అభేదవచనము యగునని యాశ్రయించి దాని

కిని విరోధము వచ్చును. ఈవిరోధమును పరిహరించుటకై కూడ పైన వర్ణించినట్లే యువసంహారవాక్యమున కర్థము చెప్పవలయునని తోచుచున్నది. వేదమున నొక్కయక్షర మైన నీప్రమాణము కాగూడదు; ఉపసంహారవాక్యమునే ప్రధానమును గావించిన నుపమానవాక్యమునకు చాత్వర్య ముండదు. ప్రకరణమునకు నభేదము తాత్పర్య మైయుండ నడుమ భేదము జెప్పఁబడి ననుట యప్రామాణికమే యగును కదా! ఇట్లే “ఏకమేవ వ్రతం చరేత్” అనుశ్రుతికి గూడ సర్థము చెప్పవలయును. ఈశ్రుతియు తాత్త్వికాభేదమును బట్టి ప్రవర్తించినదియే “ఏవ” యను నుపసంహారణ మున్నను అది ప్రాణవ్రతమును మాత్రమే విధించు నుకాని వాయువ్రతమును నిషేధింపదు. అంతమునందు “తేనో ఏతస్యై దేవతాయై సాయుజ్యం సలోకతాం జయతి” “ఉపాసకుండు ఈదేవతయొక్క సాయుజ్యమును పొందును. ఆదేవతయొక్కలోకమును జెందును” అని చెప్పఁబడి యుండుటచే నీవిషయమే స్పష్ట మగుచున్నది. అగ్న్యదిదేవతలకంటె వ్యావక మగుటచే వాయువే దేవతాశబ్దముచే జెప్పఁబడుచున్నది. “నై పానస్తమితా దేవతాయ ద్వాయుః” “వాయువే అస్తమానము లేనిదేవత” అని శ్రుతియే యీవిషయమును బోధించుచున్నది. ఉపక్రమమునందును “అథాతో వ్రత మిమాంసా” “ఇక వ్రతమును విచారింతుము” అని యారంభించి వాగాదీంద్రియములకు సంబంధించినవ్రతములు భగ్నవ్రతము అని నిర్ణయించి వాయుప్రాణవ్రతముల నభగ్నవ్రతములుగా నిర్ధారణ చేసి యంతమువఱకు వానినిఁగూర్చియే చెప్పఁబడి యున్నది. పైన జూపఁబడియున్న యుపసంహారణ మివిషయమునే ప్రకటించును. వాగాదివ్రతములు భగ్నవ్రతము అనియు వానిని విడిచి యభగ్నవ్రత మగుప్రాణ వ్రతమును మాత్రమే యాచరింపవలయు ననియు నిర్ధారణ చేయును. ఛాందోగ్యోపనిషత్తునందును “తౌ వా ఏతౌ ద్వా సంవర్గా వాయురేవ దేవేషు ప్రాణః ప్రాణేషు” “దేవతలలో వాయువును యింద్రియములలో ప్రాణంబు ననుసీరెందును సంవర్గములు” అని వాయుప్రాణములకు భేదము చెప్పఁబడి యున్నది. ఇట్లుగటచే తత్త్వభేదము లేకున్నను

* ఆపధారణము (అ-౩. పా-౩. సూ-౧౪. శ్లో-౩౧౩ చూ).

విద్యాభేదము లేకున్నను ధ్యానార్థమై దేవతాభేద మంగీకరింపఁబడవలసినదే.

దీనికి గర్తృకాండమునందు దృష్టాంతము కలదు. “ఇంద్రాయ రాజ్ఞే పురోడాశ మేకాదశ కపాల మింద్రా యాధిరాజా యేంద్రాయ స్వ రాజ్ఞే” “రాజై నట్టియు అధిరాజై నట్టియు స్వరాజై నట్టియు నింద్రునకు వదు నొకండుమూకుండలతో పురోడాశము నొసంగవలయును” అని మూడుపురోడాశ ప్రదానములచే నొసర్పఁదగినయిష్టి యొక్కటి వేదమున నుపదేశింపఁబడియున్నది. “నర్వేషా మభిగమయన్” “పురోడాశముల నొక్కమాత్రే గ్రహింపవలయును” అని కూడ తద్విధానము వర్ణింపఁబడి యున్నది. ఈవాక్యములను విమర్శించి చూచిన మూడు హవిస్సుల నొక్కమాత్రే హోమము చేయవలయు ననియే తోచుచున్నది. యింద్రు డొక్కఁడే దేవత; హవిస్సులు మాత్రము మూఁడుగా నున్నను అవియన్నియు నొక్కమాత్రే గ్రహింపఁబడవలసినవి. గ్రహించుటయు హోమార్థమే కావున గ్రహణమువలెనే హోమముకూడ నొక్కమాత్రే యాచరింపఁబడవలసి యగునేమో యని సంశయ ముదయించుచున్నది. పూర్వమీమాంసాశాస్త్రమున నీసంశయ మీక్రిందివిధముగ నివారింపఁబడెను. ఇష్టిస్వరూపము నిర్ణయింపఁబడక మునుసే (యింద్రుఁడు) రాజాధిరాజ స్వరాజగుణభేదములతో గ్రహింపఁబడెను కావున యిచ్చట దేవత యొక్కటియే యనుటకు వీలులేదనియు * యాజ్ఞానువాక్యములను వ్యత్యాసముగ (అనఁగా నొకహోమమునందు యాజ్ఞగా నుండునది మఱి యొకహోమమునం దనువాక్యగాను ఒకహోమమున ననువాక్యగా నుండునది మఱియొక్కచోట యాజ్ఞగాను) విధింపఁబడి యుండుటచే హోమములు నైక్యము నొందనేర వనియు వర్ణింపఁబడి యున్నవి. ఇట్లే యిచ్చటకూడ దత్వ మభిన్నమే యైనను ధ్యానము చేయఁదగిన యంశములు (అధ్యాత్మికత్వాధిష్టైవికత్వములు)భిన్నము లగుటచే దేవతాభేదము కలుగును. విద్యాస్వరూపనిర్ణయమునకుఁ బూర్వమే గుణభేదముండుటచే గర్తృకాండమునందు (పైన వర్ణింపఁబడినయిష్టియందు) కర్తృభేదము కలదుగాని యిచ్చట మాత్ర మట్లు లేకపోవుటచే విద్యాభేదము లేదు. ఇంత

* యజ్ఞ యని చెప్పినపిదప పరింపఁబడుమంత్రము యాజ్ఞ యనియు, అన్ బ్రాహ్మి యని చెప్పినపిదప పరింపఁబడుమంత్ర మనువాక్య యనియు జెప్పఁబడును.

మాత్రమున దేవతలు కూడ నైక్యము నొంద నక్కట లేదు. ఉపక్ర
మోపసంహారాదులను విమర్శించిన “విద్య యొక్కటియే” యని తేలు
చున్నది. ధ్యానవిధిని నిరూపించువాక్యములను విమర్శించిన దేవతాభేదం
బును స్పష్టమగుచునే యున్నది. శ్రుతిప్రామాణ్యమువలన నీరెంటిని కూడ
సంగీకరింపవలసినదియే. అగ్నిహోత్ర మొక్కటియే యైనను సాయంప్రాతః
కాలములయందు వేర్వేరుగ తదుపాసన ప్రవర్తింపఁబడుచున్నట్లు భిన్న
క్రమములు ననువర్తింపఁబడుచున్నట్లు యిచ్చటకూడ ననువర్తింపఁబడ
వచ్చును. “నానా వా దేవతా వృథాగ్నాత్” “జ్ఞానభేదమువలన దేవ
తాభేదము కలుగును” అని సంకర్షణసూత్రమునందును నిర్ణయింపఁబడి
యున్నది. కావున నిస్సంశయముగా వాయుప్రాణములును వేఱువేఱుగనే
ధ్యానింపవలయును. దేవత యొక్కటియైనను అవస్థాభేదమువలన భేదము
కలుగవచ్చునను నింతమాత్రమున పోలికగైకొనియే “ప్రధానవత్” అను
దృష్టాంతము నూత్రకారునిచే జెప్పఁబడెను. ఇంతయే గాని దృష్టాంత
దాఠాంతికములకు సంపూర్ణసామ్యములేదు. అట్లుండవలసిన పనియు
లేదు కదా !

౨౯. లింగభూయస్త్వాధికరణము.

విషయ సంశయములు:—వాజసనేయశాఖయందు అగ్నిరహ
స్యమున నొక్కవిషయము కలదు. “నైవ వా యిద మగ్రేన దానీత్”
“ఈప్రపంచ మంతయు సృష్టికే బూర్వమున సద్రూపము గాకుండెను.
(ఇంద్రియములకు గోచరము కాకుండె ననుట)” అని యారంభించి య
చ్చట సృష్టి చెప్పఁబడి యున్నది. మనఃసృష్టి చెప్పఁబడినపిదప నింద్రియ
సృష్టి వర్ణింపఁబడినతర్వాత నుపాసనార్థమై కల్పితము లగునగ్నులు కొ
న్ని చెప్పఁబడి యున్నవి. పురుషునియాయున్న నూఱునంపత్సరములు;
(ముప్పదియూఱువేల దినములు) ప్రతిదినమునందును జనించు చిత్తవృత్తుల
నేకముగ భావించి దాని నగ్నిగా కల్పించి “అగ్నులు ముప్పదియూఱు
వేలు” అని చెప్పఁబడి యున్నది. ఒక్కొక్క యింద్రియముయొక్క వృ

త్తుల నిట్లే భావించి యగ్నులుగఁ గల్పింపఁబడి యున్నవి. “తత్త్వ త్రింశత్సహసా” ఇ్యవశ్య చాత్తనో ఽగ్ని సర్వా న్మనోమయా న్మనశ్చి త్” “సృజంపఁబడినవిదప నామనన్సు తనచేఁ గూర్పఁబడినట్టియు తానే స్వరూపముగ గలిగినట్టియు తనవృత్తులే యను నగ్నుల ముప్పదియారు వేలను చూచెను” అనియుఁ జెప్పఁబడి యున్నది. వాగాదీంద్రియము లను గూర్చియు నిట్లే చెప్పఁబడి యున్నది. ఇట్లు చెప్పటచే నీయగ్నులు పాననార్థమై చెప్పఁబడె నని స్పష్ట మగుచున్నను, ప్రకరణము కర్తప్రక రణ మగుటచే “యాయగ్నులకుఁ గర్తతో సంబంధ ముండునేమో” య నునంశయము జనించును. ఆనంశయ విండు నివారింపఁబడును.

అ-3. పా-3. సూ-౪౪.

అవతారిక:—పై విషయమును విచారించి “యాయగ్నులు స్వ తంత్రములే కాని కర్తకు సంబంధించినవికావు” అనువిషయమును నిర్ణ యించుటకై మొట్టమొదట సిద్ధాంతము నుపక్రమించుచున్నాఁడు.

౪౦౪. లింగభూయస్త్యా త్తద్ధి బలీయ

స్తదపి. 3. 3. ౪౪.

తాత్పర్యము:—ఈయగ్నులు బుద్ధకల్పితములే యగుటచే నుపాస నకై స్వతంత్రముగ జెప్పఁబడినదే యగును కాని కర్తాంగములుకానేరవు. ఈవిషయమును నిరూపింపజాలులింగము లనేకము లాబ్రాహ్మణమునం దుఁగలవు. ఆయగ్నులనుగూర్చి చెప్ప నొకస్థలమున “తద్వత్కిం చేమా ని భూతాని మనసా సంకల్పయన్తి తేషా మేవ సా కృతిః” “జంతువు లు ఏయేసంకల్పము నాచరించునో అవియే ఆయగ్నులకు స్వరూపము” అని పయిన వర్ణింపఁబడినవిషయము స్పష్టముగనే బోధింపఁబడుచున్నది. మఱియొకస్థలమునందును “నర్వదా సర్వాణి భూతాని చిన్వంతి” “ఆయగ్నులు యింద్రియవృత్తిరూపములే యగుటచే వీనిని సర్వజం తువులును సర్వకాలములయందును కూర్చుకొనుచునే యున్నవి” అని యు నీవిషయమే దృఢము చేయఁబడి యున్నది. ఇట్టిగురుతు లనేకము లుండుటచే నాయగ్నులు స్వతంత్రములే యని చెప్పటయే యుక్తియుక్త

ము. కర్తృప్రకరణమున నివి చెప్పఁబడిన వనుట యొక్కటియే కదా మీ
కు నాధారము! ఈలింగము ప్రకరణమునకంటె బలవత్తరము. ప్రకరణ
సంబంధమాత్రమువలన వచ్చినసిద్ధాంతమును బాధింపఁగలదు. “శ్రుతి
లింగవాక్య ప్రకరణస్థానసమాఖ్యానాం సమవాయే పాఠదౌర్బల్య మ
ర్థవిప్రకర్షాత్” “శ్రుతి (స్పష్టముగ విషయమును బోధింపఁగలపద
ము) గురుతు వాక్యము ప్రకరణము పాఠక్రమము పేరు అనునివి యొ
క్కచో గూడెనేని వెనుకవెనుక నున్నవానికంటె ముందుముందుగ ను
న్నవి బలవత్తరములగును” అని యీవిషయము పూర్వమీమాంసాశా
స్త్రమునందు ప్రకటింపఁబడి యున్నది. ప్రకరణము లింగమునకంటె
వెనుక నున్నదియే కదా! కావున నిర్వివాదముగ నీయగులు స్వతంత్ర
ములే.

అ-౩. పా-౩. సూ-౪౫.

అవతారిక:—ఈసిద్ధాంతమును దృఢపఱచుటకై రెండుసూత్ర
ములచే బూర్వపక్షము ననువాదము చేయుచున్నాఁడు.

౪౦౫. పూర్వవికల్పః ప్రకరణా తస్య
త్క్రియా మానసవత్. ౩.౩.౪౫.

తాత్పర్యము :—పైన చేయఁబడిన సిద్ధాంతము యుక్తియుక్త
మైనది కాదు. ఆ బ్రాహ్మణమునందు మొట్టమొదట గర్హకు సంబంధిం
చినయగ్ని చెప్పఁబడియున్నాఁడు. ఈకారణమువలన నీయగులు గూడ
తద్వేదములే కావలయును. ఒకప్రకరణమున నొకవిషయమునుఁ గూర్చి
చెప్పుచు నట్లనడుమ నాకస్మికముగ మఱియొకవిషయమునుఁ గూర్చి
చెప్పట యెందైనఁ గలదా? “లింగము ప్రకరణమునకంటె బలవత్తర
మనియుఁ దదనుసారముగ సిద్ధాంతము గావింపవలయు ననియు, అది
యగ్నిస్వాతంత్ర్యమునే ప్రకటించుచున్నది. యనియుఁ జెప్పియున్నాము
కదా!” యనియెడవేమి వినుము. నీవు చూచిన లింగమునకుఁ బ్రకరణ
మును బాధించుసామర్థ్యము లేదు. ఎట్లనిన:—

సామర్థ్య మనియు అన్యార్థదర్శన మనియు లింగము రెండువిధములు. అందుచు శబ్దగత మనియు నర్థగత మనియు సామర్థ్యము కూడ రెండువిధములు. శబ్దగత మనఁగా శబ్దశక్తివలన నొకవిషయమును బోధించునది, అపూర్వము లగు దేవతానామముల బోధించుమంత్రము లన్నియు సామాన్యముగ నీజాతిలో చేరినవే. అర్థగత మనఁగా నర్థముచే నొకవిషయమును స్థిరపరుచునది, వదార్థసంఖ్యను దెలిసికొనుటకు నుపయోగించువచనాదులన్నియు నీజాతియందు జేరినవే. ఈ రెండువిధములుగ నర్థనిర్ణయమును గావించునదియే సామర్థ్య మనఁబడును. ఈలింగము మాత్రము స్వతంత్రముగఁ బ్రకరణమును బాధింపఁగలుగును. మీరు పైయుదహరించినలింగము నీజాతిలోఁ జేరనేరవు. అచ్చట స్వతంత్రముగ నగునస్వతంత్రమును దెలుపుశబ్దార్థము లెవ్వియు లేవు కదా! మఱియు నన్యార్థదర్శన మనఁగా మఱియొక ప్రమాణముచే స్థిరపరుపఁబడినయర్థమును దృఢముచేయునది ఇదియు బ్రమాణబలముచే నొక్కొక్కసమయమునఁ బ్రకరణమును బాధింపవచ్చును కాని ప్రకృతలింగములుమాత్రమజాతిలోఁ గూడఁ జేరినవిగాఁ దోపలేదు. ఇచ్చట “అగులు స్వతంత్రములు”. అనువిషయము మఱియొక ప్రమాణముచే స్థిరపరుపఁబడి యుండలేదు కదా! ఇట్లుగాక వీని నీజాతిలో జేర్చినను మీసిద్ధాంతము నిలువదు. ఇవియు లింగములే కావునను సామర్థ్యరూపములు కాకపోవుటవలనను యీరెండవజాతిలోఁ జేర్పఁబడవచ్చును గాన యంతమాత్రమున మీకు గలుగునుపకార మెద్దియు లేదు. అన్యార్థదర్శనలింగములు స్తోత్రరూపములుగాఁగూడ నుండవచ్చును, బలవత్ప్రమాణసిద్ధ మగువిషయమును దృఢముచేయుటకు స్తుతియైనను జాలును కదా! ఇట్లే ప్రకృతిలింగములును స్తుతిమాత్రము లైనచో మీకు నుపయోగ ముండదు. స్తుతివాక్యములు విధితో నేకవాక్యములే యగుటచేఁ బ్రకరణార్థమును మాత్రమే నుతింపగలవు కాని భిన్నార్థమును కాదు కదా! ఇట్లుగటచే నీయగులు బుద్ధికల్పితములే యైనను క్రియతో సంబంధించునవియే కావలయును. ప్రకరణమిట్లే బోధించుచున్నది కదా!

కర్తృకాండమున నిట్టిదృష్టాంతము కలదు. మనోమయ మగువిషయము కర్తృతో సంబంధించు ననుటకు నిదర్శనముకలదు. దశరాత్ర మను యాగమును వర్ణించునప్పుడు వేదము మానసిక క్రియ నొక్కదాని గర్తృ

గముగ నుపదేశించి యున్నది. పదియవదినమునందు ప్రజాపతికై చేయఁ బడవలసినకర్త యొక్కటి కలదు. అది సోమదానము. అందు భూమిని పాత్రము గాను నముద్రమును సోమరసము గాను భావింపవలయు నని శ్రుతి విధించుచున్నది. అప్పుడు చేయవలసిన తక్కిన క్రియల నన్నిటిని మానసికములనుగానే చేయవలయు నని బోధింపుచున్నది. ఈమానస క్రియలన్నియుఁ గర్తాంగములే యని పూర్వమీమాంసాకారులు నిర్ణయించి అట్లే యిచ్చట గూడ నగ్నిభావనారూపము లగు నీమానసక్రియల గర్తాంగములనుగానే నిర్ణయించి తీరవలయును.

౪౦౬. అతిదేశా చ్చ. ౩. ౩. ౪౬.

తాత్పర్యము :—మఱియు “షట్ శ్రింశత్సహస్రాణ్యగ్న యోర్కాస్తేషా మేకైక ఏవ తావా న్యావా నసౌ పూర్వః” “ఈచెప్పఁబడిన ముప్పదియాఱువేలయగ్నులును పూజనీయులే. వీరిలో ప్రతివాఁడును మొట్టమొదటివానిలో నన్నివిధములలోను నమానుఁడే (మొట్టమొదటివాఁడు కర్తార్థమై చెప్పఁబడినయగ్ని)” అని కల్పితాగ్నులకును వాస్తవాగ్నియొక్క ధర్మములే చెప్పఁబడి యున్నవి. కల్పితాగ్నియందు వాస్తవాగ్నిధర్మము లతిదేశింపఁబడి యున్నవి. సంబంధ మేమియు లేకున్న నిట్లు చేయుటకు వీలు లేదుకదా! కర్తతో సంబంధించుట యనునది తప్ప నితరవిధ మగుసంబంధము కూడ వీనికి (కల్పితవాస్తవాగ్నులకు) నుండుటకును వీలు లేదు కదా! కావున దీనిని పట్టి చూచినను కల్పితాగ్నులు కర్తతో సంబంధించు ననుట దృఢ మగుచున్నది.

సంగతి.—పూర్వాధికరణమునందు పరస్పర విరుద్ధధర్మములతో నేకధ్యాయము సంభవింపను కావునఁ దదర్థమై దేవతాభేదము స్థాపింపఁబడెను. కాని యిచ్చటమాత్ర మట్లు కాదు. పైన నిరూపింపఁ బడినహేతువులవలన కల్పితాగ్నులు సహితము కర్తమున జేరు నని తేల్చఁబడి యున్నది. ఇచ్చట పరస్పరభిన్నములుగా గాన వచ్చుచున్నను దేవత లభిన్నములే యైనవి; పూర్వాధికరణము క్రియంతగా మేలెనది కాదు.

అ-3. పా-3. సూ-౪౨.

అవతారిక:—అని యిట్లు ప్రత్యుదాహరణనంగతితో వచ్చిన పూర్వపక్షమును ఖండింపు చున్నాడు.

౪౦౨. విద్యైవ తు నిర్ధారణాత్. ౩. ౩. ౪౨.

తాత్పర్యము:—ఈపూర్వపక్షము యుక్తియుక్తమైనది కాదు. కల్పితాగ్నులు స్వతంత్రములే యని శ్రుతియే స్పష్టము చేయుచున్నది. “తే హైతే విద్యాచిత ఏవ విద్యయా హై వైత ఏవం విద శ్చితా భవంతి” “ఈయజ్ఞాలు విద్యచేత మాత్రమే కూర్పబడునవి. ఈవిధముగ నెవ్వఁ డెఱుంగునో వానివిద్యచేతనే (ఉపాసనచేతనే) యవి కూర్పబడినవి యగును” అని యీవిషయమును గూర్చి శ్రుతి చెప్పుచున్నది. కర్తనంబంధ మేమియు లేదని దీనిచే స్పష్టమగుచున్నది కదా!

౪౦౩. దర్శనాచ్చ. ౩. ౩. ౪౩.

తాత్పర్యము:—మఱియు నీవిషయమును నిరూపించుటకై లింగములు కల వని “లింగభూయస్తాత్. ౩. ౩. ౪౩.” అనుష్ఠలమున నిది వఱకే వివరించి యున్నాము.

అ-3. పా-3. సూ-౪౯.

అవతారిక:—“ఈరెండుసూత్రములయందును చెప్పబడిన హేతువులు యుక్తియుక్తములు కావు. ‘అవిద్యోచిత ఏవ’ అను నవధారణ శ్రుతికాని ‘ఏవంవిద శ్చితా భవంతి’ అని కల్పితాగ్నులకు పురుషనంబంధమును తెల్పువాక్యముగాని ప్రకరణమును బాధింపనేరవు. అవధారణ శ్రుతి బాహ్యసాధనములను కూడ నిషేధించి యుండవచ్చును; ‘ఈకల్పితాగ్నుల సుపాసించుటకు (నేవించుటకు) విద్యకంటె నితర మగు సాధనము లేదు’ అని చెప్పవచ్చును. కదా! ఇక వాక్యంబును అన్యార్థదర్శనమే యగుటచేఁ బ్రమాణాంతరమువలన సిద్ధమగుపదార్థమును గూర్చి చెప్పవలసినదియే యగుటచే స్వతంత్రముగ కల్పితాగ్నులకు వచ్చుకర్త కేవలత్వమును నివారింపఁజాలదు. లింగమును గూర్చి యిచ్చివఱకే నవి స్తరముగ

జెప్పియున్నాము. ఇట్లుండ నేయాధారమును గైకొని ప్రకరణమును బాధింపబోవుచున్నారా?" అనిన జెప్పుచున్నాడు.

౪౦౯. శ్రుత్యాదిబలీయస్తాచ్చ న బాధః.

3. 3. ౪౯.

తాత్పర్యము:— కేవల ప్రకరణము నాశ్రయించి “మనశ్చిదాద్య గ్నులు స్వతంత్రములు కావు” అని చెప్పుట యుక్తము కాదు. పై నుదహరింపబడిన శ్రుతిలింగవాక్యములు ప్రకరణమును బాధించి మాయభిప్రాయమును స్థిరము జేయును. శ్రుతిలింగనూత్రమువిమర్శించి చూచిన ప్రకరణమునకంటె శ్రుతిలింగవాక్యములు మూఁడును బలవత్తురములే కదా! అన్యార్థదర్శనము లగునవి యొకవిధి నవేఱించి యుండుటచేఁ బ్రకరణమును బాధింపలేకున్నను యీశ్రుతిలింగాదులు బాధింపవచ్చును. విచారించిచూచిన వీనియందు విద్యుద్దేశ మున్నట్లు గానవచ్చుట లేదు కదా! ఇవి స్వతంత్రముగ నొకానొక భిన్నవిషయమును బోధించుచున్నవి యనుట స్పష్టముగ నున్నది. • “వచనాని త్వపూర్వత్వాత్” అనున్వాయము ననుసరించి వీనియందు విధియొక్కటి కలదనియే యూహింపవలసి యున్నది. ఈకారణమువలన వీనియందు దేయే యర్థము చెప్పబడెనో దానిదాని నట్లే యంగీకరింపవలయును.

“విద్యాచిత ఏవ” అనునది శ్రుతి. ఇందు అవధారణము కలదు. కావున “మనశ్చిదాద్యగ్నులు ఉపాసనకై చెప్పబడినవేకాని కర్తతో సంబంధించునవి కావు” అనుట స్పష్ట మగుచున్నది. ఇట్లు కాకున్న నాయవధారణశ్రుతికి బాధ కలుగవలసి వచ్చును. “అది బాహ్యార్థనిషేధమును చేయుటకై ప్రవర్తించె నంటిని కదా!” యనియెడవేము యది

* “వచనాని త్వపూర్వత్వాత్” అనున్వాయమునకు “అతిప్రసిద్ధమై మఱియొక ప్రమాణముచేఁ దెలియబడనిదై యుండువిషయమున కేవల శ్రుతిని మాత్రమే యాధారము చేసి తక్కిన లింగాదుల బాధించి సిద్ధాంతముఁ జేయవలయును. శబ్దప్రమాణ మపూర్వవిషయములను బోధించుటకై ప్రవర్తించునదియే కదా!” అని యిభిప్రాయము. ఈన్వాయము ననుసరించి వర్తమానక్రియ లున్న స్థలములయందుఁ గూడ నపూర్వార్థమును చెప్పవచ్చుదు విధిని కల్పింపవచ్చును.

సంభవింపదు. “విద్యాచిత్తః” అని కేవలవిద్యను గ్రహించుటచేతనే బ్రాహ్మసాధనములు తొలగి పోయినవి; విద్యచేత మాత్రమే యీమనశ్చిదాద్యగ్నులు కూర్చబడవలయు నని తేలినది. ఇట్లుండ నిక నీవిషయమును నిర్ణయించుటకై ప్రత్యేకముగా నవధారణ మేల? ఈకారణమువలన నాయవధారణముచే నిషేధింపబడవలసినయర్థము వేఱుగనే యుండి తీరవలయు నని తోచుచున్నది. మనశ్చిదాద్యగ్నుల సంపాదించుటకు బ్రాహ్మసాధనములతోఁ బని లేదని తెలిసినను “ఈయగ్నులకు కర్తతో సంబంధ ముండునేమో” యనునంశయము ప్రకరణబలమున గలుగును. దశరాత్రయాగమునందు గల మనోమయవిధానములను మీరేదృష్టాంతముగఁ జూపియున్నారు కదా! కావున దానిని నివర్తింపజేయుటయే యీయవధారణమునకు విషయమని నిర్ణయింపవలసి యున్నది. ఇట్టినిర్ణయము లేకున్న నిరర్థకముగ నీశ్రుతి బాధింపబడవలయును కదా! కావున శ్రుతిచే నగ్నిస్వాతంత్ర్యము దృఢపరుపబడెను.

“సర్వదా సర్వాణి భూతాని చిన్వంతి” అనునది లింగము. “మనశ్చిదాద్యగ్నులు సర్వకాలములయందు సంపాదించబడుచునే యుండును.” అని యీలింగము తెలుపుచున్నది. ఈకారణమువలన కాషీశక్తిబ్రాహ్మణోపనిషత్తునందలి యొకానొకసందర్భమునందు నిర్ణయించినట్లు ఇచ్చటగూడ విద్యకు స్వాతంత్ర్యమునే నిర్ణయింపవలయును. ఆయుపనిషత్తునందొకస్థలమున వాక్పాణిముల నగ్నులుగా నిరూపించి చెప్పి వానియందు పరస్పరము హోమమును జెప్పి “ఏతే అనంతే అమృతే ఆహుతీ జాగ్రచ్చన్వపంశ్చ సతతం జాహోతి” “ఈయాహుతులు రెండును ఆద్యంతములు లేనివి. అమృతమయము లైనవి. వీనిని జాగ్రదవస్థయందును స్వప్నావస్థయందును కూడ సర్వకాలములయందును పురుషుఁ డాచరించుచునే యుండును. (వాక్పాణిములకు గలసంబంధ మిట్టిదియే కావున నిట్లు చెప్పబడెను.)” అని యాహోమమునకు సాతత్వమును (అవిచ్ఛిన్నత్వమును) శ్రుతి చెప్పుచున్నది; అచ్చట విద్యాస్వాతంత్ర్యము కూడ నిర్ణయింపబడి యున్నది. ఇచ్చట గూడ నిట్లే నిర్ణయింపబడవలయును. అగ్నులకు క్రియాసంబంధమే యుండునేని ఇట్టియవిచ్ఛిన్నత్వమును సంభవింపదు. కర్తప్రయోగ మల్పకాలమునకే ముగియును కదా! కావున నీలింగమునకుఁ గూడ సగ్నిస్వాతంత్ర్యమును స్థాపించుటయందు సాను

ర్థము కలదు. “ఇది యర్థవాదము కాఁగూడదా?” అనియెడవే మొ
వినుము. విషయము శ్రుతిలింగాదులచే విస్పష్టముగ విశదము చేయఁబడి
యుండునీని యప్పుడు దానినిఁగూర్చి సామాన్యముగ జేయఁబడినప్రస్తా
వము లర్థవాదము లగును కాని యిచ్చట నట్లు కానేరదు. ఇచ్చట మన
శ్చిత్తాద్యగ్నులనుగూర్చి స్పష్టముగా వర్ణించు శ్రుతిలింగాదులు లేవు
కావున కేవలవర్ణనమునుబట్టియే సర్వము నూహింపఁబడవలసి యున్నది.
ఈకారణమువలన నీలింగ మర్థనిర్ధారకమే యగును కాని యర్థవాదము
కానేరదు. ఈవిధముగనే “త ద్య త్కిం చేమాని భూతాని మనసా సంక
ల్పయంతి తేషా మేవ సాకృతిః” అనులింగముకూడ సర్థనిర్ధారకమే
యగును. అదియు నితరశ్రుత్యాదులచే నిరూపింపఁబడనివిషయమును
గూర్చియే చెప్పుచున్నది కదా! కావున నీలింగములసామర్థ్యమువలనఁ
గూడ నగ్నిస్వాతంత్ర్యమే స్పష్ట మగుచున్నది.

ఇట్లే “ఏవం విజే” అని యగ్నులకు పురుషసంబంధమును తెల్పు
వాక్యముకూడ నీవిషయమునే స్పష్టము చేయుచున్నది. లింగములవలెనే
యిదియు సన్యశ్రుత్యాద్యనిరూపితపదార్థమును చెప్పునదియే కావున స్వా
తంత్ర్యము కలదియే. ఈకారణమువలన దీనియర్థమునుఁగూడ యథా
శ్రుతముగానే గ్రహింపవలయును. అట్లు గ్రహించిన నీమనశ్చిదాద్యగ్ను
లు ప్రత్యేకపురుషసంబంధము కలవి యగుటచే స్వతంత్రములే యగును.
కావున నెట్లు చూచినను అగ్నులు స్వతంత్రములే.

అ-౩. పా-౩. సూ-౫౦.

అవతారిక:— ఈవిషయమును నిర్ణయించుటకై మఱియొకకార
ణమును చెప్పుచున్నాఁడు.

౪౧౦. అనుబంధాదిభ్యః ప్రజ్ఞాంతర

పృథక్త్వవదృష్ట శ్చ తదుక్తం. ౩. ౩. ౫౦.

తాత్పర్యము:— మఱియు నీవిషయమును నిర్ణయించుటకు సనేక
హేతువులు కలవు. ఎట్లును ప్రకరణము నాశ్రయించుటకు వీలు లేదు.
మనశ్చిదాదులనుగూర్చి చెప్పునప్పుడు వేదము కర్మాంగముల నన్నిటిని

మనోవ్యాపారములచేతనే కల్పించుచున్నది. “మన నై వాధీయంత మన సాచీయంత మననైవ గ్రహా అగృహ్యంత మన సాఽస్తువ న్నన సాఽశం నన్య త్కించ యగ్నే కర్తృక్రియతే యత్కించ యజ్జియం కర్త మన నైవ తేషు త న్తనోమయేషు మనశ్చిత్సు మనోమయ మేవ క్రియతే” “మనస్సుచేతనే ఆధానము చేయవలయును. అగ్నుల గూర్పవలయును. పాత్రముల గ్రహింపవలయును. స్తోత్రముచేయవలయును ప్రశంసించవల యును. మఱియు యజ్ఞమున తదంగము లగుకర్త లేవేవి చేయఁబడునో అవియన్నియు మనోమయము లగుమనశ్చిదాచులవిషయమున మనోమ యములుగానే చేయఁబడవలయును” అను మొదలగువాక్యములయం దీ విషయము స్పష్టముగా నున్నది. ఈయగ్నులకు కర్త సంబంధ ముండు నేని యిట్లు చెప్ప నక్కఱలేదు. అప్పుడు ఆధానాదులు ప్రత్యక్షముగనే యింద్రియములతో నాచరింపఁబడవచ్చును కదా ! కావున నీయవయవ ములు కల్పింపఁబడిన వనియు నగ్నులకును క్రియాసంబంధ మికారణ మువలన లేదనియు జెప్పి తీరవలయును. “ఇట్లు లేకున్నను మఱియు కవిధముగా నైన గ్రియాసంబంధ ముండవచ్చును. ఉద్గ్రీహోపాసన గర్తాంగమును గూర్చివిధింపఁబడినది యగుటచే ననిత్యముగ నై నను గర్తతో సంబంధించునట్లు ఈయపాసనయు సంబంధింపవచ్చును” అనియెడవేము వినుము. ఇచ్చట నావిషయమును చెల్వుశ్రుత్యాదులెవ్వయులేవు. ఇచ్చట నున్నవిధానము లేక విధము భిన్నముగ నున్నది. ఇచ్చట దేనినైన యొక కర్తాంగమును గైకొని “దీని నీనామముతో నుపాసింపవలయును” అని చెప్పఁబడి యుండలేదు కదా ! ప్రకరణారంభమున కర్తను విధించియే యున్నను దానికి సంబంధింపనిమనోవృత్తుల మాత్రమే గ్రహించి వాని యం దగ్నిత్వము నారోపించి మాత్రమే చెప్పుచున్నది కదా ! పురుష విద్యయందువలె యజ్ఞావయవముల నన్నిటిని గూడ నట్లే కల్పించి యున్నది కదా ! కావున సుద్గీఢాద్యుపాసనలవలె నీయపాసన కర్తాంగోపాసనకానేరదు. కర్తతో నెట్లును సంబంధింపనేరదు. ఈకారణమువలన నగ్నులు స్వతంత్రములే కావలయును. క్రియాసంబంధముండిన క్రియాంగముల గల్పింపవలసినవని లేదని యిదివఱకే నిరూపించియున్నాము.

ఇట్లే అతిదేశాదులనలనగూడ నగ్నిస్వతంత్ర్యము నిర్ణయింపఁబ డవచ్చును. “తేషామగ్నేకమేవ తావత్సప్తహాసనా పూర్వః” అనువా

కృము ముఖ్యాగ్ని ప్రభావమును కల్పితాగ్నులకుఁ జెప్పుచున్నది కదా! దీనిని వట్టిచూచిన నీవాకృతమునకు కర్తృయం దాదరమే లేదని తెలియవచ్చుచున్నది. “కలదు” అనినచో పరోధమువచ్చును. ముఖ్యాగ్ని క్రియామయమైనది; మనశ్చిదాదులు జ్ఞానమయము లైనవి. పైయతిదేశవాకృతమునకు “జ్ఞానమయము లగుమనశ్చిదాదులకుఁ గూడఁ గర్తృతో సంబంధము కలదు” అనునభిప్రాయముండు నేని యప్పుడు రెండగులును సర్వవిధముల సమానములే కావలయును. యజ్ఞకర్తృమునందు ప్రత్యక్షాగ్నియేయేవిధముల నుపయోగింపఁబడునో ఆయావిధములతో జ్ఞానమయాగ్నులు కూడ నుపయోగింపఁబడవలయును. ఇది సంభవింపదనుట నిర్వివాదమే కదా! సంభవింపకపోయిన శ్రుతి యప్రమాణము కావలసివచ్చును. అసంభవార్థమును ప్రకటించునది యగునేని శ్రుత్యభిప్రాయమునకు సార్థకత్వ మెట్లు కలుగును? ఈకారణమువలన పై శ్రుతికిఁ గర్తృవిషయమున ననాదరమే కల దని యంగీకరించి తీరవలయును. ఇట్లు చెప్పుటచే నలుబదియైదవసూత్రమునఁ జెప్పఁబడినవికల్పము కూడ ఖండింపఁబడినట్లయినది. వికల్ప మనఁగా ప్రస్తాపింపఁబడినవదార్థములలో దేనితోనైనఁ గార్యనిర్వాహము కలుగునని నిరూపించుటయే కదా! ఇచ్చట ముఖ్యాగ్నితో గలుగుకార్యనిర్వాహము మనోమయాగ్నితో గలుగదని నిరూపించియే యున్నాము. “సామాన్యము లేకున్న నతిదేశము సంభవింపదు కావున ముఖ్యజ్ఞానమయాగ్నులకు సామాన్యముండవలయుననియు అదియే కర్తాంగత్వ మనియుఁ జెప్పితిమి కదా” యనియెడవేమొ వినుము. సామాన్య ముండవలయుననుట నిశ్చయమే కాని యది కర్తాంగత్వరూప మైనదిగనే యుండవలయునని నియమము కలదా? మావక్షమున నది యగ్ని త్వరూపమైనదియే. కల్పింపఁబడినను మనోమయాగ్నులు కూడ సగ్ని శబ్దవాచ్యములే కదా! ఈకారణమువలన నాశ్రుతి ముఖ్యాగ్నిధర్మముల గల్పితాగ్నియం దతిదేశించుచున్నది. కావున నీయతిదేశము కూడ మావక్షమునే దృఢముచేయును. కావున తమతమలక్షణములతో గూడిన శాండిలాద్రివిద్యలు కర్తృలకంటెను యితరము లగునుపానసలకంటెను ఎట్లు భిన్నములో అట్లే యామనశ్చిదాద్యజ్ఞాలును కర్తృకంటె భిన్నములే. శ్రుతిలింగాదులు ప్రకరణమును బాధించునని మున్నె చెప్పియున్నాము.

కర్త కాండమునందును యిట్టిదృష్టాంతము లనేకములు కలవు. రాజసూయయాగమును గూర్చి చెప్పనప్పుడు అవేష్టి యనునొక యిష్టి వర్ణింపఁబడియున్నది. దానిని వర్ణించునప్పుడు “అవేష్టిని మూఁడువర్ణము లచారు (బ్రహ్మక్షత్రియవైశ్యులు) నాచరింపవచ్చును” అని చెప్పఁబడి యున్నది. ప్రకరణారంభమున “రాజసూయము క్షత్రియులచే జేయఁబడఁ దగినయజ్ఞము” అని నిర్ధారణ చేయఁబడి యున్నది. ఇట్లున్నను పూర్వ మీమాంసయందు “అవేష్టి రాజసూయ ప్రకరణమున నున్నను దానికంటె భిన్నమయినది” అని సిద్ధాంతము చేయఁబడియున్నది. వర్ణత్రయమునకు నాయిష్టియందధికారము జెప్పఁబడి యుండుటయే యీ సిద్ధాంతమునకు హేతువుగ వర్ణింపఁబడి యున్నది. “కర్తవ్యర్థాయా మితి చేన్న వర్ణత్రయ సంయోగాత్” “రాజసూయార్థమయి చెప్పఁబడి యుండుటచే నీయిష్టి తద్భిన్నములేక తదధికముకాదు” అనియెడవే మొ యది యు క్తముకాదు. ‘ఆయిష్టియందు వర్ణత్రయమునకు నధికారము కలదు’ అనుసూత్రముచే నీవిషయము సిద్ధాంతము చేయఁబడియున్నది. కావున ప్రకృతవిషయ మునగూడ నిట్లే విచారింపవలయును ; మనశ్చిదాదులు కర్తాంగములు కావనియె సిద్ధాంతము చేయవలయును.

అ-3. పా-3. సూ-గం.

అవతారిక:—“దశరాత్రయాగమునందు మనోమయము లగు పదార్థములు చెప్పఁబడి యాకర్తకే యంగములై యున్నట్లు ఇచ్చటి మనోమయాగ్నులుకూడ కర్తకే యంగములు కావలయును.” అనుపూర్వవక్షభాగ మీమాంసమున ఖండింపఁబడుచున్నది.

౪౧౧. న సామాన్య ద వ్యవలభే ర్మత్కృత్యవ
న్న హి లోకాపత్తిః. ౩. ౩. ౪౧.

తాత్పర్యము:—యజ్ఞాంగము లగునూననవిధానములవలె మనశ్చిదాద్యగ్నులు కర్తాంగములు కా నక్కఱ లేదు. ప్రత్యేకముగ పురుషార్థరూప మగువ్యతంత్ర ఫలము లేనప్పుడు మాత్రమే యొకదానిని మఱి యొకదానికి సమమనముగ గర్హితములు లోక ప్రసిద్ధము. పై నియ

పింపఁబడినశ్రుత్యాదులవలన నీయగునులగు (అగ్నియుపాసనకు) ప్రత్యేక ఫలము కలదని సిద్ధాంత మగుచున్నది. నిష్ఫలముగ నేదియు విధింపఁబడి యుండదు కదా! ఈకారణమువలన వీనికివి యితరములై నయజ్ఞాంగ మాననవిధులకును సంబంధము లేదు. ఈరెంటిస్థితియు నొక్కవిధముగ నే యుండవలయు ననునియమము లేదు. “రెండును మాననవిధులేకదా!” అనియెడవేమొ. ఎట్టిపదార్థముల కైనను ఏదియో యొకవిషయమునఁ గొంతపోలిక యుండవచ్చును. ఇంతమాత్రమువలన పోలికగలవి రెండును సర్వవిషయములయందు సమానములే కావలయు నని నియమించుటకు వీలు కలదా?

చూడుము. “న వా ఏష ఏవ మృత్యు ర్య ఏష ఏతస్మిన్ మండలే పురుషః. అగ్ని రైవ మృత్యుః” “ఈసూర్యమండలమున నేపురుషుఁడు ప్రకాశించుచున్నాడో వాఁడే మృత్యువు. అగ్నిహోత్రుఁడే మృత్యువు” అని ఆదిత్యపురుషాగ్నిపురుషులయందు మృత్యునామము సమానము గనే యున్నను వారికి సంపూర్ణ మగుపోలిక గలుగుచున్నదా? “అసా వా వ లోకో గౌత మాగ్ని స్త స్యాదిత్య ఏవ సమిత్” “ఓగౌతముఁడా ఈద్యులోకమే యగ్ని; దానికి సూర్యుఁడే సమిధలు” అనువాక్యము యొక్క యర్థమును విచారించిన సమిధలు మొదలగువానిచే నగ్నికిని ద్యులోకమునకును పోలిక యున్నది గాని యంతమాత్రమున ద్యులోక మగ్ని యగుచున్నదా! “ఏఁడు పశువు” అనువాక్యముయొక్క యర్థ మును విమర్శించినఁ బశువునకును పురుషునకును మూఢత్వమునఁ బోలిక యున్నను అభేదముకలదా? కావున నేదియో యొకధర్మమున నిం చుకపోలిక యున్నను అంతమాత్రమున న్వభావసిద్ధ మగువైషమ్యము నశింపదు. కావున మనశ్చిదాద్యగులు యజ్ఞాంగమాననవిధివంటివి కా నక్కఱలేదు.

౪౧౨. పరేణ చ శబ్దస్య తాద్విధ్యేభూయస్త్యా

త్వనుబంధః. ౩. ౩. ౫౨.

తాత్పర్యము:—మఱియు ప్రస్తుత ప్రకరణమునకుఁ బూర్వోత్తర ప్రకరణములయందు విద్యలే వర్ణింపఁబడి యున్నవి కాని కర్మాలు

కావు. ఉత్తర ప్రకరణమునందు “విద్యయా త దారోహంతి యత్ర
కామాః పరాగతాః స తత్ర దక్షిణా శాంతి నావిద్యాంన స్తవస్వినః”
“ఏష్ఠలమున సర్వకామములును పరిపూర్ణము లగునో అచ్చటికి నుపాస
కులు గాని పోవరు. దక్షిణమార్గము ననుసరించిన కర్మకులు గాని తపో
వంతులుగాని యచ్చటికి బోవరు.” అనువాక్యముచే కర్మనిందాపూర్వక
ముగా విద్యను నుతించుచు “విద్యయే యీ ప్రకరణమునకు తాత్పర్యము”
అనువిషయమును శ్రుతి బోధించుచున్నది. పూర్వప్రకరణమునందును “సా
ఽమృతో భవతి” “వాఁడు(ఉపాసకుఁడు)ము క్తినొందును” అని విద్యాఫల
ము నభివర్ణించుచు ప్రకరణము ముగియుటచేత దానికిని విద్యయే తాత్పర్య
ముని తేలుచున్నది. ఇట్లు పూర్వోత్తర ప్రకరణములందు విద్యాపరములే
యై యుండ నడుమ నాకస్తికముగ కర్మపర ప్రకరణ మెటనుండి వచ్చును?
ఈకారణమువలనఁగూడ మనశ్చిదాద్యగ్నులు స్వతంత్రములే. “అగ్నివ
యవముల నధికముగ కల్పింపవలయు ననున ద్వేషముతో జెప్పఁబడిన
యుపాసనయే యగుటచే దీనికి నగ్నిసంబంధము కలిగెను గాని మఱియొ
కకారణమునఁగాదు. ఈకారణమువలన ప్రస్తుత ప్రకరణమునకుఁ గర్మను
గూర్చి చెప్పవలయు ననున ద్వేష మే లేదు. మనశ్చిదాద్యగ్నులు స్వతం
త్రములే.

౩౦. ఐకాత్మ్యాధికరణము.

విషయ సంశయములు:—ఈయధికరణమున “అత్త దేహవ్యతిరి
క్తుఁడు” అనువిషయము సిద్ధాంతము చేయఁబడును. ఇట్లు చేసినంగాని
బంధమొకాదులు సిద్ధింపవు. దేహాతిరిక్తుఁ డగునాత్మ లేకపోయిన
యెడల పూర్వకాండ మెవ్వనిఁ గూర్చి కర్మల బోధించును? ఉ
త్తరకాండ మెవ్వనిఁగూర్చి బ్రహ్మాత్మత్వమును ప్రదర్శించును? ఎవ్వనిఁ
గూర్చి స్వర్గబ్రహ్మలోకప్రాప్తులఁ బ్రకటించును? కావున నిర్వివాదముగ
నీయధికరణ మారంభింపఁబడవలసినదియే. “ఈవిషయము పూర్వదీ
మాంసాశాస్త్రమునందే చెప్పఁబడెను కదా!” అనియెడవేము అది య
థార్థమే. అయినను అచ్చట నీవిషయమును బ్రావ్యకాదుఁడు చెప్పనే కాని

సూత్రకారుడు చెప్పలేదు. ఇచ్చట మాత్రము సూత్రకారుడే యాతే వనమాధానములతో నీవిషయమును సంస్థాపించుచున్నాడు. ఇచ్చట నుండియే యాకర్షిించి పూర్వమిమాంసాభావ్యకారుఁ డగుశబరస్వామి యిచ్చట (పూర్వమిమాంసాభాస్తా)రంభమున) నీవిషయము నభివర్ణించి యున్నాడు. ఈకారణమువలననే ఉపవర్ణుడు పూర్వమిమాంసాభాస్త్రమునకు వ్యాఖ్యానముఁ జేయుచు దేహవ్యతిరిక్తాత్మను వర్ణింపవలసి వచ్చినప్పుడు “ఈవిషయమును శారీరకమిమాంసయందు (బ్రహ్మసూత్రమునందు) వర్ణించెదము” అని యుపరమించెను. ఈకారణమువలన నీవిషయ మవశ్యము విచారింపఁదగినదియే. “దేహాత్మలకు భేదము కలదా? లేదా?” యనుసంశయము నివారింపఁబడవలసినదియే.

సంగతి:—ఈపాదమున మొట్టమొదటనుండియు నుపాసనలే విచారింపఁబడుచు వచ్చెను గదా! ఆయుపాసనలకు బ్రహ్మలోకప్రాప్తియే ఫల మగుటవలన దేహభిన్నుఁ డగునాత్మ యొక్కఁడు లేకపోయిన నది సంభవింపదు కావున “ఆత్మ దేహభిన్నుఁడా? కాఁడా?” యనువిషయము ప్రస్తావనసంగతితో నీయధికరణమున విచారింపఁబడును. మఱియుఁ బూర్వాధికరణమున “మనశ్చిదాద్యగులు పురుషార్థసాధనము లగుటచే న్యతంత్రములు.” అని సిద్ధాంతము చేయఁబడి యున్నది. దానిపై “పురుషుఁ డనఁగా నెవ్వఁడు? ఈయగునైవ్యనికి ఫలసాధనములై యున్నవి” అని యాకాంక్ష కలుగఁగా దానిని నివారించుటకై ఈయధికరణ మారంభ మైనది.

అ-౩. పా-౩. సూ-౫౩.

అవతారిక:— ఈవిషయమును నిర్ణయించుటకై మొట్టమొదట నాతేవము సనువాదము చేయుచున్నాడు. ఆతేవపూర్వకముగ వివరింపఁబడిననే కదా శిష్యులకు శాస్త్రార్థజ్ఞానము దృఢముగా కలుగుట!

౪౧౩. ఏక ఆత్మనః శరీరే భావాత్. ౩.౩. ౫౩.

తాత్పర్యము:— లోకాయతమతస్థు లీవిషయమున నీక్రిందివిధముగ నభిప్రాయపడుచున్నారు. పరిలోక మనునది లేదు. అచ్చటకే బోవుటకై శరీరవ్యతిరిక్తుఁ డగునాత్మ యు లేడు. శరీరమే యాత్మ. పృథివ్య

వైశావాయువులు నాల్గు మాత్రమే భూతములు. ఈభూతములయందు బ్రత్యేకముగ చైతన్యము లేకున్నను అన్నియు గలసినప్పుడు కలుగును. మద్యము చేయుటకు సాధనము లగుపదార్థములలో నొక్కదానియందైనను ప్రత్యేకముగా మదశక్తి లేకున్నను వానిసంయోగమువలనఁ గలుగునట్లు యీచైతన్యముకూడ భూతసంయోగమువలనఁ గలుగును. ఇదియే మన కనుభవములో నున్నజ్ఞానమునకు నుత్పత్తిప్రకారము. జ్ఞానచైతన్య పదములు పర్యాయనామములే కదా! ఆభూతములయొక్కసంయోగము వలననే దేహము జనించును ; జ్ఞానముకూడ నట్లే జనించును కావున నది (జ్ఞానము) దేహధర్మమే. ఈకారణమువలననే “నేను ఎఱ్ఱనివాఁడను” అను మొదలగు వ్యవహారములు శరీరమునకే సంబంధించుచున్నవి. శరీరమున కంటె భిన్నఁ డగునాత్మ యుండి యీవ్యవహారము లన్నియు నాతనికి సంబంధించునేని యప్పుడు ఈప్రత్యక్షము భగ్న మగును. ఒకపాత్రము లో జలము వైచియుంచిన సంతమాత్రమున జలగుణములు పాత్రమునకు కలుగునా? కావున నెట్లున్న దేహభిన్నఁ డగునాత్మ లేడు. మఱియు “నేను నడచుచున్నాను” అనునప్పుడు నడచునది దేహమే కాని తద్భిన్న పదార్థము కాదు కదా! అహంశబ్దార్థము దేహమే యైనయెడల నిది సరిపడును కాని కాకున్న నెట్లు యుక్త మగును ?

“ఈయాత్మ ప్రత్యక్షుఁడుకాకున్నను అనుమానముచే సాధింపఁబడును” అనియెడవేమొ అదిబాత్తుగనేనంభవింపదు. ప్రత్యక్షమున లేనిపదార్థ మనుమానముచే నెట్లు నిర్ణయింపఁదగియుండును? విచారించినఁ బ్రత్యక్ష మొక్కటియే ప్రమాణముగాని తక్కినవి కావు. “దేశకాలాదిరూపాణాం భేదాద్భిన్నానుశక్తిషు, భావానా మనుమానేన ప్రసిద్ధిరతిదుర్లభా” “దేశ కాలాదిభేదములతో ప్రాపంచికశక్తులు ఊహ్యమునకు భేదింపుచుండును. ఈకారణమువలన నేదియో యొకలక్షణమునో కార్యమునో పట్టి చేయఁ బడు ననుమానమువలన వస్తుప్రసిద్ధి తెలియఁబడు ననుట నంభవింపదు.” అని మహాత్ములుచెప్పియున్నారు. తననుచూచినతోడనే తన కాశ్రయమగు పదార్థమును స్పష్టము చేయఁబడినలింగమే (అనుమానప్రమాణమునకు సాధనమగుపేతువే) ఇట్లయిన నిక తక్కినప్రమాణములనుఁగూర్చి యేమి చెప్పవలయును ? శబ్దప్రమాణ మూరక నప్రత్యక్షవిషయముల జెప్పునది.

అర్థాపత్తి మనస్సునకుఁగూడ విస్పష్టముగ గోచరముగాని యతివరోక్షవిషయమును ప్రతిపాదించునది. ఉపమానప్రమాణమునుఁగూర్చి విచారింపఁబోయిన దానిస్థితి యన్నిటికంటె కష్టతరము. ఆప్రమాణము నాచరించినవాఁడు ఒకదానిపోలికవలనఁగదా మఱియొకపదార్థమును గ్రహింపవలయును; ఆపోలిక సర్వసామ్యరూపమా? లేక నేక దేశసామ్యరూపమా? (అనఁగా : వాఁడు మొట్టమొదట గ్రహించియున్న పదార్థమునకును గ్రహింపఁబోవుపదార్థమునకును అన్నివిధములయందును పోలికయుండునా? లేక కొన్నివిధములలో మాత్రమే యుండునా?) సర్వసామ్యరూపమైనచో పదార్థభేదమే సంభవింపదు; కావున నప్పుడు ప్రమాణముతోనే పనిలేదు. తాను చూచినపదార్థమునకంటె భిన్నపదార్థము గ్రహించుటకే కదా ప్రమాణము నాశ్రయించుట! ఇట్లు కాక నది యేకదేశసామ్యరూపమే యగునేని యప్పుడు నియమమే లేకపోవును. అన్నిపదార్థములకును ఏదియో యొకవిషయమునఁ బోలిక యుండనే యున్నది కదా! కావునఁ బ్రత్యక్షమే ప్రమాణము; దానిచే నెఱుంగబడలేదు కావున శరీరవ్యతిరిక్తుఁ డగునాత్మ లేఁడు.

శుభము కలుగుటకును, అశుభము తొలఁగుటకును బహువిధకార్యముల నాచరించుట ఉచ్చాన్ననిశ్వాసములు సుఖదుఃఖములు ఇచ్చాద్యేషాదులు మొదలగునవియన్నియు శరీరధర్మములే. ఆత్మవాదులు మాత్రము వీని నాత్మధర్మములనుఁగా జెప్పుచున్నారు. గాని అది యుక్తియు కముగ నుండలేదు. అదియు దేహాంతర్భాగమున నున్నట్లు గాన వచ్చుచున్నవి; దేహ మున్నంతకాలమే యున్నవి కాని పిదప లేవు. ఏరెండుపదార్థములలో నొకటి యున్నప్పుడు మాత్రమే రెండవది కూడ నుండునో అది లేనప్పుడు రెండవది కూడ నుండదో అవి ధర్మధర్మ లగుట ప్రత్యక్షప్రసిద్ధము (భావాభావముల కాశ్రయ మైనది ధర్మి దాని నాశ్రయించి యుండునది ధర్మము). వేడిమి కాంతి యనురెండుగుణములును అగ్ని యున్నప్పుడు మాత్రము యుండును; అది నశింపఁగానే నశించును. ఇట్లగుటచే నవి యగ్నిధర్మములుగ సర్వజనులచేతను పరిగణింపఁబడుచున్నవి. ఇట్లే ప్రస్తుతచేష్టాదులును (చేష్ట యనఁగా శుభము కలుగుటకు నశుభము తొలఁగుటకుఁ జేయఁబడు వ్యాపారము) దేహ మున్నప్పుడు మాత్రమే కానవచ్చుచున్నవి; అది నశింపఁగానే నశింపుచున్నవి

కదా! ఇట్లుగుటచే నిని నిస్సంశయముగ దేహధర్మములే. దేహభిన్నాత్మ యట్లును సిద్ధింపఁ దని మున్నే వివరించి యున్నాము.

అ-3. పా-3. సూ-గీర.

అవతారిక:—ఇట్లు వచ్చినపూర్వవత్మును ఖండింపుచున్నాఁడు.

౪౧౪. వ్యతిరేక స్తద్భావావిత్వాన్న
తూపలభివత్. ౩. ౩. గీర.

తాత్పర్యము:—ఇట్లు చెప్పట యుక్తము కాదు. జీవుఁడు దేహమునకంటె భిన్నుఁ డనియే యవశ్య మంగీకరించి తీరవలయును. ఆతఁడు ప్రత్యక్షముగ గానరాకున్నను అనుమానముచే నిర్ణయింపఁదగియున్నాఁడు. లోకమున నెవ్వఁ జేకార్యము నాచరించినను దానిఫలము ననుభవించుచున్నాఁ డనుట ప్రత్యక్షముగనే యున్నది. ఒకఁడు తనచేతితో నొకపదార్థమును చఱచిన నాపదార్థమున కెంతదెబ్బ తగులునో అతని చేతికిఁ గూడ నంతదెబ్బ తగులు ననుట ప్రత్యక్షమై యున్నది. దెబ్బ సమానమే యైనను సుకుమార మగుపదార్థమున కదియే యధికముగ దోచును ; కఠినమైనదానికి నది గణనీయముగ నుండ దని తెలిసికొనవలయును. ఈకారణమువలన ప్రతిక్రియకును ప్రతిఫల ముండవలయుట యావశ్యక మగుటచే బరలోక మావశ్యముగ నుండి తీరవలయును. పురుషుఁడు పుట్టినప్పటినుండియు నాచరించు పుణ్యపాపముల కిచ్చట ఫలము ననుభవించుట లే దని యందఱు నెఱుంగుదురు. ఈకారణము వలన వానిఫలము ననుభవించఁ జేయుటకై కేవలనుఖాత్త కము లగుపుణ్య లోకములును దుఃఖాత్త కము లగునరకాదిలోకములును ఉండితీరవలయును. “ఇట్లు చెప్పినేల పుణ్యమునకు గీర్తియు పాపమునకు నవకీర్తియు ఫలములు కావచ్చును. ఇంతకంటె నధికఫలములఁ గల్పింపనేల” అనియెడవేమొ వినుము. మనస్సునందు స్థిరపడినభావన తగినంతకారణము లేక నభివృద్ధి నైన నాశమునైన నొండ దని యెల్లరు నెఱుంగుదురు. సత్కార్యముల సంకల్పించువాఁ డెప్పటికిని అట్లే సంకల్పించుచుండును; దుష్కార్యముల నాచరించువాఁడు నట్టిసంకల్పములనే కలిగియుండును.

ఈరెండును తగినసహవాసమువలన నభివృద్ధి యగును. సత్పురుషసహాగముము కలిగినచో సత్కార్యచింతయు దుష్టసహాగముము కలిగినచో దుష్కార్యచింతయు నభివృద్ధికొందును. విపరీతసంస్కరమువలన క్షయము నొందును. సత్సంకల్పములు దుస్సంకల్పములుగాను, దుస్సంకల్పములు సత్సంకల్పములుగాను మారిపోవును. ఇది యొకవిధము. ఫలానుభవము వలనఁగూడ నిట్టివృద్ధిక్షయములు కలుగును. ఏవృత్తియందుగాని ప్రవేశించినప్పుడు దానివలన లాభము గానఁబడినచో నితరవృత్తుల నన్నిటిని వదలి పురుషుఁడు తచేకవృత్తి కలవాడగు ననుట ప్రత్యక్షసిద్ధము. దుఃఖముకలిగినచో దానిని విడుచుననుటయు ప్రత్యక్షసిద్ధమే. ఈప్రత్యక్షము నాశ్రయించి చూచిన పుణ్యపాపములకు సుఖదుఃఖములే ఫలములనుట స్పష్టమగుచున్నది. పుణ్యము నాచరింపవలయు ననుటయు పాపమును విడువవలయు ననుటయు మీకు సమ్మతమే కదా! “కీర్త్యవకీర్తులే ఫలము లైనను పైవిధమెల్ల సంభవింపవచ్చును.” అనియెడవేము యట్లు కాదు. కొన్నిస్థలములయందు కపటసంచారమువలనఁగూడఁ గీర్తి కలుగుచున్నది. యథార్థసంచారమువలనఁ గూడ సవకీర్తి జనించుచున్నది. “ఇది పరుల యవివేకము. పరమార్థము లగు కీర్త్యవకీర్తులే పుణ్యపాపములకు ఫలములు” అనియెడవేము యిప్పుడు నిర్ణయ మెట్లు కుదురును? మందబుద్ధి యగువాఁడు కపటసంచారమువలనఁ గలిగినకీర్తినిఁగూడ యథార్థకీర్తినిఁగా భావించి తానును కపటసంచారమునందే ప్రవర్తించవచ్చును కదా! అప్పుడు కీర్తినంపాదించుటయే ప్రధాన మగునుకాని నిష్కల్మషసంచారము నాశ్రయించుట ప్రధానము కానేరదు. ఇంతియే గాదు. ఏసంచారము కీర్తిని గలిగించునో అదియెల్ల నిష్కల్మషసంచారమే యని కూడ భావించఁబడవలసి వచ్చును. యథార్థనిష్కల్మషసంచారముకూడ నొక్కొక్కస్థలమున సవకీర్తికర మగుచుండుటవలన నది యధర్మ మనియు భావించఁబడవలసి వచ్చును. ఇట్లగుటచే కీర్త్యవకీర్తులనే పుణ్యపాపఫలములనుఁగా నిర్ణయించిన ధర్మాధర్మవ్యవస్థ కుదురదు. “ఏవేకుల యనుభవమే ప్రమాణముగాని మందబుద్ధులయనుభవము కాదు కదా! ఏవేకులకు మాత్ర మీధర్మాధర్మవిభాగము స్పష్టముగనే తెలియును” అనియెడవేము వారు స్వతంత్రులు. వారికి నీయవచేత మేల? ఉపచేత మనునది మందబుద్ధుల నుద్ధరించుటకై బుట్టి

నదియే కాని పరిపూర్ణవివేకులచర్య ననువాదము చేయుటకై కాదు. కావున పుణ్యపాపములకు కీర్త్యవకీర్తులే ప్రధానఫలము లనుట యుక్తము కాదు. ఇట్లు చెప్పటచే మేము “పుణ్యపాపములకు కీర్త్యవకీర్తులకును సంబంధమే లేదు” అని చెప్పుచున్నా మని తలంపవలదు. అవి వాని (పుణ్యపాపముల) కానుషంగికఫలములు; సుఖదుఃఖములు ప్రధానఫలములు. సుఖప్రాప్తికై పుణ్యము నాచరించువానికిఁ గీర్తి తనంతనే కలుగును; అట్లాచరింపనివానికి ప్రధానముగ దుఃఖమును అనుషంగికముగ నవకీర్తియు గలుగును. ఈపక్షము నాశ్రయించినచో నెంతమందబుద్ధులకైనను పెడత్రోవ త్రొక్కుటకు వీలుండదు. దొంగతనము మొదలగు పాపకార్యములవలన సుఖము కలిగినట్లు కానఁబడినను తత్కర్తలు మిరిమిరిన మనోవేదన ననుభవించుచునే యున్నారు కదా! కీర్తివిషయమునందును పురుషునకు తన కవటవర్తనము తెలిసియే యున్నను, దాని వలన మనస్సునందు సంతాపము కలుగుచునే యున్నను ఏదియోయొక విధముగ కీర్తిమాత్రము వచ్చెను గావునఁ దత్పరిత్యాగమునందు (కవటవర్తనపరిత్యాగమునందు) ప్రయత్నము కలుగవలసినయావశ్యకత యుండదు. మాపక్షమున నన్ననో వేదన యనునది యెంతమాత్రమున్నను అది సుఖము కానేరదు; కావున తత్పరిత్యాగమునకై (దుఃఖహేతు వగు నధర్మమును పరిత్యజించుటకై) ప్రయత్న మావశ్యక మగును. కావున పుణ్యపాపములకు సుఖదుఃఖములే ఫలములు. వాని యనుభవమునకై స్వర్గనరకములుకూడ నావశ్యకములు. “పుణ్యపాపములకు సుఖదుఃఖములు ఫలములు కావచ్చునుగాని యింతమాత్రమున స్వర్గనరకము లెట్లు సిద్ధించును” అనియెడవే మొ వినుము. అపూర్వములగువిషయములు ఆకర్షించినంతదృఢముగ సామాన్యవిషయములు చిత్తవృత్తి నాకర్షింప లేవనుట సర్వలోకప్రసిద్ధము. అట్లు పరిపూర్ణముగ తనవైపునకు నాకర్షించుకొనఁబడిననేకాని చిత్తవృత్తి స్వాధీనము కాదు ; తనచే నిచ్చవచ్చినట్లు ప్రవర్తింపఁజేయఁబడుటకు శక్యము కాదు. ఈకారణమువలన మనస్సుచే చక్కనిమార్గమునకు త్రిప్పుటకై యేర్పడియున్నపదార్థము మొట్టమొదట దానిని సంపూర్ణముగ తనవైపునకు నాకర్షించుకొనుసామర్థ్యము కలదిగాను తనవైపున నేకాగ్రత నొందించుసామర్థ్యము గలది గాను ఉండవలయును. ఐహికములగుసుఖదుఃఖములకు నట్టిసామర్థ్యము లేదు. అవి చిర

పరిచితములు; అల్పములు. ఇట్లగుటచే పరిపూర్ణసూక్ష్మాత్మక మగు
స్వర్గంబును అత్యంతదుఃఖాత్మక మగునరకంబును అనుమానప్రమా
ణముచే గల్పింపఁబడినవి. “మీసిద్ధాంతమును చూచిన సర్వమును
కల్పితమాత్రమే యని తోచుచున్నది. యథార్థస్థితికి నిది విరుద్ధమే
యగునేమో” అనియెడవేమొ యట్లుకాదు. ప్రత్యక్షమువలె నను
మానముకూడ విషయనిర్ణయమునందుఁ బ్రమాణమే. ఈవిషయ
మును సవిస్తరముగ దిగువ నిరూపించెదము. మఱియొకపక్షమున నత్ప్ర
వృత్తిని లోకమున నెలకొల్పుటకై లేనివానిని కల్పించుటయు నయుక్తము
కాదు. లోకమును చెరుచునత్యమునకంటె చెరువనియనత్యమే శతవిధముల
మేలనుట సర్వవిద్యత్సమృతము. కావున పరలోకసిద్ధాంత మెట్లును భిన్నము
కాదు. ఈశరీర మీలోకమునందే పూర్వఃబడియో దహింపఁబడియో
నశించునుగావున నిది పరలోకసుఖదుఃఖముల ననుభవింపలేకపోవుటచే
దదనుభవమునకై దేహవ్యతిరిక్తాత్మ కల్పింపఁబడవలయు ననుసిద్ధాంతం
బును భగ్గుము కాదు.

ఈయాత్మ జ్ఞానరూపుఁడనియే మాసిద్ధాంతము. జ్ఞానము భూతచ
తుష్టయమువలన కలిగిన దనుట యయుక్తము. అది భూతములకుఁ గాని
తత్పరిణామమునకుఁ గాని నియతముగ సంబంధించియున్నగుణమే యగు
నేని దేహ మున్నంతవఱకు నట్లే యుండవలసి వచ్చును; భూతము
లున్నంతవఱకుఁ గూడ నట్లే యుండవలసివచ్చును. “మదశక్తి మద్య
కారణము లగువదార్థముయొక్క పరిణామమునందే కలుగుచున్నది
కాని యేవదార్థములయందు లేదు కదా!” యనియెడవేమొ వినుము.
ఇది సామాన్యశక్తి కావున చైతన్యమువలె నియమముగ నుండవలసిన
పని లేదు. “చైతన్యము కూడ నట్టిదే యేల కాకూడదు” అనియెడ
వేమొ. మీమతమునందు నాల్గుభూతములకంటె నితర మగువదార్థమే
లేదు కదా! చైతన్యంబును సర్వవ్యాపక మగుటచే దానినే యవశ్య
మాశ్రయించి యుండవలయును. ఇట్టిది విశేషగుణమే యగును కదా!
విశేషగుణ మొకప్పుడు స్వాశ్రయమును విడచు ననుటయు సంభవింపదు
కదా! మదశక్తి యిట్టిది కాదు. అది నియతముగఁ గొన్నివదార్థముల
యందు మాత్రమే యుండునది కాదు. కొన్నింటియందధికముగను
మఱికొన్నింటియందల్పముగనుఁ గూడ నది యుండును. ఈకారణము

వలన నిది సామాన్యగుణము. దీనికి విశేషగుణమునకువలె నిత్యత్వ ముక్క
టలేదు. ఈనిరూపణవలన చైతన్యము భూతములను తత్పరిణామ మగు
దేహమునుఁ గూడ విడువగూడ దని తేలుచున్నది. ఇది మాత్రము
ప్రత్యక్షమునకు విరుద్ధము. మృతిజెందినపిదపఁగూడ దేహము కలదు
కాని చైతన్యము లేదు కదా ! ఇట్లుగుటచే నాచైతన్యము భూతనము
దాయమువలనఁ గలిగినది యగుటకు వీలు లేదు. మఱియు మద్యము
నందు మదశక్తి ప్రతియవయవములొనుఁ గూడ నున్నట్లు యీదే
హమునందును చైతన్యము ప్రతియవయవమునందు నుండవలయు నను
ట యనుమానసిద్ధము. దీని నంగీకరించినచో నొక్కత్రాటికిఁ గట్టఁబడిన
యనేకపక్షులవలె నొక్కదేహమున ననేకచైతన్యము లుండవలసి వచ్చును.
అన్నియును స్వతంత్రములే కావునను ఒకదానియభిప్రాయమును రెండవది
యనువర్తింపవలయు ననునియమ మేదియు లేకపోవుటచేతను, ఈదేహ
ము ఒక్కకార్యమునైనను చేయఁజాలకుండవలయును. ఒకచైతన్యము
నడువవలయు ననిన మఱియొక్కటి కూర్చుండవలయు ననవచ్చును ;
ఒక్కటి భుజింపవలయు ననిన మఱియొక్కటి యుపవసించవలయు ననవ
చ్చును. ఇట్లుండ దేహ మెట్లు నియతములుగ గార్యముల నాచరింపఁగ
లుగును ? ఈపేతువును పట్టిచూచినను చైతన్యము భూతపరిణామమువ
లన జనించినది కాఁగూడదు. అదియే (చైతన్యమే) జననమరణశూన్యంబును
నర్వవ్యాపకంబు నై యాకాశము ఘటాదుల నాశ్రయించినట్లు దేహ
ముల నాశ్రయించునేని యప్పు డిట్టివైషమ్య మేదియునుండదు. మాసి
ద్ధాంత మిదియే. అది యట్లుండె. మఱియొకపేతువును వినుము.
“దేహజ్ఞానములకు నన్వయము (దేహమున్నప్పుడు జ్ఞానముండుట లేక

* అన్వయము-వ్యతిరేకము.

ప్రత్యక్షాదులస్వరూపము మాన్మే (అ-గ. పా-గ. సూ-3.) వివరింపఁబడియు
న్నది. అనుమాన ప్రమాణమును వివరించునప్పుడు పేతుసాధ్యమలస్వరూపము వర్ణింప
బడినది. పేతువే లింగ మనియు జెప్పఁబడినది. పేతు వున్న స్థలమున సాధ్య ముండ
వలయు ననియు అనియే వ్యాప్తి యనియు తజ్ఞానమే యనుమితికి సాధన మనియు
వర్ణింపఁబడెను.

ఈవ్యాప్తి సామాన్యముగ రెండువిధములైయున్నది. అన్వయవ్యాప్తి యనియు
వ్యతిరేకవ్యాప్తి యనియుఁ జెప్పఁబడుచున్నది. అన్వయవ్యాప్తి యనగా “పేతు

జ్ఞాన మున్నప్పుడు దేహ ముండుట) కలదు కావున వానికి ఐధర్మ్యధర్మి భావము చెప్పబడెను.” అనియెడవే మొ అంతమాత్రము చాలదు. వ్యతిరేకము (దేహము లేనప్పుడు జానము లేకుండుట) కూడ నుండిననే గాని విషయము సిద్ధాంతము కానేరదు. ప్రస్తుతమునన్ననో యీవ్యతిరేకము సంశయముగ నున్నది. మరణానంతరమున నీ దేహమును విడిచి చైతన్యము మఱియొకస్థలమునకుఁ బోయినను బోవచ్చును కదా ! ఈయభిప్రాయము నత్యము కాకపోనిండు; సంశయము మాత్రము కలుగుటకు నవకాశము కలదు కదా! ఇంతమాత్ర మైనను అవ్యతిరేకమును భగ్నము చేయుటకుఁ జాలును. కావున నెట్లును జ్ఞానము భూతజన్యము కానేరదు. మఱియొక విశేషము మీఠుతమున జ్ఞానమునకున్వరూపమేది? భూతచతుష్టయమేనా? లేక తదన్యమా ? భూతచతుష్టయమునకంటె నన్యమగుపదార్థము మీఠుతమున లేదు. ఇట్లగుటచే నిర్వివాదముగ భూతజ్ఞానములకు నభేదమునే యంగీకరింపవలయును. అట్లు చేసిన విరోధము వచ్చును. భూతములు తమ తామే తెలిసికొనుచున్న వనవలసి వచ్చును. ఇది ప్రత్యక్ష విరుద్ధము. భూతగుణము లదురూపాదు లచేతనము లనియు జ్ఞానముచే తెలిసికొనఁబడుచున్న వనియు నందఱకును తెలిసినవిషయమే. చైతన్యము న్నప్రకాశ మగుటచే నది మాత్రము తన్ను దాను తెలిసికొనవచ్చును. రెండవచేతన మున్న దనుటయు విచారించినచో విరుద్ధ మగును. ప్రకాశ్యచేతనమునకంటె ప్రకాశకచేతన మల్ప మగుటకుఁ గాని నమ మగుటకుఁ గాని వీలు లేదు. అధిక మైనచో “దానిని ప్రకాశింపఁజేయుటకు నంతకంటె నధికమైనది మఱియొక్కటి కావలయును” అని యాక్షేపము వచ్చుటకు వీలుండుటచే ననవస్థాదోషము వచ్చును. రెండును చేతనవుండునప్పుడు సాధ్యమున్నది” యనుట. వ్యతిరేకవ్యాప్తి ‘సాధ్యము లేనప్పుడు హేతువు లేదు’ అనుట. పొగను చూచి యనుమానప్రమాణముచే నగ్ని నూహించునప్పు డీరెండువ్యాప్తులును కలవు. పొగయున్నస్థలమున నవశ్యముగ నగ్ని యుండును; అగ్ని లేకున్న పొగ యుండదు. ఈరెండే అన్వయవ్యతిరేకము అనికూడ చెప్పబడును. హేతుసాధ్యములు కాకున్నను ఏపదార్థము లైనను పరస్పరము విడువ కుండినప్పుడు గూడ నిపదములనే వ్యవహరింతురు.

* ధర్మ ధర్మి భావము = ధర్మ మనఁగా గుణము, ధర్మి యనఁగా నాగుణములు కలది. వీనిపరస్పరసంబంధము ధర్మ ధర్మి భావము.

ములే కావున వానిలో భేదమును నిరూపించుటకును వీలుండదు. ఈ కారణములవలన చైతన్యముమాత్రము స్వప్రకాశము కావచ్చును. మీమాతమము నాశ్రయించిన జడములు కూడ నట్టివే కావలసివచ్చుటచే ప్రత్యక్ష విరోధము దుర్నివారము. పై నిరూపణ ననుసరించి చైతన్యమునకు తప్ప తక్కినయేవదార్థమున కైనను తనయందు వృత్తి (అనఁగా తానుచేయు కార్యమునకు తానే కర్తగా, గర్తగా, గూడ నుండుట) సంభవింపదు. విచారించిచూచిన చైతన్యమునకు గలస్వప్రకాశత్వంబును వృత్తికాదు; స్వరూపమే. అదియే చైతన్యము కావున దానికి స్వభావముగ నన్నియు దెలియుచుండును. ఈ కారణమువలన నంతనేర్పరియైనను తనభుజములపై తానుకూర్చుండనేరనట్లు అగ్ని తనయుష్ణస్వభావముచే దన్ను కల్పనేరనట్లు భూతధర్మ మగునేని యీ చైతన్యంబును భూతభౌతికముల గ్రహింపనేరదు. “భూతజ్ఞానములు కార్యకారణములు. మట్టికుండలకువలె వానికి భేదాభేదములు రెండు నుండవచ్చును. ఈమతము మీకును నమ్మతమే. ఇట్లయిన భేదమువలన గర్తకర్తృత్వభావంబును అభేదమువలన నైకత్వంబును కలుగవచ్చును” అనియెదవేమొ యట్లు కాదు. మీమాతమమున భేదము పారమార్థికమా? లేక నపారమార్థికమా? పారమార్థికమైనచో భూతచతుష్టయములకంటె నధికముగ నైదవవదార్థము సంగీకరింపవలసి వచ్చును. అపారమార్థికమైనచో వెనుకటిదోషము లన్నియు వచ్చును. “ఇట్లు చెప్పనేల మీరును బ్రహ్మములకు నభేదమే పారమార్థికమైనను అపారమార్థిక మగుభేదము నాశ్రయించి కూడ వ్యవహారము చేయుచున్నారకదా!” అనియెదవేమొ వినుము. అచ్చట జీవునకు బాధ కలదు. విచారించిన జీవబ్రహ్మభేదము సిద్ధింపదు. ఈ కారణమువలన నది భ్రాంతిమాత్రకల్పితమగును; జ్ఞానోదయముకాఁగానే తొలఁగిపోవును. ఇట్లు గుటచే భ్రాంతిగలవారినిఁ గూర్చి యట్టివ్యవహారము నాచరింపవచ్చును. జ్ఞానజ్ఞేయభేద మనిననో యట్టిది కాదు. జ్ఞానము వదార్థముల నెఱుంగు నను విషయ మొకప్పుడు బాధింపఁబడు ననుటకు వీలులేదు. “మీరు పరమార్థస్థితిని వర్ణించునప్పుడు జ్ఞేయాభావము చెప్పుచున్నారు కదా! అప్పుడు

* బాధ. — లోకమున ధ్వంసమనియు బాధయనియు నాశము రెండువిధములు. ఘటాదులను కాష్ఠాదులతో మోది చూర్ణము గావించుట ధ్వంసము; శ్రావణబాధి సర్వమని భ్రాంతి రెండునప్పుడు విశేషముచే దానిని తొలఁగించుట బాధ.

జ్ఞానము దేనిని తెలిసికొనును" అనియెడ వేమొ యప్పుడు నీ వన్నట్లు జ్ఞానమునకు విషయ ముండ దనుట సత్యమేకాని తెలిసికొనుసామర్థ్యముమాత్రము పోవదు; జ్ఞానము యితరవదార్థములఁ దెలిసికొనును' అనునియమమునకుమాత్ర మెప్పటికిని బాధకలుగదు. ఈ కారణమువలన జ్ఞానజ్ఞేయసంబంధము భ్రాంతికల్పితము కానేరదు. ఆజ్ఞానము వదార్థము లున్నప్పుడు వదార్థములజూచును; లేనప్పుడు కేవలస్వస్వరూపమునుజూచును. దృశ్యములున్నను లేకున్నను దృష్టికిమాత్ర మెప్పటికిని లోపము లేదుకదా! కావున నీవిషయమున నీవారమార్థికభేదము కలదనుట యుక్తముకాదు. అత్తభిన్నవదార్థములు అవిద్యాకల్పితములే యగుటచే మామతమున జ్ఞానజ్ఞేయసంబంధంబును జ్ఞానమునకు జ్ఞేయప్రకాశమునందు గలకర్తృత్వంబును భేదంబును కల్పితములగునుగాని సర్వంబును యథార్థమే యగుటచే మీతమున నట్లు కానేరదు. మఱియు మీకుఁ బ్రత్యక్ష మొక్కటియే ప్రమాణము కావున మీమతమున ననిర్వచనీయత్వవాదముకూడఁ గుదురదు. మీరు యథాదృష్టముగ భేదాభేదముల సత్యములుగ నంగీకరింపవలసినవారే కదా! కావున నిప్పటినిరూపణవలనఁ గూడ జ్ఞానము భూతజన్యము కానేరదు. ఇట్లగుటచేతనే జ్ఞానము భూతభౌతికములకంటె భిన్నము. జ్ఞానమే మామతమున నాత్మగావున నాయన దేహమునకంటె భిన్నుడు. సర్వసాక్షిగ నుండవలసినవాడు కావున నిత్యుడు. సాక్షియగువాడు ఉత్పత్తిస్థితిప్రళయములకుఁ గూడ సాక్షిగా నుండవలయును గావున ఆసర్వకాలములయందు సంతకుఁ బూర్వమునను పరమునను కూడ నుండి తీరవలయును కదా! కావున నీవివిధానుమానములచే దేహవ్యతిరిక్తాత్మ సిద్ధించెను.

ఇట్లే అన్తచ్ఛబ్దార్థమునుఁగూర్చి తెలిసినవాడంబును యుక్తియుక్తము కానేరదు. దేహచైతన్యములకు భేదము లేకున్న నేగాని యావాదము చెల్లదు. ఇది (దేహచైతన్యము నొక్కటి యగుట) విరుద్ధమని పూర్వమున నే నిరూపింపబడెను. మఱియు విచారించినచో నన్తచ్ఛబ్దార్థము దేహభిన్నవదార్థమే యని తేలుచున్నది. లోకమునఁ బురుషుడు తనకంటె భిన్నములగుగృహదులనుఁగూర్చి "ఇది నాయిల్లు. ఇది నాధనము. వీడు నాపుత్రుడు" అని వ్యవహరించుచున్నాడు; "ఇది నాదేహము. ఇది నాకాలు. ఇది నాచెయ్యి" అనియు వ్యవహరించుచున్నాడు. ఈవ్యవహారసామ్య

మును పట్టిచూచిన పురుషగృహములకు భేద మెట్లు కలవో అట్లే దేహమునకు నన్తచ్ఛబ్దార్థమునకుఁ గూడ భేద ముండవలయు నని తోచుచున్నది. ఇది జాగ్రదనుభవము. స్వప్నమునందును ఈ దేహము శయనముపై చేష్టలు దక్కి పరుండియున్నను మఱియొక దేహము గలుగుటయు దానియం దాత్మభిమాన ముండుటయు గానవచ్చుచున్నది. పురుషుఁడొక్కఁడే యనుటలో నెవ్వరికి వివాదము లేదు కదా ! ఒక్కపురుషునకు నిట్టియభిమానభేదము గానవచ్చుచుండుటచే దేహమునకంటె నాతఁడు భిన్నుఁడే యని చెప్పవలసి యున్నది. స్వప్నపురుషుఁడు భిన్నుఁడనినచో “నేను రాత్రి కలఁగంటిని” అనుజాగ్రదనుభవమునను విరోధము వచ్చును. ఒకఁడు చూచినదానిని మఱియొక్కఁడు స్మరించుననుట యుక్తియుక్తము కానేరదు కదా ! కావున స్వప్నావస్థను పట్టి చూచినను దేహాత్మ భేదమే సిద్ధాంత మగుచున్నది. మఱియు యోగులు తమమనోబలముచే నొక్కమాత్రే యనేక దేహముల నిర్మించుచున్నారు; వానియం దెల్ల నభిమానముతో వ్రవర్తించుచున్నారు. ఈదృష్టాంతముచేతను స్వప్నదృష్టాంతముచేతను వలె విషయము నిర్ణయింపవలసి యున్నది. ఈకారణమువలన నన్తచ్ఛబ్దము దేహభిన్నమగువదార్థమే బోధించును. అది శరీరమునే బోధించు ననుతలంపు భ్రాంతి. దేహాత్మ భేదజ్ఞానము లేకుండుటచే వాని నేకముగ భావించి “నేను ఎఱ్ఱనివాఁడను. నడుచుచున్నాను” అని దేహేంద్రియధర్మముల నాత్మయం దారోపించుచున్నారు. ఇంతమాత్రమేగాని యిందు యథార్థస్థితి యేమియు లేదు. మఱియు “దేహాన్వయముచే జైతన్యము దేహధర్మము” అనుపక్ష మిదివఱకే ఖండింపఁబడెను కావున సర్వవిధముల నాత్మ దేహభిన్నుఁడే.

చైతన్య మెట్లు దేహభిన్న మో అట్లే చైతన్యధర్మము లగుప్రాణచేష్టాదులుకూడ దేహధర్మములు కానేరవు. వానికిఁగూడ దేహాన్వయముండుటయే కదా ! దేహధర్మత్వమును కలిగింపవలయును. అది యిదివఱకే ఖండింపఁబడెను. దేహ మున్నప్పు డుండునవి కావున దేహధర్మములని నిశ్చయించినచో దేహమున్నప్పుడు కూడ లేదు కావున దేహధర్మములు కా వని యేల నిశ్చయింపరాదో తెలియకున్నది. దేహము మృతి జెందినను కాల్యుబడునంతవఱకు దేహరూపాదులు మాత్ర మున్నవి కాని ప్రాణచేష్టాదులు మృతిజెందిన పిదప లేవు కదా ! ఇప్పుడు దేహధర్మము

అబ్బి యగునో కొంచెము విచారింపుడు? మఱియొకవిశేషము. ఏది యే వస్తువునకు స్వాభావికధర్మమై యుండునో యది తనకును పరులకును గూడ గోచర మగుచుండును. దేహవిషయమును గూర్చి విచారించిన రూపాదు లిట్లు ప్రత్యక్షములై యున్నవి కాని యిచ్చాద్వేషాదులు లేవు. ఇప్పుడు దేహధర్మము లేవి యగునో కొంచెము విచారింపుడు. సాహచర్యము కలిగినంతమాత్రముననే ధర్మధర్మభావము కలుగనేరదు కదా! రాత్రిలయందు దీప ముండిననేకాని పదార్థజ్ఞానము కలుగదు. ఇంతమాత్రమున జ్ఞానము దీపధర్మ మగునా? ఈకారణములవలన నిచ్చాద్వేషాదులు దేహధర్మములు కానేరవు. ఆదీపమైనను పదార్థజ్ఞానమునకు కొంత యుపయోగకర మగును గాని చైతన్యమున కీదేహ మెంతమాత్రమైన నుపయోగించునట్లు దోషలేదు. స్వప్నావస్థయందు దీదేహము లేకున్నను సర్వవ్యవహారములును జరుగుచునే యున్నవి కదా! కావున చైతన్య మెట్లును దేహభిన్నమే; ఆత్మ దేహతీర్క్కుడే.

“సరియే యీవిషయము సంతయును మీ రనుమానము నాశ్రయించి సిద్ధాంతము చేసితిరి. మొట్టమొదట నది ప్రమాణమే కాదు.” అనియెడ వేమొ వినుము. ఈవాడము సయుక్తికము కానేరదు. “అనుమానాదులు ప్రమాణములు కావు” అంటివి కదా! ఈసిద్ధాంతమునకు నీకు నాధారమేది? ప్రత్యక్షమా లేక మఱియొక ప్రమాణమా? నీమతమున రెండవప్రమాణము లేదు కావున పైనిర్ణయమునకుఁ గూడ బ్రత్యక్షమే ప్రమాణ మని తీరవలయును. ఇట్లయిన పైనిర్ణయమునకు నాధారమే లేదు. ప్రత్యక్షమనఁగా యెదుటనున్న విషయమును చూచిగాని వినిగాని స్పృశించిగాని మూర్ఛినిగాని ఆస్వాదించిగాని యెఱుంగుట. దీనివలన పదార్థములు మాత్రమే గోచరము లగునుకాని “ఈపదార్థము అన్నికాలములయందు నిశ్చేయుండునా?” అను మొదలగువిషయములు గోచరములు కానేరవు. అవి విచారమునకు గోచరములు కావలసినవియే కదా! మఱియు అనుమానాదులయందు గలయస్రామాణ్యము ఘటాదులవలె గోచర మగునది కాదు కదా! కావున నీ కిష్టము లేకున్నను అన్యప్రమాణముల సంగీకరించియే తీరవలయును. ఇట్లు చేయకపోయినచో మిగుల ననర్థములు వాటిల్లును. విద్వాంసులగువారు లోకమున జ్ఞానవంతుని నిడిచి యజ్ఞానవంతులకు నుపదేశ మిచ్చుచున్నారు. ఇట్లే చేయవలయు

ననుట మీకును సమ్యక్తమే కదా ! మీమతమున మాత్ర మిది సిద్ధింపదు. ఈవిషయము (అనఁగా వీనికి జ్ఞానము కలదా? లేదా? యనువిషయము) కేవల ప్రత్యక్షమునకు గోచర మగునది కాదు. జ్ఞానాజ్ఞానములు ఘటాది షదార్థములవలె గానరావు. శబ్దమువలె వినరావు; వానిమాటలచేతను చర్యలచేతను మాత్రమే యూహింపఁదగి యుండును. ఇది యనుమానము. ఇది మీకు సమ్యక్తము కాదు. కావున మీమతము నాశ్రయించి చూచిన జ్ఞానియూ? యజ్ఞానియూ? యనువిచారము లేకయే కనఁబడిన వాని కెల్ల నుపదేశము చేయుచుండవలసి వచ్చును. ఇప్పుడు విద్వాంసులకుఁ గలయాధిక్య మేమి? మఱియు జ్ఞానతూన్య మగుపశువుకూడ “ఇది హితము ఇది యహితము” యని విచారించి లేతపచ్చికగలభూమియందు విహరించును; బురద ముండ్లు మొదలగునవి యున్నస్థలమును పరిహరించును. నీకు నిదియు సంభవింపదు. హితాహితనిర్ణయ మనుమానమువలన కలుగునుగాని ప్రత్యక్షమువలనఁ గలుగదు. కదా! కావున నాస్తికమతము నాశ్రయించినవాఁడు పశువునకంటె పశువు. ఇదియునుగాక వానికి శబ్దము కూడఁ బ్రమాణము కాకపోవుటచే ఒకవిషయమును మఱియొక్కనితో చెప్పుటయే సంభవింపదు. అహ! నాస్తికమత మేమిమతము: వారికి వున్న స్తము లేకున్న లేకపోయెనుగాని యీజన్మమునందే మాటలాడుటకుఁ గూడ నవకాశ మొసంగనిమహానరకము ప్రాప్తించినది. ప్రవృత్తినివృత్తిజ్ఞానముకూడ ననుమానగమ్యమగుటచే వారిమతమున నుండుటకు వీలు లేదు గావున సంచారాభివరూప మగుదురవస్థ ప్రాప్తించినది.

కావున నిర్వివాదముగ నన్యప్రమాణములనంగీకరింపవలసినదియే. ప్రత్యక్ష మిదివఱకే యంగీకరింపఁబడెను. అనుమానమును గూర్చియు చెప్పఁబడినదోషము “దేశకాలభేదములవలన లింగము భేదించును” అనుటయే గదా ఈవిషయమును నిర్ణయించుటయందుగాని తుదకు విచారిం చుటయందుగాని ప్రత్యక్షమున కధికారము లేకపోవుటచే నీయాక్షేపము చెల్లదు. మఱియు నిట్టిభేద మొకానొకస్థలమునకలిగిన దాని ననుమానాంతరమే నిర్ణయించును. ఈకారణమువలనను సర్వవిషయములు ననుమానముచేతనే నిర్ణయింపఁబడవలయుటచేతను చిత్తవ్యాపార మంతయు సామాన్యమగుననుమాన మేయగుటచేతను అనుమానప్రమాణము నంగీకరింపవలయును. సర్వసామాన్యమువలనఁగాని యేకదేశసామాన్యమువలనఁ

గాని యువమానప్రమాణము సిద్ధింపకపోయినను బహుశర్తసామాన్యమువలన సిద్ధించును గావున దానినిఁ గూడ సంగీకరింప వలయును. ఏరెండుపదార్థములు పరస్పరము బహు విషయములయందు సమానములై యుండునో వానిని పరస్పరోపమానముచే గ్రహింపవచ్చును కదా! మిగుల నవరోక్ష మగుపదార్థమును చెప్పనదియే యైనను ప్రస్తుతసందర్భమునకు నత్యావశ్యక మగుదాని జెప్పనదిగావున సర్వావత్తియు సంగీకార్యమే కావున నిందు విడువ దగిన దెద్దియు లేదు. కావున ప్రత్యక్షగోచరుఁడు కాకున్నను ఆత్మ యనుమానాదులకు గోచరుఁడై యున్నాఁడు; ప్రాణచేష్టాదులును ఆతనిశర్తములే.

౩౧. అంగవబద్ధాధికరణము.

విషయసంశయములు:—పూర్వాధికరణముతో బ్రసంగాగతములైనవిచారములు ముగిసినవి. మఱిల గుఱోపసంహారవిచార మారంభమగుచున్నది. వేదమున నచ్చటచ్చట సుద్వీధాధికర్తాంగమున నాశ్రయించి విధింపఁబడినయుపాసనలు కలవు. ఓంకారమును ప్రాణముగా సుపాసింపవలయు ననియు అయిదువిధము లగుసామవేదమునందు క్రమముగ పృథివ్యాదిదృష్ట్యల సంపవలయు ననియు ననేకము లగునుపాసనలు చెప్పఁబడియున్నవి. ఆయుద్వీధాదులను శాఖానుసారముగ స్వరభేదము కలిగియున్నవి. ఈకారణముచే పరస్పరభిన్నము లగుచున్నవి. ఇట్లగుటచే వానినిఁగూర్చి చెప్పఁబడియున్నయుపాసనలు అన్ని శాఖలలోనికి సుపసంహరించుకొనఁబడవలయునా? లేదా? యనుసంశయము కలుగును. అది యిందు నిరాకరింపఁబడును.

పూర్వ. సంగతులు:—“విచారించినచో నెచ్చట చెప్పఁబడియున్న యుపాసన. యచ్చటి యుద్వీధాదులను మాత్రమే యాకర్షించు నని తోచుచున్నది. స్వరభేదముచే శాఖాంతరములలో సున్నయుద్వీధాదులు పరస్పరభిన్నములే యగుచున్నవి కదా! వాని నన్నిటి నొక్కస్థలమున సుపసంహరించుకొనవలయు ననుటకుఁ గారణములేదు. ‘ఉద్వీధ ముపాసీత’ అను సామాన్యక్రితి విశేషము నాకాంక్షిం

చును; అప్పుడు స్వశాఖయందే యాయుద్ధీధము కలదు కావున దానిచే
తనే యాయాకాంక్ష శాంతించును. ఇట్లుండ నితరశాఖలయందలివిద్యుల
నాకర్షించుకొననేటికి 'సామాన్యశ్రుతి సర్వోద్ధీధముల నాకర్షించుచుండ
నొక్కచోనిమాత్రమే శ్రుతాంశుటవలన దానికి (శ్రుతికి) బాధ కలుగు
ను' అనియేదవేయి యిట్లు కాదు. సామాన్య మనునది ప్రతివ్యక్తియూ
దును సమాప్తి నొందును. గోచాతి ప్రతిగోవునందును పరిపూర్ణముగ
గలదు కదా! జాతీయనఁగా నాకారవిశేషమే యని యిదివలనకే (దేవతాధి
కరణమునందు ౧. 3. ౨౪. 32.) నిరూపించి యున్నాము. ఇట్లే యిచ్చ
టగూడ నొక్కవ్యక్తిని గ్రహించినను సామాన్యశ్రుతియొక్కయాకాంక్ష
పరిపూర్ణ మగును. కావున నన్నిధానబలమువలన స్వశాఖయందలి
వ్యక్తులనే (ఉద్దీధాదులనే) గ్రహించుట యుక్తము. దీనిచే శ్రుతియు
బాధింపబడదు. శ్రుతి అభిధావృత్తిచే, జెప్పిన సామాన్యమును
లక్షణావృత్తిచే, జెప్పినవిశేషమును కూడ గ్రహించితిమి కదా! కావున
దేహాత్మలకు భేదముండుటచే వారిధర్మములు పరస్పరభిన్నము లగు నని
చెప్పఁబడి యున్నట్లే యిచ్చటఁ గూడ స్వరభేదముచే భేదము కలిగియుం
డుటవలన భిన్న శాఖలయం దున్న యుద్ధీధాదులు పరస్పరభిన్నము లనియు
తద్ధర్మము లగునుపాసనలును ఈకారణమువలన నన్నిటితోను సంబం
ధింప ననియు మాత్రమే సిద్ధాంతము చేయఁబడవలసి యున్నది."

అ-3. పా-3. సూ-గి.గి.

అవతారిక:—అని యిట్లు దృష్టాంతసంగతిచే నచ్చినపూర్వపక్షము
ఖండించుచున్నాడు.

౪౧౫. అడ్గోవబద్ధాస్తు న శాఖాసు హి
ప్రతివేదం. 3. 3. గి.గి.

తాత్పర్యము:—ఇట్లు చెప్పట యుక్తము కాదు. ఉద్దీధాద్యుపా
సనలు స్వశాఖయందు మాత్రమే నిలువవు. అవి ("ఉద్దీధ ముపాసీత"
అను మొదలగునవి) సామాన్యశ్రుతులు. వీనివలన "ఇట్టిస్వరముగల యుద్ధీ
ధము నుపాసించవలయును; ఇట్టిదాని నుపాసించరాదు." అని భేద

మేర్పడదు. ఇట్లుండ నమీషమునున్న యుద్ధీభాదులనుమాత్రమే గ్రహించి తక్కినవానిని గ్రహింపకపోవుటకుఁ గారణ మేమి? ఉద్ధీభ మంతయు నుపాననాయోగ్యమనియే కదా యాశ్రుతికి నర్థము. కేవలనన్నిధి నాశ్రయించి యాశ్రుతిని సంకోచించుట యుక్తము కాదు. నన్నిధికంటె శ్రుతి బలవత్తరము. కావున నెన్ని భేదములున్నను ఉద్ధీభ మగునేని దాని నుపాసింప వలసినదియే. ఇట్టి యుపాసన సంభవించ దనుటకును బ్రహ్మణ మేది యను లేదు. ధనార్థియగువాఁడు ధనికుని నేవింపవలయు ననిన తనగ్రామమున నున్న ధనికుని మాత్రమే నేవింపవలయు నని యర్థము చెప్పుటకు వీలు కలదా? జాత్యాదులవలన తనగ్రామముననున్న వానికంటె నితర గ్రామములయందుండువారు భిన్నులే కావచ్చును. ఇంతమాత్రమువలన వారి నుపాసింపఁగూడ దనుట వాక్యార్థమగునా? కావున నెట్లును కర్తాంగమునకు సంబంధించినయుపాసనలన్నియు సర్వశాఖాగతము లగునంగముల నుపసంహరించుకొనునవియే కాని యొక్కచోట నిలచునవి కావు. “జాతి ప్రతివ్యక్తియందును పరిపూర్తి నొందవచ్చునంటిని కదా!” అని యెదవేమొ యది సత్యమేకాని ప్రస్తుతవిషయమునకు మాత్ర మది దృష్టాంతము కానేరదు. సామూన్యముచేతనే కార్యనిర్వాహ మగుచుండ నట్టినిర్బంధ మావశ్యకము కాదు కదా! కావున నిట్టియుపాసనలు సర్వ శాఖలయందలి యుద్ధీభాదులతోను సంబంధము కలిగియే యుండును.

౪౧౬. మంత్రాదివ ద్వావిరోధః. ౩. ౩. ౫౬.

తాత్పర్యము:—మఱియు నొకశాఖయందు చెప్పఁబడినయుపాసన మఱియొకశాఖలోనికర్తాంగముతో సంబంధపడుట యెట్లని సంశయింప వలసినవనియే లేదు. మంత్రములు కర్తలు గుణములు (అనగా కొన్ని కొన్ని విశేషాంశములు) అనునవి యొకశాఖయందే యున్నను మఱియొక శాఖలోనికి నుపసంహరించుకొనుటఁ గానవచ్చుచున్నది. “కుటరు రసీ” అని రాతిని గ్రహించుటకై యొకమంత్రము కలదు. ఇది యన్నిశాఖలయందును లేదు. అట్లయినను “కుక్కుటోఽసీ త్యశ్చాన మాద తే కుటరు రసీతి వా” “కుక్కుటోసి యనుమంత్రముతో నైనను కుటరురసి యను మంత్రముతో నైనను జాతి నెత్తికొనును” అని సర్వశాఖలయందు నీమంత్రము నియమింపఁబడి యున్నది. మఱియు ప్రయాజ లనుకర్తలు ఉప

దేశింపబడినశాఖలయందును “ఋతవోవై ప్రయాజాః సమానత్ర హోతవ్యాః” “ఋతుపులేప్రయాజములు వాని నొక్కస్థలమునందే హోమముచేయవలయును (ఆకర్తృల నాచరింపవలయు ననుట)” అని పర శాఖలనుండి యుపసంహరించుకొనబడుచున్నది. మఱియుఁ గొన్నిశాఖ లయందు అగ్నిహోమీయపశువును గూర్చి స్పష్టముగ చెప్పబడకున్నను “ఛాగన్య వసాయ” “మేకయొక్కవపకు” అని ఇతరశాఖలయందు చెప్పబడినవిశేషము పరిగ్రహింపబడుచున్నది. మఱియు “అగ్ని ర్వేదోత్తం వేరధ్వరం” అను మొదలగుమంత్రము లనేకములు ఒకవేదమున నున్నను మఱియొకవేదమున నుపసంహరింపబడెను. “యో బాత ఏవ ప్రథమో మనస్వాన్” “అనునజనీయనూక్తము ఋగ్వేదముననే యున్నను యజుర్వేదమును చెప్పవలసిన యధ్వర్యునకు విధింపబడి యున్నది. ఇట్లే ఒక శాఖయందు చెప్పబడియున్న యుపాసనలుకూడ నితరశాఖలలోనికి దెచ్చి కొనబడవచ్చును. కర్తాంగములు పరస్పరశాఖలలోనికి శాఖాంతరముల లోనికి నుపసంహరించుకొనబడుచుండ తదాశ్రితము లగునుపాసనలకు మూత్ర మావిషయమున ననువవత్తి యేమియుండును ?

3౨. భూమజ్యాయస్త్వాధికరణము.

విషయ సంశయములు:—వైశ్వానరవిద్యనుగూర్చి సర్వవిషయం బును వైశ్వానరాధికరణమునందు (గ. ౨. ౨౪. 3౨.) వివరింపబడి యున్నది. అచ్చట వైశ్వానరునియవయవము లగుద్యులోకాదులయొక్క ప్రత్యేకోపాసనయు అవయవి యగువైశ్వానరునియొక్క యుపాసనయుఁ గూడ కలదని నిరూపించి యున్నాము. ఈవిషయమునుగూర్చియే మఱి యొకసంశయ మియాధికరణమున నివారించబడును. ఇచ్చట వ్యస్తసమ స్తోపాసనలు రెండును విధింపబడెనా? లేక సమస్తోపాసన యొక్కటియే విధింపబడెనా? అనుసంశయము నివారించబడును.

పూర్వపక్ష సర్థగతులు:—“ఈయుపాసనలు రెండునియే తోచు చున్నది. ప్రత్యేకోపాసనలకుఁగూడ ఫలము చెప్పబడి యున్నది; సమస్తో

పాననకుఁ గూడ ఫలము చెప్పఁబడి యున్నది. ఫలవంతము లగువిషయము లొకదానితో నొకటి సంబంధించితీగవలయు నని నియమము కలదా! దేని దేనికి ఫలముండునో అది స్వతంత్రమే యగుచున్నది. క్రియావదములను వట్టిచూచినను అన్నిస్థలములయందును వర్తమానార్థకములే యున్నవి. ఎచ్చటనైనా విధివిధికి గానవచ్చినచో దానిని ప్రధానము చేసి తక్కినవానిని స్తుతిపరములుగాను మఱియొకవిధముగాను సమన్వయింపవచ్చును కాని యిచ్చట నట్లు లేదు. *వచనాని త్వపూర్వత్వాత్* అనున్వాయము ననుసరించినను ఇచ్చట రెండుస్థలములయందును విధి కల్పింపఁబడవలసి వచ్చును; లేకున్న రెండుస్థలములయందును లేకనే పోవలసివచ్చును, ఫల కల్పనగూడ నిట్టిదే. ఉండిన రెండుస్థలములయందుండును; లేకున్న లేకపోవును. కావున నెట్లు చూచినను ఇచ్చట సుపాననాద్యయము కల దనుటలో విరోధము లేదు. 'అచ్చట వ్యస్తాపానన నిందింపఁబడి యున్నది కదా! దీనిచే నమస్తాపాననయే విధింపఁబడె ననుట సిద్ధాంత మగును' అనియెడవేము వినుము. ఒకయుపాననను విధించునప్పుడు మఱియొక్కదాని నిందించుట తప్పుకాదు. విధింపఁబడునుపాననను నుతించుటకై యట్లు చేయఁబడును. ఇంతమాత్రమువలన నిందితోపాననలు కర్తవ్యములు కా వనుట యుక్తి శూన్యము. కావునఁ బూర్వాధికరణమున సుద్గీఢాద్యుపాననలకు సాన్నిధ్యప్రభావమువలన వచ్చినన్వృణావ్యవస్థను (అనఁగా తనశాఖయందు మాత్రమే నిలిచి యితరశాఖలలోనికి నుపసంహరించుకొనఁబడక యుండవలసినస్థితిని) బాధించి యెట్లు ఉపసంహరమును (నర్వృణాఖయందు నుపసంహరింపఁబడఁదగినస్థితిని) స్థాపించితీరో అట్లే యిచ్చటగూడ సమస్త విద్యాసాన్నిధ్యబలమున వ్యస్తవిద్యలకు వచ్చిన స్తుతిపరత్వమును బాధించి సావితంత్ర్యమును స్థాపించుడు."

అ-3. పా-3. సూ-౫౭.

అవతారిక:—అని యిట్లు దృష్టాంతసంగతితో వచ్చినపూర్వవక్షమును ఖండింపుచున్నాడు.

* వచనాని త్వపూర్వత్వాత్ (అ-3. పా-3. సూ-౫౭. పేజీ-815 చూ.)

౪౦౭. భూమ్నః క్రతువజ్జ్యాయ స్త్వంతథాహి దర్శయతి. ౩. ౩. ౫౭.

తాత్పర్యము:—ఇట్లు కాదు. సమస్తోపాసనయే యీవాక్యము నందు ప్రధానము. ప్రత్యేకోపాసన లట్టివి కావు. యజ్ఞవిధులను వట్టి చూచిన నచ్చట నాయజ్ఞమునకై ప్రయాణము లెన్నియో చెప్పఁబడి యుండినను యజ్ఞ మొక్కటియే ప్రధాన మగుచున్నది కాని తక్కినవి యట్లగుట లేదు. అన్నియంగములతో కూడిన ప్రధానక్రతు వొక్కటియే యాచరింపఁబడుచున్నది కాని యంగవిహీనముగగాని కతివయాంగసహిత ముగ(కొన్ని యంగములతో మాత్రమే కూడినదిగాఁ గాని చేయఁబడుట లేదు. ఇట్లే యిచ్చటఁ గూడ సమస్తోపాసన యొక్కటియే యాచరింపఁబడ దగినది. ఈవిషయమును శ్రుతియే బోధించుచున్నది. వ్యస్తసమస్తోపాసనల యందు(వ్యస్తమనఁగా ప్రత్యేకము సమస్తమునకు వ్యతిరేకము)వర్తమాన క్రియలేయున్నను పూర్వాపరవిమర్శ జేసినచో నానంతోపాసనయే ప్రధానముగ జెలియవచ్చును; వాక్యమంతయు నేకవాక్యముగానే సమన్వయమగును. ఎట్లనిన :—ప్రాచీనశాలాదులు వైశ్వానరస్వరూపము నటుంగలేక సశ్వపతికడకుఁ బోయిరని యుపాఖ్యాన మారంభింపఁబడి యున్నది. అచ్చట వారు మొట్టమొదట తమతమయభిప్రాయముల తమతమయూపాస్యదేవతల నెఱింగించిరి. అశ్వపతియు వానిని వైశ్వానరావయవమాత్రములనుగా నిర్దేశించి వానియుపాసనలవలనఁ బ్రయోజనము లేదని నిందాపూర్వకముగఁ జెప్పెను; పిదప వైశ్వానరస్వరూపము నిరూపించి సమస్తోపాసనను విధించెను. ఇట్లుండ నీవాక్యము లకు భిన్నార్థ మెట్లువచ్చును? వ్యస్తోపాసన లెట్లు కర్తవ్యము లగును? ఈకారణమువలన నాప్రత్యేకోపాసనలయందు గానవచ్చువిధులు పరాభిప్రాయము నాశ్రయించి చెప్పఁబడినవియే యనియును ఫలములును సమస్తోపాసనాస్తుత్యార్థమై వర్ణింపఁబడినవే యనియు సిద్ధాంత మగుచున్నది. ఎట్లును ఇందు వాక్యభేదమును నిరూపించుటకు వీలులేదు. పై నిరూపించినవాక్యార్థసందర్భమువలన “ప్రత్యేకోపాసనానింద సమస్తోపాసనాస్తూత్యార్థమైనది” అని నిర్ణయించుటకు వీలు లేదు. వ్యస్తోపాసనల విధి

చుటయందు వేదమునకుఁ దాత్పర్యము కల దనుటయే మొట్ట మొదట సంభవింపకున్నది కదా! కావున నచ్చట విధింపఁబడినది నమస్తోపాననయే.

విశేషాంశము:—నూత్రకారుఁడు వ్యస్తోపాననాపక్షమును గూడ నూత్రకారుఁడు సమ్మతించె ననియు నమస్తోపాననమును శ్రేష్ఠముగ నూత్రమే గ్రహించె ననియు మఱికొందఱు చెప్పుచున్నారు. ఇది యుక్తము కాదు. పై నిరూపించిననిరూపణలన నానందరభమంతయు నేకవాక్యముగ నిర్ణయింపఁబడుటకు వీలు కలిగియుండ వాక్యభేదము నుద్ఘాతించుట న్యాయము కానేరదు కదా! “మూర్ధా తే వ్యవతివ్యత్” “వై శ్వానరుని శిరస్సగు ద్యులోకమాను మాత్రమే వై శ్వానరుఁడుగా (అవయవిఁగా) నజ్ఞానముచే నుపాసించువేని నీశిరస్సుభగ్నమైయుండును.” అను మొదలగు నిందావాక్యములకును యీనమ్మతి విరోధ మగును. అనిందలు ప్రత్యేకోపాననలను నిరాకరించుచున్నవి కదా! మఱియు పై సందర్భమున నుపసంహారమునందు నమస్తోపాననయు నుపక్రమమునందు వ్యస్తోపాననయుగూడ స్పష్టముగనే విధివాచక క్రియాపదబలమువలన (అపదములు వర్తమానకాలములోనే యున్నను “వచనాని” అనున్యాయము ననుసరించి విధివాచకములుగఁ గల్పింపఁబడవలయు ననుట) కర్తవ్యము నుగా స్పష్టము లగుచుండుటచేత “ఇచ్చట వ్యస్తోపాననల నాచరింపవలయునా? లేక నమస్తోపాననల నాచరింపవలయునా?” అనుసంశయమే మొట్టమొదట కలుగుటకు వీలు లేదు; “వ్యస్తనమస్తోపాననలను రెంటినిఁ గూడ నాచరింపవలసినదియే” యని సిద్ధాంతము వచ్చుటకును వీలు లేదు. “ఇట్లయిన నూత్రమునందు కల జ్యాయస్తాన్విపదమున కర్థ మేమి? శ్రేష్ఠత్వమా? కాదా? శ్రేష్ఠత్వమైనచో సంతకంబై హీన మైనది యొక్కటి యవశ్యముగనుండవలయును కావున నప్పుడు వ్యస్తోపాననయు నవశ్య మంగీకార్యమే యగును” అనియెడవేమి అదియుక్తము కాదు. అపదమునకు లక్షణావృత్తితోఁ గూడ సర్థము చెప్పవచ్చును. ప్రమాణసిద్ధ మగుటచే నమస్తోపానన శ్రేష్ఠ మనవచ్చును; అట్టిది కాకపోవుటచే వ్యస్తోపానన హీన మనియు జెప్పవచ్చును. ఇట్లుజెప్పిన నప్పుడు వ్యస్తోపాననను సమ్మతించవలసినయావశ్యకత లేదు కదా! కావున వీరివ్యాఖ్యానము దోషయుక్తమైనది. నమస్తోపానన నొక్క దానిని మాత్రమే యాచరింపవలయు ననుట

యు వ్యస్తాపాననను పరిత్యజింపవలయు ననుటయు మాత్రమే శ్రుతిని
సూత్రకారునకును గూడ సమ్మతము.

శబ్దాదిభేదాధికరణము. ౩౩.

విషయసంశయసంగతులు:—పూర్వాధికరణమునందు వ్యస్తాపా
ననలకుఁ గూడ ఫలశ్రుతి యున్నను సనుస్తాపాననయే శ్రేష్ఠ మని చెప్పఁ
బడి యున్నది. ఈకారణమువలన నన్నియూపాసనలవిషయము కూడ
నిశ్లేయగునేమో; ప్రత్యేకఫలశ్రుతులును విధిశ్రుతులును బాధింపఁబడి
నగుణోపాసననాజాతి ప్రాణోపాసననాజాతి యంతయు నొక్కటియే యగు
నేమో యని దృష్టాంతసంగతితో సంశయము వచ్చును. పరమేశ్వరు
నొక్కనినే గుణభేదములతో నుపాసన చేయవలయు నని విధించు శాం
డిల్యవిద్య దహరవిద్య మొదలగునవి యనేకములు వేదమునఁ గలవు.
ప్రాణోపాసన యనుపేర్లుగలవిద్యలు ననేకములు గలవు. ఇవి యేజాతికి
నాజాతి నేమోపాసనయే కావచ్చు నేమో యనుసంశయము జనించును.
ఇది యీ యధికరణమున నిరాకరింపఁబడును. పాదారంభముమొదలు
నింతవఱకు విద్యాభేదమును సిద్ధముగఁ గైకొని విచారింపఁబడెను. ఇప్పు
డావిద్యాభేదమే యాక్షేపపూర్వకముగ నిరూపింపఁబడును.

పూర్వవత్తుము.—“నగుణః డగునీశ్వరుని గూర్చి చెప్పునుపాస
నలును ప్రాణాదులను గూర్చి చెప్పునుపాసనలును మఱియు నచ్చటచ్చట
గలనజాతీయోపాసనలు నేకములేయని తోచుచున్నది. ప్రత్యేకముగ విధి
శ్రుతులును ఫలశ్రుతులు నున్నను అవి పూర్వాధికరణన్యాయమున బా
ధింపఁబడవచ్చును. ఉపాస్యదేవతయు నజాతీయోపాసనలయందు భేదిం
పదు. గుణము లొకవేళ నొక్కస్థలమునకంటె మఱియొక్కస్థలమున నధిక
ములుగానో యల్పములుగానో చెప్పఁబడియున్నను అంతమాత్రమువలన
గుణికి భేదము కలుగవలసినపని లేదు. ముఖ్యముగ పరమేశ్వరుని(గూర్చి)
చెప్పు నుపాసనలనాశ్రయించి చూచిన నీవిషయము బొత్తుగనే సంభవిం
పదు. అతఁడు స్వతస్సిద్ధుఁ డగుటచే నాతనిగుణములు కూడ నట్టివే కావల
యును. ఒకపురుషుని(గూర్చి ‘ఏఁడు విశాలవేస్తుఁడు’ అని యొక్కస్థలము

నను 'ఏడు విశాలవత్సుడు' అని మఱియొకస్థలమునను చెప్పినంత మాత్రమున వానికి (ఆవిశేషణములచే ప్రశంసించబడిన పురుషునకు) భేదము కలుగునా? వస్తువునకు నెప్పటికిని వికల్ప ముండదు. ఈకారణము వలన గుణములు భిన్నములైనను దేవత భిన్నము కాదు; గుణవిధానవరములగుటచే క్రతులకును బాధ లేదు. కావున దేవతకు భేదము లేకపోవుటచే నొక్కశాండిల్యవిద్య నుపాసించదలచినవాఁడైనను పరమేశ్వరప్రతిపాదకము లగుదహరాదివిద్యలలో నున్నగుణముల నుపసంహరించుకొనవలయును ; ఒక్కప్రాణవిద్య నుపాసించువాఁడైనను అట్టివిద్యలయందలి గుణముల నుపసంహరించుకొనవలయును."

అ-3. పా-3. సూ-౫౮.

అవతారిక.—అని యిట్లువచ్చిన పూర్వపక్షమును ఖండింపుచున్నాడు.

౪౮. నానాశబ్దాదిభేదాత్. 3. 3. ౫౮.

తాత్పర్యము:—ఇట్లు చెప్పఁగూడదు. విద్యలు ఏకములు కానేరవు. పరమార్థస్థితిలో నుపాన్యదేవత యొక్కటియే యైనను విద్యలకు మాత్రము పరస్పరభేదము నిత్యముగఁ గలుగును. ఏలయునిన నాయాయుపానవల విధించుశబ్దములు "ఉపాసీత వేద క్రతుం కుర్వీత" "ఉపాననచేయవలయును క్రతువు నాచరింపవలయును తెలిసికొనవలయును" అని పరస్పరభిన్నములుగ నున్నవి. ఎచ్చట శబ్దభేదము కానవచ్చునో యచ్చట నాశబ్దములచే విధింపఁబడువానికిఁ గూడ భేదము కలుగవలయుననుట నియమము. "సరియే మీయదాహరణమునందు శబ్దములుమాత్రము భిన్నములే కాని తదర్థములు భిన్నములు కావు. అన్నిపదములును మనోవ్యాపారమును గూర్చియే కదా చెప్పుచున్నవి. కర్తృశాండమున నన్ననో 'యజతి' అను మొదలగుపదములకు పరస్పర మర్థభేద ముండును కావున నచ్చట కర్తృభేదమును సాధించుటకు నిది హేతువుగా నుండును. ఇచ్చట నట్లు లేదు కదా!" అనియెడవేమొ వినుము. అన్నిపదములును మనోవృత్తినిఁ గూర్చి చెప్పునవియే యైనను ఆమనోవృత్తికి నాలంబనము లగుగుణములు పరస్పరభిన్నము లగుటచేతను దాని నాశ్రయించి యుపా

స్వదేవతయు స్వయముగ నభిన్నుడే యైనను రూపభేదములచే భిన్నుడుగాఁ గల్పింపఁబడుచుండుటచేతను విద్యలుమాత్రము పరస్పరము భిన్నములు కావచ్చును. పరమేశ్వరుఁ డొక్కఁడే యుపాస్యదేవత యైనను ఉపాసనాప్రకరణములలో నొకదానియందు చెప్పఁబడినగుణములు మఱి యొకదానియందు లేవు ; ప్రాణవిద్యలయందుగూడ నట్లే లేవు. ఆప్రాణమునే ఒకస్థలమున నొకవిధముగాను మఱియొకస్థలమున మఱి యొకవిధముగాను ఉపాసింపవలయునని చెప్పఁబడి యున్నది. ఈకారణమువలన గుణభేదమువలన విద్యాభేదము కలుగును. ఒకపురుషుని కొందఱు యజమానునిఁగాను కొందఱు తండ్రిగాను కొందఱు సోదరునిగాను మఱి కొందఱు మిత్రునిఁగాను ఉపాసించునప్పుడు పురుషుఁడొక్కఁడే యైనను అన్ని గుణములు నాతనియందే యున్నను ఉపాసనలు మాత్రము భిన్నము లై నట్లు దేవత యొక్కఁడే యైనను ఉపాసనలయందు పేర్కొనఁబడినగుణము లన్నియు నాతనియందే యున్నను ఉపాసనలుమాత్రము పరస్పరము భేదించును.

“ఏది యెట్లున్నను వస్తువునకు వికల్పము సంభవింపదు కదా” అనియెదవేమొ వినుము. ఉపాసనలు వస్తువు నాశ్రయించినవి కావు; “ఈ వస్తువును ధ్యానింపవలయును” అని మాత్రమే విధించునవి. ఇట్లుగటచే నుపాసనాభేద మున్నను వస్తువునకు వికల్ప ముండవలసినవని లేదు. “ఇట్లయినను దోషము తొలఁగిపోవదు. ఉపాసన క్రియ మనోవ్యాపారము నాశ్రయించును. అదియు నుపాస్యదేవత నాశ్రయించును. ఆదేవతయు స్వతస్సిద్ధుఁడు. గుణములు నట్టివే కావలయును. ఈకారణమువలన యథావూర్వముగనే విద్యలకు నభేదము కలుగవలసి వచ్చినది” అనియెదవేమొ యట్లు కాదు. మనోవ్యాపార ముపాస్యదేవత నాశ్రయించినను ఉపాసనావిధి నాధారమును చేసికొనియే యాశ్రయించును కావున దానికి నాపరమేశ్వరుఁడు సమగ్రగుణసమన్వితుఁడై గోచరుఁడు కాఁడు. పురుషుఁ డొక్కఁడే యైనను ఉపాసకులభావన నాశ్రయించి యందఱకు నన్నిరూపులై యుండు నని యిదివఱకే చెప్పి యున్నాము కదా! ఉపాసన కార్యముకావున నది పురుషేచ్ఛకు నధీనమై యుండును. కావుననే యుపాసనార్థమై గ్రహింపఁబడుగుణములు కర్తృలవంటివి. కర్తృలు పురుషేచ్ఛాధీనములై చేయఁబడుటకుగాని చేయఁబడకుండుటకుగాని మఱియొకవిధముగ

చేయఁబడుటకుగాని వీలగునట్లు ఈనత్యకామత్వాదిగుణములు కూడ నట్లే భావింపఁబడుటకుగాని భావింపఁబడకుండుటకుఁగాని మఱియొకవిధముగ భావింపఁబడుటకుగాని వీలగుచుండుటచే వీనికిఁ గర్తృలతో సామ్య మని యెఱుంగునది. ఇట్టివే యైనను కర్తృ లెట్లు నియతములై యున్నవో యట్లే యుపాసనలఁ గూడ సంకీర్తితములై (ఈగుణములతో బరమేశ్వరు నుపాసించిన నాధ్యానమున కీపేరు అని నామకరణము చేయఁబడినవియై) యున్నవి. కావున నీగుణములు వాస్తవస్థితిలోఁ బ్రధానములు కాక పోయినను ప్రధాన మగునుపాన్యదేవత యభిన్నమే యైనను పురుషా ధీనతవలన విద్యలుమాత్రము భేదించును. ప్రభువు వొక్కఁడే యైనను అధికారిభేదమువలన నేవలు భేదించును కదా! ఆనేవాభేదమునకు నధికారులవిద్యయు గుణములును సామర్థ్యంబును హేతువు లగునుకాని రాజగుణములుకావు. రాజగుణములు ఒక్కొక్కని ఒక్కొక్కటిగా పంపఁబడి యుండలేదు కదా! సర్వము కల్పనామాత్రమేయగుటచే విద్యాభేదము కలుగు ననువిషయమున విరోధ మింతయు లేదు. మఱియు నేవిషయ మైనను సిద్ధాంత మైనపిదప నుండుగుణములు త (విషయ)ద్భేదకములు కానేరవనియు సిద్ధాంతము కాకమునుపే యుండు గుణములు మాత్రము తద్భేదకము లగుననియు నిదివఱకు నిరూపించి యున్నాము. ప్రకృతమున “ఈయుపాసన యిట్టిది” యని విధింపఁబడకమున్నే గుణవిభాగము చేయఁబడియున్నది. అట్లే యుండవలయును; లేకున్న నుపదేశభేదమే సంభవింపదు కదా! కావున నుపాసనలయందు పేర్కొనఁబడినగుణములు విషయభేదకములే (జీవతాభేదకములే) యగు ననుట నిస్సంశయము. ఆభేదకత్వంబును కల్పితమే యని వివరించి యున్నాము. కావున జీవతా భేదము వాస్తవస్థితిలో లేకున్నను విద్యాభేదముమాత్ర ముండు ననుటలో విరోధము లేదు.

“ఇట్లయినను ఒకవిద్య ప్రధానమనియు తక్కినవి గుణవిధు లనియు జెప్పఁబడవచ్చును” అనియెడవేము యది యుక్తము కాదు. ఆవిద్యలలో నేదిప్రధానమో యేదిగుణవిధియో నిర్ణయించుటకుఁ బ్రమాణమేదియు లేదు కదా! మఱియు విద్యలలో గుణము లనేకములుగ జెప్పఁబడియున్నవి. ఒక్కొక్కలముననే యన్నివిద్యలును ప్రాప్తించు ననుటయు యుక్తియుక్తముగ లేదు. పరమేశ్వరుఁ డనంతగుణములు కలవాఁడు.

వాని నన్నిటిని భ్యానించి యెవ్వఁడు పాపన నాచరింపఁగలుగును? పూర్వాధికరణములయందు నిరూపింపఁబడినవిధంబున నాశ్రయ మొక్కటి యగుటచే నొకానొకచోట నొకవిద్యను వర్ణించునప్పుడు మఱియొకవిద్యయందలిగుణములు పసంహారమునకు వచ్చుననుట సంభవింపదు. అట్లుపసంహరించుకొనుటయు నశక్యమే కదా! మఱియు నీపక్షమునే ("ఒకటి ప్రధానవిద్య; తక్కినవి గుణవిద్యలు" అనుపక్షమునే) యాశ్రయించిన నొక స్థలమునందు జెప్పఁబడియున్న గుణములు మఱియొక స్థలమున జెప్పఁబడకూడదు. వేదమున విమర్శించిన నిట్లు లేదు. శాండిల్య విద్యయందు జెప్పఁబడినగుణములే దహరవిద్యయందును కలవు. ఇదియునుగాక ఫలాదినిర్ణయముతో బ్రతియుపాసనయు ముగింపఁబడి యున్నది. వానికి నితరాకాంక్ష బొత్తుగనే లేదు. ఇట్లుండ నన్యవిద్యలయందలిగుణముల నేల యుపసంహరించుకొనును? మఱియు వైశ్వానరవిద్యయందు సర్వవాక్యములును సమస్తాపాసనాపరములుగ నమన్వయించుచున్నవి కాని యిచ్చట (సర్వవిద్యావిషయమున) నట్లు లేదు. అన్నివిద్యలు నవయవములను బోధించుచు నొక్క ప్రధానవిద్యను నిరూపించుచుండుట లేదు. అట్లుండిననే కదా యన్నియు నేకవాక్యము లగును. ఇదియునుగాక సుపాస్యదేవతయొక్క యభేదముచే నిరంకుశముగ విద్యల నేకము చేయుఁబూనిన సప్పుడు సర్వగుణములును గ్రహింపఁబడవలయు ననువిషయ ముపదేశింపఁబడినట్లుగును. ఇది యశక్యమని మున్నే వివరించి యున్నాము. ఇట్టియశక్యవిషయము శాస్త్రము బోధించునా ఈకారణమువలన విద్యలకు భేదము కల దనుటయే యుక్తము.

విశేషాంశము:—ఈయధికరణము నిర్ణయింపఁబడినపిదపనే యీ పాదము ప్రవర్తింపవలసి యుండెను. అయినను ప్రస్తావనశమున సూత్రకారుడు దీని నిచ్చట వ్రాసె నని తెలిసికొనవలయును.

3౪. వికల్పాధికరణము.

సంగతి, విషయసంశయములు:—పూర్వాధికరణమున విద్యాభేదము సిద్ధించెను కావున నాకారణమువలన నీయధికరణమునందు మఱి

యొకవిషయ మావిద్యలనుఁగూర్చి విచారించఁబడును. “ఈవిద్యలలో నేదియో యొక్కటియే యుపాసించఁబడవలయునా? లేక ననేకవిద్యలు నముచ్చయముగఁ గల్గి యుపాసించఁబడవచ్చునా?” యనుసంశయ మిందు నివారించఁబడును.

పూర్వపక్షము:—“విచారించినచో నిచ్చట నముచ్చయమును కాని వికల్పమును కాని నియమించుటకు వీలు లేదు. శ్రుతియందు విద్యా భేదము ప్రత్యక్షముగ వర్ణింపఁబడియుండ వానినముచ్చయమును నియమించుటకు గారణ మేమియు లేదు. కదా! ‘అగ్నిహోత్రము దర్శపూర్ణమానములు మొదలగుభిన్నకర్మలుకూడ నముచ్చితములై యొక్కని చేతనే యాచరింపఁబడుచు నున్నవి కదా!’ అనియెడవేమొ యచ్చట విరోధము లేదు. అవి నిత్యములని శ్రుతిచే జెప్పఁబడుచున్నవి. నిత్యకర్మలనిన నన్ని కాలములయందు నేకరూపముతో నాచరింపఁబడవలసినవియే యగుటచేత నార్థికముగ నముచ్చయము సిద్ధించినది కాని యిచ్చట నట్లు లేవు. ఈయుపాసనలు నిత్యములు కావు కదా! ‘నిత్యములు కాకున్నను అన్నిటికిఁ బరమేశ్వరప్రాప్తి యొక్కటియే ఫల మగుటచే వీనికి వికల్పము సిద్ధించును. దేని సుపాసన చేసినను వచ్చుఫల మొక్కటియే కదా! కావున వికల్పమును నియమింపవచ్చు నని తోచుచున్నది’ అనియెడవేమొ ఇదియు సిద్ధింపదు. కర్మకాండమునందు ఒక్కన్వర్తమునే యిచ్చునట్టికర్మలనేకము లున్నను వానియందు స్వేచ్ఛాచారము (అనఁగా పురుషుని యిచ్చచొప్పున వికల్పముగానై న నముచ్చయముగానై న నాచరింపఁబడుట) గానవచ్చుచున్నది. కావున సీయుపాసనలయందుగూడ యట్లే యుండవచ్చును. అధికఫలము కావలయు నని కోరువాఁడు అయిదాఱుపాసనల కలిపి యాచరింపవచ్చును; లేనివాఁడు ఒక్కయుపాసననే యాచరింపవచ్చును కావున నిచ్చట నేపక్షమును కూడ నియమించుటకు వీలు లేదు.”

అ-౩. పా-౩. సూ-౫౯.

అవతారిక:—అని వచ్చినపూర్వపక్షమును ఖండించి “విద్యానిషయమున వికల్పమునే నియమింపవలయును” అని సిద్ధాంతము చేయుచున్నాఁడు.

౪౧౯. విక లోఽవిశిష్టఫలత్వాత్ . ౩. ౩. ౫౯.

తాత్పర్యము:—ఈయుపాసనలవిషయములో వికల్పము లేనిస్థాంతము చేయవలయును. ఒకదాని నొనర్చినపిదప మఱియొకదాని నొనర్పవలసినవనిలేదనియే నిరూపింపవలయును. ఏలయనిన అన్నియుపాసనలకును పరమేశ్వరసాక్షాత్కార మొక్కటియే ఫలము. అది యొక్కయుపాసనచేతనే సిద్ధించుచుండ మఱియొకయుపాసన నాచరింపవలసినవని యేమి? సాక్షాత్కార మనిన పదార్థస్వరూపము నెఱుంగుట యగుటచే నది యొకదానివలన నల్పముగ గలుగు ననుటయు యెంతిమూఁటిని కలిపి యాచరించిన నధికముగ గలుగు ననుటయు లేదు. అది జ్ఞానమే యగుటచే గలుగు ననిన సంపూర్ణముగనే కలుగవలయును లేకున్న బాత్తుగనే కలుగకుండవలయును ఈకారణమువలన “ఫలాభివృద్ధికై యుపాసనల నముచ్చయముగా నాచరింపవచ్చును” అనుట యుక్తియుక్త మగుమాట కాదు. మఱియు ననేక విద్యల నాచారములో నుంచుకొనిన నొకప్పు డొకరూపముతోను మఱియొకప్పుడు మఱియొకరూపముతోను పరమేశ్వరు ధ్యానింపవలయుటచే జిత్రవిక్షేపము కలుగును; దానివలన గలుగుననర్థముల జెప్ప నక్కఱ లేదు కదా!

“విద్యలకు క్రమముక్తి ఫల మై యుండఁగా సాక్షాత్కారము ఫల మనుట యెట్లు? సాక్షాత్కారము ప్రత్యక్షమోక్షమే కదా!” అని యెదవేమొ వినుము. మోక్షము నిర్విశేషబ్రహ్మసాక్షాత్కారమువలనఁ గలుగును; క్రమముక్తి నగుణబ్రహ్మసాక్షాత్కారమువలనఁ గలుగును. క్రమముక్తికిఁగూడ సాక్షాత్కారము కావలయు నని శ్రుతిస్మృతులు ఘోషింపుచున్నవి. “యన్య స్యా దద్ధా న విచికి త్సస్తి. దేవో భూత్వా దేవా నవ్యేతి” “ఏయుపాసకునకు నీబ్రహ్మస్వరూపము దెలియునో బ్రహ్మప్రాప్తినిఁ గూర్చినసంశయ ముండదో, అపరమేశ్వరునకును తనకును భేదము లే దని నిర్ణయించినవాఁడు పరమేశ్వరుని జెందును” అని శ్రుతులయందును “నదా తద్భావ భావిత్వః” “ఎప్పుడును పరమేశ్వరభావనతోను పరిపూర్ణఁడై యుండువాఁడు” అని స్మృతులచేతను యీవిషయము వివరింపబడినను. నముచ్చయమును గాని స్వేచ్ఛా

చారముగాని సిద్ధాంతముఁ జేసిన దీనికి భంగము వచ్చు నని తెలిపితిమి కావున వికల్పమే సిద్ధాంతము.

౩౫. కామ్యధికరణము.

సంగతి, విషయ సంశయ పూర్వపక్షములు:-పూర్వాధికరణమునఁ జేయఁబడినవికల్పసిద్ధాంతము సాక్షాత్కారసంబంధము లేనివిద్యలయందు కుదురదని ప్రత్యుదాహరణసంగతితో వచ్చినయాక్షేపము సంగీకారముచేసి యధికరణమున బరిహరించుచున్నాఁడు. “నయ ఏతః సేవం వాయుందిశౌ వత్సం వేద స పుత్రరోదం రోదితి స యో నామ బ్రహ్మే త్యుపాస్తే యావన్నా మ్నో గీతం తతాన్య యథాకామచారో భవతి” “ఎవ్వఁడు యీవిధముగ వాయువును దిక్కులకు పుత్రునిగా యెఱుంగునో వాఁడు పుత్రశోకము నొందఁడు. ఎవ్వఁడు నామధేయమును బ్రహ్మమునుగా నుపాసించునో యట్టివానికి నామధేయ మున్నచోట నెల్ల స్వేచ్ఛానంచారము కలుగును” అని సాక్షాత్కారమాత్రసాధ్యములు కానిఫలములఁ జెప్పు నుపాసనలైనను సముచ్చయవికల్పముల పురుషేచ్ఛాధీనములై జెందునా? ఛెందవా? యనుసంశయమును నిరాకరించుచున్నాఁడు. ఒకవేళ పూర్వమువలెనే వికల్పనియమమే కలిగినను కలుగవచ్చు ననుపూర్వపక్షాభిప్రాయమును ఖండింపుచున్నాఁడు.

౪౨౦. కామ్యస్తు యథాకామం సముచ్చయేరన్న వా పూర్వహేత్వభావాత్. ౩. ౩.౬౦.

తాత్పర్యము:—సాక్షాత్కారమూలమున క్రమము క్తి నొనంగు నని కాక నదృష్టమును కలిగించి దానిమూలమున కామ్యఫలముల నొనంగునుపాసనలవిషయములో పూర్వాధికరణసిద్ధాంతము ప్రవర్తింపదు. అవి పురుషేచ్ఛాధీనములై సముచ్చయవికల్పముల నొందును. వానికి ఫల మేకము కాదు కావున ఫలాధిక్యమునకై సముచ్చయముగ

నై నను శక్తి లేకున్న వికల్పముతో బ్రత్యేకముగ నై నను యథేచ్ఛముగ వాని నాచరింపవచ్చును.

౩౬. యథాశ్రయభావాధికరణము.

సంగతి విషయసంశయములు:-పూర్వాధికరణమునఁ గొన్నియుపాసనలయందు యథేచ్ఛాచార మంగీకరింపఁబడెను. అవి స్వతంత్రము లగుట చేత బరతంత్రములగుకర్తాంగశ్రితోపాసనలయందు ఆ స్వేచ్ఛాచారముండుటకు వీలు లేదని ప్రత్యుదాహరణసంగతితో వచ్చునాక్షేప మియధికరణమున బరిహరింపఁబడును. ఉద్గీఢాధికర్తాంగముల నాశ్రయించినయుపాసనలనుఁగూర్చి యిందు విచారింపఁబడును. తన్నిర్ధారణాధికరణమునందు (చూ. ౩.౩.౪౨.) యీవిషయమే ప్రస్తావించఁబడి “వర్ణమయీన్యాయమున సుపాసనలు ప్రధానయాగముతో జేరియే యుండవలయును” అని చేయఁబడినయాక్షేపమునకు “ఆయుపాసనలు పురుషార్థ హేతువులగుట చేత వానికి నన్యసంపర్కముతోఁ బని లేదు” అని నిర్ణయింపఁబడియున్నది. అట్టివని యుండినసేగాని అనుష్ఠానవిధి రెంటికి నొక్కటిగా నుండదు; ఉండకపోయిన రెండును అభిన్నములు కానేరవు కదా! ఇట్లయినను ఆసిద్ధాంతముపై వచ్చుమతియొకయాక్షేప మియధికరణమున విచారింపఁబడుచున్నది. నముచ్చయ స్వేచ్ఛాచారములలో నేది యుక్తియుక్త మనుసంశయము నివారింపఁబడుచున్నది.

అ-3. పా-3. సూ-౬౧.

అవతారిక:-సిద్ధాంతమునకై మొట్టమొదట నాల్గుసూత్రములలోఁ బూర్వపక్షము సనువాదము చేయుచున్నాఁడు.

౪౨౧. అజ్ఞేషు యథాశ్రయభావః ౩. ౩. ౬౧.

తాత్పర్యము:-“విచారించిన కర్తాంగశ్రితోపాసనలు తమ కాశ్రయము లగుస్తోత్రాదులవలెనే కర్తృలతో నముచ్చయము నొందవలయు

సనియే తోచుచున్నది. ఇని ఫలార్థమై చేయుటకునవి యగుటచే గామ్యము లైనను పురుషార్థము నొనంగగలవి యైనను స్వతంత్రమును మాత్రముకానేరవు. అప్పుడు (స్వతంత్రములే యైనచో) కర్మలకును వీని కిని సంబంధముండుటకు వీలు లేదు. కావున కర్మలతోఁ గూడ నైనను కర్మలకంటె బిడవ నైనను కేవలములుగా నైనను ఆచరింపఁబడవలసి వచ్చును. అది ప్రత్యక్షమున లేదు కదా! ఈకారణమువలన నాయూ యూపాసనలకు చెప్పఁబడినఫలములుకూడ నవి (ఉపాసనలు) యజ్ఞముతో జేర్చి యాచరింపఁబడినప్పుడే కలుగు ననుటయే శ్రుతికి నుద్దేశ మైనట్లు స్పష్టమగుచున్నది. ఇట్లుగలచే నాశ్రయము లగుయజ్ఞాంగములనుఁగూర్చి ప్రవర్తించు ప్రయోగవిధులే యీయూపాసనలకును ప్రయోగవిధులగును; ఆయజ్ఞాంగమునకు యజ్ఞములతో సంబంధము నముచ్చయము కలిగినట్లే యీయూపాసనలకును నముచ్చయము కలదు. యజ్ఞాంగములకు గలనముచ్చయము నిత్య మైనట్లే వీనినముచ్చయముగూడ నిత్య మగును. ఇట్లు లేకున్న నీయూపాసనలకు గర్తాంగసంబంధము కలుగుటకే వీలు లేదు కదా! 'ఇట్లు చెప్పటకు వీలు లేదు. పురుషుఁడు ఫలమునుకొరి పుపాసనల నాచరించును. కొరకున్న నాచరింపఁడు. ఇట్లుండ కర్మతో వానికి నిత్యనముచ్చయ మెట్లు కుదురును? కర్తాంగము నిత్యము కర్మలతో నముచ్చయము పొందవలసినది. దాని నాచరింపకున్నఁ గర్మకు లోపము వచ్చును. ఉపాసనయూ యనిత్యము. దాని నాచరించినఁ గర్మకు నధికబలము వచ్చుననియు నాచరింపకున్నను అది (కర్మ) నిష్ఫలము కానేర దనియును శ్రుతి చెప్పుచున్నది. ఇట్లుండ నిత్యానిత్యములకు పోలిక యెటునుండి వచ్చును?' అనియెడ వేమొ వినుము. కర్తాంగమునకు సంబంధించిన ప్రయోగవిధియే తదాశ్రిత మగునుపాసనలతోఁ గూడ సంబంధించు నని యిదివఱకే చెప్పితిమి గదా ఆవిధియే పురుషునకు నిత్యముగ ఫలవాంఛను కలిగించును. ఫలవాంఛలేకున్న నుపాసన నాచరింపఁడు కావున ఆచరింపకున్న ప్రయోగవిధి నిరర్థకము కావలసివచ్చును కావునను అది (ఆప్రయోగవిధి) నియతముగ ఫలవాంఛను కలిగించును. కావున నెట్లును ఆశ్రయము లగు ప్రోత్సాదులవలె నుపాసనలును కర్మలతో నముచ్చయము నియతముగ నొందుననియె.

౪౨౨. శిష్టే శ్చ. ౩. ౩. ౬౨.

తాత్పర్యము:—మఱియు విధానప్రకారమును బట్టి చూచినను కర్తాంగములకు దదుపాసనలకును భేదము లేదు. వేదత్రయమునందును 'ఉద్గీథాదులను కర్తృనమయములయం దాచరింపవలయును. (వానియధ్యయనము మొదలగువాని నాచరింపవలయు ననుట)' అని కర్తాంగములను గూర్చియు "ఉద్గీథమును (అందలియోంకారమును) ప్రాణమునుగాను సూర్యునిగాను ఉపాసింపవలయును.' అని యుపాసనలనుగూర్చియు విధి నమానముగనే యున్నది. 'ఉపాసనలు కర్తాంగములకు సంగములుగ నున్నను వానిని యభేచ్ఛముగ నాచరింపవచ్చును.' అనియు 'యజ్ఞాంగములను మాత్ర మెప్పటికిని యజ్ఞములతోఁ జేర్చియే యాచరింపవలయును' అనియు నెచ్చటను లేదు కదా! ఈకారణమువలనఁగూడ కర్తాంగములును వాని నాశ్రయించిన యుపాసనలును కర్తృతో నముచ్చయము నొందుననియే చెప్పి తీరవలయును.

౪౨౩. సమాహారాత్. ౩. ౩. ౬౩.

తాత్పర్యము:—ఇదియునుఁగాక సీవిషయమున లింగము గూడ కలదు. ఛాందోగ్యోపనిషత్తునందు ఉద్గీథవిద్యయందు 'హోతృవదనా ద్తైవాపి దురుద్గీథ మనుసమాహరతి' 'ఉద్గాత తనకర్తృమునందు (సామగానమునందు) లోపమును గావించెనేని హోతయొక్కస్థానమునుఁ గూర్చుండి యాతఁడు చేయుకర్తృను జేసినచో నాదోషమునుండి విముక్తుఁ డగును.' అని యున్నది. దీనినిఁ బట్టి విచుర్కించిన వేదత్రయమున విధింపఁబడిన నన్నియు నన్నిస్థలములలోనికీ దెచ్చికొనఁబడవచ్చు నని తెలియవచ్చుచున్నది. ఉద్గాత సామగానము నాచరించువాఁడు; హోత ఋగ్వేదమంత్రములతో నాయాకార్యముల నాచరించువాఁడు ఉద్గాతకు దోషశాంతికై ఋగ్వేదమంత్రములు అందలివిధానములు కావలసి వచ్చుటచే నవసరమైనవిషయము లన్నియు నన్ని వేదములనుండియుఁ బరిగ్రహింపఁబడవలసి ననియే యని తోచుచున్నది.

౪౨౪. గుణసాధారణ్యశ్రుతే శ్చ. ౩. ౩. ౬౪.

తాత్పర్యము:—మఱియొక గుణుడుకూడఁ గానవచ్చుచున్నది. ఉద్గీ ధవిద్యయందు ఓంకారమే యుపాస్యదేవతగాఁ జెప్పఁబడి యున్నది. ఉద్గీ థావయవ మగుటచే నదియే విద్యకు నాశ్రయమై కర్తాంగమైకూడనున్నది. దానినిఁగూర్చియు ‘తే నేయం త్రయీ విద్యా వర్తతే’ ‘ఈయోంకారము చేతనేవేదత్రయమునందు జెప్పఁబడినకర్తలును ప్రవర్తించుచున్నవి’ యని సర్వవేదోపనంహారము చెప్పఁబడి యున్నది. ఉపాస్యదేవత సర్వవేదముల తోను సంబంధించియుండ నుపాసనమాత్ర మేల సంబంధింపదు? విచారిం చిన నీరెంటికిని (కర్తాంగమునకును తదుపాసనకును) భేదము కానరాదు కదా! కావున నీగుణుడును పట్టిచూడ కర్తాంగోపాసనలు కర్తలతో నము చ్చయము నొందునవియే.

మఱియుఁ బ్రయోగవిధి రెంటికిని సమానముగ నుండుటచే సర్వ విషయములును సమానములుగనే యుండవలసి వచ్చును. కర్తాంగములకుఁ గర్తలతో నముచ్చయము లేకున్న నుపాసనలకును లేకపోవచ్చును గాని యట్లు లేదు. ఈకారణములవలన నుపాసనలు గర్తలతో నముచ్చయము నొందు ననుటయే నిర్వివాదాంశము.”

అ-౩. పా-౩. సూ-౬౫.

అవతారిక:—అని యిట్లు వచ్చినపూర్వవత్తమును ఖండింపు చున్నాఁడు.

౪౨౫. న వా తత్సహభావాశ్రుతేః. ౩. ౩. ౬౫.

తాత్పర్యము:—ఇట్లు చెప్పట యుక్తము కాదు. అంగములు నముచ్చితములై యున్నను ఉపాసనలుమాత్ర మట్లుండనేరదు. శ్రుతి యందు “గ్రహం వా గృహీత్వా చమనం వోన్నీయ స్తోత్ర ముపాక రోతి స్తోత్ర మనుశంసతి ప్రస్తోతః సామ గాయ హోత రేత ద్యజ్ఞ” “స్తోత్రమును గ్రహించి కాని చమనమును పైకి నెత్తికాని స్తోత్రము నాచరించును. స్తోత్రమును వఱిచును. ఓస్తోత్రము చేయువాఁడా సామ గానము నాచరింపుము. హోమము చేయువాఁడా నీవు హోమము నాచ

రింపుము" అని యవనరము కలిగినప్పుడు వేదత్రయమునందు నున్న విధుల నొక్కస్థలముననే యుపసంహరించుకొనవలయు ననునది స్పష్టము గనే వివరింపఁబడియున్నది. ఉపాసనలను గూర్చి మాత్ర మిట్లు చెప్పఁ బడియుండలేదు. "ప్రయోగవిధి సర్వసాధారణముగ నున్నది కావునఁ గర్త్యాంగములవలెనే యుపాసనలను సముచ్చితములు కావచ్చునంటిమి కదా!" అనియెడవేయె యది సరికాదు. ఉపాసనలకు ప్రత్యేకఫలములు కలవనియు అవి పురుషేచ్ఛాధీనము లనియు యిదివఱకే చెప్పితిమి. ప్రయోగవిధి మొట్టమొదటనుండియు సిద్ధమై యున్నవస్తువు నాశ్రయించునేగాని వానిస్వభావమును మార్పఁజాలదు. కర్త్యాంగములు కర్తృతో నిత్యసంబంధము కలిగియుండవచ్చును గావున వానినిమాత్రము కర్తృలతో ప్రయోగవిధులు సముచ్చయము చేయఁగలవు. కాని యుపాసనలనుమాత్ర మిట్లు చేయనేరవు. అవి స్వతంత్రములు; పురుషకామము నాశ్రయించి ప్రవర్తించునవి. కామంబును ఉద్దేశము; ఒకఁడానిని చెందవలయు ననునంకల్పము. ఇది పురుషాధీనముగఁ గలుగవలసినదియే కాని మఱియొకనినిర్బంధమువలన కలుగవలసినది కాదు కదా! ఇందును నిర్బంధ ముండవచ్చు ననిన నప్పు డదిసంకల్పమే కానేరదు. ఈకారణమువలన కర్త్యాంగములు నిత్యములు; అనిత్యకామముల నాశ్రయించినవి యగుటచే విద్య లనిత్యములు. వీనికి నాశ్రయాశ్రయీభావసంబంధ మున్నను సాదృశ్యము మాత్రము కలుగదు.

ఇట్లు కొన్నినిత్యములును మఱికొన్ని యనిత్యములు నగుటయే యుపదేశమునందలిభేదము. "దీని నిట్లు గావించవలయును" అనునంశము మాత్ర మంతటను సమానముగనే యున్నను పూర్వావరవిమర్శ నాచరించినచో నీభేదము కానవచ్చుచున్నది. మఱియు మీ రుపన్యసించినరెండు లింగములును మీపూర్వపక్షమును దృఢపరుపనేరవు. కర్త్యాంగములు కర్తృసముచ్చితములు కావచ్చునని మే మంగీకరించుచునే యున్నాము; ఉపాసనలకును వానికిని సంబంధ మున్నను సాదృశ్య ముండదని మాత్రమే నిరూపించుచున్నాము. ఉపాసనలు గర్త్యాంగములకు సంబంధించు ననఁగా గర్త్యాంగము లున్నప్పుడే యవి యుండు ననుటయు లేనప్పు డుండవనటయు మాత్రమే యర్థము కాని త్రాటితో కట్టఁబడినవానివలె నాయంగములతోనే కట్టఁబడియుండి యవి యెటకుఁ బోయిన నెటకుఁ బోవుచు

నుండుననుట యర్థము కాదు. ఉపాసనలకు కర్తాంగము లుపాన్యదేవతలు మాత్రమే కదా యగుచున్నవి. ఇట్లగుటచే నుపాసనలు స్వతంత్రములు; పురుషేచ్ఛ నాశ్రయించినవి. ఈకారణమువలన నిచ్చనచ్చినట్లు కర్తతో చేర్చి యైనను చేర్చక నైనను ఆచరింపఁబడవచ్చును; ఆచరింపఁబడకను పోవచ్చును.

౪౨౬. దర్శనా చ్చ. ౩. ౩. ౬౬.

తాత్పర్యము:—మఱియు ప్రత్యక్షముగనే శ్రుతి యీవిషయము ను చెప్పుచున్నది. కొన్నికర్తాంగోపాసనలను బోధించి “ఏవం విధృతై బ్రహ్మ యజ్ఞం యజమానం సర్వాం శ్చ ర్త్వి జోఽభిరక్షతి” “ఈవిధముగ గర్తాంగస్వరూపము నెఱింగినవాఁడు యజ్ఞమును ఋత్విజులను గూడ రక్షించును” అని యుపాసకుని శ్రుతి ప్రశంసించుచున్నది. ఉపాసనలు ప్రతికర్తయందు గర్తాంగములతోబాటు నుపసంహరించుకొనవలసినవియే యగునేని యందఱకు దజ్ఞానము కలుగవలయుట యావశ్యకమే యైయుండ శ్రుతి యిట్లాక్కని నేల ప్రశంసించును? కావున దీనిని పట్టి చూచిన “ఉపాసనావిధి యందఱకు నావశ్యకముగాదు; పురుషేచ్ఛానమే” యని తేలుచున్నది. ఇట్లగుటచే బురుషుఁడు గర్తాంగోపాసనల యభేచ్ఛముగ నముచ్చయముతో నైనను వికల్పముతో నైన నాచరింపవచ్చును.

బ్రహ్మసూత్రార్థచంద్రికయందు తృతీయాధ్యాయమున

తృతీయపాదము.



బ్రహ్మసూత్రార్థచంద్రిక.

తృతీయాధ్యాయము - చతుర్థపాదము.



పాదావతారిక.

పూర్వపాదమున సగుణనిర్గుణవిద్యలనుఁగూర్చి విచారింపఁబడెను. గుణోపసంహారనిర్ణయమువలన వానిసంఖ్య యార్థికముగ స్థిరపఱువఁబడెను. ఆ యాపాసనలు ముప్పదిరెండుమాత్రమే కల వని తెలిసికొనవలయును. ఈపాదమునందు “ఆ సగుణనిర్గుణవిద్యలు మఱియొకకర్తతో సంబంధపడక స్వతంత్రములయ్యే ఫలము నొసంగును” అనువిషయము నయుక్తికముగ నిరూపింపఁబడును.

ఉపనిషద్బ్రహ్మజ్ఞానమునకు మోక్షఫలము నొసంగుసామర్థ్యము కల దనియు సగుణోపాసనలకూడ నట్టివే యనియు సంగీకరించి పూర్వపాదమునందు గుణోపసంహారవిచారము మాత్రము చేయఁబడెను. ఇచ్చట నాఫలదానస్వాతంత్ర్యమే యాక్షేపనమాధానములతో నిరూపింపఁబడును. “ఉపనిషదాత్మజ్ఞానము స్వతంత్రముగ మోక్షసాధనమగుటచే మాత్రమే పురుషార్థసాధనమా? లేక కర్మల నాచరించుకర్తను ప్రతిపాదించుటచే పురుషార్థసాధనమా?” అనువిషయము విమర్శింపఁబడును. “ఈయుపాసనలు కర్మసంబంధములు కాకపోయేనేని వీనిని చేయవలయు ననుటయే సంభవింపదు. చేయఁబడునది యంతయు గర్తయే కదా! అట్లు కర్తవ్యత సంభవింపకపోయిన నావిద్యలు ఫలసాధనములగుట యెట్లు? కొన్నిసాధనములచే సాధింపఁబడు ననుట యెట్లు?” అని సంశయము

రాగా దానిని నిరాకరించుటకై యజ్ఞము మొదలగుబహిరంగసాధనములును శమదమాదులు శ్రవణమననములు మొదలగు నాంతరంగసాధనములును మనోవ్యాపారరూపములగుకర్తవ్యతలును నిరూపింపబడును. ఇట్లు ఈపాదముకూడ విద్యావిషయమును చర్చించునదియే యగుటచే దీనికిని బూర్వపాదమునకునుఁ గలసంబంధ మేకవిషయసంబంధము.

అధికరణావతారిక.

“ఉపనిషత్తులయందు కర్తయు భోక్తయు నగుజీవునికంటె భిన్నముగ నిత్యశుద్ధబుద్ధము కర్తవ్యభావుఁ డగువరమేశ్వరుఁడు చెప్పఁబడియున్నాఁడనుటయు ఆయనయే జీవునియభార్థరూప మని వర్ణింపఁబడియున్నాఁడనుటయు సత్యమే అయినను, ఉపాసనలు ప్రమాణాంతరములవలనఁ గర్తార్థములని యేర్పడనేని యప్పుడు కర్తకు నింతవఱకు కావలయునో యంతవఱకే యుపనిషద్ధర్మము ప్రమాణ మగును. నిత్యశుద్ధత్వాదులను చెప్పుభాగము స్తుతిపరము మాత్రమే యగునుకాని ప్రామాణికము కానేరదు. ఇట్లయిన నప్పుడు జీవదేహములకు భేదమును పాటింప నక్కఱ లేదు. దేహముకూడ కర్తయు భోక్తయు నగుచున్నవి కదా!” యనియెడవేమొ యట్లుకాదు. దేహమనిత్యము, భోక్తయు సనిత్యుఁడెయగునేని *యశ్చతాభ్యాగమకృతవిప్రనాశదోషములు వచ్చును. ఈకారణమువలన కర్తకర్తయు నిత్యుఁడుగనే యుండితీరవలయు ననుటయే సిద్ధాంతము.” అనునది సామాన్యముగ సర్వాధికరణములయందును గలపూర్వవక్ష్యములకుఁ దాత్పర్యము. “విద్యలు అంతరంగ బహిరంగసాధనములతో నాచరింపఁబడి న్వృతంత్రముగనే ము క్తిసొసంగును.” అనునది సిద్ధాంతాభిప్రాయము. “విద్యలు కర్తకర్తను ప్రతిపాదించునవియే ; స్తోత్రము చేయునవియే”

* అశ్చతాభ్యాగమ మనఁగా చేయఁబడనిది యనుభవమునకు వచ్చుట. కృతవిప్రనాశ మనఁగా చేసినది యనుభవమునకు రాకుండ నశించిపోవుట. పూర్వజన్మతేజపోయినచో తనచే జేయఁబడకుండియు పుణ్యపాపములు ప్రస్తుతజన్మమున ఫలము సొసంగవలయును; ఉత్తరజన్మము లేకున్నచో ప్రస్తుతజన్మమున జేయఁబడినపుణ్యపాపములు ఫలము సొసంగకయే నశించిపోవలయును. ఇవి రెండును విరుద్ధములే.

యనునది పూర్వపక్షమునకును “విద్యలు స్వతంత్రములే బ్రహ్మైక్యమును క్రమముగాఁగాని ప్రత్యక్షముగాఁగాని యొనంగునవియే” యనునది సిద్ధాంతమునకు ఫలము. సంగత్యాదులు అచ్చటచ్చటనే ప్రతిపాదింపఁబడును. “ఉపనిషత్తులు జీవన్వయాపానువాదపూర్వకముగా బ్రహ్మైక్యము ప్రతిపాదించునని యిదివఱకే యచ్చటచ్చట నధికముగ బ్రతిపాదింపఁబడి యున్నను కొన్నివిశేషపూర్వపక్షహేతువుల నిరాకరించి స్థూణాఖనన న్యాయముచే నావిషయమే యీపాదమున మఱల నిరూపింపఁబడుచున్నది యని తెలిసికొనవలయును. ఇందు కొన్ని విశేషహేతువులు యుండుటచే నిందు పానరుక్త్యము లేదు.

౧. పురుషార్థాధికరణము.

సంశయ విషయ సంగతులు :—“(నగుణ) నిర్గుణవిద్యలు స్వతంత్రముగనే ఫలము(మోక్షము) నొనంగునా? లేక కర్తను ప్రతిపాదించుచు నాకర్తమూలమున నేదియో యొకకర్తయందు ప్రవేశించి దానిమూలమున ఫలము నొనంగునా?” అనువిషయ మీయధికరణమున నాక్షేప సమాధానములతో నిర్ణయింపఁబడును. విషయనిరూపణముచేతనే సంశయము నిరూపింపఁబడెను. ప్రథమాధికరణముగుటచేదీనికిఁ బ్రత్యేకసంగతి యవసరములేదు. మఱియుఁ బూర్వపాదాంతమున కర్త్యాంగవిద్యలు ప్రస్తాపింపఁబడి యుండుటచే “బ్రహ్మవిద్యకూడ నట్టిదే యగునేమో” యని వచ్చునాక్షేపము దీనికిఁ బూర్వాధికరణముతో గలసంగతి కావచ్చును.

అ-3. పా-౪. సూ-౧.

అవతారిక:— పై విషయమును నిరూపించుటకై మొట్టమొదట సూత్రకారుఁడు స్వాభిప్రాయము జూపుచున్నాఁడు.

౪౨౭. పురుషార్థోఽతః శబ్దాదితి బాదరాయణః.

3. ౪. ౧.

తాత్పర్యము:—(నిర్గుణ) విద్యలు స్వతంత్రముగనే ఫలము నొనంగును గాని కర్తసంబంధము నెట్లు నొందవు. సూత్రకారుఁడు గుబాడరా

యః డిట్లె యభిప్రాయపడుచున్నాడు, వేదంబును ఇట్లే చెప్పుచున్నది.
 “తరతి శోక మాత్మనిత్. స యో సా వై త త్పరమం బ్రహ్మ వేద బ్ర
 హ్మైవ భవతి. బ్రహ్మవి దాప్నోతి పరం. ఆచార్యవాః పురుషో వేద తస్య
 తావ దేవ చిరం యావ న్న విము క్త్యేఽథ సంపత్సేన్యే.” “ఆత్మ నజ్ఞిం
 గివవాః (ఎఱుంగుట యనఁగా నుపాసనచే సాక్షాత్కారము నొందుట.)
 సంసారదుఃఖమును తరించును. ఎవ్వఁడు ప్రపంచాతీతుఁ డగు బ్రహ్మము
 నెఱుంగును వాఁడు బ్రహ్మమే యగును. బ్రహ్మవేత్త మోక్షమును జెం
 దును. నద్గురువు నాశ్రయించినవాఁడు పరమేశ్వరు నెఱుంగును. మోక్ష
 ముఁ జెందుటకు జ్ఞానము జనించినపిదప ప్రారబ్ధనాశ మొక్కటియే యాల
 స్యము” అను మొదలగువాక్యములను విమర్శించిన నీయర్థము తేటఁబ
 డును. “య ఆ త్తాఽపమాతీసాప్తా” “సర్వపాపవినిర్ముక్తః (ఇచ్చట
 పాపమనఁగా కేవలపాపకర్తయే కా దనియు సర్వవిధము లగుసంసార
 సంబంధములుకూడ నాపదముచే నూహింపఁబడవలయు ననియు తెలిసి
 కొనవలయును.) డగుజీవుఁ డెవ్వఁడు గలఁడో వాఁడే బ్రహ్మము
 అని యారంభించి యంతమున “సర్వాం శ్చ లోకా నాప్నోతి
 సర్వాం శ్చ కామా స్య న్న మాత్మాన మనువిద్య విజానాతి” “ఎవ్వఁడు
 తనస్వరూపము నుపాసించి యెఱుంగునో యట్టివాఁడు పరిపూర్ణ కాముఁ
 డగుటచే సర్వలోకముల సర్వకామముల నొందును (క్రైవల్యము నొందు
 ననుట) అని కేవలవిద్యయే మోక్షదాయకముగ ఛాందోగ్యోపనిషత్తు
 నందు జెప్పఁబడియున్నది. ఇట్లే బృహదారణ్యకోపనిషత్తునందును “ఆత్మా
 వా అరే ద్రష్టవ్యః” “ఓమైత్రేయా మోక్షార్థి యగువాఁడు స్వస్వరూ
 పము నెఱుంగవలయును” అని యువక్రమించి యంతమున “ఏతావదరే
 ఖిల్వన్ముతత్వం” “ఓమైత్రేయా ముక్తియనఁగా నిదియే” యని యు
 పసంహరింపఁబడి యున్నది. ఈ ప్రకరణమువలనఁగూడ “విద్య స్వతంత్ర
 ముగనే ఫలము నొసంగును” అనువిషయమే తేటఁబడుచున్నదికదా! ఇట్టి
 శ్రుతిసందర్భములు మఱియు సనేకములు కలవు. కావున నెట్లును సగుణవి
 ద్యకుఁగాని నిర్గుణవిద్యకుఁగాని క్రమము క్తి సాక్షాన్తు క్తిరూపము లగుఫల
 ముల నొసంగుటకు గర్తృసహాయ మక్కఱ లేదు.

అ-3. పా-౪. సూ-౨.

అవతారిక.—ఇట్లు స్వమతము ననువాదముచేసి పూర్వపక్షము
మేవక్రమించుచున్నాడు.

౪౨౫. శేషత్వా త్పురుషార్థవాదో యథాన్యే
ష్వితి జైమినిః. ౩. ౪. ౨.

తాత్పర్యము. ఈవిషయమున జైమినిమహాముని భిన్నాభిప్రాయం
జైయున్నాడు. “విద్యలు కర్తనంబంధముచేతనే కాని ఫలము నొసం
గవు” అని చెప్పుచున్నాడు. అవిద్యలకు స్వర్గాదిభిన్నము లగుఫలములు
ప్రత్యేకముగ శ్రుతియందుఁ జెప్పఁబడియున్నను అవి యర్థవాదమాత్రములే
యగుననుచున్నాడు. విద్యయనఁగా నాత్మస్వరూపజ్ఞానమేకావునను, ఆత్మ
కర్త గావునను, జాహూనంబంధమువలన వర్ణమయీత్వము యజ్ఞముతో
సంబంధించినట్లు (చూ. ౩-౩-౪౨.) యీవిద్యయు (వైదిక) కర్మము
లతో సంబంధించు ననియు నీకారణమువలన వర్ణమయీత్వవాక్యము
నందుఁ గలఫలశ్రుతివలెనే విద్యలవిషయములో గలఫలశ్రుతియు సర్థవా
దమే యగు ననియు జెప్పుచున్నాడు. “ద్రవ్యసంస్కారకర్మను పరార్థ
త్వాత్ఫలశ్రుతి రర్థవాదః స్యాత్” “ద్రవ్యములు ప్రోక్షణము మొదలగు
సంస్కారములు అంగభూతములుగా నాచరింపఁబడుకార్యభేదములు అను
నివి యొకక్రతువుకొఱకై యేర్పడి యుండుటచే వానినిఁ గూర్చి చెప్పఁబడు
ఫలము లర్థవాదమాత్రములే” అనున్యాయము స్వసిద్ధాంతము నాశ్ర
యించి ప్రస్తుతవిద్యాఫలములుకూడ సర్థవాదమాత్రములే యనుచు
న్నాడు. ఈవిద్యలు కూడ యజ్ఞాంగ మగుకర్తకు సంబంధించినకర్మలే
కదా యనుచున్నాడు. కర్మాంగమునకు సంబంధించినకర్మ యంగభూ
తమే యగును కదా యని నిరూపించుచున్నాడు.

వేదాంతి పూర్వపక్షము:—ఇది యెట్లు యీయాత్మవిద్యలు
కర్మప్రకరణమునందు లేకు. ఇవి కర్మాంగము లనువిషయమును నూచిం
పఁగలశ్రుత్యాదులును లేవు. ఏమియు లేకున్న నీపక్ష మెట్లు సరిపడును ?
“గోధుములను హోమార్థమై వినియోగించుటకుఁ బూర్వ ముదకముచేఁ

బోధింపవలయును” అను నిట్టిసందర్భములు యజ్ఞప్రకరణమున బలింపఁ బడిన వగుటచే దానితో సంబంధింపవచ్చును; ఇందలి ప్రోక్షణము యజ్ఞాంగ మగుగోధుములద్వారా యజ్ఞముతోఁగలయవచ్చును. ఇచ్చటిస్థితిమాత్ర మిట్టిదికాదుకదా! “ఇచ్చటఁగూడ యజ్ఞాంగమగుకర్త కలఁడుకదా! వాని మూలమున నివియు యజ్ఞసంబంధము నొందవచ్చును” అనియెడవేమొ యది యుక్తము కాదు. “యన్య పర్లమయీ జహూ ర్భవతి (చూ. 3. 3. ౪౨.)” అనువాక్యముకూడ నిట్లే యజ్ఞప్రకరణమున లేకున్నను అందు వర్ణింపఁబడినజహువు కేవలయజ్ఞమునకే సంబంధించునది కావున దానిమూలమున పర్లమయీత్వమునకు యజ్ఞసంబంధము కలిగి నది. ఇచ్చట యన్ననో కర్త యట్టివాఁడు కాఁడు. యజ్ఞములు వైదిక కర్తములు; మరణానంతరమున ఫలముల నొనంగునవి. ఇవికాక లౌకికకర్తములు కూడ ననేకములు కలవు. ఈరెండువిధము లగుకర్తలకును కర్త కావలయును. ఇట్లుండ కర్తను గూర్చి బోధించునంతమాత్రమున విద్యలకు యజ్ఞసంబంధము కల దని నిరూపించుటకు నెట్లు పీలు కలుగును? లౌకికకర్తలతోఁ గూడ నీయుపాసనలకు సంబంధము కల దనుట వారి కిని సమ్యక్తము కాదుకదా! ఇక వైదికకర్తములతో మాత్రమే పీనికి సంబంధము కల దని సిద్ధాంతముఁజేయుటకు వారాశ్రయించినయుక్తి చాలదు. కర్త యుభయసాధారణుడై యనియతముగ నున్నాఁడు కదా!

జై మినిసమాధానము:—ఇట్లు కాదు. ఉపనిషత్తులయందు దేహ భిన్నుఁ డగునాత్మ బోధింపఁబడుచున్నాఁడు. కావున నాయాత్మ లౌకికవైదికకర్తములలో వేనికి నియతకర్త కావలయునో వానికి యీవిద్యలు సంబంధించు నని సిద్ధాంతము చేయవచ్చును. లౌకికకర్తలకు నిహలోకము నందే ఫలములు కలుగుచుండుటచే దేహాత్మజ్ఞానమాత్రమువలనఁ గూడ గార్యనిర్వాహ మగును. ఆత్మస్వయావ మెట్టిదియైన నగుగాక. తజ్జ్ఞానముతోమాత్రము లౌకికకర్తలకు నావశ్యకత లేదు. వైదికకర్తలవిషయమన్ననో యిట్టిది కాదు. వానికి దేహపాతానంతరముననే కాని ఫలము కలుగదు కావున దేహాత్మభేద మవశ్యముగ గ్రహింపఁబడవలయును. “నేను దేహభిన్నుఁడను” అనుజ్ఞానము కలిగిననేకాని సాధకునకు పరలోక భోగములయందు సమ్యక్తము నిచ్చు యు జనింపదు కదా! కావున కర్త

యుభయసాధారణః డై నను దేహవ్యతిరేకవిజ్ఞానసహితః డగుగర్తమా-
త్రము వైదికకర్తృత్వో నిత్యసంబంధము కలవాడు ; విద్యలును వ్యతి-
రేకమునుబోధించునవి యగుటచే కర్తృమూలమున క్రతుసంబంధమును
కలిగియుండునవియే. ఈకారణమువలననే వా రట్లభిప్రాయపడిరి.

“ఇదియు సరిగా యుండలేదు. ‘అవహతపాస్తా’ అను మొదలగు
విశేషణములు జీవవిషయమునఁ బ్రయోగింపఁబడి యుండుటచే ‘జీవుఁడు
సంసారికాఁడు’ అనువిషయమే యుపనిషత్తులచే ప్రతిపాదించఁబడునట్లు
తెలియుచున్నది. ఇట్లయిన వారియభిప్రాయము దోషయుక్తమగును కదా”
అనియెడవే మొ వినుము. “నవా అరే వత్సః కామాయ పతిః ప్రియో
భవతి (చూ. ౧.౪.౧౯.)” అను మొదలగుశ్రుతులచే నాప్రకరణమునందు
మొట్టమొదట ప్రియమగువదార్థము నిర్దేశింపఁబడినది. ఆయాత్మ సంసా-
రియే యనుట నిర్వివాదము కదా! ఇట్లగుటచే నుపసంహారముకూడ నిట్టి
దియే (జీవవరమే) కావలయును. ఈకారణమువలన నడుమనడుమ నున్న
విశేషణములన్నియు సర్థవాదమాత్రములే కావచ్చు నని వానియభిప్రాయ-
ము. ఈయభిప్రాయములవలన వారు (జైమినిమునీశ్వరులు) విద్యలను
కర్తాంగములునుగాఁ జెప్పుచున్నారు.

౪౨౬. ఆచారదర్శనాత్ . ౩. ౪. ౩.

తాత్పర్యము:—మఱియు నాముని తనయభిప్రాయమును బలపఱ-
చుటకై కొన్ని కారణాంతరములను గూడ జూపుచున్నాడు. “జనకో హ-
వై దేహో బహుదక్షిణేన యజ్ఞే నేజే. యజ్ఞమూణో వై భగవం తోఽ-
హ మస్మి” “విదేహరా జగుజనకుఁడు అమితముగ దక్షిణ నొసంగి
యజ్ఞము నాచరించెను. ఓమహాత్ములారా నేను యజ్ఞముచేయఁ బోవు-
చున్నాను” అను మొదలగువాక్యములను విమర్శించిన బ్రహ్మవేత్తలు
గూడ కర్తృల నాచరించినట్లు తేలుచున్నది. మఱియు “ఉద్దాలకమహా-
ముని తనపుత్రునకు బ్రహ్మవిద్య నుపదేశించెను” అని యుపనిషత్తుల
యందే వర్ణింపఁబడి యుండుటచే బ్రహ్మవేత్తలకుఁ గూడ గృహస్థాశ్రమ-
సంబంధ మున్నట్లు తోచుచున్నది. ఆయాశ్రమము బహువిధకర్తృత్వో-
సంబంధము కలది కదా! యాజ్ఞవల్క్యమహాముని తనభార్యకు నొస-
ర్చినయవచేశమును వర్ణించునందర్శనమును విమర్శించినను ఈవిషయమే

(బ్రహ్మవేత్తలు గృహస్థులనువిషయమే) తేటఁబడుచున్నది. కర్తృనంబంధముతోఁ బని లేక కేవలజ్ఞానముచేతనే పురుషార్థము కలుగునేని యాజనకాదులు మహాయానసాధ్యము లగుకర్తృల నేల యాచరింతురు? “అర్కే చే న్నధు విందేత కిరుర్థం పరవృతం వ్రజేత్” “ఊర్విప్రక్క నున్న జల్లేడుచెట్లమీఁదనే తేనె దొరకునేని పరవృతమున కేల పోవలయును” అని కదా లోకజ్ఞులు చెప్పుదురు. ప్రతివాసికిని తనసౌఖ్యమును గమనించుటయే స్వాభావికము. కదా! కావున నీయాచారములను పట్టిచూచిన విద్యులకు సవశ్యము కర్తృనంబంధము కల డనుటయే సిద్ధాంత మగుచున్నది యనుచున్నారు.

౪౩౦. తచ్చ తేః. ౩. ౪. ౪.

తాత్పర్యము:—మఱియు “య దేవ విద్యయా కరోతి శ్రద్ధ యోపనిషదా త దేవ వీర్యవత్తరం భవతి. (చూ. ౩. ౩. ౪౨.)” అను వాక్యముఁ బట్టిచూచిన విద్య కర్తాంగ మనుట స్పష్ట మగుచున్నది. “ఇది కేవల ముద్గీఢవిద్యకు సంబంధించినవాక్యమే” యనియెడవేమొ యట్లు కాదు. “య దేవ” అని సర్వనామంబును. అవధారణంబు నుండుటచే నీవాక్యము సర్వవిద్యాపరముగానే సమన్వయింపఁబడవలసి యున్నది. కావున మీనియావణమువలనఁ గూడ విద్యలు కర్తృలతో సంబంధించియే ఫలము నొనంగు ననుట సిద్ధాంత మగుచున్నది.

౪౩౧. సమన్వారంభణౌత్. ౩. ౪. ౫.

తాత్పర్యము:—“తం విద్యాకర్తృణి సమన్వారభే తే” “ఆమోక్ష ఫలమును విద్యాకర్తృలు రెండును ఆరంభించును. (కలుగఁజేయు ననుట)” అని వ్రత్యక్షముగ జెప్పఁబడియుండుటచేతఁ గూడ విద్యాకర్తృలకు సంబంధము కల దని తోచుచున్నది. విద్యాకర్తృలు పరస్పరము కలసి ఫలము నొనంగు ననియే కదా యాశ్చరికి నర్థము. “ఇట్లే కావలయు నని నియమ మేమి? ‘విద్యకాని కర్తృగాని యాఫలమును సమానసామర్థ్యముతోనే యొనంగును’ అని మాత్ర మర్థము కాఁగూడదా” అనియెడవేమొ. అట్లయినను పైఁపద్యమునింపఁబడిన యుక్తులవలన పరస్పరసంబంధమునే

నిర్ణయింపవలసి వచ్చుచున్నది. కావున విద్యలు కర్తృసంబంధములేక న్యతం
త్రముగ ఫలము నొనంగనేరవు.

౪౩౨. తద్వతో విధానాత్. ౩. ౪. ౬.

తాత్పర్యము:—ఇది యంతయు గాక “ఆచార్యకులా ద్వేష మ
ధీత్య యథావిధానం గురోః కర్తాతిశేషే. కాభినమావృత్య కుటుంబే
శుచా దేశే స్వాధ్యాయ మధీయాసః” “పురుషుడు సద్గురువును జేరి
యాయనకు శుశ్రూష జేయుచు మిగిలినకాలమునందు పరిపూర్ణ వేదాధ్య
యనము నాచరించి ముగించి గృహస్థాశ్రమమును సక్రమముగ నాశ్ర
యించి బహువిధకర్తృల నాచరింపుచు పరిశుద్ధస్థలమునఁ గూర్చుండి వేద
మును పఠింపుచుండవలయును.” అను మొదలగుశ్రుతులును విమర్శించిన
సర్వవేదార్థము నెఱింగినవానికే కర్తాధికార మున్నట్లు తోచుచున్నది.
ఉపనిషత్తులు కూడ వేదభాగమే యగుటచే తదర్థజ్ఞానము కూడఁ గల
వానికే కర్తాధికార మున్నది యనవలయును. ఇట్లు చెప్పిన విద్యాకర్తృలకు
సంబంధ మున్నట్లు స్పష్ట మగును కదా! “సరియే కాని యిట్లు చెప్పటకే
మొట్టమొదట పీలు లేదు. పైశ్రుతియందు కేవలవేదాధ్యయనము మా
త్రమే వర్ణింపఁబడెను కాని యర్థజ్ఞానము కాదు.” అనియెడవేమొ. అర్థ
జ్ఞానము లేనికేవలాధ్యయనముతో బ్రయోజనము లేదను విషయ మం
దఱు నెఱింగినదియే. కావున నెట్లును విద్యాకర్తృసంబంధము తప్పనది
కాదు.

౪౩౩. నియమాచ్ఛ. ౩. ౪. ౭.

తాత్పర్యము:—ఇది యంతయు నిట్లుండ “కుర్వ న్నే వేహ కర్తాః
జిజీవిషే. చ్ఛతం సమాః” “కర్తృల నాచరింపుచునే నూఱుసంవత్సరములు
బ్రతుక నిచ్చయింపవలయును” అను మొదలగు నుపనిషద్వాక్యములు
కొన్ని కర్తృను సర్వకాలము ననువర్తింపవలసినదానినిగా నిరూపించుచు
న్నవి. ఈనియమమువలనఁగూడ విద్యకు కర్తృసంబంధ మావశ్యక మనుట
దేలుచున్నది. ఇట్లు లేకుండిన నీనియమము నిరర్థక మగును కదా! కావున
నెట్లును విద్య కర్తృతో సంబంధించియే ఫలము నొనంగును. అని యాజ్ఞై
మినినుహించును. తనవిద్యాధ్యయనమున ధృవించుకొనుచున్నాఁడు.

అ-౩. పా-౪. సూ-౨.

అవతారిక:—ఇట్లు వచ్చినపూర్వవిషయమును ఖండింపుచున్నాఁడు. మొట్టమొదట రెండవసూత్రమున నిరూపింపబడినవిషయమును ఖండింపుచున్నాఁడు.

౪౩౪. అధికోపదేశాత్తు బాదరాణ స్యైవం

తద్దర్శనాత్. ౩. ౪. ౨.

తాత్పర్యము:—ఈయభిప్రాయము యుక్తమైనది కాదు. “శేష త్వాత్పురుషార్థవాదః (౩-౪-౨.)” అనుసూత్రమున జెప్పబడియున్న విషయము యుక్తము కాదు. ఉపనిషత్తులయందు సంసారియు కర్తయు భోక్తయు నగుపురుషుఁ డొక్కడే శరీరాతిరీక్తుఁడుగా వర్ణింపబడియుండు నేని, ఇతరసంబంధ మేమియు లేకుండునేని యప్పుడు అనుసూత్రమునందలి నిరూపణ యుక్త మగును. ఉపనిషత్తులయభిప్రాయ మది కాదు. వాని యందు దేశాతిరీక్తుఁడును నిత్యశుద్ధబుద్ధముక్తస్వభావుఁడును కర్తృత్వ భోక్తృత్వాదిధర్మవివర్జితుఁడు నగువరమేశ్వరుఁడు జీవాభిన్నరూపముతో నెఱుంగఁబడవలసినవాఁడుగా వర్ణింపబడుచున్నాఁడు. మఱియు తెలియఁబడని యపూర్వవిషయమును చెప్పుటయే శాస్త్రమునకు శాస్త్రత్వమును కలిగించు ననువిషయము మీకును సమ్మతమే. సంసారియు కర్తయు భోక్తయు నగుజీవుఁడును సర్వలోకవ్రత్యక్షుఁడు. ఇట్లుండ శేవల జీవునిఁగూర్చియే వేదము చెప్పు ననుట యెట్లు యుక్తియుక్త మగును? జీవవరములుగఁ గొన్ని వాక్యములు కానవచ్చినను వాని ననువాదమాత్రములనుగా యూహింపవలయును. అపూర్వవిషయమును వర్ణించుటకు దత్సంబంధి యగుప్రసిద్ధవిషయము ననువాదము చేయుట దోషము కాదు కదా! కావున నుపనిషత్తులు శేవలజీవవరములు కావు. వరమేశ్వరజ్ఞానంబును కర్తాచరణమునకు నుపయోగించునది కాదు. విరుద్ధముకూడ నై యున్నదని “ఉపయర్దం చ. (౩. ౪. ౧౬.)” అనుస్థలమున సూత్రకారుఁడు నిరూపింపఁబోవుచున్నాఁడు. ఇట్లగుటచే విద్యాకర్తలకు నట్టిసంబంధంబును కుదురదు. సంబంధమే లేదనిన నిక శేషత్వ (అధి

నత్వ) మెటనుండి వచ్చును. నిత్యసంబంధ ముండిననే కాని శేషత్వము కలుగదు కదా! కావున విద్యులకు వర్ణింపఁబడినఫలము లర్థవాదమాత్రములు కానేరవు. “పురుషాద్ధోతః, (3. ౪. ౧.)” అనుస్థలమున నూత్రకారుఁ డొసర్చిననిరూపణమే యుక్తియుక్త మైనది. పూర్వపక్షమునఁ జూపఁబడినపేతువు లన్నియు నాభాసమాత్రములే; నూత్రకారునిసిద్ధాంతమును ఇంచుకొనెనను కదల్చునేరవు.

హస్తవస్థితిలో జీవవరమేశ్వరులకు భేదము లేదు. ఘటోపాధి యందు ప్రవేశించుటచే నర్వవ్యాపక మగునాకాశము ఘటాకాశనామముతో వ్యవహరింపఁబడుచున్నట్లు బుద్ధియందు ప్రవేశించుటచే పరమేశ్వరుఁడే జీవశబ్దముచే వ్యవహరింపఁబడుచున్నాఁడు. రజ్జువునందు గలుగు సర్పజ్ఞానమువలె నీజ్ఞానము. కేవలశ్రాంతిమాత్రమే యై యున్నది. ఏకరూపునియందు భేద ముండదుకదా! ఈవిషయ మంతయు నిదివఱకే యచ్చటచ్చట శ్రుతిస్తోత్రయుక్తముతో బోధింపఁబడెను కదా! శ్రుతి పరమపురుషార్థమును బోధించుటకై ప్రవర్తించినదికావున దానికి నీశ్రాంతిని తొలగించుట యావశ్యక మయ్యెను. ఇట్లుగుటచేత ఆపుండగువాడు రజ్జుసర్పశ్రాంతిని తొలగింపవలసినప్పుడు “ఇప్పుడు నీవు చూచుచున్న సర్పము రజ్జువే” అని సర్పానువాదపూర్వకముగ దానియథార్థరూప మగురజ్జువును బోధించునట్లు జీవానువాదపూర్వకముగ నాతనియథార్థరూప మగుపరమేశ్వరుని బోధించుచున్నది.

“యః సర్వజ్ఞః సర్వవిత్ భీషాస్తా ద్వాతః పవతే. మహద్భయం వజ్రముద్యతం. ఏతస్య వా అక్షరస్య ప్రశాననే గార్తి. త దైక్షిత బహుస్యాం ప్రజాయే యేతి. త త్రే జోఽన్యజిత” “ఎవ్వఁడు సామూన్యముగను విశేషముగను సర్వము నెఱుంగుచున్నాఁడో ఆపరమేశ్వరునిభయమువలన వాయువు వీచుచున్నాఁడు. ఆపరమేశ్వరుఁడు ఎత్తఁబడిన వజ్రాయుధమువలె సర్వప్రపంచమునకును భయకారణమై యున్నాఁడు; గాని నాశరహిత మగునీపరమేశ్వరునియొక్క యాజ్ఞయందే సర్వప్రపంచము నున్నది. ఆపరమేశ్వరుఁడే స్వయముగ ప్రపంచరూపము నొందవలయు నని సంకల్పించెను. ఆపరమేశ్వరుఁడు ఆకాశ వాయుభూతోత్పత్త్యసంతరమున తేజోభూతమును సృజించెను” అను మొదలగువాక్యములను విమ

ర్పించిన నీవిషయము తేటపడును. జీవుడు విశేషజ్ఞానరూపుడనియు పరమేశ్వరుడు సామాన్యజ్ఞానరూపుడనియు వాక్యాన్వయాధికరణమున (౧. ౪. ౧౯.) సవిస్తరముగ వివరించియున్నాము. ఇప్పుడు జీవునకు సర్వజ్ఞత్వము సంభవింపదుకదా ! శ్రుతికి కేవలజీవస్రకటనమునందే యభిప్రాయము కలదేని అవహతపావ్యత్వాదిగుణములను వర్ణించుట కేవలస్తుత్యర్థమే యగునేని “ యః సర్వజ్ఞః ” అని చెప్పబడి యుండగూడదు. మఱియు జీవన్వభావములు ప్రత్యక్షసిద్ధములు. వాయ్వాదులు జీవునకు భయపడుట లేదు కదా ! ఇట్లుగుటచే “వేదము జీవభిన్నునిగూర్చి చెప్పుదు” అనిన, “భీమాస్తాత్” అను మొదలగు శ్రుతులు విరుద్ధము లగును. “ఇదియును శ్రుత్యర్థమే” యని వాదించఁబూనినను సృష్టికర్తనుగూర్చి చెప్పువాక్యములు కలవు కదా ! ఆసృష్టి జీవునకు సాధ్యము కాకపోవుటచే తత్కర్త జీవభిన్నుడే యగుట నిస్సంశయము. కావున వేదము కేవలజీవునిగూర్చియే కాక తద్భిన్నుఁ డగుపరమేశ్వరునిగూర్చి చెప్పుచున్నది. కేవలజీవునిగూర్చి చెప్పునేని యప్పుడు జై మినిసిద్ధాంతము నిలుచునుగాని యట్లు లేదు.

“ఇట్లుకాదు. ఆత్మన స్తు కామాయ సర్వప్రియంభవతి. ఆత్మా వా ఆరే ద్రవ్వవ్యః యః ప్రాణేన ప్రాణితీ న త ఆత్మా సర్వాంతరః. య ఏహోఽక్షిణి పురుషో దృశ్యతే..... ఏతం త్వేవ తే భూ యోఽనువా భ్యాస్యామి” ‘తనకొఱకే (జీవునికొఱకే) సర్వపదార్థములు నిష్టము లగుచున్నవి. ఓమైత్రేయా ఆత్మన్వరూపమునే యెఱుంగవలయును. ఎవ్వఁడు ప్రాణముచే జీవించుచున్నాఁడో వాఁడే సర్వాంతరుఁ డగునీయాత్మఁ ఈశాంతియం దెవ్వఁడు గానవచ్చుచున్నాఁడో...ఆపురుషునే నీకు మఱల వివరించెదను (తెలిసికొనఁదగినవానినిఁగా నిర్ణయించెదను)’ అను మొదలగు వాక్యములఫలన జీవుడే జ్ఞేయపదార్థముగ నాకర్షించఁబడె నని తోచుచున్నది. ఇట్లుండ నుపనిషత్పుటయందు జీవభిన్నపదార్థ మెటనుండి వచ్చెను.” అనియెడవే మొ వినుము. వాస్తవస్థితిలో జీవబ్రహ్మములకు భేదమే లేదు కావున నిట్లు చెప్పఁబడెను. జీవునికంటె భిన్నుఁ డగుపరమేశ్వరుడే యుద్దేశించఁబడినను వా రియపురికిని గలయత్సంతాభేదమువలన నిట్లు వర్ణించఁబడెను. “ఆన్య మహతో భూతస్య నిఃశ్వసిత మేత ద్య దృగ్వేదః. యోఽశనాయాపిపాసే శోకం మోహం జరాం మృత్యు మత్యేతి. పరం

జ్యోతి రుపసంపద్య స్వేన గూపేణాభినిష్పద్యతే న ఉత్తమః పురుషః”
 “సర్వవ్యాపకుః డగునీ బ్రహ్మమునకు ఋగ్వేదము నిశ్వాసమాత్రము.
 ఎవ్వఁడు ఆకలిదప్పలను మునలితనమును మూర్ఛను దుఃఖమును మరణ
 మును కూడ నతిక్రమించునో, అజీవుఁడు నుషుప్త్యవస్థయందు పరమేశ్వ
 రునిజేంది స్వస్వరూపముతోనే నిలుచును. ఆతఁడే యుత్తమపురుషుఁడు”
 అను మొదలగువాక్యశేషములందు జీవునకు సంబంధింపనిధర్మములు వర్ణిం
 పఁబడి యుండుటచే నీవిషయమే స్పష్ట మగుచున్నది. ఈ ప్రకరణమునందు
 జీవ బ్రహ్మభేద ముద్దేశింపఁబడకుండినయెడల జీవోపక్రమమునకును బ్రహ్మో
 పసంహారమునకును విరోధము వచ్చును కదా! కావున జీవకథన మను
 వాదమాత్రము పరమేశ్వరరూపనిరూపణము తాత్పర్యము. అత్యంతా
 భేదమువలన నొక్కొక్కస్థలమున జీవోపక్రమాదులు గానవచ్చుచున్నవి.
 ఇంతమాత్రమువలన నుపనిషత్తులందు జీవుఁడుమాత్రమే వర్ణింపఁబడె నని
 యు బ్రహ్మధర్మములఁ జెప్పట స్తోత్రమాత్రమే యనియు వాదించుట
 యుక్తియుక్తము కాదు. ఇట్టి బ్రహ్మస్వరూపమును ప్రతిపాదించునవి
 యగుటచే విద్యలును స్వతంత్రముగ ఫలము నొసంగునవియే.

అ-3. పా-౪. సూ- ౯.

అవతారిక:—మూఁడవసూత్రమునఁ బ్రతిపాదించఁబడినయాచారా
 దివిషయముల నిట ఖండింపుచున్నాఁడు.

౪౩౫. తుల్యం తు ధర్మనం. ౩. ౪. ౯.

తాత్పర్యము:—మఱియు “బ్రహ్మవేత్తలకుఁ గూడ యజ్ఞాదికర్తా
 చరణ మున్నట్లును గృహస్థాశ్రమ మున్నట్లును శ్రుతులయందు చెప్పఁ
 బడి యుండుటచే విద్యాకర్తలకు సంబంధ ముండవలయును.” అని చేయఁ
 బడినసీద్ధాంతము కూడ యుక్తియుక్తము కాదు. “బ్రహ్మవేత్తలు యజ్ఞా
 దుల నాచరించిరి.” అని యెట్లు చెప్పఁబడియున్నదో అట్లే “బ్రహ్మవేత్త
 లకుఁ గర్తలతోఁ బని లేదు.” అనియు చెప్పఁబడి యున్నది. “ఏత ధ్ధన్య
 వై త ద్విద్వాంస ఆహుర్ ఋషేయః కావషేయాః కిమర్థా వయ మధ్యే
 ష్యామహే కిమర్థా వయం యత్కామహే. ఏత ధ్ధన్యవై త త్పూర్వే

విద్యాం సోఽగ్నిహోత్రం న జహవాంచక్రిరే. ఏతం వై త మాత్మానం
 విదిత్వా బ్రాహ్మణాః పుత్రైషణాయా శ్చ విత్తైషణాయా శ్చ లోకైష
 ణాయా శ్చ పృథ్వా యాథ భిక్షాచర్యం చరంతి.” “కావషేయమునులు
 బ్రహ్మజ్ఞానము కలవారై ‘మనము వేదాధ్యయనము చేయనేటికి? యజ్ఞ
 ముల నాచరింపనేటికి?’ అనిరి. బ్రహ్మవేత్తలగువారు పూర్వకాలమున
 హోమము నాచరింపలేదు. ఈయాత్మస్వయాపము నెఱింగిన బ్రహ్మజ్ఞానులు
 పుత్రవిత్తలోకములయం దభిమానమును వదిలి సర్వము పరిత్యజించి
 భిక్షాచర్యము నాచరింతురు” అను మొదలగువాక్యము లీవిషయమునఁ
 బ్రమాణములు. రెండువిషయములయందును శ్రుతులు సమానములేయగు
 టచే నొక్కదానినిఁగూడ నిరాకరించుటకు వీలు లేదు. ఈకారణమువలన
 జ్ఞానము కలిగినవీడవఁ గూడ కర్మల యథేచ్ఛముగ నాచరించిన నాచరిం
 పవచ్చు నంతయ కాని అట్లాచరించి తీరవలయు ననునియమముమాత్రము
 లే దనుట సిద్ధాంత మగుచున్నది. “నైవ తస్య కృతే నార్థో నాకృతే నేహ
 కశ్చన. సాస్త్యకృతః కృతే న” “బ్రహ్మవేత్తకుఁ గర్మల నాచరించుట
 వలన బ్రయోజనము లేదు; ఆచరింపకపోవుటవలన హానియు లేదు. బ్రహ్మ
 వేత్త కర్మల నాచరించిన నాచరింపకున్న నొక్కటియే” అనుశ్రుతిస్మృతు
 లచే నీవిషయమే స్పష్టము చేయఁబడుచున్నది. గృహస్థశ్రమము
 నొందుట మొదలగునవికూడ నిట్టివే. “ఏతావ దరేఖ ల్వన్ముతత్వ మితి
 హోక్త్యా యాజ్ఞవల్క్యవిజహర” “ఓమైత్రేయీ యిదియే మోక్షము
 అని చెప్పి యాజ్ఞవల్క్యమహాముని వెడలిపోయెను” అను మొదలగువానిని
 వాక్యములు యాజ్ఞవల్క్యుదులకుఁ గూడ కర్మ లే దని చెప్పుచున్నవి.
 వెడలిపోయె ననఁగా సంసారమును పరిత్యజించె ననియే యర్థ మని యచ్చటి
 సందర్భమువలన (మైత్రేయీ బ్రాహ్మణమునందలిసందర్భమువలన) స్పష్ట
 మగుచున్నది. ఈకారణములవలన నెట్లును విద్యలు కర్త్యాంగములనువిష
 యము సిద్ధాంతము కానేరదు. మఱియు “యక్ష్యమాణో వై భగవం
 తోఽనా మస్మి” అనుశ్రుతి వైశ్వానరవిద్యలో నున్నది. అది నగుణవిద్య
 కావున దానితోఁగూడ నేకర్మయైన నెట్లయిన నాచరింపఁబడవచ్చును.
 కర్మకును దానికిని విరోధము లేదు. ఇట్లయినను అదిమాత్రము కర్త్యాం
 గము కానేరదు. ఆవిషయమును నిరూపించుటకుఁ దగిన ప్రకరణాదులు
 లేవు కదా! కావున నెట్లును విద్యాకర్మలకు సంగాంగీభావము పొనఁగదు

అ-3. పా-౪. సూ-౧౦.

అవతారిక:—ఇట్లు మూడవసూత్రమునందుఁ జూపఁబడిన పూర్వ వక్షయుక్తిని ఖండించి నాల్గవసూత్రమున జూపఁబడినయుక్తిని ఖండింపు చున్నాఁడు.

౪౩౬. అసార్వత్రికీ. ౩. ౪. ౧౦.

తాత్పర్యము:—ఇట్లే “య దేవ విద్యయా కరోతి” అనుశ్రుతియు కార్యకారి కానేరదు. అది యుద్గీఢవిద్యనుఁ గూర్చి మాత్రమే చెప్పనది గూడ గావచ్చును కదా! “నర్వనామావధారణములచే వ్యాప్తి నూచిం పఁబడుచున్నది; విద్యాశబ్దము నీకారణమువలన నర్వవిద్యావరముగా వ్యాఖ్యానము చేయుటకు వీలు కలుగుచున్నది” అనియెడవేమి యదియు యుక్తము కాదు. ఉద్గీఢవిద్య నారంభించి యందు ప్రాణోపాసనయు ఆదిత్యాక్షిపురుషోపాసనయు మొదలగునవి చెప్పఁబడి యున్నవి. వానియం దంతట వ్యాప్తి కలుగుటకై యీనర్వనామాదులు ప్రయోగింపఁబడి యుండవచ్చును కదా! “బ్రాహ్మణుల కందఱకును భోజన మిడవలయును” అనిన నప్పుడు “అందఱు” అనునర్వనామము చాతుర్వర్ణ్యమునుఁ గూర్చియే సామాన్యముగఁ జెప్పనది యైనను బ్రాహ్మణవదప్రయోగబలము వలన బ్రాహ్మణులనుఁగూర్చి మాత్రమే చెప్పనట్లు యీనర్వనామంబును ఉద్గీఢప్రయోగబలమువలన సుద్గీఢవిద్యలనుఁగూర్చియే చెప్పవచ్చును. కావున నింతమాత్రమువలన “విద్యలు కర్తాంగము లగును” అనువిషయ మును నిరూపించుటకు వీలులేదు. “ఉద్గీఢవిద్యలకుమాత్ర మట్టిస్థితిని (కర్తాంగములై ఫలము నొనంగుస్థితిని) నమ్మించిరి కదా!” అనియెడ వేమి ఈవిషయమునుఁగూర్చి యిచ్చట చర్చింపవలసినవని లేదు. తన్ని ధారణాధికరణమునందే (3-3-౪౨) యీవిషయము జర్పింపఁబడెను.

అ-3. పా-౪. సూ-౧౧.

అవతారిక:—ఐడవసూత్రమునందలిపూర్వవక్షయుక్తి నీక్రింద ఖండింపుచున్నాఁడు.

౪౩౭. విభాగః శతవత్. ౩. ౪. ౧౧.

తాత్పర్యము:—అయిదవసూత్రమునందుఁ జూపఁబడినశ్రుతియు జైమినిసిద్ధాంతమును స్థాపింపఁజాలదు. “విద్యాకర్తృణి నమన్వారభేతే” అనుశ్రుతి విద్యాకర్తృసంబంధమును జెప్పట లేదు. విద్య యొకపురుషుని కల్పించు (సృజించు) ననియు కర్తృ మఱియొక్కని సృజించు ననియు మాత్రమే యాశ్రుతి చెప్పుచున్నది యని తెలిసికొనవలయును. “ఈయిరువురికి నూఱురూప్యముల నొనంగుము” అనినప్పుడు యేబదియేబదిగా విభాగించి యెట్లానంగవలయునో అట్లే పైశ్రుతి చెప్పవిద్యాకర్తృలనుఁ గూడ విభాగించియే యొనంగవలయును.

“దీనితాత్పర్య మది కాకుండరాదా” అని పట్టు పట్టినను ప్రయోజనము లేదు. మొట్టమొదట సీశ్రుతి మోక్షార్థివిషయమును నిరూపించుటకు వచ్చినది కాదు. సంసారవిషయమును చెప్పనదియే. “ఇతి సు కామయమానః”=“ఇది సంసారిప్రకారము” అని యావనంహారమున నున్నది. పిదప “అథాకామయమానః”=“ఇక వైరాగ్యవంతునితెఱంగెట్టిదనిన” అని మోక్షేచ్ఛగలవానినిఁగూర్చి చెప్పుటకై ప్రత్యేకముగా నుపక్రమింపఁబడి యున్నది. ఇట్లుగుటచే విద్యాకర్తృపదములచేత విహితప్రతిషిద్ధవిద్యాకర్తృలు రెండును గ్రహింపఁబడును. విహితవిద్య లుద్దీభాదులు; ప్రతిశుద్ధవిద్యలు. “నాసృతం వదేత్” అను మొదలగునవి. విహితకర్తృలు యజ్ఞాదులు; విశుద్ధకర్తృలు హింసాదులు. ఆవిద్యాకర్తృపదములవలన విశేషమేమియుగ్రహింపఁబడకుండుటచే నిట్లు సామాన్యము నాశ్రయించుటలో విరోధము లేదు. ఈద్వివిధవిద్యాకర్తృములచేతనుఁగూడఁ బురుషునకు వృద్ధిక్షయములు కలుగుచున్న వనుట నిర్వివాదాంశము. కదా! కావున సీపక్షము నాశ్రయించి చూచినచో నావిద్యాకర్తృల నముదాయముగానే పరిగ్రహించినను లోపము లేదు. మనము వాదించుచున్నది మోక్షేచ్ఛగలవానివిషయమునుఁగూర్చి మాత్రమే; ఈవిద్యాకర్తృశ్రుతియో సంసారినిఁగూర్చి మాత్రమే చెప్పునది. కావున సీశ్రుతి మోక్షేచ్ఛగలవానివిషయమై వలసిన నిర్ణయమును చేయనేరదుకదా! కావున నెట్లును విద్యలకు సస్వాతంత్ర్యము లేదు.

అ-3. పా-౪. సూ-౧౨.

అవతారిక:—ఆటవసూత్రమునందు చెప్పబడినయుక్తిని ఖండించుచున్నాడు.

౪౩౨. అధ్యయనసూత్రవత్కః. ౩. ౪. ౧౨.

తాత్పర్యము.—మఱియు, “అచార్యకులా ద్వేషద మధీత్య” అను ఛాందోగ్యశ్రుతియందు కేవలాధ్యయనము మాత్రమే విధింపబడి యుండుటచే నంతమాత్రపువానికే కర్తాధికారము కలుగు నని మేము తలంచుచున్నాము. “అర్థజ్ఞానము లేనికేవలాధ్యయనముచే బ్రయోజనము లేదు కదా!” అనియెడవేమొ వినుము. మేము వేదార్థజ్ఞాన ముక్కట లేదనుట లేదు; పరిపూర్ణాధ్యయనము కూడ నక్కట లేదనుట లేదు. ఇక నేమి యనిన, సర్వవేదము సధ్యయనము గావించినను సర్వార్థము నెఱింగినను జ్యోతిష్టోమస్వరూపజ్ఞానము నాజపేయాధికారికి నుపయోగింపనట్లు వేదాంతజ్ఞానము కర్తాధికారికి నుపయోగింప దీని మాత్రమే చెప్పుచున్నాము. ఉపనిషదధ్యయనము కేవలాధ్యయనమాత్రమే యగు ననుచున్నాము. కర్మకాండాధ్యయనము మాత్రమే వారికి సార్థకమగు ననుచున్నాము. పఠింపబడినంతమాత్రమున నర్థము నెఱింగినంతమాత్రమున నన్నియు నన్నిస్థలములయందు నుపయోగింపబడవలయునని నియమము కలదా? కావున నెట్లును వేదాంతమునందలివిద్యలు కర్మసంబంధములు కానేరవు.

అ-3. పా-౪. సూ-౧౩.

అవతారిక:—ఈక్రింద “నియమాచ్చ ౩. ౪. ౭.” అనుసూత్రమునందు చూపబడినయుక్తిని నిరాకరించుచున్నాడు.

౪౩౩. నావిశేషాత్. ౩. ౪. ౧౩.

తాత్పర్యము:—ఇట్లే “కుర్వన్నే వేహ కర్తాణి” అను మొదలగు నియమశ్రుతుల నాశ్రయించియు జైమినిసిద్ధాంతమును దృఢపఱచుటకు వీలు లేదు. ఆశ్రుతులయందు జ్ఞానజ్ఞానులను గూర్చి విశేష మేమియు

చెప్పబడి యుండలేదు. ఇట్లుగుటచే నానియమ మజ్ఞానులను మాత్రమే గూర్చికూడఁ జెప్పబడి యుండవచ్చునుకదా! “జ్ఞానులైనను కాకున్నను జీవితకాల మంతయు కర్మల నాచరించుచుండవలయును” అని యాశ్రతులయందు చెప్పబడియుండినచో జ్ఞెమినియభిప్రాయము స్థిర మగును కాని లేకున్న కానేర దనుటలో వివాదము లేదు.

అ-౩. పా-౪. సూ-౧౪.

అవతారిక:—“ఆశ్రుతియందు విశేషము చెప్పబడకున్నను ‘శతం నమాః’ అని చెప్పటచే నట్టియర్థమునే (జ్ఞానికాని యజ్ఞానికాని కర్మల నాచరింపవలయు ననునర్థమునే) గ్రహించితీరవలయును” అని పట్టు పట్టి నను ప్రయోజనము లేదనుచున్నాఁడు.

౪౪౦. స్తుత యేననుమతి ర్వా. ౩. ౪. ౧౪.

తాత్పర్యము:—ఆశ్రుతి సామాన్యముగ నందఱను గూర్చి చెప్ప నది యగుటచే జ్ఞానులనుఁగూర్చి కూడ చెప్పచున్నది యని సాధించినను జ్ఞెమినిసిద్ధాంతము నిలువదు. స్తోత్రార్థమై కూడ నట్లు చెప్పవచ్చును కదా! “ఇట్లు కాదు. ఆయువనిషత్తున నారంభమునుండియు బ్రహ్మవిద్యయే జెప్పబడుచుండుటచే నీశ్రుతియు బ్రహ్మవేత్తనుఁ గూర్చియే చెప్పనది యగును” అనియెడవేమి అట్లయినను విరోధము లేదు. “న కర్మ లివ్యతే సరే”=“కర్మ తత్వజ్ఞాని నంటడు” అని వాక్యశేషమున నున్నదిగావున నీశ్రుతి స్తుత్యర్థయే యని నిరూపింపఁబడవలసి యున్నది. “బ్రహ్మవేత్త యగువాఁడు యావజ్జీవము సామాన్యులవలెఁ గర్మల వివిధములుగ నాచరించినను వానివలన నాతనికి వృద్ధిక్షయములు కలుగవు” అని కర్మానుమతిపూర్వకముగ విద్యావ్రభావము నుతించుచున్నది యని యే సిద్ధాంతము చేయఁబడవలయును. కావున నిదియెట్లును నియమశ్రుతి కానేరదు; జ్ఞెమినిసిద్ధాంత మిట్లు కాకున్న నిలువనేరదు.

అ-౩. పా-౪. సూ-౧౫.

అవతారిక:—ఈవిషయమున స్వసిద్ధాంతమును దృఢము చేయుటకై మూఁడు హేతువులను స్వతంత్రముగఁ జెప్పచున్నాఁడు.

౪౪౧. కామకారేణ చైతే. 3. ౪. ౧౫.

తాత్పర్యము:—మఱియు కొందఱు బ్రహ్మవేత్తలు విద్యాఫల మగు బ్రహ్మజ్ఞానమును జెంది శాంతులై తదాధారమువలన నితరఫలముల సాధించునట్టిసంతానాదులు నిష్ప్రయోజనములని వర్ణించుచున్నారు. ఇట్టి వర్ణనమును దెల్పుశ్రుతి వాజసనేయశాఖయందు కలదు. “ఏతద్ధన్యై త త్సూర్యే విద్వాంసః ప్రజాం న కామయంతే కిం ప్రజయా కరిష్యామో యేషాం నోఽయ మా త్కాయం లోకః”=“బ్రహ్మవేత్త లగువారు సంతానమును కోరరు. సర్వప్రపంచము మనకు నాత్మభూతమే యై యుండ నిక పుత్రులేటికి? వారలతో మనము సాధింప వలసినకార్య మెద్ది యని తలంతురు” అనుబృహదారణ్యకోపనిషద్వాక్యముచే నీవిషయము స్పష్టమగుచున్నది. దీనివలన “విద్యాకర్తృఫలము లొక్కటియే” యనుమాట పోయెను కదా! విద్యాఫలములు జై మినిమునియ భిప్రాయము ననుసరించి యర్థవాదమాత్రములే యగునేని కర్తృఫలములే విద్యాఫలములుగఁ గూడ నుండవలసి వచ్చు ననుట నిర్వివాదము. ప్రస్తుత నిరూపణవలన నాయూన పోయినది. ఇంతమాత్రమేకాదు. విద్యాఫలము స్వస్వరూపజ్ఞాన మగుటచేఁ బ్రత్యక్షము; కర్తృఫల మన్ననో పరోక్షము కాలాంతరమున గలుగునది. ఈరెంటిచే నభేదము కలుగుటకు వీలు లేదని యిదివఱకే పలుమాఱు నిరూపించియున్నాము. కావున నీకారణము వలనఁగూడ విద్య కర్తృజ్ఞేషము కాఁగూడదు; విద్యాఫలములును అర్థవాదమాత్రములు కానేరవు.

అ-3. పా-౪. సూ-౧౬.

అవతారిక:—ఇట్లు విద్యాకర్తృఫలములకుఁ గలవైషమ్యమునుఁ జూపి విరోధముఁ జూపుచున్నాఁడు.

౪౪౨. ఉపమర్దం చ. 3. ౪. ౧౬.

తాత్పర్యము:—ఇదియంతయుఁ గాక బ్రహ్మవిద్యాఫల మగు బ్రహ్మజ్ఞానమునకును కర్తృలకును ప్రత్యక్షవిరోధము కలదు. ఒక కర్తృ నాచరింపవలయు ననిన కర్తృకర్మ సాధనములు అను మూఁడుపదార్థము

లుండవలయును. నవనవరూపజ్ఞానమాత్రమే యగుటచే విద్యకు నవి యక్కఱ లేదు. “యత్ర హి అస్య సర్వ మాత్మై వాభూ త్త త్కేన కం వశ్యే త్త త్కేనకం జిఘ్రేత్”=“ఎవ్వనికి జ్ఞానప్రభావమువలన సర్వము నాత్మయే యయ్యెనో వాడు దేనిని దేనితో చూచును? దేనిని దేనితో నాఘ్రాణించును?” అను మొదలగు శ్రుతులు విద్య ఫలించినపిదప కర్తాదులన్నియు నశించు నని చెప్పుచున్నవి. యుక్తులతో విమర్శించినను ఇదియే సిద్ధించును. బ్రహ్మము జీవాభిన్నము; శబ్దజ్ఞానమే విద్యాఫలము. తన్ను దాను తెలిసికొనునప్పుడు కర్త యెవ్వడు? కర్త యెయ్యది? సాధనము లేల? ఇట్లయిన నావిద్య కర్తాదుల కవకాశ మియ్య దనుటలోఁ గాని యవకాశ మిారున్న గర్త జరుగ దనుటలోఁ గాని సంశయ మేమి కలదు? ఈకారణమువలన విద్యను కర్తాంగముగఁ బరిగణించువా రాకర్తమునకు నిర్మూలభవ్యంనమును కావించినవార లగుదురు. కావున నెట్లును విద్యలు పరతంత్రములు కానేరవు.; తత్ఫలశ్రుతులును అర్థవాదమాత్రము కానేరవు.

అ-౩. పా-౪. సూ-౧౭.

అవతారిక:—విద్యావిధానకాలమునుఁ బట్టికూడ నవసిద్ధాంతమే దృఢపడుచున్నది యనుచున్నాడు.

౪౪౩. ఊర్ధ్వరేతః సుచ శబ్దే హి. ౩. ౪. ౧౭.

తాత్పర్యము:—మఱియు నీవిద్య యూర్ధ్వరేతస్సులకు శ్రుతి యందు జెప్పఁబడి యున్నది. వారికి * నగ్నిహోత్రాదికర్తలు లేకపోవుటచే విద్య కర్తాంగ మనుటకు వీలు లేకున్నది. కర్తలు లేకుండగనే తదంగములు పదేళింపఁబడు ననుట హాస్యాస్పదము కదా! “త్రయో ధర్మస్కం

* ఊర్ధ్వరేతస్సునకు అగ్నిహోత్ర ములేదు.—

అగ్నిహోత్రమనఁగా శాధానపూర్వకముగ జేడికయందు స్థాపింపఁబడు త్రేతాగ్నులే యని జేదపరిభాష బ్రహ్మచారి వానత్రస్థ సన్యాసులకు నిది లేదు. అందు బ్రహ్మచారి ఉపకుర్వాణ బ్రహ్మచారియైనను (ఉపకుర్వాణ బ్రహ్మచారి యనఁగా సంవత్సరముగాని జేదాధ్యయనాంతమువఱకుఁ గాని బ్రహ్మచర్యము సలిపి గృహస్థాశ్రమమును పరిగ్రహించువాడు.) సమీక బ్రహ్మచారియైనను త్రేతాగ్నిహోత్రము

ధాః”=“బ్రహ్మచర్యగార్హస్థ్యవానప్రస్థము లనుమూఁడును ధర్మవిభాగములు” అనుమొదలగువాక్యములచేతను “బ్రహ్మచర్యా దేవ ప్రవ్రజేత్”=“బ్రహ్మచర్యమునుండియే నన్యసింపవచ్చును” అనుమొదలగువాక్యములచేతను ఊర్ధ్వరేతస్కులనుఁగూర్చి చెప్పఁబడియున్నది. ఆయా యాశ్రమనియమములను బట్టి చూచిన గృహస్థుఁడు కాక తక్కినవారు ఊర్ధ్వరేతస్కులే; గృహస్థుఁడైనను తక్కినయాశ్రమముల (వానప్రస్థనన్యాసముల) నాశ్రయించెనేని యూర్ధ్వరేతస్కుఁడే. కావున నన్యాశ్రమములవారును కాలభేదమువలనను స్వయముగ సూర్ధ్వరేతస్కులు కావచ్చును. వీరినిఁగూర్చి విధింపఁబడుటచే విద్యలును న్వతంత్రఫలములే యగును. ఇట్లు చెప్పటవలన గృహస్థులకు బ్రహ్మవిద్యాధికారము లే దని తలంపవలదు. స్వస్వరూపము నెఱింగినవాఁడు వట్లాశ్రమనియమములకు లోఁబడువాఁడు కాఁడు కదా!

౨. పరామర్శాధికరణము.

విషయ సంశయ సంగతులు:—ఈయధికరణమునందు బ్రహ్మవిద్యలకు సంతరంగసాధన మగునన్యాసాశ్రమము నిరూపింపఁబడును. ఊర్ధ్వరేతస్కాశ్రమములు కలవా? లేవా? యనుసంశయము నివారించఁబడును. “పూర్వసూత్రమున సూర్ధ్వరేతస్కాశ్రమములను సిద్ధములనుఁగా గైకొని తద్బలముచే విద్యాస్వాతంత్ర్యము స్థాపించితిరి. విచారింపిన గృహస్థాశ్రమభిన్నము లగునాశ్రమములే నిలుకడ నొందవు” అని యాక్షేపసంగతితో వచ్చుపూర్వవత్తుము ఖండింపఁబడును. ఇందు పూర్వవత్తుమున సూర్ధ్వరేతస్కాశ్రమములు లేకుండుటచే విద్యలకు పారతంత్ర్యము లేబును. వానప్రస్థుఁడుతనభార్యను శ్రుత నియొద్ద విడిచియైనను తనతో సీసీకొనియైనను వనమానకుఁడొనర్చును. విడిచిపోవువత్తువాననగ్నిహోత్రము నాత్మయందే యాలోపించుకొనును; లేనివత్తువాన మాత్ర మగ్ని యుండును. ఇట్లుగుటచే విద్యలగుడ నగ్నిభావము చెప్పఁబడినది. నన్యాసి! నియతముగ నాత్మలోపమేది. కావున సూర్ధ్వరేతస్కాశ్రమములకు నగ్నిహోత్రము లేదు.

త్రయము కలుగవలయు ననుటయు సిద్ధాంతమున నాయాశ్రమము లుండుటచే స్వాతంత్ర్యమే యనుటయు ఫలములు.

అ-౩. పా-౪. సూ-౧౮.

అవతారిక.—పై విషయమును నిరూపించుటకై సూత్రకారుడు మొట్టమొదటఁ బూర్వపక్షము ననువాదము చేయుచున్నాఁడు.

౪౪౪. పరామర్శం జై మిని తచోదనా చాప

వదతిహి. ౩. ౪. ౧౮.

తాత్పర్యము:—ఊర్ధ్వరేతస్కాశ్రమము లెట్లును సిద్ధింపవు. “త్రయో ధర్మస్కంధాః” అను మొదలగుశ్రుతులు వానిని విధించునని కావు. వాని నుదహరించి సన్యాసాద్యాశ్రమముల నిలువఁజూచుట నయుక్తము కాదు. ఆశ్రుతులు ప్రసిద్ధము లగునాశ్రమాంతరముల బరామర్శించునవియే కాని క్రొత్తయాశ్రమముల విధించునవి కా వని జై మినిమహాముని తలంచుచున్నాఁడు. ఈతలంపే సరి యైనది. ఆశ్రుతులు ఆశ్రమములను విధించునవియే యగునేని యందు లింగాదులలో నేదియైన నొకటిగాని కొన్నిగాని యుండవలయును. అట్లు లేదు కదా! ఆశ్రుతియందు “యజ్ఞము వేదాధ్యయనము దానము అనునవి ధర్మముయొక్క మొదటి విభాగము; తపస్సు రెండవవిభాగము; గురుకులవాసమున యావజ్జీవమును జరుపుబ్రహ్మచర్యము మూడవవిభాగము” అని వర్ణింపఁబడి యున్నది. వీని నాశ్రయించినవారలకు పుణ్యలోకము కలుగు నని చెప్పఁబడి యున్నది. ఆశ్రమధర్మాచరణమువలన పరిపూర్ణఫలము లేదని చెప్పఁబడి యొంకారోపాసన మాత్రము పరిపూర్ణఫలము నొసంగునదిగా నుతింపఁబడుచున్నది. “బ్రహ్మసం స్థోఽమృతత్వ మేతి” “ఓంకారోపాసకుఁడు బ్రహ్మనిష్ఠుఁడు ముక్తి నొందును.” అనువాక్యభాగముచే నివిషయము తేటఁబడుచున్నది. కావున యజ్ఞాదులు గృహస్థునిఁ గూర్చియే విధింపఁబడినవి కావున గృహస్థాశ్రమ మొక్కటియే వేదనమ్మతము. దానికి మార్గ మగుటచే బ్రహ్మచర్యాశ్రమము కూడ నట్టిదియే.

“ఇట్లు కాదు. యజ్ఞాధ్యయనదానములను వర్ణించుటచే గృహస్థాశ్రమము పరామర్శింపఁబడినను తపశ్శబ్దముచే వానప్రస్థయత్యాశ్రమములును అత్యంత బ్రహ్మచర్యవర్ణనముచే నైష్ఠిక బ్రహ్మచర్యాశ్రమంబును పరామర్శింపఁబడిన వని తోచుచున్నది.” అనియెడవేమొ నిశ్చయమే. ఈవిషయము స్మృత్యాచారప్రసిద్ధి ననుసరించి యూహింపఁబడుచున్నదియేకాని ప్రత్యక్షశ్రుతిప్రసిద్ధిని కాదు. శ్రుతిస్మృతులకు విరోధము వచ్చినచో స్మృతి యప్రమాణ మగును కదా! ఈకారణమువలన కేవల స్మృతి ననుసరించి “తపస్సు చేయువాఁడు పనస్థుఁడే కావున తపశ్శబ్దముచే నాయాశ్రమము పరామర్శింపఁబడెను. అందును సన్యాసికే గూడ యమ నియమాదిరూప మగుతపస్సు కలదు కావున నాతఁడును ఆపదముచేతనే పరామర్శింపఁబడెను. యావజ్జీవము బ్రహ్మచర్యమును జరుపునైష్ఠిక బ్రహ్మచారి యొకఁడు స్మృతులయందు వర్ణింపఁబడి యుండుటచేతను యిచ్చుట అత్యంత బ్రహ్మచర్యపదము కానవచ్చుటచేతను ఆనైష్ఠిక బ్రహ్మచారియే యిచ్చుట బరామర్శింపఁబడెను” అని నిర్ణయించుటకు వీలు లేదు. “గృహస్థాశ్రమము కూడ నిట్టిదియే (పరామర్శింపఁబడినదియే) కదా!” అని యెడవేమొ దానికి ప్రత్యక్షశ్రుతి కలదు. కర్మకాండ మంతయు నాయాశ్రమమునుఁ గూర్చియే విధింపఁబడి యుండుటచే దానికి శ్రుతిప్రసిద్ధి కలదు. కావున గృహస్థాశ్రమ మొక్కటియే కలదు. కాని తక్కినవి లేవు. స్మృతిప్రసిద్ధి యెట్టిదియో యాచారప్రసిద్ధి కూడ నట్టిదియే (శ్రుతితో విరోధము కలిగినప్పుడు అప్రమాణ మగునదియే) కావునఁ దదనుసారముగఁ గూడ నాశ్రమాంతరముల గల్పించుటకు వీలు లేదు. మఱియు సీస్మృత్యాచారములు లోకానుసారముగ గల్పింపఁబడినవి యగుటచే వీనికి వేటొకయువపత్తి కూడ నుండవచ్చును. గృహస్థాశ్రమమునకు వివాహ మావశ్యకము కావునను ఆవివాహమునకు యోగ్యులు కానిపురుషులు కూడ ననేకు లుండుట సంభవించుటచేతను ఆశ్రమము లేకుండ నొక్కక్షణమైన నుండుట యయుక్త మగుటచేతను అట్టివారికి యాయూర్ధ్వరేతస్కాశ్రమములు కల్పింపఁబడె ననవచ్చును. అట్టివారికి గర్భాధికారము కూడ లేదు కదా! కావున నెట్లును గృహస్థాశ్రమ మొక్కటియే యాశ్రమము. దీర్ఘజాడ్యాదులతో పూర్వజన్మ కృతముహూపాసము ననుభవించువా రగుటచే వివాహయోగ్యు

లగుపురుషులయూ శ్రమము లాశ్రమము లనియే పరిగణించుటకు వీలులేదు కదా! కావున “త్రయోధర్మస్కంధాః” అనుశ్రుతి స్తోత్రార్థ మైనదియే కాని విధ్యర్థ మైనది కాదు.

ఇదియంతయు గాక శ్రుతి ప్రత్యక్షముగనే గృహస్థతరాశ్రమముల నిందించుచున్నది “ఏరహా వా ఏష దేవానాం యోఽగ్ని ముద్వాసయ తే. ఆచార్యాయ ప్రియం ధన మాహృత్య ప్రజాశంతుం మావ్యవచ్ఛేత్సీః. నాపుత్రస్య లో కోఽస్తీతి త త్సర్వే పశవో విదుః.” “ఎవ్వఁడు అగ్నిహోత్రము నుద్వాసన చేయునో వాఁడు దేవతల విషయములో ఏరహత్య జేసినవాఁ డగును. విద్యాభ్యాసము ముగిసినపిదప నాచార్యునికి గురుదక్షిణ నొసంగి తదాజ్ఞ చే వివాహము చేసికొనుము. సంతానలతను ఛేదించకుము. ఎన్ని వ్రతముల నైన నాచరించి పుత్రుని వడయుము. పుత్రుఁడు లేకున్న నద్గతి లే దనువిషయమును పశువులు కూడ నెఱుంగును” అను మొదలగువాక్యము లీవిషయమున బ్రమాణములు. ఈవాక్యములలో నూర్ధ్వరేతస్కాశ్రమములు నిందింపఁబడెను కదా! “ఇట్లయినను ‘త్రయోధర్మస్కంధాః’ అనుశ్రుతి యాశ్రమాంతరముల బోధించకున్నను ‘యే చే మేఽరణ్యే శ్రద్ధా తప ఇ త్యుపాస తే’ ‘ఎవ్వరు అరణ్యమున నుండి తపము చేయుచురో’ అనుశ్రుతివలన నాశ్రమాంతరములు విధింపఁబడవచ్చును” అనియెదవేమొ అదియు యుక్తము కాదు. ఆవాక్యము దేవయానమార్గమునుఁ గూర్చి చెప్పినదియే కాని యాశ్రమాంతరములను గూర్చి చెప్పినది కాదు. తపశ్శిబ్దముచే వాన ప్రస్థసన్యాసాశ్రమములు చెప్పఁబడు ననువిషయము సంశయాస్పదమని యిదివఱకే నిరూపించి యున్నాము. ఈశ్రుతియందును అంతకంటె నాధిక్యమేమియు లేదు కదా! “అగునుగాక. మఱియొకస్థలమున ‘ఏత మేవ ప్రవ్రాజిన్ లోక మిచ్ఛంతః ప్రవ్రజంతి’=‘ఈవరమేశ్వరస్థాప్తిని గోరియే సన్యాసులు సర్వసంసారమును విడుచుచున్నారు.’ అనుశ్రుతి కలదు. ఇది స్పష్టముగనే సన్యాసమును విధించుచున్నది కదా!” అనియెదవేమొ. ఇదియు బ్రహ్మలోకస్తుతియే కాని సన్యాసవిధి కానేరదు. కావున నెట్లును ఆశ్రమాంతరము సిద్ధింపదు; ఊర్ధ్వరేతస్కత యనునదియే వేదమునకు సమ్యక్తము కాదు.

విశేషాంశము:—వాస్తవస్థితిలో నీయధికరణము నారంభింపవలసినవనియే లేదు. “బ్రహ్మచర్యా దేవ ప్రవ్రజేత్” అనుశ్రుతి ప్రత్యక్షముగనే సన్యాసమును విధించుచున్నది కావున నీవిచారముతోనే వని లేదు. అయినను యాశ్రుతి లే దని భావించి యీవిచార ముపక్రమింపఁబడెను. ఈశ్రుతి లేకున్నను సన్యాసాశ్రమమును స్థిరపఱువవచ్చు నని నిరూపించుటకై యీవిచార మారంభ మైనది.

అ-3. పా-౪. సూ-౧౯.

అవతారిక:—ఇట్లు వచ్చినపూర్వపక్షమును ఖండింపుచున్నాఁడు.

౪౪౫. అనుష్ఠేయం బాధరాయణః సామ్యశ్రుతేః. 3. ౪. ౧౯.

తాత్పర్యము:—ఈపూర్వపక్షము యుక్తియుక్త మైనది కాదు. పేదమునందు స్పష్టముగఁ జెప్పఁబడకుండుటచే నూర్ధ్వశేతస్కాశ్రమములు బొత్తుగనే లే వనియు, ఉన్నను వివాహయోగ్యులు కానివారల చేత మాత్రమే యాదరింపఁబడవలసినవి యనియు అగ్నిహోత్రాదివిధుల బలమువలన ననుమానముచేతను ప్రత్యక్షముగ శ్రుతిచేతనుఁ గూడ గృహస్థాశ్రమము మాత్రము వర్ణింపఁబడె ననియు సభిప్రాయపడుట యుక్తియుక్తము కాదు. సమ్యక్తి లేకున్నను గృహస్థాశ్రమమువలెనే తక్కినయాశ్రమములు కూడ సంగీకరింపఁబడవలసినవియే. “త్రయోధర్మస్కంధాః” అనుశ్రుతియం దన్నియాశ్రమములును సమానముగఁ బరామర్శింపఁబడి యుండఁటచే వ్యాసుఁ డిట్లే యభిప్రాయపడుచున్నాఁడు.

పైశ్రుతియందు అన్నియాశ్రమములును పరామర్శింపఁబడియే యున్నవికాని యొక్కటియైనను విధింపఁబడి యుండలేదు కదా! ఈకారణమువలన గృహస్థాశ్రమమువలెనే తక్కినవియు సంగీకరింపఁబడవలసినవియే. గృహస్థాశ్రమమెట్లవశ్యక ర్తవ్యముగ సంగీకరింపఁబడుచున్నదో యట్లే తక్కినవియు సంగీకరింపఁబడవలసినవియే. ఈపరామర్శ స్త్రోత్రార్థమే యగునుగాక. అట్లయినను ఇందు చెప్పఁబడినవిషయములు మాత్రమప్రమాణములు కావరవు. ఈపరామర్శశ్రుతియం బాత్రమాత్రములు స్ఫురింపకుం

డునేని స్ఫురించినను శ్రుత్యంతరముచే బాధింపఁబడునేని యప్పుడు వానిని (ఆశ్రమాంతరములను) పరిగ్రహింపకుండవలసి వచ్చునుగాని యిచ్చట నట్లు లేదు. యజ్ఞాధ్యయనదానముల వర్ణించుటచే గృహస్థాశ్రమంబును వ్రత్యక్షముగనే బ్రహ్మచర్యాశ్రమంబును ఆశ్రుతియందు చెప్పఁబడి యున్నవి. తపశ్శబ్దముచేతఁ గూడ నొకయాశ్రమము వర్ణింపఁబడినట్లు దీనిచేతనే నిర్ణయింపఁబడవలసి యున్నది. యజ్ఞాదిరూపములచే ధర్మములనేకవిధములై యుండ వానికి సూఁడువిభాగములు మాత్రమే కలవనుట యెట్లు సరిపడును? ఇందు మూఁ డాశ్రమంబులు వర్ణింపఁబడి యుండునేని యాశ్రమములకు సంబంధించినధర్మముల నొక్కవిభాగముగ గైకొనుటకు వీలగును. ఈకారణమువలన తపశ్శబ్దముచే తపఃప్రధాన మగుమఱియొక యాశ్రమము వర్ణింపఁబడె ననియే చెప్పి తీరవలయును. కావున నీపరామర్శయందు ఆశ్రమాంతరములు స్ఫురింపలే దనుట యుక్తము కాదు. ఇట్లు స్ఫురించిన యీయాశ్రమాంతరములకు మఱియొకశ్రుతిచే బాధకల దేమో యనిన నదియుఁ గానరాలేదు. “వీరహాక్షై” అను మొదలగు నిందావాక్యములును గృహస్థః డై ప్రమాదమువలననో మార్హ్యమువలననో అగ్నిహోత్రము నుద్వాసన చేయదలంచినవానినిఁగూర్చి ప్రవర్తించినవి కావచ్చును. ప్రాప్తియే లేకున్న నింద సంభవింపదు. ఊర్ధ్వరేతస్కాశ్రమముల యందగ్నిహోత్రాదులే లేవు కదా! కావున నెట్లును ఆశ్రమాంతరముల నిషేధించుటకు వీలు లేదు.

మఱియు పరామర్శయనఁగా స్థలాంతరమునందు సిద్ధించినవిషయమును అనువాదము చేయుటయే కాని కొత్తదానిని యెచ్చటను లేనిదానిని వర్ణించుట కాదు కదా! కావున నన్యస్థలసిద్ధ మగుగృహస్థాశ్రమమొట్లు పరామర్శింపఁబడనో అట్లే యాశ్రమాంతరములును పరామర్శింపఁబడినవి యనవచ్చును. గృహస్థాశ్రమమువలెనే తక్కినయాశ్రమములు కూడ మఱియొకస్థలమున విధింపఁబడియే యున్నవి యని సిద్ధాంతము చేయవచ్చును. అర్థవాదములు స్వార్థమును చెప్పకుండునవియే యైనను విధిని మాత్రమే సుతించునవియే యైనను వానియందు ప్రస్తాపింపఁబడిన విషయములు మాత్ర మప్రామాణికములు కానేర పనిదేవతాధికరణమున (చూ. ౧. 3. ౨౬.) నిరూపింపఁబడి యున్నది. ఆన్యాయము ననుసరించియే యిచ్చట పరామర్శ స్తుత్యర్థమయ్యే యున్నను అందు ప్రస్తాపింపఁ

బడినవిషయములుమాత్ర మప్రమాణములు కానేరవు. మఱియు వ్రత్య యశ్రుతి లేకున్నను స్మృతి ననుసరించి దాని ననుమానముచే గూడ గల్పిం పవచ్చు ననియు నిదివఱకే సిద్ధాంత మైనది. కావున నెట్లును ఆశ్రమాంత రముల విషేధించుటకు వీలు లేదు; తవశ్శబ్దమువలన వానప్రస్థసన్యాసా శ్రమములు విధింపఁబడె ననుటలో సంశయము లేదు.

ఈశ్రుతివలెనే తక్కినశ్రుతులును నిర్వివాదముగ నాశ్రమాంతర ముల బ్రతిపాదించునవియే. “త మేతం ప్రవ్రాజినః” అనుశ్రుతి నిర్వివా దముగ సన్యాసమును గూర్చియే చెప్పుచున్నది. ఆబృహదారణ్యకవా క్యమునందు “త మేతం వేదానువచనేన బ్రాహ్మణా వివిదిషంతి యజ్ఞేన దానేన తవసా నాశకేన” “బ్రాహ్మణులు యీవరమేశ్వరరూపమును వేదాధ్యయనముచేతను యజ్ఞముచేతను దానముచేతను ఆశారహిత మగు కృచ్ఛాంధ్రాయణాదితపస్సులచేతను యమనియమాదులచేతను తెలిసి కొన నిచ్చుచుండురు.” అని యాదినుండియు సర్వాశ్రమములును పరా మర్శింపఁబడి యున్నవి. అంతమున “ప్రవ్రాజంతి” యని సన్యాసాశ్రమము కూడ పరామర్శింపఁబడి యున్నది. కేవల మాపద మొక్కటియే యుండే నేని యప్పుడు సన్యాసవిధి గ్రహించినను గ్రహింపవచ్చును. లేకున్న లేక పోవచ్చును. గాని యిచ్చట నట్లు లేదు. క్రమస్రాప్త మగుటచే నావిధి నవశ్య మంగీకరించియే తీరవలయును. “యే చే మే ౨రణ్యే” అనుశ్రుతియు నిట్లే పంచాగ్నివిద్యయందు బలింపఁబడి యున్నది. పితృయానము కర్త మార్గ మగుటచే నచ్చటను గృహస్థవానప్రస్థాశ్రమములే యుద్దేశింపఁ బడినట్లే తోచుచున్నది. అరణ్యవన మీవిషయమునకు గుఱుతుంగ నున్నది కదా! మఱియు తవశ్శబ్దముచే సన్యాసాశ్రమమును గూడ గ్రహింపవచ్చు నని యిదివఱకే నిరూపించియున్నాము. కావున నాశ్రమ ధర్మసూత్రవరుఁ డగుసన్యాసియు నాశ్రుతియందు వర్ణింపఁబడి యుండ వచ్చును. విద్యాసిద్ధి నొందినవానికిఁ గాని దేవయానమార్గము లేదు కావున సన్యాసికై నను ఆశ్రమధర్మసూత్రవరుఁ డగునేని పితృయానమే కలుగు ననవచ్చును. కావున నెట్లును గృహస్థాశ్రమమువలె తక్కినయా శ్రమములు కూడ నాశ్రయింపఁబడవలసినవియే.

అ-౩. పా-౪. సూ-౨౦.

అవతారిక:—ఈసిద్ధాంతమును మఱియొకవిధముగఁ గూడ స్థాపించుచున్నాఁడు.

౪౪౬. విధి ర్వా ధారణవత్. ౩. ౪. ౨౦.

తాత్పర్యము:—మఱియును “త్రయోధర్మస్కంధాః” అనువాక్యమున “బ్రహ్మసంస్థాః ౨మృతత్వ మేతి” అనుభాగము విధియే యని కూడఁ జెప్పవచ్చును. కేవలపరామర్శమే యని పట్టు పట్ట నక్కఱ లేదు. “ఇట్లు కాదు. ‘ధర్మవిభాగములు మూఁడును పుణ్యలోకసాధనములు (అందు) బ్రహ్మనిష్ఠఁడు ముక్తుఁడగును’ అనియుండుటచే నిది యేకవాక్యముగ గాన వచ్చుచున్నది. ఆశ్రమములలో దేని నవలంబించినవాడైనను బ్రహ్మనిష్ఠఁడైన ముక్తి నొందవచ్చు నను నర్థము తెలుచున్నది. కావున ‘త్రయో ధర్మస్కంధాః’ అనుభాగము మాత్రము పరామర్శ యని యు మిగిలినభాగము విధి యనియు జెప్పిన వాక్యభేదము వచ్చును. ఏకవాక్యత్వము సిద్ధింపుచుండ దీని నాశ్రయించుట యన్యాయము కదా” యనియెడవేఱు. ఇది నిశ్చయమే. అయినను ఇచ్చట విధినే యంగీకరించి తీరవలయును. నన్యసాశ్రమమునుఁ గూర్చియు వానప్రస్థాశ్రమమునుఁ గూర్చియు గూడ ప్రత్యేకవిధి లే దని మీరే చెప్పి యున్నారు కదా ! అట్లు లేకున్న పరామర్శయు పరామర్శ లేకున్న స్తుతియు సంభవింపనేరవు కదా ! కావున వాక్యభేదము నైన నంగీకరించి యిచ్చట విధినే గ్రహింపవలయును. ఇది యపూర్వము కదా ! దీనికి గర్త కాండమున దృష్టాంతము కలదు. “అథస్తా త్పమిధం ధారయన్మనః ప్రవే దువరి హి దేవేభ్యో ధారయతి” “నమిధను అగ్నికి నధోభాగమున ధరించి నడువవలయును. దేవతలకై దాని నూర్ధ్వభాగమునందు ధరింతురు” అనువాక్యమున అధోధారణ మూర్ధ్వధారణ మనురెండువిషయములును జెప్పఁబడి యున్నవి; వాక్యంబును ఏకవాక్యముగఁ గూడ గానవచ్చుచున్నది. ఇట్లున్నను ఊర్ధ్వధారణము అపూర్వ మగుటచే దన్నిర్ణయభాగము విభాగముగనే గ్రహింపఁబడెను. ఇట్లే యిచ్చటను నన్యసాశ్రమము విధింపఁబడవలయును. “విధి స్తు ధారణేఽపూర్వత

త్వాత్” “చెప్పఁబడినవిషయ మపూర్వ మగుటచే ధారణవిషయమున శ్రుతి విధి శ్రుతియే” యని జై మిని సిద్ధాంతము చేసియున్నాఁడు. కావున నెట్లును ఆవాక్యము విధివాక్యముకూడఁ గావచ్చును.

ఇట్లుగాక పరామర్శయే యైనను నన్యాయవిధి సిద్ధించును. ‘బ్రహ్మ నిష్ఠ కలవాఁడు ముక్తి నొందును’ అని యెవ్వని నుతించినను ‘బ్రహ్మనిష్ఠ మోక్షఫలము నొనంగును’ అనుటయు ‘ఆ బ్రహ్మనిష్ఠప్ర దానధర్మముగఁగల ముక్తులు కొందఁ జుండవలయును’ అనుటయు నిస్సంశయముగ సిద్ధించును. దానివలన నొకవిధి యేర్పడును. విధిలేకున్నఁ గేవలపరామర్శయు న్నుతియుఁగూడ సంభవింపవు. మొట్టమొదట ‘బ్రహ్మనిష్ఠునకు ముక్తి కలు గును’ అనువిషయమే స్థిరము కాకుండిన ‘వీఁడు బ్రహ్మవేత్త యైన ముక్తి నొందును’ అనుస్తోత్ర మెట్లు సంభవించును? కావున నెట్లును యిచ్చట నన్యాయవిధి యవశ్యము కల దని యంగీకరింపవలయును. ఆవిధియు (బ్రహ్మనిష్ఠ త్వంబును) నాల్గొక శ్రమములలో నెవ్వనికైనఁ గలుగవచ్చునా? లేక కేవలసన్యాసికి మాత్రమే కలుగవలయునా? అనువిషయమును గూర్చి కొంతవిచారింపవలసియున్నది. అన్నియొక శ్రమములవారినిగూర్చియు నావిధి ప్రవర్తించునేని యప్పుడు ‘యెవ్వఁడైనను సరియే. బ్రహ్మనిష్ఠత్వము కలిగినేని ముక్తుఁ డగును’ అని సిద్ధాంతమగును. కాదేని ‘సన్యాసికొక్కనికే బ్రహ్మనిష్ఠత్వ మసాధారణ ధర్మము. తక్కినవారలకు నది యుండిన నుండవచ్చును; లేకున్న లేకపోవచ్చును’ అనువిషయము సిద్ధాంత మగును.

పూర్వపక్షము:—ఈవిషయమున గొందఁ జిట్టభిప్రాయ పడుచున్నారు. ‘యజ్ఞోధ్యయనం’ అనువాక్యమునందుఁ గలతవశ్యబ్దముచే వానప్రస్థుఁడే గాక యతియు బరామర్శింపఁబడె ననుచున్నారు; బ్రహ్మసంస్థ పదముచే బ్రత్యేకాశ్రమము విధింపఁబడలే దనుచున్నారు. బ్రహ్మసంస్థ పదమునన్యాసిని చెప్పుననుటకుఁ గారణమేమి? *రూఢియా: లేక యోగమా? రూఢియైనచో నప్పుడు ఆశ్రమ స్వీకారోత్తరక్షణముననే ముక్తి రావలసి యుండును కావున బ్రహ్మజ్ఞానము నిరర్థక మగును. “నాన్యః పంథా విద్యతే యనాయ. జ్ఞానా దేవ తు కై వల్యం” “మోక్షమునకు జ్ఞానభిన్న మగుమార్గ మేదియులేదు. జ్ఞానమువలనమాత్రమే మోక్షముకలుగును”

* రూఢి. (అ-౧. పా-౨. పేజీ-163 చూ.)

† యోగమా. (అ-౧. పా-౨. పేజీ-164 చూ.)

అనుమొదలగు శ్రుతులకు విరోధము వచ్చును. అవయవార్థమువలన (యోగికార్థమువలన) కార్యనిర్వాహము గలుగుచుండ ఉపపత్తియుఁ గుదిరియుండ నిరర్థకముగ నముదాయార్థమును (అప్రసిద్ధముగు రూఢ్యర్థమును) కల్పించుట యుక్తము కానేరదు. ఈకారణమువలన నిచ్చుట యోగమునే యాశ్రయింపవలయును; నాలు 'గాత్రమములలో నెవ్వఁడు బ్రహ్మనిష్ఠుఁడో వాఁడే ముక్తి నొందును' అని తాత్పర్యమును వర్ణింపవలయును. 'బ్రహ్మమునందు నిలుకడ గలవాఁడు బ్రహ్మనిష్ఠుఁడు' అని యర్థము చెప్పవలయును. ఈవిధముగ బ్రహ్మసంస్థపదము ప్రత్యేకాశ్రమమును గ్రహింప లేని దగుటచే తక్కినపదములచేతనే నాల్గాశ్రమములును వర్ణింపఁబడినవి యనవలయును. అందు యజ్ఞదానాదిపదములచే గృహస్థాశ్రమంబును బ్రహ్మచర్యపదముచే బ్రహ్మచర్యాశ్రమంబును వర్ణింపఁబడినవి. ఇక తపశ్శబ్దముచే దక్కిన రెండ్రాశ్రమములును కల్పి వర్ణింపఁబడ ననవలయును. ఈవానప్రస్థసన్యాసాశ్రమములకు తగినపోలిక లేకపోలేదు. కృచ్ఛాచార్యాయణాదిరూప మగుతపస్సును వానప్రస్థులకును '(యతి) యేనిమిది గ్రానముల భుజింపవలయును' అనుమొదలగు నియమములును *యమనియమాదులును స్వరూపముగ గలతపస్సు యతికినిఁ గూడ కలదు. యీసామ్యముచే రెండ్రాశ్రమములు నొక్కటిగఁ బరిగ్రహింపఁబడి తపశ్శబ్దముచే వర్ణింపఁబడ ననవచ్చును. దీనిచే 'త్రయోధర్మస్కంధాః' అను త్రిత్వప్రతిజ్ఞకు హానిలేదు. 'గృహస్థాదులకు భేదసాధ్యమగుకర్త యుండుటచే బ్రహ్మజ్ఞానంబును తన్నిష్ఠయు సంభవించదు' అనిన నదియు యుక్తము కాదు. కర్తల నాచరించుట యనఁగా నేది

* యమము నియమము అననము ప్రాణాయామము ప్రత్యాహారము ధ్యానము ధారణ సమాధి. అనునివి యమనియమాదులు. అందు అహింసా సత్యము అస్త్రేయము బ్రహ్మచర్యము అపరిగ్రహము అనునివి యమము అనఁబడును. (అస్త్రేయ మనఁగా దొంగలింపకుండుట అపరిగ్రహ మనఁగా ఒకనియొద్దనుండి ధనమును గ్రహింపకుండుట) కాచము (పరిశుద్ధముగా నుండుట) తపస్సు శేడాధ్యయనము తృప్తి యీశ్వరధ్యానము అనునివి నియమములు. యోగాసనాదు లానంబులు. ప్రాణనిరోధము ప్రాణాయామము. ఇంద్రియములను వానివృత్తులనుండి మఱలించుట ప్రత్యాహారము. ధ్యానరూపము స్పృష్టము ధ్యానింపఁబడుచున్నవిషయమును మనస్సున స్థిరముగ నిలుపుట ధారణ. చిత్తైకాగ్రత సమాధి.

యో యోకకార్యము నెట్లో యొక ట్లాచరించుటయా? లేక ఫలేచ్చ
తో నాచరించుటయా? యిందు మొదటివత్తుము నాశ్రయించిన య
తులకుఁ గూడ నట్టికర్త కలడు. భుజించుట సంచరించుట యను
మొదలగుకార్యముల యతులు గూడ నాచరించునే యున్నారు కదా!
యిక రెండవవత్తుమును నాశ్రయించిన నది గృహస్థులకుఁ గూడ సంభ
వింపవచ్చును. లోకానుగ్రహార్థమో మఱియొక కారణముననో కర్త నాచ
రించినను ఫలేచ్చారహితముగ నాచరింపవచ్చును కదా! కావునఁ గర్త
యున్నను జ్ఞానోదయము కలుగవచ్చును. బ్రహ్మనిష్ఠయు చేకూరవ
చ్చును. బ్రహ్మమునందు గలనిలుకడయే బ్రహ్మనిష్ఠ కాని కర్తపరిత్యాగ
మాత్రము కాదు. కేవల కర్తపరిత్యాగమువలన బ్రహ్మనిష్ఠ దొరుకద
నుట నీకును సమ్మతమే కదా! కావున నాశ్రుతికి 'యీనాల్లా శ్రమములును
బ్రహ్మనిష్ఠ లేనప్పుడు పుణ్యలోకపాతువు లగును. ఇం దెవ్వఁడైనను
వివేకవంతుఁడై బ్రహ్మనిష్ఠను జెరిదెనేని ముక్తి నొందును' అనియే యర్థము
చెప్పవలయును. అవివేక వివేక దశాభేదములచే ఫలభేదము కలుగు నను
టలో విరోధ మేమియు లేదు. అజ్ఞానిగా నున్నప్పు డెట్టివాఁడుగా నున్నను
జ్ఞానము కలిగినపిదప శ్రేష్ఠుఁడు కావచ్చునుగదా! కావున బ్రహ్మసంస్థప
దము యోగికార్థమును చెప్పనదియే; పైన వివరించినవిధముగ పూర్వ
వాక్య భాగముచే బరామర్శింపఁబడిన నాల్గాశ్రమములతోను సంబం
ధము కలిగినదియే. కావున వాక్యారంభమున బరామర్శింపఁబడిన యాశ్ర
మములు మాత్రమే నుతింపఁబడుచున్నవి కాని మొట్టమొదట క్రొత్తనన్యాసా
శ్రమము ప్రత్యేకముగ విధింపఁబడుట లేదు. తపశ్శబ్దముచే దానికే గూడ
సంగ్రహము కలదని సమ్మతించియేయున్నాము కదా! అనుచున్నారు.

సిద్ధాంతము:—ఇట్లు చెప్పట యుక్తము కాదు. అప్పుడు ఉప
క్రమోపసంహారమునకు వైషమ్యము కలుగును. ఈతపశ్శబ్దము వాన
ప్రస్థాశ్రమమును పరామర్శించుచుండ నదియే నన్యాసాశ్రమములుగూడ
పరామర్శించు ననుట యుక్తము కానేరదు. గత్యంతరము లేకుండినచో
నేదియో యొకవిధముగ సమన్వయింపవలసి వచ్చును. కాని యిచ్చట
నట్లు లేదు. ఉపక్రమమునందు బ్రహ్మచారి గృహస్థాశ్రమములు తమ
తమ యథాధారణధర్మములతోనే వర్ణింపఁబడి యున్నవి. వానప్రస్థాశ్ర
మముకూడ తనయథాధారణధర్మ మొనర్చవచ్చుతోనే వర్ణింపఁబడెను. ఇ

ట్లుండ నన్యసాశ్రమ మొక్కటి మాత్ర మట్లు వర్ణింపఁబడలే దనుట యెట్లు సరిపడును ? కృచ్ఛ్రచాంద్రాయణాదిరూప మగుకాయశోషణము నకే తవశ్శబ్దము రూఢనామము; వానప్రస్థునకు నాతపస్సే యసాధారణ ధర్మము. నన్యసికిని యింద్రియనిగ్రహము శౌచసంతోషాదులు అష్టగ్రాన భక్షణము (యెనిమిదిముద్దలను మాత్రమే భుజించుట) మొదలగునియ మములున్నను వానియందు తవశ్శబ్ద మౌపచారికముగఁ బ్రయోగింపఁ బడవలయునేగాని రూఢము మాత్రము కాదు. మహాత్ము లగువారు యీ శౌచాదులకంటె భిన్నముగనే తపస్సును పరిగణించుచున్నారు. “శౌచ సంతోషతపఃస్వాధ్యాయేశ్వరప్రణిధానాని నియమాః” “పరిశుద్ధత్వము సంతోషము కృచ్ఛ్రచాంద్రాయణాదితపస్సు వేదాధ్యయనము ఈశ్వర ధ్యానము అనునవి నియమములు” అని మహాత్ములు చెప్పుచున్నారు. గత్యంతరము లేకుండిన నౌపచారిక ప్రసిద్ధినిబట్టి యెనను వ్యవహరింప వలసి వచ్చును గాని యిచ్చట నట్లు చేయనేటికి ? అంతమున యత్యాశ్రమమునకు నసాధారణధర్మ మగుబ్రహ్మసంస్థత్వము వర్ణింపఁబడియే యున్నది కదా ! ఇది యంతయు గాక నాశ్రమములు నాలుగని ప్రసిద్ధి యుండ మూఁడుగానే పరామర్శింపఁబడుచున్నవి యనుటయునన్యాయమే. కావున తవశ్శబ్దము నన్యసాశ్రమమును గూర్చి చెప్పె ననుట యట్లు యుక్తియు క్తము కానేరదు.

మఱియొకవిశేషము. ఈవాక్యమునకు మూఁడౌశ్రమములవారు పుణ్యలోకమును జెందుదురనియు బ్రహ్మసంస్థఁ డగునాల్గవవాఁడు ముక్తి నొందుననియు జెప్పఁబడి యున్నది. ఇది పరస్పరభేద ముండిననేగాని సరి పడదు. “త్రయ ఏతే పుణ్యలోకా భవంతి” “విరు సువ్వరును పుణ్య లోకము నొందుదురు.” అని చెప్పఁబడియున్నచోట నీనన్యసికూడ పరామర్శింపఁబడి యున్నాఁ డనినచో యీసన్యాసిని ప్రత్యేకముగ చెప్పలే దని నచో విరోధము వచ్చును. ఈతనికి బ్రహ్మసంస్థత్వ మసాధారణధర్మ మని యిదివఱకే చెప్పియున్నాము. బ్రహ్మసంస్థనికి ముక్తియే ఫలమనియు శ్రుతి యందు నిరూపింపఁబడి యున్నది. ఆశ్రమత్రయముతోకూడ నతఁడును పరామర్శింపఁబడి యుండునేని యీతనికిఁగూడ పుణ్యలోకఫలము కలుగ వలసివచ్చును. అప్పు డొక్కనికే పుణ్యలోకములు ముక్తియు గలుగు ననుట విరుద్ధ మగును. మఱియుఁ దక్కినయౌశ్రమములకుఁగూడ బ్రహ్మ

సంస్థత్వము కలుగవచ్చు ననినచో నది దానికి ససాధారణధర్మము కాదు. కావున నొకానొకప్పు డొకానొకనికి మాత్రమే కలుగు నని చెప్పవలయును, నన్యసి కన్ననో యది యసాధారణ మగుటచే నర్వకాలముల యందు నుండు ననవలయును. ఇట్లయిన వాక్యార్థము వివరీత మగును. ఒక్కస్థలమునఁ బరామర్శింపఁబడినవి యన్నియు సమానధర్మములు కలవి యయ్యే యుండవలయు ననుట నియమము కదా ! కావున సన్యాసాశ్రమ మాశ్రమత్వభిన్నముగానే వర్ణింపఁబడి యుండవలయు నని తేలుచున్నది. “జేవద త్తయజ్జడత్తులిరుపురుసు మూఢులు వారిలో నొక్కఁడుమాత్రము బుద్ధిమంతుఁడు” అనుట యెట్లు యుక్తియు క్తమగును, బుద్ధిమంతుఁడగు వాఁడు వారికంటె భిన్నుఁడుగనే యుండవలయును కదా ! ఇట్లే పుణ్యలోకప్రాప్తి గలయితరాశ్రమములకంటె మోక్షప్రాప్తి గలసన్యాసాశ్రమము భిన్నమే యై తీరవలయును.

“బ్రహ్మసంస్థశబ్దము యాగిక మగుటచే దదర్శ మన్నియాశ్రమ ములతోను సంబంధము కలిగియుండవచ్చు ననియు - సన్యాసాశ్రమ మున కొక్కదానికే సంబంధించి యుండవలసినవని లే దనియు యిట్లు గాక రూఢి నాశ్రయించినచో నాశ్రమప్రాప్తిమాత్రముననే మోక్షము కలుగవలసి వచ్చును కావున జ్ఞానము నిరర్థకము కావలసి వచ్చు ననియు చెప్పితిమి కదా !” అనియెదవేమొ వినుము. నీ వన్నట్లు ఆపదము యాగికమే యగునుగాక తగిన పీలున్నప్పుడు అప్రసిద్ధవిషయములయందు ప్రవర్తింపఁజేయకూడదు. పీలు లేనప్పుడు మాత్రము వేదప్రామాణ్యము భగ్నము గాకుండుటకై యట్లుచేయవచ్చును. ప్రకృతవాక్యమున సన్యాసాశ్రమమునుఁగూర్చి చెప్పఁబడియుండుట సందిగ్ధమగుటచే సప్రసిద్ధమే యైనను బ్రహ్మసంస్థపదము నాయర్థమున సమన్వయింపవచ్చును. తక్కినయాశ్రమములకు నాధర్మము సంభవింపదు కావున నిట్లు చేయవచ్చును. బ్రహ్మసంస్థత్వ మనఁగా సర్వభావమును పరబ్రహ్మమునందే నిలిపి యితరవ్యాపారముల మాని యుండుట యిట్టిస్థితి సన్యాసికే కాని మఱియొక్కనికి సంభవింపదు. గృహస్థాదులు నకర్త నిష్కలై యుండవలయు ననియు అట్లు కాకున్న * ప్రత్యవాయము కలుగు ననియు

* ప్రత్యవాయమనఁగా విధింపఁబడినదాని నాచరింపకుండుటననఁ గలుగు దోషము.

శుశ్రూషయందు చెప్పబడి యున్నది. జ్ఞానోదయము కలిగినను వారికి బ్రహ్మనిష్ఠ దొరకుటకు వీలు లేదు కదా! సన్యాసి యున్ననో సర్వకర్మల విధ్యుక్తప్రకారమున విడిచిపాడుకావున వానికి కర్మల జేయకపోవుట వలన ప్రత్యేకముగా మేదియు కలుగదు. సర్వకాలములయందును బ్రహ్మనిష్ఠుడై యుండుటకును వీలు కలుగును. ఈకారణమువలన నిది యతులకు సాధారణధర్మ మగును. వీరికిని యమనియమాదు లున్నను అవియు బ్రహ్మనిష్ఠ సభివృద్ధి చేయునవియే యగుటచే విరుద్ధములు కానేరవు. కర్మలనిననో భేదసాధ్యములగుటచే జ్ఞానమునకు విరుద్ధములగును. ఈకారణము వలన యత్యాశ్రమము వర్ణింపబడకయేపోయినను బ్రహ్మసంస్థపదముచే నవశ్య మాకర్షింపబడవలయును. లేకున్న గృహస్థాద్యాశ్రమముల యందు దీనిని సమన్వయించుట విరుద్ధ మగును కదా! “న్యాస ఇతి బ్రహ్మ బ్రహ్మ హి పరః పరోహి బ్రహ్మ తాని వా ఏతాన్యవరాణి తపాంసిన్యాస ఏవాత్యరేచయత్. వేదాంతవిజ్ఞానసునిశ్చితార్థాః సన్యాసయోగాద్యతయః శుద్ధసత్వాః” “న్యాసమనునదియే బ్రహ్మము. ఆ బ్రహ్మమే సర్వోత్తమము. ఆ బ్రహ్మమే సర్వాధికము. యజ్ఞాధ్యయనాదిరూపము లగుకర్మలన్నియు హీనములు. వానినన్నిటి నీన్యాసము తుడిచివేయును. వేదాంతార్థజ్ఞానముచే తత్వనిర్ణయమును గావించి సన్యాసయోగమువలన పరిశుద్ధమన స్కులై యున్నయతులు” అను మొదలగుశ్రితులచే “యతులకు బ్రహ్మ నిష్ఠయే యసాధారణధర్మము” అని చెప్పబడెను. “అ ద్భుద్ధయ స్తదా త్తాన స్త నిష్ఠా తత్పురాయణః” “పరమేశ్వరుని తెలిసి కొనుచు ఆయనయందే మనస్సు నిలిపి ఆయనయందే స్థిరులై ఆయనయే ముఖ్యాశ్రయముగ గలిగి” అను మొదలగువాక్యములచే స్మృతులును యీవిషయమునే బోధించుచున్నవి. యితికి బ్రహ్మధ్యానముతప్ప మఱియొకకర్మ లే దని చెప్పుచున్నవి. ఈకారణమువలన పైపజూపిన దోషములు రావు. ఈసన్యాసాశ్రమము జ్ఞానాంగముగ విధింపబడిననేకాని దీనివలన జ్ఞానము కలుగుననుట లేదు. ఏయాశ్రమమునందైనను వేదాంతశాస్త్రాద్యభ్యాసముచే గురుకరుణచే జ్ఞాన ముదయించెనేని యప్పుడు దానికి విరుద్ధము లగుటచే కర్మలను పరిత్యజింప వలసిరాగా ఆకర్మలయం దశ్రద్ధ జనింపగా వానిని స్వతంత్రముగఁ బరిత్యజించుట లోకులకు సజ్ఞనులకు సన్దర్భమును కల్పించును గావున

విద్యుక్త మగురీతి సన్యాసాశ్రమమును పరిగ్రహింపవలయు ననుట మాత్రమే యిచ్చుట విధింపఁబడెను. మహాత్ము లాచరించినయాచారములే మార్గదర్శకము లగును. కావున యొక బ్రహ్మవేత్త తగినయధికారముతో న్వతంత్రత్యాగము నాచరించినఁ దక్కినవారును అజ్ఞాను లయ్యు ననధికారు లయ్యు తన్నిదర్శనమున బ్రమాదముతోఁ ద్యాగము నాచరింతురు. ఇది యనర్థహేతువు కదా! దీనిని పరిహరించుట శ్రుతికి నవశ్యకర్తవ్య మగుటచే గర్వత్యాగానుకూల మగు నాశ్రమము కల్పింపఁబడెను. ఇట్లుగుటచే “జ్ఞానమువలనఁ బ్రయోజనము లేకపోవలసి వచ్చును” అనుదోషము కలుగదు. వివాహయోగ్యులు కానివారలకే యీయాశ్రమము విధింపఁబడి యుండవచ్చు ననుటయు సంభవింపదు. కావున పైవాక్యమును విధివాక్యమని యంగీకరింపకున్నను సన్యాసాశ్రమము వర్ణించినవిధముగా విధింపఁబడినదియే యగును.

విశేషాంశము:—వాస్తవస్థితిలో నింతవిచారము పనియేలేదు. జాబాలశ్రుతియందు “బ్రహ్మచర్యం పరినమాప్య గృహీ ద్భవే ద్గృహీ భూత్వా వసీ భవే ద్దవసీ భూత్వా ప్రవ్రజేత్ యది వేతరథా బ్రహ్మచర్యా దేవ ప్రవ్రజే ద్గృహీ ద్వా వనా ద్వా” “బ్రహ్మచర్యమును ముగించి గృహస్థాశ్రమమును గైకొనవలయును. గృహస్థుడై వానప్రస్థుఁడు కావలయును. పిదప సన్యాసాశ్రమమును గైకొనవలయును. ఇట్లు కాకున్నను జ్ఞానము కలిగెనేని వైరాగ్యము జనించెనేని యేయాశ్రమము నుండియైనను నన్యసింపవచ్చును” అని సన్యాసవిధి వ్రత్యక్షముగనే యున్నది. “ఈవిధి లేకున్నను సన్యాసాశ్రమనద్యావమును దృఢపఱువ వచ్చును” అను నుద్దేశముతో నూత్రకారుఁ డీవిచారము నారంభించెను. ఈశ్రుతివలన సన్యాసము రెండువిధములనియు ఒకటి యాశ్రమమాత్రమే యనియు మఱియొక్కటి జ్ఞానాంగమనియు యేర్పడుచున్నది. జ్ఞానశూన్యుఁ డగు కేవలాశ్రమి ముక్తిని జెందు ననుటకు వీలు లేకపోవుటచే బుణ్య లోకప్రాప్తియే కల్పింపఁబడవలసియున్నది. జ్ఞానాంగసన్యాసంబును వివిదిపానన్యాసమనియు విద్యత్సన్యాసమనియు రెండువిధములు. వైరాగ్యము మాత్రము కలిగి జ్ఞానాభ్యాసమునకై చేయఁబడునన్యాసము వివిదిపానన్యాసము; జ్ఞానము కలిగినపిదప ననుభవమునకై చేయఁబడునన్యాసము

విద్యత్సన్యాసము. వీరిరువురును జ్ఞానసంతులే యగుటచేఁ గ్రమముగాఁ గాని తక్షణమేగాని ముక్తి నొందుదురు. ఇట్లగుటచే విద్యాసావ్యతంత్ర్యమునకు హాని లేదని తెలిసికొనవలయును.

3. స్తుతిమాత్రాధికరణము.

విషయ సంశయ సంగతులు:—“స ఏష రసానాం రసతమః పరమః పరా ర్థోఽప్యమో య దుద్గీఢః అగ్నిఃసామ” “ఈయెనిమిద పది యగునుద్గీఢము సర్వభూతములకంటె రసతమము (శ్రేష్ఠము) పర మాత్మరూప మగుటచే సర్వోత్తమము ఉత్తమస్థానమునకు నర్హము. సామవేదమే అగ్ని” అను మొదలగువాక్యములు శ్రుతియందు కొన్నికలవు. ఇవియున్నియు కర్తాంగముల నాశ్రయించినయుపాసనలయందు గుణముల విధించువాక్యములుగ నున్నవి. ఏవియో కొన్నిగుణముల నాశ్రయించియే కదా యేయుపాస్యజీవత నైన నుపాసించగలుగుట ! కావున నట్టివాక్యములనుఁగూర్చి యాయధికరణమున విచారించఁబడును. ఇవి కర్తాంగముల నాశ్రయించినయుపాసనలకు సంబంధించినవి యగుటచే తదంగసహితము లగుకర్తృలయొక్క విధులనే నుతించునవి యగునేమో యని సంశయము జనించుటకు వీలు కలదు. పూర్వాధికరణమున సామాన్యశ్రుతి నాశ్రయించి సన్యాసాశ్రమవిధి యెట్లు నిర్ణయించఁబడెనో అట్లే యిచ్చుటగూడ “ఇయ మేవ జహూ రాదిత్యః” “ఈజహువే నూర్యుఁడు” అను మొదలగుసర్థవాదములతో సమాసములుగ నుండుటచే వ్రస్తుత విషయవాక్యములుకూడ సర్థవాదములే కావచ్చు నని తోచును. ఆ జహువువలెనే యాయుద్గీఢము గూడ గర్తాంగమే కావున నచ్చటియాదిత్యవదమువలెనే యిచ్చటిరసతమాదివదములును స్తుత్యర్థములే కావచ్చు నని తోచును. ఇట్లు దృష్టాంతసంగతితో కలుగు సీసంశయ మిందు నవివర్కముగా నివారించఁబడును. ఈవాక్యములు స్తుత్యర్థములు కావని నిర్ణయించఁబడును. కర్తాంగోపాసనలుగూడ నాచరణీయములే యనువిషయము ప్రతిపాదించఁబడును. దీనివలన నుపాసన లవశ్యకర్తవ్యము లనియు వానిఫలము నిర్వివాదముగ స్వతంత్రమే యనియు సిద్ధాంతమగును. కర్తాం

గముల నాశ్రయించియున్న యుపాసనలే ముముక్షుజనక ర్తవ్యములై ముక్తి
ఫలదాయకములై యుండ నిక స్వతంత్రోపాసనలఁగూర్చి చెప్పనేల?
ఈకారణమువలననే యాయధికరణ మీపాదమునందు జేర్పఁబడెను.

అ-3. పా-౪. సూ-౨౧.

అవతారిక:—సిద్ధాంతమును దృఢపఱుచుటకై సూత్రకారుఁడు
పూర్వపక్షానువాదపూర్వకముగ సిద్ధాంతము నుపక్రమించుచున్నాఁడు.

౪౪౨. స్తుతిమాత్రముపాదానా దితి చే న్నాపూ

ర్వత్వాత్. ౩. ౪. ౨౧.

తాత్పర్యము, పూర్వపక్షము:—ఈవిషయవాక్యములు కర్తృల
స్తుతించునవియే కాని ఉపాసనల విధించునవి కావు. ఇవి కర్తాంగముల
నాశ్రయించి ప్రవర్తించినవి. “ఇయ మేవ జహః” అను మొదలగువాక్య
ములు ఎట్లు జహఃపు మొదలగుకర్తాంగముల నాశ్రయించి యున్నవో
అట్లే ఇవియు నుద్గీఢాదికర్తాంగముల నాశ్రయించి యున్నవికదా! “ఇట్లు
కాదు. ఆకర్తవిధులు నమీషమున లేకపోవుటచే నివి వానితో నేకవాక్య
ములు కానేరవు. ‘ఉద్గీఢ ముపాసీత’ అను మొదలగునుపాసనావిధివాక్య
ములు సూత్రమే నమీషమున నున్నవి కావున (నీవాక్యములు) వానినిఁ
గూర్చియే యేదియో యొకవృత్తాంతమును చెప్పును” అనియెడవే మొ
యట్లు కాదు. ఈరెండుసిద్ధాంతములును నిలువనేరవు. కర్తృవిధి నమీష
మున లేకున్నను ఉద్గీఢమునకు దానితో నిత్యసంబంధము కలదు. కావున
నది (ఉద్గీఢము) దాని (కర్తృవిధిని) నాకర్షించును; అప్పు డీవాక్య
ములును దానితో నేకవాక్యము లగును. దూరముగా నున్నవాక్యము
లతో నేకవాక్యత్వము నొందఁగూడదని నియమ మేమియు లేదు. కర్తృ
కాండమును విచుర్చించి చూచిన ననేకస్థలములయందు ఇట్టి యేకవాక్యత
గానవచ్చుచున్నది. కొన్నిస్థలములయందు బహువాక్యాంతమున నొక
చో జేప్పఁబడియున్నవిశేషము ప్రతివాక్యముతోను సంబంధ పడుచు
న్నది. మఱియొకస్థలమున నొకకర్తయందు గలస్థితి మఱియొకకర్తయొక

సమీపమునకు సతిదేశముచే నుపసంహరించుకొనఁబడి యున్నది కావున నిట్లే ప్రకృతమునందును ఈవిషయవాక్యములు కర్తృవిధితో నేకవాక్యములు కావచ్చును. మఱియు “ఉద్గీఢ ముపాసీత” అనునుపాసనావిధి సమీపమున నున్నను ఈవిషయవాక్యములు ఉపాస్యదేవత నెట్లును సమర్పించనేరవు. “ఓ మి త్యేత దక్షర ముద్గీఢం” అనుభాగమే కదా యుపాస్యదేవతను చెప్పుచున్నది. ఆదేవతను వర్ణించలేకపోయిన నీవిషయవాక్యములు ఉపాసనాగుణవిధాయకము లగుట యెట్లు? ఇట్లుగుటచే నివి స్తోత్రపరములు మాత్రము కావలయును.

సిద్ధాంతము:—ఇట్లు చెప్పుట యుక్తము కాదు. ఈవిషయవాక్యములు అపూర్వవిషయమును చెప్పుచున్నవి. ఇవి విధివాక్యములై ననే యధికప్రయోజనము కలుగునుకాని స్తుతిపరములై నప్పుడు కాదు. ఈవిషయము సర్వసాధారణము. ఏవాక్యమునకై నను విధివాక్యమైనప్పుడు కలుగునంత ప్రయోజనత్య మర్థవాద మైనప్పుడు కలుగదు కదా! కావున వీనిని విధిపరములుగాని నిర్ణయించుట ప్రయోజనకారి; ఉపాస్యదేవతకు గుణమును చెప్పునదిగా వర్ణించుట లాభకారి సమీపమునందును “ఉపాసీత” అనునుపాసనావిధివాక్యము కలదు కదా! “ఇట్లున్నను ఇవి యుపాసనను కూడ స్తుతించునా? లేక నుపాస్యదేవతను సమర్పించునా?” యని విచారింపవలసిన నప్పుడును పై యుక్తియే కార్యసాధన మగును. స్తుతిపర మనుటకంటె విధిపర మనుట మిగులఁ బ్రయోజనకారి కదా! గతి లేకున్న దాత్పర్యమెట్లును కుదురకున్న నప్పుడు కదా వాక్యముల స్తుతిపరముల గావింపవలయుట! ఇచ్చట నట్లు లేదు. ఉపాసనార్థమై యోంకారము విధింపఁబడి యుండుటచేతను ధ్యానార్థమై యన్నియు కల్పితధర్మములే చెప్పఁబడుచుండుటచేతను ఈరసతమాదివాక్యములుకూడ నిస్సంశయముగ విధులు కావచ్చును. “ఇయ మేవ జహూః” అను మొదలగు వాక్యములన్ననో జహూపు పాత్రకావునను సూర్యుఁడు దేవత కావునను అచ్చట యుపాసన చెప్పఁబడలేదు కావునను స్తుతిపరములు కావచ్చును. మఱియొకవిధముగ పాత్రకును దేవతకును సంబంధము కలుగదు కదా! కావున నెట్లును ఈవాక్యములు ఉపాసనావిధివాక్యములే యగు నని యంగీకరించి తీరవలయును.

“ఇవి (విషయ వాక్యములు) కర్తాంగమగు సుదీర్ఘము నాశ్రయించి యుండుటచే దానిమూలమున గర్తలతో సంబంధించును” అనుట యెట్లును యుక్తము కాదు. కర్తవిధియు నీవాక్యములును పరస్పరము మిగుల దూరమున నున్నవి. ఏవాక్యములు విధివాక్యములకు సమీపముననుండి వానితో నేకవాక్యములగునో అవియే స్తుతి పరములుగ పరిగణింపఁబడును కాని తక్కినవి కావు. “ఇయ మేవ జాహ్నవాః” అను మొదలగువాక్యము లిట్టివే. ప్రస్తుతవాక్యములు మాత్ర ముట్టివి కావనుట యతివిశేషము. “అయినను ఉదీర్ఘము కర్తాంగమగుటచే నది కర్తవిధి నాకర్మింపవచ్చును కదా” యనియెడవేమొ యంత యావశ్యకత యేమియు లేదు. స్తుతివాక్యములు లేకున్న విధికి నేదైన లోపము కలుగునేని యప్పు డెట్లయినను దాని నాకర్మించుకొనవలసి వచ్చునుగాని యట్టినిర్బంధ మేమియు లేదు. “ఈకర్త ఈఫలము నొనంగునది యగుటచే నవశ్య మాచరింపఁబడవలయును” అని తెలిసినపిదప నిరాటంకముగా పురుషుఁడు దానియందు ప్రవర్తింపవచ్చును కదా! ఇక కేవల స్తుతితో కావలసినవని యేమి? ఇట్లు వాస్తవస్థితిలో స్తుతి లేకున్న విధివాక్యముయొక్క ప్రామాణ్యమునకు హాని యేమియు లేకున్నను వేదము కారణాంతరమున విధులను స్తుతించుచున్నది. ఫలజ్ఞానము కలిగినను మందబుద్ధులగువారు అశ్రద్ధ చేయుదురేమో యని యట్లు స్తుతించెను. “వస్త్రము నిర్మింపఁబడినది” అను నింతమాత్రముననే ప్రతిపాద్యాంశము ముగిసినను ఆవాక్యమునందు “ఎట్టిని” అనుపద మున్నప్పుడు మాత్రమే శ్రోతగా “ఎట్టివస్త్రము నిర్మింపఁబడుచున్నది” యనునాకాంక్ష నుత్పత్తి చేయునట్లు విధివాక్యముతోనే ప్రతిపాద్యాంశము పూర్ణమైనను దాని ప్రకృత స్తుతివాక్య మున్నప్పుడు మాత్రమే యాకాంక్ష యుత్పత్తి చేయఁబడును. ఇంతియే కాని సమీపమున స్తుతిలేనప్పుడు దూరమునుండి యాకర్మింపఁబడదు. విధికి దడపేక్షయే లేదు కదా! “అతిదేశాదుల విషయ మెట్లు?” అనియెడవేమొ వినుము. అతిదేశస్థలమున “ప్రస్తుత కర్తయు పూర్వకర్తవంటిదే” యనువచన ముండును. అవచనము ననుసరించి దూరమున నున్న వాక్యమైన నిర్వివాదముగ నాకర్మింపఁబడవచ్చును. అవచనములేక సతిదేశము సంభవింపదు. “ఇదియే ఇది” అని రెండు పదములొక్క ధర్మముల కైక్యము సంపాదించుటయే కదా యతి

దేశము. ఇట్లుగుటచే నాదృష్టాంతము దీనికి తగదు. ఇచ్చట సంగోపాన
సయు ముఖ్యకర్త విధియు నొక్కటి యని చెప్పబడలేదు కదా! “మఱి
యొకదృష్టాంతము కలదు. ‘వాక్పతి స్వా వునాతు దేవ స్వా సవితా
వునాతు అచ్చిద్రేణ పవిత్రేణ’ ‘ఛిద్రరహిత మగుపవిత్రముతో’ (సంపూ
ర్ణపారిశుధ్యముతో) బృహస్పతి నిన్ను రక్షించును గాక ప్రకాశమానుఁ
డగునూర్యుఁడు నిన్ను రక్షించును గాక’ అనుస్థలమున ‘అచ్చిద్రేణ’ అను
నది దూరమున నున్నను ప్రతివాక్యముతోను సంబంధపడియున్నది.
కదా!” అనియెడ వేమొ. అచ్చట నాపదమునకుఁ బూర్వవాక్యాకాంక్ష
కలదు. “అచ్చిద్ర మగుపవిత్రముతో నెవ్వఁ డేమిచేయును?” అనునా
కాంక్ష దాని కావశ్యకముగాఁ గలదు. ఆయాకాంక్షకు సమాధానముగ
పైవాక్యములు దానితో సంబంధపడును. ఇచ్చట నట్లు కూడ లేదు కదా!
కావున నిట్లును వీనికి గర్తవిధితో సంబంధము లేదు. కర్తవిధి స్తుతిపర
ములే యనినచో నప్రమాణములు కావలసి వచ్చును. అది విరుద్ధము
కదా! కావున నీవిషయవాక్యములు పై నవర్ణించినరీతిగా నుపాసనావిధి
పరములే.

అ-3. పా-౪. సూ-౨౨.

అవతారిక:—ఈవిషయమును నిరూపించుటకై మఱియొక హేతు
వును జెప్పుచున్నాఁడు.

౪౪౮. భావశబ్దా చ్చ. 3. ౪. ౨౨.

తాత్పర్యము:—ఇదియును గాక నిచ్చట “ఉద్గీఢ ముపాసీత. సా
మోపాసీత” అను మొదలగువిధులు ప్రత్యక్షములుగ నున్నవి. విషయ
వాక్యములను వీనినిఁగూర్చియే చెప్పుచున్న వసుట నిర్వివాదము. ఇ
ట్లుండ నావాక్యములు స్తుతిపరము లయ్యెనేని యుపాసనావిదులకు నిరర్థ
కత్వము వచ్చును. “కుర్వాత్కియేత కర్తవ్యం భవే త్స్వా దితి పంచ
మం, ఏత త్స్వా త్పర్యవేదేష నియతం విధిలక్షణం” “చేయవలయును
చేయఁబడవలయును చేయఁదగినది జనించును ఉండును అనునివి యైదును
సర్వవేదములయందు నుప్రసిద్ధము లగువిధులు” అను న్యాయ వేత్తలవా
క్యముల ననుసరించి చూచిన “ఉపాసీత” అను మొదలగుపదములకుఁ

గలవిధినిరూపణత్వము నన్నిష్ట మగుచున్నది. లోకమున సామాన్యముగ “చేయుట జన్మించుట ఉండుట” అను నీయర్థములయందే సర్వధాతువులు నేకీభవింతును. కావున నీమూఁడును విధినిరూపకములుగ గ్రహింపఁబడుటచే సర్వధాతువులును విధినిరూపకములే యైనవి. కావున విధివాక్యములు నిరర్థకములు కావలసి వచ్చుటచే పూర్వవక్షవాదము చెల్లదు.

ఇదియునుఁగాక ప్రతిప్రకరణమునందును “ఆవయిత హ వై కామానాం భవతి” అను మొదలగువాక్యములచే ఫలశ్రుతి కలదు. విధిలేక కేవలఫలశ్రుతి యుండదు కదా! ఈకారణమువలనఁగూడ నిచ్చట విధివాక్యము లవశ్యముగా నున్నవి యని గ్రహింపవలయును. మఱియు ఫలభేదమువలన విధిభేదములు విధిభేదమువలన గుణభేదమును గ్రహింపవలయును. గుణభేదమువలన దద్విధాయకము లగువాక్యములు కూడఁగొన్ని యుండవలయు నని యూహింపవలయును కదా! ఆవాక్యములే ప్రస్తుతవిషయవాక్యములు. ఇట్లు తగినగతి యున్నప్పుడు వానిని స్తుతిమాత్రములనుగా భావించి వేదభాగమునకు నానర్థక్యమును కల్పించుట యుక్తము కాదు. ఈవాక్యములయందు వర్ణింపఁబడినగుణములతో కర్తాంగము లగునుద్గీధాది దేవతలను భావించి ధ్యానింపవలయు ననుట సిద్ధాంతమైనది. ఇట్లు కర్తాలగముల నాశ్రయించినయూహననలే ముముక్షువులకుఁ గర్తవ్యము లని యేర్పడిన నిక బరమేశ్వరు నాశ్రయించినవ్యతంత్రోపాసనలనుఁగూర్చి వేఱుగా చెప్పనేటికి? మోక్షేచ్ఛగలవాఁడు సర్వోపాసనల నాచరింపవచ్చును. చిత్తశుద్ధికి యట్లే యాచరింపవలయును; మోక్షఫలము నొందవలయును.

౪. పారిష్టవాధికరణము.

సంగతి విషయ సంశయములు:—“అథ హ యజ్ఞసల్యస్యే భార్యే బధూవతు రైత్రేయీ చ కాత్యాయనీ చ(చూ. ౧-౪-౧౯). ప్రతర్దనో హ వై దైవోదాసి రింద్రస్య ప్రియం ధా మోవజగామ (చూ. ౧-౧-౨౯). జానశ్రుతి ర్న పౌత్రాయణః శ్రద్ధాదేయో బహుదాయి బహుపాక్య ఆన (చూ. ౧-౧-౩౪)” అను మొదలగువాక్యములచే

నుపనిషత్తులయందు కొన్ని కథలు వర్ణింపబడి యున్నవి. ఈ కథలు పారిష్లవముకొఱకై వర్ణింపబడెనా? లేక విద్యాప్రసిద్ధికై వర్ణింపబడెనా? యని సంశయము జనించుచున్నది. పారిష్లవమనగా నశ్వమేధయాగము నందు భార్యాపుత్రాదినమన్వీతుడై కూర్చుండియున్న ప్రభువునకు వినోదార్థమై చెప్పబడవలయు నని వేదమున జేయబడినవిధి యని తెలిసికొనవలయును. “పూర్వాధికరణమున రసతమత్వాదివాక్యములు విద్యాస్తుతి పరము లగుటకంటె విధిపరము లగుట శ్రేష్ఠతరముగా నుండునని యట్లు సిద్ధాంతము చేయబడి యున్నది కావున నిచ్చటగూడ నీ కథలు కేవల విద్యాస్తుతిపరము లగుటకంటె పారిష్లవవిధిశేషము లగుట యుక్తముగ నుండును కావున నట్లే సిద్ధాంతము చేయవలయును” అని దృష్టాంతనంగతితో నాక్షేపము రాగా నది సవిమర్శముగ నిందు నిరాకరింపబడును. ఈ కథలు పారిష్లవవిధిశేషము లయ్యెనేని వీనితో నేకవాక్యముగ నున్న విద్యలును కర్తృశేషములు కావలసి వచ్చుటచే వానికి (అవిద్యలకు) ఫలము లొసంగుటయందు గలసావ్యతంత్ర్యము పోవును కావున నీవక్షమును నిరాకరించి “కథలు విద్యాస్తుత్యర్థములు” అని నిరూపింపబడును; విద్యలును స్వతంత్రములే యని నిర్ణయింపబడును.

అ-౩. పా-౪. సూ-౨౩.

అవతారిక: — ఈనిర్ణయమునకై పూర్వపక్షానువాదపూర్వకముగ సిద్ధాంతము నొనర్చుచున్నాడు.

౪౪౬. పారిష్లవార్థా ఇతి చేన్న విశేషితత్వాత్.

౩. ౪. ౨౩.

తాత్పర్యము, పూర్వపక్షము:— విచారించిన నీయుపనిషత్తులయందలి కథలును పారిష్లవ శేషములే యని చెప్పి తీరవలయు ననుట స్పష్టమగుచున్నది. “నర్వాణ్యాఖ్యానాని పారిష్లవే” “పారిష్లవమునం దన్ని కథలును చెప్పవలయును” అని శ్రుతి విధించుచున్నది కదా! “నర్వా దాశతయారనుబ్రూయాత్” ఈపదింటిని యిచ్చట చెప్పవలయును. అని శ్రుతియందు సర్వోక్తమున్నను పదియు నాయాకర్తలయందుఁ బ్రత్యేకముగఁ గూడ

నువయోగింపఁబడుచున్న ట్లొకస్థలమున గానవచ్చుచున్నది. ఇట్లే ప్రస్తుత కథలును పారిష్ల వార్థములే యైనను విద్యాప్రసిద్ధిర్థములు కూడఁ గావచ్చును” అనియెడ వేమి యుచి నరి వడదు. అచ్చట ప్రత్యేకోపయోగంబును నముదాయోపయోగంబునుఁ గూడ శ్రుతియందే విధింపఁబడి యున్నది కాని యిచ్చట నట్లు లేదు కదా! ఇచ్చట విద్యాసన్నిధాన మొక్కటి మాత్రము కాదు. ఇంతమాత్రముచేఁ బై విషయమును నిర్ణయింప నెట్లు వీలగును పారిష్లవశేషత్వము. శ్రుతిచే విధింపఁబడెను; విద్యాశేషత్వము సాన్నిధ్యమాత్రముచే నిరూపింపఁబడెను. నన్నిధికంటె శ్రుతి బలవత్తరమైనది కాదు కదా! కావున నెట్లు చూచినను ఉపనిషత్తులయందలికథలు పారిష్లవశేషములే యగును. మఱియు శేషలస్తుతివరము లగుటకంటె కర్తృశేషము లగుట శ్రేష్ఠతరము కదా! అప్పుడు కదా (కర్తకు సంబంధించినది యైనప్పుడు కదా!) ప్రతివాక్యమునకును సార్థక్యము కలుగుట.

సిద్ధాంతము:—ఇట్లు చెప్పట యుక్తముకాడ. పారిష్లవమునుఁ గూర్చి శ్రుతి చెప్పునప్పుడు కొన్ని కథలను మాత్రమే తచ్చేషములుగా విధించియున్నది; కాని యన్నిటిని గాదు. గాదు. “సర్వాన్యాయానాని” అని యున్నను ఆనర్వశబ్ద మిశకథలునుఁ గూర్చి (పారిష్లవమున విధింపఁబడిన కథలనుఁగూర్చి) మాత్రమే ప్రవర్తించును గాని నర్వవిషయముగాఁ బ్రవర్తించనేరదు. అట్లు ప్రవర్తించునేని “పారిష్లవ మాచక్షిత” “పారిష్లవమును చెప్పవలయును” అనుశ్రుతి నిరర్థకము కావలసి వచ్చును. ఎలయనిన, “పారిష్లవమున నేచరితములైనఁ జెప్పవచ్చును” అని సామాన్యముగ నీని యతముగ విధింపఁబడియుండఁగా మఱిల దద్విషయ మేల ప్రస్తాపింపఁబడవలయును? ఈకారణముచేఁ బారిష్లవశబ్దమునకు దచ్చేషము లగుకథలే యర్థమనియు నాకథలను మాత్రమే చెప్పవలయు ననుట శ్రుతికి నుద్దేశమనియు జెప్పవలసి యున్నది. ఇట్లు చెప్పకున్న సామాన్యశ్రుతికిఁ బ్రయోజనమే లేదని యిదివఱకే చెప్పియున్నాము. ఈకారణమువలన “బ్రాహ్మణుల కందఱకును భోజన మిడవలయును” అనిన నప్పుడు అందలి నర్వశబ్దము భోజనమునకుఁ బిలువఁబడిన బ్రాహ్మణులను మాత్రమే యెట్లు చెప్పనో అట్లే సామాన్యశ్రుతియందలి నర్వశబ్దముకూడ పారిష్లవశేషము లగుకథలను మాత్రమే చెప్ప నని తేలుచున్నది. ఈకారణమువలన

(విద్యా) సాన్నిధ్యమును బాధించునది యేదియు లేదు; ఈకథలు విద్యా శేషము లగు ననుటకును ప్రతిబంధము లేదు.

అ-3. పా-౪. సూ-౨౪.

అవతారిక:—ఈసిద్ధాంతమును దృఢపఱచుటకై మఱియొకపాఠులను సదృష్టాంతముగ జూపుచున్నాఁడు.

౪౫౦. తథా చైకవాక్యతోపబంధాత్.

3. ౪. ౨౪.

తాత్పర్యము:—మఱియు నేకథలు అచ్చటచ్చట నున్నవిద్యలతో నేకవాక్యముగ నున్నవి యనుట నిస్సంశయము. పారిష్లవవిధికిని వీనికిని సంబంధము లేదనుట యిదివఱకే వివరింపఁబడెను. ఇట్లుగుటచే వీనికి (యీకథలకు) ఉపాసనాశేషత్వమే సిద్ధమగును. కర్తృకాండమునందును దేనినమీపమున నేకథ చెప్పఁబడి యుండునో అది (ఆకథ) దానితో (ఆకర్తతో) నేకవాక్య మగుననియు నేదియో యొకవిధముగా దానిని గూర్చియే చెప్పనదియే యగుననియు సిద్ధాంతము చేయఁబడి యున్నది కదా! అట్లే యిచ్చటను సిద్ధాంతము చేయఁబడవచ్చును. “కథలవలన నుపాసనలకుఁ బ్రయోజన మేమి? యనియెడవేమి దానినిగూర్చి యంతగా విచారింప నక్కఱ లేదు. శిష్యులకు విద్యయం దభిలాష జనించుటకును సుఖముగా నావిద్య బోధపడుటకును యీకథ లుపయోగించును. దేనినైనను యితీహాసపూర్వకముగ చెప్పిన బాలురుకూడ గ్రహించురు కదా! కావున కథ లుపాసనార్థము లగుటచే మాసిద్ధాంతమునకు నెట్టిహానియు రాదు.

౫. అగ్నింధనాద్యధికరణము.

విషయసంశయములు:—ఈపాదమునఁ బ్రథమాధికరణమునందు “విద్య న్వతంత్రముగనే ఫలము నొనంగును. అది కర్తృశేషముకాదు” అను

విషయము నిరూపింపబడెను. తరువాత మూడధికరణములయందును పై సిద్ధాంతమును పరంపరగా ఖండింపజూచుపూర్వవత్తుము లనువాదపూర్వకముగ నిరాకరింపబడెను. ఇందు ఆసిద్ధాంతమునుగూర్చియే మఱియొకవిషయము ఉత్తరపాదారంభబీజముగా నుపన్యసింపబడును. “ఈవిద్యలు కర్తలకు శేషములు కాకున్నను కర్తలైన నీవిద్యలకు శేషము లగునా? కావా? ఈవిద్యలు కలిగించుమోక్షముతోఁ గర్తల కేదైన సంబంధము కలదా? లేదా?” యనుసంశయము నిరాకరింపబడును.

సంగతి పూర్వవత్తుము:—“త మేతం వేదానువచనేన బ్రాహ్మణా వివిదిషంతి యజ్ఞే న దానేన” “బ్రాహ్మణులగువారు వేదాధ్యయనముచేతను యజ్ఞముచేతను దానముచేతను ఆపరమేశ్వరుని దెలిసికొనఁ దలంతురు” అనుశ్రుతియందు కర్తయు జ్ఞానేచ్ఛకు సాధనముగఁ జెప్పబడి యున్నది. దీనిని బాగుగ విమర్శించిన “మోక్షముకలుగుటకుఁ గర్తనహాయముకూడ కావలయును” అనితేలును. ఎట్లనిన:—జ్ఞానేచ్ఛ యనునది న్యతంత్రముగ విషయసౌందర్యమునుబట్టి (తెలిసికొనఁబడవలయునని విధింపబడి యున్న పదార్థముయొక్క గుణాదులను బట్టి) జనింపవలసినదియే కాని కర్తలవలన జనించునది కాదు. “నీవు నేటినుండియు నరటిపండ్లను కోరుచుండవలయును” అని యుపదేశించినను అట్టికోరిక కలిగించుటకై దండించినను బెడరించినను పురుషుఁడు వానిని కోరునా? ఎవ్వనికి నాయరటిపండ్లయొక్క రుచి తెలియునో వాఁడు మాత్రము పరప్రయత్నముతోఁ బని లేకయే వానిని కోరుచుండును. ఇట్లగుటచేఁ గర్తకును జ్ఞానేచ్ఛకును సంబంధము (కార్యకారణభావమును) చెప్పుటకు వీలు లేదు. ఇట్లే వానికి విద్యతో సంబంధము కలుగు ననుటకును వీలు లేదు. విద్య యనఁగా జ్ఞానము. అది ప్రత్యక్షాదులవలనఁ గలుగును కాని శేషకర్తలవలన జనింపదు. కర్తలు ఎప్పటికిని పదార్థములను న్యరూపముతో (పుట్టుక మొదలగువానితో) గల్పించును; ఉత్పత్త్యాదులు గలవానిని మాత్రమే జనింపఁజేయును. జ్ఞానమన్ననో యట్టిది కాదు. అది నిత్యసిద్ధము కదా! కావున వైశ్రుతికి నెట్లును అన్వయము కుదురదు; కుదురకున్నఁ బ్రామాణ్యము నిలువదు. కావున “కర్తలు విద్యలతో ఫలజననకార్యమున సంబంధపడును. (అనఁగా మోక్షఫలము నొనంగుటకు కర్తలు విద్యలకు నహాయము చేయును)” అనియే

యాశ్రుతికి నర్థము చెప్పి తీరవలయును. ఇట్లు చెప్పిన నాధికముగ ఫలకర్తృ సంబంధమే సిద్ధించును. పూర్వాధికరణమునందును “శిష్యులకు నాశ కలిగించుటకును సుఖముగ బోధ కలుగుటకును విద్యలచే కథ లపేక్షింపఁ బడుచున్నవి” యని సిద్ధాంతము చేసి యున్నారు కదా! ఇట్లే యిచ్చటఁ గూడ “విద్యలు మోక్షము నొసంగుటకై కర్తృల నపేక్షించును” అని సిద్ధాంతము చేయవలయును.

అ-౩. పా-౪. సూ-౨౫.

అవతారిక:—ఇట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౪౫౧. అత ఏవ చాగ్నింధనాద్యన వేత్తా.

౩. ౪. ౨౫.

తాత్పర్యము:—ఈపూర్వపక్షము యుక్తియుక్త మైనది కాదు. విద్యలు స్వతంత్రముగనే పురుషార్థమును సాధింపఁగలవని మున్నే వివరించి యున్నాము. ఈకారణమువలన మోక్షఫలము కలిగించునిషయములో విద్యకు కర్తృసహాయ మక్కఱలేదు. మోక్షమనునది యవిద్యానాశరూపము. అవిద్యానాశమునకు విద్యకంటె నితర మగుసాధన ముండుటకు వీలు లేదు. త్రాటియందు సర్పభ్రాంతి కలిగిన నది రజ్జుజ్ఞానముచే దొలఁగునుగాని మఱి యెన్నికర్తృలచేతనైన దొలఁగునా? ఈకారణమువలన ఫలము లొసంగువిషయమున విద్యలకు నన్నిసహాయ మక్కఱలేదు.

“యజ్ఞేన దానేన” అనుశ్రుతికిని మీరు చెప్పిన ట్లర్థము చెప్పవలసిన పని లేదు. ఆయజ్ఞాదులు జ్ఞానేచ్ఛకే సాధనములు కావచ్చును. ఇచ్చ యనునది విషయసౌందర్యమువలననే జనించునది యైనను ఆవిషయసౌం దర్యము మొట్టమొదట మనస్సునకు గోచరము కావలయును కదా! మనస్సు బహువిధములుగా నుండుటయుఁ గొందఱకు నీచవిషయములు గూడ నుందరములుగా దొఁచుటయు లోకమున బ్రత్యక్షమై యున్నది. చిత్తము నత్వగుణాధిక్యముచే నిర్మల మగుకొలఁది నీచవిషయములపై యిచ్చ తొలఁగి యుక్తమగువిషయములపైఁ గలుగుచుండునదియు విశద

మయ్యే యున్నది. ప్రస్తుతజ్ఞానేచ్ఛకు విషయ మగువర బ్రహ్మంబును ఉత్తమోత్తమము; అతినూత్నము. ఇట్లగుటచే నతనిర్మలచిత్తమునకుఁ గాని దీనియం దిచ్చ జనింపదు; కర్తాచరణము లేక చిత్తవైర్మల్యంబునుఁ గలుగదు. కావున చిత్తశోధనమూలమునఁ గర్మలు జ్ఞానేచ్ఛతోనే సంబంధపడును. కావున వానిని మోక్షముతో సంబంధపరుపఁ బ్రయాసపడ నక్కఱ లేదు.

౬. సర్వాపేక్షాధికరణము.

విషయసంశయములు:—ఈయధికరణమున నాశ్రమకర్మలునుఁ గూర్చియే యిందుక విచారింపఁబడును. పూర్వాధికరణమున “ఫలము నొసంగువిషయమున విద్యలకుఁ గర్తాపేక్ష లేదు.” అనువిషయము సిద్ధాంతము చేయఁబడెను. కావున నావిద్యల నెప్పటికినిఁగూడ నట్టియపేక్ష లేదేమో యని సంశయము జనించును. అది యిందు దృష్టాంతముగ విమర్శింపఁబడి నివారింపఁబడును. ఈనిరూపణచే జ్ఞానమునకు సాధనములు నిరూపింపఁబడునుగావున యీయధికరణ మీపాదమునందు జేర్పఁబడును.

పూర్వపక్షసంగతులు:—విచారించినచో విద్యలకు ఫలజననమున నట్లు కర్తాపేక్ష లేదో అట్లే స్వరూపప్రాప్తియందును లేదని చెప్పటయే యుక్తియుక్తముగ దోచుచున్నది. “వివిదిషంతి యజ్ఞేన” అను మొదల గుశ్రుతులవలన “కర్మలు విద్యలకు సాధనములు” అని నిరూపిత మైన నదియు యుక్తము కాదు. అచ్చట *విధివిభక్తి యేదియు లేదు. క్రియ వర్తమానకాలమున మాత్రమే యున్నది. ఇట్లగుటచే నది స్తోత్రరూపమైన గావచ్చును కదా! ఇదియునుఁగాక బ్రహ్మవిద్య నాల్గువిధములు. వేదాంతవాక్యమున విని దానియర్థము గ్రహించుట యొకవిధము. దీనినే శ్రవణమందురు. ఇది వాక్యార్థజ్ఞానముచేఁ గలుగును కావున నిచ్చట గర్మచేయవలసినపని యేదియు లేదు. ఇట్లు శ్రవణము కలిగినపిదప నావిషయమునే యుక్తులచే విచారించి నిర్ణయించుట మనన మనఁబడును. ఇది రెండవ విధము. ఇదియు వాక్యార్థజ్ఞానమువలననే సంభవించును గావున నిచ్చటఁ

* విధివిభక్తి. అ-౧. పా-౩. సూ-౨౨. పేజీ-౩౪౬. సూ-

గూడఁ గర్తతోఁ బని లేదు. ఇక మూఁడవవిధమునకు నిదిధ్యానన మని పేరు. ఇది ధ్యానరూపమైనది. మనస్సునందు రెండవసంకల్పము రానీకుండ పరమేశ్వరుని ధ్యానించుచుండుట దానికి స్వరూపము. ఇదియు శ్రవణము ననములవలన కలుగవచ్చును కావున ఇచ్చటఁగూడ గర్తాపేక్ష లేదు. శ్రవణము నాల్గవవిధము. దీనికి పరబ్రహ్మసాక్షాత్కారమే స్వరూపము. నిదిధ్యాననము చిరకాల మేకనిష్ఠతో నాచరింపఁబడనేని ఇది కలుగును. కావున నిచ్చటఁగూడఁ గర్తలచే నాచరింపఁబడవలసినపని లేదు. ఈకారణమువలన విద్యాకర్తలకు నించుకయైన సంబంధమే లేదని తోచుచున్నది.

అ-౩. పా-౪. సూ-౨౬.

అవతారిక:—ఇట్లు దృష్టాంతసంగతితో వచ్చినపూర్వపక్షము ఖండించుచున్నాఁడు.

౪౫౨. సర్వాపేక్షా చ యజ్ఞాది శ్రుతే రశ్వవత్.

౩. ౪. ౨౬.

తాత్పర్యము:—ఈపూర్వపక్షము యుక్తముకాదు. విద్యకు నన్ని యాశ్రమకర్తలతోను ప్రయోజనము కలదు. “పూర్వాధికరణమునందట్లు లేదని చెప్పితిరి కదా!” అనియెడవేము వినుము. పూర్వాధికరణమునందు “ఫలము నొనంగువిషయమున విద్యలకుఁ గర్తాపేక్ష లేదు.” అని మాత్రమే చెప్పితిమి. ఇప్పుడు “విద్య తనయుత్పత్తికై గర్త నపేక్షించును” అని చెప్పుచున్నాము కావునఁ బూర్వోత్తర విరోధము లేదు. ఉత్పత్తి యైనపిదపఁ గదా ఏదియైన ఫలము నొనంగఁ గలుగుట. అప్పుడాకవేళ గర్తలతోఁ బని లేకపోయినను దత్పూర్వమున నుండవచ్చు ననుటలో విరోధమేమి? “శ్రవణాదులవలననే కార్యనిర్వాహమగుచుండఁ గర్తయే?” అనియెడవేము. శ్రవణాదు లంతరంగసాధనములు; కర్తలు బహిరంగసాధనములు. ఏలయనిన:—

వర్ణాశ్రమధర్మముల నవలంబించుటచే ధర్మాభివృద్ధి కలుగును; అధర్మము నశించును. అనిత్యంబును అపరిశుద్ధంబును దుఃఖరూపంబునగు సీసంసారమును నిత్యముగాను నిర్మలముగాను సుఖరూపముగాను

భావించుభ్రాంతి తొలంగును. సర్వభ్రాంతులకు సభర్త మేకదా మూలము. ఇట్టిభ్రాంతి తొలగినపిదప సంసారముయొక్క యథార్థరూపము చిత్తమునకు విశదచుగును; అది సర్వాసర్థమూల మనుట తేటబడును. ఇట్లు తేటబడిన బురుషునకు దానియం దరుచి జనించును. ఇదియే వైరాగ్యము. ఈ వైరాగ్యమువలన “సంసారమును పరిత్యజింపవలయును” అనుతలంపు జనించును. దానిని సార్థకముఁ జేసికొనుటకై తర్వాత నుపాయమును వెదకును. అట్లు వెదకుచు శాస్త్రమువలనను గురువు వలనను “బ్రహ్మజ్ఞానముచే ముక్తి కలుగును” అని సామాన్యముగ నెఱింగి విశేషజ్ఞానమునకై శ్రీవరాదుల నారంభించుచు. పైన వర్ణించిన విధముగ శ్రద్ధాధిక్యము కలిగిననే కదా శ్రవణాదుల నెవ్వఁడైనను బాగుగా నాచరించుట! ఈకారణమువలన శ్రవణాదులకంటెఁ బూర్వము జ్ఞానేచ్ఛాజననమునకై గర్మలావశ్యకములు. ఈవిషయము పై యధికరణమునందును సవిమర్శముగ వర్ణింపఁబడి యున్నది. ఈకారణమువలన విద్యలకు గర్తృపక్ష కలదు.

“త మేతం వేదానువచనేన బ్రాహ్మణా వివిదిషంతి యజ్ఞేన దానేన” అనుశ్లోతియు నీవిషయమును స్పష్టముగనే చెప్పుచున్నది. ఈబృహదారణ్యకోపనిషద్వాక్యమునందు “యజ్ఞాదులు జ్ఞానేచ్ఛాసాధనములు” అని స్పష్టముగ జూపఁబడి యున్నది. మఱియు ఛాందోగ్యోపనిషత్తునందు “అథ య ద్యజ్ఞ ఇ త్యాచక్షతే బ్రహ్మచర్య మేవ తత్” “యజ్ఞ మని యేది చెప్పఁబడుచున్నదో అది బ్రహ్మచర్యమే” అని బ్రహ్మచర్యము యజ్ఞరూపముతో స్తోత్రము చేయఁబడుచున్నది. దీనివలన “బ్రహ్మచర్యమువలెనే యజ్ఞము కూడ విద్యాసాధనమే” యని గ్రహించుటకు వీలు కలుగుచున్నది. బ్రహ్మచర్యము విద్యాసాధన మానువిషయమును గూర్చి కఠోపనిషత్తునందు “సర్వే వేదా య త్పద మామసంతి తపాంసి సర్వాణి చ య ద్వదంతి య దిచ్ఛంతో బ్రహ్మచర్యం చరంతి త త్తే పదం సంగ్రహేణ బ్రవీదు” “సమస్తవేదములు నేస్తానమును వర్ణించునో సర్వతపంబులు నేస్తానమును ప్రశంసించునో (తప మనఁగా ధ్యానము లేక తత్వచింత) దేనిని కోరుచు మునులు బ్రహ్మచర్యము నాచరింతురో అట్టిస్తానమును నీకు చెప్పెదను” అని యున్నది. ఈవాక్యమును విమర్శించిన కేవలబ్రహ్మచర్యమే కాక వేదాధ్యయనంబును తపంబును కూడ విద్యాసాధనములే

యని తేలుచున్నది. వేదాధ్యయనము గృహస్థధర్మములలోనిది (ఇచ్చట వేదాధ్యయనమనగా బ్రహ్మయజ్ఞ మనుపేరు గలవేదజప మని యెఱుంగు నది.) యగుటచేతను తపస్సు వానప్రస్థధర్మ మగుటచేతను బ్రహ్మచర్యము బ్రహ్మచారిధర్మ మగుటచేతను “సర్వాశ్రమధర్మములును బ్రహ్మవిద్యా సాధనములే” యనుట స్పష్ట మగుచున్నది. ఉపలక్షణార్థమై యొక్కొక్క ధర్మము మాత్రము గ్రహింపఁబడె సనియుఁ జెప్పటకు వీలు కలుగుచు న్నది. కావున విద్యోత్పత్తికి గర్తాపేక్ష కలదు. “కషాయపత్తిః కర్తాణి జ్ఞానంతు పరమం గతిః కషాయే కర్తృభిః పక్షే తతో జ్ఞానం ప్రవర్తతే” “అశ్రమకర్మలు చిత్తమును పరిపాకము నొందించునని, జ్ఞానము మాత్రము అచిత్తశుద్ధికి ఫలము కర్మలచే పాపకర్మలు నశించి చిత్తశుద్ధి కలుగును; పిదప, బ్రహ్మజ్ఞానము ప్రవర్తించును” అని స్మృతియు నీవిషయమును చెప్పుచున్నది.

మఱియు పదార్థభేదము లేకున్నను లోకమున యోగ్యతనుపట్టి యొక్కొక్కవస్తువు ఒక్కొక్కవిషయమునందు మాత్రమే యెట్లువయోగింపఁబడునో అట్లే యీకర్మలు నుపయోగింపఁబడును. స్వయావభేదము లేకున్నచు యోగ్యత ననుసరించి విద్యోత్పత్తియందే యుపయోగింపఁబడును గాని ఫలజననమునందుపయోగింపఁబడదు. “అశ్వ మొక్కటియే యయ్యును నాగలి నీడ్చుటయం దుపయోగింపఁబడక రథముల నీడ్చుటయందు మాత్రమే యుపయోగింపఁబడునట్లు యీకర్మలు నుపయోగింపఁబడును. వీనికి మోక్షజననమునందు యోగ్యత లేదని మున్నే వివరించి యున్నాము కదా! కావున నెట్లును కర్మకు విద్యోత్పత్తియం దపేక్ష కలదు.

* పరదేశములందు గుఱ్ఱములను నాగలి నీడ్చుటకుఁగూడ నుపయోగించుచున్నను యోగ్యత నాశ్రయించి యట్లు చెప్పఁబడెను. ఇతము కల దైనను యితర జంతువులవలె నది మొరటుపనులకు నుపయోగింపఁదగినది కాదు కదా! అది గౌరవ నీయమగుజంతువు. ఇట్లు కాకున్నను స్వదేశమున దాని కట్టియుపయోగము లేక పోవుటచేతఁ గూడ దృష్టాంతార్థమై యట్లు చెప్పఁబడి యుండవచ్చును. ఒక్కస్థలమున మాత్రమే వ్యవహారములో నున్నవిషయమునకూడ దృష్టాంతముగా నొనంగవచ్చును కదా!

అ-3. పా-౪. సూ-౨౭.

అవతారిక:—“పై సూత్రమునందు విద్యలకు గర్వాపేక్ష గల దను విషయమున కొన్ని శ్రుతు లుదహరింపఁబడినవి కాని యవి యాసిద్ధాంత మునకు తోడ్పడనేరవు. వానియందు విధిలేదు. ‘వివిదిషంతి’ అనుక్రియ వర్తమానకాలమున మాత్రమే యుండుటచే కేవలస్తుతిపరమే యైయు న్నది. ‘ఈవిద్య యత్యుత్తమ మైనది. సాధకు లగువారు నర్వకర్మల నాచరించియు జ్ఞానమునే పొందదలంతురు’ అని యాశ్రుతులు విద్యల నుతించుచున్నవి. ఈకారణమువలన విద్యాకర్మసంబంధము ఎప్పటికిని కుదురదు. కావున మోక్షఫలోత్పత్తియం దెట్లు కర్మాపేక్ష లేదో అట్లే విద్యోత్పత్తియందును గర్వాపేక్ష లేదు. జ్ఞానేచ్ఛకును కర్మమునకును గూడ సంబంధ ముండుటకు వీలు లే దని యిదివఱకే చెప్పియున్నాము” అనిన సమాధానము చెప్పుచున్నాడు.

౪౫౩. శమదమాద్యుపేతః స్యాత్తథాపి తు

తద్విధే న్దంగతయా తేషా

మవశ్యానుప్రేయత్వాత్. ౩. ౪. ౨౭.

తాత్పర్యము.— పై పూర్వపక్షము (అవతారికయందలిపూర్వపక్షము) నంగీకరించి విద్యాకర్మ సంబంధమును పరిత్యజించినను జ్ఞానమునకు సాధనములు లేకపోవు. “తస్మా దేవం వి చ్ఛాంతో దాంత ఉపరత స్తితి త్కుః సమాహితో భూ త్వత్త న్యే నాత్మానం పశ్యతి”=“ఈకారణము వలన పై నవర్ణించినవిధముగ నెఱింగినవాడు *శమదమోపరతితిత్తాశ్రద్ధాసమాధానములు గలవాడై తనయందే తన్ను గాంచుచుండును.” అని శ్రుతియందు ప్రత్యక్షముగ జ్ఞానసాధనము లగుశమదమాదులు వర్ణింపఁబడి యున్నవి. ఇట్లుగటచే విద్య న్యతస్సిద్ధయే యైనను దానియొ

* శమము (మనోనిగ్రహము) దమము (ఇంద్రియనిగ్రహము) ఉపరతి (సర్వకర్మ పరిత్యాగము) తిత్త (ఓర్పు) శ్రద్ధ (విశ్వాసము) సమాధానము (అంగీకారము) అత్యుచిత శమాదులు.

త్వత్తిక్ గొన్ని సాధనములు చెప్పబడెను కావున మఱిగొన్నిసాధనములు కూడ నుండిన నుండవచ్చు నని యంగీకరింపవలసి యున్నది. కర్తృయొక్కటియే విద్యోత్పత్తిసాధనముగ సాధింపబడుచుండి యితరసాధనములెవ్వయు నెచ్చటను వర్జింపబడి యుండకుండునేని యప్పుడు “ఈకర్తృలు గూడ సాధనము లగునో? లేదో?” యనుసంశయము జనింపవచ్చును గాని యిచ్చట నట్లు లేదు. కదా! కావున పైశ్రుతి ననుసరించి శమదమాదులతోబాటు కర్తృలు గూడ సాధనము లగు నని నిర్ణయించుకొనవలయును.

“ఈశమాదివాక్యమునందును విధి లేదు కదా!” అనియెడవేమొయట్లు కాదు. “కస్తాత్” అని పూర్వప్రస్తావము ననువాదము చేయుటవలన నిది విధియే యని తోచుచున్నది. మాధ్యందినశాఖయందు “ఆత్మస్యే వాత్మానం పశ్యేత్” అని విధివిభక్తియు బ్రత్యక్షముగనే కలదు. కావున శమాదివాక్యము విధివాక్యమే. దీని నాశ్రయించి పై న నిరూపించినవిధముగ కర్తృములనుగూడ విద్యాసాధనములనుగా నంగీకరింపవలసి నదియే. విచారించిన “వివిదిషంతి యజ్ఞేన” అను మొదలగువాక్యములును అపూర్వవిషయమును బోధించునవి యగుటచే విధులే యగును. “యస్య వర్ణమయీ జహూ ర్భవతి” అను మొదలగుస్థలములయందు “భవతి” యను మొదలగుక్రియలున్న ర్తమానకాలముననే యున్నను అపూర్వవిషయమును బోధించుచుండుటచే విధివాచకము లగుచున్నవి కదా! ఈ పూర్వ మీమాంసాసిద్ధాంతము ననుసరించి ప్రకృతమునఁ గూడ దనిన విధివాక్యములుగనే యంగీకరింపవలయును. జ్ఞానేచ్ఛకును కర్తృలకును సంబంధము కల దనుమాట యుపదేశించునంతవఱకు చెలియలేదు కదా! కావున నెట్లును యీవాక్యము విధివాక్యమే. పూర్వమొక్కమాటు సిద్ధించి యున్న విషయమును చెప్పట మాత్రమే యనువాద మనఁబడును కావున నీశ్రుతి యట్టిది కానేరదు. ఈవిషయ మిదివఱకే “విధి ర్వా ధారణ వత్ 3. ౪. ౨౦” అను స్థలమున నిరూపింపబడి యున్నది. స్మృతులును ఫలాపేక్షారహితముగ జేయఁబడినకర్తృలు జ్ఞానసాధనము లగు నని చెప్పుచున్నవి గావున నెట్లును కర్తృలును శమదమాదులును గూడ విద్యాసాధనము లగును. అయినను ఈరెంటియందు గొంతభేదము గలదు. “ఏవం విత్” అని శమాదిశ్రుతియం దుండుటచే వానికి (శమాదు

లకు) కేవలవిద్యతోనే సంబంధము. కర్మల కన్ననో “వివిదిషంతి” అని శ్రుతి చెప్పుటచే జ్ఞానేచ్ఛతో సంబంధము. ఈవిశేషముతప్ప తక్కినవన్నియు నొక్కటియే కావున విచారించిన సర్వకర్మలు నాచరింపఁబడవలసి నవియే; వానినుండి పరంపరగా చిత్తశుద్ధిమూలమున జ్ఞానేచ్ఛయు జ్ఞానంబును ముక్తియు కలుగును.

2. సర్వాన్నానుమత్యధికరణము.

విషయసంశయములు:—“స హ వా ఏవంవిది కించ నానన్నం భవతి” “ఈప్రాణసంవాదము నెఱింగినవాని కాహారము కాని దొక్కటియు నుండదు” అని ఛాందోగ్యోపనిషత్తునందును “స హ వా అ సోనన్నం జగ్ధం భవతి నానన్నం ప్రతిగృహీతం” “ఈప్రాణసంవాదము నెఱింగినవానికి భక్షింపరాని దెద్దియు లేదు. స్వీకరింపరానిదియు నెద్దియు లేదు” అని బృహదారణ్యకోపనిషత్తునందును సర్వాన్నానుమతి (జాత్యాదిభేదములతోఁ బని లేకయే యెవ్వరియన్నము నైన భుజింపవచ్చునను సనుమతి) కలదు. దీనినిఁగూర్చి యీయధికరణమున విచారించఁబడును. “ఇది శమాదులవలె విద్యకు సంగముగ విధింపఁబడుచున్నదా? లేక విద్యను స్తుతించుటకై వర్ణింపఁబడుచున్నదా?” అనుసంశయము నివారించఁబడును. ఈసర్వాన్నానుమత స్తుత్యర్థమే యని సిద్ధాంతము చేయఁబడును. ప్రాణవిద్యయందు గలసంశయమును నిరాకరించి విరోధమును పరిహరించుటకై ఆప్రాణవిద్య మోక్షము నొనంగు ననువిషయమును స్థిరపరుచుటకై ప్రయత్నించునది కావున నీయధికరణ మీపాదమునఁ జేర్పఁబడెను.

పూర్వపక్షసంగతులు:—విచారించినచో సీసర్వాన్నానుమతి విద్యాంగ మనుటలో సంశయము లేదు. “భవతి” యనునది వర్తమాన క్రియయే యైనను “వివిదిషంతి” యనుక్రియవలె విధివాచకము కావచ్చును. ఉపదేశము లన్నియు నాచరణార్థ మయ్యే కదా చేయఁబడును. ఇది విద్యకు సమీపమున నుండుటచే విద్యాంగవిధియే యని చెప్పవలసి యున్నది. ఏదియైనను విధి యైనచో ప్రయోజనపఠత మగునుకాని

యర్థవాదమైనచో నంత ప్రయోజనవంతము కాదు కదా! “ఇట్లయిన భక్త్యాభిక్షములనుఁగూర్చి చెప్పశాస్త్రము నిర్భక్తము కావలసి వచ్చును కదా!” అనియెడవేమొ యట్లు కాదు. అది సామాన్యముగ భక్త్యాభిక్ష్యవదార్థములనుఁ గూర్చి చెప్పనది యగుటచే సామాన్యశాస్త్రము; ఇది (ప్రస్తుతసర్వాన్నానుమతి) యన్ననో ప్రాణవిద్యోపాసకునిఁగూర్చి మాత్రమే చెప్పనది యగుటచే విశేషశాస్త్రము. ఈకారణమువలన విశేషశాస్త్రము సామాన్యశాస్త్రమును వాదించవచ్చును. భూతహింస చేయరాదనుసామాన్యశాస్త్రము యజ్ఞపశువునుఁ గూర్చి మాత్రమే చెప్పవిశేషశాస్త్రముచే బాధింపఁబడునట్లు ఈభక్త్యాభిక్ష్యవిభాగశాస్త్రము కూడ ప్రస్తుతశాస్త్రముచే బాధింపఁబడవచ్చును. కావున సర్వాన్నానుమతి విద్యోగమే.

అ-3. పా-౪. సూ-౨౮.

అవతారిక:—అని యిట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౪౫౪. సర్వాన్నానుమతి శ్చ ప్రాణాత్యయే

తద్ధర్మనాత్. 3. ౪. ౨౮.

తాత్పర్యము:—ఈయభిప్రాయము సరి యైనది కాదు. ఇచ్చట సర్వాన్నానుమతి విధింపఁబడుట లేదు. విధివిభక్తులతో నిచ్చట క్రియ గూడియుండలేదు. “భవతి” అని వర్తమానకాలము మాత్రమే యున్నది. “వినిదిషంతి” అనుస్థలమునందువలె నిచ్చట విధిని కల్పించుటకును వీలు లేదు. అచ్చట చెప్పఁబడి యున్నవిషయ మపూర్వము. ఇచ్చట నన్ననో యట్టిది లేదు. అన్నభక్షణ మప్రసిద్ధవిషయము కాదు కదా! కావున “ఉపదేశము లన్నియు నాచరణార్థమై మాత్రమే చెప్పఁబడును” అనునింతమాత్రము కారణము నాధారము చేసికొని విధిని కల్పింపఁజూచుట యుక్తము కాదు. అట్లు కల్పింపఁజూచినను ఒక్కకల్పనతో కార్య నిర్వాహము కాదు. అవాక్యమునందు “నకించ నానన్నం భవతి” “ఏవ దార్థంబును అన్నముకానిది కానేరదు” అని మాత్రమే యున్నది; “నకిం

చ నానన్నం భావయతి” “ప్రాణవిద్యావేత్త యొక్క పదార్థమునుగూడ నాహారముగాఁ జేసికొనకూడదు” అని యుండిననేగాని విధికిఁ బ్రయోజనముండదు. “అన్న మగుచున్నది కానేరదు” అనుట వస్తువ్యభావమే యగునుకాని యందు పురుషకర్తవ్య మేమియు నుండదు కదా! ఇట్లు లేకున్న విధికిఁ బ్రయోజన మేమి? ఈకారణమువలన మొట్ట మొదట “భవతి” యనుక్రియను “భావయతి” యనుక్రియఁగాఁ గల్పింపవలయును; వర్తమానకాల మైనచో విధి స్పష్టము కాదు కావున నేదియో యొకవిధముగ దానియందు విధిని కల్పింపవలయును. ఇట్టి కల్పనావరంసర కార్యసాధనము గానేర్చునా? కావున నిచ్చట సర్వాన్నభక్షణము విధింపఁబడినది యనుటయే తగదు.

మఱియు “ఏజంతు వేయాహారమును భక్షించినను అది యంతయు ప్రాణముయొక్క యాహారమే” అనిన నది భ్యానవిషయ మగునుగాని క్రియావిషయమగునా? ప్రతిజంతువును భుజించునాహారముల మనుష్యుఁడు భుజింపఁగలఁడా? వ్యాఘ్రాదులు భుజించునాహారముల గవాదులు భుజింపఁగలవా? ఏనుఁగు మఱ్ఱియూడలను కొమ్మలను భక్షింపగలదు. శునకము ఎముకలను చర్మమును కొఱికి తినును. ఒంటె యెదురుమొలకలను వేప యాకులను నమలును. పురుషుఁ డట్లుచేయఁగలఁడా? చేయలేనిదానిని సామాన్యలే విధింప రనిన సర్వజ్ఞ మగువేద మట్లు చేయునా? ఈకారణమువలనను సర్వాన్నభక్షణకథనము విధి కానేరదు. మఱియు నిది విధియైన భక్ష్యాభక్ష్యవిభాగశాస్త్రమునకు విరోధము వచ్చును. అది సామాన్యశాస్త్రమే యైనను దీనిచే బాధింపఁబడదు. ఇచ్చట నియత మగువిధి లేదు కదా! కల్పితములచే యథార్థములు బాధింపఁబడునా? ఈకారణమువలనఁగూడ నిచ్చటినర్వాన్నానుమతి విధి కాదు. “సర్వజంతువులును భక్షించునన్నమును ప్రాణమే భక్షింపుచున్నది” యని భ్యానించుటకు మాత్రము వీలు కలదు కావున నాధ్యానమునే ప్రశంసించుటకై యిట్లు చెప్పఁబడెను.

ఈసర్వాన్నానుమతియు శ్రుతియందు మఱియొకస్థలమున విధింపఁబడి యున్నది. మితిమీరినయావద సంభవించి ప్రాణముపోవునప్పుడు మాత్రము మద్యము కాక తక్కినపదార్థముల నన్నింటిని భక్ష్యాభక్ష్యవిభాగము లేకుండా నుపసంహరించుకొని మఱియును భక్షింపవచ్చునని

చెప్పఁబడియున్నది. ప్రత్యక్షముగఁ జెప్పఁబడి యుండకపోయినను ఒక యుపాఖ్యానమువలన నట్టియభిప్రాయము విశదీకరింపఁబడి యున్నది. ఎట్లనినః—

ఒకానొకనమయమున శిలావృష్టిచేతను యెఱ్ఱనిపురుగులచేతను కురు దేశమునందలి నన్యములు చెడిపోవుటచే నచ్చట నిలువలేక నువ్వు స్త్రీయనుబ్రాహ్మణుఁడు అల్పవయస్కురాలగు తనభార్యతోఁగూడఁ దేశాంతరమునకు నచ్చెను. ఆయన జ్ఞానసంపన్నుఁ డయినను జీవితముపై నభిమానము లేనివాఁడైనను బ్రహ్మవిద్యోపాసకుఁడు గావున తచ్చిద్ధి కలుగునంతవఱకు దేహమును నిలిపికొనవలయునని పూన్ని గలిగియుండెను. ఈ కారణమువలన తన కెట్టిశ్రమ కలిగినను నహిందీ ప్రాణధారణమునకై ప్రయత్నించుచుండెను. ఆవర దేశమున నాహారార్థమై బిచ్చమెత్తుచుండెను. చాలదినములవరకు నచ్చటగూడ పరిపూర్ణాహారము దొరక లేదు. ఒకనాఁడు ఆకలిచే మిగుల బాధనొందుచు భిక్షార్థమై వెలికి రాఁగా నచ్చట నొకపురుషుఁడు ఒకపాత్రమున కొన్నియలచందల నుంచుకొని భక్షింపుచుండెను. వానినిఁ జూచి యాబ్రాహ్మణుఁడు “నా కాహారము నొనంగుము” అని యాచించెను. “నాయొద్ద నింతకంటె నధికధాన్యము లేదు. కొంచెముగ నుండఁగా వీని నిప్పుడు భుజించుచున్నాను” అని యమ్మునికి నాతఁడు బదులు చెప్పెను. ఇట్లు ఆయలచందల నుచ్చిష్టములుగ నెఱింగియు నాబ్రాహ్మణుఁడు వానినే యడిగి పుచ్చుకొని భుజించెను. “ఈయుదకమును గూడ గైకొనుఁడు” అని యాపురుషుఁడు ప్రార్థింపఁగా నుచ్చిష్ట మనుకారణమున నాబ్రాహ్మణుండు దాని గైకొనలేదు. “అలచందలు కూడ నుచ్చిష్టములే కదా! వానిని గైకొని జలము నేల గ్రహింపరు” అని యాపురుషుఁ డడుగుటయు నమ్ముని యిట్లని నమూఢానమును చెప్పెను. “ఇప్పుడు ఆకలిచే నాకు ప్రాణము పోవుచుండెను. దీనిని భక్షింపకుండిన నాప్రాణము పోయియే యుండును. జల మన్ననో దాని నదీతటాకాదులయం దెచ్చట నైనా సంపాదింపవచ్చును. ఈకారణమువలన నేను ఆహారమును మాత్రము భుజించితినికాని జలపానము చేయలేదు.” అని యిట్లు చెప్పి తాను భుజింపఁగా మిగిలినయాహారము భార్యకై గృహమునకుఁ గొనిపోయెను. భార్యా భక్షణాంతరమునఁ గూడ మిగిలియుండ మరునాఁడు మరల భుజించెను.

ఈచరిత్రమును విమర్శించి చూచినఁ బ్రాణాత్మయనమయమున
మాత్రము సర్వాన్నానుమతి కల దనియు తక్కిననమయములయందు
లే దనియు తేలుచున్నది. అలచందల మాత్రమును భక్షించి ప్రాణములు
నిలుచుటకు కొంతయాధారము దొరకఁగానే జలమును వర్జించెననుటయే
యిందుకు దృష్టాంతము. ఈస్థలమునందు మాత్రము సర్వాన్నానుమతి
భక్త్యాభక్త్యవిభాగశ్రుతిని బాధింపగలదు. అభిప్రాయమును విమర్శించిన
నిచ్చట విధి స్పష్ట మగుచున్నది కదా! శావున యెట్లును సర్వాన్నాను
మతి (ప్రాణవిద్యయందు చెప్పఁబడినసర్వాన్నానుమతివాక్యము) స్తుతిపర
మేగాని విధికాదు.

౪౫౫. అపాధా చ్చ. ౩. ౪. ౨౯.

తాత్పర్యము:—ఈసిద్ధాంతపక్షము నంగీకరించినచో భక్త్యా భక్త్యవిభాగశ్రుతియు బాధింపబడదు. ఆపరశుద్ధివలన చిత్తశుద్ధి కలుగు ననుట లోకశాస్త్రప్రసిద్ధ మగుటచే నావిషయముగూర్చి వర్ణించు భక్త్యాభక్త్యశ్రుతికి నిరర్థకముగ నన్యాయముగ బాధ కలుగుటయు యుక్తముకాదుకదా! ప్రాణాత్మ్యసమయమున జేయఁబడిన సర్వాన్నానుమతి కన్ననో ప్రబలహేతువు యుక్తియుక్త మగుహేతువు కలదుగాని ప్రాణవిద్యోపానకులకు నట్టియనుమతి యేల యుండవలయును? విధియు నచ్చట (ప్రాణవిద్యయందు) ప్రత్యక్షముగ లే దని యిదివఱకే చెప్పియున్నాము. కావున నాభక్త్యాభక్త్యవిభాగశ్రుతికి బాధ కలుగకుండుటకు పీలగుట వలనఁ గూడ సీసర్వాన్నానుమతి ప్రాణవిద్యయందు శ్రుతిమాత్రముగనే చెప్పఁబడె నని యంగీకరింపవలయును.

౪౫౬. అపి చ స్వర్యతే. ౩. ౪. ౩౦.

తాత్పర్యము:—మఱియు జ్ఞాన్యజ్ఞానిభేదముతో నిమిత్తము లేకుం
డ నత్యంతావద తటస్థించినప్పు డెవ్వఁడైనను సర్వాన్నభక్షణమును
గావింపవచ్చు ననియు నితరకాలములయం డెవ్వఁడు నట్లు చేయరాదనియు
స్మృతులు బోధింపుచున్నవి. “జీవితాత్యయ మావన్నో యోఽన్న మత్తి
యత స్తతః లిప్యతే న న పాపేన పద్మపత్ర మి వాంభసా”=“ఎవ్వఁ
డైనను సరియే ప్రాణము వాపునప్పుడు భక్ష్యభక్ష్యవిచారము చేయక నన్న

మును భుజింపవచ్చును. తామరయాకును జల మంటనట్లు వానిని పావ మంటదు" అనుమొదలగు వాక్యములయం దీవిషయము స్పష్టముగ నున్నది. ఇట్లు చెప్పస్థలములయందు కూడా మద్యము మాత్రము నిందింపఁబడుటచే నర్వాన్నానుమతి యున్నప్పుడు కూడ మద్యానుమతి మాత్రము లే దని తెలియుచున్నది. మద్యమునుగూర్చి “సురాపాః కృమయో భవం త్యభక్ష్యభక్షణాత్”=“మద్యపానమును చేసినవారలు అభక్ష్యతను మగు వదార్థమును అనఁగా ఆవత్కాలమునందుఁగూడ భక్షింపఁదగనివదార్థమును భక్షించినవా రగుటచే నుత్తరజన్మమున పురుగులై జనించెదరు” అని చెప్పఁబడి యున్నది. కావున నర్వాన్నానుమతి ప్రాణాత్యయమునందే కాని యితరస్థలములయందు లేదు.

౪౫౭. శబ్ద శ్చ తోఽకామకారే. ౩. ౪. ౩౧.

తాత్పర్యము:—ఇదియునుగాక నాహారభక్షణవిషయమున నేవేచ్చి పనికిరాదనియు శాస్త్రవిహిత మైనదానిని మాత్రమే భుజింపవలయు ననియు నిషిద్ధమును పరిత్యజింపవలయు ననియు వేదమునందు జెప్పఁబడి యున్నది. “తస్మా ద్బ్రహ్మణః సురాం న పిబేత్”=“ఈకారణమువలన బ్రహ్మణఁడు మద్యపానము చేయరాదు” అని శాతకశాఖయందు కలదు. ప్రాణవిద్యయందు గానవచ్చు నర్వాన్నానుమతి యర్థవాద మైననే కాని యిది సరిపడదు. ఇట్టిశాస్త్రములకు బాధ యుక్తము కా దని యిదివఱకు చెప్పి యున్నాము కావున “తస్మా దేవంవిది” అనునిట్టివాక్యము లన్నియు నర్థవాదమాత్రములే. ప్రాణవిద్యకును ముక్తియే ఫలము.

౮. ఆశ్రమకర్మాధికరణము.

విషయసంశయములు:—నర్వాపేక్షాధికరణమునందు (3-౪-౨౯) “నర్వకర్మలును విద్యాసాధనములు” అని సిద్ధాంతము చేయఁబడెను. ఆ సిద్ధాంతమువలన నిత్యకర్మలు కూడ విద్యాసాధనములే యని తేలును. ఈ విషయమునుగూర్చి యాయధికరణమున విచారింపఁబడును. “మోక్షేచ్చ

లేనివాఁడు విద్యాసిద్ధి యక్కఱ లేనివాఁడు యీనిత్యకర్తల నాచరింపవలయునా? లేదా?" యనుసంశయము నివారించబడును.

సంగతి పూర్వపక్షములు:—“త మేతం వేదానువచనేన బ్రాహ్మణా వివిదిమంతి యజ్ఞేన దానేన తపసా” అను మొదలగు శ్రుతులచే నాశ్రమకర్తలు విద్యాసాధనములుగాఁ జెప్పఁబడి యున్నవి. “యావజ్జీవ మగ్నిహోత్రం జహృయాత్”=“బ్రతికియున్నంత కాలము అగ్నిహోత్రమును హోమముచే తృప్తి నొందింపవలయును” అను మొదలగు శ్రుతులచే నాయాశ్రమకర్తలు నిత్యము లనియు వర్ణింపఁబడి యున్నవి. ఈరెండు శ్రుతులకు పరస్పరభిరోధము గావచ్చుచున్నది. విద్యాసాధనములే యెసచో నాయాశ్రమకర్తలు కామ్యము లగును. విద్యాసిద్ధిని గోరువారిచే నాచరింపఁదగినవియు రోరనివారిచే నాచరింపఁ బడునావశ్యకత లేనివియు నగును. కాకున్నచో నర్వజనులకు నవశ్యానుష్ఠేయము లగును. ఈరెండును శ్రుతిసిద్ధములే యగుటచే దేనిని పరిత్యజించుటకును వీలు లేదు; విరోధమును తొలఁగించుటకును వీలు లేదు. “ఇట్లు చెప్పనేల? బలనమృద్ధిని గోరువాఁడు చంద్రకృష్ణుఁ యూపస్తంభమును నిర్మింపవలయు ననుష్ఠలమున వచనమాత్రముచే వీర్యాభివృద్ధిఫలములందును విధిచే యజ్ఞమునందునుఁ గూడ నాకట్టె యుపయోగింపఁబడునట్లు యిచ్చట గూడ నాశ్రమకర్తలు పయోగింపఁబడవచ్చును. యూపము యజ్ఞమునందు విధింపఁబడినది కావున దానిమూలమున నాచండ్రకృష్ణ యజ్ఞార్థమయ్యెను; ‘వీర్యాభివృద్ధిని గోరువాఁ డాకట్టె నుపయోగింపవలయును’ అని చెప్పఁబడి యున్నది. కావున నాఫలము నొసంగుటయుండు నుపయోగింపఁబడెను. ఇట్లే యాశ్రమ కర్తలుగూడ విధివలన నిత్యములును విద్యనొసంగగల వనువచనమునఁ గామ్యములునుఁ గూడ గావచ్చును” అనియెడవేమొ అది సరిపడదు. చంద్రకృష్ణును గూర్చి చెప్పఁబడెనను విరోధ మేమియు లేదు. అది యజ్ఞార్థంబును గావచ్చును; వీర్యాభివృద్ధిఫలమును గూడ నొసంగవచ్చును. ఇచ్చట మాత్ర మట్లు లేదు. ఒకశ్రుతివలన నిత్యత్వంబును మఱియొకశ్రుతివలన సనిత్యత్వంబును సంభవించుచున్నవి. ఇది యతివిరుద్ధము కదా! కావున దేనినైన నొకదాని నవశ్యముగ బాధించియే తీరవలయును. అందును యావజ్జీవశ్రుతి విధిని బ్రతినిధి నుండుటచే దానిని బాధించుట సమర్థమము కాదు.

“త మేతం” అను మొదలగుశ్రుతియందు విధివిధక్తి లేదు కావున దానిని బాధించుటవలన విరోధముండదు. అందు విధికల్పితమాత్రమే యగుటచే దానిని నిరాకరించుట వాస్తవస్థితిలో బాధయే కూడ కానేరదు. కావున బూర్వాధికరణమునందు భక్త్యాభివ్యక్తివిభాగకాస్త్రముతో విరోధము కల దనుకారణమున నర్వాన్నానుమతి శ్రుతి స్తుతిమాత్ర మని యెట్లు నిర్ణయింపబడెనో అట్లే యిచ్చటను యావజ్జీవశ్రుతులు విరోధముండుటచే యజ్ఞసాధనశ్రుతి మాత్రమే యని నిర్ణయింపవలయును.

అ-౩. పా-౪. సూ-౩౨.

అవతారిక:—అని యిట్లు దృష్టాంత సంగతితో వచ్చినపూర్వపక్షమును ఖండింపుచున్నాడు.

౪౫౮. విహితత్వాచ్చాశ్రమకర్తాపి. ౩.౪.౩౨.

తాత్పర్యము:—ఈపూర్వపక్ష ముచితము కాదు. మోక్షార్థు లేకున్నను ఆశ్రమకర్త లాచరింపబడవలసినవియే. యావజ్జీవశ్రుతిచేత నవి నియతముగ విధింపబడియే యున్నవి కదా! “విద్యాంగము లని మఱి యొకశ్రుతిచే వర్ణింపబడి కూడ యున్నవి కదా!” యనియెడనేమొ దాని వలన విరోధము లేదు. రెండును విధులే యగుటచే నాయాశ్రమకర్తల రెండువిధములుగఁ గూడ నుపయోగింపబడవచ్చును. ఈకర్తలు విధి ననుసరించి యెచ్చటెచ్చట నెట్లెట్లు విధింపబడునో అట్లెల్ల నాచరింపబడవలసి నవియే యగును. ఎన్నివిధములుగ జెప్పబడి యున్నను సిద్ధవస్తువునందు విరోధము కలుగును కాని సాధ్యవస్తువునందు కలుగదు. పరమేశ్వరుడు స్వతస్సిద్ధుడు. ఆయననుఁగూర్చి యొకస్థలమున నొకవిధముగాను మఱి యొకస్థలమున మఱియొకవిధముగాను చెప్పబడి యుండునేని విరోధము కలుగును. నర్వజనప్రత్యక్షము లగుజలాదులనుఁగూర్చి యొకస్థలమున నొకవిధముగాను మఱియొకస్థలమున మఱియొకవిధముగాను చెప్పబడి యుండునేని విరోధము కలుగును. కర్తలట్టివి కావు. క్రొత్తగా నాచరింపబడవలసినవి; ఆప్రత్యక్షము లైనవి. వీనిస్వరూపస్వభావాదుల నెఱుంగుటకు వేదవాక్యమునకంటె భిన్న మగునుపాయ మేది కలదు? ఈకారణమువలన వానినిఁగూర్చి యెచ్చట నెట్లు చెప్పబడియుండునో అచ్చట

నట్లే గ్రహించుటకంటె వేటాకమార్గము లేదు. కావున విధుల ననుసరించి ఈయాశ్రమకర్తలు నిత్యములుగాను కర్తాంగములుగాను కూడ నాచరింపఁబడవలసినవియే. ఊడశీనిఁగూర్చి రెండుస్థలములయందు రెండు విధములుగఁ జెప్పఁబడియున్న నప్పుడు వికల్పమునే గదా పూర్వమీ మాంసయందు గ్రహించియున్నారు. ఇట్లే యిచ్చుట గూడ వికల్పమును గ్రహింపవలసినదియే కాని విరోధము నుద్భవింపరాదు.

“ఇది యెట్లు విద్యకు నధికారి భిన్నుఁడు. దానియొనకియు నిత్యము కాదు. ఏదియో యొకనమయమున నెవ్వనితో నొక్కనికి మాత్రమే యది కలుగును. ఇట్లుండ దానిని సాధించుటకై జేయఁబడుకర్త లనిత్యములు కాకపోవుట యెట్లు? అనిత్యము లైన పూర్వవిహితనిత్యత్వము విరుద్ధము కాకుండుట యెట్లు? ఒకవక్షమున నీవిధిశ్రుతులలో నేదియైన బాధింపఁ బడవలయును. అట్లు కాకున్న విద్యార్థిచే నిత్యకర్తలు బ్రత్యేకముగ నైన నాచరింపఁబడవలయును” అనియెడవేమొ వినుము. విద్యాసంబంధము వలనఁ గర్తలకు కాదాచిత్కత్వము (ఒకానొకనమయమునందు మాత్రమే యుపయోగింపఁబడుట) కలిగినను అంతమాత్రమువలన వానికి ననిత్యత్వము కలుగదు. ఏవిషయమై యుపయోగింపఁబడినను కర్తస్వరూపము మాత్ర మొక్కటియే కదా! కర్త నిత్యమయ్యే యున్నను నిమిత్తభేదమువలన నన్యార్థముగ నుపయోగింపఁబడవచ్చును. ఇంతమాత్రమువలన గర్తలకు ననిత్యత్వముగాని వృథకృత్యాంగముగాని (అనఁగా ప్రత్యేకముగ నాచరింపఁబడవలయుటగాని) రాదు. స్వర్గము కలుగుటకై యాచరింపఁబడునగ్నిహోత్రము కామ్యమైనను తద్భిన్నముగ నిత్యాగ్నిహోత్రము చేయఁబడుట లేదు. ఇట్లే సోమపానము నొనర్పదలంచినక్షత్రియులకును వైశ్యులకును యజ్ఞకాలమున సోమమునకు మారుగా మట్టి యూడలఁ జెచ్చి పిండిచేసి పెరుగులోకలిపి యొనంగవలయు నని యున్నది. ఇట్లు నైమిత్తికముగ నిది విధింపఁబడినను సోమము చేయుకార్యమునే చేయుచున్నది కావున దానికి (అసోమమునకు) ననిత్యత్వము లేదు. ఇట్లే యిచ్చుటగూడ విద్యార్థమై యాచరింపఁబడునిత్యకర్తలుగూడ నగ్నిహోత్రాదిరూపములే యగుటచే నెప్పటికిని వానికి ననిత్యత్వము కలుగదు; ప్రత్యేకప్రయోగంబును సంభవింపదు. కావున నీయాశ్రమకర్తమే రెండు విధములుగఁ గూడ నాచరింపఁబడవచ్చు. తమంతలో విరోధము లేదు.

అ-౩. పా-౪. సూ-౩౩.

అవతారిక:—“ఇదియు యుక్తియు క్తముగ నుండలేదు. దృష్టాంతములయం దెట్లున్నను దాహ్యంతికమునందు పైయుక్తి సరిపడదు. రూపభేదము లేకున్నను కర్తృలకు ఫలభేదము కలదు. నిత్యకర్తృలు పాపక్షయము నొసంగునవి; విద్యాంగకర్తృలు విద్య నొసంగునవి కదా! ఈకారణమువలన నవశ్యముగ భేద ముండియే తీరవలయును” అనిన నమాధానము చెప్పుచున్నాడు.

౪౫౬. సహకారిత్యేన చ. ౩. ౪. ౩౩.

తాత్పర్యము:—ఇట్లు సంశయింపవలసినవనిలేదు. ఈకర్తృలు విద్యకు సహాయకారులు మాత్రమే యై యున్నవి. “త మేతం వేదానువచనేన” అనుశ్రుతి యీవిషయమునే చెప్పుచున్నది. సహకారిత్య మనగా కర్తృలు న్యన్వయావముతో నుండియే కార్యాంతరముల నాచరింపకుండియే విద్యకు ఫలము నొసంగునావృతంత్ర్యము గలుగఁజేయుట “రెండవమనుష్యుఁడుండినఁ జాలును. సర్వకార్యముల నేనే సిర్వహించుకొనియెడను” అను నిట్టివ్యహారములయందు రెండవమనుష్యుఁడును సహాయకారియే యనఁబడినను నిమిత్తమాత్రుఁడే యెట్లగుచునాఁడో అట్లే యిచ్చటఁగూడ గర్తృ నిమిత్తమాత్ర మగుచున్నది. విద్యాకర్తృలకు నింతకంటె సధికసంబంధము లేదు. ఏదియైన విధింపఁబడి యుండునేని యప్పుడు విధిబలముచే నది సాధనముల నాకర్షించుకొనును గాని యిచ్చట విద్య విధింపఁబడునది కాదు. “శ్రోతవ్యోమంతవ్యో నిదిధ్యాసితవ్యః” అనునిట్టివాక్యములయందు విద్యావిధి యున్నట్లు గానవచ్చినను అది విధిచ్ఛాయయే గాని విధికాదు. బ్రహ్మజ్ఞానమునుగూర్చిగాని బ్రహ్మోపాసననుగూర్చిగాని విధిసంభవించదు. భ్రాంతివలనఁ జెలియఁబడకుండిన నుండునుగాక; పరమేశ్వరుఁడు మాత్రము నన్వయావములకంటె నన్యఁడు కాఁడు కదా! ఇట్టివానిని తెలిసికొనవలయునని సర్వజ్ఞ మగువేద మెట్లు విధించును? తెలిసికొనవలయు ననిన తెలిసికొనఁబడువాఁడు తెలిసికొనువాఁడు తెలివి యను మూఁడుపదార్థము లుండవలయును; పరమేశ్వరునియందు భేదము లేదు

కదా ! మఱియు వేదమున నిట్టివిధియే యుండునని యది బ్రహ్మస్వరూపము నిరూపించునది కాఁగూడదు. దానికి జ్ఞానవిధియందే తాత్పర్యము గల దని కదా యప్పుడు నిర్ణయింపవలసి వచ్చును. “ఇట్లైనను బ్రహ్మ తత్వనిరూపణము లేక జ్ఞానము కలుగదు కావునఁ బాత్పర్యము వేతనను వేదము బ్రహ్మస్వరూపమును చెప్పనది కావచ్చును” అనియెడవేము యట్లును నియమము చేయుటకు వీలు లేదు. యథార్థమగువస్తుస్వరూపమును చెప్పకున్నను ఒకదానియందు మఱియొకదాని నారోపించినను గూడ జ్ఞానము సిద్ధింపవచ్చును; తెలిసికొనుటకు నాస్తవస్వరూపమే కావలయు ననునియమము లేదు కదా! కావున జ్ఞానమునుగూర్చి విధి సంభవింపదు; ఉపాసననుగూర్చియు నిట్లే విధి సంభవింపదు. వానివలన జ్ఞానాభివృద్ధి కలుగు ననుటయు అవిలేకున్న నట్లు కలుగ దనుటయు విమర్శకులకు స్పష్టముగనే దెలియుటచే వానిని బ్రత్యేకముగ యజ్ఞాదులనువలె విధింపవలసినవనిలేదు. యజ్ఞమువలన స్వర్గము కలుగు ననువిషయ మెంత విమర్శించినను తెలియదు కావున నది విధింపఁబడవలయునేకాని విద్య కాదు. ఇక శబ్దార్థజ్ఞానమునందు విధి బాత్తుగనే సంభవింపదు కదా! వాక్యమునకు సంబంధించినవిషయముల నన్వయ ప్రకారముల నెఱింగినవారికెల్ల నిర్వివాదముగ శబ్దజ్ఞానము కలుగును కదా! కావున నిచ్చట(విద్యలయందు) విధియే లేదు. విధియే లేకుండుటచే గర్తలును అవిద్యలతో సంబంధింప నేరవు. కర్తలకు విద్య ఫలము కానేరదు. కర్తలు చిత్తశుద్ధిములమున జ్ఞానేచ్ఛను కలిగించునేకాని జ్ఞానమును కలిగింప వని “సర్వాపేక్షా (౩. ౪. ౨౬.)” అనునధికరణమున నిదివల కే స్పష్టముచేసియున్నాము. మఱియు వీనికి విద్యాఫల మగుమోక్షముతో బాత్తుగనే సంబంధము లేదు. ఆమోక్షము బ్రహ్మరూపమే యగుటచే స్వతస్సిద్ధము కావున గర్తలచే సాధ్యముకాదు. విద్యలకు ఫలము నొసంగువిషయమున గర్తాపేక్ష లేదని “అత యేవ చాగ్నింధనాద్యవపేక్షా (౩. ౪. ౨౭.)” అనునధికరణమున నిదివల కే నిరూపించి యున్నాము. కావున కర్తలు విద్యలకు సహాయమాత్రములే కాని పుత్రాత్మకములు కావు.

ఈకారణమువలననే కర్తలయందు విరోధము రాదు. స్వరూపము భిన్నముకా నక్కఱ లేదు; నిత్యత్వంబును వ్యాపాతము కా నక్కఱ లేదు. అని స్వభావముగనే సాపక్ష యుచ్చయ గానియు, సాపక్ష యమువలన

చిత్తశుద్ధియు దానివలన సంసారదోషదర్శనంబును వైరాగ్యంబును దత్వజ్ఞానేచ్ఛయు విద్యయు క్రమంబుగ గలుగును. ఆవిద్యవలన ముక్తి సంభవించును. ఇప్పుడు విచారింపుడు కర్మలయందు విరోధ మేమి వచ్చును? మఱియు నీవిషయమున నిత్యత్వానిత్యత్వములు విరుద్ధములు కానేరవు. చక్రకట్టతో జేయఁబడిన యూపము నిత్యముగ యజ్ఞంగమై యిచ్ఛార్థముగ పురుషార్థము కూడ నగునట్లు యీకర్మలును గావచ్చును. కర్మలకు ఫలభేదము కల దనుభ్రాంతివలనఁ బూర్వపక్షమునందు దృష్టాంత దాఠాంతికిములకు (చండీ)కట్టకును కర్మలకును) భేద మెన్నఁబడినదికాని యాభ్రాంతి యిప్పుడు నివారించఁబడెను కదా! కావున నెట్లును ఆశ్రమకర్మలు విద్యాద్గులు కానివారిచేతకూడ నాచరింపఁబడవలయు ననువిషయములో సంశయ మింతయు లేదు.

అ-౩. పా-౪. సూ-౩౪.

అవతారిక: — “ఇట్లు చెప్పటకు వీలు లేదు. ‘మాన మగ్నిహోత్రం జహ్వతి’ అనువిధి ప్రకరణభేదముచే నెట్లు కర్తాంతరమును విధించునో యట్లే ‘తమేతం వేదానువచనేన’ అను మొదలగువిధియుఁ గర్తాంతరమున విధించు నని తీరవలయును. ఈవాక్యము యజ్ఞప్రకరణమునందు లేదు కదా!” అనిన సమాధానమును చెప్పుచున్నాఁడు.

౪౬౦. సర్వ థా పి త ఏ పౌ భయలింగాత్.

౩. ౪. ౩౪.

తాత్పర్యము:—ఇట్లు సంశయింపఁబనిలేదు. నిత్యకర్మ లను పక్షమునందును విద్యలకు సహాయకారు లనుపక్షమునందును గూడఁ గర్మలకు భేదము లేదు. ఆనిత్యకర్మలే చిత్తశుద్ధి మూలమున విద్యకు సహాయకారు లగునని పూర్వముననే వివరించి యున్నాము కదా! శ్రుతిస్మృతులు నిట్లే చెప్పుచున్నవి. “తమేతం వేదానువచనేన” అనుశ్రుతి భిన్నప్రకరణమునందే యున్నను యజ్ఞాదులను సన్వయాపముతోనే యనువాదము చేయుచున్నది కాని “మాన మగ్నిహోత్రం జహ్వతి” అనుశ్రుతివలె సపూర్వ మగురూపమును వానికిఁ జెప్పట లేదు.

“అనాశ్రితః కర్తృఫలం కార్యం కర్తృకరోతి యః” “ఎవ్వఁడు ఫలము నాసింపక చేయవలసినకార్యము నాచరించునో” అనుమొదలగుస్మృతియు “కార్యం కర్తృ” యనుటచే నీవిషయమునే నిరూపించుచున్నది. కర్తృస్వరూపమునందు భేద మేమియు లేదనియు ఫలవరిత్యాగ మొక్కటియే యావశ్యక మనియు బ్రకటించుచున్నది. కావునఁ గర్తృస్వరూపమునకు నెప్పటికిని భేదము లేదు.

“ఇదియేమి? ప్రకరణభేదము సమానమై యుండఁగా నొకస్థలమున మాత్రము భిన్నకర్తృ చెప్పఁబడె ననుటయు మఱియొకస్థలమునఁ బూర్వకర్తయే యనువాదము చేయఁబడె ననుటయు నెట్లు?” అనియెడవేమో వినుము. కేవల ప్రకరణభేద మున్నంత మాత్రమునఁ గర్తృభేదము కలుగ నేరదు. అపూర్వవిధి యున్నప్పుడు మాత్రమే యది కలుగును. ప్రకరణభేదము లేనప్పుడు కర్తృయొక్కటియే యని స్పష్టముగ గుఱుతింపఁబడుచుండును కావున నందుఁ గొన్నియపూర్వవిధు లున్నను గుణవిధాయకములు మాత్రమే యగుచు కర్తృను భేదింపనేరవు. ఆప్రకరణమే భిన్నమైనప్పు డన్ననో అట్టిగుఱుతు లేదు కావున స్వతంత్రముగఁ గర్తృను భేదించును. కావున నిచ్చటనైన నపూర్వవిధియే కర్తృభేదకముగాని ప్రకరణమాత్రము కాదు. “త మేతం” అనుమొదలగు శ్రుతియందు జ్ఞానేచ్ఛాజనకత్వము మాత్రమే యపూర్వముగ విధింపఁబడెను కాని కర్తృస్వరూపమట్లు విధింపఁబడలేదు. “అగ్నిహోత్రం జహుయా త్స్వర్గకామః. యావజ్జీవ మగ్నిహోత్రం జహుయాత్” అనుస్థలమునందు నిత్యాగ్నిహోత్రమునే స్వర్గదాయకముగాఁ గూడ విధించినట్లు యిచ్చట కూడ పూర్వవిహిత యజ్ఞాదులకే జ్ఞానసహకారిత్వమును శ్రుతి విధించుచున్నది. “మాన మగ్నిహోత్రం జహ్వతి అనుశ్రుతిమాత్ర మిట్టిది కా దని యిదివఱకే చెప్పి యున్నాము. “ఇది యేల?” అనియెడవేమో వినుము. ఆశ్రుతియందు హోమవిధియే ప్రత్యక్షముగఁ గానపచ్చుచున్నది. ఇదియునుఁగాక నిత్యాగ్నిహోత్రము యావజ్జీవ మాచరింపఁబడవలసినది యైయుండ దాని యందు అపూర్వ మగు కాలనియమ మొక్కటి గానపచ్చుచున్నది. ఇట్టినియమము సామాన్యశాస్త్రమునకు విరుద్ధము. కాలమునందు కర్తృవిధింపఁబడవలయును కాని కర్తృయందు కాలము విధింపఁబడ దనునది సామాన్యశాస్త్రము. “యావజ్జీవ మగ్నిహోత్రం జహుయాత్” అను

మొదలగు కాలనియమును లేనివిధులు సామాన్యవిధులు. ప్రస్తుతవిధి యిట్టిది కాదు కదా! ఇది విశేషవిధి యగుటచే నపూర్వవిధియే. కావున నిచ్చట కర్తృభేదము కలదుకాని “తమేతం” అనువాక్యమునందు లేదు. కావున నెట్లు చూచినను నిత్యకర్తలే జ్ఞాననవాకారులు గూడ నగునుగాని ప్రత్యేకకర్తలు కావు.

అ-3. పా-౪. సూ-3౫.

అవతారిక:—“నిత్యకర్తలే జ్ఞానదాయకములు” అనువిషయమును శ్రుతియే ప్రత్యక్షముగఁ జెప్పుచున్నది” యని చూపుచున్నాడు.

౪౬౧. అనభిభవం చ దర్శయతి. 3. ౪. 3౫.

తాత్పర్యము:—మఱియు నీవిషయమును శ్రుతియే స్వయముగ నిరూపించుచున్నది. ఆశ్రమధర్మముల శ్రద్ధతో నవలంబించినవానికి కామక్రోధాదులవలన దిరస్కారము కలుగదని చెప్పుచున్నది. “ఏష హ్యత్తా న నశ్యతి యం బ్రహ్మచర్యే తా ను విన్ధతే” “ఎవ్వఁడు బ్రహ్మచర్యవ్రతముతో నాత్మను దెలిసికొనునో వానికి నాజ్ఞానము స్థిరమై యుండును” అను మొదలగు వాక్యము లీవిషయమును బ్రమాణములు. ఈకారణమువలనఁగూడ విద్యాసిద్ధికై యపూర్వకర్త నాచరింపబడవలసినవని లేదు. మోక్షేచ్ఛలేనియాశ్రమమాత్రపరులచేత నేకర్త లాచరింపఁబడునో అవియే జ్ఞానార్థులచేతఁ గూడ నాచరింపఁబడును. కావున నర్వజనుల చేతఁగూడ విశేషముగ నిత్యకర్త లాచరింపఁబడవలసినవియే; ఫలావేక్షాశూన్యముగఁ గామ్యకర్తలు ఆచరింపఁబడవలసినవియే.

౬. విధురాధికరణము.

విషయ సంశయ సంగతి పూర్వపక్షములు:—ఈయధికరణమున విద్యాధికారులనుఁగూర్చి విచారింపఁబడును. “పూర్వాధికరణసిద్ధాంతమువలన నాలుగుయాశ్రమములవారును విద్యలయం దధికారులని తేలినది. ఇట్లయిన నాశ్రమశూన్యులై యుండువారిగతి యేమి?;

భార్యావియోగము నొందినవాఁడు గృహస్థుఁడునుకాఁడు; బ్రహ్మచారియు కాఁడు; వానప్రస్థుఁడును గాదు కదా! ఇక వానిగతి యేమి? వాఁ డెవ్వని నాశ్రయింపవలయును. వేదము మాత్రము వాని నెట్లు పరిగ్రహించును" అనునంశయము నివారింపఁబడును. "ఆశ్రమకర్తలు విద్యాసాధనము లగునేని యనాశ్రమికి నవి లేవు కావున వానిచే సాధింపఁబడవలసినమోక్షమును లేదు" అనుపూర్వపక్షము నయుక్తికముగ ఖండింపఁబడును. "యజ్ఞాదిశృతులవలన పూర్వాధికరణమున నన్నియూశ్రమములవారికి విద్యాధికారము కల దని తేలివను ఇచ్చట నట్లు తీరదు అని ప్రత్యుదాహరణసంగతితో వచ్చిననంశయబీజము నిరాకరింపఁబడును.

అ-౩. పా-౪. సూ-౩౬.

అవతారిక.—విద్యాయందు నర్వజనులకు నధికారము కల దని నిరూపించుటకై శృతినిఁ జూపుచు ప్రతిజ్ఞ జేయుచున్నాఁడు.

౪౬౨. అంతరా చాపి తు తద్దృష్టి. ౩. ౪. ౩౬.

తాత్పర్యము:—ఆశ్రమశూన్యులై యున్నవిధురాదులకుఁ గూడ బ్రహ్మవిద్యయం దధికారము కలదు. రైక్యుడు వాచక్ష్వి మొదలగు వార లిట్టివారే యైనను వేదమున బ్రహ్మవేత్తలుగ వర్ణింపఁబడియున్నారు.

అ-౩. పా-౪. సూ-౩౭.

అవతారిక:—ఈవిషయమునందే * స్మృతిప్రమాణమును చూపుచున్నాఁడు.

౪౬౩. అపి చ స్తర్యతే. ౩. ౪. ౩౭.

తాత్పర్యము.—ఇట్లే యితహాసములయందును ఆశ్రమకర్తలు లేనివారలకుఁ గూడ విద్యావత్త్వము చెప్పఁబడి యున్నది. సంవర్తుడు మొదలగువారనేకులు దిగంబరులయ్యా మహాయోగులై యుండిరని చెప్పఁబడి యున్నది. దిగంబరత్వ మాశ్రమశూన్యులకుదప్ప మఱియొకనికి సంభవింపదు కదా!

అ-3. పా-౪. సూ-3౮.

అవతారిక:—“సరియే. ఈ చెప్పబడినవి గుఱుతులే కదా! వీని వలన నాశ్రమరహితుల కధికారము సిద్ధించుట యెట్లు?” అనిన నమా ధానము చెప్పుచున్నాడు.

౪౬౪. విశేషానుగ్రహ శ్చ. 3. ౪. 3౮.

తాత్పర్యము:—పై సిద్ధాంతమున సంశయాన్నద మగువిషయమింతయు లేదు. అవి గుఱుతులే యైనను వానినుండి యాసిద్ధాంతమును గ్రహింపవచ్చును. విధురాదులు బ్రహ్మవేత్త లని కదా శ్రుతిస్మృతుల యందు వర్ణింపబడి యున్నది. విచారించి చూచిన వారికి నాశ్రమకర్తలు మాత్రము లేవు కాని కర్తలు బాత్తుగ లేకపోవలేదు. దేవతారాధాన జపము ఉపవాసము మొదలగుసామాన్యకర్తలు అన్నివిధముల వారిచేతఁ గూడ నాచరింపఁబడదగినవి యగుటచే వారికినిఁ గలవు. ఈ కారణమువలన బాగుగ విమర్శించినచో నాశ్రమకర్తాధికరణమున (చూ. 3. ౪. 3.౨.) జేయఁబడినసిద్ధాంత (“ఆశ్రమకర్తలు విద్యాసాధనములు” అని చేయఁబడినసిద్ధాంత) మువలక్షణార్థమే యనియుఁ గర్తసామాన్యమే విద్యాసాధన మగు ననియుఁ దేలుచున్నది. కావున నావిధురాదులును తమ కున్న కర్తలచేతనే జ్ఞానపంతులు కావచ్చు నని చెప్పవలసి వచ్చుచున్నది. “జన్యే నైవ తు సంస్థిత్యై ద్భాగ్యహానౌ నాత్ర సంశయః కుర్యా దన్య న్న వా కుర్యా న్నంత్రో బ్రాహ్మణ ఉచ్యతే” “బ్రాహ్మణఁడగువాఁడు మఱియొక దాని నాచరించినను ఆచరింపకున్నను కేవల జపముచేతనే సిద్ధి నొందును. మంత్రమే బ్రాహ్మణఁడు” అని స్మృతియు నీవిషయమునే చెప్పుచున్నది. ఆశ్రమకర్త నాచరించినను నాచరింపకున్నను కర్తమాత్ర ముండినచో జ్ఞానమున కధికారము కల దనుచున్నది.

మఱియు నీకర్తలు విద్యోత్పత్తికి నహాయకారులేకాని విద్యాఫల మగుమోక్షముయొక్క జన్మమునకుఁ గా వని వలుమాటు చెప్పియున్నాము. అందును వానికి జ్ఞానముతో ప్రత్యక్షసంబంధము లే దనియు చిత్త శుద్ధిమూలమున జ్ఞానేచ్ఛను గలిగించు ననుటయే సంబంధ మనియు వలు మాటు ప్రకటించియున్నాము. ఇట్లుండుటచే బ్రకృతజన్మమున నాశ్ర

మములేకున్నను ఆశ్రమకర్తల నాచరింపకున్నను పురుషునియందు జ్ఞానే
చ్ఛ గానవచ్చెనేని యది పూర్వజన్మ కర్మలచే వచ్చెననియు యూహింతుము.
“అనేకజన్మ సంసిద్ధ స్తతో యాతి పరాం గతిం” “పురుషుడు అనేక
జన్మములయందు సంపాదించబడిన పుణ్యముయొక్క పరిపాకమువలన నవ
రోక్షజ్ఞానము కలిగి పరమపదమును జెందును” అని స్మృతియు నీవిష
యమును చెప్పుచున్నది. విద్యాఫల మగుమోక్షమునకుఁగూడ కర్మన
హాయము కావలసి యుండునేని యప్పుడు ఫలకాలమునందు కర్మలుండ
వలయును గావున గర్మలేనివాఁడు విద్యాధికారి కాకపోవలసి వచ్చును
గాని యిచ్చట నట్లు లేదు. ఆశ్రమకర్తలని చెప్పుటవలన సర్వకర్మలును
గ్రహింపబడవలయు నని యిదివఱకే నిరూపించి యున్నాము; అట్లు
గ్రహింపకున్నను ఈశ్రుతికి (“త మేతం” అనుశ్రుతికి)ఁ బూర్వజన్మకర్మలు
కూడ నర్థము కావచ్చు నని యిప్పుడు నిరూపించితిమి.

“ఇట్లు కాదు. ప్రస్తుతజన్మమున వేదాధ్యయనము నాచరింపనివానికి
గర్తాచరణమున నధికార మెట్లు లేదో, అట్లే ప్రస్తుతజన్మమున నాశ్రమ
కర్తాచరణ మొనర్పనివానికి విద్యాధికారము లేకపోవచ్చును గదా!”
అనియెడవేమో వినుము. కర్మఫలము ప్రత్యక్షము కాదు; అవిద్యానాశ
రూప మగుజ్ఞానఫలము ప్రత్యక్షము. ఈకారణమువలన దానికి నియ
మము కావలయును గాని జ్ఞానమునకు నక్కఱ లేదు. కర్మలున్నను
లేకున్నను జ్ఞానముకలుగగనే సజ్ఞానము నశించుననుట ప్రత్యక్షమై యున్న
ది. స్వర్గాదిఫలములు అధ్యయనసహితము లగుకర్మలచే గలుగునో లేక
కేవలకర్మలచేఁ గూడ గలుగునో సందిగ్ధము కదా! కావున విద్యావిష
యమున నిట్టినియమ మేమియు నక్కఱ లేదు. ఈకారణమువలన నన్ని
తెఱంగులవారికిని విద్యలయం డధికారము కలదు.

అ-3. పా-౪. సూ-3౯.

అవతారిక:—“ఇట్లయిన నాశ్రమములతోనే పని లేదు. బ్రహ్మ
జ్ఞానమే కదా పరమపురుషార్థము. దానియం దెట్టివారికైన నధికారము
కలదంటిరి. ఇక నాయానకరము లగునాశ్రమముల నవలంబింపనేటికి?”
అనిన సమాధానము చెప్పుచున్నాఁడు.

౪౬౫. అత స్త్వితర జ్యాయో లింగాచ్చ.

3. ౪. 3౯.

తాత్పర్యము:—ఇట్లు చెప్పటవలన నాశ్రమనియమముల ననువర్తించుట యర్థ మని తలంపవలదు. అందఱకు నధికారము సమానమే యైనను అనాశ్రమిత్వమునకంటె నాశ్రమిత్వముమేలు. శ్రుతిస్మృతులయందు దిట్లే చెప్పబడి యున్నది “తే నై తి బ్రహ్మవి త్పుణ్యకృత్ అనాశ్రమీ న తిష్ఠేత దిన మేక మపి ద్విజః సంవత్సర మనాశ్రమీ స్థిత్యా కృచ్చి మేకం చరేత్”=“ఆశ్రమకర్తృల నిర్వర్తించినవాఁడు (శీఘ్రముగ) పరబ్రహ్మమును జేరును. బ్రహ్మక్షత్రియవై శ్మలలో నొక్కఁడును ఆశ్రమరహితుఁడై యొక్కదినమైన నుండఁగూడదు. ఆశ్రమరహితుఁడై సంవత్సరకాల మున్నవాఁడు ఒకకృచ్చివ్రతము నాచరింపవలయును” అను మొదలగువాక్యము లీవిషయమున బ్రమాణములు కావున నాశ్రమముల నవలంబింపవలయు ననుట బ్రతివానికి నావశ్యకమే. దైవవశమున భార్యాదినాశమువలన నొకవేళ నాశ్రమము లేకపోవుట సంభవించినను విద్యాధికారము మాత్రము నశింపదని యింతమాత్రము ఈయధికరణమున నిరూపింపఁబడెను.

* కృచ్చివ్రతములు:—ప్రాజాపత్యకృచ్చిమనియు, తత్తకృచ్చిమనియు, సాంతపనకృచ్చి మనియు, పారాశకృచ్చి మనియు కృచ్చివ్రతములు నాల్గు విధములు. అందు ప్రాజాపత్యకృచ్చిమను పండ్రెండుదినములు ఆచరింపవలయును. మొదటిమూఁడుదినములు ప్రాతఃకాలమునందును తర్వాతమూఁడుదినములు సాయంకాలమునందును మాత్రమే భుజింపవలయును. తర్వాత మూఁడుదినములు స్వయముగ యాచింపఁ బడుటచే బెట్టబడినప్పుడు మాత్రమే యివ్వుమును భుజింపవలయును. అప్పుడు దొరకినయెడల రెండుపూటలును భుజింపవచ్చును. తక్కిన మూఁడురోజులు సుపవాసముఁ జేయవలయును. ఇదియే ప్రాజాపత్య కృచ్చివ్రతమునకు స్వరూపము. స్మృతులయందు కేవల కృచ్చిశబ్దము త్రయోగింపబడినప్పు డీప్రాజాపత్యకృచ్చిమే గ్రహింపఁబడుచున్నది. కావున వ్రతులమున గూడ నట్లే గ్రహింపవలయును. తత్తకృచ్చిదులస్వరూపము గ్రంథవిస్తరభయముచే వ్రాయమానిరిని. స్మృతులలో నరయునది.

౧౦. తద్బ్రూతాధికరణము.

విషయ, సంశయ, సంగతి, పూర్వపక్షములు:—(చూ. 3.౪.౧౯)
 పరామర్శాధికరణమునందు వానప్రస్థసన్యాసాశ్రమములు కల వని నిరూపించి యున్నాము. వానినిఁగూర్చి యొకవిశేష విందు విమర్శింపఁబడును. “పూర్వాధికరణమున నాశ్రమరహితులకుఁ గూడ విద్యాధికారము కలదని చెప్పియున్నారు కదా! ఇట్లుండ నాశ్రమస్థితులలో నెట్టివారి కైన నాధికారము కలదనుటలో సంశయము లేదు. సామన్యమునందే యున్నను అందుండి భ్రంశము నొంది యాశ్రమాంతరము నంగీకరించినను గూడ విద్యాధికార మున్నది యనిన నాక్షేపమేమి? ఉత్తమాశ్రమమును బొందినవారి కైనను కామాది దోషములవలన గృహస్థాద్యాశ్రమములయందు దభిమానము కలుగవచ్చు ననుటలో సంశయ మేమి?” అని శైముత్యన్యాయముచే వచ్చినయాక్షేపము నిరాకరింపఁబడును. “సన్యాసాద్యుత్తమాశ్రమముల నాశ్రయించినవారు మఱలగృహస్థాద్యాశ్రమములకు వచ్చుట శాస్త్రనమ్మతమా? కాదా?” అనుసంశయము నివారింపఁబడును. “విచారించిన నాశ్రమమునుండి భ్రంశము నొందినవాని కర్తలుగూడ విద్యాసాధనములే కావలయును. అట్లు కాకున్న నాశ్రమములయందు దాధిక్య మేమి?” యనుట పూర్వపక్షఫలము. “ఆశ్రమభ్రంశమే మొట్టమొదట నప్రామాణిక మగుటచే నీయాక్షేపమునకే యవతాళము లేదు” అనుట సిద్ధాంతఫలము.

అ-3. పా-౪. సూ-౪౦.

అవతారిక:—ఈసిద్ధాంతమును క్రిందిసూత్రముచే నిరాకరింపుచున్నాడు.

౪౬౬. తద్బ్రూతస్య తు నాతద్భావౌ జైమినే రపి
 నియమాత్తద్రూపాభావేభ్యః. 3. ౪. ౪౦.

* “ఈ (గొప్ప) పదార్థముయొక్క స్థితియే యిట్లుండ నీక నీ (యల్ప) పదార్థమునుగూర్చి చెప్పవలె!” అని యొకదానియందలి యనుపపత్తిచే మఱియొకదానియందలి యనుపపత్తిని కానిందుట శైముత్యన్యాయము.

తాత్పర్యము :—ఉత్తమాశ్రమమును జెందినవాడు భ్రంశము నొందఁగూడదు. ఏలయునిన శ్రుతిస్మృతులు ఈవిషయమునే నియమించుచున్నవి. “అత్యంత మాత్మాన మాచార్యకు లేఽవసాదయన్. అరణ్యమియా దితి పదం తతో న పున రేయా ది త్యుపనిషత్. ఆచార్యేణ భస్మజ్ఞాత శ్చతుర్థా మేక మాశ్రమం ఆవిమోక్షౌ చ్ఛరీరస్య సోఽను తిష్ఠే ద్యథావిధి.”=“ఆచార్యగృహమునందు పరిపూర్ణముగ నిలచి ఏకాంత ప్రదేశమునకుఁ బోవలయును. ఆటనుండి మఱి రఱఁగూడదు. గురువు నొద్ద నాజ్ఞఁ గైకొని నాల్గొ శ్రమములలో నేదియో యొకదాని బరిగ్రహించి మరణకాలమువఱకు ధర్మపరుఁడై దాని నాశ్రయింపవలయును” అనుమొదలగు వాక్యము లీవిషయమున బ్రమాణములు. ఈకారణము వలన నాశ్రమ భ్రంశము శ్రుతిస్మృతి విరుద్ధ మగును. మఱియు నెచ్చట జూచినను “బ్రహ్మచర్యం నమాప్య గృహీ భవేత్. బ్రహ్మచర్యా దేవ వ్రతజేత్. (చూ. 3. ౪. ౨౦.)” అని యారోహ శ్రుతులే గానవచ్చుచున్నవి గాని యవరోహ శ్రుతులు గానవచ్చుట లేదు. శిష్టాచారములఁ జూచినను ఇట్లే యున్నవి.

కావున నిర్వివాదముగ నాశ్రమప్రచ్యుతి యస్రామాణికము. “వెనుకటి యాశ్రమములయందలికర్మల నాచరింపవలయు నని కాని కామాదులవలనఁగాని యొకయాశ్రమమున నున్నవాఁడు మఱియొక యాశ్రమమునకు రావచ్చును” అనుట యుక్తము కాదు. “స్వధర్మో విగుణః శ్రేయా స్పరధర్మా త్స్వినఃస్థితాత్” “ఎంతబాగుగ నాచరింపఁబడిన దైనను పరధర్మము నిర్గుణ మగుస్వధర్మమునకంటెగూడ దక్కువయే (ఈవాక్యము స్వధర్మపరిత్యాగమును నిషేధించు నర్థవాదమునుగాని మఱియొక్కటికాదు)” అనుమొదలగువాక్యములవలన స్వధర్మపరిత్యాగ మయుక్తమై తెలియుచున్నది. మఱియు ధర్మాధర్మముల ప్రత్యక్షము లగుటచే వానినిగూర్చి పురుషులు విచారింపనేరరు. వేదము చేతనే యావిషయము ప్రతిపాదించఁబడవలయును కావున నావేద మేయాశ్రమమున కేధర్మములను జెప్పునో అవియే వానికి నియతములగునుగాని (చేయుటకు) శక్యములైన వన్నియు (నియతములు) కానేరవు. శ్రుతినియమ ముండఁగాఁ బురుషుడు రాగాదివశగఁకుడై ప్రవర్తించుట దోషమని నేఱుగ జెప్పు నక్కట లేదు కదా! కావున నుత్తమాశ్రమమునుండి భ్రం

శమే సంభవించదు; భ్రష్టునకుఁగూడ విద్యాధికారము కలుగు ననుసంశయ ముక్కుఁజలేదు. వాఁ డధర్మాత్ముఁడు కదా! ఈసిద్ధాంతము వ్యాసునకేకాక జై మినిమహామునికేఁగూడ నమ్మతమే యని తెలిసికొనవలయును.

౧౧. అధికారికాధికరణము.

విషయ సంశయ సంగతులు:—పూర్వాధికరణమునందు ఊర్ధ్వ రేతస్కాశ్రమములవారికి (సన్యాసికిని నైష్ఠిక బ్రహ్మచారికిని వానప్రస్థులకును) స్వాశ్రమభ్రంశము శాస్త్రవిరుద్ధ మనియు నట్టి భ్రష్టులచే జేయఁబడినకర్మలు విజ్ఞాపితవులు కానేరవనియుఁ జెప్పఁబడియున్నది. “అట్టి భ్రష్టులై నను ప్రాయశ్చిత్తవిధానముచే శుద్ధుఁడై మరల స్వాశ్రమ నిష్ఠుఁడయ్యేనేని యధర్మము నశించిపోవుటచే వానికర్మము విద్యాంగములు కావచ్చును.” అని యీయధికరణమున నిరూపింపఁబడును. ఇదియే యీరెండధికరణములకును గలసంబంధము. కావున “నైష్ఠిక బ్రహ్మచారికి ప్రమాదవశమున భ్రంశము కలిగినఁ బ్రాయశ్చిత్తము కలదా? లేదా?” అనుసంశయ మీయధికరణమున నివారింపఁబడును.

అ-3. పా-౪. సూ-౪౧.

అవతారిక:—ఈవిషయమును విచారించుటకై మొట్టమొదట బూర్వపక్షము ననువాదము చేయుచున్నాఁడు.

౪౬౭. న చాధికారిక మపి పతనానుమానాత్తద

యోగాత్. ౩. ౪. ౪౧.

తాత్పర్యము:—పూర్వమీమాంసాశాస్త్రమునందు “అవశీర్ణి వశు శ్చ తద్వ దాధాన స్యాప్రాప్తకాలత్వాత్” “భ్రంశము నొందిన నైష్ఠిక బ్రహ్మచారి ప్రాయశ్చిత్తార్థమై తనవశువును లొకకాగ్నియందే హోమము చేయవలయును. భార్య యుండిననేగాని యాధానము చేయుటకు వీలు లేదు కదా! కావున ననువదనమునందు పతనానుమానాత్తద నమ

యమునందును బ్రహ్మచారికి లాకికాగ్నియందే హోమము నిధింపఁబడెను.” అనుసూత్రముచే భ్రష్టుఁడైన (నైష్ఠిక) బ్రహ్మచారికి ప్రాయశ్చిత్తార్థమై పశువు కల దనియు తద్దోమము లాకికాగ్నియందే చేయఁబడవలయు ననియు నిర్ణయింపఁబడి యున్నది. శ్రుతియందును “బ్రహ్మచారిగృహవీర్యే నైర్ఋతం గర్దభ మాలభేత్” “భ్రంశము నొందిన బ్రహ్మచారి నైర్ఋతుకు నుద్దేశించి గర్దభ పశువును హోమము చేయవలయును.” అని ప్రాయశ్చిత్తవిధి యొకటి గానవచ్చుచున్నది. ఇది నైష్ఠిక బ్రహ్మచారి విషయమే యగునేమో యని సంశయము తోచవచ్చును గాని యట్లు నిర్ణయించుటకుమాత్రము వీలు లేదు. “ఆరూఢో నైష్ఠికం ధర్మం య స్త్వప్రచ్యవతే పునః ప్రాయశ్చిత్తం న పశ్యామి యేన శుద్ధేభ్యోఽన ఆత్మహా” “ఏ పురుషుఁడు నైష్ఠికధర్మము నాశ్రయించి మరల భ్రంశము నొందునో ఆయాత్మఘాతకునకు పరిశుద్ధి కలుగ వలయు ననిన ప్రాయశ్చిత్తమే లేదు” అని స్మృతివాక్య మొక్కటి కలదు. ఇది మూలశ్రుతి లేక సంభవింపదు కావున ననుమానముచే నిట్టిశ్రుతిని కల్పింపవలసియున్నది. ఈకారణమువలన పైనుదహరింపఁబడిన శ్రుతి సామాన్య బ్రహ్మచారివిషయమే యగును గాని నైష్ఠిక బ్రహ్మచారివిషయము కానేర దనుట న్నష్టమగుచున్నది. ఈకారణమువలన శిరఃపాతమున కెట్లు ప్రతిక్రియ లేదో యట్లే నైష్ఠిక బ్రహ్మచారిపాతమునకు కూడ ప్రతిక్రియ లే దనియే చెప్పవలయును. ఇట్లుగటచే నూర్ధ్వరేతస్కాశ్రమములవారు ప్రమాదము వలన భ్రష్టులైనచో వారికి నెట్లును సద్గతి దొరక దనుటయే సిద్ధాంతము.

అ-౩. పా-౪. సూ-౪౨.

అవతారిక:—ఇట్లు పూర్వపక్షము ననువాదము చేసి సిద్ధాంతముఁ జేయుచున్నాఁడు.

౪౨౮. ఉపపూర్వ మపి త్వే కే భావ మశనవ

త్తదుక్తం. ౩. ౪. ౪౨.

తాత్పర్యము:—ఇట్లు కాదు. నైష్ఠిక బ్రహ్మచారికి గురుభార్యాది వ్యతిరేకస్థలములందు గలుగు బ్రహ్మచర్యభ్రంశము మహాపాపములలో

గణింపఁబడలే దనియు, యీ కారణమువలన నది యుపపాతకమే యనియుఁ గొందఱాచార్యు లభిప్రాయపడుచున్నారు. మహాపాపమైనచో నది ప్రాయశ్చిత్తమునకు నశింపదుగాని యుపపాతకమునకు నట్టిస్థితి లేదనియు నిట్లగుటచే సామాన్య బ్రహ్మచారితోపాటు నైష్ఠిక బ్రహ్మచారికి కూడఁ బ్రాయశ్చిత్తము కలదనియు నంగీకరించుచున్నారు. ఈయిరువురకును (సామాన్య నైష్ఠిక బ్రహ్మచారులకు నిరువురకును) బ్రహ్మచారిత్వంబును భ్రష్టత్వంబును సమానమే కదా! యని హేతువును జూపుచున్నారు. బ్రహ్మచారికి మధుమాంసాహారమువలన వ్రతలోపంబును దానికి ప్రాయశ్చిత్తంబు నున్నట్లును ఆప్రాయశ్చిత్త మిరువురు బ్రహ్మచారులకును సమానమే యైనట్లును ప్రస్తుతప్రాయశ్చిత్తము కూడఁ గావచ్చు నని దృష్టాంతమును చూపుచున్నారు. కావున వీరిసిద్ధాంతము ననుసరించుటయే యుక్తము.

స్తృతిప్రసిద్ధి దీనికి విరుద్ధముగా నున్నను పరిగ్రహింపఁబడుటకు వీలు కానిదై యున్నది. దానికి మూలశ్రుతి లేదు; అనుమానముచేఁ గల్పింపఁబడుటకును వీలు లేదు. ఏల యనిన స్తృతియందు “నైష్ఠిక బ్రహ్మచారికి ప్రాయశ్చిత్తము లేదు” అని ప్రత్యక్షముగఁ జెప్పఁబడి యుండలేదు; “నైష్ఠిక బ్రహ్మచారికి ప్రాయశ్చిత్తము కలదని కానము” అని మాత్రమే చెప్పఁబడి యున్నది. ఇట్లగుటచే “కానము” అనుపదమును బట్టి “యాస్తృతి నిషేధవరము” అని కల్పింపవలసి యున్నది; ఇట్లు కల్పించినపిదప “దీనికి మూలభూత యగుశ్రుతి యుండి తీరవలయును.” అని యనుమానము చేయవలసి యున్నది. ఇట్లైన నీయనుమానమునకు ప్రబలాధారమే యుండదు కదా! కావున నిదియు దీనివలన సిద్ధించు మూలశ్రుతియు దాని నాధారముగఁ గైకొని ప్రవర్తించు స్తృతియు నిర్మూలము లగును. కావున ప్రాయశ్చిత్తాభావపక్షము దృఢముగ లేదు. తద్బావపక్ష (“నైష్ఠిక బ్రహ్మచారికి ప్రాయశ్చిత్తము కలదు” అనుపక్ష) మన్ననో దృఢమై యున్నది. “బ్రహ్మచార్యవగీర్ణి” అనుసామాన్యశ్రుతి యీనక్షమునకు నాధారముగ నున్నది. ఆశ్రుతి బ్రహ్మచారి యని మాత్రమే చెప్పినదికాని “సామాన్య బ్రహ్మచారి నైష్ఠిక బ్రహ్మచారి కాఁడు” అని విశేషించి చెప్పలేదు కదా! కావున సీభావపక్షము నంగీకరించుటయే యుక్తియుక్తము. “కాత్రస్థావా తన్నిమిత్ర

త్వాత్” “ఆచార్యులకు వరస్పరము అభిప్రాయభేదము కలిగినప్పుడు శాస్త్రమున కనుకూల మగుదానిని మాత్రమే గ్రహింపవలయును. శాస్త్రమే కదా ప్రధానము” అని పూర్వమీమాంసయందనునది. ఇట్లే ప్రస్తుతాధికరణమునందును సిద్ధాంతముఁ జేయవలయును. భావాభావపక్షములకు విరోధము వచ్చెను కావునను శ్రుతి భావపక్షమునకే యనుకూలముగ నున్నది కావునను దానినే సిద్ధాంతము చేయవలయును.

విశేషాంశము:—ఈవిధముగ నైష్ఠిక బ్రహ్మచారినిగూర్చి సిద్ధాంతము చేయఁబడెను. ఇట్లే వానప్రస్థనన్యాసులవిషయమునుకూడ నూహింపవలయును. వారికిని ప్రమాదమువలన స్వాశ్రమములనుండి భ్రంశము కలినప్పుడు శ్రుతియందు ప్రాయశ్చిత్తము చెప్పఁబడి యున్నది. “వానప్రస్థో దీక్షాభేదే కృచ్ఛం దావదశరాత్రం చరత్వా...భిక్షుర్వానప్రస్థవ తోస్మిమవల్లివర్జం న్వశాస్త్రనంస్కారశ్చ” “తనదీక్ష లోపము నొందెనేని వానప్రస్థుఁడు పండ్రెండు దినము లాచరింపఁదగిన కృచ్ఛవ్రతము నాచరించి...నన్యాసియు వానప్రస్థునివలెనే వ్రతముచేసి సోమవల్లివర్జముగ న్వశాస్త్రవిహిత సంస్కారముగ నాచరించుకొనవలయును” అనువాక్యము లీవిషయమున బ్రమాణములు. వీరివిషయమున సంశయమునకే హేతువు లేదు. కావున సూర్యరేతస్కాశ్రమములవారికి ప్రమాదవశమున భ్రంశము కలిగినను అంతమాత్రమున విద్యాధికారము గాని తత్పద్ధిగాని లేకపోవ నక్కఱ లేదు.

౧౨. బహిరధికరణము.

విషయ, సంగతి, సంశయ, పూర్వపక్షములు:—ఈయధికరణమునకును ఆశ్రమ భ్రంశమే విషయము. ఆశ్రమ భ్రష్టులకు ప్రాయశ్చిత్తము కల దని పూర్వాధికరణమున సిద్ధాంత మగుటచే “అట్టివారితోఁ గూడ వ్యవహరింపవచ్చునా? లేదా?” అనుసంశయము కలుగును. ఇది యిందు నిరాకరింపఁబడును. “దోష మున్నవానితోఁ గూడ వ్యవహరించుట యుక్తము కాదు కాని నిర్దోషితో వ్యవహరించిన నేమి? ఆశ్రమ భ్రష్టుఁడు దోషయుక్తుడే యైనను ప్రాయశ్చిత్తము వలన వానిదోషము పోయినది. పోకున్న నాప్రాయశ్చిత్త మేటికి;

ఈకారణమువలన ప్రాయశ్చిత్తము జరిగినపిదప వారితో నిర్వివాదముగ వ్యవహరింపవచ్చును" అని యాక్షేపనంగతో వచ్చినపూర్వపక్షము ఖండింపబడును. "ఇట్లు ఆశ్రమభ్రష్టులతో, గూడ సంసర్గ యంగీకరింపబడినచో వారితో గలసి చేయఁబడు వేదాంతశ్రవణాదులు విద్యాసాధనములగును" అనుపక్షము ఖండింపబడును.

౪౬౬. బహి స్తూభయ థాపి స్మృతే

రాచారా చ్చ. 3. ౪. ౪3.

తాత్పర్యము:—ఇట్లు కాదు. యోగారూఢులై భ్రంశము నొందినవారు చేసినపాపము మహాపాపమయినను కాకున్నను గూడ వారితో శిష్టులు వ్యవహరింపఁగూడదు. పాపము పురుషులకు ద్వివిధమగు నపారిశుద్ధ్యమును గలిగించును. ఇహపరలోకములకు సంబంధించిన రెండపారిశుద్ధ్యములను కలిగించును. అపాపంబులును రెండువిధములై యుండును. కొన్ని పాపములు ప్రాయశ్చిత్తముచే నశింపఁగానే పై జెప్పినరెండపారిశుద్ధ్యములును తొలంగును; మఱికొన్ని నశించినప్పుడు పరలోకమునకు సంబంధించిన యపారిశుద్ధ్యము మాత్రమే తొలంగును. స్త్రీహత్య బాలహత్య మొదలగునవి చేసినవారలకువలె నిహలోకాశుద్ధి మాత్రము ప్రాయశ్చిత్తములచే నెన్నటికిని తొలఁగింపఁబడదు. ఇదియే పాపముల వలనఁ గలుగు నపూర్వము. "బాలఘ్నం శ్చ కృతఘ్నం శ్చ విశుద్ధానపి ధర్మతః శరణాగతహంతృం శ్చ స్త్రీహంతృం శ్చ న సంవనేత్" "బాలహత్య చేసినవారును, చేసినమేలు మఱచినవారును, శరణాగతుల మఱచినవారును, స్త్రీలను సంహరించినవారును క్రమ మగుప్రాయశ్చిత్తముచే పరిశుద్ధుఁ డైనను కులములోనికి జేర్చికొనఁడగదు." అను మొదలగుస్త్రుతివాక్యము లీవిషయమునఁ బ్రమాణములు. ఇట్టియప్రత్యక్ష విషయము లన్నియు శబ్దప్రమాణము నాశ్రయించి గ్రహింపఁబడవలసి నవియే కదా! యుక్తిచేత విచారించినను శాస్త్రమునందలి విశ్వాసముచే నొకవేళ నిర్దోషత్వమునుఁ గూర్చినవిశ్వాస మున్నను బాలఘాతుకాదులకు ప్రపంచమునందలి దూష్యత్వము పోవదు కదా! కావున నిట్లే ప్రకృతమునందును స్మృతిచారముల బలమువలనఁగా శ్రమ భ్రష్టులకుఁ

గూడఁ బరలోకాశుద్ధి తొలఁగినను యిహలోకాశుద్ధి తొలఁగ దనియే నిర్ణయింపవలయును. “ఆరూఢో నైష్ఠికం ధర్మం.....ఆత్మహా (చూ. ౩. ౪. ౪౧.) ఆరూఢపతితం విప్రం మండలా చ్చ వినిశ్చుతం ఉద్భవం కృమిదప్తం చ స్పృష్టవో చాంద్రాయణం చరేత్” “ఉత్తమాశ్రమము నుండి భ్రంశమునొందినట్టిగాని తనసంఘమును విడిచి పరజాతిలో కూడి నట్టిగాని ఉరివేసికొనినట్టిగాని వేయఁబడినట్టిగాని పురుగులచే (గాయము నందు పడినపురుగులచే) కలుగఁబడినట్టిగాని బ్రాహ్మణుని స్పృశించినఁ జాంద్రాయణ వ్రతము నాచరింపవలయును.” అను మొదలగు స్మృతు లీవిషయమునఁ బ్రమాణములై యున్నవి. శిష్టాచారము నిట్లే యున్నది. వా రాశ్రమభ్రంశము నొందినవారితో సహవాసము జేయుట లేదు. ఈకారణమువలన నాశ్రమభ్రష్టులకు ప్రాయశ్చిత్తానంతరమునఁ గూడ సంసర్గాధికారము లేదు; వారలతోఁ గూడి చేయఁబడిన శ్రవణాదులు విద్యాసాధనములు కానేరవు.

౧౩. స్వామ్యుద్ధికరణము.

విషయసంశయములు:—అధికారి ప్రస్తావమువలన కర్తాగోపాన సల యధికారులనుఁ గూర్చి యిందు విచారింపఁబడుచున్నది. “ఈకర్తాగోపానసల నాచరింపవలసినవాఁడు ఋత్విజఁడా? లేక యజమానుఁడా?” అనుసంశయము నివారింపఁబడును. “దానికి నధికారి ఋత్విజఁడే” అను విషయము నిర్ధారణ చేయఁబడును.

* చాంద్రాయణవ్రతము:—కొడి గుడ్డంబ్రతమాణముగల యన్నపు ముద్దలను శుక్లపక్షపాద్యమి యారంభించి యొక్కొక్కటిగ నభివృద్ధిజేయుదు పూర్ణిమ నాటికి పదునైదుముద్దల నొక్కపూటమాత్రమే భుజింపవలయును. మరల కృష్ణపాద్యమి మొదలొక్కొక్క ముద్దనుగా రగ్గించుచు సమావాస్యనాడుమాత్ర మేమియు భుజింపఁగూడదు. ఇదియే చాంద్రాయణ వ్రతస్వరూపము.

అ-3. పా-8. సూ-88.

అవతారిక:— ఈనిర్ధారణకై “పూర్వాధికరణమునందు ‘ఏవ్యసిః ప్రాయశ్చిత్తము జరిగెనో’ వానితోఁ గూడ వ్యవహారము జరుప నచ్చును’ అను సామాన్యశాస్త్రమునకు ‘ఆయాధవతితం’ అను మొదలగు నిందాస్తృతులవలన బాధ కలుగు నని చెప్పఁబడి యున్నది. ఆబాధ సాశ్రయించియే సిద్ధాంతము కూడ గావించఁబడి యున్నది. అట్లే యిచ్చటఁగూడఁ జేయవలయును. ‘అంగానుష్ఠానము నాచరించు వాఁడే తదాశ్రితోపాసన నాచరింపవలయు ననుట సామాన్యశాస్త్రము. ఫల ముపాసకునకే కలుగు నని యుద్గీఢవిద్యయందు చెప్పఁబడియున్నది. ఈరెంటికిని విరోధముగావున వరస్పరము బాధ్యబాధకభావము కలు గును; పూర్వాధికరణమునందువలెనే యిచ్చటఁగూడ ఫలశ్రుతి సామాన్యశ్రుతిని బాధించును’ అనియే సిద్ధాంతము చేయవలయును.” అని ధృష్టాంశసంగతితో వచ్చు పూర్వపక్షము ననువాదము చేయుచున్నాఁడు.

౪౭౦. స్వామినః ఫలశ్రుతేరిత్యాత్రేయః.

3. ౪. ౪౪.

తాత్పర్యము:— ఈయంపాసనలయందు యజమానునికే యధికార మున్నట్లు గానవచ్చుచున్నది. శ్రుతియందు “వర్షతి హస్తైః” “వర్షమునందు సామభాగముల నుపాసించువానికి నకాలవృష్టి కురియును.” అని యంపాసన యొనర్చువానికే ఫలము చెప్పఁబడి యున్నది. ఆఫలము కర్తృకర్త్ర యగుయజమానునకే కలుగవలయు ననుట న్యాయసిద్ధము. కర్తృవలన గలుగుసర్వఫలముల ననుభవించుటకయ్యే కదా యజమానుఁ డాకర్తృ నాచరించుచున్నాఁడు. ఇట్లుండ నందుఁ గొంతఫలము ఋత్విజునకు బోవు ననిన నది యెట్లు సరి యగును ఫలానుభవయోగ్యత గల వానికి గాని కర్తృయం దధికారము కలుగ దనుట నుప్రసిద్ధము. ఇట్టి యోగ్యత ఋత్విజులకు సరిభవించదు కదా ! (వారికిని) యింద్రియ పటుత్వాదు లున్నను వారు ధనమాత్రార్థలై పరార్థముగ యజనము ను చేయుచున్నాడనికదా ! ఈకారణమువలననే కర్తృఫలములు లేక మైనను

వారలకు వచ్చు ననుటకు వీలు లేదు. అధికారినిఁ గూర్చియే కదా నర్వమునువిధింపఁబడును. అధికారియు ఫలానుభవముగలయజమానుఁడే యని మున్నే వివరించి యున్నాము. కావున నీకర్తాంగోపాసనల యజమానుఁడే యాచరింపవలయును. “అత్త నేవా యజమానాయ వా యం కామం కామయతే త మాగాయతి” ‘ఋత్విజఁడు తనకై గాని యజమానునకై గాని యేదియైన నొకకోర్కెను కోరెనేని దానిని దానము చేయును.’ అనుమొదలగు వాక్యములనుఁ బట్టిచూచిన ఋత్విజునకుఁ గూడ కర్తృఫలము వచ్చు నని చెప్పఁబడి యున్నది.” అనియెడవేమో. వేదవాక్యము రాజాజ్ఞవంటిది కావున నట్లు చెప్పఁబడియున్నచోట మాత్రము అట్లే కలుగవచ్చును గాని దాని నాశ్రయించి నర్వఫలముల యందు నట్లే వచ్చు నని నిర్ణయింపఁబూనుట యుక్తముకానేరదు. కావున నంగనహిత మగుకర్తృకు నెవ్వఁడు కర్తయో వాఁడే యుపాసనలకుఁ గూడ గర్త. ఇది యాత్రేయమహామునియొక్క యభిప్రాయము.

అ-౩. పా-౪. సూ-౪౫.

అవతారిక:—ఇట్లు పూర్వపక్షమతము ననువాదముచేసి యాడు లోమిమతముచే సిద్ధాంతముఁ జేయుచున్నాఁడు.

౪౭౧. ఆర్త్విజ్య మి త్యోడులోమి స్తస్మై హి పరి

క్రియతే. ౩. ౪. ౪౫.

తాత్పర్యము:—ఇట్లు చెప్పుట సరికాదు. ఈయంగాశ్రితోపాసనలకు ఋత్విజులే కర్త లని యోడులోమిమహాముని యభిప్రాయ పడుచున్నాఁడు. ఏల యనిన:—శ్రుతియందు “తం వా బకోదాలోభ్య విదాంచకార నహ నై మిశీయానా ముద్గాతా బభూవ” “దాల్చుని పుత్రుఁ డగుమహర్షి యాయుద్గీధవిద్య నుపాసించెను. ఆతఁడు నై మి శారణ్యమున గ్రుతువుల నాచరించుశుకశౌనకాదులకు నుద్గాత యయ్యెను.” అని యొకయుపాఖ్యానము వర్ణింపఁబడి యున్నది. దీనిని విమర్శించి నచో నుద్గాతయే యుద్గీధోపాసనకుఁ గర్త యని తేలుచున్నది. బలవత్తరప్రమాణము లేక నీశ్రుతిని బాధించుటకు వీలు లేదు. కర్తృఫలమంతయు యజ

మానుసకే సంబంధింపవలయు ననువిషయమునకుఁ గూడ నీసిద్ధాంతమువిరుద్ధము కానేరదు. అయజమానుఁడుతనకొఱకై కర్తను సాంగోపాంగముగ నిర్వర్తించుటకే గదా విశేషదక్షిణానాసంగి ఋత్విజు నేర్పఱచుకొనియు న్నాఁడు. ఇట్లుండ నుపాసనను స్వయముగనే యాచరించినను ఆఋత్విజునకు దానిఫల మెట్లు వచ్చును? ఈకారణమువలన శ్రుత్యనుసారముగ నుపాసనాకర్త ఋత్విజుఁ డనియే యంగీకరింప వచ్చును. మీ రన్నట్లు వచనపూర్వకముగ విధింపఁబడిన స్థలమునందే కదా ఋత్విజునకు ఫల ప్రాప్తి. కావున “ఉపాసనలకు యజమానుఁడే కర్త కావలయును” అని వట్టువట్టు నక్కఱలేదు.

౪౭౨. శ్రు తే శ్చ. ౩. ౪. ౪౬.

తాత్పర్యము:—మఱియు “యాం వై కాంచన యజ్ఞ ఋత్విజ ఆశిష మాశానత ఇతి యజమానా యైవ తా మాశానతే.” “ఋత్విజులు యజ్ఞమునందు యేయేకామము నర్థింతురో దాని నెల్ల యజమానున కయ్యే యర్థింతురు” అని శ్రుతియందు ఋత్విగ్యజమాన సంబంధంబును యజ్ఞఫలప్రాప్తి ప్రకారంబును స్పష్టముగనే వర్ణింపఁబడి యున్నది. ఈకారణమువలన నుపాసనలు ఋత్విక్కర్తలైనను తత్ఫలములు నిర్వివాదముగ యజమానునే జెందు ననుట స్పష్ట మగుచున్నది. కావున నుపాసనలు నిర్వివాదముగ ఋత్విక్కర్తలే.

౧౪. సహకార్యంతరవిధ్యధికరణము.

విషయ సంకయములు:—బృహదారణ్యకోపనిషత్తునందు “తస్మాద్బ్రాహ్మణః పాండిత్యం నిర్విద్య బాల్యేన తిష్ఠానే ద్బాల్యం చ పాండిత్యం చ నిర్విద్యాధ ముని రమానం చ మానం చ నిర్విద్యాధ బ్రాహ్మణః” “పరబ్రహ్మము నెఱింగినవారలు నర్వేషణారహితులై పరమనుభుమనొందుదురు కావున బ్రాహ్మణుఁ డగువాఁడు (బ్రహ్మనిఱుంగఁగోరువాఁడు) మొట్ట మొదట శాస్త్రార్థజ్ఞానమును సంపాదించవలయును. పిదప నాశ్చర్యమును తృప్తపదలకై యుత్తమము మననము నాచరింపవలయును

పిదప మోసరూప మగునిదిధ్యాసనమును గావించవలయును. అప్పుడు బ్రహ్మవేత్త యగును” అని యొకవాక్యము కలదు. ఈవాక్యము నిదిధ్యాసనమును విధించు ననుట సిద్ధాంతివత్తుము. ఈవత్తు మీయధికరణమున దృఢము చేయఁబడును. “ఇచ్చట నిదిధ్యాసనావిధి కలదా? లేదా?” యనునంశమును నిరాకరింపఁబడును.

సంగతి పూర్వపక్షము: — విచారించిన నిచ్చట నిదిధ్యాసనవిధి లేదని తోచుచున్నది. విధివిభక్తి యెచ్చట గానఁబడునో యచ్చటనే విధిని గ్రహించుట యుక్తము. ఈవాక్యమునందు “బాల్యేన తిష్ఠానేత్” అను స్థలమున మాత్రమే విధివిభక్తి గాననచ్చుచున్నది. కాని మోసనన్నిధానమునందు లేదు. “ఇట్లయిన జ్ఞానాంగములలో ప్రసిద్ధ మగుమోస మేవిధి నుండి గ్రహింపఁబడవలయును?” అనియెడవే మొ వినుచు. పండితమునిశబ్దములు రెండును జ్ఞానార్థములే యగుటచే “సాంశ్శ్యం నిర్విద్య” అనుటచేతనే మోసవిధి సంభవించును. ఇట్లు కాకున్నను “గార్హస్థ్య మాచార్యకులం మోసం వానప్రస్థం” “గృహస్థాశ్రమము బ్రహ్మచర్యము సన్యాసము (ఇదియే నిదిధ్యాసనము) వానప్రస్థము” అనుస్థలమున మోసము విధింపఁబడియే యున్నది. కావున ప్రస్తుతివిషయవాక్యమునందలి మునిశబ్దము యీరెండుస్థలములలో నెచ్చటనుండి యైనను మోసమును బరామర్శింపవచ్చును; పోత్రార్థమై యనువాదము చేయవచ్చును. “మోసం చామోసం చ నిర్వీ ద్యాథ బ్రాహ్మణః” అనువాక్యశేషమున నట్లు బ్రాహ్మణత్వవిధి లేదో అట్లే యిచ్చటను మునిత్వవిధి లేదు. పూర్వాధికరణమునందును, “తం హ బో” అనుస్థలమున “సహ నై విశీయా నా ముద్గాతా బభూవ” అనువాక్యశేషము నవలంబించి “ఉపాసనలు ఋత్విజుల కార్యములే” యని సిద్ధాంతము చేసినట్లు ఇచ్చటను సిద్ధాంతము చేయవచ్చును. విధిమాత్రము బాల్యమును (మననమును) గూర్చి నదియే.

అ-౩. పా-౪. సూ-౪౭.

అవతారిక: — ఇట్లు దృష్టాంతసంగతితో వచ్చినపూర్వపక్షమును ఖండింపుచున్నాఁడు.

౪౭౩. సహకార్యంతరవిధిః పక్షేణ తృతీయం తద్వతో విధ్యాదివత్. ౩. ౪. ౪౭.

తాత్పర్యము:—ఈపూర్వపక్షము యుక్తము కాదు. ఈవాక్యమునందు శ్రవణమననములతో బాటు నిదిధ్యాననము కూడ మౌనశబ్దముచే లేక మునిశబ్దముచే విధింపబడియే యున్నది. ఇది క్రొత్తవిషయము; జ్ఞానాంగములలో ముఖ్యము. పాండిత్యమునుగూర్చి చెప్పనవ్వదు గాని “గార్హస్థ్య మాచార్యకులం మౌనం” అనుస్థలమునందు గాని యీనిదిధ్యాననము విధింపబడలేదు. పాండిత్యమనగా సామాన్యజ్ఞానము; మౌనమనగా జ్ఞానఫలప్రాయ మగుధ్యానము. ఇట్లుగుటచే పండితమునిపదములు పర్యాయనామములు కావు. ఇట్లుండ పాండిత్యవిధిచే మౌనవిధి యెటునుండి వచ్చును? “మననా స్తునిః” “మననము చేసి సిద్ధి నొందినవాడు ముని” అని పండితశబ్దవృత్తి తికంటె భిన్నముగ ముని శబ్దవృత్తి త్తి కలదు. “మునీనా మవ్యహం వ్యాసః” “మననము వలన సిద్ధిజెందినవారలలో నేను వ్యాసుడను” అను మొదలగు ప్రయోగములు నీభేదమునే బోధించుచున్నవి. మఱియు “గార్హస్థ్యం” అను మొదలగు క్రుత్రియందును మునిశబ్దము కేవలనన్యాసివరముగా బ్రయోగింపబడె ననుటకు వీలు లేదు; సన్యాస విధియే మౌనవిధి యనియు దానివలన నచ్చటివిధినే ప్రస్తుతమునిశబ్దము పరామర్శించె ననియు జెప్పటకు వీలు లేదు. “వాల్మీకి ర్మునిపుంగవః” “వాల్మీకి మునిశ్రేష్ఠుడు” అని వానప్రస్థునియందును మునిశబ్దము ప్రయోగింపబడి యుండుటచే నీవాదము నిర్మూల మైనది. “ఇట్లయిన ‘గార్హస్థ్యం’ అనుక్రుత్రియంను మౌనశబ్దమునకు సన్యాసాశ్రమ మని యర్థ మెట్లు చెప్పితిరి.” అనియెడ వేమొ వినుము. అచ్చట నాశ్రమప్రస్తావముండుటచే జ్ఞానప్రధానమనుకారణమువలన లక్షణావృత్తిచే నట్లు చెప్పబడెను గాని యది పదార్థము కాదు. మఱియు నచ్చట “గార్హస్థ్యం” అని ప్రత్యక్షముగనే గృహస్థాశ్రమంబును, “ఆచార్యకులం” అని విస్పష్టలింగముతో బ్రహ్మచర్యాశ్రమంబును, “వానప్రస్థం” అని న్యవాచకశబ్దముతోనే వానప్రస్థాశ్రమంబును నర్థింపబడి యున్నది. ఇట్లుగుటచే మౌనపదంబును

నాల్గవది యగునన్యూపాశ్రమంబును మిగిలెను కావున వానికి రెంటికి నెట్లో యొకట్లు సంబంధము కుదుర్పవలసి వచ్చినది. మానము జ్ఞానాధిక్యస్వరూపము కావున యతియు జ్ఞానప్రధానుఁడు కావునను లక్షణావృత్తిచే నా మానవదమునకు యత్యాశ్రమ మర్థముగఁ జెప్పఁబడెను. ఇంతయే గాని యది మానశబ్దమునకు నర్థము కాదు. కావున పాండిత్య బాల్యమునకంటె (శ్రవణమననములకంటె) నధికముగ మూఁడవది యగునీనిదిధ్యానసము విధింపఁబడె ననియే యవశ్య మంగీకరింపవలయును. ఇది యపూర్వమని పై నిరూపణచే తేలెను కదా !

ఇట్లు కాక ఒకవేళ విధిని బాల్యమునందే జ్ఞానబలరూప మగుమన సమునందే యంగీకరించినను “మననా మునిః” అను వ్యుత్పత్తిచే తత్ఫల రూప మగుమానమునందును విధి నవశ్య మంగీకరింపవలయును. మునివ దమునొద్ద విధివిభక్తి ప్రత్యక్షముగ లేకున్నను “స్యాత్” అను క్రియ నధ్యాహారము చేసికొనవచ్చును కదా ! ఇదియునుగాక “మానం చా మా నంచ నిర్విద్య” అని మానమునుఁగూడ ప్రాప్తవ్యమునుఁగూఁ జెప్పియుండుటచేఁ గూడ నీవిషయమే నిర్ణీత మగుచున్నది. కావున నెట్లును యావాక్య మునందు జ్ఞానాంగముగ నిదిధ్యానసము విధింపఁబడె ననియే యంగీకరింప వలయును. జ్ఞానాతిశయరూప మగుటచే నిది బ్రహ్మజ్ఞానమునకు సంతరంగ సాధనములలో ముఖ్యము.

ఇదియు బ్రహ్మజ్ఞానవంతుఁ డగునన్యాసినిఁ గూర్చి విధింపఁబడుచు న్నది. “ఇచ్చట విద్యావంతుఁ డని మాత్రమే చెప్పఁబడి యున్నది కాని నన్యాసి యని చెప్పఁబడలేదు కదా !” అనియెడవేమో ఆవిషయ మార్థికముగ సిద్ధించుచున్నది. బ్రహ్మనిఘ్నేఁడై యుండుటకు సంపూర్ణావకాశము కలవాఁ డగుటచే నన్యాసిచే బ్రహ్మవిద్యాధికారము కలదని పరామర్శాధికరణమునందే (3. ౪. ౧౨.) సిద్ధాంతము చేసి యున్నాము కదా ! అందును శ్రవణమననము లన్నియూశ్రమములవారికిని సంభవించినను సర్వ సంకల్పత్యాగరూపమగు నిదిధ్యానసము మాత్రము నన్యాసికి తప్ప మితి యొక్కనికి సంభవించుటకు వీలు లేదు. కావున నీవిధి నన్యాసిని గూర్చినది యే. “ఆత్మానం విదిత్వా పుత్రాద్యేషణాభ్యో వ్యుత్థా యాథ భిక్షాచర్యం చరంతి” “ఆత్మస్వరూపమును తెలిసికొని లేక బ్రహ్మవిద్యచే సుపాసించి పుత్రాదివాంఛలను వదలి భిక్షాచర్యము నాచరింతును.” అని శ్రుతిః

యందును యీ యర్థమును స్పష్టముగనే చెప్పఁబడియున్నది. ఆత్మవిద్యకు సన్యాసియే యధికారి యని వర్ణింపఁబడి యున్నది. “భిక్షోచర్యం చరంతి” అనుభాగముచే సన్యాసాశ్రమధర్మము స్పష్టముగనే చెప్పఁబడి యున్నది కదా ! కావున నీవిధి సన్యాసిని గూర్చినదియే. ఇంతమాత్రమువలన గుణస్థాదులు వేదాంతవాక్యములను వినుటకై న నర్హులు కా రని యర్థము చేయకూడదు. “బ్రహ్మకించి ద్విచారయేత్” “విశ్రాంతినమయమునగృహస్థః పరబ్రహ్మవిచారమును గావింపవలయును.” అని స్మృతులయందు గలదు. వసిష్ఠాది గృహస్థమునులు బ్రహ్మవేత్తలని యితిహాసాదులయందు ను ప్రసిద్ధమై యున్నది. ఇక వానప్రస్థులనుగూర్చియు వారిజ్ఞానసిద్ధిని గూర్చియుఁ బ్రత్యేకముగ ముచ్చటించవలసినవనియే లేదు. ఇట్లగుటచే శ్రవణమననాదులయందు సర్వాశ్రమములవారికి సధికారము కలదు. స్వాశ్రమకర్తల నాచరించువా రైనను శ్రద్ధ కలదేని సర్వకాలముల యందును చిత్తమును పరబ్రహ్మమునందే చేర్చి తన్నిష్ఠులై యుండవచ్చును; కర్తల నాచరించునప్పుడుకూడ నట్లే యుండవచ్చును. లోపములేకుండ గర్తాచరణమును గావింపవచ్చును. సర్వానుభవసిద్ధ మగునీసంసారదశ యందు “నేను బ్రాహ్మణుడను నాపేరు కృష్ణుడు” అను మొదలగు భావన లెన్నికార్యముల నెట్లెట్లాచరించినను తొలంగిపోవుచున్నవా ? వానివలన కర్తలకు హాని యేదైన కలుగుచున్నదా ? పరపురుషానురక్త యగు కామిని తనచిత్తమునెల్ల తనప్రియునియందఁ జేర్చి యున్నను అప్రమాదముతో గృహకృత్యముల నిర్వర్తించుటలేదా ? ఈవిధముగనే సర్వాశ్రమములవారును బ్రహ్మనిష్ఠులయ్యు స్వాశ్రమ కర్తముల నిర్వర్తించవచ్చును. విచారించిన “నేను బ్రాహ్మణుడను” అనునభిమాన మెట్టిదియో “నేను పరమేశ్వరుడను” అనుభావన కూడ నట్టిదియే. ఇట్లైన నిం దొక్కటి కర్తలకుఁ బ్రతిబంధకము కాకుండిన రెండవది మాత్ర మెట్టిదియె ట్లగును ? సంసారులు బ్రాహ్మణత్వాదులనే సన్వయాపమునుగా నిశ్చయించి యున్నారు; తన్నిష్ఠవలనఁ గర్తలోప మింతయూ గలుగుట లేదు. జ్ఞానోదయమువలన బ్రాహ్మణత్వాదులు సన్వయాపము కా దనియుఁ బరమేశ్వరుడే సన్వయాప మనియుఁ దెలిసినది; ఇప్పుడు మాత్రము తన్నిష్ఠవలన గర్తలోప మేల కలుగవలయును. ఒకసన్వయాపజ్ఞానమువలన కలుగని ప్రతిబంధము మఱియొక దానివలనఁ

గలుగుననుట యేటి యుక్తి? మఱియు సర్వేంద్రియములకును తద్వ్యాపారములకును తాను సాక్షిగా మాత్రమే యుండ నన్వయాపము నెఱింగినవానికి గర్తలోప మేల కలుగవలయును? తనసాక్షిత్వము సర్వేంద్రియ ప్రవర్తకము గాని నివర్తకము కాదు కదా! “మనస్సు అంతర్ముఖ మై బహిర్ముఖము కాకుండుటచే బ్రహ్మవివృతలవానికి నింద్రియవ్యాపారములు సంభవించవు” అనియెడవేమో వినుము. ఇది నిశ్చయమే. ఈకారణము వలననే అభ్యాసలభ్యమున కయ్యును ఒకనివలన లోకమునకు హాని రాకుండుటకయ్యును సన్యాసాశ్రమము శ్రుతిస్మృతులచే విధింపఁబడి యున్నది. ఆయాశ్రమమునకు సర్వకర్త పరిత్యాగము విధివిహిత మగుటచే నట్టివానినిఁ జూచి యితరులు స్వతంత్రముగ గర్తపరిత్యాగము నాచరింపరు. వానికిని అంతర్ముఖ మగుచిత్తమును మరల్పవలసినవని యుండదు. ఓంకారజపాదు లుచాననయే కావున నవి మనసు సంతర్ముఖము చేయుటకు సహాయకారు లగునే కాని విజ్ఞేపకములు కానేరవు. అహారాదులకై కొంత బహిర్ముఖత్వము కావలసియున్నను అది నిష్ఠాదార్థ్యము ననుసరించి వచ్చినను వచ్చును; రాకున్నను రాకపోవును. ఇదియే *బ్రహ్మవిదాదు లకుగల తారతమ్యము. కావున సన్యాసాశ్రమ మభ్యాసలభ్యవార్థమై విధింపఁబడినదియే కాని చిత్తశుద్ధిప్రభావమువలన † బ్రహ్మధారణ కుదురు

* బ్రహ్మవిదాదులు:—బ్రహ్మవిదుడు బ్రహ్మవిద్వరుడు బ్రహ్మవిద్వరీయుడు బ్రహ్మవిద్వరిష్టుడు అని బ్రహ్మవేత్తలు నాల్గువిధములుగ నున్నారు. అందు బ్రహ్మజ్ఞానముగలిగియుఁ బ్రార్థనాసారముగ ప్రవర్తించువాడు బ్రహ్మవిదుడు. అట్లే యావత్కృత్యములయందుమాత్రమే ప్రవర్తించువాడు బ్రహ్మవిద్వరుడు. అట్లును ప్రవర్తింపక పరస్మైరణ లేక నాహారము నైన గైకొనకుండువాడు బ్రహ్మవిద్వరీ యుడు. ఎప్పటికిని మెలకువయే లేక పూర్ణసమాధి నిష్ఠుడై యుండువాడు బ్రహ్మవిద్వరిష్టుడు.

† బ్రహ్మధారణయనఁగా నేయేకార్యముల నెట్లెట్లాచరించుచున్నను “నేను కార్యముల నాచరించువాడను కాను. కార్యముల నాచరించునవి యింద్రియములే నేను వానికి సాక్షిని” అని దృఢభావనతో నుండుట. సంసారదశయందు “నేను బ్రాహ్మణుడను” అను మొదలగు భావనలు సర్వకాలములయందును నుత్థిరము లయ్యే యుండునట్లు “నేను బ్రహ్మను” అనుభావన నుత్థిరమై యుండుట.

నేని యేయాశ్రమమైన నొక్కటియే. వాస్తవస్థితిలో నట్టివానికి నాశ్రమమే లేదు కదా!

ఈవిషయమునే “పక్షేణ” అనుసూత్రభాగముచే సూత్రకారుడు నూచించి యున్నాడు. “ఎవ్వనికై నను శ్రవణాదులవలన జ్ఞానము జనించి యుం జితదోషమువలన ననాది యగు భేదభ్రాంతి నశింపకుండునేని వాని కై యీనిదిధ్యాసనము విధింపఁబడెను” అని యాసూత్రావయవమునకు నర్థము. ఈకారణముచేతనే సన్యాసిని గూర్చి చెప్పు “తద్వత్తః” అను పదమునకుఁ గూడ విద్యాభ్యాసీయే యర్థ మవునుగాని విద్యాసిద్ధుఁడు కాఁడు. విద్యాసిద్ధునకు స్వభావముగనే యాధిక్యమవచ్చును గావున నిదిధ్యాసన మక్కఱ లేదు కదా! కావున నీవిధి భేదదృష్టిని విడువని విద్యాభ్యాసీని గూర్చినదియే యని తెలిసికొనవలయును. కొందఱకు నుపదేశోత్తరకాలముననే కూడ చిత్తశుద్ధి ప్రభావమున బ్రహ్మధారణ కుదిరి పోవును. వరస్పరసంబంధము నెఱుంగని క్రొత్తవానికిని “నీకును మాకును బంధుత్వము కలదు” అని సంబంధము నెల్ల నిరూపించినచో దక్షిణమే వానికి బంధుత్వభావన దృఢ మగునట్లు, “నీవుజీవుడవు కావు; బ్రహ్మంబవు” అని చెప్పి యుపపత్తుల నిరూపించినఁ దక్షిణమే కొందఱకు బ్రహ్మత్వభావన దృఢ మగును. ఇట్టివారినిగూర్చి యీవిధి ప్రవర్తింపదు.

అది యట్లుండె. ఎట్లు చూచినను విషయవాక్యమునందు నిది ధ్యాసన మెట్లును విధింపఁబడియే యున్నది. కర్మకాండమునందు “దర్శపూర్ణమాసాభ్యాం నర్లకామో యశేత” “స్వర్గమును కోరువాఁడు దర్శపూర్ణమాసములతో దేవతల నారాధింపవలయును” అను మొదలగు విధులనన్నిధానమున సమీధలు మొదలగు నపూర్వపదార్థములు ప్రస్తాపింపఁబడి యుండినచో నచ్చట (సమీధలు మొదలగువానియొద్ద) ప్రత్యక్షవిధిశ్రుతి లేకున్నను కల్పింపఁబడునట్లు యిచ్చటకూడ మునిపదనన్నిధానమున విధిశ్రుతి కల్పింపఁబడవలయును. “అచ్చట గర్మను చెప్పునప్పు డైనను విధి కలదు; ఇచ్చట విద్యావిషయమున నదియు లేదు కదా!” అనియెదవేమో అట్లు లేకున్నను దోషము లేదు. ఇదియు (విద్యాప్రస్తాపంబును) నుపదేశరూప మైనదియే; పురుషార్థసాధన మైనదియేకదా! కావున నెట్లును యిచ్చట విద్యాభివృద్ధికై నిదిధ్యాసనము విధింపఁబడియే యున్నది.

అ-౩. పా-౪. సూ-౪౦.

అవతారిక:—“ఈనిరూపణవలన నభ్యాసికి నన్యాసాశ్రమమే యనుకూల మనియు నది వై రాగ్యవంతులకెల్ల నవశ్యాదరణీయ మనియుఁ జేరినది. శ్రుతివాక్యములును ప్రత్యక్షముగనే దీనిని నిరూపించుచున్నవి యని యిదివఱకే తెల్పఁబడెను. ఇట్లు సర్వప్రమాణసిద్ధమై యుత్తమోత్తమమై నన్యాసాశ్రమముండ ఛాందోగ్యోపనిషత్తునందు ‘అభినమావృత్య కుటుంబే’ ‘వేదాధ్యయనమును ముగించి గృహస్థుడై’ అను మొదలగు వాక్యముచే నుపసంహరమున గృహస్థాశ్రమము మాత్రమే యేలవర్ణింపఁబడెను? ఈవర్ణనముచే ‘గృహస్థాశ్రమమునకంటె భిన్నము లగు నాశ్రమములులేవు’ అని సూచింపఁబడుచున్నది కదా!” యనిన సమాధానము చెప్పుచున్నాఁడు.

౪౭౪. కృతస్మి భావాత్తు గృహిణోపసంహరః.

౩. ౪. ౪౦.

గృహస్థాశ్రమముతో నుపసంహరముఁ జేయుటవలన విరోధమేమియు లేదు. గృహస్థునకు స్వాశ్రమ కర్తృము లగుయజ్ఞాదులును యితరాశ్రమకర్తృము లగు మనోనిగ్రహాదులును కూడ విధింపఁబడియున్నవి. వానికిఁ జిత్తదోషమువలన స్వర్లాదులయందలి యభిలాష యధికమైనచో యజ్ఞాదికామ్యకర్తృముల నాచరించి తత్ప్రీతిని బొందవచ్చును. మోక్షేచ్ఛకలిగినచో నవశ్యాచరణీయము లగు నిత్యనైమిత్తికముల మాత్ర మాచరించుచు జపాదులమూలముననై నను వైశ్వానరవిద్యాదులమూలముననై నను బ్రహ్మజ్ఞానసిద్ధిని బొందవచ్చును. ఇట్లు గుటచే వానియాశ్రమముతో నుపసంహరము చేయుట విరుద్ధము కానేరదు; ఇంతమాత్రమువలన నాశ్రమాంతరములును అసిద్ధములు కానేరవు. కావున నెట్లును పూర్వసిద్ధాంతమునకు విరోధము లేదు.

అ-౩. పా-౪. సూ-౪౬.

అవతారిక:—ఇట్లు గృహస్థసన్యాసాశ్రమములఁ గూర్చి చెప్పుటచే ముండబుద్ధులకు నొక వేళ (వైప్రీక) బ్రహ్మచారివానప్రస్థాశ్రమములు లేవని

తోచునేమో యనునభిప్రాయముతో నానంశ యమును నిరాకరించుటకై యుత్తరసూత్రము నారంభించుచున్నాడు.

౪౭౫. మానవ దితరేషా మ వ్యుపదేశాత్.

౩. ౪. ౪౯.

తాత్పర్యము:—ఇట్లు రెండ్రాశ్రమములనుఁ గూర్చి మాత్రమే చెప్పబడవలసిన తక్కినయారాశ్రమములు లే వని భాగించినాందకుఁడు. సన్యాసగృహస్థాశ్రమములవలెనే తక్కినరెండ్రాశ్రమములును ఉపదేశింపఁబడి యే యున్నవి. “తవ ఏవ ద్విశీయః బ్రహ్మచార్యాచార్యకులవాసీ తృతీయః” అని యాయారాశ్రమములను విధించుశ్రుతి మున్నే (చూ. ౩-౪ ౧౯.) వివరింపఁబడి యున్నది. కావున సమానముగ నుపదేశింపఁబడియుండుటచే నన్నియారాశ్రమములును ప్రత్యేకముగ నైనను సంభవించినంత వఱకు సముచ్చయముగ నైనను ఆచరింపఁబడవలసినవియే.

విశేషాంశము:—ఈసూత్రమున రెండ్రాశ్రమములఁగూర్చియే చెప్పఁబడియున్నను “ఉతరేషాం” అని బహువచనము ప్రయోగింపఁబడెను. ఇది *ఆశ్రమవృత్తిభేదముల నాశ్రయించి కాని పురుషుల నాశ్రయించి కాని ప్రయోగింపఁబడెనని తెలిసికొనవలయును.

* ఆశ్రమవృత్తిభేదములు :—౧. గాయత్ర్య, బ్రాహ్మ, ప్రాజాపత్య, బృహత్తు అని బ్రహ్మచారి నాలుగువిధములు. ఉపనయనాంతరము మూడుదినములు ఊరలవణ వర్జితముగ భుజింపుచు గాయత్రిం బఠించువాఁడు గాయత్రుఁడు. వేదగ్రహణ పర్యంతము బ్రహ్మచర్యము నలుపువాఁడు బ్రాహ్మణుఁడు. ఋతుకాలమందే స్వభార్యను బొందుచు నిత్యమును బరస్త్రీవిముఖుఁడుగ నుండువాఁడు ప్రాజాపత్యుఁడు ఒండెనొక సంవత్సరము వేదవ్రతము నాచరించువాఁడు ప్రాజాపత్యుఁడు. మరణపర్యంతము గురుకులవానియై నైష్ఠికుఁడుగ నుండువాఁడు బృహత్తు.

౨. వారాక కాలిన యాయావర ఘోరసన్నాసికలని గృహస్థులు నాలుగు విధములు. కృషిగోరక్షాదులను జేసికొని బ్రాహ్మణ్యవృత్తిచే జీవించుచు నిత్యనైమిత్తికాది క్రియాపరుడగువాఁడు బ్రాహ్మణుఁడు. యాచనాభ్యవసాని ప్రతిగృహవిముఖుఁడై

౧౫. అనావిష్కారాధికరణము.

విషయ సంకతి సంశయ పూర్వపక్షములు:—“తస్మాద్ ద్వాప్రకారాః పాండిత్యం నిర్విద్య వాక్యేన తిష్ఠానేత్” అనువాక్యమే పూర్వాధికరణమున విచారింపఁజదియందు నిదిధ్యాననవిధి ప్రతిపాదించఁబడెను. ఈ యధికరణమునఁగూడ నందలి బాల్యశబ్దార్థము నిర్ణయింపఁబడును. ఇట్లగుటచే నీరెండధికరణములకు నేకవిషయత్వమే సంకతి. “బాల్యపదమునకు ప్రసిద్ధార్థములు రెండు కలవు. బాలునివయస్సును బాల్య మందురు; వానిన్వభావములనుఁ గూడ నట్లే చెప్పుదురు. ఇందు వయస్సు కాలానుసారముగ వచ్చునదియే కాని యిచ్చానుసారముగ వచ్చునది కాదు.

యయాచితవృత్తిచే జీవించువాఁడు యాయాచరుఁడు. పట్కర్త నిరతుఁడై యాచనాది వృత్తులచే నార్జించువాఁడు కాలీనుఁడు. నడకట్టిన శుద్ధజలములతో స్వకార్యముల నిర్వర్తించు ప్రత్యహమును హింసానిత్యుభతచే శిలోంధ వృత్తికుడై గ్రామవాసీ యగు వాఁడు ఘోరసన్న్యాసికఁడు.

3. వైఖానసా డుంబర వాలఖిల్య ఘోషపు లని వానప్రస్థులు నాల్గవిధములు. గ్రామములకు వెలపల దున్న నిర్భూమియందు బండినధాన్యములతో నగ్నిహోత్రాదులను జేయుచుండువాఁడు వైఖానసుఁడు. ప్రాద్దునలేచి యేదికను జాతునో యటుబోయి యందున్న యాదుంబరీ బడరనివారక్యామాకాదులచే గర్తముల నాచరించువాఁ డాదుంబరుఁడు. జటావల్మలధారియై యెనిమిదిమాసము లార్జించి యట్లార్జించినదానిని దక్కిన నాల్గమాసములయందు భుజింపుచు మిగిలినవానిని గార్తికమాసమునఁ బరిత్యజించువాఁడు వాలఖిల్యుఁడు. స్వచ్ఛందముగరాలిన పర్ణఫలముల భుజింపుచు నెచ్చటనైననుండి కర్తముల గాచరించువాఁడు ఘోషపుఁడు.

౪. కుటీచక బహుదక హంస పరమహంసలని పరివ్రాజకులు నాల్గవిధములు. స్వపుత్ర గృహమున భిక్షనుజేయుచుఁ ద్రిదండులయి యందువారు కుటీచకులు. త్రిదండులును శిశ్య జలపవిత్ర పాదుకాసన శిఖాయజ్ఞోపవీత కాపీన కాషాయ వేషధరులును దీర్ఘత్రాపరులును నై భిక్షమును జేసికొనుచు నాత్మధ్యానము నల్పువారు బహుదకకులు. ఏకదండులును శిఖావర్జముగ యజ్ఞోపవీతధారులును శిశ్యకమండలుపాణులును గ్రామైకవార్తరాగులును గృచ్ఛ్చిచాంద్రాయణపరులును నగువారు హంసలు. ఏకదండధరులును శిఖాయజ్ఞోపవీతరహితులును సర్వకర్త వర్జితులును నాత్మనిష్ఠులు నగువారు పరమహంసలు.

కావున బాలన్యభావము లగు నేచ్ఛానంచారాదులే తిష్ఠన్మాత్ర త్యాదులే యిచ్చట బాల్యశబ్దార్థములు కావలయును. మఱియొకవిధముగా జూచిన బాలనదృశస్థితియు (అనగా నహంకారకామాదివికారముల వర్జించి యేమియు దెలియనియట్లుండుటయు) బాల్యము కావచ్చును. ప్రకృత వాక్యమున నీరెండర్థములలో నేది గ్రహింపఁబడవలయును” అనుసంశయము నిరాకరింపఁబడును. “శౌచాదిధర్మములు విధింపఁబడి యున్నను అది సామాన్యశాస్త్రము గావున విశేషశాస్త్రముచే బాధింపఁబడును. శౌచాదులు సామాన్యముగ నన్ని లెఱఁగులవారినిఁగూర్చియు జెప్పఁబడి యున్నవి; బాల్యము బ్రహ్మవిద్యాభ్యాసులనుగూర్చి మాత్రమే జెప్పఁబడి యున్నది కదా! అహింసావ్రతము సర్వజనసామాన్యముగ జెప్పఁబడి యున్నను దానిని బాధించి యజ్ఞార్థహింస వ్రవర్తించినట్లు ఈవ్రస్తుత బాల్యవిధిశాస్త్రంబును వ్రవర్తించును. కావున బ్రహ్మజ్ఞానాభ్యాస బాలునివలె తిష్ఠన్మాత్రుడై నేచ్ఛాచారియై యుండవలయును.” అనుపూర్వపక్షము ఖండింపఁబడును. “జ్ఞానికి శౌచాదు లవశ్యానుష్ఠేయములు” అనుసిద్ధాంతము స్థాపింపఁబడును.

౪౭౬. అనావిష్కర్ష స్వస్వయాత్. ౩.౪.౫౦.

తాత్పర్యము:—ఇట్లు చెప్పట యుక్తముకాదు. బాల్యశబ్దమునకు నేచ్ఛాచారాదిహావ మగు బాలచర్య సర్వము సర్థముగ గ్రహించినచో నట్టివానికి జ్ఞానాభ్యాసమే సంభవించుటకు వీలులేదు. ఇది ప్రత్యక్షసిద్ధము. ఈకారణమువలన నేదియోయొకవిధముగ జ్ఞానాభ్యాసీకిని బాలునకును పోలికను కల్పింపవలసినదియే కాని ప్రత్యక్షముగ సర్వవిధములయందును పోలికను చెప్పఁగూడదు. ప్రాధేంద్రియములు కాకపోవుటయు కామాదులచేబాధింపఁబడకుండుటయు నిందాస్తోత్రాదులకు రాగ ద్వేషముల నొందకుండుటయు మొదలగునవియే జ్ఞానాభ్యాసీకి బాలునితో గలసామ్యము బాలునకు నీగుణములు వయోవస్థావిశేషమువలన దమంతనే వచ్చును; జ్ఞానాభ్యాసీకి సభ్యాసప్రభావమువలనఁ గలుగవలయును. దృష్టాంతద్వారాంతికములకు సంపూర్ణసాదృశ్య ముండుట కూడ సంభవించ దని మున్నే వివరించి యున్నాము కదా! కావున బాల్యశబ్దమునకు బాలనదృశస్థితియే యర్థ

ము; ఇంద్రియప్రాధి లేకుండుటచే నిర్లేప మగురీతి నున్న బాలుని చిత్తవృత్తియే బాల్యశబ్దార్థము.

ఈవిధముగ (బాల్యశబ్దమునకు) గత్యంతరము సంభవించుచుండ శౌచాదివిధిశాస్త్రమును నిర్లక్ష్యముగ బాధింపనేటికి? ఎచ్చటనైనను ప్రథానమునకు తోడ్పడవలయు ననియే కదా యంగమును విధింతురు! ఇట్లుండ నాప్రథానమునకు హానికర మగువిషయము సంగమునుండి (బాల్యవిధినుండి) యేల గ్రహింపవలయును. గత్యంతరము లేకపోయినచో నెట్లో యొకవిధముగఁ జేయవలసి యుండును గాని యిచ్చట నట్లు లేదు కదా! కావున బాల్యశబ్దమునకు శాంతచిత్తత్వమే యర్థము.

ఈవిషయమునే 'అనావిష్కర్షన్' అనుపదముచే నూత్రకారుఁడు వివరించి యున్నాఁడు. అవిష్కార మనఁగా ప్రసిద్ధి; జ్ఞాన ధార్మిక త్యాదులచేఁ దనకు కీర్తి రావలయు నని కోరుట; తనప్రభావమును పరులకు పెల్లడించుట ఇట్టిగుణము జ్ఞానాభ్యాసికి నుండగూడదు. ఏమియు నెఱుంగనివా రగుటచే బాలురకు నీగుణము లెట్లు లేవో అట్లే జ్ఞానికిని లేకుండవలయును. ఇట్టియర్థమును గ్రహించిననే కదా బాల్యవిధి జ్ఞానోపకారక మగును!

ఈవిషయమును స్మృతులు నిట్లభివర్ణించుచున్నవి. "యం న సంతం న చాసంతం నాశ్రుతం న బహుశ్రుతం, న సుష్మత్యం న దుర్వృత్తం వేద కశ్చి త్న బ్రావ్యణః. గూఢధర్మశ్చి తో విద్వా నజ్ఞాతచరితం చరేత్, అంధవజ్జడవ చ్ఛాపి మూకవ చ్చ మహిం చరేత్. అవ్యక్తలింగోఽవ్యక్తాచారః" "ప్రపంచమున బ్రతికియున్నాఁడని కాని లేఁడని కాని విద్యావంతుఁడని కాని కాఁ డని కాని మంచివాఁ డని కాని చెడ్డవాఁ డని కాని యెవ్వని జను లెఱుంగరో వాఁడే బ్రహ్మజ్ఞుని (అనఁగా బ్రహ్మజ్ఞుని యగువాఁడు స్వప్రసిద్ధిని కోరరా దనుట) జ్ఞుని యగువాఁడు తనకుఁ గల గుణవిశేషముల మరుగుపరచుకొని లోకమున నజ్ఞాతవాసము చేయవలయును. (ఎవ్వనికిని తెలియకుండ సంచరింపవలయు ననుట) గ్రుడ్డివానివలెను మోటువానివలెను మూగవానివలెను సంచరింపవలయును. జ్ఞునియొక్క చిహ్నములుగాని ఆచారములుగాని బయలుపడరాదు" అను నిట్టివాక్యము లనేకములు కలవు. ప్రసిద్ధినిగోరినచో నాకోరిక నాశ్రయించియే యనేక దుర్గుణములు జనించును. తనకుఁ గల యవగుణముల కప్పివుచ్చవలయు

ననియు నుగుణముల నున్నస్థితికంటె ననేకగుణము లధికముగ బ్రశంసించ
వలయుననియు తోచును. పరులు తన్ను నుతించునప్పు డభిమానంబును
నిందించునప్పు డీర్ష యును కలుగును. తనకు యథార్థముగ నున్నదుర్గుణము
నుగ్గడించినను ప్రసిద్ధిలోపము కలుగు ననుచింతవలన మహాక్రోధము జనిం
చును. ఇట్లయిన నీక గలుగఁబోవు హానికి మితి యెక్కడిది? ఈకారణము
వలన జ్ఞానికి నజ్ఞాతచర్య విధింపఁబడె నని తెలిసికొనవలయును.

౧౬. ఐహికాధిక రణము.

విషయ సంగతి సంశయములు:—“సర్వాపేక్షా చ యజ్ఞాదిశ్రుతే
రశ్యవత్. (౩. ౪. ౨౬.)” అనుసాధికరణము మొదలు పూర్వాధికరణము
వఱకు విద్యయొక్క యంతరంగబహిరంగసాధనములు నిరూపింపఁబడెను.
ప్రస్తుతాధికరణమున దాని నాశ్రయించి ఫలసిద్ధికాలము నిరూపింపఁబ
డును. కావున పూర్వగ్రంథముతో నీయధికరణమునకుఁ గలసంబంధ
మాత్రయాత్రయాభావసంబంధము. “ఈవిద్యాఫలసిద్ధి యేజన్మమున
శ్రవణాదు లొనర్పఁబడెనో ఆజన్మముననే కలుగునా? లేక నొకజన్మమున
శ్రవణాదుల నాచరించిన మఱియొకజన్మమునందుఁగూడ కలుగునా?” అను
సంశయము నివారింపఁబడును. “శ్రవణాదులు నియతముగ విద్యాసిద్ధి
నొనంగునవియే” యని స్థాపింపఁబడును.

పూర్వపక్షము:—విచారించి చూచిన విద్యాఫలము నియతముగఁ
బ్రకృతజన్మమునందే కలుగవలయు నని తోచుచున్నది. ప్రత్యక్షముగ
విద్యాఫలమును సాధింపఁగలుగునవి శ్రవణాదులే కాని యజ్ఞాదులు
కావు. యజ్ఞాదులు మఱియొక ప్రమాణముచే సాధింపఁబడవలసినవి శ్రవ
ణాదులు న్వయముగనే ప్రమాణభూతములు కదా! కావున యజ్ఞాదులు
చిత్తశుద్ధిమూలమునఁగాని శ్రవణాదులకుఁ గలుగు ప్రతిబంధములను నివారించుట
మూలమునఁగాని విద్యాసాధనము లగునే కాని ప్రత్యక్షముగఁ
గానేరవు. ఈకారణమువలన యజ్ఞాదులకు సంబంధించిననియమములను
విద్యాఫలముపై నారోపించుట యుచితము కాదు. “యజ్ఞాదు లనియత
ఫలము లగుటచేతను విద్యయు తత్ఫలమే యగుటచేతను అది నియతము

కానేరదు. ఎప్పుడో యేజన్మముననో కలుగునదియే కావలయును” అనుట యుక్తము కానేరదు. శ్రవణాదులు ప్రమాణము లగుటచే తదుత్తరకాలముననే నియతముగ విద్యాఫలము జనించి తీరవలయు ననియే నిర్ణయింపవలసి యున్నది.

మఱియు నెవ్వఁడును తనకు నెప్పుడో ఫలశుద్ధి కావలయు నను నుద్దేశముతోఁ బ్రమాణార్థమై ప్రవర్తింపఁడు కదా! ఘటాదిపదార్థములను చూడఁదలంచువాఁ డెవ్వఁడైనను “మనము కన్ను డెఱచుకొనియుండిన నెప్పుడో ఘటము కానవచ్చును” అనునుద్దేశముతో దృష్టుల నిగుచ్చునా? “మనకిప్పుడే పదార్థదర్శనము కావలయును” అనియే కదాయుద్దేశించి ప్రవర్తించును. ఈకారణమువలనఁ గూడ విద్యాసిద్ధి ప్రస్తుతజన్మముననే నియతముగఁ గలిగి తీరవలయును. ప్రమాణోత్పత్తికిఁ బిదప సాధ్యసిద్ధికిఁ గాలాతిక్రమ మెందును గానవచ్చుట లేదు.

అ-౩. పా-౪. సూ-౫౧.

అవతారిక:—అను నీ పూర్వపక్షమును ఖండించుచున్నాఁడు.

౪౭౭. ఐహిక మ ప్యప్రస్తుత ప్రతిబంధే

తద్దర్శనాత్. ౩. ౪. ౫౧.

తాత్పర్యము:—విద్యాఫలము ప్రస్తుతజన్మమునందే నియతముగ కలుగు ననుటకు వీలులేదు. కర్మప్రతిబంధము లేకపోయిన శ్రవణాద్యుత్తరకాలముననే మీ రన్నట్లు కలుగును; * ప్రతిబంధ ముండినచో నుత్తరజన్మమున కలుగును. ఈప్రతిబంధము ప్రారబ్ధకర్మవశమున గలుగును.

* ప్రతిబంధత్రయము:— జ్ఞానమానకు ౧. భూతప్రతిబంధమని, ౨. వత్తమానప్రతిబంధమని, ౩. భావిప్రతిబంధమని ప్రతిబంధములు మూడు కలవు. ౧. అందు బహు కుటుంబియగు నొకవిప్రుఁడు జీవసార్థము ఒకగోవును సంపాదించి దానిపాలు పెరుగు నెయ్యి వీనిచే వచ్చినరాక్కముచేత పుత్రకళత్రాదులను గాపాడుచు అగోవును కనవు ప్రతిగింజలు మొదలగువానిచేత కుష్టిగామేవుచు తడేగిన్ముఁదైయుండ కొండొకకాలమునకు సారబ్ధవశమన అతని పుత్రకళత్రాదులు వచ్చిరి. గోవును మృతినొంద నప్పు డతఁ డేకాకియై. ఆసత్యమగుసంసారమును నమ్మి తడ

నమయమునకు నేది యైన యొకకర్త ఫలించి శ్రవణాదిసాధనములకుఁ గాని చిత్తశుద్ధికిఁ గాని ప్రతిబంధమును కలిగించునేని యప్పుడు ఫలసిద్ధి

రానిపాట్లు పడితిని. కడపట యిప్పుడది కలవలె కర్లయ్యెయ్యి. సంసారాపేక్షకలవాని కంటె మూఁడుఁడు మఱియొక్కఁడు లేడని విసికి సంసారము తుచ్చమనియించి విరాగియై సవ్యసించి సద్గురు సాన్నిధ్యముచేరి, శ్రవణాదులఁ జేయుచుండఁగా ఒక నాఁడు గురువు అతనిఁ జేరఁబలిచి ఏమి బహువాళ్లనుండి శ్రవణాదులు జేసితివే కృత కృత్యత ఏకుఁ గలదా? అనిన స్వామి మఱిమియఁ గానము. పూర్వాశ్రమమం దొకగోవు గల దది నాడేచచ్చినను శ్రవణమనన నిదిధ్యాసకాలములందు అగోవే కనఁ బడుచున్నదనెను. అంతట గురువులు మిక్కిలి కటకటఁబడి యిది భూతప్రతిబంధ (భూతకాలమున నున్నపదార్థము జ్ఞానసిద్ధికి నాటంకమును కలిగించుట) మని తలచి దానిని బోగొట్టుటకై అగోవునందలిచెలిమి ననుసరించి తత్వబోధఁ గావింపఁదలచి “ఓయీ ఏకుఁ గనఁబడుగోవు అస్థిభాతిప్రియ నామరూపము అనెడి విదులక్షణములు గలదిగనుక నామరూపములను విడిచి అస్థిభాతిప్రియములు నే నని మననముఁజేయుమా” అని బోధించెను. అట్లాపి పుఁడు మననముఁజేయుచురాఁగా కల్పితనామరూపములు తోఁచక సచ్చిదానందరూపపరబ్రహ్మము నే ననెడు నిశ్చయముతోచి ధన్యఁడయ్యె. విద్యారణ్యస్వామిలు ప్రతిబంధత్రయమును దానికి నివృత్తియు పంచదశ ప్రకరణ మం దిట్లనరూపించిరి. గాన యిది భూతప్రతిబంధము.

౨. పరమానప్రతిబంధము విషయాసక్తిలక్షణ ప్రజ్ఞామాంద్య కుతర్క విపర్యయదురాగ్రహము అని నాల్గవిధములు. అందు విషయాసక్తిలక్షణ మనఁగా విషయ మాలయందు గూఢమగు నాసక్తిగలిగి యుండుట. ప్రజ్ఞామాంద్యమనఁగా గురువులు చెప్పిన వేదాంత మహావాక్యార్థము బుద్ధియందెక్కఁకపోవుట. కుతర్కమనఁగా గురువులనుతిచ్చిన వాక్యార్థమునకు విపరీతార్థము దోచుట. విపర్యయదురాగ్రహమనఁగా “నేను శ్రోత్రియఁడను ఎరక్కుఁడను” అని దేహేంద్రియాదులయం దాత్మ బుద్ధి గలుగుట. ఈనాలుగు పరమానప్రతిబంధములు (జ్ఞానసమయమునందే యున్న పృతి భేదములవలన జ్ఞానసిద్ధికి గలుగు నాటంకము). వీనికి నివృత్తి యెట్లనఁగా, శమదమా పరతితి తీక్షణసంపదచేత విషయాసక్తి లక్షణము, ఆనవరతశ్రవణముచే ప్రజ్ఞామాంద్యము, మననమువలన కుతర్కము, నిదిధ్యాసముచేత విపర్యయదురాగ్రహము చెడును. ఇట్లు ప్రతిబంధము నశింపఁగా ముముక్షువులకు నేను బ్రహ్మమనుదృఢత్వము గలుగును.

3. దిగామిప్రతిబంధము పాపకర్మమువలన కాలనియతితెలియక వచ్చుపది. దాని నెట్లెఱుఁగు ననఁగా సంచితపాపకర్మము ముముక్షువునకు లక్షణమగునందు

కలుగదు; లేకున్న కలుగును. “ఇట్లయిన శాస్త్రమువలనఁగాని న్వబుద్ధివలన తనస్థితుల విమర్శించిగాని రాజోపుప్రతిబంధము నెఱింగి జ్ఞానాభ్యాసి ప్రవర్తింపరాదా?” అనియొకపేము యది సాధ్యమగు కార్యము కాదు. దేశము కాలము తగినహేతువు అనువానిసంయోగమువలన పూర్వకర్త ఫలము నొనంగుచుండును. ఈదేశకాలాదు లన్నిటికి నేకవిధములే యగునేని యప్పుడు తనస్థితుల విమర్శించి రాజోపుదాని నెఱుంగుటకు పురుషుడు శక్తుఁ డగును కాని యట్లు లేదు. ప్రతికర్తకు ను దేశకాలహేతువులు ప్రత్యేకములయ్యే యుండును; కొన్నికొన్ని చోట్ల సమానముగఁ గూడ నుండును. ఈవిషయ మెట్లును నియమించుటకు వీలు లేదు. ఒకకర్త ఫలము నొనంగుచుండగనే యాకస్మికముగ మఱియొకకర్త విరుద్ధఫలము నొనంగుటయు కలదు. అన్నిటికి ఫలోన్ముఖత్వమును గలిగించునవి సమానదేశకాలహేతువులే యగునేని యిట్టివిరోధము కలుగఁగూడదు కదా! కావున న్వబుద్ధిచే నెఱింగి యీప్రతిబంధమును తప్పించుకొనుటకు వీలు లేదు. శాస్త్రమును విచారించి తమన నదియు “ఈకర్తకు నీఫలము కలుగును” అని యంతమాత్రమే చెప్పినది కాని దేశకాలహేతువులనుగూర్చి చెప్పలేదు. కావున కర్తఫలసిద్ధివిషయ మెట్లును నిర్ణయింపఁబడుటకు వీలు లేదు. నర్వము ననియతమే యగుటచే గొన్ని ప్రారబ్ధములు ప్రతిబంధము కలిగింపగలవి యైనను శ్రవణాదులసామర్థ్యవిశేషముచే నడఁగిపోవచ్చును. మఱికొన్ని యట్లడంగక సాధనసామర్థ్యలోపముచే విజృంభింపవచ్చును. కావున నీప్రతిబంధమును గూర్చి ఫలము కలిగినపిదప (అనఁగా శ్రవణాదులు తిరస్కరింపఁబడినపిదప) తెలిసికొనఁబడవలసినదియే కాని ముందు

యాధ్యక్షుడయారూపమగు వాసక్తిని శ్రుత్తించును. అది భావిప్రతిబంధమని యెఱుంగవలయును. అట్లెఱుంగఁజాలక అకర్తను అసఁగుడను అగు నన్నయవాసక్తి యేమిచేయునని నడ్డచేయకయుండెనేని అది వానికి కొన్ని జన్మబంధ గల్గించును. అది జన్మముల గలిగించుటకు తార్కాణమేమనఁగా వామదేవున కొకజన్మము. భరతునకు మూడుజన్మములు. మఱికొందఱికి పెక్కుజన్మములు గల్గెనని పురాణములు చెప్పుచున్నవి. గనుక ముముక్షువీబంధత్రయమును విచారించి అవి తన్నంటక యుండ దొలగించుకొవలయు. అట్లు చేయకున్న కొన్నిజన్మములు గలుగుట సిద్ధము సంశయము లేదు. ఈబంధత్రయ మేజన్మమున నివృత్తియో వాని కాజన్మముననే ముక్తిగలుగును.

గా జెలియదు. కావున నాప్రతిబంధ ముండునేని ప్రస్తుతజన్మమున జ్ఞాన సిద్ధి లేదు. లేకున్న కలదు. ఈకారణమువలన జ్ఞానసిద్ధినిగూర్చి నియమమును కల్పించుటకు వీలు లేదు. ప్రస్తుతజన్మమునందైనను ప్రస్తుతనం స్కారముచే బరజన్మమునం దైనను విద్య సిద్ధించు నని మాత్రమే చెప్పవలయును.

శ్రవణాదులు ప్రమాణములే యైనను ప్రతిబంధము కలిగినప్పుడవి యేమి చేయఁగలవు. కన్ను తెఱువఁబడినను చూడఁబడవలసినవదార్థము లెదుటనే యున్నను అంధకారము గలిగినచో నది (దర్శనప్రమాణము) యేమి చేయఁగలదు? వస్త్రాదు లడ్డమయినచో నేఫలము జనింపఁగలదు? ఈకారణమువలననే యజ్ఞాదులు ప్రమేయము లైనను వాని నాశ్రయించి విద్యాసిద్ధిని నిర్ణయించుటకు వీలు కలుగుచున్నది. యజ్ఞాదులు చిత్తశుద్ధిని కలిగించును; శ్రవణాదులకు ప్రారబ్ధవశమునఁ గలుగు విఘ్నములనైనను తొలఁగించును. వాని (ఆచిత్తశుద్ధినిఘ్నధ్వంసముల) న్నాశ్రయించి శ్రవణాదులు ప్రవర్తించును. ఈవిషయము మీకును సప్యతమే కదా! దీని నంగీకరించినచో బ్రమాణము లగు శ్రవణాదులకుఁ గూడ యజ్ఞాద్యపేక్ష కల దని తేలుచున్నది. కావున యజ్ఞాదులఫలము నియతముకాదు కావున శ్రవణాదులఫలము కూడ నియతము కాఁగూడదు. యజ్ఞాదులు చిత్తశుద్ధ్యాదిరూపఫలముల నియతముగ నొసంగిననే కదా శ్రవణాదులువిద్యాసిద్ధి నొసంగుట. ఈకారణమువలన యజ్ఞాదులనుఁ బట్టి గూడ విద్యాసిద్ధిని నిర్ణయింపవచ్చును. యజ్ఞాదులఫలము నియతము కాకపోవుటకు గూడ పైఁజూపినప్రతిబంధమేకారణము. కావున సర్వమును ప్రతిబంధము ననుసరించియే యుండునుగాని యట్లును నియమము నేర్పఁజూచుటకు వీలు లేదు. “కాలాంతరమున ఫలము కావలయు నని తలంచి యెవ్వఁడును ప్రమాణార్థమై ప్రవర్తింపఁడు?” అంటివికదా యదియు నియతము కాదు. ఇచ్చ న్వతంత్ర మైనదికదా! కొందఱకు నీయు త్తరహాగాను ననే ముక్తి కలుగవలయు ననును ద్వేషముండవచ్చును. మఱికొందఱికి ముక్తి దొరకినఁజాలును అని కాలనియమము లేకుండఁగనే యిచ్చ జనింపవచ్చును. మఱియు నెట్లు జనించినను పురుషేచ్ఛామాత్రమున ఫలము కలుగదు కదా! కావున నెట్లును విద్యాసిద్ధి నియమము సంభవింపదు.

శ్రుతిస్మృతులయందును ఈవిషయము స్పష్టముగనే చెప్పబడి యున్నది. “శ్రవణా యాపి బహుభి ర్యో న లభ్యః శృణ్వం తోఽపి బహవో యం న విన్యః ఆశ్చ ర్యోఽన్యవక్తా కుశలో అన్య ల భ్యాశ్చర్యో జ్ఞాతా కుశలానుశిష్టః” “బహుజనులకు నివ్వని వినుట యైనను సంభవింప దో, వినియు బహుజను లెవ్వనిఁ జెలిసికొననేరరో, చెప్పువాఁడును వినువాఁ డును తెలిసికొనువాఁడును ఆశ్చర్యభూతులో యట్టివాఁడు పరమేశ్వ రుఁడు” అనువాక్యముచే “ప్రతిబంధ ముండినయెడల బరమేశ్వరవిష యము లగు శ్రవణమననములు కూడ సంభవింపవు” అని నిరూపింపఁ బడి యున్నది. దీనివలన “శ్రవణాదులకు బిడవ. మాత్రమేగాక ద త్పూర్వమునఁ గూడ బ్రతిబంధము కలుగవచ్చును” అని స్పష్ట మగుచున్నది కదా! ఇక విద్యాఫలము పూర్వజన్మాభ్యస్తసాధన ముల బలమువలన నుత్తరజన్మమునందు కలుగు ననువిషయమునుఁ గూర్చి యున్న శ్రుతిస్మృతులకు లెక్కయే లేదు. శ్రుతియం దొక చోట “గర్భమున నుండగనే వామదేవునకు నాత్మజ్ఞానము కలిగెను” అని చెప్పబడి యున్నది. పూర్వజన్మసంస్కారమువలనఁ గాకున్న నిది యెట్లు సంభవించును? ప్రస్తుతజన్మమునందు సాధనాభ్యాసము గావించె ననుట గర్భస్థునియందు సంభవింపదు కదా! మఱియు గీతాస్మృతియందు విన్నవముగనే యీవిషయము తెలుపఁబడి యున్నది. “అప్రాప్య యోగ సంసిద్ధిం కాం గతిం కృష్ణ గచ్ఛతి” “ఓకృష్ణుఁడా యోగాభ్యాసమును నారంభించి సిద్ధినిఁ జెందనిపురుషుఁడు ఏలోకమునకుఁ బోవును” అని యర్జునుఁడు ప్రశ్నింపఁగా “న హి కళ్యాణకృ త్కశ్చి ద్దుర్గతిం తా త గచ్ఛతి?” “ఓశిష్ణుఁడా! మంచివని చేసినవాఁడు దుర్గతిని పొం దఁడు కదా!” అని సమాధానముఁ జెప్పి పిదప నాతనికి పుణ్య లోకప్రాప్తియు మఱల నత్కులంబున జన్మంబును కలుగు నని చెప్పి శ్రీకృష్ణుఁ డంతమున “అనేకజన్మసంసిద్ధ స్తతో యాతి పరాంగతిం” “అ నేకజన్మములకు సిద్ధుఁడై ముక్తిని జెందును” అని యుపదేశించి యున్నాఁ డని నిరూపింపఁబడియున్నది. కావున విద్యాసిద్ధికి ప్రతిబంధభావాభావ ములే కారణములుగాని తద్విన్న మగునియను మేదియు లేదు.

౧౭. ముక్తిఫలానియమాధికరణము.

విషయ సంశయ సంకతులు:—ఇంతవఱకు జ్ఞానసాధనములను గూర్చియు జ్ఞానోత్పత్తికాలమును గూర్చియు విచారింపఁబడెను. ఇప్పుడు జ్ఞానఫల మగుముక్తినిగూర్చి విచారింపఁబడుచున్నది. “యజ్ఞాదినహృత్తము లగు శ్రవణాదిసాధనములయొక్క సామర్థ్యవిశేషముచే దత్ఫలమగు విద్యయందును ఐహికాముష్మిక రూపభేదమువలన న్యూనాధికత్వములు కలిగినట్లు విద్యాఫల మగుముక్తియందుఁ గూడ గలుగవచ్చునేమో” యని దృష్టాంతసంగతితో వచ్చుసంశయము నిరాకరింపఁబడును. “ముక్తికిని న్యూనాధికభేద మున్నచో నదియు స్వర్గాదులవలె కర్మసాధ్యమే కావచ్చును” అనువత్తము ఖండింపఁబడి “ముక్తి యేకరూపమే యగుటచే జ్ఞానమాత్రసాధ్యమే. కర్మ నిత్యఫలము నొనంగనేరదు కదా” యని స్థాపింపఁబడును.

పూర్వవత్తము:—సాధనములలోని సామర్థ్యభేదముచే విద్యలయందు గుణభేదము కలియునట్లు విద్యయందలి గుణభేదముచే తత్ఫలమగు ముక్తియందును భేదము కలుగు ననుటయే యుక్తియుక్తముగా నున్నది. ఆముక్తియందును కలుగు న్యూనాధికత్వభేదము రూపభేదమే కావలయును. ఉపాసన సిద్ధిజెందిన యుత్తరక్షణమునందే ప్రారబ్ధకర్మానుభవము ముగిసినను ముగియకున్ననుఁ గూడ ముక్తి కలుగవలయు ననుట నియమము కదా! ఇట్లుగటచే దానియందైహికాముష్మికభేదము సంభవింపదు. కావున నిర్వివాదముగ నచ్చట నుండునది రూపభేదమే. ఇట్లు ముక్తియందు స్వరూపభేద ముండునేని యప్పు డది యనిత్యమగును; స్వర్గాదులవలె కర్మసాధ్య మగును. ఇట్లునఁ బురుషార్థాధికరణసిద్ధాంతము (3. ౪. ౧) నిర్మూల మగును.

అ-3. పా-౪. సూ-౫౨.

౪౭౮. ఏనం ముక్తిఫలానియమస్తదవస్థావధృతే స్తదవస్థావధృతే. ౩. ౪. ౫౨.

తాత్పర్యము:—ఇట్లు ముక్తివిషయములో సంశయింపవలసినవని లేదు. ముక్తిస్వరూపమునందు భేద మేమియుఁ గలుగదు. ఏలయునన సర్వ వేదాంతములయందును ముక్తిస్వరూప మొక్కవిధముగనే నిర్ణయింపఁబడి యున్నది. ముక్తికిఁ బరమేశ్వరుఁడే స్వరూపము; ఆయన యన్ని స్థలములయందు నొక్కవిధముగనే వర్ణింపఁబడి యున్న దనుటలో సంశయము లేదు కదా! “అస్థూలమనఁబ...న ఏష నేతి నే త్యాత్మా...యత్ర నాన్య త్వశ్యతి...బ్రహ్మై వేద మమృతం పురస్తాత్...ఇదం సర్వం యదయ మాత్మా...న వా ఏష మహా నజ ఆ త్మాజో ౭మరో ౭ మృతో ౭భయో బ్రహ్మ...యత్ర త్వన్య సర్వ మా జ్ఞై వాభూ త్ తేజ్నేన కం వశ్యేత్”=“పరమేశ్వరుఁడు స్థూలరూపుఁడును గాఁడు. సూక్ష్మరూపుఁడును గాఁడు. ఆపరమేశ్వరుఁడు సర్వప్రపంచమును నిషేధించినదివ మిగులువాఁడు. ఏన్థలమున పురుషుఁడు రెండవపదార్థమును చూడఁడో ఆసర్వాత్త కపదార్థమే బ్రహ్మము. మనయెదుట గానవచ్చు బహుభేదభిన్నమగు ప్రపంచ మంతయు బ్రహ్మమే. ముక్తిస్వరూపమే. అద్వితీయమే. ఈ ప్రపంచ మేది కలదో అది యంతయు నాత్మయే. మనకుఁ బ్రత్యక్షముగఁ గానవచ్చునీజీవుఁడు సర్వవ్యాపకుఁడు జన్మమృత్యువులు లేనివాఁడు క్షీణింపనివాఁడు భయరహితుఁడు నిత్యముక్తుఁడు పరబ్రహ్మరూపుఁడు. ఏయవస్థయందు జీవునకు సమస్తము నాత్మరూపమే యయ్యెనో ఆయవస్థయందు పురుషుఁడు జేనిని జేనితో చూడఁగలఁడు (చూచువాఁడును సాధనములును చూడఁబడుపదార్థంబు నొక్కటియే యైన నీక దర్శనవ్యాపార మొట్లు ప్రవర్తించు ననుట)” అనుమొదలగువాక్యము లై కకంత్యముగ “పరమేశ్వరుఁడు ఏకస్వరూపుఁడు; న్యూనాధిక భావములు లేనివాఁడు” అని చెప్పుచున్నవి. బ్రహ్మముక్తులకు భేదము లేదు కావున నివి యన్నియు ముక్తినిఁ గూర్చి చెప్పునవియే యగును. ఇట్లు “ముక్త్యవస్థ యేకరూప మైనది” యనుటయే వేదాంతసిద్ధాంత మగుటచే నీవిషయమున భిన్నాభిప్రాయము తగదు.

విచారించిన నెట్లును ముక్తియందు రూపభేదము సాధింపఁబడుటకు
 పీలు లేదు. ఫలము సాధనసాధ్య మగునేని యప్పుడు మాత్రమే సాధన
 సామర్థ్యభేదమువలన నాఫలమునకు భేదము కలుగును. స్వర్గము కర్మ
 సాధ్యమగుటచేఁ గర్మసామర్థ్యభేదమువలన నందు న్యూనాధికభావము క
 లుగుచున్నది యనుటయే యానియమమునకునిదర్శనము. విద్యయు శ్రవ
 ణాదిసాధనసాధ్య మగుటచే సాధనసామర్థ్యభేదమువలన న్యూనాధికభావ
 ము కలిగియున్నది యనుటయే దీనికి నిదర్శనము. వాస్తవస్థితిలో విద్యయు
 జ్ఞానమగుటచే స్వతస్సిద్ధయే యైనను శ్రవణాదులు దానిని పరంపరగా
 సుత్పత్తిజేయు నని యిదివఱకే చెప్పియున్నాము కదా! ప్రకృతమున
 మాత్ర మీనియమము ప్రవర్తింపదు. ముక్తి సాధనసాధ్యము కాదు.
 అది నిత్యము కదా! దానికిని బ్రహ్మమునకును భేదమే లేదని యిదివఱకే
 చెప్పి యున్నాము. ఈకారణమువలన సాధనసామర్థ్యభేదముచే విద్యకు
 భేదము కలిగినను విద్యాభేదముచే తత్ఫల మగుముక్తికి మాత్రము
 భేదము కలుగదు. “ముక్తి స్వభావసిద్ధము; అదియే జీవునియథార్థస్వరూ
 పము” అని తెలిసికొనుట మాత్రమే విద్యాముక్తులకు గలసంబంధము.
 ఈకారణమువలన నెట్లును ముక్తియందు రూపభేదము లేదు. కలదని
 పట్టువట్టిన నప్పు డెట్లుండవలయును? “ముక్తి నిర్వికేషము; క్షేణాదిశూ
 న్యము” అని నిరూపింపఁబడెను కావున క్షేణాదివంత మగుముక్తి కూడ
 నొక్కటి యుండవలసి వచ్చును. ఇది సంభవింపదు కదా యనుట సర్వజ్ఞ
 నవిదిత మగుటచే బునరుక్తియే. మఱియు విచారించఁబోయిన ముక్తిసా
 ధన మని చెప్పఁబడువిద్యయందును భేదము గానరాదు. ప్రతిబంధ వశ
 మునఁ బ్రస్తుతజన్మముననో జన్మాంతరముననో సిద్ధించు ననుట యొక్కటియే
 కదా పూర్వాధికరణమున ప్రతిపాదింపఁబడెను. శ్రుతిసందర్భమును విచా
 రించిన దానికి రూపభేదము లేదు. విద్య లన్నియు బ్రహ్మజ్ఞానరూపము
 లగుటచే నేకరూపములే కదా! భేదము కలదని పట్టుబట్టిన నప్పుడు పీన
 రూప యగునది విద్యయే కాకపోవలయును కదా! కావున వాస్తవస్థితిలో
 సాధనమునందును రూపభేదము లేకపోవుటచే తత్సాధ్య మగు ముక్తి
 యందది కలుగదు. “సగుణవిద్యయందు గుణభేదముచే భేదము గాన
 వచ్చుచున్నదికదా!” యనియెడవేమో. అది పరమేశ్వరయథార్థరూపమును
 ప్రకటించునది కాకపోవుటచే ప్రత్యయ ముక్తిసాధనము కాదు. ఇట్లు

టచే దానియందు భేదము కానవచ్చినను తద్భేదమువలన తత్ఫలములును యథాసంభవముగ భిన్నము లై నను ముక్తికి మాత్రము రూపభేదము కలుగవలసినవని లేదు. సగుణవిద్యాఫలమునకు భేదము కల దనియు “తం యథా యథోపానతే త దేవభవతి” “అవరమేశ్వరు నేయేవిధముల నుపాసించునో ఆయావిధములతోనే యేర్పడును” అను మొదలగువాక్యములు చెప్పుచున్నవి. అది యట్లుండె. పైనిరూపణమువలన ముక్తికి మాత్ర మెట్లును భేదము లేదు.

విశేషాంశము:—నూత్రమునందు “తదవస్థావధృతేః తదవస్థావధృతేః” అని యొక్కవదమునే రెండుమారులు ప్రయోగించుట యధ్యాయ సమాప్తిని బోధించుటకై యని తెలిసికొనవలయును.

అధ్యాయ తాత్పర్య సంగ్రహము.

ద్వితీయాధ్యాయాంతముతో సర్వవిరోధపరిహారపూర్వకముగ వేదాంతవాక్యసమన్వయము స్థిరపరుపబడెను. బ్రహ్మము జీవాభిన్నుఁడనియు ప్రపంచమున కభిన్ననిమిత్తోపాదానకారణ మగుటచేఁ బ్రపంచాభిన్నుఁడనియు సర్వకాలములయందు నాయనతో నై క్యము కలిగియే యున్నను అనాద్యవిద్యావశమున జీవులు తప్పు బ్రహ్మాభిన్నులుగాను సంసారులుగాను భావించుచున్నారనియు తత్వజ్ఞానమువలన నీభావన తొలంగునేని యదియే మోక్ష మనియు నిరూపింపబడెను. ప్రస్తుతతత్వతీయాధ్యాయమున నాతత్వజ్ఞానమునకు ప్రాప్తిసాధనములు సాధకులు నువదేశింపబడిరి. ప్రథమపాదమున పరలోకగమనాగమనవర్ణనముచే సంసారన్వరూపము నిరూపింపబడెను ; గమనాగమనరూప మగుచక్రభ్రమమే కదా సంసారమునకు న్వరూపము. ఈనిరూపణముచే సంసారమునందలిదుఃఖము తేటఁబడుననియు దానివలన వైరాగ్యము జనించు ననియు నుద్దేశింపబడెను. పరలోకసుఖములు నిత్యములు కాకపోవుటచే నంతశ్రమవడి యజ్ఞాదుల నాచరించినను బ్రయోజనము లేకపోవుటయు అధర్మలేకమైనను లేకుండ నుండవచ్చు ననుట నియతముగ నీసంభవ మగుటచే నెట్టివాఁ డయినను మఱలమఱల భూలోకదుఃఖము ననుభవింపవలసినవాఁడే యగుచుండుటయు పూర్వజన్మసంస్కారమువలన నాయధర్మమే కొంత యధిక మగునేని వానికి పుణ్యలోకమార్గమును తొక్కుటకై ననుభా

గ్యము లేకపోవుటయు మొదలగుదుగిఖపరంపరలు విచారణశీలురచిత్తము ను విరక్తమును గావించు నని యుద్దేశింపఁబడెను. వైరాగ్యము లేకున్నఁ దత్వజ్ఞానేచ్ఛయే జనింపదు కావున నది మొదట వర్జింపఁబడెను. రెండవ పాదమునందు ఐక్యసిద్ధికై జీవబ్రహ్మస్వరూపములు నిరూపింపఁబడెను; పరమపురుషార్థము నిదర్శింపఁబడెను, మూఁడవపాదమున పురుషార్థసాధనము లగు బ్రహ్మవిద్యలయొక్క సంఖ్యయు గుణోపసంహారంబును నిర్ణయింపఁ బడెను; నిర్గుణనగుణవిద్యలకు రెంటికిని ఫల మొక్కటియే యనువిషయ ముద్దేశింపఁబడెను. నాల్గవపాదమున విద్యాబహిరంగసాధనము లగు యజ్ఞాదులును అంతరంగసాధనము లగు శ్రవణాదులును నిరూపింపఁబడెను. అధికారులుఁగూడ నిట్లే నిరూపింపఁబడిరి. ఈవిధముగ తృతీయాధ్యాయన మాప్రతితో సాధనసాధ్యస్వరూపములు ప్రతిపాదింపఁబడెను. ఇక ఫల స్వరూప మొక్కటియే శేషించియున్నది.

బ్రహ్మసూత్రార్థచంద్రికయందు తృతీయాధ్యాయమునఁ జతుర్థపాదము, తృతీయాధ్యాయము ముగినెను.



బ్రహ్మసూత్రార్థచంద్రిక.

చతుర్థాధ్యాయము - ప్రథమపాదము.

శ్లో. విశుద్ధనత్వాభవదోషదర్శనా
అకామనాకామితనై జప్యత్తయః,
క్రమేణ గచ్ఛంతి విధాత్మమందిరా
ద్య మేక మత్రాపి త మిశ మాశ్రయే.



అవతారిక.

తృతీయాధ్యాయమున విద్యాసాధనములగుర్చి విచారింపఁబడెను
కదా! ఈయధ్యాయమున తత్ఫల మగుము క్తినిఁగూర్చి విచారింపఁబడును.
* క్రమము క్తినిఁగూర్చియు † జీవన్ము క్తినిఁగూర్చియు ‡ దేహము క్తినిఁగూర్చి
యు విచారింపఁబడును. ప్రథమపాదమున జీవన్ము క్తియు ద్వితీయపాద
మున జీవుఁడు శరీరమునుండి నిర్గమించు ప్రకారమును తృతీయపాదమున
బ్రహ్మవేత్త దేవయానమార్గమునఁ బోవువిధమును చతుర్థపాదమునఁ

* క్రమము క్తి (అ-3. పా-౧. మా-౧. 2. పేజీ-40 చూ.)

† జీవన్ము క్తి యనఁగా బ్రహ్మజ్ఞానము కలిగియు లోకానుసారముగ ప్రార్థన
వశమునఁ బ్రవర్తించుచు నసంగుడై యుండుట అవారణాధికరణమునందును యితర
ఉపాధికరణమునందును దీనిస్వరూపము స్పష్టము.

‡ దేహపాతానంతరమునఁ గలుగునిర్విశేష బ్రహ్మైక్యము.

బూర్వార్థమున విదేహము క్రియును త్తరార్థమునఁ గ్రమము క్రియు వర్ణింపఁబడును. ఇట్లుగుటచే నీరెండధ్యాయములకును హేతుహేతుమద్భావసంగతి, సాధనవిచారములేక ఫలవిచారము ప్రవర్తించుటకు వీలు లేదు కావునఁ దృతీయాధ్యాయము హేతువు; దాని నాశ్రయించి ప్రవర్తించునది కావున నీయధ్యాయము హేతుమత్తు (కారణముచే సాధింపఁదగినది యనుట).

అందు యీ ప్రథమపాదమున మొట్ట మొదటి గొన్ని యధికరణములవఱకు సాధనములనుఁ గూర్చినవిచారమునందలి శేషమే విచారవిషయమై ప్రవర్తించును. పూర్వార్థాధ్యాయమున శ్రుతిచేఁ బ్రత్యక్షముగ విధింపఁబడి యున్నంతవఱకు మాత్రమే సాధనధర్మములు విమర్శింపఁబడినవి. ఇప్పుడు ప్రమాణాంతరములవలన సిద్ధించుసాధనధర్మములు విమర్శింపఁబడు ననుటయే యధ్యాయభేదమునకు (తృతీయాధ్యాయమున నుపక్రమింపఁబడియున్నవిచారమునే చతుర్థాధ్యాయమునఁగూడ ననున రించుటకు) గారణము. ఇట్లే యధ్యాయమున నంతటను ప్రస్తాపానుసారముగ వచ్చినకొన్ని విషయములు కూడ చర్చింపఁబడఁను. బహువిషయములతోఁ గూడినది యగుటచే నీయధ్యాయమున నంతటను బూర్వపక్ష సంశయాదులు ఆయా యధికరణములయొక్క యారంభములయందే నిరూపింపఁబడును; అచ్చటనే విశేషములు విమర్శింపఁబడును.

౧. ఆవృత్త్యధికరణము.

విషయ సంశయ సంగతులు:—“అత్తా వా అరే ర్రప్తవ్యశ్రోతవ్యో మంతవ్యో నిదిధ్యాసితవ్యః. త మేవ ధీరో విజ్ఞాయ ప్రజ్ఞాం కుత్సిత. సోఽనేప్తవ్యః న విజ్ఞాసితవ్యః” “ఓమైత్రేయీ! అత్తను సాక్షాత్కరింపవలయును వినవలయును మననముచేయవలయును ధ్యానింపవలయును. ఆపరమేశ్వరు నెఱింగి విద్వాంసుఁ డగుబ్రాహ్మణుఁడు స్వానుభవమును నమకూర్చుకొన వలయును. ఆ పరమేశ్వరుని వెదుక వలయును. తెలిసికొనవలయును” అనునిత్యాదివాక్యములే యీ యధికరణమునకు విషయవాక్యములు. ఈవిధుల నన్నిట నొక్కమాట మాత్రమే

యాచరింపవలయునా? లేక వలుమా తాచరింపవలయునా?” అనునది యిందు నివారణీయ మగునంశయము. “ఏని (శ్రవణాదుల) నొక్కమాత్రే యాచరించిన ఫలసిద్ధి కలుగుట యప్రత్యక్ష మగుటచేతను రెండవమా తాచరించుటకు వీలు లేకపోవుటచేతను శ్రవణాదులు బ్రహ్మజ్ఞానమునకు సాధనము లగు ననువిషయము సంశయాస్పదము” అనుట పూర్వపక్ష మునకు ఫలము. “ఫలము కలుగునంతవఱకు శ్రవణాదుల నెన్నిమాటు లైనఁ జేయుట శాస్త్రసిద్ధమే యగుటచే నవి నియతముగ జ్ఞానమును సాధిం పఁగలవు” అనుట సిద్ధాంతమునకు ఫలము. ఇది పాదమునకు ప్రథమాధి కరణము గావున సంగతి ప్రత్యేకముగ లేదు.

పూర్వపక్ష పాదసంగతియే దీనికిని సంగతి:—విచారించిన నీవిధు లన్నియు నొక్కమాత్రే యాచరింపవలసిన వని తోచుచున్నది. ముక్తియను నది మిగుల బరోక్షమై యున్నది. ఇట్లుగుటచే దానినిఁగూర్చి చేయఁబడవల సిన శ్రవణాదులు శాస్త్రోక్తప్రకారముగా మాత్రమే చేయఁబడవలయును గాని మఱియొకవిధముగఁ జేయఁబడుటకు వీలులేదు. వానివలన కలుగుఫలము ప్రత్యక్షము కాకపోవుటచే శాస్త్రోక్తవిధానము నాచరించిన సరి వడునే కాని మనము స్వబుద్ధి నుపయోగించినచో నేది యెట్లుగనో తెలియదు కదా! ఈకారణమువలన శాస్త్రానుసారముగ నీసర్వవిధులు నొక్కమాటు మాత్రమే యాచరింపఁబడవలసినవియే. “ఇట్లు కాదు. వేదమునందు అనేకస్థలములలో నిట్లే విధింపఁబడి యున్నది. ఇట్లుగుటచే శ్రవణాదులఫలము గలుగు పర్యంతము వలుమాటు చేయుచుండవలయును” అనియెడవేమొ యది సరి కాదు. ఏప్రకరణమున జెప్పఁబడినవిధి యాప్రకరణమునకు మాత్రమే సంబంధించును గావున సర్వప్రకరణముల సమగ్రముగ నొక్కమాటు వినవలయు విమర్శింపవలయు తదర్థమును ధ్యానింపవలయు నని మాత్రమే యావిధులవలనఁ జేయును. ఇంతకంటె వధిక మేదియు లేదు. కావున శ్రవణాదులొక్కమాత్రాచరింపఁబడవలసినవియే. ఏనివిషయమే ఇట్లుండ “ఉపాసీత వేద” అను మొదలగు విధులనుఁగూర్చి వేఱుగ జెప్పవలసిన దేమి? అవి యొక్కమాత్రే విధింపఁబడిన వగుటచే నిస్సంశయముగ నొక్కమాత్రే యాచరింపఁబడవలసినవియే యగును.

అ-౪. పా-౧. సూ-౧.

అవతారిక:—అని యిట్లు వచ్చినపూర్వపక్షమును ఖండింపు చున్నాడు.

౪౭౯. ఆవృత్తి రసకృదువదేశాత్. ౪. ౧. ౧.

తాత్పర్యము:—ఈపూర్వపక్షము యుక్తియు క్తమైనది కాదు. ఫలము కలుగునంతవఱకుఁ బలుమాఱు శ్రవణాదుల నాచరింపవలయు ననుటయే సిద్ధాంతము. వేదమునందును “శ్రోతవ్యో మంతవ్యో నిది ధ్యాసితవ్యః” అని పలుమాఱు లుపదేశింపఁబడి యున్నది కదా! అందొక్కస్థలమును విమర్శించినను మాసిద్ధాంతమే తేలును; మనననిదిధ్యాసనముల నొక్కమాఱు (ఒక్కచిత్తవృత్తిపుట్టి నశించునంతలో) చేసి యూరకుండుట శక్య మగునా? “దీనికి సమాధానమును చెప్పి యున్నాము. వేదమున నున్నంతవఱకే శ్రవణాదుల నాచరింపవలయు నంతియకాని యధికముగ నాచరింపరా దంటిమి కదా!” అనియెడవేమో అది యుక్తము కాదు. శ్రవణాదులకు సాక్షాత్కారమే ఫలము. సాక్షాత్కారమనఁగా త్రాటియందుఁ గలనర్పభ్రాంతి తొలఁగిన త్రాడు ఎప్పటికి నొక్కవిధముగనే యుండియు బ్రత్యక్ష మైనట్లు (అనఁగా క్రొత్తగఁ బ్రత్యక్షమైనదానివలె తోచునట్లు) న్వస్వరూపభూతుఁ డగుపరమేశ్వరుఁడు ప్రత్యక్ష మగుటయే ఈకారణమువలన దానికి (సాక్షాత్కారపదమునకు) నవిద్యాధ్వంస మని యర్థము చెప్పటయే మిగుల యుక్తియు క్తముగ నుండును. ఇట్లు ప్రత్యక్షఫలము లగుటచే శ్రవణాదులు ఫలప్రాప్తివర్యంత మెన్నిమాఱులైన నాచరింపఁబడవచ్చు ననుటయే నిర్ణయము. లోకమునందును శాస్త్రార్థమునెఱుంగఁగోరువాఁడు అది తెలియఁబడునంతవఱకు బలుమాఱు శ్రవణాదుల జేయుచుండు ననుటఁ బ్రత్యక్షసిద్ధ మయ్యే యున్నది. సర్వశాస్త్రములయందు నీన్యాయము సమాన మైయుండ వేదాంత శాస్త్రమునందు మాత్ర మిది యేల లేకపోవును? సాక్షాత్కారంబును అవిద్యానాశరూపమే కావున నప్రత్యక్షము కానేరదు. విద్యావిద్యలకు గలవిరోధ మప్రత్యక్షము కాదు కదా! విద్యయు శ్రవణాదులచే జనించు ననుటకు మిదవృత్తాంతమే “శాస్త్రార్థము నెఱుంగఁగోరువాఁడు లోకమున

శ్రవణాదుల నాచరించుచున్నాడు” అను దృష్టాంతమే చాలును. ఇట్లు గుటచే ఫలోత్పత్తివలకు విడువకఁ జేయఁబడు దంచుట మొదలగు లౌకిక కర్తములవలె సీశ్రవణాదులును పలుమా తాచరింపఁబడవలసినవియే.

“ముక్తి పరోక్ష మని యిదివఱకే చెప్పి యున్నాము. ఇట్లుండ శ్రవణాదులఫలము ప్రత్యక్ష మగుట యెట్లు?” అనియెడవేము వినుము. ఈయాక్షేపమువలన నీయభిప్రాయ మేమి? “విద్యముక్తిని కలిగించును” అనుట ప్రత్యక్షము కా దనియా? లేక “శ్రవణాదులు విద్యను కలిగించును” అనుట ప్రత్యక్షము కా దనియా? ఇం దేవత్వంబును సరి కాదు. ముక్తి యనునది యప్రత్యక్షమే యగుగాక దానిని జ్ఞానము కలుగఁజేయు ననుటలో విరోధ మేమియు నుండదు. అజ్ఞానునివృత్తియే ముక్తి యని వేదము చెప్పుచున్నది; జ్ఞానోత్పత్తి యజ్ఞాననాశక మనువిషయము గూడ నుప్రసిద్ధమేయైయున్నది. ఇప్పుడు జ్ఞానఫలము దృష్టమే (ప్రత్యక్షమే) యయ్యెను కదా! ఇక శ్రవణాదులవిషయమును విమర్శింపఁజోయిన నది సద్దృష్టాంతముగ నిదివఱకే నిరూపింపఁబడెను. “లోకమున శ్రవణాదులచే సర్వ శాస్త్రార్థజ్ఞానములు నెట్లు కలుగుచున్నవో అట్లే వేదాంతశాస్త్రార్థజ్ఞానముఁ గూడ కలుగును” అని యనుమానముచే వానివిషయమును (శ్రవణాదులు జ్ఞానమును ప్రత్యక్షముగనే యొనంగగలవు” అను విషయమును) నిర్ణయింప వచ్చును కదా! కావున శ్రవణాదులఫలము పరోక్షము కానేరదు; కాకున్న వానిని మఱల మఱల నాచరించుటలో విరోధ ముండదు. స్వర్గాదులు ప్రత్యక్షములు కావు కావున వానినిఁగూర్చి చేయఁబడుకర్తలు కేవలశాస్త్రము నాశ్రయించియే చేయఁబడవలయును గాని యిచ్చట నట్టినిర్బంధము లేదు. శాస్త్రముకూడ మాసిద్ధాంతమునే బోధించుచున్నవి యని మొట్టమొదటనే నిరూపించితిని కదా!

కావున నిర్వివాదముగ శ్రవణాదులు ఫలోత్పత్తివర్యంతము పలు మా రాచరింపఁబడవలసినవియే. జేనికైనను ప్రత్యక్షఫలము సంభవించుచుండ పరోక్షఫలమును కల్పింపరాదు కదా! మఱియు సీశ్రవణాదులకు లోకదృష్టి ననుసరించి చూచిన తమయభివృద్ధిలోఁగూడఁ దక్షణమే ఫలము నొనంగుటయే స్వభావముగాని చిరకాలమునకు ఫలోత్పత్తి నొనర్చుటఁగాదు. కావున వేదాంతశాస్త్రము నభ్యసించుటకు నుపక్రమించి నదిమొదలు ఫలసిద్ధి కలుగునంతవఱకు శ్రవణాదు లుండవలసినవియే;

ఎన్నిమాటలు లైన నావృత్తి నొందింపవలసినవియే. “అగునుగాక యి
ప్పటికిని యీసిద్ధాంతము నిలువదు. ‘నీవు యథార్థస్థితిలో బరమేశ్వరుఁ
డవు’ అని చెప్పినతోడనే ప్రతివానికిని జీవబ్రహ్మైక్యము గోచర మగుచునే
యున్నది. ఆ బ్రహ్మరూపమును స్వయముగ ననుభవింపకున్నను జ్ఞానము
మాత్రము కలదు కదా! కావున శ్రవణాదుల నొక్కమా రాచరించిననే
చాలును.” అని యెడవేమొ వినుము. ఇది సంభవింపదు. “బ్రహ్మమే
నేను” అనునవరోక్షజ్ఞానము దృఢముగ కలిగిననే గాని యవిద్య సంపూ
ర్ణముగ నశింపదు. అనాదినుండియు నీయవిద్య యవరోక్షరూపముగనే
యున్నది కదా! సమానమగుధర్మము కలవికాని యొంింటిని బాధింప
నేర వనుట లోకశాస్త్రప్రసిద్ధము. ఈకారణమువలన జ్ఞానమనగా నవరో
క్షజ్ఞానమే యని తెలిసికొనవలయును. దోషప్రకోపమువలన బెల్లము
చేదుగా నున్న పురుషునకు గలబ్రాంతిజ్ఞానము, దోషసామ్యముచే మఱల
నది తియ్యనై గానవచ్చినప్పుడు మాత్రము నశించునుగాని మఱియొక
ప్పుడు కాదు కదా! ఈదృష్టాంతమునఁ జూడుఁడు. దోషప్రకోప మున్న
ప్పుడు రసనేంద్రియములకు చేదు ప్రత్యక్షముగ దోచినది; దానిని దోష
సామ్యమువలన తియ్యదనమునుఁగూర్చి కలిగినప్రత్యక్షజ్ఞానమే నశింపఁ
జేసినదికదా! ఇట్లే యిచ్చటగూడఁ బ్రత్యక్ష మగుయవిద్య నట్టివిద్యయే
కాని నశింపఁజేయలేదు. చేదు ననుభవించుచున్నప్పు డెవ్వఁడెన్నిమాటలు
చెప్పినను దోషప్రకోపము గలవాఁడు బెల్లముపై నభిమాన ముంపనట్లు,
అవిద్యావశగతుఁడై యున్నవాఁడును మాటలచే బ్రహ్మస్వరూపాభిమా
నము నుంపనేరఁడు. ఈకారణమువలన నవరోక్షజ్ఞానము కలుగునంత
వఱకు నిస్సంశయముగ శ్రవణాదుల బలుమా తాచరింపవలసినదియే.

ఇది శ్రవణాదులతెఱంగు “వేద ఉపాసీత” అనుమొదలగుపద
ములచే విధింపఁబడినయుపాననలవిషయము కూడ నిట్టిదియే. “వలుమా
రాచరింపఁబడవలయును” అనునర్థ మాపదములయందు (“వేద ఉపా
సీత” అనుపదములయందు) స్వాభావికముగనే యున్నది. లోకమునందు
గురువునందుగాని ప్రభువునందుగాని యధికభక్తి గలిగి పలుమాటలు వారి
నానురూపచేష్టాదలను స్మరింపుచు వారికి వందనాదుల వినిధోపచార
ములఁ బలుమా తాచరింపుచు నుండువారినిఁ గూర్చియే “వీఁడు గురువు
నుపాసించుచున్నాఁడు, ప్రభువు నుపాసించుచున్నాఁడు” అను మొదలగు

వ్యవహారములు ప్రవర్తింపజేయుటకునును. సర్వకాలములయందును పలుమాటలు వ్రతని దలంచుచు నుండునువతనిని గూర్చియే. “ఈవ్రతవ్రత తనవ్రతని ధ్యానించుచున్నది” యనువ్యవహారము ప్రవర్తింపజేయుటకునును. ధ్యానాదులును ఉపాసనయందు జేరినవియే కదా! ఈకారణమువలన నుపాసనావిధులయందు ఉపదేశము మాత్ర మొక్కమాత్రే యున్నను శబ్దశక్తిచేతనే యావృత్తి (పలుమాటలు చేయుటవలయుట) నూచింపజేయుచున్నది. కావున నన్నియుపాసనలు శ్రవణాదులను పరమేశ్వరసాక్షాత్కారపర్యంతము పలుమాటాచరింపజేయునవియే.

“ఇందును విరోధము కలదు. ‘ఉపాసీత’ యనుపదమున నొకవేళ మీరు చూపినసామర్థ్యమున్నను ‘వేద’ అనుపదమున లేదు కదా!” అనియెడవేమి వినుము. లోకముననైన నిట్లే భావింపవచ్చునుగాని వేదమున నట్లుచేయుటకు వీలులేదు. అందు యీపదములు రెండును సమానార్థములుగా నుపయోగింపబడియున్నవి. కొన్ని ప్రకరణములయందు “ఉపాసీత” యనుపదముతో నుపక్రమించి “వేద” యనుపదముతోను, మఱి కొన్ని స్థలములయందు “వేద” అనుదానితో నుపక్రమించి “ఉపాసీత” యనుదానితోను (యీధాతువులతో ననుట) ఉపసంహరింపబడి యున్నది. “యస్త ద్వేద యత్స వేద స మయైతదుక్తః. అను మ ఏతాం భగవో దేవతాం శాధియాం దేవతా ముపాస్తే” అనువాక్యములలో మొట్టమొదటిది యుపక్రమవాక్యము. ఇది “వేద” అనుపదముతో నారంభించి యున్నది. రెండవది యుపసంహారవాక్యములయందు ‘ఉపాసీత’ యనుపదము కలదు. “మనో బ్రహ్మే త్యుపాసీత... భాతి చ తవతి చ కీర్త్యా యశసా బ్రహ్మవర్చసేన య ఏవం వేద” ఇచ్చటగూడ మొదటి యుపక్రమవాక్యమున “ఉపాసీత” యనుపదంబును రెండవది యగు నుపసంహారమున “వేద” యనుపదంబునుకలదు. ఇట్లుగుటచే వేదాంతశాస్త్రమునందుమాత్ర మీరెండును సమానార్థకములే; ఈకారణమువలన సమానధర్మములే. కావున నొక్కమాత్రే యుపదేశము కలదని చెప్పబడియున్న స్థలములందుగూడ నావృత్తి సిద్ధించినది. పలుమాటలుపదేశము గలస్థలములనుగూర్చి యిదివఱకేచెప్పియున్నాము. ఆస్థలముల బ్రత్యేకముగ గ్రహించినను ఆవృత్తియే నూచింపబడు నని తెలిపియున్నాము.

కావున ఫలసిద్ధి కలుగునంతవఱకు నుపాసనలుగాని శ్రవణాదులుగాని మరలమరల నాచరింపబడవలసినవియే.

౪౦౦. లింగచ్ఛ. ౪. ౧. ౨.

తాత్పర్యము:—ఇంతయేల? ఈవిషయమును నిరూపించుటకు శ్రుతియందే లింగము కలదు. ఉద్గీఢవిద్యయందు “ఆదిత్య ఉద్గీఢః” “సూర్యుడే యుద్గీఢము” అని యారంభించి “సూర్యు నొక్కనినే యుద్గీఢముగా నుపాసించిన నొక్కపుత్రుడు మాత్రమే కలుగును” అని యా యుపాసనను నిందించి “రశ్మీ స్తస్య వర్యావర్యాత్” = “నీవు కిరణముల నావర్తింపవలయును (అనేకము లని తెలిసికొనవలయును. వలుమాటు చింతింపవలయు ననుట)” అని చెప్పి “ఇట్లయిన ననేకపుత్రులు కలుగుదురు” అని ప్రశంసించబడి యున్నది. ఆపృత్తిస్వరూపమును చెప్పకయే యిచ్చట లోకసిద్ధ యగునావృత్తి యుపదేశించబడి యున్నది. ఇదియు జ్ఞానావృత్తియే కావున సర్వజ్ఞానములకు నావృత్తి కల దని దీనిచే నూచింపబడుచున్నది. కావున నిర్వివాదముగ సర్వజ్ఞానములును ఫలవర్యంత మావర్తింపబడవలసినవియే.

విశేషాంశము పూర్వపక్షము:—ఈయావృత్తిసిద్ధాంతము అన్ని యుపాసనలవిషయమునందును సంభవింపనేరదు. ఆయుగపుత్రకీర్త్యాది ఫలముల నొసంగునుపాసనలవిషయమునందు మాత్రమే సంభవించును. ఏలయనె:—ఆయుపాసనలయొక్క ఫలములు మాత్రమే (ఆయుగపుత్రకీర్త్యాదులు మాత్రమే) (కర్మ) సాధ్యము. (కర్మ)సాధ్యము లగుటచే కర్మావృత్తివలన వానికి నాధిక్యము సంభవించును. నిర్గుణమై నిత్య శుద్ధబుద్ధము క్తస్వభావమై యుండు పరబ్రహ్మమును దెలుపునుపాసనల విషయము మాత్ర మిట్టిది కాదు. వానికి ఫల మగుపరమేశ్వరసాక్షాత్కారము (కర్మ) సాధ్యము కాదు. విచారించిన పరబ్రహ్మమునకును తత్సాక్షాత్కారమునకును భేదమే లేదు. ఈయభయమునకును జ్ఞానమే స్వరూప మగుటచే భేదము లేదు. ఇట్లుగుటచే బ్రహ్మంబు నిత్యము; తత్సాక్షాత్కారంబును నిత్యంబే. ఇట్లున్న నిత్య సీసాక్షాత్కారమునకు గర్మావృత్తిచే గలుగునాధిక్యమేమి? నిత్యంబును నిర్విశేషంబు నగుపదార్థమునకు గర్మలు వృద్ధిచేయుముల నొసంగనేరవు కదా! కావున పర

మేశ్వరసాక్షాత్కారసాధనము లనఁబడునుపానల మాత్ర మొక్కమాత్రే యాచరింపవలయు ననవలయును. అచ్చట నావృత్తి నిష్ప్రయోజన మని నిరూపించితిమి కదా !

“ఈపక్షము యుక్తము కాదు. ఒక్కమాట వినినంతమాత్ర మున జీవబ్రహ్మైక్యజ్ఞానము కుదురుట సంభవింపదు. ఇట్లుగుటచే శ్రవణమనన ముల బలుమా తాచరింపవలయు ననుటయే సిద్ధాంతము. ‘బ్రహ్మసాక్షాత్కారము బ్రహ్మన్వభావమే యని చెప్పితిని కదా!’ అనియెడవేమి యది యుక్తము కాదు. ఈపక్షంబును శ్రుతిసమ్మతమే యైనను ఉపాసనలచే గలుగవలసినసాక్షాత్కారము మాత్ర మది కాదు. ఆసాక్షాత్కార మవిద్యను తొలఁగింపనేరదు. ఒకపక్షమున బ్రహ్మమునకు నవిద్యకును విరోధమే లేదు; రెండవపక్షమున నట్టివిరోధమును సాధింపఁబోయినచో నవిద్య జనించుటకే వీలు లేదు. పరమేశ్వరుఁడు నిత్యుఁడు కదా ! ఒకప్పుడాయన నెఱుంగఁబడకుండు ననుట యెట్లు సంభవించును? లోకమునందును అవిద్య సర్వానుభవసిద్ధమై యున్నది; దానినివృత్తియే ముక్తి యని శ్రుతిస్మృతులచే జెప్పఁబడుచున్నది. కావున నీకార్యమునకై (అవిద్యను తొలఁగించుటకై) మఱియొకవిధ మగు సాక్షాత్కారమునే యంగీకరింపవలయును. అదియే యుపాసనలచే కలిగింపఁబడు ననవలయును. అది సాధ్యమే యగుటచే ఆయుఁజివుత్రాదిఫలములకు వలెనే దానికిఁగూడఁ గర్తావృత్తివలన నాధిక్యము కలుగవచ్చును. ఈకారణమువలన పరబ్రహ్మము దెల్పునుపానలకుఁగూడ నావృత్తి యావశ్యకమే.” అనియెడవేమి యదియు యుక్తము కానేరదు. అప్పటికిని ఉపాసనావృత్తివలనఁ బ్రయోజనము లేదు. వాక్యము నెన్నిమాట లావర్తించినను అపరోక్షసాక్షాత్కారము కలిగింపనేరదు. అపరోక్షసాక్షాత్కారము ‘వ్రత్యక్ష ప్రమాణసిద్ధము; వాక్య మున్ననో పరోక్షార్థప్రతిపాదకము. ఈరెంటికిని సంబంధ మెట్లు కుదురును? ఏదియో యొకవిధముగ నట్టిజ్ఞానము కలిగినను అది కేవలమానసిక మగుటచే భ్రాంతి యగునేకాని పరమార్థము కానేరదు. మఱివిత్తనమువలన జాన్పిచెట్లు జనించె ననిన నెవ్వర్య విశ్వసించురు? ఇట్లు కాక నేదియో యొకవిధముగ నీపక్షమును (“వాక్యావృత్తివలనఁ గూడ నపరోక్షజ్ఞానము జనింపవచ్చును” అనుపక్షమును) సాధించినను ఆవృత్తి మాత్రము సఫలము కానేరదు. అప్పటికిని

ఒక్కమాటు (వాక్యము) వినఁబడినంతమాత్రముననే యాసాక్షాత్కారము జనింపవచ్చును కదా! “తత్త్వ మసి” అని యొక్కమాటు చెప్పినప్పుడు “జీవబ్రహ్మములకు భేదము లేదు” అనువిషయము తెలియఁబడకుండిన నిక నెన్నిమాటులు చెప్పిన నేమి ప్రయోజనము? కావున నెప్పటికిని బ్రహ్మసాక్షాత్కారఫలము లగునుపాశనలవిషయమున నావృత్తి సంభవింపదు; బ్రహ్మసాక్షాత్కారము బ్రహ్మస్వభావము కాకున్నను సంభవింపదు. అది (బ్రహ్మసాక్షాత్కారము) మనోవృత్తిరూపమే యైనను అపరోక్షము మాత్రము కాకపోదు కదా!

“ఇట్లును చెప్పటకు వీలు లేదు. మేము కేవలవాక్యావృత్తినిఁ జెప్పట లేదు. అట్లయిన కదా యది యపరోక్షజ్ఞానమును కలిగింపలేక పోవుట. ఇక నేమి యనిన ‘యుక్తినహకృత మగువాక్యమే యట్టిజ్ఞానమును కలిగించును’ అనుచున్నాము. ‘కేవలవాక్య మేవిషయమును కూడ నిర్ణయింపదు. దానియర్థమును అనుకూలతర్కముచే స్థిరపరుపవలయును.’ అనుట సర్వలోక ప్రసిద్ధము కదా!” అనియెడవేమో అప్పటికిని ఆవృత్తి వలనఁ బ్రయోజనము లేదు. ఆయుక్తియే యొక్కమాటు వాక్యార్థమును నిర్ణయించినఁ జాలును గదా! అర్థనిర్ణయ మొక్కటియే కావలసినది కాని దానిని వలుమాటు చేయవలయు ననుట కావశ్యకత లేదు కదా! కల దనిన పై నఁజూపఁబడినదోషము లన్నియు వచ్చును. ఒక్కమాటు చేయఁబడినయర్థనిర్ణయము ఫలము (సాక్షాత్కారము) నొనంగలేదనినఁ బలుమాటులు చేయఁబడుటవలనమాత్రము దాని నెట్లు కలిగింపఁగలుగును? ఎన్నిమాటులు చేయఁబడినను అర్థనిర్ణయ మొక్కటియే కదా! కావున నెట్లును ఆవృత్తికి ప్రయోజనము లేదు; పరబ్రహ్మవిషయకము లగువిద్యలవిషయమున ప్రయోజనము లేదు.

“ఈవిషయమున నొకవిశేషము కలదు. వాక్యముగాని దానికీ నహాయకారి యగుయుక్తికాని యనుభవరూప మగువిశేషజ్ఞానమును కలిగింపనేరదు. అనుభవము ప్రత్యక్షరూప మనియు వాక్యాదులు పరోక్షార్థమును చెప్పా ననియు నిదివఱకే నిరూపించి యున్నాము కావున వాక్యయుక్తులు సామాన్యవిషయమును మాత్రమే బోధింపఁగలవు. ‘నాకు హృదయమునందు శూల కలదు. చూడుము. శరీర మెట్లు పడఁకుచున్నదో?’ అని చెప్పిన నప్పుడు పరః కారణమాత్రము గ్రహించును?

సామాన్యముగ శూల కల దని మాత్రమే కదా గ్రహించును; విశేషము
నించుక యైన ననుభవింపఁడు కదా! ఆయునుభవము రోగికి మాత్రమే
కదా కలదు! ఈకారణమువలన వాక్యయుక్తులవలన ప్రత్యక్షరూప మగు
సాక్షాత్కారము జనించుటకు వీలులేదు. ఇట్లుగటచే నాసాక్షాత్కారము
నకై యావృత్తి యంగీకరింపబడెను. మొట్టమొదట జనించినది సామా
న్యజ్ఞానమే యైనను యెడతెగక బలుమా అభ్యసింపఁబడుటవలన దృఢ
పడి యదియే యువరోక్షానుభవమును బుట్టించును. నలులు స్త్రీవేషాదుల
ధరించి యభ్యాసానుసారముగ నభినయించునప్పుడు తొలుదొల్ల 'నేను స్త్రీ
వేషమును ధరించి యున్నాను' అనుజ్ఞాన మున్నను విశేషరూప మగునను
భవజ్ఞానము లేకున్నను అంతమునకు తద్రూపత్వమును (వేషమునకును
తనవాస్తవరూపమునకు నభేదదృష్టియే) యేర్పడు ననుట స్పష్టమే కదా!
ఇచ్చట మొట్టమొదట వేషమునుఁగూర్చిమాత్రమే యున్నజ్ఞానము సామా
న్యజ్ఞానము; దానివలననే యంతమునకు ననుభవజ్ఞానము కలిగినది. ఇట్లే
యిచ్చటగూడకలుగవచ్చును. ఇట్లు కలుగుటకయ్యే యావృత్తి యంగీకరిం
పఁబడెను" అనియెడవేమొ వినుము. ఇప్పటికిని మీసిద్ధాంతము నిలు
వదు. సామాన్యజ్ఞానమును కలిగింపగలశాస్త్రయుక్తులు యెన్నిమాఱు
లావర్తింపఁబడినను తద్విరుద్ధముగ విశేషజ్ఞానము నెట్లు జనింపజేయఁగలు
గును? ఎంతదోహదమును (దోహద మనఁగా వృక్షముల నభివృద్ధిచేయు
టకై యుపయోగింపఁబడుయేరువు మొదలగునవి) గావించినను మామిడి
ముట్టనుండి నిమ్మచెట్టు వుట్టునా? ఇట్లుకాక ఆయుక్తులచే నిర్ణయింపఁబడి
నవాక్యార్థము సామాన్యరూప మైనను భావనాబలముచే విశేషజ్ఞానముగ
బరిణమించు నని కాని విశేషజ్ఞానమును జనింపఁజేయునని కాని చెప్పటయు
యక్తియుక్తముగ నుండదు. అప్పటికిమాత్రము సామాన్యభావనచే విశే
షజ్ఞానము జనించు ననుట ప్రత్యక్షవిరుద్ధము కదా! కావున నెట్లును ఆవృ
త్తికే బ్రయోజనములేదు. శాస్త్రయుక్తులు సామాన్యజ్ఞానమునే కలిగించు
ననినను మీరన్నట్లు విశేషజ్ఞానమునే కలిగించునని యంగీకరించినను గూడ
నావృత్తి యక్కఱలేదు. దేనికి దేనిని జనింపఁజేయఁగలసామర్థ్యముండు
నో యది దాని నొక్కపర్యాయమునకే జనింపఁజేయఁగలుగునుకదా! వా
మదేవాదులవృత్తాంతము విచారించిన బుద్ధిమంతుఁ డగువాఁ డొక్కమా
టనకే సాక్షాత్కారము నొందవచ్చు నని తేలుచున్నది. ఆవామదేవుఁడు

గర్భస్థితుఁడయ్యే విజ్ఞానవంతుఁ డయ్యెను కదా! కావున వాక్యయుక్తులు విశేషజ్ఞానము నొనంగఁగలఁ డని యంగీకరించినను మీసిద్ధాంతము నిలువదు.

ఇది యంతయు నిట్లుండఁ బరమేశ్వరునియందు విచారించినచో సామాన్యవిశేషభావమే యుండుటకు వీలు లేదు. ఆయన నిరవయ్యుఁడు నచ్చిదానందస్వయాపుఁడు నిర్విశేషుఁడు. ఈయనవిషయమున దెలిసికొనుటయో దెలిసికొనకుండుటయో మాత్రమే కాని యితరభేదము లేవియు నుండుటకు వీలులేదు. అనేకభాగములతో నందర్భములతో గూడియున్న వగుటచే లోకవ్యవహారములు మాత్ర మొకప్పుడు కొంచెముగాను మఱి యొకప్పు డధికముగాను తెలిసికొనఁబడుచు సామాన్యవిశేషజ్ఞానములకు నాస్పదములు కావచ్చును గాని పరమేశ్వరుఁడు మాత్ర మట్లు కానేరఁడు. ఆయన కవయవములు లేవు కదా! కావున నెట్లు విచారించినను పరమేశ్వరప్రతిపాదకము లగువిద్యలకు మాత్ర మావృత్తి సంభవింపదు.

సిద్ధాంతము:—ఇట్లు చెప్పుట యుక్తముకాదు. ఆవృత్తి యంతట నుండవలసినదియే. “తత్త్వమసి” అను మొదలగునుపదేశము లొక్కమాటగావింపఁబడినంతమాత్రముననే సర్వాధ్యక్షమును నిర్ణయింపఁగలనూత్నబుద్ధిజన్మాంతరసంస్కారమువలన నెవ్వనికైనఁగలిగినేని ఆమహాత్మునకు మాత్రము ప్రకృతజన్మమున నావృత్తితోఁ బనిలేదు కాని తక్కినవారలకు నవశ్యముగ గలదు. వామదేవాదులనుఁ గూర్చి చెప్పుశ్రుతి యావృత్తిని బోధింపకున్నను శ్వేతకేతువు మొదలగువారినిఁగూర్చి చెప్పుశ్రుతి మాత్రము దానిని బోధింపుచున్నది. ఛాందోగ్యోపనిషత్తునందు “తత్త్వమసి శ్వేతకేతో” అని యుపదేశించినపిదప దానితాత్పర్యమును బాగుగ గ్రహింపలేక నాశ్వేతకేతువు మఱలమఱల నావిషయము నుపన్యసింపుకొని వేడినట్లును అప్పటప్పటికిఁ గలుగునంశయములు నివారింపుచు నావాక్యమునే తొమ్మిది మారులు ఆతనితండ్రియుపదేశించినట్లును చెప్పఁబడియున్నది. మఱియు “శ్రోతవ్యో మంతవ్యో నిదిధ్యాసితవ్యః” అను మొదలగువాక్యములుకూడ నావృత్తినే బోధించునని యిదివఱకే నిరూపించి యున్నాము. ఈకారణమువలన నెట్లును ఆవృత్తి సర్వోపాసనలకును కల దనియే యంగీకరింపవలయును.

శేవలయుక్తు లీస్థలమున బాత్తుగనే పనికి రావు. ఏలయుననః—
 'ఆవృత్తివలన నవరోక్షజ్ఞానము కలుగును' అనిన నాక్షేపించితివి కదా !
 అందు నీయభిప్రాయ మేమి? "ఆవృత్తి స్వయముగ నవరోక్షజ్ఞానమును
 కలిగింపలేదు. కావునను (అది) తాను నహాయముచేసి యితరప్రమాణ
 ముచేత మాత్రమే యాకార్యమును (అవరోక్షజ్ఞానోత్పత్తిని) చేయింప
 చునది కావునను దానికంటె భిన్నముగా మఱియొక ప్రమాణము తత్సహా
 యార్థియై యుండవలయును; ఇప్పుట నట్టిప్రమాణము కానరాలేదు"
 అనియా? లేక "అట్టిప్రమాణ మున్నను దానికి లక్ష్యము కాఁదగినప్రమే
 యవదార్థము లేదు" అనియా? ఇందు మొదటిపక్షము యుక్తము కాదు.
 శాస్త్రముగాని యుక్తిగాని యీరెండును కలసిగాని స్వతంత్రముగనే
 యవరోక్షజ్ఞానమును పుట్టించు నని మేము చెప్పుట లేదు. వానికి నియో
 జ్యములై (అనఁగా వానిసహాయమును గైకొని కార్యమును నచుర్ధించు
 నవియై) మఱికొన్ని ప్రమాణము లుండవలయు ననుటలోను మామూ
 ళేవ మేమియు లేదు. ఇక నేమి యనిన అట్టిప్రమాణము మాత్రము కల
 దని మేము నిరూపింపఁబోవుచున్నాము. పురుషుఁడు శాస్త్రార్థాభ్యాస
 మును పలుమాఱు గావించినచో నది చిత్తమందు దృఢ మగును; ఆదా
 ర్థ్యమువలన నవరోక్షానుభవరూప మగువృత్తి జనించును. ఇదియే
 యవరోక్షజ్ఞానప్రమాణము; ఇదియే శాస్త్రయుక్తులనుండి నహాయమును
 గైకొనును. ప్రమాణము అనఁగా చిత్తవృత్తులే యనుట లోకప్రసిద్ధము
 కదా! కావున మొట్టమొదటిపక్షము యుక్తిశూన్యము. "ఇట్లయినను
 ఆవృత్తి యనుమానరూపమై భ్రాంతి కావచ్చును. అనుమానమునందు
 వదార్థము ఎదుట లేకుండుటచేతను మఱియొకవిధముగఁ గూడ నుండుట
 సంభవించుటచేతను అది (అనుమానము) భ్రాంతి యైనను గావచ్చును
 కదా! పొగను చూచి యగ్ని కల దని యూహించిన నప్పు డా యగ్ని
 యుండిన నుండవచ్చును. లేకున్న లేకపోవచ్చును. గొల్ల లువయోగించు
 ఘటికయండలిధూమమును చూచి చేయఁబడినయ (యగ్ని) నుమా
 నమున నగ్ని యుండదు కదా! కావున దానివలెనే యీయవరోక్షవృ
 త్తియు యొకపక్షమున భ్రాంతి యైనను కావచ్చును కదా! ఇది ప్రమాణ

* ఘటిక కనఁగా పొగ మొదలగువానిని నింపుట మపయోగింపఁబడు తోలు

మనఃబడుట యెట్లు ?” అనియెడవేమొ వినుము. అనుమానమునందు విషయము లగువహ్ని వృక్షములు ప్రత్యక్షములు కావు; ఇచ్చటమాత్రముబ్రహ్మముప్రత్యక్షము. ప్రత్యక్షములు కాకపోవుటచే నచ్చటివృత్తులు(అనుమాన వృత్తులు) భ్రాంతిరూపము లైనను కావచ్చును; సర్వకాలములయందును ప్రత్యక్షుఁ డగుటచే బ్రహ్మవిషయకవృత్తులు మాత్ర ముట్టివి కానేరవు. ఎదుట నున్నదానిని జూచుట భ్రాంతి యగునా ? సర్వలోకమునకును పరమప్రత్యక్షభూతుఁడై యున్నజీవుఁడే యాబ్రహ్మము; జీవన్వయాపసాత్మాత్కారమే బ్రహ్మన్వయాపసాత్మాత్కారము. ఆబ్రహ్మమే యుపాధినహితుఁడై యున్న జీవుఁ డగును; ఈజీవుఁడే యుపాధిరహితుఁడై యున్న బ్రహ్మ మగును. ఇంతకంటెఁ బ్రత్యక్ష మగువిషయము కూడ మఱియొక్కటి కలదా ? ఈకారణమువలన నీయవరోక్షజ్ఞానరూపవృత్తి భ్రాంతి కానేరదు. “జీవుఁడు ప్రత్యక్షుఁడే యైనను ఆతనియథార్థరూపము లగు నిత్యశుద్ధబుద్ధత్వాదు లప్రత్యక్షములు కదా !” అనియెడవేమొ యట్లు కాదు. అజ్ఞానదశయందు తెలియఁబడకున్నవి యనుటమాత్రమే గాని విచారించిన నవియు పరమార్థస్థితిలో జీవునికంటె భిన్నములు కానేరవు కదా ! ఉపాధిరహితజీవుఁడే పరమేశ్వరుఁ డని యిదివఱకే నిరూపించి యున్నాము. కావున విషయము నిత్యప్రత్యక్ష మగుటచే నీయవరోక్షవృత్తి భ్రాంతి కానేరదు కావున మొట్టమొదటిపక్షము (“శాస్త్రయుక్తులవలన నహాయమును గైకొను ప్రమాణాంతరము లేదు” అనుపక్షము) యుక్తియుక్తము కానేరదు, ఇట్లే రెండవపక్షము (“ప్రమాణ మున్నను ప్రమేయ ముండదు” అనుపక్షము) కూడ యుక్తము కాదు. ఆయవరోక్షవృత్తికి పరమేశ్వరరూపము లేక జీవునియుపాధిరహితరూపము గోచరమగు నని చెప్పితిమి కదా ! నెట్లును ఆవృత్తిసిద్ధాంతమును ఆక్షేపించుటకు వీలు లేదు.

“ఇచ్చటికిని దోషము సంపూర్ణముగ నివర్తింపలేదు. జీవుఁడును ఉపాధ్యభావంబు ననురెండుపదార్థము లుండిననేగాని సాత్మాత్కారముకుదు రదు. పదార్థములు రెండు; సాత్మాత్కారము ఏకవస్తువిషయమై మాత్రమున్నది. ‘బ్రహ్మభిన్న మగుపదార్థము లేదు’ అనియే కదా సాత్మాత్కారము జనించును. ఇట్లు రెండుపదార్థముల నొక్కదానినిగా భావించుట వలన నావృత్తి భ్రాంతియే యగును.” అనియెడవేమొ యట్లు కాదు.

వస్తువు సత్యమైనచో నభావముకూడ వాస్తవ మగును గాని లేకున్న
కా దనువిషయ మందఱకును తెలిసినదియే. ఒకఘట ముండినచో దాని
యభావము కూడ యథార్థ మగునుగాని ఎండమావులనీటియభావమట్టిది
కానేరదు కదా! ఇట్లగుటచే నుపాధులు మిథ్యాభూతములే యగుటచే
వానియభావము కూడ వాస్తవము కానేరదు. వాస్తవ మగునేని యప్పు
డొకవేళ దానితో దైవతము సంభవించిన సంభవింపవచ్చునుగాని యట్లు
లేకున్న నది (భేదము) యు లేదు కదా! మఱియు నితరపదార్థములవలె
నీయభావము తనతో నున్నదానికి దైవతమును కలిగించునది కాదు.
అభావ మనఁగా శూన్యమే కదా! అది బొత్తుగనే లేనిది కదా! దానితో
మఱియొకదానికి భేదము కలుగు ననిన నెట్లు? ఈకారణములవలన నుపా
ధ్యభావముతో జీవునియథార్థరూపమునకు దైవతము సంభవింపదు.
“ఇట్లయిన ‘జీవుఁడు సర్వకాలములయందును స్వస్వరూపముతోనే
ప్రకాశించుచున్నాఁడు’ అని చెప్పిన ట్లయినది. ఇట్లయిన నిక శాస్త్రార్థ
జ్ఞాన మేల? అది తెలుపుకొత్తవిషయ మేమి? కొత్తవిషయమును తెలు
వకున్న నది శాస్త్ర మెట్లగును? ఆహా పాండిత్యవిభవమువలన మూల
చ్ఛేదము కలిగినది” అనియెడవే మొ వినుము. వస్తు వెప్పటికిని స్వస్వరూ
పముతోనే యున్నను దానినిఁగూర్చి తలిగినవివరీతభావనను తొలగించు
టచేఁ గూడ శాస్త్రము ప్రయోజనవంత మగును. వివరీతభావనచేతఁ గాని
మఱియొకవిధముగఁ గాని యొకవిధమున దలంపఁబడుచున్న పదార్థమును
మఱియొకవిధముగ నిరూపించుట కొత్తవిషయమును చెప్పుటయే కదా!
ఈకారణమువలన శాస్త్రత్వధర్మమునకు (“అపూర్వవిషయమును బోధిం
చునదియే శాస్త్రము” అనునియమమునకు) ను హాని కలుగదు. వడ్డాది
స్వరములు స్వాభావికరూపములతోనే సర్వకాలములయందును అందఱ
చేతను వినఁబడుచుండినను సంగీతశాస్త్రము వానినిఁగూర్చియే చెప్పుచు
న్నది. విభక్తిప్రత్యయసహితము లగుశబ్దము లందఱచేతను వ్యవహరిం
పఁబడుచునే యున్నను వానినిఁగూర్చియే వ్యాకరణశాస్త్రము వక్కా
ణించుచున్నది. ప్రతిపదంబును మగణజగణాదిరూపములతోనే యున్నను
ప్రతివాక్యంబును యేదియోయొకవృత్తరూపమే కలిగియున్నను వానినిఁ
గూర్చియే చ్ఛందశాస్త్రము వివరింపుచున్నది. ఇట్లే వేదాంతశాస్త్రం
బును సర్వానుభవవిధ్దు మగుజీవరూపమునుఁగూర్చియే విమర్శించుచున్నది.

షడ్జాదులును పదములును పృథ్వీములును వ్యవహారములోనే యున్నను జనులకు వానినిఁగూర్చి యథార్థజ్ఞానము లేదు. షడ్జమును మధ్యమ స్వరముగాను మధ్యమును గాంధారముగాను క్రియావాచకమును కర్తృవాచకమునుగాను షష్ఠీవిభక్తిని పంచమీవిభక్తినిగాను వసంతతిలకా పృథ్వీమును పృథ్వీపృథ్వీముగాను మంజుభాషిణీపృథ్వీమును శార్దూల విక్రీడితమునుగాను యగణమును భగణమునుగాను వారవివేకమున భావింపుచుండురు. ఇట్లే ప్రకృతమునఁ గూడ బ్రహ్మము స్వస్వరూపము తోనే ప్రకాశించుచున్నను ఆయనను జీవునిగా భావింపుచున్నారు. కావున నాయవివేకములను తొలఁగించుటవలన నానంగీతశాస్త్రాదు లెట్లు ప్రయోజనవంతములో యీయవివేకమును (బ్రహ్మమును జీవరూపునిగా దలంచునవివేకమును) తొలఁగించుటవలన వేదాంతశాస్త్రముకూడఁ బ్రయోజనవంతము. వివేకవంతుఁడై సర్వవిషయముల నతీరిగినపిదప గలుగు సంతయానంద మవివేకికి వస్తస్వనుభవము సమానముగానే యున్నను కలుగదు కదా! కావున శాస్త్రజ్ఞాన మెప్పటికిని నిరర్థకము కానేరదు. ఎట్లును ఆపృథ్విత్సిద్ధాంతమునకు భంగము రానేరదు.

“ఇట్లు కాదు. ఒక్కమాటు అర్థప్రతీతిని కలిగింపలేనివాక్యము ఎన్నిమాటు లావర్తింపఁబడినను ఆయర్థప్రతీతిని కలిగింపలే దని యిది వఱకే చెప్పియున్నాము కదా!” అనియెదవేమొ ఇది యొకదోషము కాదు. ప్రత్యక్షసిద్ధ మగువిషయమును కేవలయుక్తులచే నన్యథాకరించుటకు వీలు లేదు. లోకమునందు సామాన్యముగ ప్రతివాఁడును అర్థమును స్పష్టతమముగ గ్రహించుటకై వాక్యమును పలుమాఱావర్తించుచు న్నాఁడనుట ప్రత్యక్షసిద్ధము. ఒక్కమాటు వినినంతమాత్రమున సత్యముగా స్పష్టమైన యాతాత్పర్యము ఆపృథ్విచే మిగుల విశద మగుచున్నది యనుట సర్వానుభవసిద్ధము. సామాన్యముగఁ బరోక్షవిషయములనుఁ గూర్చిచెప్పఁలాకిక వాక్యములయందే ఆపృథ్విప్రయోజన మీరీతిఁ గానఁబడుచుండ నిక మహావాక్యములవిషయమున నేమి చెప్పవలయును? మొట్టమొదట వానియర్థము స్వయముగ విశదమై పిదప చిత్తమున నది దృఢమై యభ్యాసబలమువలన సాక్షాత్కారరూపచిత్తపృథ్విని కలిగింపవలయును. కదా! మఱియు వాక్యార్థజ్ఞానము కావలయు ననిన మొట్టమొదట బద్ధార్థజ్ఞానము కావలయు ననుట సర్వలోకప్రసిద్ధము. ఈకా

రణమువలనఁ గూడ మహావాక్యములకు ననశ్యముగ నావృత్తి కావలయును. లోకసిద్ధాంతము లగుపదములు గలసామాన్యవాక్యములకే యావృత్తి కావలసియుండ నలౌకికార్థమును జెప్పపదములుగలమహావాక్యములవిషయమున నేమి చెప్పవలయును? చూడుడు. “శత్ర్వ మసి” అను మహావాక్యము త్వంశబ్ధార్థమునకు తచ్ఛబ్ధార్థభావమును చెప్పుచున్నది. ఆతచ్ఛబ్ధంబును ప్రకరణానుసారముగ నుత్పత్తిస్థితినాశ హేతు వగుబరమేశ్వరుని పరామర్శింపుచున్నది. “నత్యం జ్ఞాన మనంతం బ్రహ్మ (౧.౧.౨.) విజ్ఞాన మానందం బ్రహ్మ, అదృష్టం ప్రప్తృ, అవిజ్ఞాతం విజ్ఞాత్య, ఆజ మజర మమరం. అస్థూల మన ద్వీపాన్వ మదీర్ఘం” అను మొదలగుశాస్త్రములచే నా బ్రహ్మమాయొక్కరూపము నిరూపింపఁబడియున్నది. అజాతిశబ్దములచే* వడ్డికారములును నిషేధింపఁబడినవి. అస్థూలాదిశబ్దములచే లౌకికపదార్థధర్మము లన్నియు నిరాకరింపఁబడియున్నవి. విజ్ఞానాదిశబ్దములచే చైతన్యస్వరూపము నిరూపింపఁబడినది. కావున నాతత్పదార్థము లోకాతీతమై నిర్గుణమై అనుభవమాత్రస్వరూపమై యున్నది. ఇట్లే దానితో నభిన్న మగుత్వంపదార్థంబును సాక్షియు నర్వేంద్రియముల ద్వారా సర్వకార్యముల నాచరించువాఁడు నగుబుధ్యవచ్చిన్నచైతన్యస్వరూపుఁడు ఆతఁడు భ్రాంతిచే దేహాదిరూపుఁడుగా భావింపఁబడుచున్నాఁడు. కావున నీతఁడు సుసాధిరహితస్వస్వరూపముతో బ్రతిపాదింపఁబడుటవలన నపూర్వఁడే. ఈవిధముగ మహావాక్యపదార్థములు రెండును అపూర్వము లగుటచే వానిని సకృచ్ఛ్రవణమాత్రముచే (వాక్యము లొక్కమాటు విని నంతమాత్రముచే) గ్రహించుట కష్టతరము. ఇంతమాత్రమే గాక నివి యజ్ఞానబలముచే విపరీతముగఁ గూడ (లోకాతీతుఁ డగువరమేశ్వరుఁడు లేఁ డనియు జీవుఁడు దేహాదిభిన్నుఁడు కాఁడనియు అయినను పరమేశ్వరు నకు నేవకుఁ డగునేకాని తద్భిన్నుఁడు కానేరఁ డనియుఁ గూడ) భావింపఁ బడుచున్నది. ఇట్లగుటచే నీవిపరీతభావన నశించుటకై శాస్త్రయుక్తుల నవశ్య మావర్తింపవలసియుండును. సామాన్యవాక్యములయందే యావృత్తి గానవచ్చుచుండు. విశేషవాక్యములనుఁ గూర్చి వేఱుగా జెప్ప నక్కఱ లే దని యిదివఱకే ప్రతిపాదించి యున్నాము కదా!

* ఉండుట శుట్టుట వృద్ధి నొందుట పరిణామమును జెందుట క్షీణించుట నశించుట అనునవియును వృద్ధి కారణములు.

“ఇదియును సరికాదు. సామాన్యవాక్యములవిషయములో బదార్థము లొకదానివెనుక నొకటి యెఱుంగఁబడుచు వచ్చినపిదప వానినంనర్థమువలన దాత్పర్యార్థము తేటఁబడుచుండును. మహావాక్యములవిషయమన్ననో యట్టిది కాదు. అవి యొకపదముచేత బ్రహ్మమును మఱియొకపదముచేత బ్రహ్మభిన్నఁడగుజీవుని నిరూపించునవి. ఈరెండుపదార్థములు నొక్కటియే; ఈరెండు నవరోక్షములే. ఇట్లుండ నిచ్చట నర్థక్రమము గలుగుటకు నవకాశము లేదు కదా! పరమేశ్వరునకు విభాగములు లేవు. కావున నావృత్తివలన నిందుఁ గావలసినపని యేమి? సామాన్యవాక్యముల విషయమున నన్ననో యొకమా తొకపదము యొక్కయు మఱియొకమాటు మఱియొకపదముయొక్కయు నర్థము విశదము కావచ్చును కావున నావృత్తిఁ బ్రయోజనము కలదు. ఈకారణమువలననే ‘మహావాక్యార్థ మొక్కపర్యాయమునకే తెలిసిన తెలియవలయును లేకున్న లేకపోవలయును. ఇంతియకాని యిచ్చట నావృత్తివలనఁ బ్రయోజన మేమియు లేదు’ అని యిదివఱకే యాక్షేపించియున్నాము.” అనియెడ వేమో వినుము. పరమేశ్వరుఁడు మీ రన్నట్లవరోక్షుఁడే భాగరహితుఁడే (నిరవయవుఁడే) యైనను అజ్ఞానవశమునఁ బరోక్షుఁడుగాను సావయవుఁడుగాను గానవచ్చుచున్నాఁడు. దేహేంద్రియాదు లన్నియు నజ్ఞానముచే నాయాత్మనియం దారోపింపఁబడియుండుటచే నాయాపదార్థములమూలమున వచ్చుజ్ఞానప్రకాశములు పరస్పరభిన్నములుగను పరమేశ్వరుని లేక జీవుని యంశములుగను భావింపఁబడుచున్నవి. కావున నొక్కొక్కయావృత్తిచే నొక్కొక్కయంశము నిరాకరింపఁబడుచూ వచ్చి యంతమునకు నిరవయన బ్రహ్మవిషయక మగుతాత్పర్యజ్ఞానము కలుగును. ఇట్లు వాస్తవంశములు లేకున్నను కల్పితంశములుండుటచే దన్నివృత్తికై యావృత్తి సామాన్యవాక్యములయందువలెనే యుపయోగించును. “ఇట్లయినను యిది బ్రహ్మసాక్షాత్కారము కానేరదు కదా! కావున నీయావృత్తివలన ఫలము కలుగు ననుట యిప్పటికిని సిద్ధాంతము కాలేదు. సాక్షాత్కారమే ఫలము; ఆవృత్తివలనఁ గలిగినది మాత్రము పరోక్షజ్ఞానము కదా!” అనియెడ వేమో యట్లు చెప్పఁగూడదు. ఈవర్తింపఁబడిననిరవయన బ్రహ్మజ్ఞానరూప మగువాక్యార్థజ్ఞానమే (బ్రహ్మ) సాక్షాత్కారమునకుఁ బూర్వరూపము. ఈజ్ఞానము

చేతను దీనిని మననము చేయుటచేతను మాత్రమే కదా యుత్తరకాలమునఁ జత్తము అవరోక్షజ్ఞానరూపవృత్తిని కలిగింపఁగలుగుట కావున నిర్వివాదముగ నావృత్తి నఫలయే. ఏమహాత్ములు పూర్వజన్మాభ్యాసబలమువలనఁ బ్రతిబంధశూన్యమై తత్త్వంపదార్థములయందు వివరీతభావన నొందకున్నారో అట్టివారికి మాత్ర మావృత్తి యక్కఱ లేదనుట మాకునునవ్యతమే. కావున నావృత్తి యవశ్యకర్తవ్యమే. “అహం బ్రహ్మాస్మి. అయ మాత్మా బ్రహ్మ” అనుమొదలగు మహావాక్యములవిషయమునగూడ నిట్లే యూహింపవలయును. “ఇట్లు కాదు ప్రతిబంధము లేకపోయినను వాక్యార్థజ్ఞానమునకుఁ గ్రమ మవశ్యముండవలయును కదా!” అనియెడవేము ఫలము గలిగినవిదవ జేసితోను పని లేదు. కేవలవాక్యార్థజ్ఞానమువలనఁగూడ ఫలము జనింపదు కదా! కావున ప్రతిబంధరహితులై యున్నమహానుభావులవిషయములో గ్రమావేక్ష లేదు. వారు పూర్వజన్మాభ్యాసమువలననే సిద్ధులైరి కావున వారికి నవరోక్షజ్ఞానము కలుగుటకు చాక్యశ్రవణము వ్యాజమాత్రమే యగునుకాని ముఖ్యసాధనము కానేరదు. కావున నీవక్షమున దోష మేమియు లేదు.

“ఇట్టిజ్ఞాన మెవ్వనికైనఁ గలుగునేని కలుగుటకు వీలు కలదేని యప్పు డీసిద్ధాంతము యుక్త మగునుగాని యట్లు లేదు. త్రాటియందు నర్పమువలె నారోపింపఁబడి యున్నవి యగునేని ధర్మములు బాధింపఁబడును కాని పరమార్థము లైనప్పుడు బాధింపఁబడవు కదా! జీవునివిషయమునఁ గలదుగిఖత్వాదు (దిభావన) లారోపితము లనుటకు వీలు లేదు. అది నర్వజనులకును సమానములుగనే జనించుచున్నవి కదా! కావున సుఖదుగిఖాదిధర్మవిముక్తజ్ఞానము జనించుటకే వీలు లేదు.” అనియెడవేము అది యుక్తము కాదు. జేహత్త్వ త్వాదిభావనలవలెనే యీనుఖత్వదుగిఖత్వాదిభావనలును మిథ్యాభూతములే కావచ్చును. నర్వప్రపంచమునందును కల పనునింతమాత్రమువలన నేవియు పరమార్థములు కావలసినవని లేదు. జేహము జీవునికంటె భిన్న మనువిషయము నుప్రసిద్ధము; ఏకాత్మ్యాధికరణమున(చూ ౩. ౩. ౧౩, ౧౪) బ్రకటితము. ఇట్లున్నను దానిని లోకు లందఱు నాత్మగా భావింపుచున్నారు; దానిని ఛేదించునప్పుడు కొట్టినప్పుడు “వన్ను ఛేదించుచున్నారు కొట్టుచున్నారు” అని

భావించుచున్నారు. ఇంతయే కాదు. దేహమునకంటె గూడ మిగుల వెలువల నున్నపుత్రకళత్రాదులనుఁగూడ నాత్మగా భావింపుచున్నారు; వారికి పరితాపము గలిగినప్పుడు “నామనస్సున మిగులఁ బరితాపము కలిగినది” యని చెప్పుచున్నారు. ఇట్లే సుఖత్వదుఃఖత్వాదులను గూడ నాత్మధర్మములుగా భావింపవచ్చును. ఈ దేహదులవలెనే యవియు (సుఖాదులును) ఆత్మకంటె బాహ్యములుగానే యున్నట్లు గానవచ్చుచున్నవి కదా! విచారించిన జీవుఁడు వానినిఁ జూచువాడే కాని వానితో సంబంధము కలవాఁడు కాఁడు. విచారించిన నీసుఖాదులు జీవునకు స్వరూపములు కానేరవు. ఇవి వచ్చుచుఁ బోవుచుండునవి; ఆత్మ యన్ననో నిత్య శుద్ధబుద్ధము క్తస్వరూపుఁడు. అట్టియాయనకు నివి స్వరూపము యెట్లుగును? “స్వరూపములు కాకున్న ధర్మములు కావచ్చును.” అనియెడవేము యదియు సంభవింపదు. ధర్మధర్మలకు సత్యంతభేద ముండదు. అత్యంత భిన్నము లగునవియు పరస్పరము ధర్మధర్మభావము లొందనేరవు. గోవునకు నశ్వము ధర్మము కానేరదు కదా! మఱియు రెండువదార్థములకు సంబంధము కావలయు ననిన నది బొత్తుగనే సంభవింపదనియు ఆసంబంధము వదార్థద్వయమునకంటె భిన్న మని గాని యభిన్న మని గాని నిరూపింపఁబడుటకు వీలు లే దనియు భిన్న మైవచో దానికిఁ గూడ బదార్థములతో సంబంధము గలిగించుటకై మఱియొక సంబంధము కావలసివచ్చు ననియు అప్పు డనవస్థాదోషము వచ్చు ననియు నది (యాసంబంధము) వదార్థమాత్రరూపమే యగునేని యప్పు డది సంబంధరూపమే కాకపోవు ననియు భేదాభేదములు రెండును కల వనిన నది విరుద్ధ మగు ననియు సీకారణమువలన బారమార్థికముగ సంబంధ మనునదియే యుండుటకు వీలు లే దనియు సంబంధ మంతయు నారోపితమే యనియు నిదివఱకే ద్వితీయాధ్యాయమున (చూ. ౨-౧-౧౪.) నిరూపింపఁబడియున్నది. కావున నెట్లును సుఖదుఃఖాదులు జీవునికి సంబంధింపవు. భ్రాంతివలన నట్లు తలంచుచున్నారే కాని మఱి యేమియు లేదు. ఇట్లుగుటచే బాహ్యము లగుదేహదులయందు గలయాత్మబుద్ధివలె నాత్మయందు గలసుఖత్వదుఃఖత్వాదిభావనయుకేవలభ్రాంతియే. మఱియు నీసుఖదుఃఖాదులు జాగ్రదవస్థయందు మాత్రమే కలవుగాని సుషుప్త్యవస్థయందు లేవు. ఇవి యాత్మధర్మములే యగునేని యప్పుడు

కూడ నుండవలయును కదా! “అప్పు డాత్మయే లేడేమో” యని యెదవేమో వినుము. నిదురించి మేల్కొంచినవాడు నిద్రానుభుమును న్నరింపఁగలుగుటయే ఈవిషయమున (సుషుప్తియం దాత్మ కలఁ డను విషయమున) నిదర్శనము. శ్రుతియు “వశ్యం నైవ తన్న వశ్యతి” “సుషుప్త్యవస్థయందు పురుషుడు చూచుచునే యున్నను రెండవపదార్థము లేకుండుటచే జూచువాడు కానేరడు” అని యీవిషయమునే నిరూపించుచున్నది. కావున “నిత్యశుద్ధబుద్ధము క్షన్వభావుఁ డగు పరమేశ్వరుఁడే నేను” అనుభావనయే యర్థభావావనగాని, “నేను సుఖిని దుఃఖిని” అనుభావన కాదు. ఇట్టిబ్రహ్మత్వభావనయే యవశ్యముగఁ గలుగవలయును కావున సంతపఱకు మహావాక్యము లావర్తింపఁబడవలసినవియే; ప్రతిబంధరహితునకు బ్రహ్మత్వైక్యజ్ఞానము శ్రవణమాత్రముననే కలుగును కావున నీయావృత్తి యక్కఱ లేదు. ఇంతయేల? నీయనుభవము పరిపూర్ణముగ గలవారలు చేయవలసినకార్యమే లేదని శ్రుతిస్మృతులు చెప్పుచున్నవి. “కిం ప్రజయా కరిష్యామో యేషాం నోఽయ మాత్మాయం లోకః” “మనకు నీనర్వప్రపంచము నాత్మయే యైయుండ పుత్రులతో నునమీమిచేయఁగలము?” అను మొదలగుశ్రుతులును “యత్సాన్వీత్య రతి రేవ స్యా దాత్మత్వప్రశ్న మానవః, ఆత్మ న్యేవ చ సంతుష్ట స్తస్య కార్యం న విద్యతే” “ఏపురుషుడు ఆత్మయందే క్రిడించువాడై యాత్మానుభవమువలననే తృప్తుండై సంతుష్టుడై యున్నాఁడో యట్టివాడు చేయవలసినకార్య మేదియు లేదు.” అను మొదలగుస్మృతులు నీవిషయమును బోధించుచున్నవి. కావున బూర్వజన్తపరిపాకము గలవారికితప్ప తక్కినవారికి ననుభవార్థమై యావృత్తి కావలసినదియే.

“ఇ ట్లయినను మఱియొకదోషము వచ్చును. ఇచ్చట నావృత్తి విధింపఁబడుచున్నదిమా? లేదా? అది క్రియయే కావున విధింపఁబడుచున్నది. యనియే యగీకరింపవలయును. ఆ ట్లంగీకరించిన నప్పుడావిధియే ప్రధాన మగును. పరబ్రహ్మన్వయావము భూతార్థ మగుటచే నప్రధాన మగును. ఇ ట్లయిన పరబ్రహ్మవిషయకము లగునుచాననలయం దావృత్తి సంభవింపదు. అదియే ప్రధాన మగుటచే నుండిన నుండవచ్చును. లేకున్న లేకపోవచ్చును కదా!” అనియెదవేమో వినుము. నేడముచే న్యయముగనే యీయావృత్తి కొన్నిస్థలములయందు జెప్పఁ

బడియు మఱికొన్నిటియందు సూచింపఁబడియు నున్నది యని యిదివఱకు చెప్పియున్నాము. అది మీరన్నట్లు విధియే యగునేని పై సఁజెప్పినదో షము లన్నియు వచ్చును; ప్రధానతాత్పర్యమునకు భంగము వచ్చును. “న జేవ సోమ్యేద మగ్ర ఆసీత్” అని యారంభించి “త త్వ మసి” యనువాక్యముతో నర్వాసము నుపసంహరించి వేదము “జీవబ్రహ్మైక్యమునందే తనకు తాత్పర్యము కలదు” అనువిషయమును ప్రకటించుచున్నది. ఈజీవబ్రహ్మైక్యము స్వతస్సిద్ధమేకాని కల్పితము లేక నాగంతుకము కాదు కదా! ఇట్లు స్వతస్సిద్ధవిషయమునుఁ గూర్చియే చెప్పుకాస్త్రమునకుఁ గూడ నది ప్రధానము కా దనిన నీక నేనియమము నిలుకడ నొందగలదు. ఏది దేనికి తాత్పర్యము అది దానికి ప్రధానమనుట నర్హులొక ప్రసిద్ధ మగువిషయము కదా కావున దీనికి విరుద్ధముగా వేద మన్య విషయమును విధింపదు. ఎవ్వఁడును కర్తృవాళమునకై కర్తృను విధింపఁడుగదా. కావున నీయావృత్తి విధి కా నేరదు. పరబ్రహ్మవిషయమున విధి సంభవింపదని యిదివఱకు నిరూపించి యున్నాము. ఇంతయే గాక నుపనిషద్వాక్యముల విధిపరములుగ సాధించినను దోషము వచ్చును. అప్పుడు నియుక్తునకు “నేను బ్రహ్మధ్యానమునందు నియోగింపఁబడితిని బ్రహ్మమును చెందెదను” అనునిట్టియభిమానములు కలుగును. ఏకస్వరూపుడగు బ్రహ్మమునందెట్టిభేదబుద్ధి కలుగుట విరుద్ధము కదా! కావున “అవృత్తి జరుగవలయును” అనుమొదలగునవి సామాన్యము లగువాచోయుక్తులే కాని విధులు కావు. కావున పరబ్రహ్మవిషయకము లగునుపానలయందును నిరపాయముగ నావృత్తి సిద్ధించినది.

౨. ఆత్మత్వోపాసనాధికరణము.

విషయసంశయసంగతులు :—పూర్వాధికరణమున బ్రహ్మసూత్రపర్యంతము శ్రవణాదులు ఆపర్తింపఁబడవలయు నని నిర్ణయింపఁబడెను. దాని నాధారముచేసికొని యుపజీవ్యోపజీవకభావసంగతితో నిదిధ్యానన ప్రకార మిందు విమర్శింపఁబడును. “నిదిధ్యాననకాలమున నా బ్రహ్మము స్వస్వరూపభూతుఁడుగా ధ్యానింపఁబడవలయునా ? లేక

భిన్నుడుగా భ్యానింపబడవలయునా?" అనునంశము నివారింపబడును. "అభేదశ్రుతులకు ముఖ్యార్థ ముండుటకు వీలు లేదు" అనువక్షమును ఖండించి "అభేదశ్రుతులు ముఖ్యార్థములే" యనువక్షము సిద్ధాంతము చేయబడును. అభేదశ్రుతులకు ప్రత్యక్షాదులవలన కల దని భాసింపబడుచున్న విరోధము పరిహరింపబడును. విరోధమును పరిహరించునది యగుటచే నీయధికరణ మవిరోధాభ్యాసమునందే (ద్వితీయాభ్యాసమునందే) యుండవలసినది యైనను మహావాక్యార్థనిర్ణయము నిదిభ్యాసనమునకు నంతరంగము కావున దద్విచారనందర్భమున నీపాదమునందు జేర్పబడెను.

"అంతయు సరియే కాని మొట్టమొదట నీనిషయమే విచారణీయము కాదు. ఆత్మశబ్దమునకు బ్రత్యగాత్మ (సర్వసాక్షి యగుచైతన్యము) యర్థ మగుట సర్వలోక ప్రసిద్ధమై యుండ నా ప్రత్యగాత్మయు బ్రహ్మమగుట స్పష్టమైయుండ నీవిచార మేటికి?" అనియెడవే మొ వినుము. జీవేశ్వరులకు నైక్యము సంభవించునేని యప్పుడు గాని యాత్మశబ్దమునకీ ముఖ్యార్థము (ప్రత్యగాత్మ యనునర్థము) గ్రహింపబడదు. ఇచ్చట పూర్వపక్షికి నాయభేదము విరుద్ధ మని యభిప్రాయము. ఇట్లయిన వాఁడాత్మశబ్దార్థమును గొణముగనే గ్రహించును కదా! శరీరాదినహితం దగుజీవుడే నుఖత్వదుఃఖిత్వాదినంపన్నుడే కదా యాశబ్దమునకు గొణార్థము. ఈకారణమువలన అభేదశ్రుతులయర్థమును స్థాపించుటకై యీవిచార మవశ్యకర్తవ్యమే యగును.

పూర్వపక్షము:—విచారించిన నుపాసనాకాలమందు పరమేశ్వరుని న్యన్యరూపభూతునిగా గ్రహించుటకు వీలు లేదని తోచుచున్నది. పరమేశ్వరుడు నిర్గుణుడు శుద్ధుడు సర్వసాపరహితుడు. జరామరణదులు లేనివాడు. జీవుఁ డన్నచో గుణసహితుడు మలినుడు. పుణ్యాపాప సంసక్తుడు జరామరణసహితుడు. ఇట్టివారికి నైక్యమెట్లు సంభవించును? ఒకవిధముగ నున్నవాడు మఱియొకవిధముగ గ్రహింపబడుటకు వీలెట్లు కలుగును? కాదని గ్రహించినను అది విరుద్ధ మగును. ఈశ్వరుడే జీవుడైనచో శాస్త్రము నిరర్థక మగును. అప్పుడు జీవునిచే బొందబడుటకు తద్విన్నుఁ దగునీశ్వరుడు లేడు కదా! ఇట్లే జీవుడే యీశ్వరుఁ

జ్ఞానను ప్రయోజనము లేదు. అప్పుడును శాస్త్రము నిరర్థక మగును. అప్పు డధికారియే లేడు కదా! శాస్త్ర మెవ్వనిఁ గూర్చి యుపదేశించును? ఈ కారణమువలన జీవేశ్వరుల కై కృతభావన కుదురదు. మఱియు నీవిషయము ప్రత్యక్షాదులకు విరుద్ధము లోకమున నెచ్చటను విరుద్ధగుణములు గలజ లాగ్నాదులకు నై కృతము గానవచ్చుట లేదు కదా! కావున శాస్త్రము నకు మఱియొకవిధముగ నర్థమును కల్పింపవలయును. ప్రతిమాదులయందు విష్ణ్వాదులను భావించునట్లు జీవునియం దీశ్వరభావనను భావింపవలయు ననుటయే శాస్త్రార్థ మని నిర్ణయింపవలయును. ఇట్లు చెప్పినను “తత్త్వ మసి” అను మొదలగువాక్యముల కర్థము సరిపడును కదా! “రజ్జువును చూచి నర్ప మని భ్రాంతి నొందినవానినిఁగూర్చి ‘నీయెదుట నున్నవదార్థము నర్ప మని తలంచుచున్నావు గాని యది నర్పము కాదు త్రాడే’ అని చెప్పినట్లు ఇచ్చటఁగూడ ‘నీయెదుట నున్నవదార్థమును జీవునిగా భావించుచున్నావుకాని యది పరమేశ్వరుడే’ యని శాస్త్రము చెప్పి యుండవచ్చును కదా!” అనియెదవేమో యది సరిపడదు. దృష్టాంత మందు వదార్థ మొక్కటి యెదుట గానవచ్చుచున్నది. సామాన్యముగ గ్రహింపఁబడినది. విశేషమునుఁ గూర్చి విచారణ కలిగినప్పుడు భ్రాంతిచే విరుద్ధముగ గ్రహింపఁబడినదానిని తొలఁగించి సత్య మగునది బోధింపఁ బడెను. దార్ఘాంతికమునందన్ననో పరమేశ్వరుఁడు నిత్యవిజ్ఞానరూపుఁడగు టచే ప్రత్యక్షుఁడే యైనను నిర్గుణుఁ డగుటచే నాయనయందు సామాన్య విశేషభావము లేదు. ఈ కారణమువలన నచ్చట నిట్టియుపదేశము సంభ వింపదు కావున నెట్లును మహావాక్యములు “మనో బ్రహ్మ ద్యుపాసీత” “మనస్సును పరబ్రహ్మ మని యుపాసింపవలయును” అను మొదలగు వాక్యములవలె • బ్రహ్మోపాసనను బోధించునవియే కావలయును.

అ-౪. పా-౧. సూ-౩.

అవతారిక:—అనిన నట్లు కా దని నిరూపించుచున్నాఁడు.

* ప్రతీక మనఁగా సాధారణ. ప్రతిమవంటిది. దానియం దిష్టదైవమును భావించి యుపాసించుట ప్రతీకోపాసన యనఁబడును.

౪౮౧. ఆ త్తేతితూపగచ్చంతి గ్రాహయంతి చ.

౪. ౧. ౩.

తాత్పర్యము:—ఇట్లు చెప్పుట నరికాదు. పరమేశ్వరుని స్వస్వ రూపభూతునిగనే ధ్యానకాలమున భావింపవలయును. జాబాలశాఖివారిట్లే యంగీకరించి యున్నారు. “త్వం వా అహ మస్మి భగవో దేవ తేహం వై త్వ మసి భగవో దేవ తే” “ఓదేవతా నీవే నేను నేనే నీవు” అనువాక్యము వారియుపనిషత్తునందుఁ గలదు. ఇట్లే “అహం బ్రహ్మస్మి” అనుమొదలగువాక్యములచేఁ దక్కినశాఖివారుకూడ నీవిషయము నంగీకరింపుచునే యున్నారు. ఇంతయేల వేదాంతవాక్యము లన్నియును ఈవిషయమునే(జీవ బ్రహ్మైక్యమునే)బోధింపుచున్నది. “ఏష త ఆత్మా సర్వాంతరః. ఏష త ఆత్మాంతర్యామ్యమృతః” “సర్వకోశములకు లోపలనున్న యీజీవుఁడే యాబ్రహ్మము. అంతర్యామియు మోక్షస్వరూపుఁడు నగునాబ్రహ్మమే జీవుఁడు” అని బృహదారణ్యకోపనిషత్తునందును “తత్సత్త్వం స ఆత్మా త త్వమసి” “ఆజగత్కారణమే సత్యము. అదియే యాత్మ అదియే నీవు” అని ఛాందోగ్యోపనిషత్తునందును ఈవిషయమే బోధింపఁ బడియున్నది. కావున నిర్వివాదముగ సభేదమునే యంగీకరింపవలయును.

“ఈమహావాక్యములు ప్రతీకోపాసనను చెప్పునవి కూడ గావచ్చునంటిని కదా!” అనియెడవేమొ యది యుక్తము కాదు. అప్పుడు వానియర్థము గౌణము కావలసి వచ్చును. ముఖ్యార్థము సంభవించుచుండఁగా గౌణార్థము గ్రహించుట యుక్తము కాదు కదా! మఱియు ప్రతీకోపాసననుఁ గూర్చి చెప్పనప్పుడు సామాన్యముగ నావిషయ మొక్కమాత్రే చెప్పఁబడునుగాని యభ్యాస ముండదు. “మనో బ్రహ్మ ఆదిత్యో బ్రహ్మ” అను మొదలగుస్థలములయందు దిట్లే యున్నది కదా! ప్రకృతమున నన్ననో “ఓదేవతా నీవే నేను నేనే నీవు” అని యభ్యాసము గానవచ్చుచున్నది. ఎచ్చటనైనా సభ్యాస ముండినచో నందు జెప్పఁబడియున్న విషయ మధికముగ దృఢ మగు ననుట లోకప్రసిద్ధము. ఇట్లుండ నాయర్థ

* అభ్యాసము (అ-౧. పా-౧. సూ-౪. శ్లో-45 చూ.)

మును తగ్గించుటకై నను వీలు లేనప్పుడు బొత్తుగనే తొలగించుటకు వీలు కలుగునా? ఈ కారణమువలన నభ్యాసము గలచోట నేయర్థము ముఖ్యముగ గానవచ్చుచున్నదో యదియే గ్రహింపబడవలసి యున్నది. ప్రతీకోపాననను జెప్పశ్రుతికంటె ప్రస్తుత శ్రుతికి విరుద్ధరూపము కాదు కదా! ఇంతమాత్రమే కాక శ్రుతియందు భేదదృష్టి పెల్లుగ నిందింపబడి యున్నది. “అథ యోఽన్యాయం జీవతా ముపాస్తేఽన్యోఽసావన్యోఽహ మస్తీతి. న న వేద. నర్వం తం పరాదా ద్యోఽన్యత్రాత్మనః నర్వం వేద” “ఎవ్వఁడు తానుపాసించు జీవతను తనకంటె నన్యమునుగా భావించునో వాఁ డజ్ఞాని. ఎవ్వఁడు యీ ప్రపంచమును తనకంటె భిన్నమునుగా భావించునో వాని నా ప్రపంచము ముక్తి దూరస్థుని జేయును” అని బృహదారణ్యకోపనిషత్తును “మృత్యోః న మృత్యు చూహ్నోతి య ఇహ నా నేవ పశ్యతి” “ఎవ్వఁడు భేద మున్నట్లు భావించునో వాఁడు మరణమునుండి మరణమును జెందును” అని కఠోపనిషత్తునందును ఇట్లే సర్వోపనిషత్తులయందును గూడ భేదనింద కానవచ్చుచున్నది. మహావాక్యములయర్థము ప్రతీకోపాననయే యగునని యిది సంభవింపదు కదా! ప్రతీకోపాననయందు జీవతలకును ప్రతీకమునకును భేదము పరమార్థమై యుండును కదా! దానియందే శ్రుతికిఁ దాత్పర్య ముండునని వాని నేల నిందించును? కావున నిరర్థకముగ గౌణార్థము సంగీకరింపవలయుటచేతను వాక్యములయందును విరుద్ధరూపము గానవచ్చుటచేతను భేదనింద పెల్లుగ నుండుటచేతను ప్రతీకోపాననపక్ష మంగీకారార్హము కాదు.

మఱియు “జీవేశ్వరులగుణములు విరుద్ధము లగుటచే వారికి నైక్యము సంభవింపదు” అనుటయు యుక్తియుక్తము కానేరదు. కానవచ్చుచున్న దంతయు యథార్థముగానే యుండవలయు ననునియమము లేదని పలుమాఱు చెప్పియున్నాము. కావున నీజీవేశ్వరులగుణములును భ్రాంతివలన పరస్పరవిరుద్ధములుగ నున్నట్లు లోచుచున్నవి యనియుఁ జెప్పవచ్చునుకదా! శ్రుతికిని యిదియే యభిప్రాయము కావచ్చును. ఇట్లు కాకున్న యైక్యమును బోధించుట యెట్లు సంభవించును? “ఇట్లు చెప్పనేల? ప్రత్యక్ష ప్రమాణ మన్ని ప్రమాణములలోను ముఖ్యము. దానినాశ్రయించియే యన్నియు ప్రవరింపవలయును. ఈ కారణమువలన వేదమే యప్రమాణము కావచ్చును. ప్రత్యక్షనిష్ఠ మగునర్థమునకంటె వేదార్థము భిన్నము

ముగ నున్నది కదా!" అనియెదవేమొ యట్లుకాదు. వేదము పౌరుషే
యము (పురుషబుద్ధివిశేషమువలనఁ గలిగినయూహ) కా దని ప్రథమా
ధ్యాయమునందే (చూ. ౧-౧-౩) నిరూపించియున్నాము. ఈకారణము
వలన దానియందు దోషము నుద్భావించుటకు నవకాశము లేదు.
పురుషబుద్ధికి బ్రహ్మాదము కలుగవచ్చును గాని పరమేశ్వరబుద్ధికి యట్లు
కలుగదు కదా! మఱియు నది చెప్పవిషయములు ప్రత్యక్షమగుటకు నగో
చరములు. అట్టివిషయములను చెప్పిననేగాని శాస్త్రము శాస్త్రము కానే
రదని వలముఱు నిరూపించియు నున్నాము. ఈకారణమువలన దానికి
(వేదమునకు) స్వయముగనే ప్రామాణ్యము కల దని తేలుచున్నది. ఇట్లు
గుటచే నది తాను చేయువదార్థనిర్ణయమునందు ప్రత్యక్షము నవేక్షింప
నక్కఱ లేదు. దేనిని నిర్ణయింపవలసినప్పు డైనను ప్రమాణములు చేయ
వలసినకార్యములు రెండుమాత్రమే యుండును. కొన్నినిర్ణయములయం
దు వైపరీత్యమును పరిహరించును; మఱికొన్నిటియం దనువాదమును
మాత్రమే యాచరించును. ప్రకృతమున వేదార్థనిర్ణయవిషయములోఁ
బ్రత్యక్ష మీరెంటిలో నొక్కదాని నైనను చేయవలసినవని లేదు. ఇది
పౌరుషేయ మగుటచేతను వేద మపౌరుషేయ మగుటచేతను దానియం
దలివైపరీత్యము నిది పరిహరింపనేరదు. అందు (వేదమునందు) దోషము
లుండు ననుశంకయే కలుగుటకు వీలు లే దని మున్నే చెప్పి యున్నాము.
ఇంక ననువాదము చేయవచ్చు ననిన నప్పుడు మావక్షమే స్థిర మగును.
అనువాదము చేయుట యనఁగా సిద్ధమై యుండుదాని నంగీకరించుటయే
కదా! విచారించిన నిట్టియనువాదమునకుఁ గూడ బ్రత్యక్షము నను
ర్థము కాదు. అందలివిషయములు దానికి గోచరము లగునవియే కావు
కదా! కావున నెట్లును వేదము బ్రత్యక్షప్రమాణము ననుసరించునది
కాదు. "అగునుగాక నావేద మేదియో యొకవిషయము నెట్లో యొకట్లు
చెప్పినను దాని నట్లే యంగీకరించినను తద్విషయక మగుజ్ఞానము కలుగు
టకై ప్రత్యక్ష మావశ్యకమే యగును." అనియెదవేమొ అదియు యు
క్తము కాదు. ఇప్పుడు మేము వేదప్రత్యక్షముల పరస్పరసంబంధమును
గూర్చి మాటలాడుచున్నాము గాని జ్ఞానోత్పత్తిప్రత్యక్షములసంబంధ
మునుగూర్చి మాటలాడుట లేదు. మఱియు వేదమునకు స్వార్థనిర్ణయ
మునఁ బ్రత్యక్షమేకై లే దని చెప్పుచున్నాము గాని ప్రత్యక్షము ప్రమా

ణము కా దనుట లేదు. అది పరమార్థమునఁ బ్రమాణము కా కున్నను వ్యవహారికమునఁ బ్రమాణమే. సర్వప్రమాణములు తుదకు వేదము కూడ నిట్టిదే యని శాస్త్రావతారికయందు వివరించిన యుక్తము. మఱియు ప్రమాణములు వ్యావహారికములే యైనను వానివలనఁ దత్వజ్ఞానము కలుగవచ్చు ననుట లోక ప్రసిద్ధము. కాలధర్మము లగు ప్రాంత్య దీర్ఘ త్యాదులను వర్ణములపై (అక్షరములపై) నారోపించి “నాగః నగః జాలం జలం” అని పదముల నుచ్చరించి వానినుండి “ఏనుఁగు పర్వతము సమూహము ఉదకము” అనునర్థములను గ్రహించిన నది పరమార్థ జ్ఞానమే యగుచున్నదిగాని భ్రాంతి యగుట లేదు కదా! ఇట్లే ప్రత్యక్షము వ్యావహారికమే యైనను దానినుండి తత్వజ్ఞానము జనింపవచ్చును. కావున శ్రుతిసిద్ధార్థమును ప్రత్యక్షము బాధింపనేరదు; జీవేశ్వరభేదదర్శనము మిథ్య కావచ్చు ననుటలో నాక్షేపము లేదు. “న విధౌ పరః శబ్దార్థః” “తదేకపరమై విధిని చెప్పవాక్యమున నన్యార్థ ముండదు” అను మీమాంసాభాష్యవాక్యము ననుసరించి తత్పరములై యొక్కవిషయమునుఁ గూర్చి చెప్పవాక్యముల నౌపచారికము లనుటయు యుక్త మగువని కాదు. ఉపనిషత్తులకు జీవబ్రహ్మైక్యమునందే దాత్పర్య మనువిషయము పలుమాఱు నిరూపింపఁబడియే యున్నది. కావున నెట్లును జీవబ్రహ్మైక్యము కల దనుటయే సామాజికము.

త్రాటిని సర్ప మని భ్రమించినవానినిఁ గూర్చి “నీయెదుట నున్న పదార్థము సర్పము కాదు త్రాడు” అని బోధించినట్లే యీశ్రుతి “నీకు దుఃఖిత్యాదిరూపములతో నున్నట్లు కానఁబడుచున్న యాత్మ దుఃఖిత్యాదులు కలవాఁడు కాఁడు. ప్రత్యక్ష పరమేశ్వరుఁడే” యని బోధించుచున్నది. దృష్టాంతమునందు దృష్టిగోచర మైనపదార్థమునకు సామాన్య విశేషభావములు కలవనియు దాఙ్మాంతికమునం దవి లే వనియు నీకారణము వలన నీదృష్టాంతము విరుద్ధ మనియుఁ జెప్పటకు వీలు లేదు. పరమార్థస్థితిలోఁ బరమేశ్వరుఁడు సర్వవిశేషసామాన్యరహితుఁడే యైనను అవిద్యావశమున నవి కలవానివలె (సామాన్యవిశేషసహితునివలె) దోచుచున్నాడని నిర్ణయింపవచ్చును. ప్రత్యక్షము చెతనసూత్రమును గ్రహించుచున్నది; శ్రుతి దానినిర్వికారత్వమును జూపుచున్నది కదా! వాస్తవస్థితి

లో భ్రాంతియే లేదు. జీవత్వమే లేదు. జీవునకు సపూర్వముగా బరమేశ్వరత్వము వచ్చుటయే లేదు.

ఇట్లగుటచేతనే “జీవబ్రహ్మైశ్వరము సంగీకరించినచో, బరమేశ్వరుడైనను జీవుడైనను లేకపోవలసి వచ్చును. అప్పుడు ఒకపక్షమున గంతవ్యపదార్థము లేకపోవుటచేతను మఱియొకపక్షమున సధికారి లేకపోవుటచేతను శాస్త్రము నిరర్థకము కావలసివచ్చును.” అనుటయు సరిపడదు. వేదము స్వతంత్రప్రమాణమని యిదివఱకే నిరూపించి యున్నాము. అది పరమేశ్వరసద్భావమును చెప్పుచుండ నాతఁ డెట్లు లేకపోవును? మఱియు విచారకాలమునందును మే మాతనియభావము సంగీకరింపము. శ్రుతి పరమేశ్వరునకు జీవత్వమును విధించుట లేదు. జీవునకు మాత్రమే జీవత్వమును తొలగించి పరమేశ్వరత్వమును చెప్పుచున్నది. ఇట్లగుటచే లేకపోయిన జీవుడే లేకపోవలయును గాని పరమేశ్వరుడు కాఁడు. జీవుడు లేకపోవచ్చు సరగా జీవధర్మము లని భ్రాంతిచే జూడఁబడుచున్న గుణభిత్వాదులే లేకపోవును కాని యీశ్వరగుణము లని చెప్పఁబడిన యవసాతపాప్తత్వాదులు లేకపోవని యభిప్రాయము. చైతన్యము సశించునది కాదు కదా! ఇట్లే యధికారి లేకపోవు ననుటయు మాకు సమ్మతము కాదు. జ్ఞానము కలుగునంతవఱకు జీవుడు సంసారియయ్యే యుండును; అంతవఱకు నాతఁ డధికారియగును ప్రత్యక్షాది ప్రమాణములు సంతవఱకే యుండు ననియు నీకారణమువలన వేదప్రామాణ్యమునకు వానివలన భంగము రా దనియు నిదివఱకే నిరూపించి యున్నాము. శ్రుతియు జ్ఞానానంతరమున “యత్ర త్వస్య సర్వ మా త్యై వాభూ త త్తేన కం పశ్యేత్” “ఏజ్జానావస్థయందు సర్వము నాత్మయే యగునో యప్పు డెవ్వఁడు దేనిని దేనితో, జూచును” అని ప్రత్యక్షాద్యభావమును బోధించుచున్నది. “ఇట్లయిన వేదము కూడ నిట్టిదియే యగును కదా!” యనియెదవేము. అది మాకు సమ్మతమే. శ్రుతియు సట్లే చెప్పుచున్నది. “అత్ర పితా ౭ పితా భవతి వేదా అవేదాః” “ఈజ్ఞానావస్థయందు తండ్రి తండ్రికానేరఁడు. వేదములు వేదములు కానేరవు” అనువాక్య మీవిషయమున ప్రమాణము.

సరియే “మొట్టమొదట సజ్జాన మెవ్వనికీ గలిగెను. అట్లు కలిగిన బ్రహ్మ మొక్కటియు సజ్జాన మొక్కటియు నని పదార్థద్వయ మేర్పడు

చుండ నదైవత మెట్లు కుదురును ? ” అనియెడవేమొ వినుము. “ఎవ్వఁ డీప్రశ్నమును చేయుచున్నాఁడో వానికే యజ్ఞానము” అనుటయే దీని కు త్తరము. “శ్రుతి ప్రతివానినిఁ బరమేశ్వరుఁ డనియే చెప్పుచున్నది కదా !” అనియెడవేమొ యట్టినిశ్చయము కలిగిన నెవ్వనికి నజ్ఞానమేలేదు. జ్ఞానిదృష్టికి నందఱును జ్ఞానులే; అజ్ఞానదృష్టికి నందఱు నజ్ఞానులే. దృష్టి భేదమే కాని జ్ఞానాజ్ఞానులకు వాస్తవభేద మేమియు లేదు. “న నిరోధో న చోత్పత్తిః న వంద్యో న చ శాసనం న ముముక్షౌ న ముక్తి శ్చ ఇ త్యేషావరమార్థతా” “ప్రళయము కాని సృష్టికాని లేదు. నమస్కరింపఁ దగినవాఁడు కాని ఆచరింపఁదగినయాజ్ఞగాని లేదు. మోక్షేచ్ఛ గాని ముక్తిగాని లేదు. ఇదియే వరమార్థస్థితి” యని మహాత్ములు చెప్పు చున్నారు. ఈకారణమువలననే యనిర్వచనీయ మగునవిద్యతో నాత్మకు దైవైతముకూడ సంభవింపదు. కావున జీవబ్రహ్మైక్యము కల దనుటలో నాక్షేప మేమియు లేదు. ఈకారణమువలన ధ్యానకాలమున బరమేశ్వరు నాత్మరూపునిఁగా భావించుటయే యుపాసకునకుఁ గర్తవ్యము.

3. ప్రతీకాధికరణము.

విషయసంశయములు:—“మనో బ్రహ్మే త్యుపాసీత నామ బ్రహ్మే త్యుపాసీత” అనుమొదలగు ప్రతీకోపాసనలనుఁ గూర్చి ప్రస్తావనశ్చ మున నీయధికరణమున విచారింపఁబడును. “అహంగ్రహోపాసనలయందువలెనే ప్రతీకోపాసనలయందుగూడ నాప్రతీకముల నాత్మకగా భావించవలయునా ? లేదా ?” అనుసంశయము నివారింపఁబడును.

సంగతి పూర్వపక్షము:—“విచారించిన సర్వోపాసనలయందు నాత్మత్వధ్యానమునే యాచరింపవలయు నని తోచుచున్నది. పరమేశ్వరుఁడు పరమార్థస్థితిలో స్వస్వరూపభూతుఁ డనుకారణమువలనను అద్వితీయుఁ డని శ్రుతులచే జెప్పఁబడుచున్నాఁ డనుకారణమువలనను మాత్రమే కదా జీవుఁడు అహంగ్రహోపాసనలయందు వాయన నాత్మ భూతునిఁగా భావించు

* “నేనే బ్రహ్మను” అని చేయఁబడవలసిన యుపాసనలు అహంగ్రహోపాసనలు.

చున్నాడు. ఇచ్చటగూడ నట్లే మృత్తికావికారము లగుఘటాదులు న్వకారణ మగుమృత్తికకంటె భిన్నములు కానట్లు బ్రహ్మవిపర్యయ మగునీప్రపంచముకూడ బ్రహ్మభిన్నము కాదనుట యుక్తిసిద్ధ మగుటచే ప్రతీకోపాన సలయందును ఆప్రతీకముల నాత్మభూతములనుగా భావింపవచ్చును. జీవాభిన్నము బ్రహ్మము ; బ్రహ్మభిన్నములు ప్రతీకములు. ఇట్లుగటచే నిందు విరోధ మేమి కలదు? పరమేశ్వరుడును అద్వితీయుడే కావున తద్భిన్నముగ నేవదార్థము నుండగూడ దనుటయు నిర్వివాదాంశమే. కావునఁ బూర్వాధికరణమునందువలెనే యిచ్చటను ప్రతీకములయం దాత్మబుద్ధిని కర్తవ్యముగా సిద్ధాంతము చేయవలయును. 'ఇట్లు చేయుటవలన సిద్ధాంతమునకు బ్రయోజనమేమి' అనియెడవేము వినుము. ప్రతీక మనునది ప్రపంచములోనిభాగము. అది యజ్ఞానులచే బ్రహ్మభిన్నముగ భావింపఁబడుచున్నది కదా! దాని నాత్మగా భావింపవలయు నని యేతదధికరణసిద్ధాంతముచే నేర్పడినఁ బరమేశ్వరునియద్వితీయత్వము స్థిరపడును. అత్మగా భావింపఁబడవలయు ననినను బ్రహ్మముగా భావింపఁబడవలయు ననిన నొక్కటియే కదా! ఒక్క-ప్రతీకమును బ్రహ్మమునుగా భావింపవలయు ననిన దద్భ్రష్టాంతముచే నర్వప్రపంచమునుఁ గూడ బ్రహ్మాత్మమునుఁగా భావింపవలయు నని తేలును కావున నీసిద్ధాంతమే యవశ్యక కర్తవ్యము."

అ-౪. పా-౧. సూ-౪.

అవతారిక:—అని దృష్టాంతసంగతితో వచ్చినపూర్వపక్షమును ఖండింపుచున్నాడు.

౪౮౨. న ప్రతీకే న హి నః. ౪. ౧. ౪.

తాత్పర్యము:—ఇట్లు చెప్పట యుక్తము కాదు. పూర్వాధికరణమునకును యీయాధికరణమునకు (అనఁగా ఈరెండధికరణములవిషయములకు) భేదము కలదు. "అహం బ్రహ్మస్మి" అను మొదలగునహంగ్రహకోపానసలయందు ఉపాస్యజీవత యగుబ్రహ్మము నహంకారాన్నదమునుగా (అనఁగా అహంకారమునకు నాధారముగ "నేను" అని యభిమానింపఁబడవలసినదానినిగా) శ్రుతి వర్ణించుచున్నది. ప్రతీకోపానసలయందన్ననో మనస్సు మొదలగుప్రతీకములును బ్రహ్మమునుగా నుపాసించ

వలయు ననిమాత్రమే చెప్పుచున్నదిగాని యహంకారాస్పదములనుగూడ
 చెప్పుట లేదు. “ఇట్లు చెప్పుకున్నను కొన్ని స్థలములయందు ‘బ్రహ్మమహం
 కారాస్పదము’ అని చెప్పబడి యుండుటచేత, నేయేపదార్థములు బ్రహ్మ
 రూపముతో నుపాసింపబడవలయునో అవి యన్నియు అహంకారాస్ప
 దములుగానే యుపాసింపబడవలయు నని తేలును” అనియెడవేము.
 యది సంభవింపదు. ఇచ్చట (ప్రతీకోపాసనలయందు) నట్టిశ్రుతి ప్రత్యక్ష
 ముగ లేదు. అర్థబలమువలనఁ గల్పింపబోయిన నప్పు డామనఃప్రభృతి
 ప్రతీకము లాకాశాదిరూపములతోఁ గూడ నుపాసింపబడవలసినవి య
 గును. అవియు బ్రహ్మవికారములే కదా! అప్పు డుపాసనావిభాగమే యేర్ప
 డకపోవలసి వచ్చును. ఇది నమ్మతము కాదు కదా! కావున “యావద్వచ
 నం వాచనికం” “‘దీని నెట్లు భావింపవలయును’ అని విధింపబడినచోట్ల
 నంతమాత్రము చెప్పబడెనో యంతమాత్రమే గ్రహింపవలయును”
 అనున్వాయము ననుసరించి ఎచ్చట నెట్లు చెప్పబడి యున్నదో అచ్చట
 నట్లే గ్రహింపవలయును. అహంగ్రహోపాసనలయందు బ్రహ్మ మాత్ర
 రూపముగ భావింపబడవలయు ననియుఁ బ్రతీకోపాసనలయందు అట్లు
 భావింపబడఁగూడ దనియు గ్రహింపవలయును. అధికము నూహించిన
 నతిప్రసంగము వచ్చు నని నిరూపించితిని కదా!

ఈకారణమువలన నుపాసకులు ప్రతీకముల నాత్మగా భావింప
 రాదు. ఉపాసకుఁడు వేఱు; ప్రతీకములు వేఱు. ఇట్లుండ నీరెంటికి నభేద
 మెట్లు కలుగును? మనస్సుమొదలగువానికిని జీవునకు నభేదము కల దను
 విషయ మనుభవగోచరముకాదు; శ్రుతిసిద్ధంబును కాదు. కదా! “మనః
 ప్రభృతులు కూడ బ్రహ్మవికారములే కదా!” యనియెడవేము. ఇట్లు
 చెప్పిన నతిప్రసంగము వచ్చు నని మున్నే వివరించి యున్నాము. ఇంత
 మాత్రమే కాక నప్రతీకములును స్వరూపశూన్యములు కావలసి వచ్చు
 ను. మనస్సుమొదలగునవి బ్రహ్మవికారములే యైనను వికారస్వరూపము
 నశింపనిది శుద్ధబ్రహ్మరూపములు కానేరవు; కాకున్నంతవఱకు నహంకారా
 స్పదములును కానేరవు. ఇట్లు స్వస్వరూపమే నశించిన నవి ప్రతీకము
 లగుట యెట్లు? అహంగ్రహముచే నుపాసింపబడుట యెట్లు? “స్వస్వ
 రూపము నశింప నక్కట లేదు. అహంగ్రహోపాసనలయందు జీవుఁడు
 తన్ను బ్రహ్మరూపముగా భావించునప్పు డాతనికి బ్రహ్మత్వముచే నభా

వము కలుగుచున్నను అది యెట్లు స్వస్వరూపాభావముకాదో అట్లే ఇచ్చటను స్వస్వరూపాభావము లేకుండగనే యాభావము కలుగవచ్చును. జీవుఁడు జ్ఞానము కలిగినపిదప గూడ నవచ్చిన్నఁడయ్యే యుండునట్లు మనస్సుకూడ బ్రహ్మముగా భావింపఁబడి యహంకారముతో గ్రహింపఁబడినను స్వస్వరూపముతోనే యుండవచ్చును. అచ్చట భావనమాత్రమే ప్రయోజక మగును." అనియెదవేమొ యదియు ప్రస్తుతవిషయమున సంభవింపదు. మీవక్షమున నహంకారముచే నుపాసింపఁబడవలసినవి ప్రతీకములా? లేక బ్రహ్మమా? ప్రతీకము లైనచో వానికి నావశ్యకముగ స్వరూపాభావముకలిగి తీరవలయును. ఏలయునిన:- ఉపానకుఁడగుజీవునకును ప్రతీకములకును భేదము కలదనుట సర్వలోక ప్రసిద్ధము. అహంకారంబును ఆయుపాస్యదేవతలతో (ప్రతీకములతో) సంబంధింపవలయు ననుటయు స్పష్టము. ఈకారణమువలనఁ గల్పితముగాఁగాని యథార్థముగాఁగాని ప్రతీకరూప ముండినచో నచ్చట యాత్మభావము సంభవింపదు. ప్రత్యక్షముగ నైనను పరంపరగా నైనను పరమేశ్వరుని యండే కదా యాత్మభావము యుపనిషత్సిద్ధాంతము ననుసరించి సంభవింపవలయును. కావున ప్రతీకస్వరూప మవశ్యముగ నశించి తీరవలయును. అహంగ్రహోపాననలవిషయ మన్ననో యిట్టిది కాదు. అచ్చట నుపాస్యదేవతయం దహంకారసంబంధము లేదు. ఉపాస్యదేవత యుపానకుని కంటె భిన్నుఁడు కాఁడు కదా! త్రాటిని జూచి సర్ప మని భ్రమించినవానినిఁగూర్చి "ఇది సర్పము కాదు; త్రాడు" అని చెప్పినట్లు జీవుని జూచి "ఏఁడు జీవుఁడు కాఁడు పరమేశ్వరుఁడే" అని మాత్రమే యిచ్చట (అహంగ్రహోపాననలయందు) చెప్పఁబడుచున్నదిగాని మఱియేమియు లేదు; కావున నాయుపాననలయందు కల్పితభేదము గలజీవుఁడుమాత్రమే స్వస్వరూపము నహంకారముతో నుపాసించును. ఇట్లుగుటచే నచ్చట స్వరూపనాశ మక్కఱ లేదు. ఉపానకస్వరూపమునకు నుపాస్యస్వరూపమునకును భేదమే లేదు కదా! కావున నవచ్చిన్నత్వ మట్లే యున్నను స్వరూపాభావము లేకపోయినను జీవబ్రహ్మము లొక్కటి కావచ్చును. ప్రతీకోపాననలవిషయమున నట్లు కానేరదు. అచ్చట నుపాస్యోపానకులు భిన్నులు. ఉపానకునిస్వరూపము పరబ్రహ్మము; ఉపాస్యస్వరూపము మనస్సు. సర్వవికారములును బ్రహ్మమయము లనుకారణముచే నాప్రతీకమునుఁ

గూడ బ్రహ్మమునుగా గ్రహించిన నప్పుడు ప్రతీకమేలేదు ; ప్రతీకోపాసనయేలేదు. కావున నిర్వివాదముగ ప్రతీకములయం దాత్మబుద్ధి యంపనక్కఱ లేదు.

“ఇట్లు కాకున్నను పరమేశ్వరుడే యాత్మగావున పరమేశ్వరదృష్టితో చేయుబడవలయు ననునప్పు డాత్మదృష్టితోఁ జేయుబడవలయునని కల్పింపవచ్చును” అనియెడవేమొ యిది సంభవింపదు. ఈ ప్రతీకోపాసనలు అహంగ్రహోపాసనలతో నేకవాక్యములుగ లేవు. భిన్నప్రకరణమున నున్నవి. మఱియుఁ గర్తయు భోక్తయు నుభయు దుఃఖియు నగువాడే ఈ ప్రతీకోపాసనలయందు గర్తగా నిర్ణయింపఁబడి యున్నాడు. అహంగ్రహోపాసనలయం దన్ననో నిట్టివాఁడు కాఁడు. కర్తృత్వాదినం సారధర్మములు లేనప్పుడే కదా జీవునకు పరమేశ్వరరూప ముపదేశింపఁబడుచున్నది. ఇట్లుండ బ్రతీకోపాసనలయం దుపానకుఁడుగా పర్ణింపఁబడిన నంసారికి బ్రహ్మత్వత్వ మెట్లు కలుగును? అతఁడును ప్రతీకములవంటివాడే; బ్రహ్మవికారము కాకపోయినను తక్కినధర్మములలో ప్రతీకము లగుచిత్రాదులతో సమానుడే. ఇట్లయిన వానికి బ్రహ్మత్వత్వ మెట్లుకలుగును? అతఁడును ప్రతీకములును ప్రత్యేకముగ బ్రహ్మరూపములే యైన నగుగాక వానికి నైక్య మెట్లు కలుగును? కటక కేయూరములు రెండును బ్రత్యేకముగ నువర్ణరూపములే యైనను వానికిఁ బరస్పరభావము సంభవింపదు కదా! కారణము (బ్రహ్మమ) ననునరించి రెంటికి నైక్యమును చెప్పఁదలచిన నప్పుడు ప్రతీకమే యుండదని యిదివఱకే చెప్పియున్నాము. కావున నెట్లును ప్రతీకోపాసనలయందు ప్రతీకముల నాత్మగా భావింప నక్కఱలేదు.

“ప్రపంచలయమే యిట్టిభావనకు ఫల మగును.” అనుటయు యుక్తితూన్యమే. అప్పుడు ఆయుపాసననావాక్యమునందు “సర్వం ఖల్విదం బ్రహ్మ” అనువాక్యమునందువలె ప్రపంచవాచకవదములే గ్రహింపవలయును గాని ఒకమనస్సును మాత్రమే గ్రహించుటకు వీలు లేదు. అభిప్రాయ మొక్కటి యుండ దానిని వివరింపక ప్రచ్ఛన్నముగ నుంపవలసి నంత యావశ్యకత యేమి? “ప్రచ్ఛన్నము చేయలేదు మనశబ్దముచే నజాతీయ మగుప్రపంచము నంతయును గ్రహింపవలయు ననియే యావాక్యమునకు నుద్దేశము” అనియెడవేమొ యిదియు యుక్తము కాదు. అప్పుడు

యితరప్రతీకోపాననలు నిరర్థకములు కావలసి వచ్చును. ఒక్కప్రతీకముచేత నే సర్వప్రపంచము గ్రహింపఁబడిన రెండవ ప్రతీక మేటికి? మఱియు ముఖ్యా ర్థము సంభవించుచుండ గౌణార్థమును గ్రహించుటయుఁ బాడి కాదు కదా! కావున మీ రుద్భావించినఫలంబును యుక్తియుక్తము కాదు. కావున నెట్లు చూచినను ప్రతీకములయం దాత్మభావన ముంపఁదగదు.

౪. బ్రహ్మదృష్ట్యధికరణము.

విషయసంశయసంగతులు:— ఈయధికరణమునందును పూర్వాధి కరణవిషయము లగు ప్రతీకోపాననలనుఁ గూర్చియే మఱియొకవిషయము విచారింపఁబడును. ఈకారణమువలన నేకవిషయమే బూర్వాధికరణ ముతో దీనికిఁ గలనంబంధము. ఇది యుఁ బ్రస్తావనశ్రమననే యీపాదము నందు జేర్చఁబడెను. “ఈప్రతీకోపాననలయందు మనస్సు మొదలగువా నిని బ్రహ్మమునుఁగా భావింపవలయునా? లేక బ్రహ్మమును మనస్సు మొద లగువానినిఁగా భావింపవలయునా?” అనుసంశయము నిరాకరింపఁ బడును. “హీనముల నధికదృష్టితో భావింపవలయును గాని యధికముల హీనదృష్టితో నుపాసించుట యుక్తము కాదు.” అనులోకన్యాయము స్థిరపరుపఁబడును.

పూర్వపక్షము:— “విచారించిన నీప్రతీకోపాననలయందు నియమ మైనను లేకపోవలయును. పరబ్రహ్మమునందు మనఃప్రభృతిభావనయైన నుండవలయును. ఏలయనిన:— రెండుపదములు సమానవిభక్తిలోఁ బ్ర యోగింపఁబడి యుండుట సామానాధికరణ్య మనఁబడును. ఈప్రతీకోపా ననలయందు ‘ఆదిత్యో బ్రహ్మ ప్రాణో బ్రహ్మ విద్యుద్భ్రష్ట’ అని యిట్లు సామానాధికరణ్యము కలదు. భిన్నార్థములను చెప్పుపదములకు నిరర్థక ముగా నేనంబంధము లేకపోయినచో సామానాధికరణ్య ముండదు. ‘గోవు ఆశ్వము’ అని సామానాధికరణ్య ముండెన నుండునా? కావున నీసామా నాధికరణ్యమున కర్థ మేదియో కొంచెము విచారింపవలసి యున్నది.

‘కారణకార్యభావమే యీసామానాధికరణ్యమున కర్థము కావ చ్చును.’ అనిన ప్రతి యుక్తము కాదు. అప్పుడు వికారములకు నవ్యూహ

నాశము కలుగవలయు నని పూర్వాధికరణమున సిద్ధాంతము చేయఁబడెను. అట్లు కలిగినచో నప్పుడు ప్రతీకమే యుండ దనియు ప్రతీకోపాన నయే యుండ దనియుఁ గూడ పూర్వాధికరణమునందే సిద్ధాంతము చేయఁబడెను. ఆసిద్ధాంతము ననుసరించి చూచిన నప్పుడు వాక్యము బ్రహ్మవరమే యగును. అట్లయిన నుపాసనాధికారమే బాధిత మగును. కర్తృత్వాదిగుణములు గలనంసారికి బ్రహ్మత్వత్వము సంభవింప దనియు అవి లేనిశుద్ధునకు నుపాసకత్వము సంభవింప దనియు మున్నే వివరింపఁబడి యున్నది. మఱియు వికారనాశ మనఁగా సర్వవికారనాశమే యగుటచే నప్పుడు ఒక్కవదార్థమును మాత్రమే గ్రహించి దానికి మాత్రమే బ్రహ్మత్వత్వమును బోధించుటవలనఁ బ్రయోజన ముండదు. కావున నీసామానాధికరణ్యమునకుఁ బ్రకృతివికారభావ మర్థము కాదు.

ఇట్లుగుటచే 'బ్రహ్మణ నోఽగ్నిః' 'బ్రహ్మణఃకు అగ్నిహోత్రము' అను మొదలగువాక్యములయందువలె నీప్రతీకోపాసనావాక్యములయందును ఒకదానిని మఱియొకవిధముగ భావింపవలయు ననుటయే యభిప్రాయ మగును. అందలిసామానాధికరణ్యమునకు నిదియే యర్థ మనవలసి వచ్చును. ఇట్లయిన నేవదార్థము నేవదార్థముగా భావింపవలయునో యనుసంశయ ముదయించును. ఆవిషయమును నిర్ణయించుకొన్న మేదియు లేకపోవుటచే నీయుపాసనలయందు నియమమే లే దని యొక సిద్ధాంతము స్ఫురించుచున్నది. ఎట్లయినను సామానాధికరణ్యమునకు మాత్రము భంగము రాదుకదా! సామాన్యదృష్టికి నిట్లున్నను కొంచెము విచుర్చించిన 'పరబ్రహ్మము చిత్తాదిరూపములతో భావించుటయే యుక్తము' అని తోచుచున్నది. అట్లు భావించిన పరబ్రహ్మమే యుపాన్యదేవత యగును. అట్లయిననే గాని ఫలము సంభవింపదు కదా! బ్రహ్మమే యన్నిటిలోను ప్రధానమనువిషయము నిర్వీవాదమే కావున బ్రహ్మమునే చిత్తాదిరూపములతో భావింపవలయును గాని చిత్తాదులను బ్రహ్మరూపముతో భావింపరాదు. 'హీనము సధికరూపముతో భావింపవలయును గాని యధికమును హీనరూపముతో భావింపరాదు' అని తాత్వికన్యాయమున్నను అది యినిర్ణయమును బాధింపనేరదు. ఇది విచారణాపూర్వకముగ నిర్ణయింపఁబడిన వేదార్థము; అది సామాన్య మగులోకన్యాయము. కావున బలాబలవిచారమును గావించినచో త్రుతిచే న్యాయము బాధింపఁబడవలయును కాని

న్యాయముచే శ్రుతి కాదు కదా! కావున బ్రహ్మమును చిత్రాదిరూపములతో నుపాసింపవలయు ననుటలో నాక్షేపము లేదు.”

అ-౪. పా-౧. సూ-౫.

అవతారిక:—అని యిట్లు వచ్చినపూర్వపక్షమును ఖండింపుచున్నాడు.

౪౨౩. బ్రహ్మదృష్టి రుత్కర్మాత్. ౪. ౧. ౫.

తాత్పర్యము:—ఇట్లు చెప్పుటనరి కాదు. మనస్సు సూర్యుడు మొదలగువానియందు బ్రహ్మదృష్టి నుంచుటయే కర్తవ్యము. బ్రహ్మ మధికుడు; ఆదిత్యాదు లల్పులు. ఇట్లుగుటచే నాదిత్యాదులయందు బ్రహ్మదృష్టి నుంచిన వారల గౌరవించిన ట్లగును. ఇదియే లౌకికన్యాయము. హినులగు మంత్రి మొదలగువారిని రాజదృష్టితో చూచినచో నది లాభకారియగును గాని రాజును మంత్రిసామంతాదిదృష్టులతోఁజూచిన దానివలన బ్రయోజన ముండదు కదా! రాజాశ్రయమును కోరినవారు మంత్రికడకుఁజేరి “మీరే ప్రభువులు మీవలననే కార్యనిర్వాహము కావలయును” అని నుతించిన నప్పుడు ప్రయోజనము కలుగును గాని అల్పునిఁగా గణించిన నట్లు కలుగదు కదా! కావున లోకన్యాయానుసారముగనే యిచ్చుట సిద్ధాంతము గావింపవలయును. మనస్సు సూర్యుడు మొదలగువారియందు బ్రహ్మదృష్టి నుంపవలయును; లేకున్న భృత్యుఁ డని భావింపఁబడిన రాజు ఫలము నొనంగలేనట్లు వరమేశ్వరుఁడును ఫలము నొనంగనేరడు; ఆభావనవలన దోషము కలుగునట్లు యీభావనవలనఁగూడ దోషము కలుగును.

“శ్రుత్యర్థము మఱియొకవిధముగా నుండ నిట్లు కేవల లోకన్యాయము ననుసరింపఁజూచుట యుక్తము కాదు. శ్రుతికంటె న్యాయము బలహీనము కదా” అనియెడవేమొ యట్లు కాదు. శాస్త్రార్థము నిర్ణీతమై యున్నప్పుడు మాత్ర మే లోకన్యాయమును పరిపూర్ణముగఁ బరిత్యజించుటకు వీలు కలుగును కాని నందిగ్ధముగానే యున్నప్పు డట్లు చేయుటకు వీలు లేదు. అప్పుడు లోకన్యాయము కూడ నిర్ణయమునకు నొకయాభారముగా గైకొనఁబడవచ్చును కదా! ప్రస్తుతవిషయమున శాస్త్రార్థము

నిర్ణీతము కాలేదు. వాస్తవస్థితిలో ఫలదాత యగుటచే నన్నియెడ
లను పరబ్రహ్మమే ప్రధాన మైనను శ్రుతిబలమువలనఁ గొన్నికొన్ని
స్థలములయందుఁ గర్తాదిపదార్థాంతరములును ప్రధానము లగు
చున్నవి. సర్వయజ్ఞములయందును ఆయాయజ్ఞముచే నారాధింపఁబ
డినదేవతఁడే ఫలము నొసంగునది యగుటచే బ్రధాన మైనను ఆయాజ్ఞ
జ్ఞములే (ఫలదాయకములుగాను) ప్రధానములుగాఁ బూర్వమీమాం
సాశాస్త్రమునందు నిర్ణయింపఁబడి యున్నది. దేవత సామాన్యముగ నన్ని
ఫలముల నొసంగునది యగుటయు విశేషఫలసిద్ధికిఁ గర్తయే కారణ మగు
టయు నీవిషయమున హేతువులుగ నభివర్ణింపఁబడినవి. కావున నిచ్చట
కూడ నొకవేళ లోకన్యాయానుసారముగ నికృష్టమైనను నాదిత్యాదులే కూడ
ప్రధానులు కావచ్చు నేమో యనియు దోచుచున్నది. ఫలము నొసంగు
విషయమును బట్టిచూచిన దాని కెట్లును విరోధము రాదు. పరబ్రహ్మ
మును ప్రధానముగ నంగీకరించిననే కాని ఫలము కలుగ దనుమాట
లేదు. ఆయనయే సర్వాధ్యక్షుఁ డగుటచే ప్రధానుఁడుగా గైకొనఁబడి
నను లేకున్నను కూడ ఫలము నొసంగవచ్చును. అతిథులను పూజించిన
శుభ ఫలము కలుగు నని యున్నది కదా! ఆశుభఫలము నొసంగువా రె
వ్వరు? అతిథులకు నట్టిసామర్థ్యము లే దనుట నిర్వివాదాంశము కదా!
ఈకారణమువలన నయ్యతిథిసత్కారణమువలన సంతృప్తుఁడైనవరమేశ్వ
రుఁడే ఫలము నొసంగు నని చెప్పవలసి యున్నది. ఇంతమాత్రమువలన
నతిథులకుఁ గలప్రాధాన్యము నశింపదు కదా! ఇట్లే ఆదిత్యాదులకు ప్రాధాన్యము
కూడఁ గలుగవచ్చును. సర్వవిధముల బ్రహ్మమే ప్రధానము కావలసి యు
న్నను శాస్త్రము పై నిరూపించిన హేతువులనుఁ బట్టి “బ్రహ్మద్వష్టేతో
నూర్యాదుల నుపాసించిన నప్పుడు బ్రహ్మము ఫలము నొసంగును” అనియే
యువదేశించి యుండునేమో యని సంశయించుటకు వీలు కలదు కదా!
ఉపాస్యదేవతలు నూర్యాదులే యైనను ధ్యానకాలమున బుద్ధికి గోచర మ
గునది బ్రహ్మమే కావున నెట్లుభావించినను “ఫలదాత బ్రహ్మము.” అను
సిద్ధాంతమునకు నాక్షేప ముండదు కదా! ఈవిషయము (“యేయూపాసన
నాచరించినను బ్రహ్మమే ఫలము నొసంగును” అనువిషయము) “ఫల
మత ఉపపత్తేః” అనుస్థలమున నవిమర్శముగా నిర్ణయింపఁ

బడి యున్నది. కావున పైన వర్ణించినవిధముగా శాస్త్రార్థము నందిగ్ధ మగుటచే నిర్ణయమునకై లోకన్యాయ మొక ప్రబలహేతువుగా నంగీకరింపఁబడవలసినదియే.

ఇంతమాత్రమే కాదు. కేవల లోకన్యాయమును వట్టియే కాక పూర్వావరనందర్శమును వట్టి శ్రుతివలనఁగూడ నీవిషయమే (ఆదిత్యాదులే ప్రధాను లనువిషయమే నిర్ణయింపఁబడటకు వీలు కలదు. “ఆదిత్యో బ్రహ్మ మనో బ్రహ్మ” ఇత్యాద్యుపాసనావాక్యములయందు ఆదిత్యాదిపదములు మొట్టమొదట నున్నవి. ఇట్లుగలచే వానికి ముఖ్యార్థమునే గ్రహింపవచ్చును. ముఖ్యము లగువానిని మొట్టమొదట ప్రయోగింతు రనుట లోక వేదసిద్ధ మగున్యాయము కదా! ఇట్లు గ్రహించిన పై సిద్ధాంతమే దృఢ మగును. ఇట్లు గ్రహించుటవలన విరోధ మేమియు కలుగదని పూర్వముననే నిరూపించి యున్నాము; ఆయవిరోధమునే సంశయ హేతువునుఁగాఁ గూడ వర్ణించి యున్నాము. కదా! కావున నీహేతువుచే నాదిత్యాదిపదములవలన బుద్ధి తదర్థము లగుబింబాదుల గ్రహించి యుండఁగాఁ బిమ్మట బ్రహ్మపదము వినవచ్చును. అప్పుడు దానికిని ముఖ్యార్థమునే గ్రహించిన పూర్వభావనకు (ఆదిత్యాదిభావనకు) బాధ వచ్చును. ఇది సంభవించదు. అప్పుడు మీరు చెప్పవాక్యార్థము కూడఁ గుదురదు కదా! అప్పు డాదిత్యప్రతీకమే యుండుట సంభవించ దని మీరే చెప్పి యున్నారు. ఈకారణమువలన నాబ్రహ్మపదమునకు గౌరవార్థమునే యంగీకరింపవలయును. అదియు మఱియొకవిధముగా సంభవించనేరదు. కావున నట్టిభావన (బ్రహ్మభావన) మాత్రమే యాబ్రహ్మపదముచే నుద్దేశింపఁబడె ననవలయును. “ప్రతీకోపానసలయందు ఒకపదార్థమునుమఱియొక పదార్థముగ భావించవలయు ననియే యుపదేశింపఁబడి యున్నది” యని యీవిషయము మీరే చెప్పియున్నారు. కావున మొట్టమొదట నుండుటచే సూర్యాదులే ప్రధానులు కావచ్చును.

ఇట్లే సర్వవాక్యములయందును బ్రహ్మపదము వెంట“ఇతి”శబ్దము ప్రయోగింపఁబడి యున్నది. “బ్రహ్మే త్యాదేశః. బ్రహ్మే త్యుపాసీత. బ్రహ్మే త్యుపాస్తే.” “బ్రహ్మ మని యుపదేశింపఁబడెను. బ్రహ్మ మని యుపాసన చేయవలయును. బ్రహ్మ మని యుపాసనచేయునో” అని ప్రతిపదిమునందు నాశబ్దము కలదు. నీని కర మేమి? “(సూర్యుని) బ్రహ్మ మని

యుపాసింపవలయును" అనిన "(సూర్యుని) బ్రహ్మమునుఁగా భావింపవలయును" అని మాత్రమే కదా యర్థము. ఇట్లయిన "ముత్యపుచిప్పను వెండి యని తలంచుచున్నాడు" అను మొదలగు స్థలములయందువలెనే యిచ్చట గూడ తాత్పర్యనిర్ణయము చేయవలసియుండును. ఈవాక్యమునకు "యెదుటనున్నది ఆముత్యపుచిప్పయే గాని వెండి కాదు. అయినను ఆముత్యపుచిప్పను వెండిగాఁ దలంచుచున్నాడు. వెండి మనస్సునందు మాత్రమే భావింపఁబడుచున్నది గాని చూడఁబడుచున్నది మాత్రము ముత్యపుచిప్పయే." అనుటయే యెట్లభిప్రాయమో అట్లే ప్రతీకోపాననావాక్యములకుఁ గూడ "సూర్యుఁడు మాత్రమే యెదుటనున్నాడు. బ్రహ్మము మనస్సునందు మాత్రమే భావింపఁబడుచున్నది." అనుటయే యభిప్రాయ మగును. ఈపక్షము సంగీకరింపకున్న నీక నా యితీశబ్దమున కెట్లును స్వార్థకత్వమును కల్పించుటకు వీలు లేదు. బ్రహ్మశబ్దమునకు స్వార్థకత్వమును గ్రహించునెడల నీయితీశబ్దముతో బాతుగనే వని లేదు. ఇట్లు గాక "గా వితి మే గవయః" "నేను గవయమృగమును గో వని చెప్పితిని" అనునిట్టివాక్యములయందువలె నితీశబ్దమునకు స్వార్థకత్వమును కల్పించుటకును వీలు లేదు. ఇచ్చట గోశబ్దము గవయవాచకముగా భ్రాంతిచే గ్రహింపఁబడెను. ఇచ్చట శ్రుతికి భ్రాంతి యుండదు; బ్రహ్మపదము ఆదిత్యవాచకంబును కాదు కదా! కావున నిర్వివాదముగ పైఁ జెప్పినయర్థమునే ("ప్రతీకమును బ్రహ్మబుద్ధితో నుపాసింపవలయును" అనునర్థమునే) గ్రహించి తీరవలయును.

ఇంతయేల? అచ్చటివాక్యశేషములను విమర్శించిన నీయర్థము విస్తృతముగ కేటవడును. అచ్చట ఆదిత్యాదిప్రతీకముల కర్తృవాచక మగుద్వితీయావిభక్తితో చెప్పి వానిచే యుపాసనాక్రియతో సంబంధ మున్నట్లు శ్రుతి తెలియఁజేయుచున్నది. "న య ఏత మేషం విద్యా నాదిత్యం బ్రహ్మే త్యుపాస్తే, యో వాచం బ్రహ్మే త్యుపాస్తే, యః సంకల్పం బ్రహ్మే త్యుపాస్తే" "ఎవ్వఁడు ఈవిధముగ నెఱింగి యీసూర్యుని బ్రహ్మబుద్ధితో నుపాసించునో, ఎవ్వఁడు వాక్కును బ్రహ్మ మని యుపాసించునో, ఎవ్వఁడు సంకల్పమును బ్రహ్మ మని యుపాసించునో" అను మొదలగువాక్యము లీవిషయమున బ్రమాణములు. క్రియాసంబంధము ప్రత్యక్షముగా గలది యగుటచే నాదిత్యాది ప్రతీకవాచకపదనము

హము బ్రహ్మపదమునకంటె ప్రధానము. ఫలముకూడ నెట్లయినను పరమేశ్వరునివలననే కలుగవచ్చు ననియు నింతమాత్రమున బరమేశ్వరప్రాధాన్యమును గ్రహింపవలయు ననునియమము లేదనియు నిదివఱకే చెప్పియున్నాము. కావున నిర్వివాదముగ సూర్యాదులయందు బ్రహ్మదృష్టినుంచుటయే కర్తవ్యము. ప్రతిమాదులను విష్ణ్వాదులనుగా భావించునట్లు యీసూర్యాదులనుగూడ బ్రహ్మమునుగా భావించవలయు ననుటయే సిద్ధాంతము.

౫. ఆదిత్యాదిమత్యధికరణము.

విషయ సంశయములు:—బ్రహ్మదృష్ట్యపాననలనుఁ గూర్చి విచారింపఁబడుటవలన నీయధికరణమున ప్రస్తావపశ్యమున సంగశ్రితోపాననలనుఁగూర్చి విచారింపఁబడుచున్నది. “య ఏ వాసా తపతి త ముద్గీఢ ముపాసీత” “ఏవ్వఁడు ప్రకాశించుచున్నాఁడో వానిని (సూర్యుని) ఉద్గీఢమునుగా నుపాసింపవలయును” అను మొదలగు నుపాసనావాక్యములు శ్రుతులయందు కలవు. వానియందు “సూర్యాదుల సుద్గీఢాదిదృష్టితో నుపాసింపవలయు నని చెప్పఁబడి యున్నదా? లేక ఉద్గీఢాదులను సూర్యాదిదృష్టితో నుపాసింపవలయు నని చెప్పఁబడి యున్నదా?” అను సంశయము నివారింపఁబడును.

సంగతి పూర్వపక్షము :—“ఇచ్చట రెండువిధములుగఁ దోచుచున్నది. ఒకపక్షమున నియమమే యుండఁగూడ దని తోచుచున్నది. అట్టి నియమమును నిరూపించుశాస్త్ర మేదియుఁ గానరాలేదు. లోకన్యాయము ననుసరించి చూత మనినను ఇందు హీనాధికభావములు గానరాలేదు. బ్రహ్మదృష్ట్యపాననలయందు దన్ననో పరమేశ్వరుఁడు సృష్టిస్థితిలయకారణభూతుఁడును సర్వజ్ఞఁడు నగుటచే నాదిత్యాదులకంటె సుత్రముండు కావచ్చును గాని యిచ్చట సుద్గీఢాదులుగాని యాదిత్యాదులుగాని తక్కినవానికంటె యుత్తమము లగుటకుఁ గారణ మేమియు లేదు. కావున నెట్లును ఇచ్చట సూర్యాధికభావమును నిర్ణయించుటకు వీలు లేదు. ఆదిత్యాదు లుద్గీఢాదులుఁ గూడ బ్రహ్మవికారములే కావున వానిలో భేదమును నిర్ణయించుటకు వీలు లేదు కదా!

మఱియు మఱియొకవిధముగఁ జూచిన నాదిత్యాదులయందున్న
 థాదిదృష్టి సుంపవలయు నని నియమించుటకు వీలు కల దనియుఁ దోచు
 చున్నది. ఉద్గీథాదులు కర్తాంగము లగుటచే ఫలము నొనంగును. ఆది
 త్యాదు లట్టివి కాకపోవుటచే ఫలప్రదాయకములు కా నేరవు. ఈకార
 ణమువలన నుద్గీథాదులు ఆదిత్యాదులకంటె శ్రేష్ఠములు. ఇట్లయిన
 నాదిత్యాదులయందు ఉద్గీథాదిదృష్టుల సుంపవలయు ననుట లోకన్యా
 యమువలనఁ దేలుచున్నది. ఆదిత్యాదులయందు ఉద్గీథాది దృష్టుల
 నుంచినచో నప్పు డవి నవ్ననృపాపమును మాని కర్తృత్వకము లగు
 ను ; ఫలముల నొనంగును. ఇట్లు గాక నుద్గీథాదులయందు ఆది
 త్యాదిదృష్టి నుంచినచో నవి తమఫలదానశక్తినిఁ గూడఁ గోల్పో
 వును కదా! కావున నాదిత్యాదులయందే యుద్గీథాదిదృష్టి సుం
 పవలయు ననుట శ్రుతిసమ్మత మై యుండును. ఈవిషయమును శ్రుతియే
 నిరూపించుచు గూడ నున్నది. 'ఇయ మే వ ర్లగ్ని సామ' 'ఈభూమి
 ఋక్కు అగ్నిహోత్రము సామము' అని యూరంభించి యంతమున 'త
 దేత దేతస్యా మృ చ్యధ్యూడం సామ' 'ఈఋక్కుయందు సామము నిల
 చియున్నది' అని చెప్పుచున్నది; ఋక్ శబ్దముచే భూమిని సామశబ్దముచే
 నగ్నినిఁ గూడ జెప్పుచున్నది. దీనిని జటిచూచిన పృథివ్యగ్నులయందు
 ఋక్సామదృష్టుల సుంపవలయు ననియే శ్రుత్యద్వేష మగునట్లు తోచు
 చున్నది. మంత్రిని రాజుగ భావింపుమని చెప్పినప్పుడే కదా మంత్రియం
 దు రాజశబ్ద మూపచారికముగాఁ బ్రయోగింపఁబడును. రాజునందు మం
 త్రిదృష్టి సుంపవలయు నన్నచో నది సంభవింపదు కదా! ఇట్లే యిచ్చట
 గూడ పృథివ్యగ్నులయందు ఋక్సామశబ్దములు ఔపచారికముగా
 బ్రయోగింపఁబడి యుండుటచే ఋక్సామదృష్టియే (పృథివ్యగ్నులయందు)
 వానియందుం పఁబడవలయు ననుటయే శ్రుత్యద్వేష మైనట్లు తోచుచు
 న్నది. మఱియు 'లోకేషు పంచవిధం సా మోపాసీత' 'లోకములయందు
 ఐదువిధము లగుసామము నుపాసింపవలయును' అనుశ్రుతిచే పృథివ్యాది
 లోకములయందే హింకారాదిదృష్టి యంపఁబడవలయు నని తెలియఁ
 జేయఁబడుచున్నది. 'ఏత ద్దాయత్రం ప్రాణేషు ప్రోతం' = 'ఈయుపాసనకు
 గాయత్ర మునిపేరు. ఇది ప్రాణములయందు (ఇంద్రియప్రాణములయందు)

నిలిచి యున్నది' అనుశ్రుతిచే నీవిషయము స్పష్టముగనే నిరూపింపఁబడి యున్నది; నప్తమీవిభక్తితోఁ జెప్పఁబడియున్నవానికి నంబంధించినవాని యందే (లోకేశు-అనిన పృథివ్యాదిలోకములయందే) తక్కినవాని నారోపింపవలయు నని స్పష్టము చేయఁబడి యున్నది.

మఱియుఁ బూర్వాసాధికరణమునందు ప్రథమనిర్దిష్టము లగుటచే నాదిత్యాదులే ప్రధానము లని చెప్పి యున్నారు. ఇచ్చటగూడ నట్లే చెప్పవలయును. 'పృథివీ హింకారః' అని శ్రుతులయందు పృథివ్యాదులే మొట్టమొదట నిర్దేశింపఁబడి యున్నది. ఈకారణమువలన నాదిత్యాదుల యందే ఉద్గీర్ణాదిదృష్టుల నుంపవలయు నని తోచుచున్నది. పూర్వాధికరణసిద్ధాంతమువలెనే యిచ్చటఁగూడ సిద్ధాంతము గావింపవలయు నని తోచుచున్నది."

అ-౪. పా-౧. సూ-౬.

అవతారిక:—అనిన సీపూర్వపక్షమును ఖండింపుచున్నాఁడు.

౪౫౪. ఆదిత్యాదిమతయ శ్చాబ్ధ ఉపపత్తేః.

౪. ౧. ౬.

తాత్పర్యము:—ఇట్లు చెప్పట యుక్తము కాదు. కర్తాంగము లగునుద్గీర్ణాదులయందు సూర్యాదిదృష్టుల నుంచుటయే యవశ్యకర్తవ్యము. ఇచ్చట చెప్పఁబడిన యపూర్వవిషయ మదియే (ఆదిత్యాదులను గూర్చినవియే) కదా! మఱియు "య దేవ విద్యయా కరోతి...వీర్యవత్తరం భవతి (చూడు 3-3-౪౨)" అని విద్యానహితముగ నాచరింపఁబడినకర్తకు బలాధిక్యము చెప్పఁబడి యున్నది కదా! ఇదియు నాదిత్యాదులయందే ఉద్గీర్ణాదిదృష్టి నుంపవలసినచో సరిపడదు. ఆదిత్యాదులు కర్తృరూపులు కారు. వారు స్వతస్సిద్ధులు. కర్తృత్వ నేకకాని యొక్కనిచే నాచరింపఁబడు ననుటకు వీలు కలుగదు. అట్లాచరింపఁబడిననే కాని అధికబలము కలిగియుండుట అల్పబలము కలిగియుండుట యనునవి సంభవంపవు. కావున నేవి కర్తృలుగ నున్నవో యేవి పరులచే నాచరింపఁబడఁదగి యున్నవో అట్టియుద్గీర్ణాదులే యిచ్చట ప్రధానము లని తోచుచున్నది.

వానియందు రచింపఁబడిన యాదిత్యాదిభావనలు వానిని సంస్కరించి బలాధికములను గావించు ననుటయే యుక్తియు క్తముగఁ దోచుచున్నది.

“అగునుగాక కర్మఫలములకు నాధిక్యమును కలిగించునుపాననల విషయ మిట్లేయుండిన నుండవచ్చునుగాని స్వతంత్రముగ ఫలముల నొసంగ గలయుపాననలనుగూర్చి నిర్ణయ మెట్లు? వానియందు కేవలగుణములు మాత్రమే విధింపఁబడి యున్నవి కదా!” అనియెడ వేమో వినుము. అచ్చట గూడ పై సిద్ధాంతమే యాదరణీయము. కేవలగుణము కర్మసంబంధము లేక ఫలము నొసంగఁజాలదు కదా! ఈకారణమువలన నెచ్చట నేగుణము విధింపఁబడినను ఏదియోయొకకర్మ నాశ్రయించియే విధింపఁబడె ననవలసి వచ్చును. సమీపమున నేకకర్మయు బలింపఁబడకున్నను ప్రకరణారంభమున నుద్దేశింపఁబడినకర్మయే వీనికిఁగూడ నాశ్రయ మని సిద్ధాంతముచేయవలయును. ఆఫలము కూడ కర్మలకు బలాధిక్యమును కలిగించుటచేతనే జనించునని చెప్పవలయును. లేకున్న కేవలగుణమునకు ఫలదానసామర్థ్యము సంభవింప దని చెప్పితిమికదా! మఱియు నేగుణ మెట్లు విధింపఁబడినను కర్మాధికారిని గూర్చియే విధింపఁబడియున్నది యనుటయు నీసిద్ధాంతమును దృఢపఱచుచున్నది. ఇవి కర్మాంగముల నాశ్రయించినయుపాననలే కదా! కావున యిట్టియుపాననలయం దన్నియెడలను కర్మాంగము లగునుద్గీఢాదులయం దాదిత్యాదిదృష్టులనే యుంపవలయును.

“ఇట్లు సిద్ధాంతము చేయుటకు వీలులేదు. పూర్వాధికరణమునందు ఆదిత్యాదులకంటె బ్రహ్మము శ్రేష్ఠమగుటచే లోకన్యాయానుసారముగా తద్దృష్టి (బ్రహ్మదృష్టి) యాదిత్యాదులయందుఁగ ర్తవ్య మని నిర్ణయింపఁబడెను కాని యిచట నెట్లుచేయుటకు వీలులేదు. కర్మాంగములకును ఆదిత్యాదులకును భేదము (న్యూనాధికభావము) నెన్నుటకుఁగారణ మేదియులేదు. అన్నియు బ్రహ్మవికారములే యగుటచే నమానములే కదా!” అనియెడ వేమో యది యుక్తము కాదు. యిచ్చటఁ గూడ భేదనిర్దేశమునకుఁ గారణము కలదు. సూర్యాదులు ఫలరూపులు; కర్మాంగములు క్రియారూపములు. ఇట్లగుటచేఁ గర్మాంగమునకంటె నాదిత్యాదు లధికు లగుదురు. కర్మాంగోపాననలకు గర్మలకుఁ గూడ నాదిత్యాదిలోకప్రాప్తియే ఫలముగ వర్ణింపఁబడి యున్నదికదా! యింతమాత్రమేకాక సుద్గీఢాదికర్మాంగములే ద్వితీయావిభక్తిలోఁ బ్రవృత్తులై యుపాననక్రియకు కర్మలగు నుద్దేశింపఁబడి

యున్నవి. ఇట్టివి ప్రధానము లగు ననువిషయము బూర్వాధికరణమున వివరింపఁబడియే యున్నది. దీనినిఁబట్టి చూచినను పూర్వసిద్ధాంతమే స్థిరపడును. కర్తాంగములు ప్రధానములై నచో నితరము లప్రధానము లగు ననుటలో సంశయమేమి? అప్రధానము లైనదత్త్వరూపముతోఁ గర్తాంగములనే యుపాసింపవలయు ననుటలో నాక్షేప మేమి? ఈకారణము వలన నాదిత్యాదులకు నుద్గీఢాదులకును భేదము కలదు; ఆభేదముచే నధికు లగునాదిత్యాదులయొక్క రూపముతో న్యూనము లగు నుద్గీఢాదుల నుపాసింపవలయు ననుటయే సిద్ధాంతమైనది.

“ఉద్గీఢాదిరూపములతో నూర్వాదుల నుపాసించినయెడల వారు కర్తాత్మకులై ఫలము నొనంగుదురు. ఉద్గీఢాదుల నాదిత్యాదిదృష్టులతో నుపాసించిన వానికర్తృత్వము నశించుటచే ఫలదానసామర్థ్యము పోవును” అనుటయు విచారించిన నయుక్తమే. భావన నెట్లాచరించినను ఉపాసనయే కర్త కావున నదియే ఫలము నొనంగవచ్చును. ఆదిత్యాదులకుఁ గర్తాత్మత్వము వచ్చిననేగాని ఫలము కలుగఁగూడ దని నియమము లేదు. ఉద్గీఢాదులకు గర్తాత్మత్వము పోవుటవలన ఫలము కలుగ దనుటయు లేదు. విచారించిన నాదిత్యాదిస్వరూపములతో నుపాసించినంతమాత్రమున నుద్గీఢాదులకుఁ గర్తాత్మత్వము పో నక్కఱ లేదు. ఈభావన (ఆదిత్యాదిభావన) యేదియో యొకపోలిక ననునరించి లాక్షణికముగ నాచరింపఁబడునదియే కాని మఱియొక్కటి కాదు. ఈకారణమువలన “యీ బ్రహ్మచారి యగ్ని” అను మొదలగువ్యవహారములందువలె నిచ్చటకూడ నుద్గీఢాదులకు స్వరూపనాశము కలుగ నక్కఱ లేదు. ఆవ్యవహారములయందు చురుకుదనము పవిత్రత్వము మొదలగుపోలికల ననునరించి యగ్నిగా భావించఁబడినను బ్రహ్మచారికి స్వరూపనాశము కలుగుట లేదు కదా ! కావున “ఆదిత్యాదులయం దుద్గీఢదృష్టి నుంచిననేకాని ప్రయోజనము లేదు” అని వట్టువట్టుటకు వీలు లేదు.

ఇట్లే “ఏతస్యా మృత్యుర్మూలం సామ” అనువాక్యమునుగూర్చి చేసిన విచారణయు యుక్తియుక్తము కాదు. ఆవాక్యమున ఋక్సామ శబ్దములు లాక్షణికములుగ పృథివ్యగ్నులయందు బ్రయోగించఁబడి యున్నవి. లక్షణవృత్తియు ననియతముగ నేదియో యొక యించుక సంబంధము నాశ్రయించవచ్చును. ఇట్లుండ నింతమాత్రమున “పృథివ్యగ్నుల

యందు ఋక్సామదృష్టి యువదేశింపఁబడెను” అని సాధించుటకు వీలు లేదు. ఋక్సామములయందు పృథివ్యగ్నిదృష్టి నుంపవలయు నని యువదేశింపఁదలఁచినప్పుడుకూడ నీలతః ప్రవర్తింపవచ్చును. ఋక్సామవదములు ప్రసిద్ధము లగుటచేతను అవి స్వాభావికస్థితిలో భిన్నములు కాక పోయినను ఆధారాధేయభావముతో భిన్నములుగ వర్తింపఁబడి యుండుటచేతను పృథివ్యగ్నులు వానిసమీపమునఁ బరింపఁబడి యుండుట చేతను “ఈఋక్సామవదములచే నిచ్చటఁ బృథివ్యగ్నులే గ్రహింపఁబడెను” అని యూహింపఁబడవచ్చును. కావున నింతమాత్రమున నీవాక్యము మాసిద్ధాంతమును భంగముచేయనేరదు. “ఇయ మే వ ర్గగ్ని సామ” “ఈభూమియే ఋక్కు అగ్నియే సామము” అనువాక్యము మాసిద్ధాంతమునే దృఢపఱచుచున్నది. ఋక్సామములయందు పృథివ్యగ్నిదృష్టి నుంపవలయు ననియే బోధించుచున్నది. శ్రుతి నిట్టియుద్దేశము లేకున్నచో “యిది ఋక్కే” “ఇయం ఋగేవ” అనియే యుండవలసియుండును. మఱియు నుపసంహారమునందు “య ఏవం విద్వా స్సామ గాయతీ” “ఈవిధముగ నెఱింగి యెవ్వఁడు సామగానము నాచరించునో” యని సామవేదవిషయము మాత్రమే చెప్పఁబడి యున్నది కాని పృథివ్యాదుల విషయమును కాదు. కావున నెట్లు చూచినను కర్తాంగములయందే యాదిత్యాదిదృష్టి నుంపవలయు నని తేలుచున్నది.

ఇట్లే “లోకేషు పంచవిధం సామోపాసీత” అనువాక్యమునఁ గూర్చినవిషయమునుగూడ నిర్ణయింపవలయును. ఇచ్చట “లోకేషు” అని లోకవదమున ప్రమాదిభక్తియందున్నను దానిని తృతీయావిభక్తిలోనికే మార్చవలయును. లోకబుద్ధితో సామము నుపాసించవలయు నని యర్థనిర్ణయమును గావించవలయును. సామవదము ద్వితీయావిభక్తియందుండుటచే నదియే యుపాసనాక్రియకుఁ గర్తృయని తేలుచున్నది; ఉపసంహారమువలనఁ గూడ నీవిషయమే స్పష్టమగుచున్నది కదా! ఈ కారణమువలన యీశ్రుతి బాధ కలుగకుండుటకై యాన ప్రమాదిభక్తినే యేదియో యొకతీరుగా తృతీయావిభక్తిలోనికే మార్చుకొనుటయుక్తియుక్తమగుచున్నది. “గాయత్రం ప్రాణేషు” అను నిట్టివాక్యములనుఁ గూడ నిర్ణయింపవలయును. అధిభిన్నము మాదిత్యం

నప్రవిధం సా మోపాసీత” “ఈనూర్వ్యుని నప్రవిధము లగుసామము నుగా నుపాసించవలయును” అని యుభయపదములయందును ద్విత్వీయా విభక్తి గలవాక్యములను గూర్చి విచారించునప్పుడు గూడ నర్థనిర్ణయ మిట్లే కావించవలయును. “నమస్తస్య ఖలు సాము ఉపాసనం సాధు” “సామవేదము సంతయు నుపాసించుట పుణ్యము” అని యువక్రమమున “సామవేదమే యుపాసనాక్రియకుఁ గర్త” అని నిర్ణయింపఁబడి యున్నది కదా! కావున నిర్వివాదముగ కర్తాంగములయందే యాదిత్యాదిదృష్టి నుంచవలయును. “పృథివీ హింకారః” “హింకార మనుసామభాగము భూమి” అను నిట్టివాక్యములయర్థమునుఁ గూడ “హింకారమునందు పృథివీదృష్టి నుంచవలయును” అని యీవిధముగనే నిర్ణయించుకొనవల యును. శ్రుతియందు పదప్రయోగము న్యత్యాసముగ నున్నను సంద ర్భము ననుసరించి యర్థనిర్ణయమును గావించుకొనవలయును. ఈకారణ మువలన మాసిద్ధాంతమే దృఢపడినది; అంగములయందు ఆదిత్యాదిదృష్టి నుంచవలయు ననుటయే యుక్తియుక్తమైనది.

౬. ఆసీనాధికరణము.

విషయ సంశయ సంగతి పూర్వపక్షము:—పూర్వాధికరణమున సంగాశ్రితోపాసనలు విచారింపఁబడినవి. ఇచ్చట మరల నుపాసనా ప్రస్తావమున నుపాసకునిస్థితి వర్ణింపఁబడును. “ఉపాసనలను కూర్చుండి చేయవలయునా? లేక నిలుచుండి యైనను పరుండి యైనను చేయవచ్చునా?” అనుసంశయము నివారింపఁబడును. అంగాశ్రితోపాసనలు కర్తకు సంబంధించినవి యగుటచే నాకర్మ లెట్టి స్థితియందు విధింపఁబడి యున్నవో అట్టి స్థితియందే విధింపఁబడినట్లు సుఖముగ నిర్ణయింపఁబడవచ్చును. అవరోక్షసాక్షాత్కారార్థము లగునుపాసనలను స్వతస్సిద్ధ మగు వదార్థమునకు సంబంధించినవి యగుటచే నచ్చట నవస్థానియమము సంభ

* ౧ హింకారము. ౨ ప్రస్తావము. ౩ అది. ౪ ఉద్గీర్ణము. ౫ శ్రుతికారము. ౬ ఉత్పద్రవము. ౭ తన్నిద్రవము అనునవి యేడును సామవేదములోనిభాగములు. ఇవియే నప్రవిధసామములు.

వింపదు. ఇట్లగుటచే నీరెండుతెఱంగులునుఁ గాక తక్కినయుపాసనలనుఁ గూర్చి యీవిచారము ప్రవర్తించుచున్నది. “నియామకకాస్త్ర మేదియు లేకపోవుటచే నీవిషయమున నెట్లును నియమము సంభవించదు. ఉపాసనలు మానసికములు; వానికి శరీరస్థితిభేదములతోఁ బనియేమి?” అనుపూర్వపక్షము ఖండింపఁబడుచున్నది.

౪౮౫. ఆసీనః సంభవాత్. ౪. ౧. ౭.

తాత్పర్యము:—విచారించిన నీసంశయమే కలుగుటకు వీలులేదు. ధ్యానము నాచరించుటకుఁ గూర్చుండుటయే చక్కనిస్థితి. అప్పుడు మాత్రమే చిత్తము సర్వవ్యాపారముల మాని ధ్యేయవదార్థమునందు నిశ్చలముగ నిలుచును. నిలువఁబడినప్పుడు మనస్సునకు దేహధారణాకార్య మొక్కటి యుండుటచే నప్పుడు సంపూర్ణముగ ధ్యేయవదార్థము నందు నిలుచుటకు వీలులేదు. నిలువఁబడినప్పుడు దేహమును క్రిందఁ బడకుండ నొకవంక రక్షించుకొనుచునే యుండవలసి వచ్చునుకదా! ఇక పరుండిన నప్పుడు క్షణక్షణమునకును నిద్ర మనస్సును స్వాధీనము చేసికొనుచు లక్ష్యమునందు నిలువనీయదు. కావున నెట్లును కూర్చుండినవానికే ధ్యానము బాగుగఁ గుదురును.

౪౮౬. ధ్యానాచ్చ. ౪. ౧. ౮.

తాత్పర్యము.—మఱియు “ధ్యాయతి” యనుక్రియకు ఒక్కవిషయమును మరలమరల నేకాగ్రచిత్తముతో స్మరించుటయే యర్థము. ఇదియేకదా ధ్యాన మనియు సుపాసన యనియు నిదిధ్యానన మనియుఁ జెప్పఁబడుచున్నది. విచారించిన సర్వావయవముల నడలించి నిశ్చేష్టఁడై యొక్కవై పుననే దృష్టిని పొందుచు నొకవదార్థమునందే మనస్సును నిలిపి యున్నవానినిఁగూర్చి యీధ్యానాతిపదముఁ బ్రయోగింపఁబడుచున్నది. ఇట్లగుటచే నిట్టివాఁడే ధ్యానమున కర్హుఁ డని తోచుచున్నది. కొంగ నీటియొడ్డున నిశ్చలమై నిశ్చేష్టమై యున్నప్పుడు దానివిషయమున “కొంగ ధ్యానము చేయుచున్నది-బోధాధ్యాయతి” అని ధ్యాయతిపదముఁ బ్రయోగింపఁబడుచున్నది. ఏవిషయమున నీపదమే ప్రయోగింపఁబడుచున్నది. విచారించినచో నిట్టిస్థితి (అనియోవాదులు నడలించుట

మొదలగుస్థితికి) గూర్చుండుటయే యనుకూలము. వానికి నేవిధము లగు శ్రమలు నుండవు. కావున సీకారణమువలనఁగూడఁ గూర్చుండియే ధ్యానము నాచరింపవలయును.

౪౮౭. అచలత్వం చావేక్ష్యం ౪. ౧. ౯.

తాత్పర్యము:—మఱియు “ధ్యాయ తీవ వృధివీ” “ఈభూమి ధ్యానించుచున్నట్లున్నది” అని కేవలనిశ్చలత్వమును మాత్రమే యుద్దేశించి శ్రుతియందు ధ్యాయతివదము ప్రయోగింపఁబడి యున్నది. దీనినిఁ బట్టి విమర్శించినను కూర్చుండియే యుపాసన చేయవలయు ననుట యేర్పడుచున్నది. కూర్చుండకున్న సరి యగునిశ్చలత్వము దొరుకదు కదా! శయనాదికాలములయందును నిశ్చలత్వము సంభవించినను అచ్చట చిత్రైకాగ్రము కుదురదని నిరూపించియున్నాము కదా!

౪౮౮. స్థరంతి చ. ౪. ౧. ౧౦.

తాత్పర్యము:—ఇది యంతయును గాక సజ్జనులు ప్రత్యక్షముగనే యాసనము నుపాసనాంగమునుగా ప్రశంసించుచున్నారు. “శుచౌ దేశే ప్రతిష్ఠావ్య స్థిర మానస మాత్మనః” “ఉపాసకుఁడు పరిశుద్ధస్థలమున తన యాసనమును స్థిరముగ స్థాపించి” యని స్మృతులయందుగూడ నున్నది. యోగశాస్త్రమునందును సింహాసన పద్ధాతన యోగాసనాదు లగునాసనములు యోగార్థమై యుపదేశింపఁబడి యున్నవి. కావున నిన్సంశయముగ నుపాసనలు కూర్చుండి చేయఁబడవలసినవియే.

2. ఏకాగ్ర తాధికరణము.

విషయ సంశయ సంగతి పూర్వః:—ఉపాసనాప్రస్తావము ననుసరించియే యీయాధికరణమున దిగ్దేశ కాలములనుఁగూర్చి విచారింపఁబడును. “ఉపాసనల జేయుటకు దిక్కులు ప్రదేశములు కాలములు నియతములై యున్నవా? లేవా?” యనుసంశయము నివారింపఁబడును. “నేదమున

నన్నిస్థలములయందు నిట్టినియమ ముండుటచే నిచ్చటఁగూడ నది యుం
డవలయును" అనుపూర్వపక్షము నిరాకరింపఁబడును.

౪౮౯. య త్రైకాగ్రతాత్రావిశేషాత్.

౪. ౧. ౧౧.

తాత్పర్యము:—ఈయపాననలయం దిట్టినియమ మేమియు లేదు. కర్మాంగోపాననలకు మాత్రము కర్తృసంబంధము లగునియమము లుండును గాని తక్కినవానికి లేదు. మనస్సునకు నేదేశమున నేకాలమున నేదిశ యందు ఏకాగ్రభావము కుదురునో ఆదేశముననే యాకాలముననే యాది శయందే యపానన నాచరింపవచ్చును. కర్తృకాండయందు కొన్నిస్థల ములలో విశేషము వినవచ్చుచున్నది గాని బ్రహ్మవిద్యావిషయమున నట్లు లేదు.

“ఇట్లు కాదు. ‘సమే శుచౌ శర్కరావహ్ని వాలుకావివర్జితే శబ్ద జలాశ్రయాదిభిః మనోనుకూలే న తు చక్షువీడనే గుహానివాతాశ్రయజే ప్రయోజయేత్’ ‘సమానమైనదియు పరిశుద్ధమైనదియు గులక అగ్నియినుక కలకలము తటాకాదులను లేనిదియు మనస్సునకు సింపై నదియు దోమలు లేనిదియు నగు ప్రదేశమునందు పరమేశ్వరోపానన నాచరింపవలయును. గుహయైన మేలు అని యీయపాననలకును దేశనియమము చెప్పఁబ డియే యున్నది.” అనియెడవేము వినుము. ఇట్టినియమ మున్నను వీని యందలి విశేషములు నియతములు కా వని యాచార్యుఁడు తన యభిప్రాయము నెఱింగించెను. శ్రుతియు “మనోనుకూలే” అనుపదముచే నీవిషయమునే ప్రకటింపుచున్నది కదా! కావున నెట్లును యాసిద్ధాంత మునకు భంగములేదు.

౫. ఆ పా యణాధికరణము.

విషయ సంశయములు:—ఈపాదమున ప్రథమాధికరణమునందు “సర్వోపాననలకును ఆవృ తికలదు” అనువిషయము సాపింపఁబడెను. ఆయావృత్తినిఁగూర్చి కాలనియమ మియాధికరణమున విచారింపఁ

బడును. ఆయుపాననలలో బ్రహ్మసాక్షాత్కారమునుగూర్చి విధింపఁబడిన యుపాననలవిషయమున నీకాలనియమును విస్పష్టముయ్యే యున్నది. అపరోక్షసాక్షాత్కారము కలుగునంతవఱకు వాని నావ ర్తింపవలయు నను విషయము తేటపడుచున్నది. ఫలము కలిగినపిదప మఱియొకకార్యమును నియోగించుట యుక్తియుక్తము కాదు కదా! విచారింపఁబోయిన జీవ బ్రహ్మైక్యము సావభావిక మగుటచే నితరకర్తృలవలె దానిని నియోగించుటకుఁగాని దానియం దధికారసంబంధమును నియమించుటకుఁగాని జాత్తు గనే వీలు లేదు. కావున వీనివిషయమును (అపరోక్షసాక్షాత్కారము ఫలముగఁ గలయుపాననలవిషయమున) వస్తుస్వరూపానువాదమును చేయవలసినదియేకాని శాస్త్ర మంతకంటె నధికమును చేయనేరదు. ఇట్లు గుటచే నీయుపాననల ఫలోత్పత్తి కాలమువఱకు నాచరింపవలయు ననుట నర్వలోక ప్రత్యక్షము. ఇట్లుగుటచే నీజాతీయందు షేరక నభ్యుదయమును మాత్ర మే కలిగింపగలయుపాననలవిషయమునందే ప్రస్తుతవిచారము ప్రవ ర్తించుచున్నది. "ఆయుపాననలు కొంతకాలము మాత్ర మే యావ ర్తిం పఁబడవలయునా? లేక జీవితాంతమువఱకు నావ ర్తింపఁబడవలయునా?" యనునంశ యుము నివారింపఁబడును.

సంగతి పూర్వపక్షములు:—“విచారించిన నీయుపాననలఁ గొంత కాలము మాత్ర మే యావ ర్తించి విడువవలయు ననుటయే యుక్తియుక్త ముగఁ దోచుచున్నది. వాస్తవస్థితిలోఁ గర్తృలవలె నీయుపాననలకుఁగా నొక్కమాత్రే యాచరింపఁబడినను శాస్త్రోద్దేశము పరిపూర్ణమగును. అయినను ఉపాసనాశబ్దమునకు నావృత్తి యర్థ మగుటచేఁ గర్తృలకును వీనికిని (ఉపాసనలకును) భేదము కల దను కారణమున నివి కొన్నిమాఱు లావ ర్తింపఁబడవలసి వచ్చుచున్నది. రెండుమాఱు లావ ర్తించినను శాస్త్రోద్దేశము ముగియును కావున జీవితాంతమువఱకు వీని నావ ర్తింపఁ బని లేదు. కొంతకాలము మాత్ర మే యాచరింపఁబడి విడువఁబడి నను కర్తృలు అపూర్వముమూలమున స్వర్గాదిఫలముల నొసంగునట్లు యీయుపాననలును అపూర్వముమూలమున నభివృద్ధి నొసంగవచ్చును. కావునఁ బూర్వాధికరణమునందు దిగ్దేశకాలములనుగూర్చి విశేషశ్రుతి లేకపోవుటచే వానియభావమే సిద్ధాంతముచేయఁబడినట్లు యిచ్చటఁ గూడ విశేషశ్రుతి లేకపోవుటచేతను సామాన్యవిధి ననుసరించి చూచిన పైన

నిరూపించిన విధముగ యావజ్జీవావృత్తి సిద్ధింపకపోవుటచేతను మావక్షమున సిద్ధాంతముఁ జేయవలయును.”

అ-౪. పా-౧. సూ-౧౨.

అవతారిక:—అని యిట్లు వచ్చినపూర్వపక్షమును ఖండించుచున్నాఁడు.

౪౯౦. ఆప్రాయణాత్తత్రాపి హిదృష్టమ్. ౪.౧.౧౨.

తాత్పర్యము:—ఇట్లు చెప్పట సరికాదు. ఉపాసనలు మరణకాలము వరకు నావర్తింపఁబడవలసినవియే. అంత్యకాలమున జనించినజ్ఞానము మాత్రమే ఫలదాయక మగును. అపూర్వముమూలమున ఫలము నొసంగఁగలవి యని చెప్పఁబడుకర్తలు కూడ మరణకాలమున న్వర్తాదిభావనారూప మగుజ్ఞానము నవేక్షించును. “నవిజ్ఞానో భవతి నవిజ్ఞాన మే వాన్వవక్రామతియచ్చిత్త నే నైష ప్రాణ మాయాతి....ప్రాణ స్తేజసా యుక్తః స హత్త్వా యథాసంకల్పితం లోకం నయతి” “మరణకాలమునందు పురుషునకుఁ గర్తానుగుణముగ సంకల్పము జనించును. ఆసంకల్పము తోడనే జీవుఁడు నిర్గమించును...పురుషునిచిత్తము మరణకాలమునఁ దేనిని సంకల్పించునో ఆసంకల్పముతోఁ గూడియే జీవుఁడు ప్రాణముతో నేకీభవించును...ప్రాణము సంకల్పనహిత మగుమనస్సుతోఁ గూడి జీవుని సంకల్పితలోకమునకుఁ గొనిపోవును” అని శ్రుతి యీవిషయమును స్పష్టముగఁ జెప్పుచున్నది. తృణజలూక (చొప్పలోడలు) యెదుట నున్నతృణమును గ్రహించి వెనుకటిదానిని విడచునట్లు జీవుఁడును సంకల్పముచే రాజోపుడేహమును గ్రహించియే వెనుకటిదేహమును విడచునటయు క్రియుక్తముగఁ గూడ నున్నది. ఇట్లుగుటచే నుపాసకులకుఁ గూడ మరణకాలమున నిట్టిసంకల్ప ముండవలయు నని తేలుచున్నది. ఉపాసనయనఁగా ధ్యానమేయగుటచే నది మఱియొకసంకల్పము నవేక్షించు ననుటయు క్తిశూన్యము. ఉపాసనయం దేదేవత ధ్యానింపఁబడునో ఆదేవతయే ఫలరూపముగావున తద్భావనయే కదా మరణకాలమునఁ గావలసినది. కర్మలకన్ననో తత్త్వరూపమునకంటె ఫలస్వరూపము భిన్న మగుటచేత మరణకాలమున ఫలభావన కర్మభావనకంటె భిన్నము కావచ్చునుగాని

యుపాసనావిషయ మట్టిది కాదు కదా ! కావున మరణకాలమువఱకు నుపాసన యావ ర్తింపఁబడవలయుననుటయే సిద్ధాంతము.

శ్రుతిస్త్రుతులును ప్రత్యక్షముగ నీవిషయమును బోధించుచున్నవి. “స యావత్క్రితు రయ మస్తావ్లోకా తైత్రితి” “పురుషుఁడు ఉపాసనా రూపనంకల్పముతో గూడియే మరలొకమునకుఁ బోవును” అనుమొదలగు శ్రుతులును “యం యం వాఽపి స్మర న్భావం త్యజ త్యక్తేక లేవరమ్.... తం త మే వై తి కా న్తేయ సదా తద్భావభావితః ... ప్రయాణకాలే మన సాఽచలేన” “ఓయర్జునా! ఏయేనదార్థమును స్మరింపుచు దేహమును విడుచునో ఆయాభావనచే నంస్కరింపఁబడినవాఁ డగుటవలన నాయాజన్మ మునే యెత్తును. మరణకాలమునందు నిశ్చలమగు నునస్సుతో” అను మొదలగు స్త్రుతులును యీవిషయమునే బోధించుచున్నవి.

౯. తదధిగమాధికరణము.

విషయ సంశయ సంగతులు:— ఈయెనిమిదధికరణములతో తృప్తి యాధ్యాయుమునకు సంబంధించినకొఱత ముగిసినది. ఇఁకమీఁద చతుర్థాధ్యాయుమునకు సంబంధించినఫలవిచారము పేతుపేతుమద్భావనంగ తితో నాచరింపఁబడును. అం దిది ప్రథమాధికరణముగావున దీనికిఁ బూర్వాధికరణముతో నవాంతరసంగతి లేదు. మొట్టమొదట యిచ్చట బ్రహ్మ విద్యాప్రభావమునుఁగూర్చి విచారింపఁబడును. “బ్రహ్మజ్ఞానమువలనఁ బూర్వపాపములు నశించుటయు సుత్తరపాపము లంటకుండుటయు (ఇచ్చట పాపమనఁగా నశుభకర్మ మాత్రమే కా దనియు బంధపేతువు లగుటచేఁ బుణ్యకర్మలుగూడ నాశబ్రహ్మతో చెప్పఁబడె ననియు గ్రహింపవలయును) ననుఫలము కలుగునా? లేదా?” యనుసంశయము నివారింపఁ బడును.

పూర్వపక్షము:— “ఎట్లుచూచినను కర్మలకు వినాశము కలుగుటకు వీలు లేదు. వేదముచేఁ గర్మ ఫలార్థమై విధింపఁబడెను. ఫలము నొసంగ కయే యుది నశించునేని యానాశ మాకస్మిక మగును. శ్రుతియు బాధిత మగును. ఫలార్థమగుదానికి భోగానంతరమునఁ గాని నాశము సంభవిం

వదు కదా! 'నాభు క్తం క్షీయతే కర్త' 'ఫలానుభవములేక కర్త నశింపదు' అని స్మృతియు ఘోషింపుచున్నది. 'ఇట్లయినను ప్రాయశ్చిత్తవిధి నిరర్థకము కావలసి వచ్చును.' అనియెడవేమొ యదియు సంభవింపదు. 'గృహము దహింపఁబడెనేని యాగృహాధికారి తామవతీష్ఠి నాచరింపవలయును' అనునట్లు కారణాంతరమునుబట్టి యొకానొకయధికారికి ప్రాయశ్చిత్త మనుకర్త విధింపఁబడియుండవచ్చును. ఇంతమాత్రమునఁ బ్రాయశ్చిత్తము కర్తృత్వయకర మగు నని నిర్ధారణ చేయ వీలు లేదు. ఈప్రాయశ్చిత్తవిధి ఫలపర మనుటకు హేతు వేదియును లేదు కదా! 'ఇట్లు కాదు తామవతీష్ఠి మొదలగువానివిషయమునకును ప్రాయశ్చిత్తవిషయమునకును భేదము కలదు. అచ్చట గృహదాహాదులు ముగిసెను కావున వానినిఁగూర్చి మఱల నేమియుఁ జేయుటకు వీలు లేక పోవుటచే నధికారి మాత్రమే యుద్దేశింపఁబడెను; గృహదాహానిమిత్తమునఁ బట్టి మాత్రమే యాకర్త విధింపఁబడెను. ప్రాయశ్చిత్తవిషయమట్లు కాదు; పాపము కల దనునిమిత్తమువలన మాత్రమే యది విధింపఁబడియుండు ననుటకు వీలు లేదు. ఆపాపమును నశింపఁజేసినను నశింపఁజేయవచ్చును కదా! కావున నీవిధి ఫలార్థమైనదియే కావలయును' అనియెడవేమొ యప్పటికిని యీదృష్టాంతమువలన మీకు బ్రయోజనము కలుగదు. అది (ప్రాయశ్చిత్తము) దోషనన్నిధానమునఁ బరింపఁబడియున్నది కాని బ్రహ్మజ్ఞాన మట్లు లేదు. కర్తృలనుఁ గూర్చి ప్రసంగించిన పిదప దక్షయార్థముగ విధింపఁబడి యుండలేదు. 'బ్రహ్మజ్ఞానమువలన ముక్తి కలుగును.' అని ముక్త్యర్థముగ మాత్రమే యది విధింపఁబడెను. ముక్తి యనఁగాఁ గర్తృత్వ మని యర్థము చెప్పుట యుక్తియుక్తము కాదు కదా! కావున బ్రహ్మజ్ఞానమువలన కర్తృత్వము కలుగ నక్కఱి లేదు.

'ఇట్లయిన నెప్పటికిని కర్తృఫలములనే యనుభవింపవలసివచ్చుటచే మోక్షమే సంభవింపజేమొ' అనియెడవేమొ యట్లు కాదు. బ్రహ్మవేత్త యగువాఁడు సర్వకర్తనాశ మగునంతవఱకు నొక్కదేహమునందే యుండి యంతమునకు ముక్తిని జెందవచ్చును. కర్తృలు అనేకవిరుద్ధఫలముల నొనంగునవి యనినను యోగశక్తిచే పృథివ్యాకాశాదులయందు బహువిధము లగుదేహముల గల్పించి వానితో గర్తృఫలమును నిశ్చేషముగ

ననుభవించి పిదప ముక్తిని జెందవచ్చును. ఇట్టిసామర్థ్యము యోగులకు కలదు కదా! కావున నెట్లును బ్రహ్మజ్ఞానమువలన కర్మక్షయము కలుగ నక్కఱ లేదు. కర్మక్షయమునుఁ గూర్చి చెప్పుశ్రుతు లౌపచారికములు గావచ్చును.”

అ-౪. పా-౧. సూ-౧౩.

అవతారిక:—అని యిట్లువచ్చినపూర్వపక్షమును ఖండింపు చున్నాఁడు.

౪౬౧. తదధిగమ ఉత్తరపూర్వాఘయో రశ్లేష
వినాశౌ తద్వ్యవదేశాత్. ౪. ౧. ౧౩.

తాత్పర్యము:—ఈపూర్వపక్షము యుక్తమైనది కాదు. బ్రహ్మజ్ఞానము కలిగినతరువాత కర్మక్షయము కలుగును. జ్ఞానోదయమునకుఁ బూర్వమునఁ జేయఁబడినకర్మలన్నియు నాశము నొందును; జీవన్ముక్త దశయందు జ్ఞానోత్తరకాలమున నాచరింపఁబడుకర్మలు సాధకుని నంట కుండును. వేద మిట్లే చెప్పుచున్నది. “యథా వుష్కరఫలాశ ఆపో న శ్లిష్యంత ఏవ మేవం విది పాపం కర్మ స శ్లిష్యతే” “తామరయాకును నీ రంటనట్లు ఈ బ్రహ్మజ్ఞానముకలవానిని బంధహేతు వగుకర్మ యంటదు.” అని జ్ఞానోత్తరకాలమునఁ గలుగుకర్మానందమును శ్రుతి వర్ణింపుచున్నది. “తద్వ్యవదేశాత్కాల మగ్నా ప్రోతం ప్రదూయే తైవం హన్య నర్వే పాప్తానః ప్రదూయంతే” “గడ్డిపరకఁ గాని దూదిగాని యగ్నియందు వైవఁబడిన యెట్లు గ్రహింపఁబడునో అట్లే బ్రహ్మజ్ఞానికి నర్వపాపము లును జ్ఞానాగ్నిచే దహింపఁబడును” అని పూర్వకర్మనాశమునుఁగూడ ప్రతిపాదించుచున్నది. “భిద్యతే హృదయగ్రంథి చ్ఛిద్యంతే నర్వసంశయాః, క్షీయంతేచాన్య కర్మాణి తస్మిం దృష్టే పరావరే” “ఆపరాత్పరఁడు సాక్షాత్కరింపఁబడగానే హృదయగ్రంథి విడిపోవును. సంశయము లన్నియు తెగిపోవును. నీకర్మలన్నియు నశించును” అను మొదలగుననేక శ్రుతులు సామాన్యముగ నీవిషయములను బోధించుచున్నవి.

“ఫలము నొసంగక కర్మ క్షీణించు ననినఁ గర్మలకు ఫలదానసామర్థ్యము నభివర్ణించుకామ్రము నిరర్థక మగును.” అనుయు క్తియు సమం

జనము కాదు. మేము కర్మకు ఫలదానసామర్థ్యము లేదని చెప్పుట లేదు. దానికి ఫలదానసామర్థ్య మవశ్యముగఁ గలదు. అయినను అది విద్యాదిరూపము లగుకారణాంతరములచే ప్రతిబంధింపఁబడు నని మాత్రమే చెప్పుచున్నాము. శాస్త్రంబును, కర్మలు ఫలము నొసంగగల వను నిత్యమాత్రము బోధించుచున్నవే గాని యాసామర్థ్యమునకు ప్రతిబంధ మొద్దియు లేదు అనువిషయమును బోధించుట లేదు. ఒకవాక్యమునకు సర్వదవ్యయమును కల్పించిన వాక్యభేదము కలుగును కదా! ఈకారణమువలన “నాభు క్తం క్షీయతే కర్మ” అనుస్మృతికిని యిదియే యార్థము ప్రతిబంధము లేవియు లేకున్న కర్మ ఫలముల నొసంగగలదు కాని మఱియొకప్పుడు లేదనుటయే సిద్ధించును. ఇట్లు కాక కర్మకు నాశమే లేకపోయినచో ప్రాయశ్చిత్తాదివిధులు నిరర్థకము లగును. “సర్వం పాప్తానం తరతి. తరతి బ్రహ్మహత్యాం యోఽశ్వమేధేన యజతే య ఉచై న మేవం వేద.” “ప్రాయశ్చిత్తమువలన సర్వపాపము నతిక్రమించును. ఎవ్వఁడు అశ్వమేధ యాగమును చేయునో వాఁడు బ్రహ్మహత్యను నశింపఁజేసికొనును.” అని శ్రుతియందు ప్రాయశ్చిత్తప్రభావము స్వయముగనే చెప్పఁబడి యున్నది. మఱియు నివి (ప్రాయశ్చిత్తములు) దోషవన్నిధానమున బలింపఁబడి యుండుటచే వానిని నివర్తింపఁజేయునవి కావచ్చును. ఇట్లు ప్రత్యక్ష ఫలము సంభవించుచుండ సప్రత్యక్ష ఫలము కల్పించుట యుక్తము కాదు; కేవల మధికారినిఁ గూర్చియే యావిధి చెప్పుచున్నది యనుట యుక్తియుక్తము కాదు. పూర్వపక్షమునం జే మిారు దీనిసంగీకరించి యున్నారు కావున ప్రాయశ్చిత్తములచేఁ గర్మలు నశించుననుట సిద్ధించినది. ఇట్లొకదాని వలన నాశము కలుగుననుట యుక్తియుక్త మైనచో మఱియొకదానివలన మాత్రమే ప్లేలకలుగరాదు? ఈకారణమువలన “నాభు క్తం” ఇత్యాది స్మృతులు ప్రతిబంధములేని కర్మలనుఁగూర్చి చెప్పునవియే కావలయును. శ్రుతు లట్టివే యని యిదివఱకే నిరూపించి యున్నాము.

“ప్రాయశ్చిత్తములవలె విద్యలు దోషవినాశోద్దేశముతో విధింపఁబడలేదు” అనువిషయ మొక్కటిమాత్రము విచారణీయమై యున్నది. దీనివలనఁగూడ మాపక్షమునకు వచ్చువిరోధ మేమియు లేదు. నగుని విద్యలు మాత్రము దోషక్షయార్థమై కూడ విధింపఁబడియే యున్నవి. వానిని నివర్తించునప్పుడు వాక్యశేషములయందు పాపనివృత్తియు నైశ్వర్య

ప్రాప్తియుఁ గూడ వర్ణింపఁబడి యున్నది. ఆవర్ణనమును బట్టి “పాపని
వృత్తి పూర్వకముగా నై శ్వర్యప్రాప్తి కలుగును” అని నిర్ణయింపఁబడు
చున్నది. ఇత నిర్గుణవిద్యలయం దట్టివిధిగానరాకున్న ను వానిన్వభావమును
విమర్శించిన నట్లే తేలుచున్నది. సాధకుఁ లగువాఁడు అప్పుడు (నిర్గుణవిద్య
యందు) తనను అకర్తగాను అభోక్తగాను భావించును గావున గర్త నవ
శ్యము నశించుననియే కావలయును. కర్తృత్వభోక్తృత్వములు లేకున్నఁ
గర్త లెక్కడివి? జ్ఞానోదయమైనపిదప గర్తృత్వాభిమానమే లేకపోవుటచే
నప్పటికర్తలు వాని నంటవు. పరులు జేయుకర్తలు తనను బాధింపనట్లు
వానిని బాధింపవు. జ్ఞానోదయము కాకపోవుటచే గడచినకర్తల నాచరించు
నప్పుడు మాత్రము భ్రాంతివలనఁ గర్తృత్వాభిమాన మున్నను జ్ఞానోదయ
మైనపిదప నది పోవుటచే నాకర్తలకును ఫలదానసామర్థ్యము నంభవింపదు.
బ్రహ్మవేత్త యగువాఁడు తా నొకప్పుడు కర్తగా నున్నట్లును ఒకప్పు డా
కర్తృత్వమును విడచినట్లును తలఁపఁడు. ఎప్పటికిని అనఁగా పూర్వముననై
నను ప్రస్తుతముననై నను భవిష్యత్కాలముననై నను తాను శుద్ధుఁడనియు
నిత్యుఁడనియు కర్తృత్వాదులు లేనివాఁడనియు భ్రాంతిచేతమాత్రమే యట్లు
తలంచుచుండె ననియు తెలిసికొనును. ఈకారణమువలన అజ్ఞాననమయ
మున నున్నకర్తృత్వము నాశ్రయించి యున్నకర్తలు జ్ఞానకాలమున ఫల
ము నొనంగ నేరవు. త్రాటినిఁజూచి నర్ప మని యజ్ఞానముచే తలంచునమయ
మున కలిగినభయము వడఁకు మొదలగునవి రజ్జయథార్థజ్ఞానము కలిగిన
పిదప వానిఫలము నొనంగగలవా? సంస్కారవిశేషమువలన గొంతకాలము
వఱకు ననువర్తించినను స్వయముగనే నశించిపోవుచున్నవికదా! ఇట్లే కర్త
లును సంస్కారవశమువలన దేహపాతమువఱకు ననువర్తించినను నిర్మూల
ములై నశించిపోవును.

“కర్తానుభవమునకుఁబిదప మోక్షము కలుగవచ్చు నంటిని కదా!”
అనియెడనేమొ యది సంభవింపదు. మోక్ష మనినఁ గర్తలు నశింపవల
సినదియే లేకున్న గర్తలకు నంత మెక్కడిది? జన్మక్రమమునఁ గాని చిర
కాలానువర్తి యగునేక దేహమునఁ గాని వాని ననుభవింపవలయు ననిన
నంతమే యుండదు. అనుభవించునప్పుడు కూడఁ బురుషుఁడు మఱికొన్ని
కర్తల నాచరించుచునే యుండును కదా! ఇట్లయిన ముగింపు కలుగుట
యెట్లు? యోగశక్తిచే ననేక దేహములఁ గల్గించి యందు సర్వఫలముల

నొక్కమాత్రే యనుభవింపవచ్చు ననిన నది సాధ్యము కాదు. ప్రతికర్తకును ఫలాభిముఖ్యము కలుగుటకుఁ గొంతకాలము కావలయును. అన్ని కర్తలు నొక్కమాత్రే యాచరింపఁబడినవి యగు ననుటకును వీలు లేదు. ఇట్లుండ ననేకయుగములకాల మనుభవింపఁదగినకర్తల నొక్కమాత్రే అనుభవించుట యెట్లు? కావునఁ గర్తానుభవమునకుఁ బిదప మోక్షము కలుగవచ్చు ననుట సంభవింపదు. కావున నవశ్యముగ సర్వకర్తలును నశింపవలసినదియే.

“ఇట్లు చెప్పినేల అనేకకర్తలున్నను మోక్షఫలము నొనంగు కర్త డాని నొనంగినపిదపనే తక్కినవి తమఫలముల నొనంగవచ్చును.” అనియెడవేమొ యది యుక్తము కాదు. అప్పుడు మోక్షమునకు ననిత్యత్వంబును అవరోక్షత్వంబును వచ్చును. ఇవిరెండును సంభవింపవు. మోక్షమనునది స్వర్గాదులవలె కర్తచే సాధింపఁదగినది కాదు. అది బ్రహ్మస్వరూపమే యని యిదివరకే పలుమాఱు చెప్పియున్నాము. బ్రహ్మము నిత్యమనియు వివరించియున్నాము. కార్యము కానిది యనిత్యము కాదు కదా! కావున మోక్షము నొనఁగఁజాలు కర్త యొక్కటి యుండదనుటయే సంభవింపదు. ఇకఁ దడనంతరమున నుఖదుఃఖిఫలములు మఱల కలుగుననుట యేటిమాట? ఇట్లే యాముక్తిజ్ఞానఫలమని చెప్పఁబడుట వలన స్వర్గాదులవలె నప్రత్యక్షము కాఁగూడదు. కర్తఫలము లైనచో మొట్టమొదట కర్తయుఁ బిదప నపూర్వంబును బిదప స్వర్గాదిఫలములు నని యిట్లు కలుగుచుండుటచే నప్రత్యక్షము లగును. జ్ఞానఫల మన్ననో యట్టిది కాదు. తెలివి కలిగినచో దానికి నెదుట నున్నపదార్థము గోచరమగుటయే ఫలము కాని అపూర్వమగునది జనించుట కాదు కదా! కావున నిచ్చటఁ గూడ జ్ఞేయమగు బ్రహ్మస్వరూపమే ముక్తిగాని వేటొక్కటి కాదు. అది స్వతస్సిద్ధమే యైయుండి భ్రాంతివలన దూరస్థముగ భావింపఁబడుచుండి జ్ఞానముచే యథార్థస్థితినో గ్రహింపఁబడుచున్నదియే కాని వేఱు కాదు. ఇట్లు జ్ఞానఫలము ప్రత్యక్షమగుట లోకప్రసిద్ధమై యుండ దానికిఁ బరోక్షత్వమును కల్పించుట యుక్తము కాదు కావున నిర్వివాదముగ ముక్తిదశయందు సర్వకర్తలును నశింపవలయు ననుటయే సిద్ధాంతము.

౧౦. ఇతరానంత్రేషాధికరణము.

విషయ సంకతి సంశయములు:—పూర్వాధికరణమునందు పాపమునుఁ గూర్చి విచారింపఁబడెను. బంధహేతుత్వసామ్యముచే పుణ్యము గూడ నాపాపశబ్దముచే గ్రహింపఁబడవలయు నని యచ్చట వర్ణింపఁబడి యున్నను పుణ్యశబ్దము ప్రశ్నకుముగ లేకపోవుటచే దానివిషయమునందు యీయాధికరణమునఁ బూర్వన్యాయ మతిదేశింపఁబడుచున్నది. “అశాస్త్రీయ మగుటచే నధర్మము జ్ఞానమునకు విరుద్ధము కావచ్చునుగాని ధర్మమట్లు కాఁగూడదు” అనుసంశయము నిరాకరింపఁబడును. అతిదేశమగుటచే నీయాధికరణమునకుఁ బూర్వాధికరణముతో బ్రత్యేకసంగతి యక్కఱలేదు.

పూర్వపక్షము:—“ఎట్లును పాపమువలె పుణ్యమునశించుననుటకు వీలు లేదు. అది శాస్త్రవిహితము. దర్శపూర్ణమాసాదులకువలె దానికిని జ్ఞానమునకును విరోధ ముండఁగూడదు. పాపము కామక్రోధాదులవలన కలుగును ; ధర్మము శాస్త్రవిహితమై జనించును. ఈ రెండును సమానములే. సమానముగ నశింపవలసినవియే యగునేని యాహ బహుళాయాససాధ్యము లగుధర్మముల నాచరించుటవలన బ్రయోజన మేమి? మఱియు వేదము పాపనాశమునుఁగూర్చియే విశేషముగ జెప్పియున్నది. ఒకానొక చోట పుణ్యనాశముఁ గూర్చిగూడ చెప్పినట్లు లోచింపను దాని నీకారణము వలన మఱియొకవిధముగ మాత్రమే సమన్వయింపవలయును గాని యథాశ్రుతముగ నిర్ణయింపరాదు. ఒకదానిని నిషేధించిన రెండవదాని సంకీర్తించినట్లే నిర్ణయింపవలయును కదా! దేవదత్తుఁడు కుడికంటితోఁ బూడఁగలఁడు. అనిన యెడమకంటితోఁ బూడలేడనియే కదా యర్థము. కావున నెట్లును పుణ్యమునకు వినాశముగాని సంసర్గరాహిత్యముగాని సంభవింపదు, దానిని మాత్ర మనుభవించియే తీరవలయును.”

అ-౪. పా-౧. సూ-౧౪.

అవతారిక:—అనిన పట్లు గా దని సిద్ధాంతముఁ జేయుచున్నాఁడు.

౪౯౨. ఇతర స్యా ప్యేవ మసంగైషః

పాతే తు. ౪. ౧. ౧౪.

తాత్పర్యము:—ఇట్లు తలంచుట యుక్తము కాదు. పాపమువలెనే పుణ్యముగూడ నవశ్యము నశించును; అనన్తర్గమునుఁ గూడ జెందును. దానిఫలముఁ గూడ జ్ఞానఫలమునకంటె భిన్న మగుటచే నిత్య మగు జ్ఞానఫలముచేత నది నివర్తింపఁబడవచ్చును. అట్లు నివర్తింపఁబడకున్న నవశ్యముగ తత్ఫల మనుభవింపఁబడవలయుటచేతను అట్లయిన ముక్తి ప్రతిబంధము కలుగును గావునను జ్ఞానముచేఁ బుణ్యముఁగూడ నవశ్యము నశింపఁజేయఁబడవలసినదియే. “ఉభే ఉపై వై వ ఏతే తరతి” “బ్రహ్మ వేత్త యగువాఁడు పుణ్యపాపములరెంటి నతిక్రమించును” అని శ్రుతియు నీవిషయమును ప్రకటించుచున్నది. తగినయువవత్తి యుండ శ్రుతికి నొపచారికార్థమును లేక నన్యార్థము కల్పించుట యుక్తము కాదు. తరించు ననుక్రియ రెంటియందును సమానముగ ప్రవర్తించుచుండ నొకటి నశించు ననియు రెండవది ఫలము నొనంగు (క్షీణించు) ననియు జెప్పట యుక్తి యుక్త మగునా? కావున నిర్వివాదముగ పాపముతోఁ బాటు పుణ్యము గూడ నశించును; అనన్తర్గమును గూడ నుండును.

మఱియు నజ్ఞానము అదృష్టము లగునపూర్వాదులమూలమునఁ బాపమును నశింపఁజేయుటలేదు. అట్లయినచో నాకారణము అదృష్టములు గావున వానికిఁ బుణ్యమును నశింపఁజేయుసామర్థ్యము కలదో? లేదో? యని సంశయించుటకు వీ లుండును; ఏదియోయొకవిధముగా పుణ్యనాశము లేదని వాదించుటకును వీ లుండును గాని యిచ్చట నట్లు లేదు. బ్రహ్మజ్ఞానము వలన “నేను కర్తను గాను భోక్తను గాను ఎప్పటికిని నిర్వికారుడను” అను నిశ్చయము జనించును. ఇది వ్రత్యక్షము. ఇట్టి వ్రత్యక్షనిశ్చయము వలన కర్తాదిరహితమై నిర్మలమై కర్తము నశించును. ఇది వ్రత్యక్ష మగుటచే దీనినిఁ గూర్చి సంశయ మింత యైనను కలుగుటకు వీలు లేదు. కర్తాదిరహిత్యమువలన నిర్మల మగుట పుణ్యమునకుఁ గూడ సమానమేయగుటచే నదిమాత్ర మేల నశింపకుండవలయును? కావున నిర్వివాదముగఁ బాపముతోఁ బాటు పుణ్యముఁ గూడ నశించి తీరవలయును.

శాస్త్రమునందు విధింపఁబడియున్నవి యనునంతమాత్రమున నన్నిటికిని విరోధము లేకుండవలసినవనిలేదు. అన్నియుఁ బ్రత్యక్షములేయైనను అగ్ని ప్రత్యక్షము జలప్రత్యక్షమును బాధించుచునే యున్నది కదా! శుక్తి ప్రత్యక్షము రజతప్రత్యక్షమును బాధించుచునే యున్నది కదా! శ్రుతియు “క్షీయంతే చాన్యకర్మాణి” అని యవిశేషముగ నర్వకర్మలకును పైకారణమువలననే క్షయమును చెప్పుచున్నది.

మఱియుఁ బుణ్యాఫలము నాశాదియుక్త మైనది; మోక్ష మట్టిది కాదు. ఈకారణమువలనఁగూడ యుక్తునకుఁ బుణ్యాఫలానుభవము కలుగు ననుటకు వీలు లేదు. వానికి వానియం దిచ్చయే జనింపదు కదా! కావునఁ బుణ్యామునకుఁ గూడ పాపముతోఁబాటు నాశ మవశ్య ముండవలయును. పాపశబ్ద మొక్కటియే ప్రయోగింపఁబడియున్నఫలమునందును పుణ్యాము నువలక్షణముచే గ్రహింపవలయును. ప్రత్యక్షముగాఁ గూడ శ్రుతియందు పుణ్యపాపములను బాధించుటకై పాపశబ్దము ప్రయోగింపఁబడికూడ నున్నది. “న నుకృతం న దుష్కృతం నర్వే పాప్తానోఽతో నివర్తంతే” “పుణ్యాముగాని పాపముగాని యీనర్వదోషములును (పాప్తలును) యీ వరమేశ్వరు నంటపు” అనుఫలమునఁ బుణ్యపాపముల రెంటిని ప్రస్తావించి యుపసంహారమున కేవలపాపశబ్దమే ప్రయోగింపఁబడి యున్నది కదా! కావున నిర్వివాదముగఁ బాపముతో గూడ పుణ్యాంబును నశించును. అసంసర్గమును కూడ నొందును.

ఇట్లు పుణ్యపాపములు రెండును నశించిపోవుటచేత వానిఫలము లను జ్ఞాని యనుభవింప నక్కఱ లేదు. జ్ఞానోత్తరకాలమున దేహపాత మువఱకు సంస్కారవశమున నవి యనువర్తించినను తామిరాకునకు జల ముతోవలె వానికి వానితో సంబంధ ముండదు. కావున మరణము కలుగఁ గనే వానికి (బ్రహ్మవేత్తకు) విదేహకైవల్యము కలుగును. అంతవఱకు సంసారమున నున్నను కుష్టురవురుగు బురదలో నున్నను దాని నంటకయే నంచరించునట్లు అతఁడును దాని (సంసారము) నంటకయే నంచరించు చుండును. నన్యసింపినవానినిఁగూర్చి ప్రత్యేకముగఁ జెప్ప నక్కఱ లేదు కదా! “తస్య తావ దేవ చిరం” అను మొదలగు శ్రుతియు నీవిదేహకైవల్యమునుఁ గూర్చియే చెప్పుచున్నది.

౧౧. అనారబ్ధాధికరణము.

విషయ సంశయ సంగతులు:—గడచినరెండధికరణములయందును జ్ఞానమువలన కర్తృలు సశించు నని చెప్పఁబడి యున్నది. వానినిఁగూర్చి యిచ్చట యొకవిశేషము చర్చింపఁబడును కావున నీయధికరణమునకుఁ బూర్వాధికరణములతోఁ గలసంబంధము ఏకవిషయత్వ సంబంధము. “కర్తృలు సశించు ననిన ఫలోన్ముఖము లైనవియు గానివియుఁ గూడ నొక్కపెట్టున సశించునా? లేక కొన్నిమాత్రమే సశించునా?” యను సంశయ మిందు నివారింపఁబడును. ఫలోన్ముఖములు కానికర్తృలు మాత్రమే సశించునని సిద్ధాంతము చేయఁబడును.

పూర్వ:—“విచారించినచో నన్నికర్తృలు నొక్కపెట్టుననే సశింప వలయు నని తోచుచున్నది. బ్రహ్మజ్ఞానము కర్తృకర్తాదిభావనను సశింపఁ జేయును. దానివలన నిర్మూలములై కర్తృలు చెడిపోవును. ఇట్లుండ నేకర్తృలైన నేమి? కర్తృకర్తృలు లేకున్న నన్నియుఁ జెడునవియే కదా! ‘ఇట్లయి నను కుమృరవానిచక్రమువలె సంస్కారశేషమువలన సశించినవిదవఁగూడ కొంతకాలము కర్తృ యనువర్తించును. త్రిపుటను విడచినను వేగము వలన నాచక్రము కొంతనేపు తిరుగుచునే యుండునట్లు యీకర్తృలును స్వకారణ మగునజ్ఞానము సశించినను కొంతకాలము ప్రవర్తించుచునే యుండును’ అనియెడవేమి యిది సంభవింపదు. వదార్థ మైనచో నిట్టిసంస్కారం బును అనువృత్తియు సంభవించును గాని మీమతమున గర్తృ వదార్థమే కాదు కదా! సర్వము మాయాకల్పిత మగుటచే నయథార్థమే కదా! ఇట్లయిన నిక సంస్కార మెక్కడిది? దానివలనఁ గలుగు నని చెప్పఁబడినయ నువృత్తి యెక్కడిది? ‘త్రాటినిఁ జూచి సర్పమని భ్రమించినపుడు కలిగిన భయకంపాదులు భ్రాంతి నివృత్తియైనవిదవఁగూడ నుండునట్లు యీకర్తృయు నజ్ఞానకల్పిత మైన నుండవచ్చును’ అనియెడవేమి యిదియు యుక్తము కానేరదు. అచ్చట సర్వ మసత్యమైనను తజ్ఞానము సత్యము. ఇచ్చట నన్ననో కర్తృలతోఁ బాటు వానికిఁ గారణ మగునవిద్యయు సనత్యమే కదా! ఇట్లుండ నీరెంటికిని పోలిక గలుగుటయెట్లు? ‘ఇట్లయిన ‘తస్య తావ దేవ చిరం’ అనుశ్రుతికి విరోధము వచ్చును’ అనియెడవేమి అట్లును సంశయింపఁ బని లేదు. అత్యంత మాయముయొక్క శ్రుతియొక్క గూర్చి చెప్ప

చున్నదియే గాని శరీరపాతమువలనకు నవధిని చెప్పుటలేదు. 'నేను భుజించుటకు స్నానము చేయుటయే యాలస్యము' అనిన 'నేను శీఘ్రముగ భుజింతును' అని మాత్రమే యర్థముకాన స్నానము చేయునంతవలనకు భుజింపను అని యర్థము కాదు కదా! 'అట్టియర్థమునుకూడ నీవాక్యమువలన గ్రహింపవచ్చును' అనియెడవేమొ అట్లయినను మామతమునకు విరోధము రాదు. ఒకవాక్యమునకు రెండర్థములఁ జెప్పిన వాక్యభేదము కలుగును కదా! కావున నశించిన నన్నికర్తలును నశింపవలయును. లేకున్న నొక్కటియు నశింపఁగూడదు."

అ-౪. పా-౧. సూ-౧౫.

అవతారిక:—అనిన సమాధానము చెప్పుచున్నాఁడు.

౪౬౩. అనారబ్ధకార్యే ఏవ తు పూర్వే తదవధేః.

౪. ౧. ౧౫.

తాత్పర్యము:—ఇట్లు సంశయింపఁ జని లేదు. ఏకర్తలు పూర్వజన్మములయందును జ్ఞానోత్పత్తివలనకుఁ బ్రస్తుతజన్మమునందును సంపాదించఁ బడి ఫలోస్తుఖములు కాకయున్నవో ఆకర్తలుమాత్రమే నశించును గాని యితరకర్తలు నశింపవు. అవి ఫలము నొనంగ నారంభించి జాతి న్వభావము మొదలగువానితోఁ గూడినయీ దేహమును గల్పించి తక్కిన కర్తలకంటె బలవంతములై యున్నవి కదా! ఇట్లగుటచే నర్వప్రపంచవిరోధి యయ్యెను బ్రహ్మజ్ఞానము వానిని (ప్రారబ్ధకర్తలను) బాధింపనేరదు. బాధించు ననిన లోకానుభవమునకు విరోధము వచ్చును. మనువు హిరణ్యగర్భుఁడు మొదలగుమహానుభావులు దివ్యజ్ఞానసంపన్ను లయ్యెను జీవించి వ్యవహారముల నాచరించుచు బహువిధసుఖదుఃఖముల ననుభవించుచు నున్నారు. కదా! ఇది సంభవింపకపోవలసి వచ్చును. జ్ఞానము సర్వకర్తల నశింపఁజేయునేని యిప్పుడు బ్రతుకుటకే హేతువు లేకపోవుటచే బ్రహ్మజ్ఞాని బ్రహ్మనుభవము కలిగినవెంటనే మృతినొందవలసినవాఁడగునుకదా! ఇది ప్రత్యక్షవిరుద్ధము. ఆహిరణ్యగర్భాదులకు బ్రహ్మజ్ఞానము లేదనుట సామాన్యమాత్రమగును కదా! కావున నెట్లును శ్రుతి

ననుసరించియే సర్వము నంగీకరింపవలయును. ప్రారబ్ధకర్తకు నాశము లేదనవలయును. “తస్య తావదేవ చిరం” అనుశ్రుతియు “దేహపాతము వఱకు జ్ఞాని కర్తానుభవము నాచరించుచునే యుండవలయును” అని మాత్రమే చెప్పుచున్నది. ముక్తిశీఘ్రత బూర్వముననే చెప్పఁబడియుండ దాని ననువాదము చేయుచు నీశ్రుతి దేహపాతావధిని మాత్రమే విధించుచున్నది గావున నెట్లును వాక్యభేదము కలుగదు. ఈ కారణమువలన నియతముగ ప్రారబ్ధక మాత్రము సశింపదు; నిర్మూల మైనను జీవితాంతము వఱకు ననువ రించుచునే యుండును.

“ఇట్లు చెప్పిన నెట్లు సరిపడును? ‘నేను కర్తను కాదు’ అనుజ్ఞానము సర్వకర్తలను నిర్మూలము చేయుచు స్వరూపాభావము నొందింపుచు నుండ కొన్ని మాత్ర మెట్లు మిగిలియుండును. అగ్నిసంస్పర్శ సమానముగ నుండఁగా కొన్నివిత్తనములు కాలి మఱికొన్ని కాలకుండు ననుట యెట్లు సంభవించును.” అనియెడవే మొ వినుము. శరీరమునకు ప్రారబ్ధకర్తలే కారణము కావున వాని నాశ్రయింపక నాతత్వజ్ఞానము కూడ గలుగుటకు వీలు లేదు. ఆశ్రయించినయెడల కుమ్మరసారెవలె దిరుగుచున్న ప్రారబ్ధము సంస్కారవశమువలన తనఫలము ముగియునంతవఱకు దిరుగుచునే యుండ దాని కేదియు నాటంకము కలిగింపఁజాలదు. ఆప్రారబ్ధము వాస్తవస్థితిలో సంతత్యమే యైనను ప్రపంచాదులవలె వ్యావహారికసత్యమై యున్నది. అన్నియెడలను వ్యావహారికసత్యములే కదా వ్యవహారసాధనము లగుచున్నవి. కుమ్మరసారెయు నీజాతిలో చేరినదియే కదా! కావున నది సత్య మనియు ప్రారబ్ధ మనత్య మనియు నీకారణమున దాని నిచ్చుట దృష్టాంతముగఁ దేగూడ దనియుఁ జెప్పుట విరుద్ధము. ఈకారణమువలన జ్ఞానోదయ మైనపిదపఁ గూడ ప్రారబ్ధము ఫలము నొనంగుచుండును. బ్రహ్మజ్ఞానము దానికి బాధకమే యైనను కొంతకాలమువఱకు నవిరెండు నన్యోన్యాయవర్తులై యుండును. ఇట్టిదృష్టాంతములు లోకమున గలవు. రజ్జునర్పభ్రాంతి తొలంగినపిదపఁగూడ సర్పభావనవలనఁ గలిగినభయకంపాదులు కొంతకాలమువఱకు నుండును. బ్రహ్మ మొక్కటితప్ప తక్కినవి యన్నియు వ్యావహారికసత్యములేయగుటచే సర్పజ్ఞానమువలనే మాయయు యథార్థము కావచ్చు నని మున్నే నూచించి యున్నాము. కావున లోకమున విరోధుల పరస్పరానువృత్తి యత్యల్పకాలము మాత

మే కానఁబడినను మనము ప్రకృతవిషయమున వేదానుసారముగ నధికతర మనుననువృత్తి నంగీకరింపవచ్చును. కావున నెట్లును ప్రారబ్ధమునకు క్షయము లేదు. జ్ఞానమనునది పరమార్థసత్యమే యైనను అది న్యాయముగ భయకంపాదులను కలిగింపనేరదు కావున నది సర్వవిషయక మగువిశేష జ్ఞానమే యనవలయును. అది యాపాధికము గావున నుపాధి లేకున్న యుండదు. కావున సర్పము నశించినను జ్ఞాన ముండవచ్చు ననుట సంభ వింపదు. కావున నెట్లును బ్రహ్మజ్ఞాన మున్నను ప్రారబ్ధకర్తము కూడ నశింపకుండవచ్చును.

ఇంతయేల సీనిషయమున వివాదమే యక్కఱ లేదు. బ్రహ్మజ్ఞా నంబును ప్రారబ్ధానువృత్తియు ననునవి జ్ఞానియొక్క హృదయమునకు మా త్రమే గోచర మగువిషయములు. ఇట్టివానినిఁగూర్చి మన మేమి విచారిం పఁగలము. జ్ఞానులచర్య లతిదుర్జయములు. శ్రుతిస్మృతులయందును జ్ఞాన సిద్ధులను గూర్చి చెప్పనప్పు డిట్లే చెప్పఁబడియున్నది. కావున శ్రుత్యను సారముగఁ బ్రారబ్ధకర్తలు నశింప వనియే సిద్ధాంతముఁ జేయవలసి యున్నది.

౧౨. అగ్నిహోత్రాద్యధికరణము.

సంగతి:—“ఇదివఱకు (పదియవయధికరణమునందు) పాపమువలెనే పుణ్యముగూడ జ్ఞానముచే నశించు ననియు అసంసర్గమును గూడ నొందు ననియుఁ జెప్పఁబడి యున్నది. అది సర్వకర్తలను గూర్చినవిషయమే యైయుండవలయును. కావున మోక్షేచ్ఛగలవాఁడు నిత్యకర్తలఁ గూడ నాచరింపఁగూడదు.” అనునాక్షేపమునకు సమాధానముగ నీయధికరణ మారంభింపఁబడెను. కావున దీనికి పర్యవయధికరణముతో నాక్షేపసంబంధము కలదు. మఱియుఁ బూర్వాధికరణమునందు ప్రారబ్ధకర్తలు గాక తక్కిన వన్నియు జ్ఞానముచే నశించు నని సామాన్యముగఁ జెప్పఁబడి యున్నది. ఇది నిత్యవైమిత్రికములకుఁ గూడ సంబంధించునేమో యను నాక్షేపమునకు సమాధానముగ నీయధికరణ మారంభింపఁబడెను. కావున దీనికిఁ బూర్వాధికరణముతోఁ గూడ నాక్షేపసంబంధము కలదు.

విషయ సంశయము:—ఇం దగ్నిహోత్రాది నిత్యకర్తలనుగూర్చియు శ్రాద్ధాదినైమిత్తికకర్తలనుగూర్చియు విచారించబడును. “అవి ముముక్షువునకుఁ గర్తవ్యములా? కావా?” యనుసంశయము నివారించబడును. కర్తవ్యములే యని సిద్ధాంతముఁ జేయఁబడును.

పూర్వపక్షము:—“అలోచించిన మోక్షేచ్ఛ గలవాఁడు తదర్థమై ప్రయత్నించువాఁడు నిత్యనైమిత్తికకర్తముల నాచరింప నక్కఱ లేదు. అవియు సర్వపుణ్యములతోఁబాటు నశించును. అంటకుండ నై న బోవును గదా! ఇట్లుండ వాని నాచరింపనేల? ‘ఏనికి నేను కర్తను కాను’ అని పరిత్యజింపనేల? ‘ప్రత్యక్షనాస్తి పంకన్య దూరా దన్పర్యం వరం’ ‘మరదను ప్రోక్తి కడికొనుటకంటె మొట్టమొదటనే తాకకుండుట బుద్ధిమంతుని కార్యము’ అనున్యాయము ననుసరించి మొట్టమొదటనే వాని నాచరింపకుండుట యుక్తమగును కదా! ‘వివిదిషంతి యజ్ఞేన’ అనుమొదలగు శ్రుతులు ‘నిత్యకర్తలకుఁ గూడ మోక్షసాధనత్వమును చెప్పుచున్నవి’ యనియొదవేమో యట్లుగాదు. జ్ఞానియగువాఁడు కర్తృత్వభోక్తృత్వాభిమానముల సంపూర్ణముగఁ బరిత్యజించును. విద్యావ్రథావ మిట్టిది యైయుండ భేదసాధ్యము లగు కర్తృలు దానితోఁ గూడ నెట్లు నివసించగలవు? సమానఫలము నెట్లునంగగలవు? కావున నాశ్రుతి బ్రహ్మజ్ఞానము యొక్కగాని కర్తృయొక్కగాని స్తోత్రమును శావించునేగాని మఱి యేమియుఁగాదు. కావున నిర్వివాదముగ మోక్షేచ్ఛగలవాఁడు నిత్యనైమిత్తికముల నాచరింపఁగూడదు.”

అ-౪. పా-౧. సూ-౧౬.

అవతారిక:—అని వచ్చినపూర్వపక్షమును ఖండింపు చున్నాఁడు.

౪౬౪. అగ్ని హోత్రాది తు తత్కార్యయైవ
తద్దర్శనాత్. ౪. ౧. ౧౬.

తాత్పర్యము:—ఇట్లు చెప్పట సరి కాదు. అగ్నిహోత్రాదినిత్యనైమిత్తికకర్తలు మోక్షేచ్ఛగలవారికే నాచరింపఁబడవలసినవియే. ఆకర్తలును జ్ఞానమువలననే ముక్తిసాధనము లగుచున్నవి. శ్రుతియు “త మేతం

వేదానువచనేన బ్రాహ్మణా వివిదిషంతి యజ్ఞేన దానేన(చూడు 3.౪.౨౬)” అని యీవిషయమునే బోధించుచున్నది. కావున నిర్దుణోపానకులుగూడ నుపాసనానిధి కలుగునంతవఱకు నీకర్మల నాచరింపవలయును, అప్పు డివి చిత్తశుద్ధికారకములై యుపాసనాదార్థ్యమును కలిగించును. “కామ్యకర్మములు కూడ నిట్లే యాచరింపఁబడవచ్చును కదా ! సిద్ధి కలుగునంతవఱకు. నేను కర్తను గాను; అనునిశ్చయము కలుగదుగావున కర్మలకు వేసి కని వినాశ ముండఁగూడదు” అనియెడవేమొ యట్లు కాదు. మోక్షేచ్ఛ కలుగగ నే యల్పఫలము లగుయజ్ఞాదికర్మలయందు యిచ్చ తొలంగును. మోక్షము శాశ్వతసుఖరూపము; స్వర్గాదులు నాశయుక్తములు. ఈ కారణమువలన నకర్తాత్వజ్ఞానము కలుగునంతవఱకు కామ్యము లుండ నక్కఱ లేదు. పై రాగ్యదశయందే యవి నిరాధారములై పోవును. పాప కర్మలు ధ్వంస మగుటకై నను ముక్తిసిద్ధి కావలయును గాని వీని వినాశ మునకు దానితోఁ బని లేదు. ఉపాసన నాచరించుచున్న ను సన్వయావజ్ఞానము దృఢ మగునంతవఱకు తనయకర్తృత్వము తేటపడునంతవఱకు బ్రహ్మధారణ కుదురునంతవఱకుఁ గూడ సాధకుఁ డొకానొకప్పుడు తనపూర్వ పాపములఁ గూర్చి వగచుట సంభవించును గాని పై రాగ్యము కలిగినపి దవ స్వర్గాదులను గోరుట మాత్ర మెన్నటికిని సంభవింపనేరదు. కావున నుపాసనారంభనమయమునకు నిత్యనైమిత్తికములు మాత్రమే శేషించి యుండును. అవియు ముక్తిసాధనములే యగుటచే ఫలసిద్ధి కలుగునంతవఱకు నుపాసకునిచే నాచరింపఁబడవలసినవియే.

“ఇట్లు కాదు. కర్మజ్ఞానము నొక్కనమయమున నుండుటయు నొక్కకార్యము నాచరించుటయు సంభవింపదు. వానిఫలములు భిన్నములుకదా !” అనియెడవేమొ యట్లునను దోషము లేదు. లోకమున సంయోగభేదముచేఁ గారణవిరుద్ధము లగుకార్యములు గూడ గానవచ్చుచున్నవి. పెరుగు విశేషముగ నుపయోగింపఁబడిన జ్వరమును కలిగించునది యయ్యును తెల్లముతోఁ గూడనేని యట్టిదోషమును చేయక తృప్తిని మాత్రమే కలిగించుచున్నది. విషము ప్రాణమును హరించునది యయ్యును ముత్రసంయోగముచే దహపుష్టిని కలిగించుచున్నది. అనేకవదార్థములు స్వాభావికముగ నానోగ్యకరములే యెనను మఱియొకవదార్థముతోఁ

జేరినప్పుడు విషము లగుచున్నవి. ఇట్లే కర్మలును న్యతంత్రముగ భిన్న ఫలముల నొనంగునవియేయైనను జ్ఞానసంయోగముచే మోక్షము నొనంగవచ్చును.

“మోక్షము మీమతమున న్యభావసిద్ధమే యగుటచే నది కర్మ సాధ్యము కా దని మీరే చెప్పి యున్నారు. దానికి విరుద్ధముగ నిచ్చట నాకర్మలే ముక్తిసాధనము లని చెప్పుట యెట్లు సంభవించును?” అనియే దవేమో వినుము. మేము “కర్మలు ప్రత్యక్షముగ మోక్షము నొనంగును” అనుట లేదు. అవి చిత్తశుద్ధిమూలమున జ్ఞానసాధనము లగుటచే దానిమూలమున (జ్ఞానము మూలమున) ముక్తి నొనంగు ననుచున్నాము. ఇట్లైనను కర్మలు ముక్తిసాధనములే యగును కదా ! కావున ఫలము కలుగునంతవఱకు ముముక్షువులు అగ్నిహోత్రాదుల నాచరింపవచ్చును; ఆచరింపవలయును. కర్మనుఁ గూర్చి యేవిషయము చెప్పఁబడినను ఫల సిద్ధికి (మోక్షసిద్ధికి) బూర్వస్థితి నుద్దేశించియే చెప్పఁబడు నని తెలిసికొనవలయును. సిద్ధి కలిగినపిదప నాముక్తునిఁగూర్చి శాస్త్రములే ప్రవర్తింపవు కదా ! నగుణవిద్యులవిషయమును గూర్చి విచారించిన నచ్చట నుపాన్యసాత్కారరూప మగుఫలసిద్ధి కలిగినపిదపఁ గూడఁ గర్తాచరణావకాశము కలదు. ఆనగుణోపానకులకు “నేను కర్తను కాను” అను జ్ఞానము లేదు కదా ! అవియు ఫలాపేక్షరహితముగ చేయఁబడనేని పరమముక్తిసాధనము లగును.

అ-౪. పా-౧. సూ-౧౭.

అవతారిక:—“ముక్తిసిద్ధికిఁ బిదపఁ గర్మలు లేకపోయినచో ‘జ్ఞానోత్తరకాలమున నాచరింపఁబడినకర్మలు ముక్తు నంటవు’ అనువాక్యమే కర్మలనుగూర్చి చెప్పఁబడెను ; అగ్నిహోత్రాదులు జ్ఞానసాధనము లగుటచే నాచరణీయములే యగునేని యేకర్మలనుగూర్చి వినాశము చెప్పఁబడెను? ‘నుహ్మనః సాధుకృత్యం ద్విషంతః పాపకృత్యం (3-3-౨౬)’ అని విభాగ మెవ్వారినిఁ గూర్చి చెప్పఁబడెను?” అనిన సమాధానమును చెప్పుచున్నాడు.

౪౬౫. అ తోఽన్యోపి హ్యేకేషా ముభయోః.

౪. ౧. ౧౭.

తాత్పర్యము:—విచారించిన ముక్తిశుద్ధికి బిడవ గర్తలేకున్నను జీవన్ముక్తుడు బ్రతికియున్నంతవఱకులోకానుసారముగ నర్వమును నాచరింపవలసినవాడే యగును. కావున నట్టికర్మలను గూర్చియే యావిభాగాదులు చెప్పబడియున్నవి. అందును ఫలాపేక్షారహితముగ నాచరింపబడినవానితో పరులకుఁ గూడఁ బ్రయోజన మేమియు లేదు కావునఁ గామ్యకర్మలనుఁ గూర్చియే యీవిభాగాదులు చెప్పబడె ననవలయును. అగ్నిహోత్రాదినిత్యకర్మలు చిత్తశుద్ధిసాధకములు మాత్రమే యగుట చేతను ఒక్కనిచే జేయఁబడినకర్మలు మఱియొక్కనికి చిత్తశుద్ధిని కలిగించు ననుట విరుద్ధ మగుట చేతను యీవిభాగాదులు వానినిగూర్చి (అగ్నిహోత్రాదులనుగూర్చి) చెప్పఁబడలే దనవలసి యున్నది. నిత్యమైన మిత్తికములకుఁ జిత్తశుద్ధికంటె భిన్న మగుఫలము లే దనియు వాని నాచరింపకున్న బ్రత్యవాయము మాత్రము కలదుగాని ఆచరించిన ఫలము లే దనియుఁ బూర్వమీమాంసాశాస్త్రమున సిద్ధాంతముఁ జేయఁబడి యున్నది. “ముక్తునకు ఫలాభిలాషయే లేదు కదా! వాడు కామ్యముల నెట్లాచరించును?” అనియెడవేమో వినుము. అతనికి ఫలములయం దభిలాష యెట్లు లేదో నిరభిలాషయు నట్లే లేదు. కావున లోకానుసారముగ వాడు కర్మల నాచరించును; వానికి ఫలముల నొనంగుట న్యభావము కావున నవి ఫలాభిలాష గల యితరులకు ఫలము నొనంగును. వాస్తవస్థితిలో నీవిషయము (విభాగవర్ణనము) స్తుతిమాత్రమే యని హాన్యధికరణమున (3-3-౨౬) సిద్ధాంతముఁ జేయఁబడి యున్నది. కావున నిర్వివాదముగ నిది కామ్యకర్మవిషయమే. మఱియు నాకామ్యకర్మ జ్ఞానమునకు నుపకారి కాదని జైమినిబాదరాయణాచార్యు లిరువురు సంగీకరించియే యున్నారు. కావున నిర్వివాదముగ నిత్యమైన మిత్తికములు ముముక్షువులచే నాచరణీయములే.

౧౩. విద్యాజ్ఞానసాధనత్వాధికరణము.

విషయ సంకతి సంశయములు:—ఈయధికరణమునందు కూడ అగ్ని హోత్రాదులవిషయమయ్యే మఱికొంతవిషయము విచారింపఁబడును. కావున దీనికిఁ బూర్వాధికరణముతో నేకవిషయత్వసంగతి కలదు. ప్రస్తాపానుసారముగ వచ్చినది యగుటచే నీయధికరణ మీపాదమునందు జేర్పఁబడెను. అగ్నిహోత్రాదిరూప మగునిత్యమైన మిత్తికర్మనమూహమును మోక్షేచ్ఛగలవాఁడు గూడ నాచరింపవలసినదియే యనియు నాకర్మలు పాపముల నశింపఁజేసి మనస్సును శుద్ధిజేసి సూక్ష్మ మగు బ్రహ్మతత్వమును దృఢముగ నెఱుంగుసామర్థ్యమును కలిగించుననియు యిట్లు చేయుటచే వరంపరగ మోక్షసాధనము లగు ననియుఁ బూర్వాధికరణమునఁ జేరినది. ఆకర్మలు రెండువిధములుగ నున్నవి. కొన్నిచోట్ల “య ఏవం విద్యాన్యజతి....య ఏవం విద్వాం జహోతి...య ఏవం విద్వాం ఛం నతి....య ఏవం విద్వాం గాయతి” “ఎవ్వఁడు యీవిధముగా నెఱింగి యజ్ఞము చేయునో, ఎవ్వఁ డీవిధముగ నెఱింగి హోమము చేయునో, ఎవ్వఁ డీవిధముగ నెఱింగి స్తోత్రము చేయునో, ఎవ్వఁ డీవిధముగ నెఱింగి సామ గానము చేయునో” అని ప్రతికర్మకును విద్యలు నహాయముగఁ జెప్పఁబడి యున్నవి. మఱికొన్నిస్థలములయందు దట్లు లేదు. కావున “ఆకర్మలు విద్యా నహితములుగ నాచరింపఁబడవలయునా? లేక కేవలములే యాచరింపఁబడవలయునా?” అనుసంశయము నివారింపఁబడును. “యజ్ఞేన దానేన” అను మొదలగు శ్రుతి సామూహ్యముగనే యజ్ఞాదులను విధించి యుండుటయు, “య దేవ విద్యయా కరోతి” అను మొదలగు శ్రుతిచే నుపాసనాసహిత మగు కర్మయే శ్రేష్ఠ మని చెప్పఁబడి యుండుటయు నిచ్చట సంశయకారణములు. ఈసంశయము నివారింపఁబడి “అంగాశ్రితోపాసన లున్నను. లేకున్నను గూడ నగ్నిహోత్రాదులు చిత్త శుద్ధి సాసంగఁగలవు” అని సిద్ధాంతము చేయఁబడును.

పూర్వపక్షము:—“విచారించిన విద్యానహితము లగు కర్మలే జ్ఞానార్థమై యాచరింపఁబడవలయు నని తోచుచున్నది. జ్ఞాన మనునది యుత్తమఫల మగుటచే నది యుత్తమకర్మములవలనగాని కలుగదు. ఉత్తమకర్మములవలన విద్యానహితము లగుకర్మలు యదేవ విద్యయా

కరోతి...యదహరేవ జాహోతి తదహః పునర్మృత్యు మవశయ త్యేవం విద్వాత్' 'ఈవిధముగ నెఱింగినవాడు ఏదినమున హోమముచేయునో అదినముననే మృత్యువును జయించును' అను మొదలగు శ్రుతులును 'బుద్ధ్యా యతో యయా పార్థ కర్తృబంధం ప్రహస్యసి...దూరేణ హ్యవరం కర్తృ బుద్ధియోగా ద్ధనంజయ' 'ఓయర్జునా యేజ్ఞానముచే గర్తృబంధమును పరిత్యజింపఁగలవో దానిని విను. జ్ఞానమునకంటే కర్తృ తక్కువ' అను మొదలగు స్మృతులును యీవిషయమునే బోధించుచున్నవి కావున నిట్టి కర్తృలనే మోక్షార్థి యాచరింపవలయును. 'యజ్ఞేన దానేన' అను మొదలగు శ్రుతులు సామాన్యకర్తృనుగూర్చియే చెప్పుచున్న ను వానికిఁ గూడ నిదియే యభిప్రాయ మనవలయును. 'బ్రాహ్మణులకు దక్షిణనొసంగవలయును' అనిన నధ్యయనాదియుక్తుడై విద్వాంసుఁడై యున్న బ్రాహ్మణులకు దక్షిణ నొసంగవలయు ననియే యర్థము కాని మూఢులును అనాచారవంతులు నగువారికి నొసంగవలయు నని యర్థము కాదు గదా! కావున నెట్లును అంగా శ్రితోపాసనలతోఁ గూడిన కర్తృలే జ్ఞానికి ననుష్ఠేయములు."

అ-౪. పా-౧. సూ-౧౦.

అవతారిక:—అనిన నట్లు నియమము లేదని సిద్ధాంతముఁ జేయుచున్నాఁడు.

౪౯౬. యదేవ విద్యయేతి హి. ౪. ౧. ౧౦.

తాత్పర్యము:—ఇది సత్యమే. విద్యాయుక్తుడగు బ్రాహ్మణుడు విద్యావిహీనునికంటె శ్రేష్ఠుఁ డైనట్లు కర్తాంగోపాసనతోఁ గూడిన కర్తృజీవలకర్తృకంటె శ్రేష్ఠ మనుట నిస్సంశయము. అయినను ఉపాసనావిహీన మగుకర్తృయుఁ బరిపూర్ణముగ విడువఁదగినది కాదు. ఏలయనిన "తమేతం యజ్ఞేన వివిదిమంతి" అని వేదము విద్యానహితకర్తృలనిగాని రహితకర్తృలనిగాని చెప్పక సామాన్యముగఁ జెప్పియున్నది. "శ్రుతి యిట్లు చెప్పియున్నను శ్రేష్ఠమైనదానిని మాత్రమే గ్రహింపవలయును. ఉపాసనావిహీన మగుకర్తృయు ఫలము నొసంగఁగలదియే యైనను ఉత్తమఫల మగుజ్ఞానము నొసంగలేకపోవచ్చును" అనియెడవేమో అది సరికాదు. కర్తృజ్ఞానమునకు కారణ మున్నట్లును కదా! ఈకారణత్వము ఉపాసనానహిత

కర్తృల కధికముగఁ గలుగుననియు తద్రహితకర్తృలకు అల్పముగఁ గలుగుననియు మాత్రమే కల్పింపవచ్చునుగాని దీనిచే “వివిదిషంతి యజ్ఞేన” అను శ్రుతియందుగలసామాన్యవిధిని విశేషవిధినిగా (విద్యాయుక్తము లగుకర్తృలనుగూర్చి చెప్పుదానినిగా) గ్రహించుటకు వీలులేదు. “య దేవ విద్యయా కరోతి” అనుశ్రుతి విద్యానహిత మగుకర్తృ వీర్యవత్తర మనిచెప్పుచు దానికి స్వకార్యమునందు సామర్థ్యాతిశయమును ప్రకటించుచున్నను విద్యాహీన మగుకర్తృను నిష్ప్రయోజన మనుట లేదు. విద్యానహితకర్తృ వీర్యవత్తర మైన దద్రహిత కర్తృ వీర్యవంత మగు ననుటలో సంశయము లేదు కదా! వీర్యవంత మగు ననఁగా స్వకార్యమును సాధింపఁగలుగు ననియే కదా యర్థము. కావున విద్యానహితముగాని తద్రహితముగాని యగు కర్తృ మోక్షార్థిచే జ్ఞానఫలసిద్ధిపఱకు ననియతముగ నాచరింపఁబడవచ్చును. అది జ్ఞానప్రతిబంధకము లగుపాపముల నాశము నొందించి చిత్తశుద్ధిని సంపాదించి శ్రవణమననాదులయందు చిత్తమును ప్రవేశింపఁజేసి జ్ఞానమూలమున ముక్తిని కలిగించును.

౧౪. ఇతరక్షపణాధికరణము.

విషయ సంశయ సంగతి పూర్వపక్షములు:—పూర్వము అనారభ్యాధికరణమునందు “ప్రారబ్ధకర్తృము జ్ఞానముచే నశింపఁగూడదు” అని సిద్ధాంతము చేయఁబడి యున్నది. దాని నాశ్రయించి యాప్రారబ్ధకర్తృ నాశమునుగూర్చి యిందు విచారింపఁబడును. “బ్రహ్మవేత్త శరీరపాతా సంతరమున ముక్తుఁ డగునా? (విదేహముక్తుఁ డగునా?) కాదా?” యనుసంశయము నివారింపఁబడును. “దేహపాతమునకుఁ బూర్వమునందు జ్ఞానము కలిగినను సంసార మెట్లు నిలిచియున్నదో అట్లే దేహపాతానంతరమునఁ గూడ నిలిచి యుండవచ్చును” అని దృష్టాంతసంగతితో వచ్చిన యాక్షేపము నిరాకరింపఁబడును.

౪౬౭. భోగేన త్వితరే క్షుపయిత్వా నంపద్యతే. ౪. ౧. ౧౬.

తాత్పర్యము:—జ్ఞానికి ప్రారబ్ధవశమువలన దేహపాతమువలన మాత్రమే సంసార మనువర్తించును కాని పిదప ననువర్తింపడు. ఫలభోగమువలన నాప్రారబ్ధము నశించినపిదప గాని దానిచే నిర్మింపఁబడిన దేహము నశింపదు గదా! ఇట్లు దేహము నశించినవెనుక రెండవదేహమును కల్పింపఁగలకర్మ లేకపోవుటచే మరల సంసారము నంభవించుటకు వీలు లేదు. కావున బ్రహ్మవేత్తలు అనుభవముచే ప్రారబ్ధమును క్షీణింపఁ జేసి పరమేశ్వరుని జెండెదరు. పరమేశ్వరరూపము జీవులకు స్వతస్సిద్ధమే యగుటచే జ్ఞానము కలిగినతోడనే యది తనంతనే వచ్చును. దేహమును కల్పించినది యగుటచే బాహ్యప్రారబ్ధము ధనుర్విముక్తశరమువలె దేహపాతమువలన తన వేగమును చూపుచు విదేహకై వల్యమునకుఁ గొంతవ్రతి బంధమును కలిగించినను దేహపాతానంతరమున నట్టిదేదియు నుండదు. “తస్య తావ దేవ చిరం” అనుశ్రుతి యీవిషయమునే స్పష్టము చేయుచున్నది. “బ్రహ్మైవ స స్మృత్యప్యేతి” “స్వయముగ పరబ్రహ్మమే యయ్య నజ్ఞానవశమున నన్యునివలె దోచుచుండి జ్ఞానము కలుగఁగనే నస్వరూప మగు బ్రహ్మమును పొందును” అనుశ్రుతి జీవునకు బ్రహ్మస్వరూపము స్వతస్సిద్ధ మని తెలుపుచున్నది. కావున దేహపాతానంతరమున సంసారము లేదు.

“అగును గాక! జీవన్ముక్తునకు బ్రహ్మత్వజ్ఞానము కలిగినపిదప గూడ సంసార మనువర్తించుచుండ దేహపాతానంతరమునమాత్ర మేల యనువర్తింపరాదు?” అనియెడవేమో వినుము. బ్రతికియున్నప్పుడు అనుభవంపఁబడవలసినప్రారబ్ధము మిగిలి యుండుటచే నచ్చట సంసారానువృత్తి హేతువు కలదుగాని దేహపాతానంతరమున లేదుకదా! “అట్లులేకున్నను క్రొత్తకర్మఫలమునొనంగ నుపక్రమింపవచ్చును” అనియెడవేమో వినుము. నర్వకర్మలును జ్ఞానాగ్నిచే మున్నే దహింపఁబడి యుండుటవలన ప్రారబ్ధభిన్నము లగుకర్మ లేవియు మరల నుద్భవింపనేరవు. ప్రారబ్ధమే యొకవేళ రెండుమూడువేళల ముఖ్యముగా తనఫలము నొనంగవలసి యున్న నప్పుడు

మాత్రము జన్మానంతరములు కలుగును గాని తక్కినకర్మములుమాత్రము మరల తలఁ జూపనేరవు. అవియన్నియు మిథ్యాజ్ఞానము నాశ్రయించియే ప్రవర్తించును; ఆమిథ్యాజ్ఞానము జ్ఞానముచే మొట్టమొదటనే నశించెను కదా! ప్రారబ్ధమన్ననో అది దేహమును నిర్మించి ఫలము నొసంగ నారంభించినది యగుటచే విముక్తశరమువలె ఫలావసానమువఱకు మిథ్యాజ్ఞానమున్నను లేకున్నను గూడ ప్రవర్తించవచ్చును. కావున దేహపాతానంతరమున మరల సంసారప్రాప్తిలేదు. ప్రారబ్ధభోగానంతరమున మరలఁ గర్మావిర్భావము లేదు.

బ్రహ్మసూత్రార్థచంద్రికయందు చతుర్థాధ్యాయమునఁ
బ్ర థ మ సా ద ము.




బ్రహ్మసూత్రార్థచంద్రిక.

చతుర్థాధ్యాయము - ద్వితీయపాదము.



పాదావతారిక.

పై పాదమునందు జీవన్ముక్తివిదేహములు వర్ణింపఁబడినవి. ఉత్క్రాంతితోఁ బనిలేకయే నిర్గుణబ్రహ్మవేత్త ముక్తుఁ డగు నని చెప్పఁబడినది. ఈపాదమున నగుణబ్రహ్మవేత్తలకు కలుగుక్రమము క్తివిచారింపఁబడును. దానికి సాధన మగు దేవయానమార్గము వర్ణింపఁబడును. ఆమార్గమున బ్రహ్మలోకమునకుఁ జని యచ్చట కల్పాంతమువఱకు నుండి చతుర్ముఖునితోఁగూడ ముక్తినిఁ జెందు ననిన మొట్టమొదట మనుష్యలోకమున ధరించియున్న శరీరమునుండి నిర్గమించుట యావశ్యక మగుటచే వేదానుసారముగ నాయుత్క్రాంతి మొట్టమొదటనిరూపింపఁబడును. “నతస్య ప్రాణ ఉత్క్రామంతి” ‘బ్రహ్మవిదునిప్రాణములు నిర్గమింపవు’ అను మొదలగు శ్రుతివాక్యములవలన బ్రహ్మవేత్తకు నుత్క్రాంతియే లే దని తేలుచున్నది.” అనియెడవేమొ యట్లు కాదు. ఈశ్రుతి నిర్గుణబ్రహ్మవేత్తనుఁ గూర్చి చెప్పు ననియు వానికితప్ప తక్కినవారి కందఱకు నిర్గమనము కల దనియు ఈపాదమునందే సిద్ధాంతము చేయఁబడును.



వాగధికరణము. ౧.

విషయ సంగతి సంశయములు:—ఉత్క్రాంతినిఁగూర్చి “అన్యసోమ్య పురుషస్య ప్రయతో వాజ్ఞసః సంవద్యతే మనః ప్రాణే ప్రాణేజసి తేజః పరస్యాం దేవతానాం” “ఓశాంతుఁడా! మరణకాలము

నందు వాగింద్రియము మనమునందుఁ జేరును. మనస్సు ప్రాణమున నేకీభ
వించును. ప్రాణము తేజస్సునందును ఆ తేజస్సు పరమాత్మయందును లీన
మగును.” అని శ్రుతిచేఁ జెప్పఁబడి యున్నది. ఇది ప్రథమాధికరణ మగు
టచే న్యతలత్రముగ నీవాక్యమునుగూర్చి యిందు విచారింపఁబడును.
“వాక్కు మనస్సునందుఁ జేరు ననిన వాగింద్రియము మనస్సునందు
లయము నొందు ననియా? లేక వాగింద్రియవ్యాపారము మనస్సునందు
లీన మగు ననియుఁ జెప్పవలయునా” అనుసంశయము నివారింపఁబడును.

పూర్వః—“విచారించిన వాగింద్రియమే మనస్సునందు లీన మగు
ననవలయును. శ్రుతి యట్లే కదా చెప్పుచున్నది. ఇచ్చట వృత్తిప్రస్తావ
మును దెచ్చిన శ్రుతిని విడిచి లక్షణావృత్తి యంగీకరింపఁబడినట్లగును.
అది విరుద్ధము కదా! కావున నిర్వివాదముగ వాగింద్రియము మనస్సు
నందు లీన మగును. వాక్కునకు మనస్సు ఉపాదానకారణము కాక
పోవుటచే ‘ప్రతిపదార్థంబును ఉపాదానకారణమునందే లయము నొందవ
లయును’ అనులోకన్యాయము నిలువదు.”

అ-౪. పా-౨. సూ-౧.

అవతారికః—అనిన సమాధానము చెప్పుచున్నాఁడు.

౪౬౮. వాఙ్మన సి దర్శనా చ్ఛబ్దా చ్చ. ౪. ౨. ౧.

తాత్పర్యము:—ఇచ్చట సంశయింపవలసినవని లేదు. వాగింద్రి
యవ్యాపారములే మనస్సునందు లీన మగును. “ఈసూత్రమున వాగిం
ద్రియవ్యాపారమనునర్థ మెటనుండి వచ్చెను” అనియెడవేమొ. అది య
ధ్యాహారముచే జెప్పఁబడెను. సూత్రకారుఁడు యెనిమిదవయధికరణమున
“అవిభాగో వచనాత్” అని యావిషయమునే స్పష్టము చేసి యున్నాఁడు.
కావున నిచ్చట వాగ్వాప్యపారలయమే యాయనకు సుద్దేశ మైనట్లు తోచు
చున్నది. ఆయధికరణమున (యెనిమిదవయధికరణమున) వాగాదీంద్రి
యములకు పరమేశ్వరునియందు స్వస్వరూపములతో, బునరుద్ధాన
శూన్యముగ లయము కలుగు నని బ్రహ్మవేత్తవిషయ మభివర్ణింపఁబడి
యున్నది. ఇచ్చటఁగూడ నట్టిలయమే యుద్దేశింపఁబడియుండునేని
యచ్చటఁ బ్రత్యేకముగ నవిభాగమును (ననులు సముద్రమునఁ గలసి

నట్లు బ్రహ్మమునఁ గలయుటను ఇదియే యాయధికరణమునఁ జెప్పఁబడిన లయము.) ప్రస్తాపించుట యేల? ఈకారణమువలన నచ్చటమాత్రమే యింద్రియములకు లయము చెప్పఁబడె ననియు నిచ్చట వృత్తిలయము మాత్రమే వర్ణింపఁబడె ననియు తోచుచున్నది. ఈకారణమువలన “మనోవృత్తి యుండగనే వాగ్వృత్తి నశించును.” అనుటయే యిచ్చట సూత్రార్థము; ఇదియే “వాక్కు మనస్సునందు చేరును” అనుశ్రుతికి నర్థము.

ఈవిషయము ప్రత్యక్షజ్ఞప్రమాణములచే దెలియఁబడుచున్నది. లోకమున మృతినొందువానినిఁ జూచినచో నీవిషయము (మనోవృత్తి కంటె ముందుగ వాగ్వృత్తి లీనమగు ననువిషయము) ప్రత్యక్షమగుచునే యున్నదికదా! శ్రుతియుఁ బ్రత్యక్షసిద్ధ మగువిషయము నట్లే యనువాదముఁ జేయఁగలదుగాని భిన్నముగఁ జేయలేదు. వాగింద్రియము లయమగుట ప్రత్యక్షమున లేదు కదా! కావున శ్రుతియు బై విషయమునే బోధించుచున్నది యనవలయును. “ప్రత్యక్షశ్రుతినిఁ బట్టి చూచినట్లు లేదని యిది వఱకే చెప్పితిమి. వాగ్వృత్తిలయము ప్రత్యక్షమే మైనను యింద్రియమునఁ గూర్చి యేమియు దెలియుట లేదు. ‘ఇంద్రియములు మనస్సున లయము నొందవు’ అనువిషయము స్పష్టమైననే కాని ప్రత్యక్షముగ నుండిననే కాని మీసిద్ధాంతము (ఇంద్రియస్వరూపలయభావసిద్ధాంతము) నిలువదు కదా” అనియెడవేమొ వినుము. “ప్రతిపదార్థంబును తనయుపాదానకారణమునందు మాత్రమే స్వరూపముతో లయమునొందునుగాని మఱియొకస్థలమున నట్లు జెందదు” అనున్యాయమొక్కటి లోకప్రసిద్ధమై యున్నది. ఈవేదము కూడ దాని ననుసరించియే ప్రవర్తించును. అట్లే ప్రసర్తింపవలయును. ప్రమాణాంతరసిద్ధము లగు విషయముల నంగీకరింపకున్న వేదమునకు నప్రామాణ్యము రావలసి వచ్చును. ఇది యిష్టము కాదు కదా! కావున నిర్వివాదముగ మనస్సునందు లీనమగునది వాగ్వృత్తియే కాని యింద్రియము కాదు. ఇంద్రియమునకు మనస్సు ఉపాదానకారణము కాదు కదా! “ఇట్లయిన వృత్తిమాత్రమే మనస్సునందు దెల్లు లీనమగును?” అనియెడవేమొ అందు విరోధము లేదు. వృత్తి లీనమగుట యనఁగా జనింపకుండుటయే ప్రతిబంధింపఁబడుటయే కాని విరుగగొట్టఁబడినఘటము వృత్తికయందు లీనమైనట్లు లీనమగుటకాదు. దీనికి నేర్పియైన నొక్కటియే కదా! కావున నట్లును యిచ్చట

చెప్పఁబడినది వృత్తిలయమే కాని స్వరూపలయము కాదు. “శ్రుతియం దీవిషయము ప్రత్యక్షముగ లేదే” యనియెడవేము లేకున్నను పై యుక్తుల ననుసరించి కల్పింపవలయును. యుక్తికి ననుకూలమై యున్న వృషాదు లక్షణము గ్రహించుటయు విరుద్ధము కానేరదు. వృత్తికిని దానితోఁ గూడినధర్మికిని అభేదము చెప్పఁబడియుండవచ్చునుకదా! కావున నీ ప్రత్యక్షశబ్దమువలన పై సిద్ధాంతమే స్థిరపడినది.

అ-౪. పా-౨. సూ-౨.

అవతారిక:—“ప్రశ్నోపనిషత్తునందు ‘ఇంద్రియై ర్కనసి సంపద్య మానైః’ ‘మనస్సుతో నేకభవింబిన యింద్రియములచేత’ అని నర్వేంద్రి యలయము చెప్పఁబడి యున్నది. ప్రస్తుతశ్రుతియందు కేవలమనోలయము మాత్రమే వర్ణింపఁబడి యున్నది. ఇందు నిర్ణయ మెట్లు?” అనిన సమాధా నముఁ జెప్పుచున్నాఁడు.

౪౬౬. అత ఏవ చ సర్వాణ్యను. ౪. ౨. ౨.

తాత్పర్యము:—ఇచ్చట సంశయ మేమియు లేదు. పైన నిరూపిం చిన హేతువులవలన నర్వేంద్రియములకును చిత్తమునందు వృత్తిలయము కల దని యంగీకరింపవచ్చును. మనస్సు సంకల్పించుసామర్థ్యముతో నుం డగనే మరణావస్థయు దున్నవానికి చెవులు వినరావు; కన్నులు గానరావు; నర్వేంద్రియవృత్తులు ఇట్లే నశించు ననుట ప్రత్యక్ష మయ్యేయున్నది. పైన నిరూపించినట్లే ప్రకృతివికారభావము లేకుండుటచే నింద్రియములకు స్వరూపలయము సంభవింపదు; లోకన్యాయమునకు విరుద్ధముగ శ్రుతియు దానిని బోధింపదు. కావున నాశ్రుతివాక్యమునకుఁ గూడ ధర్మధర్మలయభే దమే యభిప్రాయము కావున నన్నియింద్రియములవిషయమునందును వృత్తిలయమే గ్రహింపఁబడవలయును. “వాఙ్మనసి” యనుశ్రుతి దృష్టాంతార్థమై చెప్పఁబడినదియే యని తెలిసికొనవలయును. వాగింద్రియవృత్తి లీన మైనట్లే తక్కినవానివృత్తులు లీన మగు నని చెప్పుటకు నాశ్రుతి ప్రయోగింపఁబడె నని తెలిసికొనవలయును.

౨. మనోధికరణము.

విషయసంశయము:—పూర్వాధికరణమున “వా జ్ఞానసి సంపద్యతే” అనువాక్యముయొక్క యర్థము నిర్ణయింపఁబడును. ఇచ్చట “మనః ప్రాణే” అనువాక్యముయొక్కయర్థమును విమర్శింపఁబడును. “ఈమనస్సయినను ప్రాణమునందు స్వస్వరూపముతో లయించునా? లేక దానివృత్తిమాత్రమే ప్రాణమున లయించునా?” అనుసంశయము నివారింపఁబడును.

సంగతిపూర్వపక్షము:—“ఉపాదానకారణమునందు మాత్రమే పదార్థములు లయింపవలయును కావునను యింద్రియమనస్సునకు నట్టి ప్రకృతివికారభావము లేదు కావునను వాగాదులకు స్వరూపలయము సంభవించదని పూర్వాధికరణమున నిర్ణయించి యున్నారు. ఇచ్చట మాత్రము మనఃప్రాణములకు ప్రకృతివికారభావము కలదు. ‘అన్నమయం హి సోమ్యమనః ఆసోమయాః ప్రాణాః’ ‘ఓశాంతుఁడా మనస్సు అన్నమయము ప్రాణములు జలమయములు’ అనియు ‘తా (ఆప) అన్న మన్మజంత’ ‘ఆజలములు అన్నమును సృజించెను’ అనియు వేదమున చెప్పబడి యున్నది. జలము అన్నమున కుపాదానకారణ మగుటచే జలమయ మగుప్రాణము అన్నమయ మగుమనస్సునకు నుపాదానకారణము గావచ్చును కావున నిర్వివాదముగ మనస్సు ప్రాణమునందు స్వస్వరూపముతో లయము నొందవచ్చును. ఇట్లయినపు తిక్కిని లక్షణ సంకీర్ణింపవలసినపని యుండదు.”

అ-౪. పా-౨. సూ-౩.

అవతారిక:—అనిన నీపూర్వపక్షము ఖండింపుచున్నాఁడు.

౫౦౦. తన్ననః ప్రాణ ఉత్తరాత్. ౪. ౨. ౩.

తాత్పర్యము:—పూర్వాధికరణమున వర్ణించినవిధముగ నర్వేంద్రియవృత్తుల సుపసంహరించుకొనిన మనస్సుకూడ బ్రాణమునందు తన వృత్తినిమాత్రము లయము నొందించును. ఆప్రాణము తనవ్యాపారము నాచరించుచు నుండగ నే మనోవ్యాపార మడఁగు ననుట సుష్టుప్తికాలమునందు గూడ ప్రత్యక్షమై యున్నది యని యుత్తరవాక్యములయందు

నిరూపింపఁబడి యున్నది. మరణకాలమునందలిస్థితిగూడ నిట్టిదియే. మఱి యు నామనస్సు ప్రాణము లీన మగు ననుటకు వీలు లేదు, ఇచ్చటఁ గూడ వీనికిఁ బ్రకృతివికారభావము లేదు. “కలదని నిరూపించితిని కదా!” అని యెదవేమి యానిరూపణ యు క్తమైనది కాదు. జలాన్నములకు ప్రకృతి వికారభావ ముండినంతమాత్రమున వానివికారము లగుప్రాణమనస్సులకు ప్రకృతివికారభావ ముండదు. ఆ ట్లున్నదని సాధింపఁబోయిన నతిప్రసంగ దోషమువచ్చును. కావున దేనికి నేది ప్రత్యక్షముగ నుపాదానకారణమో దానియందేగాని యాకార్యము జనింపదు. ఇట్లు చూచిన మనస్సు తన కుపాదానకారణ మగునన్న మునందును ఆయున్న ము జలమునందును లీనము కావలసినవచ్చును; ప్రాణముఁగూడ తనకుఁ గారణము లగుటచే నాజలముల యందే లీనము కావలయును కదా! ఇ ట్లయిన ప్రాణమనస్సునకు సంబంధ మెట్లుకలుగును? “శ్రుతియందు ప్రత్యక్షముగ వృత్తిలయము చెప్పఁబడి యుండలేదు కదా!” అనియెదవేమి యావిషయముఁ బూర్వాధికరణము నందే వివరింపఁబడెను. ధర్మధర్మలకు నభేదము నుద్దేశించియైనను శ్రుతి యట్లు చెప్పియుండవచ్చునని సిద్ధాంతము చేయఁబడెను కావున మనోవృత్తిమాత్రమే ప్రాణమున లీన మగును కాని స్వరూపము కాదు.

3. అధ్యక్షాధికరణము.

విషయ సంశయ సంగతులు:—ఈయధికరణమున “ప్రాణ సేజనే” అనుమూఁడవవాక్యము విచారింపఁబడును. ఉపాదానకారణమునందు తప్ప మఱియొకస్థలమునఁ బదార్థమునకు స్వరూపలయము సంభవింప దనుట యిదివఱకే సిద్ధమై యుండుటచే “యిచ్చటఁ జెప్పఁబడినలయము వృత్తిలయమా? స్వరూపలయమా?” అనువిషయమున సంశయములేదు. తేజశ్శబ్దము అగ్నిభూతమునందు రూఢమై యుండుటచేతను “త ముత్తా” మంతం ప్రాణోఽనూత్తామితి” “జీవుఁడు నిర్గమించుచుండ ముఖ్యప్రాణ మూతనితోఁ గూడి నిర్గమించును” అను మొదలగుశ్రుతులు ప్రాణమునకు జీవునితోమాత్రమే సంబంధము కలదనుటవలనను “యిచ్చట తేజశ్శబ్ద

మునకు జీవుఁ డర్థమో లేక నన్నియే యర్థమో” యనువిషయమున సంశయము కలుగును. ఆసంశయ మిందు నిరాకరింపఁబడును. యీయధికరణము లన్నియు వాక్యక్రమము ననుసరించి వచ్చునవిగావున ‘ఏసికి క్రమప్రాప్తియే సంగతి.

పూర్వపక్షము:—“ఏచారించిన నిచ్చటి తేజశ్శబ్దమునకు ముఖ్యార్థమును చెప్పటయే యుక్తమని తోచుచున్నది. శ్రుతి యిచ్చట సంతమాత్రమే చెప్పుచున్నది. అధికమును కల్పింపఁజూచుట యన్యాయ మగును. ‘ఇచ్చట లేకున్నను మఱియొకస్థలమున జీవవిషయక మగుశ్రుతి కూడ కలదు కదా!’ యనియెడవేమో దానికిని యీసిద్ధాంతమువలన విరోధము సంభవింపదు. ఆతఁడు సర్వమునకు నధికారి యగుటచే నీప్రాణము తేజోమూలమున నతనియందు జేరవచ్చును. మొట్టమొదట తేజస్సునందు లయమునొంది పిదప నా తేజస్సుతోఁ గూడ జీవునియందు లీనము కావచ్చును. కావున నిట్లు చెప్పినచో నన్నివిధముల ననుకూలముగ నుండును.”

అ-౪. పా-౨. సూ-౪.

అవతారిక:—అనిన సమాధానము చెప్పుచున్నాఁడు.

౫౦౧. సోఽధ్యక్షే తదుపగమాదిభ్యః.

౪. ౨. ౪.

తాత్పర్యము:—ఇట్లు తలంపకూడదు. ఆప్రాణము జీవునియందే లయము నొందును. అనేకశ్రుతు లీవిషయము నిట్లే బోధింపుచున్నవి. “ఏవ మే వేమ మాత్మాన మంతకాలే సర్వే ప్రాణా అభినమాయంతి యత్రైతదూర్ధ్వో చ్ఛాప్యసీ భవతి” “ఈజీవుఁడు నిర్గమించుటకు నెప్పుడు ప్రయత్నించునో యప్పుడు భృత్యులు రాజుకడకుఁ జేరునట్లు సర్వేంద్రియములును ముఖ్యప్రాణంబునుఁ గూడ నాతనికికడకు జేరును” అని సామాన్యముగను “త ముత్క్రమంతం ప్రాణోఽనోత్క్రమతి” అని విశేషముగనుఁ గూడ శ్రుతి చెప్పుచున్నది. “ప్రాణ మనూత్క్రమంతం సర్వే

ప్రాణా అనూత్కామంతి” “ముఖ్యప్రాణము నిర్గమింపఁ బోవుచుండ నర్వేంద్రియములును నిర్గమించును” అని యింద్రియవిషయ మీవిశేష శ్రుతియందు ప్రత్యేకముగ వివరింపఁబడి యున్నది. అది యట్లుండె. పైన వర్ణించినవిధముగ ముఖ్యప్రాణమునకు జీవోపగమనంబును తదనుసరణంబును మాత్రమే గాక మఱియొకశ్రుతిచే “సవిజ్ఞానో భవతి” అని యాత నియందలి స్థితియును (జీవునియందే యుండుటయును) వర్ణింపఁబడి యున్నది. విజ్ఞాన మనఁగా సంకల్ప మైనను “విజ్ఞాయతే అనే నేతి విజ్ఞానం” “దీనిచేఁ బదార్థములు తెలియఁబడునుగావున విజ్ఞానము” అను వ్యుత్పత్తిచే నింద్రియసమూహ మైనను వానితోఁ గూడిన ప్రాణముయొక్క సంస్థానమే యీశ్రుతియందు వర్ణింపఁబడి యున్నది. కావున శ్రుతిత్యనుసారముగఁ “బ్రాణవృత్తి జీవునియందే లయ మగును” అనియే యంగీకరించి తీరవలయును. సమాన మగువిద్యయందు శాఖాంతరములలోఁ జెప్పఁబడి యున్నవిశేషములనుఁ గూడ గ్రహింపవలయును. కావున నొక్కస్థలమున విస్తృతముగ లేకున్నను యీవిషయము మఱియొకస్థలమునుండి గ్రహింపఁబడవలసినదియే.

“అయినను ప్రస్తుతశ్రుతియందు యీవిషయము ప్రత్యక్షముగ లేదు. తేజశ్శబ్దము జీవవాచకము కాదు కదా!” అనియెవఁవేమో యిందు దోషము లేదు. తేజమనఁగా యుష్ణత్వమే యైనను అది జీవుఁడు లేనప్పుడు దేహమునఁ గానరాదు గావున నాశబ్దముతో (తేజశ్శబ్దముతో) జీవుఁడు పరిగ్రహింపఁబడి యుండవచ్చును. ఉత్క్రమణాది వ్యవహారములకును జీవుడేకదా ప్రధానము. కావున మాసిద్ధాంతమున లోప మేమియో లేదు. మఱియు మీపక్షము ననుసరించి ప్రాణము తేజస్సునందే లీనమగునని యంగీకరించినను తేజస్సు జీవునియందు లీనమగునది కాదు. జీవుఁడు దాని యుపాదానకారణము కాకుండుటచే నందు దానికి న్వయావలయము లేదు. ఉష్ణత్వము పోయినదివ జీవుఁడుండకపోవుటచే వృత్తిలయముఁ గూడ సంభవింపదు. మనోవృత్తి యున్నప్పుడే యింద్రియవృత్తులు నశించుననియును ప్రాణవృత్తి యున్నప్పుడే సుషుప్త్యవస్థయందుపలె మనోవృత్తి నశించు ననియును మాత్రమే కదా పూర్వాధికరణములయందు వృత్తిలయము సిద్ధాంతము చేయఁబడెను. కావున నిర్వివాదముగఁ బ్రాణవృత్తి జీవునియందే యేకభవించును.

అ-౪. పా-౨. సూ-౫.

అవతారిక:—“ ఇ ట్టై న తేజశ్శబ్దముయొక్క ముఖ్యార్థమునకు బాధ కలుగును కదా!” యనిన నట్లును కలుగ నక్కటలే దని చెప్పుచున్నాడు.

౫౦౨. భూతేషు తచ్చుతేః. ౪. ౨. ౫.

తాత్పర్యము:—బాగుగ విచారించిన నిచ్చట తేజశ్శబ్దమునకు నౌపచారికార్థమునుఁ గూడఁ జెప్ప నక్కట లేదు. తేజ స్సనగా నగ్ని భూత మగుటచే నాశబ్దమువలన నర్వభూతముల గ్రహింపవచ్చును. మరణకాలమునందు జీవుఁడు భూతనూత్త్వములచేఁ బరివేష్టితుఁడై యుండు నని తదనంతర ప్రతిపత్వధికరణమున (3. ౧. ౧) నిరూపించి యున్నాము. కావున నాభూతము లాజీవునకు నుపాధులు. కావున జీవుని జెందినను ముఖ్యప్రాణము తదుపాధు లగుభూతముల జెందినదియె యగును. కాశి నుండి వ్రయాణమైనవాఁడు జగన్నాథక్షేత్రమునుఁ జేరి యటనుండి భద్రాచలమునకు వచ్చినను భద్రాచలమునకు వచ్చినవాడే యగునట్లు జీవునిజెంది పిదప భూతములను జెందినను ముఖ్యప్రాణము భూతములను జెందినదియే యగును. ఆభూతములను చెప్పటకై తేజశ్శబ్దము నుపయోగించినది కావున నీశ్రుతియు నౌపచారికము కా నక్కట లేదు. కావున మాసిద్ధాంతమునకు నెట్లును భంగము రాదు. తేజశ్శబ్దమునకు ముఖ్యార్థమును గ్రహించినను జౌపచారికార్థమును గ్రహించినను మావాదము నకు భంగము లేదు. భూతముల నాశ్రయించి యున్నది జీవుడే ప్రాణవృత్తి జీవునియందే లయ మగుచున్నది. ఇట్టైనను పరంపరానంబంధము నాశ్రయించి శ్రుతి ప్రాణమునకు తేజస్సంబంధమును చెప్పుచున్నది యని తెలిసికొనవలయును. జీవునియందే ప్రాణవృత్తి లయింపవలయును గాని తేజస్సనందు కా దని పైసూత్రమునందే శ్రుతియుక్తులతో నిరూపించి యున్నాము. కావున మాసిద్ధాంతమునకు నెట్లును భంగములేదు.

అ-౪. పా-౨. సూ-౬.

అవతారిక:—“ఇదియెట్లు? యీశ్రుతియందు తేజశ్శబ్ద మొక్కటియే కలదుగాని సంచభూతప్రస్తావము లేదు కదా! పంచభూతవిషయము నెట్లు ప్రస్తాపింపఁగలిగితిరి” అనిన చెప్పుచున్నాఁడు.

౫౦౩. నైకస్మిన్ద్రవ్యయతో హి. ౪. ౨. ౬.

తాత్పర్యము:—జీవుఁడు భూతములయందు నిలచియుండుననువిషయము సిద్ధాంత మైనవిదప నీసంశయము కలుగుటకే పీలు లేదు. మరణావస్థయందు జీవునకు నాశ్రయము లగునవి శరీరాంతరమును కల్పింపఁగల భూతములు. అవి యైదుగా నుండి తీరవలయును. దేహ మట్లే (పంచభూతాత్మకముగానే) గానవచ్చుచున్నదికదా! కావున నగ్నిభూత మొక్కటియే యప్పుడు కలదనుట విరుద్ధ మగుటచే దానియందుమాత్రమే జీవుఁడు కలఁ డనుటయు విరుద్ధమే. ఈవిషయమునే (పంచభూతసంయుక్తజైమాత్రమే జీవుఁడు ఒక దేహమునుండి మఱియొక దేహమునకుఁ బోవు ననువిషయమునే) పంచాగ్నివిద్యయందలి ప్రశ్నోత్తరములు స్పష్టము చేయుచున్నవి; తదనంతర ప్రతిపత్త్యధికరణమున (3-౧-౨) వానిని సవిమర్శముగ నిరూపించియున్నాము. మఱియు శ్రుతులుకూడ “వృద్ధీమయ ఆపోమయో వాయుమయ ఆకాశమయ స్తేజోమయః” అని శరీరమును పంచభూతాత్మకముగఁ జెప్పుటచేత జీవుఁడు వాని నాశ్రయించియే యుండు నని తేలుచున్నవి. స్మృతులును “అణ్వో మూత్రాఽవినాశిన్యో దశ్శార్ధానాం తుయాః స్మృతాః, తాభిః సార్థ మిదం సర్వం సంభవ త్యనుపూర్వకః” “అతినూత్నములై మరణకాలమునందును నశింపనివి యై యుండుపంచభూతమాత్ర లేవికలవో వానితోఁగూడ క్రమక్రమముగ నీప్రపంచ మంతయు నుద్భవించును” అని యీవిషయమునే యనువాదముఁ జేయుచున్నవి. కావున నొక్కభూతమునే గ్రహించినఁ బ్రయోజనము లేదు కావున నాపదము నుపలక్షణముగా గ్రహించి సర్వభూతములును పరిగ్రహింపఁబడెను. కావున నిందు విరోధ మేమియు లేదు.

“సరియే మఱియొక శ్రుతియందు జీవుఁడు మరణకాలమున తనపూర్వకర్తము నాశ్రయించియుండు నని చెప్పఁబడియున్నది. దానికిని ప్రస్తుత

శ్రుతివాక్యమునకును విరోధము కలదు కదా!” అనియెడ వేమి వినుము. అచ్చటఁ గర్తలు లేకున్న సంసారప్రవృత్తి కలుగదు కావున నట్లు చెప్పఁ బడెను. సంసారము లేకున్న జీవుఁడు లేఁడు కావున నట్లు చెప్పఁబడెను. ఇంతమాత్రమువలన మఱియొకయాశ్రయ మాతనికి లేకపోవ నక్కఱ లేదు. ఈశ్రుతియందట్టినిషేధ మేదియు లేదు కదా! కావున జీవుఁడు పంచ భూతముల నాశ్రయించి యున్నాఁ డనవచ్చును. అవి శరీరారంభమునకు గారణములగుటచే వానినిఁ గూడ ననశ్యమాశ్రయించి తీరవలయును కదా! నమస్తఫలదాయక మగుటచే గర్త యొక వేళ నధిక మైన నగును గాక ఇంత మాత్రమున భూతసహాయము లేకపోవదు. ప్రపంచమున కవియే కదా యుపాదానకారణములు. మఱియు వేద మీకర్తను ప్రశంసించి యున్నది; ఉత్తమ మని చెప్పియున్నది. రెండవపదార్థము లేకున్నచో నిట్లు చెప్పటకు పీలు లేదు కదా! కావున నీ కారణమువలన “జీవుఁడు పంచభూతముల నాశ్రయించి యున్నాఁడు. ప్రాణవృత్తులు జీవునియందే లయమగును. ఒక్క తేజస్సుమాత్రమే శ్రుతియందు చెప్పఁబడి యున్నను పంచభూతముల గ్రహింపవలయును” అను నీసిద్ధాంతమునకు హాని లేదు.

౪. ఆన్యత్వపక్రమాధికరణము.

విషయసంగతిసంశయములు:—ఈయధికరణమున నీయుత్క్రాంతి నాధారముచేసి కొంత విచారింపఁబడును. ఈవిచారమునకుఁ బూర్వాధి కరణసిద్ధాంతము లాధార మగుటచే వానికిని దీనికిని గలసంబంధమువజీ వ్యవజీవకభావసంబంధము. “ఈచెప్పఁబడినయుత్క్రాంతి నగుణోపానకు నకు నుపాననాశూన్యనకుఁగూడ సంబంధించినదియా? లేక నందొక్కనికి మాత్రమే సంబంధించినదియా?” అనుసంశయము నివారింపఁబడును.

పూర్వపక్షము:—“విచారించిన నీయుత్క్రాంతియు యజ్ఞానులకు మాత్రమే సంబంధించినది యనవలయును. ఏలయనిన:—ఈయు త్క్రాంతి భూతసూక్ష్మముల నాశ్రయించి యున్నది. భూతసూక్ష్మముల

నాశ్రయించిన పునర్జన్మము కలుగవలయు ననుట నిస్సంశయము. దేహం తరమును కల్పించుట కయ్యే కదా భూతనూత్నములు కావలయును. కావున నెవ్వనికీ బునర్జన్మము కలుగుటకు వీలు కలదో, వానికిమాత్రమే యుత్కాంతి కల దనవలయును. 'అమృతత్వం హి విద్యా నశ్నుతే' అనుశ్రుతిచే విద్వాంసునకు ముక్తియేగాని పునర్జన్మము లేదని తోచుచున్నది. కావున నుత్కాంతి వారికి సంబంధించదు.

'ఇది యుక్తము కాదు. ఈయుత్కాంతి విద్యాప్రకరణమునందు చెప్పబడి యున్నది. కావున నిది యవశ్యముగ విద్వాంసునకే సంబంధించవలయును.' అనియొకవేమొ అది యుక్తము కానేరదు. స్వప్నను ఘృష్టాద్యవస్థలనువలె నీయుత్కాంతినిగూడ బ్రహ్మస్తవార్థమై వేదము విద్యాప్రకరణమునఁ జెప్పియున్నది. ఎట్లనిన :—'యత్రైతత్పురుషః స్వపితినామ, అశిశవతి నామ, పిపాసతి నామ' 'ఎచ్చట నీపురుషుడు నిదురించునో, భుజింపనిశ్చయించునో, పానముఁ జేయదలంచునో అదియే బ్రహ్మము (బ్రహ్మమునందే సర్వకార్యముల నాచరించుచున్నారనట)' అని పరమేశ్వరరూపమును మాహాత్మ్యమును వెల్లడించుటకై లోకస్థితుల ననువాదము చేసినట్లు ఇచ్చటఁగూడ లోకసిద్ధ మగునుత్కాంతినే యనువాదము చేయుచున్నది. ఆనుఘృష్టాద్యదికీర్తనస్థలములయందు తత్తదధికారు లగుపురుషుల నిర్ణయించి విధించుటకునెట్లుద్దేశింపఁబడలేదో అట్లే యిచ్చటఁగూడ నుత్కాంత్యధికారు లుద్దేశింపఁబడలేదు. 'ఏబ్రహ్మమునందు మృతుని తేజస్సు ప్రవేశించునో అట్టిబ్రహ్మమే యాత్మ. ఆతఁడే నీవు' అని నిరూపించుటకై మాత్రమే నీయుత్కాంతి వర్ణింపఁబడెను. అచ్చటఁగూడ నుఘృష్టాదులవర్ణన మిట్టిదియే కదా! కావున నిర్వివాదముగ నుత్కాంతి యజ్ఞానులకు మాత్రము సంబంధించినది. లోకసిద్ధోత్కాంతి యనఁగా పామరజనములందు ప్రసిద్ధమై యున్నయుత్కాంతియే కదా! ఇదియునుఁగాక 'న తస్య ప్రాణ ఉత్కాంతి' అని ప్రత్యక్షముగనే జ్ఞానికి నుత్కాంతి లేదనువిషయము చెప్పఁబడి యున్నది. కావున నియతముగ నీయుత్కాంతి యజ్ఞానికి సంబంధించినదియే."

అ-౪. పా-౨. సూ-౨.

అవతారిక:—అసల నీపూర్వపక్షమును ఖండింపుచున్నాఁడు.

౫౦౪. సమానా చాస్మత్యవక్రమా దమృతత్వం

చానుపోష్య. ౪. ౨. ౨.

తాత్పర్యము. — ఇట్లు చెప్ప నక్కఱలేదు. మోక్షమార్గ మగునాడీ ద్వారము నాశ్రయించినంతవఱకు జ్ఞానికిగాని యజ్ఞానికిగాని యుత్కాశ్రిం తి సమానముగానే యుండవలయు నని తోచుచున్నది. శ్రుతియందు అధి కారిభేద మేమియు జెప్పఁబడి యుండకపోవుటచే నిట్లు తోచుచున్నది. విద్వాంసుఁడగువాఁడు ఇశ్క్రిమణమునకుఁ బిదప భూతనూత్త్వములతోఁ గలసియే ధ్యానముచేఁ బ్రకాశింపఁజేయఁబడి యున్న నాడీద్వారము నాశ్రయించును; అజ్ఞాని యగువాఁ డట్లు కాక నాభూతనూత్త్వములతోనే గూడి పితృలోకాదులకు జని మఱల జన్మించును. “జ్ఞానికి భూతనూత్త్వా శ్రయ మేటికి?” అనియెడ వేము వినుము. భూతనూత్త్వాశ్రయమువలనఁ బునర్జన్మమే రావలయు ననునియమము లే దని పూర్వముననే వివరించి యున్నాము కదా! ఇక జానికి దానితోఁ గలసంబంధమును వినుము. విద్యలు పరావరభేదములతో రెండువిధము లనియు నందు పరా విద్య పరబ్రహ్మస్వరూపమును ప్రత్యక్షముగ నెఱింగించు ననియు నపరవిద్య పరంపరగా నెఱింగించు ననియు నిదివఱకే తెలిపి యున్నా ము. శ్రుతియును నగుణోపాసకులకు ముక్తిప్రాప్తికై నాడీమార్గమును చెప్పుచున్నది. పరమార్థముక్తి బ్రహ్మస్వరూపమే కావున దానిని బొం దుటకై మార్గాంతర మక్కఱలేదు కదా! కావున నగుణోపాసనవలన గలుగుముక్తి యేదియోయొకవిధముగ నాపేక్షికమై (అనఁగా పరిపూర్ణ ముగాక కొఱతగలదియై) మాత్రమే యుండి తీరవలయును. మొట్టమొ దట బ్రహ్మలోకప్రాప్తియుఁ గల్పాంతమువఱకు నచ్చట నివసించుటయు నర్వభూతవినాశ మైనప్పుడు చతుర్ముఖునితోఁ గూడ ముక్తి నొందుటయు గలదని క్రమముక్తినిఁగూర్చి చెప్పఁబడియే యున్నది కదా! కావున లోక ప్రాప్త్యాదులకు భూతనూత్త్వములు కావలసియే యుండును. ఇట్లగుటచే నగుణోపాసకులకుఁ గూడ భూతనూత్త్వములతో సంబంధము కలుగవచ్చు ను. వీరికిని మిథ్యాజ్ఞానము సంపూర్ణముగ నశి వలేదు; ఆశ్రయము లేక కేవలప్రాణములు మాత్రమే గలవనుటయు నసంభవము కదా!

కావున నిర్గుణోపాసకులకు తప్ప తక్కినవారల కండఱకు నుత్కాంఠి గలదు; నాడీమార్గమును జొందునంతవఱకు నది ఏకవిధముగాఁ గూడ నుండును.

౫. సంసారవ్యపదేశాధికరణము.

విషయ సంగతి సంశయ పూర్వవత్ములు:—ఈయధికరణమున “తేజః పరస్యాం దేవతాయాం” అనువాక్యభాగము విచారింపఁబడును. ఇప్పటికి చేయఁబడిన నిరూపణలవలననే దీనియర్థము స్పష్టమైనది. “వాగా దీంద్రియవృత్తులతోను ప్రాణవృత్తులతోను వానితోఁ గూడియున్నజీవుని తోను గలసి భూతసూక్ష్మములతోఁ గూడి తేజస్సు (సూక్ష్మశరీరము) పరమేశ్వరునియందు లీన మగును” అనువిషయము స్పష్టమైనది. అయినను “ఈలయము స్వరూపలయమా? లేక సావశేషలయమా? (ఉత్తరజన్మాదులకుఁ గారణమగునట్లు కొంతకొంతతో మాత్రమే లయ మగుటయా?)” యనుసంశయము నిరాకరింపఁబడును. “మృతిఁజెందిన వానియొక్క సూక్ష్మశరీర మప్పుడే పరమేశ్వరునియందు సంపూర్ణముగఁ గలసిపోవునుగావున నెవ్వనికిని పునర్జన్మము లేదు; ముక్తియు నప్రయత్నముగ మరణమాత్రముననే కలుగును. ఈకారణమువలన గమనాగమనములే లేకపోవుటచే నుత్కాంఠియే యుండదు” అనుటయే పూర్వవత్మునకు ఫలము. “నిర్గుణబ్రహ్మవేత్తలకు మాత్రమే సర్వసంసారహేతువగు మిథ్యాజ్ఞానము నశించునుగావున సూక్ష్మశరీరనాశము సంభవించును. తక్కినవారలకు నది సంభవింపదు. కావున పునర్జన్మాదులు నిర్వివాదముగ సంభవింపవచ్చును; ఉత్కాంఠియు నవశ్యముగ యుండవచ్చును” అను నది సిద్ధాంతమునకుఁ బ్రయోజనము. పూర్వాధికరణములయందును యిట్లే యూహింపవలయును. “వాగాదులు స్వరూపలయమును జెందవచ్చును” అను పూర్వవత్మునకుఁ బునర్జన్మాభావమే ఫల మనియు “వాగాదివృత్తులు మాత్రమే లయము నొందును కాని స్వరూపములు కావు” అను సిద్ధాంతమునకుఁ బునర్జన్మాదితద్భావంబును ఫల మనియు మాత్రమే గ్రహింపవలయును. అధ్యక్షాధికరణమునందు మాత్ర ముకవిశేషము కలదు.

అచ్చట జెప్పఁబడిన ప్రాణవృత్తిలయము మాత్రము నగుణవిద్యలయందు ధ్యానార్థమై (ప్రాణమునకు నాధారము జీవుఁడని ధ్యానించుటకై) చెప్పఁ బడెను. దీనికి (ఈయధ్యత్వాధికరణసిద్ధాంతమునకు) గూడ వై న చూపఁ బడినదియు (పునర్జన్మాదిసిద్ధి) ఫలమేయైనను ధ్యానమే ముఖ్యఫల మనవలయును. అది యట్లుండె. “పూర్వాధికరణమున జ్ఞాన్యజ్ఞానులకు నిరుపు రకు నుత్కృంతి గొంతవఱకు నమానమే యనియు; బిడవ జ్ఞానికి బ్రహ్మ లోకప్రాప్తియు నజ్ఞానికి జన్మాంతరప్రాప్తియు; గలుగుననియు సిద్ధాంతముఁ జేసియున్నారు. అది యుక్తము కాదు. మరణకాలమున నూత్న్యశరీరము పరిపూర్ణముగఁబరమేశ్వరునియందు లయము నొందు నవసచ్చును. పరమేశ్వరుఁ డన్నిటికి సుపాదానకారణ మనుట యిదివఱకే సిద్ధాంత మైనది కదా!” అని యాక్షేపనంగతితోవచ్చినపూర్వవత్తుము ఖండింపఁబడును; “నిర్గుణ బ్రహ్మజ్ఞాననికిఁ దప్పఁ దక్కినవారలకు నూత్న్యశరీరము నిరవశేషముగ నశింపదు” అని సిద్ధాంతముఁ జేయఁబడును.

౫౦౫. తదాపీతే సంసారవ్యవదేశాత్. ౪. ౨. ౮.

తాత్పర్యము:—ఇంద్రియాదిసహిత మగు నీనూత్న్యశరీరము ముక్తి కలుగునంతవఱకు స్వరూపనాశము నొందదు. శ్రితియందు “యోనిమన్యే ప్రవద్యంతే శరీరత్యాయ దేహినం” “ఊందఱుజీవులు శరీరధారు లగుటకై యోనిని ప్రవేశింతురు” అని జన్మపరంపర యభివర్ణింపఁబడి యున్నది. ఈకారణమువలనఁ గర్మానుగుణముగ జీవులు ముక్తిగలుగునంత వఱకు ననేకజన్మముల నెత్తవలసినవార లైయున్నారు. కావున వారికి నూత్న్యశరీరనాశము కలుగఁగూడదు. నూత్న్యశరీరము లేకున్న మరల జన్మించుట సంభవింపదు కదా! ఈహేతువువలన జన్మాంతరప్రాప్తికై యజ్ఞానులకును బ్రహ్మయోగప్రాప్తికై నగుణోపాసకులకును నూత్న్యశరీర ముండవలయును. కావున బ్రహ్మజ్ఞానముకలవారికే తప్ప తక్కినవారలకు నూత్న్యశరీరనాశము లేదు. ఇదియే సిద్ధాంత మగుటచే “తేజః పరస్యాం దేవతాయాం” అనువాక్యముచే నూత్న్యశరీరమునకుఁ జెప్పఁబడిన బ్రహ్మేశ్వము నిర్విశేషము కా దని తేలుచున్నది.

ఇట్లు గాక నానూత్న్యశరీరమునకు పరిపూర్ణలయమే కలుగవలయునని పట్టుబట్టిన బహుదోషములు వచ్చును. అప్పుడు మరణోత్తరకాల

మునందే ప్రతివాడును ముక్తుఁడు కావలయునుగదా! అట్లైన కర్మవిధి
 శాస్త్రంబును మోక్షశాస్త్రంబునుఁ గూడ నిరర్థకము కావలసివచ్చును.
 పరలోకనుభవదుఃఖానుభవము లేకున్న నగ్నిష్టోమాదుల శాస్త్రమేల విధిం
 పవలయును? అసత్యవచనాదుల నేల నిషేధింపవలయును? అప్రయత్నముగ
 సిద్ధించుచు సియతమై సంభవించుచున్న మరణమే ముక్తియైనయెడల
 శ్రమదమాద్యభ్యాసరూప మగు నాయాసముతోఁ గూడిన యుపాసనల
 నేల బోధింపవలయును? ఈవిధముగ నర్వశాస్త్రములును నిరర్థకములు
 కావలసివచ్చుటయేగాక ప్రత్యక్షానుభవమున నున్న లోకన్యాయముల
 కును నిరర్థకత్వము కలుగవలసి వచ్చును. భ్రాంతివలనఁ ద్రాటియందు జనిం
 చిన నర్పబుద్ధి యథార్థజ్ఞానమువలనఁగాని నశింపదనుట లోకప్రసిద్ధము.
 ప్రపంచజ్ఞానముఁగూడ పరమేశ్వరస్వరూపమునందు యిట్లే జనించె నని
 యిదివఱకే నిర్ణయింపఁబడి యున్నది. ఇది జ్ఞానమువలన గాక నితరము
 వలన నశించు ననుట లోకన్యాయవిరుద్ధము కదా! కావున నూత్తశరీర
 మెట్లును పరిపూర్ణవినాశము నొందు ననుటకు వీలు లేదు. పరమేశ్వరుఁడు
 ఉపాదానకారణభూతుఁడే యైనను కారణము లేకపోవుటచే నానూత్తశరీ
 రము పరిపూర్ణవినాశము నొందదు.

అవతారిక:—ఇట్లైన నా తేజస్సు వెలికి నిర్గమించునపుడు ప్రక-
 నున్నవారలకు నేల గానరాదు? అనిన సమాధానముఁ జెప్పుచున్నాఁడు.

౫౦౬. సూక్ష్మం ప్రమాణత శ్చ త ధోవలబ్ధే.

౪. ౨. ౬.

తాత్పర్యము:—జీవునకు నాధారభూత మనియు దేహమునుండి
 నిర్గమించి యితర దేహములలోనికిగాని బ్రహ్మాదిలోకములకుఁ గాని బోవు
 ననియుఁ జెప్పఁబడియున్న తేజస్సు (భూతసూక్ష్మములతోఁ గూడిన తేజస్సు)
 ప్రమాణమువలనను స్వరూపమువలననుఁ గూడ మిగుల సూక్ష్మమై స్వచ్ఛ
 మై యుండి తీరవలయును. శ్రుతులయందు, ఆ తేజస్సు అతినూత్నము
 లగునాడీరంధ్రములనుండి నిర్గమించు ననియు అందే సంచరించు ననియు
 వర్ణింపఁబడి యున్నది. ఇది పూర్వపదార్థములకు సంభవింపవు కదా!
 కావున నా తేజస్సు అతినూత్నము ముండువలయును; సూక్ష్మమగుటచేతనే

స్వచ్ఛముకూడ గావలయును. సామాన్యముగ నూత్నపదార్థము లన్నియు స్వచ్ఛముగనే యుండును. నూత్న మగు కొలఁది నితరపదార్థముల వలనఁ గలుగు మాలిన్యము తొలంగుట సంభవించును గావున సంతకంతకు స్వచ్ఛత్వము కలుగుటకు వీలుకలదుకదా! కావున నీ తేజస్సు దేహమునుండి మనయెదుటనే నిర్గమించుచున్నను మనకు గానరాదు. పరమాణువులు మొదలగుపదార్థము లెన్నియో యిట్టివి (యెదుటనే యున్నను నేత్రమునకు గోచరములా కానివి) కలవు కదా! మఱియు (స్వచ్ఛమగుటచే) నా తేజస్సు యిశ్వరపదార్థములచే నేవిధముగను అటంకపఱుపఁబడదు. ఇశ్వరపదార్థములు (స్వచ్ఛపదార్థముయొక్క గమనచూర్ణమున మన్నపదార్థములు) కూడ స్వచ్ఛము లగునేని యప్పుడు వానియందు స్వచ్ఛపదార్థముల గమనము వ్యక్తమగును; మలిసము లగునేని వ్యక్తము కాదు. ఎదుట నద్దమున్నచో తేజస్సు ఆయద్దమునుండి ప్రసరించుచున్నది యనువిషయము తేటపడును; కొయ్యయున్నచో నట్లు తేటపడదు. ఇంతమాత్రమే కాని స్వచ్ఛము లగుపదార్థములకు గమనప్రతిబంధ మెచ్చటను కలుగదు. కావున మనకుఁ గానరానంతమాత్రమున నూత్నశరీరనిర్గమనము లేదనుట యుక్తియు క్తముకాదు.

౫౦౭. నూపమర్థే నాతః. ౪. ౨. ౧౦.

తాత్పర్యము:—మఱియు నిట్లు మిగుల నూత్నంబు స్వచ్ఛంబు నగుటచేతనే యీనూత్నశరీరమునకు స్థూలశరీర బాధవలన బాధ కలుగదు. స్థూలశరీరమును కొట్టినను దానికి దెబ్బ తగులదు; దహించినను అది దహింపఁబడదు.

అ-౪. పా-౨. సూ-౧౧.

అవతారిక:—నూత్నశరీర మొక్కటి కల దనువిషయమునఁ బ్రమాణమును జూపుచున్నాడు.

౫౦౮. అన్యైవ చోపపత్తే రేష డిష్టా.

౪. ౨. ౧౧.

తాత్పర్యము: — మఱియు నిట్టిసూక్ష్మశరీరము కల దనుటకు నొక ప్రత్యక్షము కలదు. మరణకాలమున నాశరీరమే యీ జీహమునుండి వెడలిపోవు ననుటకును నిదర్శనము కలదు. బ్రతికియున్నవానిశరీరమున వేడిమిగానబడును. మృతిజెందినవానిశరీరమునఁ గానరాదు. కావున విచారించిన నావేడిమి స్థూలశరీరమునకు సంబంధించినది కాదనియు మఱియొకపదార్థమునకు మాత్రమే సంబంధించు ననియు జేలుచున్నది. మృతినొందినపిదప రూపాదులన్నియు నట్లే యున్నను జీహమునందు వేడిమి కానరాదు కదా! కావున నావేడిమికి నాశ్రయ మైనపదార్థము సూక్ష్మశరీరమే కావలయును. అది పోవుటయే మరణ మంటిమి కదా! అది యున్నప్పుడు మాత్రమే యుండుటచేతను పోయినప్పుడు పోవుటచేతను యావేడిమి దానిధర్మమే. శ్రుతియు “ఉష్ణ ఏవ జీవివ్యభిత్ మరివ్యన్” “బ్రతుకపోవువాఁడు వేడిమి కలవాఁ డగును. మృతినొందజోవువాఁడు చల్లబడును.” అని యావిషయమునే నిరూపించుచున్నది. కావున సూక్ష్మశరీరము కలదు; అది సూక్ష్మమగుటచేతనే కన్నులకు గానరాదు. అది బీజావశేషముగా మాత్రమే పరమేశ్వరునియందు లీన మగును. ఆశేషము నాశ్రయించియే యజ్ఞానియగుజీవుఁడు పునర్జన్మము నొందును; నగుణోపాసకులు బ్రహ్మలోకము నొందుదురు.

౬. ప్రతిషేధాధికరణము.

విషయసంగతినంశయములు: — ఆనృత్యపక్రమాధికరణమున “అమృతత్వం చానుపోష్య” “అవిద్య నిశ్చేషముగ దహింపఁబడకమునుపు పరమార్థము క్రి దొరకదు” అని చెప్పుటచే నిరుణ బ్రహ్మవేత్తకు సుతాత్మితిగతులే లే వని సిద్ధాంతముఁ జేయఁబడెను. ఆవిషయ మీయాధికరణమున నాక్షేపించి సమాధానపఱుపఁబడును. ఈకారణమువలన దీనికి నాల్గవయాధికరణముతో మాత్రమే సంబంధము కలదు గాని అయిదవయాధికరణముతో లేదు. ఇది యాక్షేపరూపసంబంధము. దీనితోనే యిచ్చుట “నిర్గుణబ్రహ్మవేత్తకు సుతాత్మితికలదా? లేదా?” యనుసంశయము నివారించఁబడును. లే దని సిద్ధాంతముఁ జేయఁబడును.

అ-౪. పా-౨. సూ-౧౨.

అవతారిక:— ఈసిద్ధాంతము స్థిరపడుటకై మొట్టమొదటఁ బూర్వ పక్షము ననువాదము చేయుచున్నాఁడు.

౫౦౬. ప్రతిషేధా దితి చేన్న శారీరాత్.

౪. ౨. ౧౨.

తాత్పర్యము:— విచారించిన నిర్గుణబ్రహ్మవేత్తకుఁ గూడ ను త్పాత్రి యుండి తీరవలయును. లోకసామాన్యమునకు నంతకునుఁ గలవిశేష మొక్కనికి మాత్రము లేకపోవు ననుట యెట్లు యుక్తియుక్త మగును. ఎవ్వనికిని వాగాదివృత్తులు నశింపకుండ నిద్ధి కలుగ దనుట (జీహాభావరూప మగుముక్తినిద్ధి కలుగ దనుట) నిర్వివాదాంశము కదా! 'ఇట్లు కాదు. శ్రుతి నిర్గుణబ్రహ్మవేత్తకు మాత్ర ముత్పాత్రి లేదనుచు న్నది. 'అ థాకామయమానో యోకామో నిష్కామ ఆప్తకామ ఆత్మకామో భవతి న తస్య ప్రాణ ఉత్పాత్రిమంతి బ్రహ్మైవ న స్మృత్యేతి' 'తరువాత నేవురుఁడు పరమవైరాగ్యసంపన్నుడై బాహ్యవిషయములనుగాని ఆభ్యంతరవిషయములనుగాని గోరక స్వస్వరూపముతో మాత్రమే తృప్తినొందుచు నుండునో అట్టివానియొక్క ప్రాణములు ఉత్పాత్రిమింపవు. వాడు బ్రహ్మషే యైయుండి బ్రహ్మమును జెందును' అను మొదలగువాక్యము లీవిషయమునఁ బ్రమాణములు. అపూర్వవిషయముల జెలిసికొనుటకు శ్రుతికంటె భిన్న మగునాధార మేదియు లేదు కావున నాశ్రుతి యెట్లు చెప్పిన నట్లే యుఁగింపవలయును కదా!" అనిన నిది యంత ప్రబలకారణము కాదు? ఈనిషేధము జీవప్రాణములకు వియోగము లేదనుటను సూచించునే గాని శరీరమునుండిగూడ ప్రాణములు నిర్గమింప వనుటను బోధింపదు. మఱియొక శాఖయందు "న తస్మాత్ప్రాణాదీతాత్మ మంతి" "ఆజీవునుండి ప్రాణము సుత్క్రమింపవు" అని స్పష్టముగనే జీవప్రాణవియోగాభావము వెల్లడింపఁబడి యున్నది. ఈశ్రుతియందు పంచమీవిభక్తిలో స్పష్టముగ నర్థనిర్ధారణ చేయఁబడి యుండుటచే "న తస్య ప్రాణ సుత్పాత్రిమంతి" యనుశ్రుతిగూడ నీయర్థమునే చెప్పవలయును.

అందు వష్టివిభక్తి ప్రయోగింపఁబడి యున్నది. ఆవిభక్తి సామాన్య మగు సంబంధమును మాత్రమే తెలియఁజేయునది కావున శాఖాంతరమునందలి పంచమీవిభక్తి ననుసరించియదియే దీనికి నభిప్రాయ మని స్థిరపఱువవచ్చును కదా! ఈకారణమువలన మీ రుదహరించినశ్రుతి జీవప్రాణవియోగాభావమును గూర్చి మాత్రమే చెప్పును. “తస్మాత్” అనుస్థలమున ప్రకరణానుసారముగ జీవుడే కాని దేహము గ్రహింపఁబడనట్లు ఇచ్చటఁగూడ “తస్య” అనుస్థలమునఁ గూడ కేవలజీవునే పరిగ్రహింపవలయును గదా! సర్వసంసారమునకు నధీశ్వరుఁ డగుటచే నాయన ప్రధానుఁడుగాఁ గూడ నున్నాఁడు; ఆసర్వనామములును ప్రధానమునే పరామర్శించును. కావున “నూత్నశరీరము అందఱకునునొక్కటియే దాని నిర్గమనంబు నొక్కటియే. అది స్థూలదేహమునుండి నిర్గమించినను జీవునిమాత్రము విడువదు” అనుటయే మీ రుదహరించినశ్రుతికి తాత్పర్యము. కావున నిర్గుణ బ్రహ్మజ్ఞానియైనను సగుణవిద్యోసానకుఁ డయినను మఱియెవ్వరై నను మరణకాలమున ప్రాణాదినహితులై నిర్గమింపవలసినదియే. ముక్తు లగుశుకాదులును మరణాంతరమున సూర్యలోకాదులకుఁ బోయినట్లు స్మృతులయందు పెల్లుగ గలదు.

అ-౪. పా-౨. సూ-౧౩.

అవతారిక:—అని పచ్చినపూర్వవక్షమును ఖండింపుచున్నాఁడు.

౫౧౦. స్పష్టో హ్యేకేషాం. ౪. ౨. ౧౩.

తాత్పర్యము:—పూర్వవక్షము యుక్త మైనది కాదు. సగుణోపాసకులవిషయమునుఁ గూర్చియు సజ్జానుల విషయమునుఁ గూర్చియు నిది వఱకే నిర్ణయించి యున్నాము. ఇక నిర్గుణ బ్రహ్మజ్ఞానినిఁగూర్చి విచారింపఁబోయిన వానికి సుత్కాంతి సంభవింపదు. “అథాకామయమానః” అనుశ్రుతి దేహప్రాణవియోగాభావమును సూచించునేగాని జీవప్రాణవియోగాభావమును కాదు. మఱికొందఱుశాఖవా రీవిషయమును స్పష్టముగనే చెప్పుచున్నారు. ఎట్లనిన:—

యాజ్ఞవల్క్యునిఁగూర్చి ఆర్తభాగుఁ డనుముని చేసినవ్రశ్నముల నభివర్ణించునప్పుడు “ఈ బ్రాహ్మంపురుషుని బ్రాహ్మక ఉపస్తాత్పాదా”

క్రామం త్యాహో నేతి” “పురుషుడు మృతిజెందునప్పుడు వానిప్రాణము లుత్క్రిమించునా? లేదా?” అని యొకప్రశ్న వర్ణింపఁబడి యున్నది. “నేతి హోవాచ యాజ్ఞవల్క్యః” “ఆయాజ్ఞవల్క్యమహాముని ప్రాణో త్క్రింతి లేదని చెప్పెను” అని యాప్రశ్నమునకు నుత్తరము వర్ణింపఁ బడి యున్నది. ఈయుత్తరముపై “ఇ ట్లయిన మృతియే లేదు.” అని సం శయము రాఁగా దానిని నివారించుటకై “అ త్రైవ నమవసీయంతే” “ఆప్రాణములు ఇచ్చటనే యడంగిపోవును” అని యాజ్ఞవల్క్యుని యభిప్రాయము వివరింపఁబడియున్నది; దీనినే నిర్ణయించుటకై “న ఉచ్ఛ్వయ త్యా ధ్ధాయ త్యాధ్ధాతో మృతః శేతే” “అపురుషుడు ఉబుకును. పొట్ట యుబ్బురించును. దేహమంతయు నుబ్బి మృతుఁడై పడిపోవును.” అని మర ణావస్థ వర్ణింపఁబడి యున్నది. ఈసందర్భమును విమర్శించిన ప్రాణ ములు దేహమునుండియే వెడలిపోవునని తెలియవచ్చుచున్నది. ఉబుకుట ఉబ్బురించుట యెదలగునని దేహమునకుఁ గలుగునుగాని జీవునకు గలుగవు కదా! “అ త్రైవ నమవసీయంతే” అనుభాగమునకు నధ్యక్షాధికరణము నందు ప్రాణవృత్తిలయమునుఁగూర్చి చేయఁబడినసిద్ధాంతమే(జీవునియందుఁ బ్రాణవృత్తులు లయ మందు ననుసిద్ధాంతమే)యభిప్రాయమని తెలిసికొన వలయును. పైవిమర్శను పట్టి చూచిన నుత్క్రింతి దేహమునుండియే కలుగును గాని జీవునుండి కా దని స్పష్ట మయ్యెను కావున పైశ్రుతు లకు దడనుగుణముగా నర్థము చెప్పకొనవలయును. “న తస్య ప్రాణ ఉత్క్రిమంతి” అని యున్నచోట “జ్ఞానికి సంబంధించిన నిష్క్రిమణము లేదు.” అని యర్థము చెప్పవలయును, “న తస్మా త్ప్రాణ ఉత్క్రి మంతి” అనుష్థలమున జీవదేహములకు నభేదోపచారము చేసి “ఆతని నుండి ప్రాణము నిర్గమింపదు” అని యర్థము చెప్పవలయును. పైశ్రుతి సందర్భము సంసారిజీవునకు సంబంధించినదియే యైనను జ్ఞాని గూడ జీవుఁడే కావున వానికిఁ గూడ నిది సంబంధించును. మరియు ప్రస్తుతశ్రుతితా త్పర్యముల (“న తస్య ప్రాణ ఉత్క్రిమంతి” అనునట్టి శ్రుతితాత్పర్య ముల) మాత్రమే బట్టిచూచినను ఉత్క్రింతి దేహమునుండి కలుగునని యేగాని జీవునుండి కా దని తేలుచున్నది. ఈవాక్యములయందు ప్రాణో త్క్రింతి నిషేధింపఁబడుచున్నది కదా! ప్రసక్తము కానిదాని నెట్లు నిషేధింతురు? కావున సీనిషేధమునకుఁ బూర్వమే యుత్క్రింతి ప్రస

క్రింది యుండవలయును. యితివలకు సంశయ మేదియు లేదు. తర్వాత
 నీవ్రసక్తి స్వరూప మేది యని మాత్రము కొంత విచారింపవలసి
 యున్నది. ఈవిషయమును నిర్ధారణచేయుటకు నార్థభాగ యాజ్ఞవల్క్య
 సంవాద ముదహరింపఁబడియే యున్నది కదా! కావున “శరీరమునుండి
 ప్రాణములు నియతముగ నుత్క్రిమించును” అని ప్రాప్తింపఁగా “బ్రహ్మ
 వేత్తకు మాత్ర ముట్లుత్క్రిమింపవు” అని నిషేధింపఁబడెను. కావున
 నెట్లుచూచినను ఉత్క్రింతి దేహమునుండి సంభవించునదియే కాని జీవు
 నినుండి కాదు. మఱియు “చక్షుష్టో వా మూర్ధ్నో వాఽన్యేభ్యో వా
 శరీరదేశేభ్య న్ముత్క్రిమంతం ప్రాణోఽనూత్క్రిమంతి ప్రాణ మ
 నూత్క్రిమంతం సర్వే ప్రాణా అనూత్క్రిమంతి” “నేత్రమునుండి
 కాని శిరస్సునుండి కాని యితరము లగు శరీరప్రదేశములనుండిగాని ఆజీ
 వుడు నిర్గమించుచుండఁగా ప్రాణము ఆతనితోఁ గూడ నిర్గమించును.
 ఆప్రాణముతోఁగూడ సర్వేంద్రియములును నిర్గమించును” అని పూర్వ
 వాక్యమునందు సంసారియొక్క యుత్క్రింతి వర్ణింపఁబడి యున్నది. ఈ
 వర్ణనమువలన “ప్రాణములు దేహమునుండియే నిర్గమించును గాని జీవాత్మ
 నుండి కా దని తెలుచున్నది కదా! ఇట్లు చెప్పి యాయుత్క్రింతి జ్ఞాని
 విషయమునఁ గూడఁ బ్రసక్తింపఁగా నది యుత్తరవాక్యమున “స తస్య
 ప్రాణా ఉత్క్రిమంతి” అని నిషేధింపఁబడి యున్నది. ఇట్లుగాకున్న వాక్య
 సందర్భమునకు పరస్పరవిరోధము వచ్చును. ఒకస్థలమున దేహమునుండి
 యు మఱియొకస్థలమున జీవునుండియు నిర్గమనమును చెప్పుట విరోధమే
 కదా! కావున నెజ్జానినిఁ గూర్చి చెప్పఁబడినయుత్క్రింతి జ్ఞానికిఁగూడ
 సంప్రాప్తింపఁగా నది యితరవాక్యముచే నిషేధింపఁబడి యుండవలయు
 ననుట మాత్రమే సిద్ధాంతము. అప్పుడు ఉత్క్రింతిస్వరూపమునకు భేద
 ము రాదు కావున నుత్క్రింతి దేహమునుండియే ప్రవర్తించును కాని
 జీవునుండి కాదు. బాగుగ విచారించినచో నీవిషయమునుగూర్చి యింత
 వివాదమే యక్కట లేదు. జ్ఞానియగువాడు సర్వాత్మక మగుబ్రహ్మము
 నాత్మరూపముగ నెఱిగినవాడు కావున నెచ్చట నుండియు నుత్క్రిమిం
 పడు. దేహమునుండి జీవుడు నుత్క్రిమింపఁడు జీవునుండి ప్రాణములు
 నుత్క్రిమింపవు. సర్వాత్మకుఁ డగువానికి నిర్గమణ మనునదియే సంభ
 వింపదు కదా! “అత బ్రహ్మ సమశ్చైవ” “బ్రహ్మవేత్తయగువాఁ డిచ్చ

టనే బ్రహ్మ మగును" అని శ్రుతి యీవిషయమునే బోధింపుచున్నది. కావున నెట్లును బ్రహ్మజ్ఞానికి సుత్కాంతి లేదు.

౫౧౧. స్మర్యతే చ. ౪. ౨. ౧౪.

తాత్పర్యము:—స్మృతులయందు నీవిషయముఁ జెప్పఁబడియేయున్నది. మహాభారతమునందు “నర్వభూతాత్మభూతస్య నమ్యగ్ భూతాని వశ్యతః, దేవాఽపి మాగ్నేముహ్య నిహ్యపదస్యపదైషిణః” “సమస్తభూతముల నాత్మమాత్రములనుగా నెఱింగి నర్వభూతములయందు నున్నవరమే శ్వరుని స్పష్టముగఁ దెలిసికొని బ్రహ్మభిన్న మగుస్థానము నపేక్షింపక నుండు నట్టి బ్రహ్మవేత్తయొక్కస్థితిని గోరినను వారి మార్గమునందు (జ్ఞానమునందు) నర్వోత్తము లయ్యు దేవతలు భ్రాంతి నొందుదురు; ఆజ్ఞానమును పొంద లేక నిరాశు లయ్యెదరు” అని చెప్పఁబడియున్నది. దీనిని విమర్శించిన “బ్రహ్మవేత్తకు వరమేశ్వరభిన్న మగుగమ్యస్థానము లేదు” అని తేలుచున్నది. “ఇట్లు కాదు. ‘శుకః కిల వై యానకి ర్ముముక్షు రాదిత్యమండల మభివ్రతస్థే పిత్రాచానుగ మ్యాహూతో భో ఇతి ప్రతిశుశ్రావ’ ‘వ్యానపుత్రః డగు శుకుఁడు మోక్షేచ్ఛగలవాఁడై సూర్యమండలమునుగూర్చి ప్రయాణమయ్యెను. తండ్రి యాయనను వెంబడించి పిలువఁగా, ‘ఓ’ అని పలికెను” అని బ్రహ్మవేత్తకుఁ గూడ గమనము వర్ణింపఁబడి యున్నది” అనియెదవేమో యది బ్రహ్మవేత్తనుగూర్చి చెప్పఁబడినమాట కాదు. శరీరమండగనే యోగబలమువలన నాశుకుఁడు స్వదేహమును విడిచి కల్పిత దేహముతో సూర్యలోకమునకుఁ బోయె నని మాత్రమే యిచ్చట చెప్పఁబడెను. ఆశుకుని భూతములు చూచె నను మొదలగువిషయము లాకథయందు వర్ణింపఁబడి యున్నవి. ఆయన శరీరరహితుఁడయ్యె వేడలియుండునేని పరులు వానినిఁజూడనోపరు కదా! ఈవిషయము నచ్చటియుపసంహారము లేట పరచుచున్నది. “శుకస్సు మారుతా చ్ఛీఘ్రం గతిం కృ త్వాఽస్తరిక్షగః, దర్శయిత్వాప్రభావం స్వం సర్వభూతగ తోఽభవత్” “ఆశుకుఁడై తే గాలికంటవేగముగ నాకాశమధ్యమునఁ బోవుచు తనప్రభావమును వెల్లడించి పిదప సూక్ష్మరూపియై భూతములలోఁ గలసిపోయెను” అనునదియే యుపసంహారవాక్యము. ఇట్లుగుటచే శ్రుతిస్మృతియుక్తుల నాశ్రయించి చూచిన బ్రహ్మవేత్తయగువా

నికి గతియేలేదు. గతిశ్రుతు లెవ్వనిఁ గూర్చి చెప్పుచున్ననో యావిషయమును మున్ముందు వివరింపఁబోయెదము.

2. వాగాదిలయాధికరణము.

విషయ సంశయ సంగతి పూర్వవక్షములు:—పై యధికరణమున నిర్గుణ బ్రహ్మవేత్తకు సుతాక్రింది లేదని సిద్ధాంతముఁ జేయఁబడెను. దాని నాశ్రయించి యాశ్రయాశ్రయీ భావసంగతితో నిందియాదిలయము నుగూర్చి యాయధికరణమున విచారింపఁబడుచున్నది. సంసారులకుఁ గలుగు వాగాదిలయమునుగూర్చియు బీజభావావశేషముగ నవి (యిందియములు) పరమేశ్వరునియందు లయము నొందుటనుగూర్చియు మున్నే వివరింపఁబడి యున్నది. జ్ఞానికి నిట్టివిలయము సంభవింపదుగావున దానినిఁ గూర్చి గలుగుసంశయమును నివారించుటకై యాయధికరణ మారంభింపఁబడెను. కొన్ని శ్రుతిలు “ఏవ మే వాన్య పరిద్రష్టు రిమాః షోడశ కలాః పురుషాయణాః పురుషం ప్రాప్త్యా స్తం గచ్ఛంతి” “ఈవిధముగనే యీ బ్రహ్మవేత్తయొక్క షోడశకళలును (పదునొకండుయిందియములు సంప్రాణములును, గలసి వదియాఱుకళలు) పరమేశ్వరుఁడే యాధారముగఁ గలిగిగావున (పరమేశ్వరునందే యారోపింపఁబడినవి) కావున నాయన యందే లీనము లగును” అనియు మఱికొన్ని “గతాః కలాః పంచదశ ప్రతిష్ఠాః” “జ్ఞానికి మోక్షము కలుగునప్పుడు పదునేనుకళలును వానివానియొక్క తిక్కానములను జెందును” అనియుఁ జెప్పుచున్నవి. ఈ రెంటికిని గలివిరోధమునకు నీ యధికరణమునఁ బరిహారము చెప్పఁబడును.

౫౧౨. తాని పరే తథాహ్యహ. ౪. ౨. ౧౫.

తాత్పర్యము :—“అయిందియములును నూత్న భూతములును బ్రహ్మవేత్తకు పరమేశ్వరునియందే లీనము. లగును; నిరవశేషముగ లీనము లగును. ‘ఏవ మేవ’ అను మొదలగు శ్రుతి యీవిషయమునే బోధింపుచున్నది. ‘గతాః కలాః’ అను శ్రుతి నీనికి విరుద్ధముగఁ జెప్పుచున్నది

కదా!" అనియెడ వేసా వినుము. ఈరెండు శ్రుతులకును విషయములుభిన్నములు. "ఏవమేవ" అను శ్రుతి పారమార్థికవిషయమును బోధింపుచున్నది. ఆయింద్రియాదు లన్నియుఁ బరమేశ్వరునియందు భ్రాంతిచేఁ గల్పింపఁబడినవియే కావున జ్ఞానము కలుగఁగానే యవి బ్రహ్మమాత్రములుగా జూడఁబడు నని బోధింపుచున్నది. ఇదియు విలయమే కదా! వాస్తవస్థితిలోనిదియే విలయ మని గూడఁ జెప్పవచ్చును. ఇక "గతాః కలాః" అనుశ్రుతి యన్ననో వ్యావహారిక స్థితిని బోధింపుచున్నది. ఏభూతమునుండి జనించిన పదార్థ మాభూతమున లయము నొందునని సామాన్యముగఁ జెప్పుచున్నది. కావున నెట్లు చూచినను జ్ఞానికినింద్రియములు పరమేశ్వరునియందే లీనము లగును; జ్ఞానము కలిగిన యుత్తరక్షణముననే యిట్టిస్థితి సంభవించును. ప్రారబ్ధవేగ మున్నంతవఱకు మాత్రము సంస్కారవేగమువలన నవి వ్యవహారముగ నాచరించుచున్నట్లుండును.

౮. అవిభాగాధికరణము.

విషయసంశయసంగతిపూర్వపక్షములు:—ఈయధికరణమునఁ గూడ నాయింద్రియలయమును గూర్చియే విచారింపఁబడును. అజ్ఞానులనుగూర్చి చెప్పనవ్వుడు వారియింద్రియలయము సావశేష మని చెప్పఁబడెను కావున నిదియు నింద్రియలయమే యగుటచే నట్టిదియే యగునేమో యనుసంశయము నివారింపఁబడును. ఈరెండధికరణములును ఒక్క విషయమును గూర్చియే విచారించునవిగావున వీనికి నదియే సంబంధము.—

౫౧౩, అవిభాగో వచనాత్. ౪. ౨. ౧౬.

తాత్పర్యము:—ఈవిషయమున సంశయమే యుక్తమలేదు. జ్ఞానియొక్క దేహాంతమున నగునింద్రియలయము నిరవశేషమేయనవలయును. శ్రుతియు వాని లయమును జెప్పినదివ "భిద్యే తే తాసాం నామరూపే పురుష ఇ త్యేవం ప్రోచ్యేతే న ఏ షోఽక లోఽమృతో భవతి" "అకలలయొక్క నామరూపములు నశించును పురుషుడని మాత్రమే యున్నయింఁ జెప్పఁబడును. ఇట్లు బ్రహ్మైక్యరూప మగులయము నొందిన నవ్వుడు సాధ

కుఁడు నిష్కలుఁడును ముక్తుఁ డగును” అని వానికి స్వరూపవివాశమునుఁ గూడ చెప్పుచున్నది. మఱియు నీవిలయమును చెప్పునప్పుడు దీనిని జ్ఞాన మాత్రసాధ్యముగాఁ బూర్వాధికరణమున నర్థించియున్నాము. ఇట్లు శేషముండుటకే వీలు కలుగదు. అవిద్యవలన జనించిన వీనికి నవిద్యానాశము నందు నిలుకడ యెట్లు సంభవించును? కారణము నశించినపిదప కార్యముండునా? అజ్ఞానుల కన్న నో యవిద్యాశేషము కలదుకావున నీయింద్రియాదులును శేషించి యుండవచ్చును. ఇట్లుగుటచే జ్ఞానివిషయమున నింద్రియలయము నిరవశేషమే యగుననియు నప్పు డది బ్రహ్మమాత్రములయ్యే యుండుననియు మాత్రమే సిద్ధాంతముఁ జేయవలసి యున్నది.

౯. తదోక్తోఽధికరణము.

సంగతి విషయ సంశయ పూర్వవక్షములు:—పై యధికరణముతో ప్రస్తావనమున వచ్చిన నిర్గుణవిద్యావిచారము ముగిసినది. ఇప్పుడు అధ్యాయారంభమునుండియుఁ జేయుఁబడుచున్న నగుణవిద్యావిచారము మఱల ప్రవర్తింపఁబడుచున్నది. ఆనృత్యవక్రమాధికరణమునఁ బ్రయాణ మారంభించినంతవఱకు నగుణవిద్యోపాసకులకును అజ్ఞానులకును ఉత్కృంతి యొక్క తీరుననే యుండు నని చెప్పఁబడియున్నది. ఆ ప్రయాణారంభమునుగూర్చి యిచ్చట విమర్శింపఁబడును. “న ఏతాస్తేజోమాత్రాః సమభ్యాదదానో హృదయ మే వాన్వవక్రామతి” “అజేవుఁడు భూతేంద్రియముల నన్నిటిని గ్రహించి హృదయమును ప్రవేశించును” అని శ్రుతి నిష్క్రమణాభిముఖుఁడై యున్నజేవునకు హృదయప్రవేశమును చెప్పుచున్నది. ఇదియు జ్ఞానజ్ఞానులకు నమానమే. “తన్య హైతన్య హృదయ స్యాగ్రం ప్రద్యోతతే తేన ప్రద్యోతే నైష ఆత్మా నిష్క్రమతి చక్షుష్టో వా మూర్ఖో వాన్యేభ్యో వా శరీర దేశేభ్యః” “ఇట్లు జేవుఁడు ప్రవేశించినపిదప కర్తానుగుణముగ నాతనిహృదయము సంకల్పరూప మగువికాసమును జెందును. ఈజేవుఁ డావికాసముతో కంటినుండిగాని శిరమునుండిగాని యితర దేహభాగములనుండిగాని నిర్గమించును” అని యావలివృత్తాంతమును గూడ శ్రుతి చెల్లదనుచున్నది. ఇదియు

పూర్వమువలెనే జ్ఞాన్యజ్ఞానులకు సమానమా? కాదా? యను సంశయ మిందు నిరాకరింపఁబడును. “పూర్వాధికరణమునందు శ్రుతి నాశ్రయించి యింద్రియాదులకు గలుగువలయుము నిరవశేషమని సిద్ధాంతము చేసినట్లు యిచ్చట గూడ పైశ్రుతి ననుసరించి జ్ఞానికే గలుగునిష్క్రమణముఁగూడ ననియతముగ నేదియో యొక ద్వారమునుండియే కలుగు నని సిద్ధాంతముఁ జేయఁబడవలసి యున్నది” అని దృష్టాంతసంగతితో వచ్చినయాక్షేపము నకు సమాధానము చెప్పఁబడుచున్నది.

౫౧౪. తదోక్తో గ్రజ్వలనం తత్ప్రకాశితద్వారో
విద్యాసామర్థ్యతచ్ఛేషగత్యనుస్మృతియోగా
చ్చ హర్దానుగృహీతః శతాధికయా. ౪. ౨. ౧౭.

తాత్పర్యము:—నిష్క్రమించుటకు సిద్ధముగ నున్నజీవుఁడు హృదయమును ప్రవేశించుటయు కర్తానుగుణముగ నాహృదయముయొక్కయగ్రము వికాసమును జెందుటయు ననునవి మాత్రము జ్ఞాన్యజ్ఞానులకు సమానమే కాని యిచ్చటనుండి మాత్రము భేదము కలదు. హృదయ ప్రకాశమువలన గంతవ్యమార్గము తేటవడును. ఇదియు నీయిరువురకును సమానమే గాని గతియందు మాత్రము భేదము కలదు. నగుణోపాసకుఁడు బ్రహ్మనాడీమార్గమున శిరమునుండియే నియతముగ నిర్గమించును; అజ్ఞాని యగువాఁడు నేత్రాదులలో జేరినుండి యైనను నిర్గమించును. ఏల యనిన:—

నగుణోపాసకులకు విద్య కలదు. దానిసామర్థ్యమువలన నీనియమ మేర్పడును. అజ్ఞానులు నానావిధము లగుకర్తృల నాచరించుచుండుటచే నానావిధము లగులోకముల నొందవలసినవాఁ డగుటచే హృదయవికాస మొక్కతీరుగ నుండదు; దానిచే బ్రకాశింపఁజేయఁబడుద్వారంబును నొక్కవిధముగ నుండదు. అట్లుండుటకును వీలు లేదు. నగుణోపాసకుల విషయమన్ననో యట్టిది కాదు. వారు సర్వకర్తృల బరిత్యజించి యైనను బరిత్యజింపక నైనను యేకదీక్షతో కేవల మగునుపాసన నాచరించిన వారు. ఈకారణమువలన విద్యవలనఁ గలుగునది యగుటచే హృదయ

వికాస మంతయు నొక్కతీరుగనే యుండును; దానిచేఁ బ్రకాశింపఁజేయుఁ బడినద్వారంబును ఒక్కతెఱంగుననే యుండును. ఫల మొక్కటియే యగుటచే నిట్లే తీరవలయును. కావున నుపాసకు లందఱును బ్రహ్మనాడి మార్గమున శీరస్సునుండియే వెలికి నిర్గమింతురు. ఇట్లు లేకున్న విద్యవలనఁ గలుగునాధిక్య మేమియు నుండకపోవలసి వచ్చును కదా! అట్లయిన విద్యావిధి నిరర్థకమే కావలసివచ్చును. శీరమునుండి నిర్గమింపకున్న బ్రహ్మలోకము లేదని శ్రుతులయందుఁ జెప్పఁబడి యున్నది. విద్యలకును బ్రహ్మలోకప్రాప్తియే కదా ఫలము; కావున నిర్వివాదముగ నుపాసకులు శీరమునుండియే నియతముగ నిర్గమింతురు. మఱియు శ్రుతులయందు విద్యోపదేశస్థలములలో గొన్నిచోట్ల సీమార్గముగూడ ధ్యేయమునుగా వర్ణింపఁబడి యున్నది. ఈకారణమువలనఁ గూడ పై సిద్ధాంతమే స్థిరపడుచున్నది. ఉపాసనాకాలమున సంతయు ధ్యానింపఁబడియున్న మార్గమును వదలి మఱియొక్కమార్గము నాశ్రయించుననుట యయు క్తము కదా! ఈకారణములవలన హృదయస్థానమున నున్న పరమేశ్వరు నుపాసించి తద్రూపుఁడై నిలచినయూపాసకుఁడు ౧౦౧ వ నాడిద్వారము నాశ్రయించి బ్రహ్మలోకమునకుఁ బోవును; ఇతరులు మాత్రము తక్కిననాడులనుండి యనియతముగ నిర్గమింతురు. హృదయస్థానమున నున్న పరమేశ్వరునిఁ గూర్చి యుపాసనను విధించుస్థలమున శ్రుతి యీవిషయమునే తెలియఁజేయుచున్నది. “శతం చైకా చ హృదయస్య నాడ్య స్తాసాం మూర్ధాన మభినిన్వ తైకా త యోర్ధ్వ మాయ న్నమృతత్వ మేతి విషవజ్జన్యా ఉత్క్రమణే భవంతి” “హృదయమునందు నూఱునొక్కనాడులు గలవు. అం దొక్కనాడి మాత్రము శీరమునకుఁ బోయి యున్నది. ఆనాడి నాశ్రయించి యుత్క్రమించినజీవుఁడు బ్రహ్మలోకప్రాప్తిపూర్వకముగఁ గ్రమము క్షినిఁ జెందును. తక్కిననాడులనుండియు ఉపాసకులు గానివారు నిర్గమింతురు గాని దానికి బ్రహ్మలోకఫలము లేదు” అనువాక్యమే యీవిషయమునఁ బ్రమాణము. కావున నుపాసకుల యుత్క్రమింపక మార్గము నియతమే.

౧౦. రశ్మ్యధికరణము. ౧౦.

విషయ సంశయ సంగతి పూర్వపక్షము:—పూర్వాధికరణమున నగుణోపానకునియొక్క యుత్క్రమ మభివర్ణింపఁబడెను. సంసారులయు త్క్రమమునకును వాని యుత్క్రమమునకునుఁ గలభేదము ప్రకటింపఁబడెను. సంసారుల గత్యాగతులు తృతీయాధ్యాయ ప్రథమపాదమున నిరూపింపఁబడియే యున్నవి. కావున ప్రకృత ముపానకునిగతి నిరూపింపఁబడును. వారు దేవయానమార్గముతో బ్రహ్మలోకమునకుఁ జొవుడురనియు దేవయానమార్గస్వరూపంబునుఁ గూడ యిదివఱకే యచ్చటచ్చట నిరూపింపఁబడియున్నది. అయినను యిప్పు డానంతర్యసంగతితో లేక ప్రస్తావనసంగతితో నామార్గమే నవిమర్శముగ నిరూపింపఁబడును. ఉపానకు లామార్గమును దేనిమూలమున నాశ్రయించుటో అట్లాశ్రయించినపిదప నెట్లు ప్రయాణముఁజేయుదురో తుదకు బ్రహ్మలోకము నెట్లు చేరుదురో యావిధమంతయు గ్రమముగ నిరూపింపఁబడును. అం దీపాదాంతము వఱకు క్రమము క్షీనిఁ గూర్చినకొన్నివిశేషములు విచారింపఁబడును. అం దీయధికరణమున దేవయానమార్గాశ్రయకాలము నిరూపింపఁబడును. ఛాందోగ్యోపనిషత్తునందు దహరవిద్యయందీవిషయమునుగూర్చి వర్ణింపఁబడియున్నది. సూర్యకిరణములకును హృదయమునందలి నాడులకును గల సంబంధమును నవిమర్శముగ నిరూపించి పిదప “అథ య త్రైత దస్తా చ్ఛరీరా దుత్క్రమ త్య తైతై రేవ రశ్మిభి ర్హర్ధ్వ మాక్రమతే” “ఈశరీరమునుండి నిర్గమించినజీవుఁడు సూర్యరశ్మిలగుండా నూర్ధ్వలోకమునకుఁ జొవును.” అని చెప్పఁబడి యున్నది. ఈవిషయమున నొక్క సంశయము కలదు. “వగలు మృతినొందినవారుమాత్రము తక్షణమే సూర్యకిరణముల నాశ్రయింపవచ్చును గాని రాత్రి మృతిఁజెందినవాఁడెట్లు? వాఁడు సూర్యోదయమువఱకుఁ బ్రతీక్షింపవలయు నని తోచుచున్నది. శ్రుతి యన్ననో విషయవిభాగమునుఁ జేయక సామాన్యముగఁ జెప్పుచున్నది. యిచ్చట నిర్ణయ మెట్లు?” అని సంశయము కలుగును. ఇది యిందు నివారించఁబడును.

అ-౪. పా-౨. సూ-౧౮.

అవతారిక:—ఈవిషయమున నిర్ణయము నొనరించుటకై మొట్ట మొదట సూత్రకారుడు స్వమతమును ప్రతిష్ఠః జేయుచున్నాడు.

౫౧౫. రశ్మ్యనుసారీ. ౪. ౨. ౧౮.

తాత్పర్యము:—“అథ యతైతత్తు” అనుశ్రుతి విభాగ మేమియు లేకుండగనే సర్వసామాన్యముగ సూర్యకిరణాశ్రయమును చెప్పుచున్నది. అందఱును నాడులనుండి సూర్యకిరణముల నాశ్రయించువారే యైనను సంసారులు స్వకర్మానుగుణముగ స్వర్గాదిలోకములకుఁ బోవుదురనియు జ్ఞానులు మాత్రము నూటబికటవనాడినుండి నిర్గమించినవారగుటచే బ్రహ్మ లోకమునకుఁ బోవుదు రనియు మాత్రమే యాశ్రుతి చెప్పుచున్నది గాని కాలవిభాగమునుగూర్చి చెప్పుట లేదు. కావున నెప్పుడు మృతిఁ జెందినను కాలనియమముతోఁ బని లేకయే జీవుడు సూర్యరశ్మిల నాశ్రయింతుడు.

అ-౪. పా-౨. సూ-౧౯.

అవతారిక:—ఈప్రతిష్ఠను ఆజ్ఞేవనమూఢానములతో స్థిరముఁ జేయుచున్నాడు.

౫౧౬. నిశి నేతి చేన్న సంబంధస్య యావద్దేహ

భావిత్యా ద్దర్శయతి చ. ౪. ౨. ౧౯.

తాత్పర్యము, పూర్వపక్షము:—ఇట్లు చెప్పుట యుక్తము కాదు. సూర్యకిరణములు వగటియందుగాని యుండవు. కిరణము లుండిననేగాని నాడులకు వానితో సంబంధము కలుగనేరదు. కావున వగటియందు మృతిఁ జెందినయెడల సూర్యకిరణముల నాశ్రయింపవచ్చునుగాని లేకున్న నది సంభవింపనేరదు. తాత్రియందు సూర్యకిరణములు లేవుకదా!

సిద్ధాంతము:—ఇట్లు చెప్పుట యుక్తము కాదు. ఇతర ప్రమాణముల ననుసరించి చూచినను నాడులకును సూర్యకిరణములకును గలసంబంధము శాశ్వతమని తేలుచున్నది. శరీర మున్నంతకాల ముండునదియేయని స్పష్ట మగుచున్నది. ఈవిషయమున వైదికశాస్త్రము ప్రమాణము.

నర్వనాడులయందును వ్యాపించి యున్న పితృసమే సూర్యుని తేజస్సని యుచ్చట చెప్పబడి యున్నది. దీనికి నొకప్పుడు నాడులనుండి వియోగము కలుగు ననుట సంభవింపదు కదా! మరణకాలమువఱకు నిది యిట్లే యుండును; జీవుడు నిర్లసింపినపిదపఁ గాని యీ పితృసము నాశము నొందదుగదా! యీ కారణము వలన నిర్లసింపఁబోవువానికి సూర్యకిరణములే యుండవలయు ననునియమము లేదు. పితృసరూపముగు సూర్య తేజస్సు నాశ్రయించియే వాడు సూర్యుని జెందవచ్చును. “అముష్టా దాదిత్యా తృతాయంతే తా ఆసు నాడీషు సృష్టా ఆభ్యో నాడీభ్యః ప్రతాయంతే తేఽముష్టి న్నాదిత్యే సృష్టాః” “ఆకిరణములు సూర్యు నుండి నాడులలోనికిని నాడులనుండి సూర్యునిలోనికి వ్యాపించియున్నవి.” అనుశ్రుతియు నీసంబంధమునుగూర్చి చెప్పుచున్నది. కావున రాత్రియందు మృతి జేందినవాడుఁ గూడ నిత్యసంబంధముతో తననాడులయందు వ్యాపించియున్న సూర్యకిరణములగుండ (పితృసరూప మగుసూర్య తేజస్సుగుండ) ప్రయాణముఁ జేయవచ్చును.

ఇదియునుఁ గాక సూర్యకిరణములు రాత్రులయందు లే వనుటయు సిద్ధాంతము కాదు. గ్రీష్మరాత్రులయందు వానియునికి ప్రత్యక్షముగనే తెలియవచ్చుచున్నది. మధ్యాహ్నకాలమునందువలె రాత్రులయందుఁ గూడ నాముతువునందు సంతాపముకలుగుచుండుటచే నీవిషయ మూహింపఁబడుచున్నది. దీనిని బట్టిచూచిన నర్వరాత్రులయందు నిట్లే యూహింపఁబడవచ్చును. అధికములుగ నుండుటచే గ్రీష్మరాత్రులయం దాకిరణములు స్పష్టము లగుచున్నవి యనియు దక్షిణరాత్రులయందు స్వల్పములుగ నుండుటచే నట్లు గానవచ్చుట లేదనియు నిర్ణయింపఁబడవచ్చును. ఈకారణమువలనఁ గూడ రాత్రిమృతులు సూర్యకిరణముల నాశ్రయింపవచ్చును. “అహరేవైతద్రాత్రౌ దధాతి” “సూర్యుడు పగటినే రాత్రియందుఁ గూడ నిలుపుచున్నాడు (పగలనఁగా కిరణప్రసారము)” అనుశ్రుతియు నీవిషయమునే స్పష్టముఁ జేయుచున్నది. మఱియు జలమయ్యుండగుచంద్రునియందు ప్రతిబింబించినసూర్యకిరణములే వెన్నెల. ఈకారణమువలనఁగూడ రాత్రులయందు సూర్యకిరణములు కలవు. ఇట్లు దివారాత్రులయందు సూర్యకిరణము లెడతెగక యుండుటచే నాడులకు వానితోఁ గలసంబంధ మెప్పటికిని నశింపదు. “అముష్టా దాదిత్యాత్” అను

శ్రుతి సామాన్యముగ నాడీకిరణనంబంధమును జెప్పుచున్నను “అనంబంధము నర్వకాలములయందు నుండునదియా? లేక యొకప్పుడు మాత్రమే యుండునదియా?” అనువిశేషమును బోధింపకున్నను ప్రస్తుతనిరూపణము ననుసరించి విశేషమును గ్రహింపవలయును. “అహ రేవ” అనుశ్రుతి యీనిరూపణకుఁ గూడ నాధారముగనున్నది కదా! కావున నెట్లును కాల భేదము లేక నెప్పుడు మృతిఁ జెందినను జీవుఁడు సూర్యకిరణముల నాశ్రయించు ననుటయే సిద్ధాంతము.

“ఇట్లు చెప్పనేల రాత్రి మృతి నొందినవాఁడు సూర్యకిరణముల నాశ్రయింపకయే సంకల్పబిబలముచే నూర్ధ్వలోకమునకుఁ బోవచ్చును కదా!” అనుటయు యుక్తము కాదు. అప్పుడు రశ్మినంచారమునుఁ గూర్చి చెప్పుశ్రుతియే నిర్భక్తము కావలసి వచ్చును. ఉపాసకుఁడు జీవయానమార్గము నాశ్రయించుటకు సూర్యకిరణనంబంధ మక్కఱ లేకుండిన నెప్పటికిని యక్కఱ లేకపోవలయునేగాని యొకప్పుడు మాత్రము కావలసి వచ్చు ననుట యెట్లు? శ్రుతియందుఁ బట్టివిభాగము కానరాలేదు. పగలు మృతిఁ జెందినవాఁడు సూర్యకిరణముల నాశ్రయించు ననియు రాత్రి మృతినొందినవాఁడు ట్లాశ్రయింపఁడనియు శ్రుతి చెప్పుట లేదు కదా! కావున నీవాదము సరిపడదు. “ఇట్లయిన రాత్రికాలమున మృతి నొందెనేని విద్వాంసుఁడును ఊర్ధ్వలోకమునకుఁ బోవఁ జేసెనా” అనిన నదియు యుక్తము కాదు. అప్పుడు విద్వాంసులమునకు పాక్షికత్వము (అనఁగా కలిగినను కలుగవచ్చును లేకున్న లేకపోవచ్చును అనునియమాభావము) వచ్చును. ఉపాసకుఁడైనను పగటియందు మృతి గలిగిననే కాని బ్రహ్మలోకప్రాప్తి కలుగదు; ఆమృతియు నెప్పుడు గలుగునో స్పష్టము కాదు. విద్వాంసులకు నది పగలే కలుగు ననియు నియమించుటకు వీలు లేదు కదా! కావున నిదియే సిద్ధాంత మైనచో విద్యయం దెవ్వఁడును ప్రవర్తింపఁడు ఫలనియమము లేనివని నెవ్వఁడాచరించును. కావున నీవక్ష మనర్థపాతువు. “ఇట్లయిన మఱియొకవిధముగాఁ జెప్పవచ్చును. రాత్రికాలమున మృతిఁజెందినవాఁడు సూర్యరశ్మిప్రాప్తికై పగటివఱకు నిరీక్షించు ననవచ్చును కదా!” అనుటయు సరి కాదు. అట్టి నిరీక్షణము సంగీకరించిన సూర్యోదయానంతరమునఁ గూడ నొకానొకప్పుడు రశ్మిప్రాప్తి లేకపోవలసి వచ్చును. సూర్యకిరణములు

సంబంధించునప్పుడే కదా వానిమూలమున (నూర్యశ్రిరణములమూలమున) జీవునకు నూర్ధ్వగమనము తటస్థించును. దేహము బాగుగ నుండిననేగాని యిట్టి సంబంధము తటస్థింపదు. కొన్నికొన్ని సమయములయందు మృత శరీరము లప్పుడే దహింపఁబడుట గూడఁ గలదు కదా! ఒకవేళ తెల్లవారుసం తకు తనదేహము భస్మ మగునేని యప్పు డాజ్ఞాని యేమిచేయును? నూర్యశ్రి శ్చల నెట్లా క్రమించును? ఇట్లు విరుద్ధమగుటచే నీచుతము యుక్తియు క్తము కాదు. “న యావ త్త్విష్యేన్ద్రనస్తావ దాదిత్యం గచ్ఛతి” “అయుపాసకుఁడు మనస్సు నెప్పుడు ప్రయాణోన్ముఖమును గావించునో యప్పుడే నూర్యలోక మును జెందును” అను మొదలగువాక్యములచే శ్రుతి “జ్ఞానులు ఏవిషయ మునుఁ గూర్చి యైనను నిరీక్షించువారు కారు” అని స్పష్టము చేయుచు న్నది. కావున నెట్లును మృతినొందినవానికి నూర్యశ్రిచ్చాప్తి తక్షణమే కలు గుననుటయే సిద్ధాంతము.

౧౧. దక్షిణాయనాధికరణము.

విషయసంశయసంగతిపూర్వపక్షములు:—ఈయధికరణము సం దును పూర్వమువలెనే క్రమముక్తికాలము విచారింపఁబడును. కావున నీరెండధికరణములకు నేకవిషయత్వమే సంగతి. “దక్షిణాయనమున మరణము నొందినవాఁడు ముక్తిని జెందునా? జెందఁడా?” యనుసంశయ ము నిరాకరింపఁబడును. “శ్రుతిస్మృతులయందు తత్తరాయణమే ముక్తి సాధన మని యున్నది. ‘అపూర్వమాణ పతౌ ద్వాన్షడద బోజేతి మాసాం స్తాన్’ ‘నూర్యుఁడు ఉత్తరపువైపు నడచు నుత్తరాయణమా నముల నాటింటిని ఉపాసకుఁడు శుక పక్షమునుండి జెందును’ అనువాక్య ముచే శ్రుతియు; ‘భీష్ముఁడు శరతల్పగతుఁడై యుత్తరాయణము వచ్చునం తవఱకు ప్రాణములను విడువకఁ బ్రతీక్షించుచుండును’ అను మొదలగుకథల వర్ణించుటచే స్మృతులును ఈవిషయమును స్పష్టము చేయుచున్నవి. కావున దక్షిణాయనమున మృతి నొందినవాఁడు ముక్తి నొందనేరఁడు. పూర్వాధికరణమునఁ గాలాపేక్ష జ్ఞానికి లేదంటిరిగాని యిచ్చట నట్లు చెప్పు

టకు వీలు లేదు" అని ప్రత్యుదాహరణనంగతితోపచ్చిన పూర్వపక్షము ఖండింపబడును.

౫౧౭. అత ఇచ్చాయ నేఽపి దక్షిణే. ౪. ౨. ౨౦.

తాత్పర్యము:—ఈయాక్షేపమునకు సమాధానముగ మేము శ్రాత్తుగాఁ జెప్పవలసిన దేదియు లేదు. జ్ఞానియగువాఁడు ఫలప్రాప్తికై కాలమును ప్రతీక్షింపఁడనియు విద్యయు నియమముగ ఫలము నొనంగునది యనియు మృత్యువునకు కాలనియమము లేదనియుఁ బైయధికరణము నందే నిరూపించి యున్నాము. ఈనిరూపణ నాశ్రయించిన నిచ్చటఁగూడ కాలవిభాగ నియమమునకు వీలుండదు. ఏయయనమున మృతినొందినను జ్ఞాని నిర్వివాదముగ ముక్తిఫలము నొందవచ్చును. ఉత్తరాయణమరణ ప్రసిద్ధి యజ్ఞానులనుఁ గూర్చినదియే కాని జ్ఞానివిషయమైనది కాదు. భీష్మఁడు జ్ఞాని యయ్య నుత్తరాయణమువఱకు ప్రతీక్షించుట లోకాచారము ను పరిపాలించుటకయ్యే కాని మఱియొక కారణమువలనఁ గాదు. "అపూర్వమాణవత్" అనుశ్రుతికిని మీరు తలంచినది యర్థము కాదు. దానికి నుత్తరాయణాభిమానిదేవతయే యర్థము. ఈవిషయము "అతివాహి కాన్తల్లింగాత్. ౪. 3. ౪" అనుసూత్రమున స్పష్టము చేయబడును.

అ-౪. పా-౨. సూ-౨౧.

అవతారిక:—“ఇట్లు కాదు. స్మృతియందు 'యత్ర కాలే త్వనా వృత్తి మావృత్తిం చైవ యోగినః' ప్రయాతా యాంతితం కాలం వత్సౌమి భరతర్షభ' 'ఓయద్దనా! యోగులు ఏకాలమునందు మృతినొంది వునరా వృత్తి లేనిబ్రహ్మలోకమును జెందుదురో ఏకాలమున మృతినొంది వునరా వృత్తి నొందుదురో ఆకాలమును నీకు చెప్పెద' అని కాలనిర్ణయ మారంభింపఁబడి అర్చిరాదిమార్గము బ్రహ్మలోకప్రాప్తిసాధన మనియు ధూమాదిమార్గము వునరావృత్తిపాతు వనియుఁ జెప్పఁబడియున్నది. అందు ఉత్తరాయణాదులు అర్చిరాదిమార్గమునందును దక్షిణాయన రాత్ర్యాదులు ధూమాదిమార్గమునందును జేరియున్నవి. కావున దక్షిణా

* అర్చిరాదిమార్గము (అ-౧. పా-౨. సూ-౧౫. శ్లో-202 చూ.)

† ధూమాదిమార్గము (అ-౩. పా-౧. శ్లో-10 చూ.)

ఁనునాదులయందు మృతిఁజెందినవానికి ముక్తికలుగుట యెట్లు?" అనిన సమాధానము చెప్పుచున్నాఁడు.

౫౧౦. యోగినః ప్రతి చ స్వర్గతే స్మరే చైతే.

౪. ౨. ౨౧.

తాత్పర్యము:—స్మృతులయందు నిరూపింపఁబడినకాలభేదము శ్రుతులయందలి విద్యలలోనికి జెచ్చిఁగొనఁబడుటకు వీలులేదు. శ్రుతులయందు అర్చిరాదికర్మములచే నాయా దేవతలుమాత్రమే చెప్పఁబడియున్నవి. ఇట్లుగుటచే రెండువిషయములును పరస్పరభిన్నములు. మఱియు స్మృతులయందు యోగసాంఖ్యవిభాగము కలదు; వేదమున నది లేదు. ఆయోగసాంఖ్యులనుఁగూర్చియే యిచ్చట నీకాలవిభాగము చెప్పఁబడినది. ఇట్లుండ నిది శ్రుతిసిద్ధము లగువిద్యలతో నెట్లు సంబంధించును. కావున సభికారి భేదము కూడ నుండుటచే నీస్మృతులకును వేదవాక్యములకును విరోధము రాదు. “ఇదియేమి శ్రుతియందలి దేవయాన పితృయానమార్గములే స్మృతియందును గానవచ్చుచున్నవి” అనియెడవేమి? ఆట్లయిన రెండువిషయములకును విరోధమే లేదు. శ్రుతియందువలెనే స్మృతియందును దేవతలే పరిగ్రహింపఁబడి యుండిరేని సర్వము సమానమే యగును కదా! “తం కాలం వక్ష్యామి” అనుకాలోపదేశప్రతిజ్ఞ స్మృతియందు గానవచ్చుటచే గదా మొట్టమొదట నీసంశయము కలిగినది. ఆప్రతిజ్ఞ యట్టిదిగాక కాలోపదేశద్వారమునఁ దదభిమానిదేవతల సువదేశించునది యగునేని యిక భేద మేమి కలుగును కావున నెట్లును క్రమముక్తిఫలమునకు కాలనియమము లే దనుటయే సిద్ధాంతము.

బ్రహ్మసూత్రార్థచంద్రికయందు చతుర్థాధ్యాయమున
ద్వితీయపాదము.

* యోగమనఁగా కర్మయోగము. సాంఖ్యమనఁగా జ్ఞానయోగము. వీరిని విభాగించి చెప్పుట యోగసాంఖ్యవిభాగము. మఱియు యోగమనఁగా నిష్టానిష్టఫలములయందు సమవిత్తత్వము. సాంఖ్య మనఁగా ఫలేచ్ఛారహిత్యము.



బ్రహ్మసూత్రార్థచంద్రిక.

చతుర్థాధ్యాయము - తృతీయపాదము.



పాదావతారిక.

పూర్వపాదమున సుత్కాంతి విచారింపఁబడెను. ప్రస్తుత *మం
గాంగీభావనంగతితో నీయుత్కాంతికిఁ బదవ నాశ్రయింపఁబడు దేవయా
నమార్గము విచారింపఁబడును. ఆమార్గముయొక్క స్వరూపంబును జీవులు
దానియందు ప్రయాణముఁజేయువిధంబును బ్రహ్మలోకప్రాప్తిప్రకారం
బును మఱియుఁ బ్రస్తాపాగతము లగునితరవిషయములును నిరూపింపఁ
బడును.



౧. అర్చిరాద్యధికరణము.

విషయసంగతినంశ యములు:—అందీ ప్రథమాధికరణమున బ్రహ్మ
లోకమార్గ మేకవిధమా? యనేకవిధమా? యనువిషయము విచారింపఁ
బడును. శ్రుతులయందు “అ ధై తై రేవ రక్షిభి ర్హర్ష్య ఆక్రమతే”
అని యొకచోట సూర్యకిరణములగుండా బ్రహ్మలోకప్రాప్తి కలుగు ననియు
“తేఽర్చివ మభినంభవం త్యర్చి షోఽహః” “ఆయుపాసకులు తేజస్సు
నాశ్రయింతురు. ఆటనుండి వగటిని జెందుదురు. (తేజస్సనఁగా దాని సభి
మానించుదేవత వగ లనినను దాని సభిమానించుదేవతయే)” అని మఱి
యొకచోట సర్పిరాదిక్రమమున నాలోకమునకు సుపాసకులు పోవుదు

* అంగమనఁగా నవయవము అంగీయనఁగా నది కలది. సిరింటికినిగల సంబంధ
మంగాంగీభావనంబుంధము.

రనియు, “న ఏతం దేవయానం పంథాన మాసా ద్యాగ్నిలోక మాగచ్ఛతి” “ఆయుపానకుఁడు దేవయానమార్గము నాశ్రయించి యగ్నిలోకమునకు వచ్చును” అని వేటొక్కచోట నగ్నిలోకాదులే బ్రహ్మలోకమునకు త్రోవయనియు, “యదా వై పురుషోఽస్తా ల్లోకా తైస్త్రితిన వాయు మాగచ్ఛతి” “ఎప్పుడు పురుషుఁడు దేహమును విడుచునో యప్పుడు వాయువును జేరును.” అని కొండొకచోట వాయ్వాదులే తత్త్వాప్తిసాధనము ననియు, “సూర్యద్వారేణ తే విరజాః ప్రయాంతి” “వారు నిర్విఘ్నముగా సూర్యునిగుండా బ్రహ్మలోకమును జెందుదురు” అని వెండియు నొక్కస్థలమున సూర్యాదులే తత్త్వాప్తికై యాశ్రయింపఁబడవలసినవారనియు వర్ణింపఁబడి యున్నది. ఇదియే సంశయ హేతువు. “ఈమార్గములన్నియుఁ బరస్పరభిన్నములా? కావా? ఈయన్నివిశేషణముల నేదియో యొకవిధముగ నొక్కస్థలమునందే సమన్వయింపవలయునా?” యనుసంశయ మీనందర్భమువలన కలుగును. అది నయుక్తికముగ నిండు నిరాకరింపఁబడును. ఈయధికరణము మొదటిదగుటచే దీనికిఁ బ్రత్యేకసంగతి లేదు; పాదసంగతియే దీనికిని సంగతి యని తెలిసికొనవలయును.

పూర్వపక్షము:—“దేవయానమార్గము చేరునంతవఱకు నుపాసకులకును అజ్ఞానులకుఁ గూడ నుత్కృష్టియార్గ మొక్కటియే యని పూర్వపాదమునందే వివరించి యున్నారు. ఆపిదవ నజ్ఞానులగువారికిఁ గలుగుపరిస్థితులు మున్నే వివరింపఁబడి యున్నవి; జ్ఞానులకు బ్రహ్మలోకప్రాప్తి గలుగు ననియు వర్ణింపఁబడి యున్నది. ఆ బ్రహ్మలోకప్రాప్తికి మార్గమగు దేవయానమార్గము శ్రుతులయం దనేకవిధములుగ వర్ణింపఁబడి యున్నది. దీనిని బట్టిచూచిన బ్రహ్మలోకప్రాప్తికి ననేకమార్గములు కలవనుటయే యుక్తియుక్తముగ దోచుచున్నది; ఉపాసకు లగువారు వానిలో నేదియో యొకమార్గము నాశ్రయించి బ్రహ్మలోకమును జెందవచ్చుననుటయే నిర్వివాదముగ నున్నది. ఈమార్గములు వేఱువేఱుప్రకరణములయందును వేఱువేఱువిద్యులకు సమీపమునందును వర్ణింపఁబడినవి యగుటచే వేఱువేఱుగనే యుండి తీరవలయును. అన్నియు నొక్కటియే యైనయెడల ‘ఏతై రేవ రత్నైః’ అనునవధారణ నిరర్థక మగును. ‘ఉపాసకుఁడు సూర్యధికరణముల నాశ్రయించియే నిర్గమించును.’ అనిన నర్థమేమి? ‘మఱి యొకమార్గముగూడా నిర్గమింపఁడు’ అనియే కదా! రెండవమార్గమే

లేకుండిన నీయవధారణ మెట్లు యుక్తియుక్త మగును? ఇదియును గాక 'న యావ త్త్విష్యేత్' అనుశ్రుతియందు త్వర వర్జింపఁబడి యున్నది. ఇదియు రెండవమార్గము లేకున్న విరుద్ధ మగును. ఒకపట్టణమునకు నాల్గువైపులనుండియు ననేకమార్గము లుండి యుండుఁ గొన్ని వంకర గాను మఱికొన్ని చక్కగాను యుండినచో నప్పుడు 'ఇది వంకరమార్గము దీని నాశ్రయించిన నాపట్టణమునకు త్వరగాఁ జేరు.' అనియు, 'ఇది చక్కనిమార్గము దీని నాశ్రయించిన నాపురమునకు శీఘ్రముగాఁ జేరుదురు.' అనియుఁ జెప్పఁబడవచ్చును గాని మార్గాంతరమే లేకుండిన నది యెట్లు సరిపడును? ఈకారణములవలన నిర్వివాదముగ మార్గములు భిన్నములే."

అ-౪. పా-౩. సూ-౧.

అవతారిక:—అనిన నీపూర్వపక్షమును ఖండింపుచున్నాఁడు.

౫౧౬. అర్చిరాదినా తత్ప్రథితేః. ౪. ౩. ౧.

తాత్పర్యము:—మార్గములు పరస్పరభిన్నము లని సంశయింపఁ బని లేదు. అర్చిరాదిమార్గ మొక్కటియే బ్రహ్మలోకమునకు మార్గము. ఉపాసకు లామార్గము నాశ్రయించియే ప్రయాణముఁ జేయుదురు. శ్రుతి యందు విద్యాభేదాదుల నపేక్షింపక సర్వోపాసకులకు నర్చిరాదిమార్గమే వర్జింపఁబడి యున్నది. "యేచామీ అరణ్యే శ్రద్ధాం సత్య ముపాసతే" "ఎవ్వరు అరణ్యమున నివసించి శ్రద్ధాపూర్వకముగ పరమేశ్వరు నుపాసెను" వారు దేవయానమును జెందుదురు" అని పంచాగ్నివిద్య యందు కలదు. అచ్చట నర్చిరాదిమార్గమే స్పష్టముగ వర్జింపఁబడి యున్నది. ఈకారణమువలన నందఱకును అర్చిరాదిమార్గ మొక్కటియే మార్గ మని సిద్ధాంతముఁ జేయుటకు వీ లగుచున్నది.

"ఈసిద్ధాంతము కొంతవఱకు యుక్తమే. వేదమున ననేకవిధ్యలు కలవు. అందు కొన్నిటియందు బ్రహ్మలోకమార్గము చెప్పఁబడి యున్నది; మఱికొన్నిటియందు చెప్పఁబడి యుండలేదు. కావున పైశ్రుతి ననుసరించి చూచిన నేయేర్థములయందు మార్గాంతరము జెప్పఁబడలేదో ఆయాస్థలములయందు ఈఅర్చిరాదిమార్గ మనువర్తించవచ్చునని తేలుచున్నది.

ఇంతయే గాని మార్గాంతరము చెప్పబడియున్నచోట్ల నిది యేల యను
వర్తింపవలయును? అనియెడవేమొ వినుము. ఈమార్గములు పరస్పర
భిన్నములై యుండునేని యప్పుడు మీరన్నట్లే యగును; అర్చిరాదిమార్గము
మార్గాంతరములు చెప్పబడియున్నస్థలమున ననుచు వర్తింపకుండును
గాని యిచ్చట నట్లు లేదు. అన్నిచోట్లను చెప్పబడియున్నమార్గ మొక్క
టియే. దానికి ననేకవిశేషణము లుండుటచే నొక్కొక్కస్థలమున నొక్కొక్క
విశేషణము గ్రహింపబడినది. ప్రధాననగరమునకు మాత్రమే బోవు
చున్నను మార్గమునందు మధ్యమస్థ ననేకగ్రామము లుండునట్లు బ్రహ్మ
లోకమునకుఁ బోవునర్చిరాదిమార్గమునందును నడుచునడుచు ననేక
లోకములు గలవు. వానిలో నొక్కొక్కటి యొక్కొక్కస్థలమున
గ్రహింపబడి యున్నది. ఇట్లుగుటచేతనే యన్నిశ్రుతులు నొక్కమార్గ
మునకే సంబంధించినవి యని గుఱుతింపబడుచున్నది. ఇట్లుగుటచేతనే
“మార్గ మంతట నొక్కటియే” అని సిద్ధాంతము చేయబడుచున్నది.
ఇది యుక్తమేకదా! ఆశ్రుతులు భిన్న ప్రకరణములయందున్నను సమాన
విద్యులయందు *గుణోపసంహారము చేయబడునట్లు సమానమార్గమునం
దును గుణోపసంహారము చేయబడవచ్చును కదా! పై శ్రుతులయందు
ను అచ్చటచ్చట గొంతయాధిక్యముఁ జెప్పబడి యున్నను అర్చిరాది
మార్గప్రస్తావమున వర్ణింపబడియున్నలోకములలో నేదియైన నొక్కటి
నియతముగఁ బ్రతిస్థలమునందును గ్రహింపబడుచున్నది. ఈకారణము
వలన సర్వస్థలములయందు నొక్కమార్గమే యభివర్ణింపబడి ననుట
నిర్ణయింప నగును. మఱియు విద్యలు గూడ పరస్పరభిన్నములే యైనను
అన్నిటికిని బ్రహ్మలోకప్రాప్తియే ఫల మగుటచేతను అర్చిరాదిమార్గము
నందు ప్రస్తాపింపబడినలోకములలో నేదియైన నొక్కటి గ్రహింపబ
డియే యుండుచుండుటచేతను మార్గమునకు మాత్రము భేదము కలు
గదు. మార్గ మొక్కటియే యైనను అం దనేకలోకము లుండవచ్చును;
ఒకస్థలమున గొన్నియు మఱికొన్ని స్థలముల మఱికొన్నియు నాలోక
ములు వర్ణింపబడి యుండవచ్చును. ఇట్లుండ ననేకమార్గములు కల

* గుణోపసంహారమనగా నొకస్థలమున చెప్పబడియున్నధర్మము సమాన

మగు మఱియొకస్థలమునకు చెచ్చిపోనుట.

పని యంగీకరింపనేటికి? అది "గౌరవము కదా! కావున నిర్వివాదముగ సర్వోపాసకులకును అర్చిరాదిమార్గ మొక్కటియే బ్రహ్మలోకప్రాప్తి మార్గ మని సిద్ధాంతము చేయవచ్చును.

"అ ధైతై రేవ రశ్మిభిః" అను సవధారణంబును త్వరనుఁ గూర్చి చెప్పుటయు గూడ నీసిద్ధాంతమును భంగము చేయనేరవు. ఈ యవధారణము పదార్థాంతరముల నిషేధించుటకై చేయఁబడినది కాదు. అచ్చట నున్న వాక్యముల విమర్శించిన నీవిషయమే స్పష్ట మగును. ఈ కారణమువలన నాయవధారణము కారణములకుఁ గలసావ్యతంత్ర్యమును కాలభేదముతోఁ బనిలేకయే కార్యనిర్వాహమును చేయఁగలుగుటను మాత్రమే చెప్పుచున్నది యనవలయును. మఱియు నొక్క పదమే యొక విషయమును విధించుచు తక్కినవిషయములను నిషేధించుచు గూడ నుండునని చెప్పుట సంభవింపదు. అప్పుడు వాక్యభేదము కలుగును కదా! కావున నిర్వివాదముగ నీయవధారణము కిరణప్రభావము నభివర్ణించు నదియే. "వేదమున నవిశేషముగ విధింపఁబడి యుండుటచే జీవునకు రాత్రి యైనను పగలైనను సూర్యకిరణము లే మ్నాములు." అనువిషయమును దృఢము చేయునదియే. విచారించిన నచ్చటి వాక్యసందర్భమునందు మొట్ట మొదటినుండియు సపూర్వముగఁ గిరణప్రస్తావముఁ జేయఁబడి వానికి నాడులతోఁ గలసంబంధము ప్రయత్నపూర్వకముగ వర్ణింపఁబడి తుదకు నవియే సూర్యగమనమార్గములుగఁ జెప్పఁబడి యున్నవి. ఇట్లుండ నిది విధికాక కేవల ముద్ధాంతరనిషేధమాత్ర మగుటకు వీలు లేదు కదా! కావున నిర్వివాదముగ సవధారణమువలన మాసిద్ధాంతమునకు భంగము రాదు. ఇట్లే త్వరనుఁ గూర్చి చెప్పుటయు భంగకరము కానేరదు. అర్చి రాదిమార్గము నొక్కదానినే పరిగ్రహించినను త్వర చెప్పఁబడవచ్చును. గంతవ్యవ్రదేశ మొక్కటియే యైనను మార్గము గూడ నొక్కటియే యైనను గమనమునకు మాత్రము భేదము కలుగవచ్చును; ఇతరప్రదేశములకుఁ బోవువారికంటె వేగముగ నుపాసకులు బ్రహ్మలోకమును జెందవచ్చును. "వీడు నిమిషములో గమ్యస్థానమును జేరును" అను మొదలగువ్యవహారములవలె క్షుద్రి యీవ్యవహారమునుఁగూడ జేసి యుండ

వచ్చును. కావున నిర్వివాదముగ నర్పిరాదిమార్గము నొక్కదానినే యంగీకరింపవచ్చును.

దీనికి మఱియొక ప్రమాణముకూడ కలదు. “అథైతయోః పక్షోర్న కతరేణ చ న” “పాపాత్మలగువారు ఈపితృయాన దేవయానములలో నొక్కదానినిగూడ నాశ్రయింపరు.” అని శ్రుతియందు రెండుమార్గములు మాత్రమే చెప్పబడి వాని నాశ్రయింపనివారికి నతికష్ట మగు మూడవ మార్గము చెప్పబడి యున్నది. ఇట్లగుటచే నుత్తమగతికి సాధనము లగునవి రెండుమార్గములు మాత్రమే యని స్పష్టమగుచున్నది. ఆరెంటిలో నొక్కటి న్యగ్గాదిప్రాప్తిసాధన మగుపితృయాన మనుటలో వివాదము లేదు కదా! ఇక మిగిలినది యొక్కమార్గమే. అదియే దేవయానము; అదియే యర్పిరాదిమార్గము; ఈనిరూపణమువలనఁగూడ నర్పిరాదిమార్గ మొక్కటియే వేదమునకు నమృత మైనట్లు తోచుచున్నది. ఇదియునుగాక నర్పిరాదిమార్గమును ప్రత్యక్షముగా వర్ణించునప్పుడు మార్గమధ్యమునందనేకలోకము లున్నట్లు చెప్పబడి యున్నది. ఇతరస్థలములయందన్ననో కొంతవిషయములు కొన్ని చేర్చబడినను ప్రాతవానిలో నొక్కటియే జెప్పబడుచు వచ్చెను; అల్పసంఖ్య గలుగునట్లు మాత్రమే మొత్తము మూడ విషయము లభివర్ణింపఁబడుచు వచ్చెను. దీనిని బట్టిచూచినను మా సిద్ధాంతమే స్థిర మగును. అల్పవిషయముల సాధికములోనికి నుపసంహరించు కొనవలయు ననుట యుక్తియుక్తము కదా! కావున నెట్లును అర్పిరాది మార్గ మొక్కటియే ముక్తికి సాధనము.

౨. వాయుధికరణము.

విషయ సంశయములు:— పైయధికరణమున మోక్షమార్గ మొక్కటియే యని నిరూపింపఁబడెను. ఇచ్చట గుణోపసంహారముఁ జేయ వలసినతెఱంగు విచారింపఁబడును. అధికముగ జెప్పబడియున్నవిషయముల నిచ్చట జేర్చవలసినదియు వివరింపఁబడును. “న ఏతం దేవయానం పంథాన మావ ద్యాగ్నిలోక మాగచ్ఛతి న వాయులోకం న వరుణలోకం న ఇంద్రలోకం తత్ప్రవాసతిలోకం న బ్రహ్మలోకం” “అయూపానకుఁడు

జేవయానమార్గము నాశ్రయించి మొట్టమొదట సగ్నిలోకమునకుఁ జోవును. వాయులోకమునకును అం దుండి వరుణలోకమునకును అం దుండి ఇంద్రలోకమునకును పిదప ప్రజాపతిలోకమునకును తరువాత బ్రహ్మలోకమునకుఁ జోవును.” అని కాపీతకీబ్రాహ్మణోపనిషత్తునందు జేవయానశ్రుతి కలదు. ఇచ్చట మొట్టమొదట సగ్నిలోకము వర్ణింపఁ బడెను; అర్చిరాదిమార్గమును చెప్పనప్పుడును మొట్టమొదట సర్విశ్వబ్రహ్మ ప్రయోగింపఁబడెను. అర్చిశ్వబ్రహ్మమునకుఁ గూడ సగ్నియే యర్థ మగుటచే నింతవధకు సంశయము లేదు. తర్వాత నిచ్చట వాయులోకమును గూర్చి యు సచ్చట సహరభిమానజేసతనుఁ గూర్చి చెప్పఁబడి యున్నది. ఇది విరుద్ధము కదా! “ఈవిషయము నెట్లు సమన్వయింపవలయును? వాయు లోకము సచ్చటఁ జేర్పవలయును?” అనుసంశయ మిచ్చట నిరాకరింపఁ బడును. “సూర్యస్రాప్తికిఁ బూర్వము వాయుస్రాప్తి” యని సిద్ధాంతముఁ జేయఁబడును.

సంగతి పూర్వపక్షము:—“ఇట్లు సిద్ధాంతముఁ జేయుటకు ఏలు లేదు. ‘యదా వై పురు షోఽస్తా ల్లోకా త్రైప్తి న వాయు మాగ చ్చతి తస్మై న తత్ర విజహీతే యథా రథచక్రస్య ఖం తేన స పూర్ధ్వ మాక్రమతే న ఆదిత్య మాగచ్ఛతి’” “ఎప్పుడు పురుషుఁడు యీశరీ రమునుండి నిర్గమించునో అప్పుడు వాయువును జెందును. రథచక్రము యొక్కరంధ్రమువలె నావాయువు తన యవయవముల సంకోచించి యూర్ధ్వగతికై వానికి మార్గము నొసంగును. దానితో నాతఁడు పైకిఁ జోవును సూర్యునిఁ జేరును.” అనుశ్రుతిని ప్రమాణముఁ జేసికొని మీరు అట్టి సిద్ధాంతమును జేసియుండవచ్చును గాని యది నిలు వదు. వాయుసూర్యులకు నెట్లును సంబంధము కుదురదు. వాయువు నొ సంగినరంధ్రమునుండి జేవుఁడు పైకి మాత్రమే పోవునుగాని సూర్యునియొ డ్దకుగాదు. అట్లు నిర్గమించుటకుఁ దగినసాధనమేమియు లేదు. “తేన” అను పదము “ఊర్ధ్వ మాక్రమతే” అనువాక్యముతో మాత్రమే సంబంధిం చునుగాని “ఆదిత్య మాగచ్ఛతి” అను సుత్తరవాక్యముతో సంబంధిం పదు. ఆవాక్యమునకు నీపదముతో నాకాంక్ష లేదు. ఈపదము లేకున్న నావాక్యార్థమునకు వచ్చు కొంతయు లేదు. ఆవాక్యార్థము

స్వతంత్రమే కావచ్చును. ఈకారణమువలన వాయునూర్యులకు సంబంధమును కల్పించుటకు వీలు లేదు. కావున పూర్వాధికరణమునందు గుఱుతు నాశ్రయించి యెట్లు అర్చిరాదిమార్గ మొక్కటియే యెన్నిస్థలములయందును చెప్పబడినట్లు సిద్ధాంతముఁ జేసితిరో అట్లే యిచ్చటఁగూడ పాతక్రమము ననుసరించి అట్టిలోకమునకు వెనుక వాయులోకము నుపాసకుఁడు జెందు నని సిద్ధాంతముఁ జేయవలయును. “పాతక్రమ మన్నిటికంటె దుర్బలము కదా!” యనియెడవేమో వినుము. అంతకంటె ప్రబలము లగు శ్రుత్యాదులు లేనప్పు డదియే బలవత్తర మగును. “నిరస్తపాదపే దేశ యేరం జోపి దుర్జాయతే” “సృక్షములు లేనిస్థలములందు ఆముదవుచెట్టు కూడ మహావృక్షమే” యనున్వాయము లోకమునఁ బ్రసిద్ధమైయున్నది కదా!

అ-౪. పా-౩. సూ-౨.

అవతారిక:—అని యిట్లు దృష్టాంతసంగతితోవచ్చిన పూర్వపక్షమును ఖండింపుచున్నాఁడు.

౫౨౦. వాయు మబ్ధా దవిశేషవిశేషాభ్యాం.

౪. ౩. ౨.

తాత్పర్యము:—ఇట్లు సంశయింపవలసినపని లేదు. ఊర్ధ్వశిబ్దము విశేషముగ నేదియైన నాకలోకమును చెప్పునది యగునేని యప్పుడు నీ పూర్వపక్షము యుక్త మగునుగాని యిట్లు లేదు. అది సామాన్యముగ వైభాగమును మాత్రమే చెప్పుచున్నది. కావున విశేషవిజ్ఞానమునకై యేదేని లోకమును గ్రహింపవలసియుండును. నమీషమున నాదిత్యశిబ్దముండుటచే నాలోకమే యాయూర్ధ్వశిబ్దముచే నుద్దేశింపఁబడె ననుట యుక్తియుక్తము. విశేషనిర్దేశము లేకున్న సామాన్యమునకు నర్థ ముండదు యుక్తము. విశేషనిర్దేశము లేకున్న సామాన్యమునకు నర్థ ముండదు కదా! కావున “యదా వై పురు షోఽస్మా ల్లోకా త్ప్రేతి” అను శ్రుతియందలి “తేన” యనుశిబ్ద ముచ్చటి యాదిత్యలోకముతోనే సంబంధించు ననవలయును. ఇట్లగుటచే నాశ్రుతియందు వాయుదిత్యలోకములకు సంబంధము చెప్పబడె ననుట స్పష్టము. ఈకారణమువలన నాయాదిత్యలోకమునకంటె బూర్వముననే యీవాయులోకమును జేర్చవల

యును. “తేఽర్చిష మే వాభినంభవం త్యర్చి షోఽహ రన్న ఆపూర్యమా
ణవత్ నూపూర్యమాణవత్ ద్యాన్ వ కద జేజేతి మాసాం స్తాన్
మానేభ్యః సంవత్సరం సంవత్సరా దాదిత్యం” “ఆయుషానకులు దేహ
మునుండి నిర్గమించినపిదప నగ్నిలోకమునకును అటనుండి అహర్లోకము
నకును (వగటి నభిమానించు దేవతయొక్క లోకమునకును) ఇట్లే శుక్ల
పక్షలోకమునకును అటనుండి యుత్తరాయణలోకమునకును అందుండి
సంవత్సరలోకమునకును అటనుండి సూర్యలోకమునకును బోవుదురు” అను
వరుసయందు సంవత్సరలోకమునకంటె తరువాతను అదిత్యలోకమునకంటె
బూర్వమునను వాయులోకమును జేర్చవలయును. “సంవత్సరలోకమునుండి
వాయులోకమునకును అటనుండి సూర్యలోకమునకును బోవుదురు” అని
చెప్పవలయును. “అగ్నిలోకము వాయులోకము” అనుశ్రుతియందు సామాన్యముగఁ
జెప్పబడియున్నను “యదా” ఇత్యాదిశ్రుతియందు తత్సంబం
ధము విశేషముగఁ జెప్పబడి యున్నది కదా!

“అగునుగాక ‘అగ్నిలోక మాగచ్ఛతి న వాయులోకం’ అనుశ్రుతి
యందు అగ్నిలోకమునకు ప్రక్కనే వాయులోకము వర్ణింపబడియున్నది
కదా! దీనినే విశేషవచనముగ నేల గ్రహింపరాదు. అగ్నిలోకమునకు
ప్రక్కన వాయులోకము నేల చేర్చరాదు.” అనియెడవేము వినుము.
ఈశ్రుతియందు సామాన్యముగ నామనిర్దేశము మాత్రమే గాననచ్చు
చున్నది గాని విశేష మేమియు గానరాలేదు. అగ్నిలోకమునకు వెనుక
వాయులోకమునే జెందు నని యావశ్యకతము క్రమమును నూచించు
పద మేదియు నిందు గానరాలేదు. విశేషశ్రుతి యేదియు లేకున్నచో
నప్పుడు గతి లేకపోవుటచే నీపాఠక్రమమునే విషయనిర్ణయమునం దాధా
రముగ గైకొనవలసివచ్చునుగాని యిచ్చట నట్లు లేదు. విశేషశ్రుతి
యందు (“యదా వై” అనుశ్రుతియందు) వాయులోకమునకుఁ బోవు
టయు నావాయువు రథచక్రమంత రంధ్రము నొనంగుటయు నందుండి
సూర్యలోకమునకుఁ బోవుటయు ననునీవిషయము లన్నియు స్పష్టముగ
వర్ణింపబడి యున్నవి; సూర్యవాయువులకుఁ గలసంబంధము నిర్ణయింప
బడి యున్నది. ఈనిర్ణయమువలన “వాయులోకమునుండి సూర్యలోక
మునకుఁ బోవును” అనుక్రమము గ్రహింపబడుటకు వీలు కలదు కదా!
అగ్నిలోకమునకు ప్రక్కనే వాయులోకమును జేర్చినయెడల నందుండి

యహర్లోకమునకుఁ బోవలసిరాఁగా విశేషశ్రుతియందలిసంబంధవచనము నిరర్థక మగును కదా! కావున నిచ్చట విశేషశ్రుతి నాశ్రయించియే యర్థనిర్ణయమును గావించవలయును; సంవత్సరసూర్యులకు నడుమనే వాయులోకమును ప్రవేశపెట్టవలయును.

విశేషాంశము:—ఇందు మఱియొకవిశేషము గమనింపఁబడవలసి యున్నది. బృహదారణ్యకశ్రుతియందు “మానేభ్యో దేవలోకం దేవలోకా దాదిత్యం” “ఉత్తరాయణమునుండి దేవలోకమునకుఁ బోవును. అట నుండి సూర్యలోకమునకుఁ బోవును” అని యున్నది. ఈశ్రుతి ననుసరించి న వాయులోకము దేవలోక సూర్యలోకములకు నడుమఁ జేర్పఁబడవలసి యుండును. విశేషశ్రుతియందు వాయులోకసూర్యలోకములకు సంబంధము చెప్పఁబడియున్నందున నడుమ మఱియొకలోక ముండుటకు వీలు లేదు కదా! ఇదియునుగాక బృహదారణ్యకోపనిషత్తునందు సంవత్సర లోకమునుఁగూర్చియు ఛాందోగ్యోపనిషత్తునందు దేవలోకమునుఁ గూర్చియుఁ జెప్పఁబడి యుండలేదు. అయినను మనకు నన్నిశ్రుతులును సమానములే కావున నిం దేవిషయమునుఁ గూడ విడువఁగూడదు. కావున మానములతో సంబంధము కలది యగుటచే వానిప్రక్కన సంవత్సర లోకము జేర్పవలయును. విగిలినదేవలోకమును దానితర్వాత జేర్పవలయును. అదియు సూర్యలోకమునకంటెఁ బూర్వముననే పఠింపఁబడియున్నది కదా! తరువాత నాసూర్యలోకముతో సంబంధము గలవాయులోకమును జేర్పవలెను. “ఉత్తరాయణలోకమునుండి సంవత్సరలోకమునకును అందుండి దేవలోకమునకును అటనుండి వాయులోకమునకును పిదప సూర్యలోకమునకుఁ బోవును” అని సిద్ధాంతముఁ జేయవలయును.

“ఇట్లయిన ‘వాయు మధ్యైత్’ ‘సంవత్సరమునకు ప్రక్కన వాయు లోకముఁ జేర్పవలయును’ అని నూత్రకారుఁ డెట్లు చెప్పెను” అనియెడ వేమి యది ఛాందోగ్యపాఠము ననుసరించి చెప్పఁబడినవిషయము.

3. తడిదధికరణము.

విషయసంశయ సంగతిపూర్వపక్షము:—ఈయధికరణమున “న వరుణలోకం న ఇంద్రలోకం న ప్రజాపతిలోకం” అని చెప్పబడియున్న లోకములయొక్క క్రమ మానంతర్యసంగతితో విచారింపబడును. “వీని క్రమమును సాధించుటకుఁ బ్రమాణము లేవియు లేవు.” అను సంశయము ఖండింపబడును. “వీనినిగూర్చి చెప్పుశ్రుతి యుపపత్తి లేకపోవుటచే యప్రమాణము కావలయును.” అనుపూర్వపక్షము నిరూపింపబడును.

౫౨౧. తడి తోఁడధి వరుణః సంబంధాత్.

౪. 3. 3.

తాత్పర్యము:—“ఆదిత్యా చంద్రమనం చంద్రమసో విద్యుతం” “సూర్యలోకమునుండి చంద్రలోకమునకును అటనుండి విద్యుత్లోకమున కును ఉపాసకుఁడు పోవును.” అని దేవయానమార్గముయొక్క క్షేపము ఛాందోగ్యోపనిషత్తునందు వర్ణింపబడి యున్నది. “న వాయులోకం న వరుణలోకం” అనుశ్రుతియందుఁ జెప్పబడియున్నవరుణలోకమును నీవిద్యుత్లోకమునకు నావల జేర్చవలయును. దానికి నిచ్చట సంబంధము కలదు. వరుణుఁడు జలాధిపతి యని శ్రుతిస్మృతులయందు ప్రసిద్ధమై యున్నది; మెఱపునకు పె భాగమునందే మేఘములు జలసహితమై యున్నవి యనుటయుఁ బ్రత్యక్షమై యున్నది. మెఱపు మెఱసిన పిదప వర్షము కురియుట నుప్రసిద్ధమై యున్నది. “విద్యోతతే న్నయతి వర్షిష్యతి వా” “మెఱయుచున్నది ఉలుముచున్నది వర్షించునేమో? (మెఱపుయొక్క సంచార కాలమునందు కలుగుధ్వనియే యులు మని శ్రుతిచే నుదాహృత వాక్యమునకుఁ బూర్వమున వర్ణింపబడి యున్నది. ఈకారణమువలననే యావాక్యమున నీరెంటికిని సంబంధము చెప్పబడి నని తెలిసికొనవలయును.)” అని శ్రుతియు నిట్లే చెప్పుచున్నది. కావున మెఱపునకును జలమునకును సంబంధము కలదు; జలాధిపతి యగుటచే వరుణునకును వానిమూలమున వరుణలోకమునకును సంబంధముకలదు. కావున విద్యుత్లోకమునకు మిఁద వరుణలోకమును జేర్చవలయును. మఱియుఁ బాత్రక్రమమును బాధింపఁగలనందన్ని మేదియు లేకపోవుటచే నంద్రప్రజాపతిలోకములఁ

దదనంతరమునందుఁ జేర్పవలయును. మఱియు *నాగంతుకము లగుటచేతఁ గూడ నీవరుణాదిలోకములు చాతక్రమానుసారముగ నంతమునందే జేర్పఁ బడవలసినవి యై యున్నవి. తటిల్లోకము దేవయానమునకు నంతముగఁ జెప్పఁబడి యున్నది; అంతవఱకు నన్నిలోకములకును వరస్పరనంబంధ మేదియో యొకవిధముగ వర్ణింపఁబడియున్నది. కావున వానిమధ్యము నందు వరుణాదిలోకములకు నంబంధము కుదురదు కదా! కావున నెట్లును వరుణేంద్రప్రజాపతిలోకములు తటిల్లోకమునకుఁ బిదపనే నిర్వివాదముగఁ జేర్పఁబడవలయును. ఆగంతుకముల నంతమునందే జేర్చుట సంప్రదాయ సిద్ధము.

ఈకారణమువలన దేవయానమార్గము నెట్లు నిర్ణయింపవలయును. ఉపాసకుఁడు శరీరమును విడువగనే తననాడులతో నంబంధపడియున్న సూర్యరశ్మిల నాశ్రయించి యూర్ధ్వగమనము నారంభించును. మొట్టమొదట నగ్నిలోకమును పిదప అపార్ణలోకమును తరువాత శుక్లవక్షలోకమును అనంతరమున నుత్తరాయణలోకమును ఆవల సంవత్సరలోకమును, బిదప దేవలోకమును ఆవెనుక వాయులోకమును అనంతరమున సూర్యలోకమును పిమ్మట చంద్రలోకమును తర్వాత విద్యుత్లోకమును అవ్వల వరుణలోకమును అనంతరమున యింద్రలోకమును బిదప ప్రజాపతిలోకమును జేరును. అటనుండి గమ్యస్థాన మగు బ్రహ్మలోకమును ప్రవేశించును.

౪. ఆతివాహికాధికరణము.

విషయ సంగతి సంశయములు:—పూర్వాధికరణమునందు అర్చి రాదిమార్గమునకుఁ గలక్రమము నిరూపింపఁబడెను. ప్రస్తావనసంగతితో వానిస్వరూప మిందు నిరూపింపఁబడును. “ఈయర్చిరాదులు బ్రహ్మలోకమార్గమునకు గుఱుతులుగఁ జెప్పఁబడెనా? లేక ఉపాసకునకు భోగస్థానము లని వర్ణింపఁబడెనా? యట్లు గాక నుపాసకుని బ్రహ్మలోకమానకు గొనిపోవునవి యని నిర్ణయింపఁబడెనా?” యనుసంశయ మిందు నివా

* అగంతుకములనగా పూర్వోత్తరసంధర్భము లేకయే యాగస్థికముగ ప్రస్తా

రింపఁబడును. “ఈయర్పిరాదు లుపాసకుని ఆయా యార్హ్య లోకమునకుఁ గొనిపోవుననియే” యని సిద్ధాంతము చేయఁబడును.

పూర్వపక్షము:—“ఇట్లు సిద్ధాంతముఁ జేయుటకు వీలు లేదు. ఒకపక్షమునఁ జూచిన నీయర్పిరాదులు మార్గచిహ్నములు మాత్రమే యగు నని తోచుచున్నది. ఇచ్చటియుపదేశక్రమ మట్లే యున్నది. లోకమున నొకగ్రామమునుఁగూర్చి పోవువానికి ‘నీవు ఈమార్గమునఁ బోయిన నొకకొండ గానవచ్చును. అచ్చటనుండి నడచినఁ గొంతదూరమున నొక పెద్దమట్టి చెట్టును జేరఁగలవు. అచ్చటనుండి యట్లే నడచిన నొక్కనది గానవచ్చును. దానితీరమునందే నీవు చేరవలసిన గ్రామ మున్నది.’ అని చేయఁబడు నుపదేశమువలెనే యిచ్చటియుపదేశము కూడ నున్నది. కావున నివి మార్గచిహ్నములుగనే యుపదేశింపఁబడె ననవలసి యున్నది.

ఇట్లు కాకున్నను ఇవి భోగస్థానములు కావచ్చును. ఉపాసకుఁడు వీనిలో నుభయుల ననుభవించుచు కొంతకాలము గలసి పిదప బ్రహ్మలోకము జేరు ననవచ్చును. ఇవి యన్నియు లోకములే కదా! లోకము లనఁ బడునవి భోగసాధనములే యనుట సుప్రసిద్ధము; ‘మనుష్యలోకము దేవ లోకము’ యను మొదలగుపదములు ఇట్టియర్థమునందే గ్రహింపఁబడు చున్నవి కదా! మఱియు నీయర్పిరాదిశబ్దములు అచేతనపదార్థముల యందు రూఢములై యున్నవి. అచేతనములు బుద్ధిపూర్వకముగ స్వతంత్రవ్యాపారములను చేయనేరవు. ఒకపురుషుని మఱియొకస్థలమునకుఁ గొనిపోవుట యనుకార్యము వీని కెట్లు శక్యమగును? ఈకారణము వలన నివి భోగార్థమై మాత్రమే యుపయోగించునవిగా నుండవలయునని తోచుచున్నది. మఱియు నిచ్చటి పంచమీవిభక్తి కారణమును నిరూపించునది కానేరదు; ‘అగ్ని యను కారణమువలన సుపాసకులు అహర్లోకమునకుఁ బోవుదురు’ అని యీవిధముగ నర్థముఁ జెప్పుటకు వీలు లేదు. గుణవాచకము లగుపదములపై గానవచ్చుపంచమీవిభక్తికి మాత్రమే యిట్టియర్థము కలదు. ‘వాఁడు మూర్ఖతవలన నష్టము నొందెను.’ అను మొదలగువ్యవహారములను విమర్శించిన యీవిషయము తేటపడును. ‘వాఁడు చాపమీదనుండి లేచిపోయెను.’ అను నిట్టివ్యవహారముల యందువలె నెచ్చటెచ్చట శబ్దములపై పంచమీవిభక్తి యుండునో యచ్చ

టచ్చట నది *యపాదానార్థక మగును. కావున నిచ్చట నుండువంచమియు నట్టిదియే. ఇట్లయిన 'అగ్నిలోకమునుండి అహర్లోకమునకుఁ బోవును.' అని మాత్రమే ప్రకృత మర్థము చెప్పవలసి వచ్చుచున్నది. కావున యట్లు చూచిన యాయగ్నిలోకాదులు భోగసాధనము లనుటయే స్పష్ట మగుచున్నది. అపాదానార్థమును గ్రహించిన 'పురుషుఁడు కొంతకాల మాలోకములయందుండి యటనుండి యవ్వలిలోకములకుఁ బోవును.' అనియే కదా తేలును. కార్యములేక నొక్కఁ డొక్కస్థలమున నేల యుండును? బ్రహ్మలోకమునకుఁ బోవువానికి నితరలోకములయందుఁ గార్యము మాత్రమేమి కలదు? ఈకారణమువలన భోగ మొక్కటి యచ్చట నుండవలయు నని యూహింపవలసి యున్నది. కావున నెట్లును యాయ ర్చిరాదులు పురుషుని లోకాంతరమున బొందించునవి కానేరవు.

'ఇట్లు చెప్పినేల? విద్యుట్లోకమునుండి బ్రహ్మలోకమువఱకు నొక్క దేవపురుషుఁ డుపానకులను గొనిపోవు నని యున్నది. దీనిని పట్టిచూచిన మొట్ట మొదటినుండియు నీయుపానకుఁడు పరులచేఁ గొనిపోవఁబడువాడే యని యూహించుటకు వీలు కలుగుచున్నది. అచ్చట నర్చిరాదులు తప్ప విశేషమేమియు లేకుండుటచే నవియే వీనినిఁ గొనిపోవు ననవలసి వచ్చుచున్నది' యనియెడవేమొ ఇదియు యుక్తము కాదు. వచనమాత్రము వలన గ్రహింపఁబడునర్థ మెంత చెప్పఁబడెనో యంతయే గ్రహింపఁబడవలయునుగాని యధికముగ నూహింపఁబడకూడదు. అది యప్రత్యక్షవిషయము కదా! మఱియు నర్చిరాదులు పురుషుని వహించునేని విద్యుదాదులకు మాత్రమేల వహింపవు? ఆవిద్యుదాదులకు వహించు సామర్థ్యము లేదని మీరుదహరించిననందర్భమువలననే తేటపడుచున్నది. వానికే సామర్థ్యముండినయెడల దేవపురుషుఁడేల? ఈకారణమువలన విద్యుదాదులకువలెనే అర్చిరాదులకుఁ గూడ నట్టిసామర్థ్యము లేదని నిర్ణయించుటకు వీలుకలుగుచున్నది. కావున నిర్వివాదముగ నీయర్చిరాదులు భోగసాధనములే; ఆతివాహికములు (పురుషుని వహించునవి) కావు."

* అపాదానార్థక మనగా అపాదానమును బోధించునది. (అపాదానము.

అ-౪. పా-౩. సూ-౪.

అవతారిక:—అని యిట్లు వచ్చినపూర్వపక్షమును ఖండింపుచు న్నాడు.

౫౨౨. ఆతివాహికా స్తలింగాల్. ౪. ౩. ౪.

తాత్పర్యము:—ఈపక్షము నరి యైనది కాదు. ఈయర్చిరాదులు ఆతివాహికములే యనియే సిద్ధాంతము చేసి తీరవలయును. అట్లే గుఱుతు కానవచ్చుచున్నది. శ్రుతియందు “చంద్రమసో విద్యుతం” అని విద్యుల్లోకగమనముఁ జెప్పఁబడినపిదప “త త్పురుషోమానవః స ఏతాన్ బ్రహ్మ గమయతి” “అప్పుడు మనుష్యసృష్టికి లోఁబడని యొకానొక జీవ పురుషుఁడు ఆయుపాసకుల నావిద్యుల్లోకమునుండి బ్రహ్మలోకమునకుఁ గొనిపోవును” అని చెప్పఁబడియున్నది. ఈవాక్యమువలన “ఉపాసకులు ఎవ్వరిచేత నైన సూర్యులలోకములకుఁ గొనిపోవఁ బడవలసినవారు” అని సిద్ధాంత మగుచున్నది. కావున నర్చిరాదులుకూడ వారినిఁ గొనిపోవునవియే యని సిద్ధాంతముఁ జేయుటకు వీలు కలుగుచున్నది. “ఇది కేవల వేదగమ్య మగుటచే నిం దూహలు పనికిరా వంటిని కదా!” అనియెడవే మొ యిట్లు కాదు. “అమానవః” అనువిశేషణ ముట్టియూహకు నవకాశమును కలిగి చుచున్నది. అవకాశము లేకున్న నది యట్లే యగునుగావి ప్రస్తుత మిట్లు కానేరదు. “విద్యుల్లోకమునుండి గొనిపోవుపురుషుఁడు మనుష్యులకు సంబంధించినవాఁడు కాఁడు” అని చెప్పిన “అదివఱకు మొదటినుండియు వచ్చుచున్నవారు మనుష్యులు” అని చెప్పిన ట్లగును కదా! ఉపాస కుల నెవ్వరో యొకరు కొనిపోవలసినదియే యనువిషయము మాత్ర మిదివఱకే ప్రత్యక్షముగఁ బ్రకటింపఁబడి యున్నది. కావున నిర్వివాద ముగ నర్చిరాదులును ఆతివాహికములే కావలయును. అర్చిరాదులు పురుషులై మనుష్యులై యుండిననే కాని “అమానవః” అని విద్యుల్లోకానంతరమున నాతివాహికుఁడై యున్న పురుషునకు విశేషణము సంభవింపదు కదా!—0. Jangamwadi Math Collection. Digitized by eGangotri

అ-౪. పా-3. సూ-౫.

అవతారిక:—“ఈయొక్కగుఱుతు మాత్ర మాశ్రయించి యిట్టి సిద్ధాంతము చేయఁబూనుట యుక్తముకాదు. ఇది యల్పబలము కదా!” అనిన సమాధానముఁ జెప్పచున్నాఁడు.

౫౨౩. ఉభయవ్యామోహోత్పత్తిద్వేషి. ౪. ౩. ౫.

తాత్పర్యము:—ఈవిషయమునందు మఱియొక ప్రమాణముగూడ కలదు. అర్చిరాదిమార్గము నాశ్రయించిన యుపాసకులు స్థూలదేహరహితులు; సమూహముగ నేర్పడిన యింద్రియములు కలవారు. ఇట్లునుటచే వారికి న్వతంత్రముగ గమనసామర్థ్యము లేదు లేకున్న నెవ్వరైన వారి సూర్యలోకమునకుఁ గొనిపోవలయును. అవశ్యముగ బ్రహ్మలోకప్రాప్తి యెఱ్ఱైనను కలిగి తీరవలయునుకదా! కావున సవశ్యముగ వాహకులెవ్వరైన నుండి తీరవలయును. మఱియు మార్గచిహ్నములని చెప్పినను భోగసాధనము లని యంగీకరించినను అర్చిరాదు లచేతనము లగుట మాత్రము నిస్సంశయము కదా! ఇంతకంటె భిన్నము లగునవి యేవియు నానందరస్సమునఁ జెప్పఁబడి యుండలేదు. ఆతివాహికము లైనను కాకున్నను ఆయర్చిరాదులే కావలయును. అచేతనము లగుటచే వానికిని ఉపాసకుల పహించుటయందు సావ్యతంత్ర్యములేదు. సంకల్పము లేక నేదియు ప్రవర్తించనేరదు కదా! కావున నిచ్చట నేదియో యొకపదార్థమును న్వతంత్ర శక్తి కలదానినిగా నేదియో యొకవిధమున నంగీకరింపవలయును; తగినవీలు కలయప్పుడు పదార్థాంతరములఁ గల్పించుటయు యుక్తియుక్తముకాదు. అర్చిరాదికల్పములు తత్త్వభిమాన దేవతావరములుగ సమన్వయింపఁ బడవచ్చు ననుటయు లోకప్రసిద్ధము. కావున నిట్లే కల్పించుట యుక్తియుక్త మని తోచుచున్నది. “అర్చిరాదిలోకములకు వచ్చిన పురుషుల తత్త్వలోకాభిమానిదేవత లగునగ్నాస్త్రిదులు తమలోకమునుండి యూర్ధ్వం గొనిపోవుదురు.” అనియే నిర్ణయింపవలయు నని తోచుచున్నది. పై నూత్రమునందు చూపఁబడిన గుఱుతు గూడ నీయుక్తి సహాయముఁ జేయుచున్నది. కావున లోకమునందు మూర్ఖులు మొదలగువారు పరులచే స్థానాంతరముల బొందింపఁబడునట్లే యుపాసకు

లును యీ దేవతలచే నూర్ధ్వలోకమును బొందింపఁబడుదు రనుటయే నిర్ణయము.

మఱియు నీయర్చిరాదులు మార్గచిహ్నము లగుటకు వీలు లేదు. చిహ్నము లన్నియు శాశ్వతము లై యుండవలయును కదా! అట్లు లేకున్న వాని నాశ్రయించి గ్రామాదుల గుఱుతించుటకు వీ లేట్లు కలుగును? ప్రస్తుత మీయర్చిరాదు లన్ననో యట్టివి కావు. అగ్నిలోకాదులు కొన్ని సర్వకాలములయందు నుండునవి యైనను రాత్రికాలమున మృతిబొందినవాఁడు అహర్లోకముతో సంబంధము నొందఁడు; కావున నాలోకము వానికి లేనిదియే యగును. రాత్రిమృతులు ప్రాతఃకాలము వఱకు నిలువ దని యిదివఱకే నిరూపించి యున్నాము. రాత్రికాలమున వగలు గానవచ్చు ననుటయు దాని నాశ్రయించి దేవయానమూర్ధమును గుఱుతించఁగలుగు ననుటయు విరుద్ధ మని మఱియొకమాటు చెప్ప నక్కఱ లేదు గదా! విచారించిన నొక్కచిహ్నమునకు కొఱత వచ్చినను సిద్ధాంతమునకు (నియమమునకు) కొఱతయే కదా! కావున నీయర్చిరాదులు మార్గచిహ్నములు కానేరవు. ఈపదముల దేవతాపరములనుగాఁ జెప్పినచో దోష మేమియు రాదు. పగటితో సంబంధము లేకున్నను దాని నభిమానించు దేవత యాతని నూర్ధ్వలోకమునకుఁ గొనిపోవచ్చును. ఏవదార్థము నభిమానించు దేవత నైనను ఆపదార్థముయొక్క నామముతోఁ జెప్పవచ్చు ననుట లోక ప్రసిద్ధము. దేవతలు నిత్యులు కదా! కావున నిర్వివాదముగ నీయర్చిరాదిపదములవలన దేవతలనే గ్రహింపవలయును.

మఱియు “అర్చిషః” అను మొదలగుపదములయందుఁ గలపంచమీ విభక్తి హేతువాచక మగుపంచమీవిభక్తి కాదనియు నీకారణమువలన వానికి (అర్చిరాదులకు) నాతివాహికత్వము సంభవించదనియు భావించుటయు యుక్తము కాదు. ఇది హేతువాచక పంచమీ యగు ననుటలో నాక్షేపమేమి? లోకమునందును యిట్టిపంచమి (“నుండి” అనునర్థమిచ్చు పంచమి) ఆతివాహికవ్యవహారమునందు ప్రసిద్ధ మయ్యె యున్నది. “నీవు మొట్టమొదట బలవర్తను చేయుము. అటనుండి (వానిమూలమున) జయ సింహు నాశ్రయింపుము. అటనుండి కృష్ణగుప్తునిఁ జేరుము” అను మొదలగు వ్యవహారము పెల్లగఁ గానవచ్చుచున్నది కదా! “ఈహేతుపంచమి

గుణములయందు మాత్రమే కానవచ్చుచున్నది; ఈయర్చిరాదులును గుణములు కావు కదా!" అనియెడవేమో వినుము. ఇందు గుణమనఁగా మియభిప్రాయమేమి? సర్వవ్యాపకము లగు* నాత్మాదిపదార్థములయందుఁ గల †బుద్ధిచ్ఛాద్వేషాదులలో నున్న ‡యవాంతరజాతి గుణత్వ మనియు

* అత్తాదిపదార్థములు:—తార్కికులు సర్వవ్యాపకమని కొన్ని పదార్థముల నంగీకరించియున్నారు. అకాశము కాలము దిక్కు ఆత్మ (జీవుఁడును ఈశ్వరుఁడును) అనుపదార్థములు సర్వవ్యాపకము లందురు.

† బుద్ధిచ్ఛాద్వేషాదులు:—వీరిమతమునఁ గలపదార్థముల మున్నే (అ-౨.సా-౨. పేజీ 712 చూ.) వివరించియున్నాము. అందు గుణమిరువది నాల్గు. అగుణములు సామాన్యగుణములనియు విశేషగుణములనియు రెండువిధములు. సామాన్యగుణములు సర్వద్రవ్యముల వాక్రయించియుండును. సంఖ్య, పరిమాణము, పృథక్త్వము, సంయోగము, విభాగము, పరత్వము, అపరత్వము, స్వభావసిద్ధము కాని (ఘృతము, మువర్ణము మొదలగువానికి అగ్ని సంయోగమువలన వచ్చునట్టి) ద్రవత్వము, గురుత్వము (బరువు), వేగ మనుసంస్కారము అగునవి సామాన్యగుణములు. విశేషగుణము లనఁగాఁ బ్రత్యేకముగ నొక్కపదార్థమును మాత్రమే వాక్రయించియుండునవి. బుద్ధి ముఖము దుఃఖము ఇచ్చు ద్వేషము ప్రయత్నము రూపము రసము గంధము స్పర్శము స్నేహము స్వభావసిద్ధ మగు (జలమునందున్న) ద్రవత్వము, ధర్మాధర్తములు భావనారూపమగు సంస్కారము శబ్దము అనునవి విశేషగుణములు.

వీనిలో నాకాశమునందు శబ్ద మను విశేషగుణంబును సంఖ్య, పరిమాణము, పృథక్త్వము, సంయోగము, విభాగము ననుసామాన్యగుణము లైదును కలవు. కాల దిక్కులయందు సంఖ్యాదు లైదుమాత్రమే కలవు. మఱియు వారిమతమున జీవాత్మ యనియు పరమాత్మ యనియు నాత్మ ద్వివిధుఁడు. అందు జీవాత్మకు సంఖ్యాదులైదును బుద్ధియు ఇచ్ఛాద్వేషములును ముఖదుఃఖములును ప్రయత్నంబును భావనయు ధర్మాధర్తములు ననువిశేషగుణంబులును కలసి పదునాల్గుగుణములు కలవు. పరమాత్మకు బుద్ధియు నిచ్చయు ప్రయత్నంబుననువిశేషగుణములును సంఖ్యాదు అగునైదుసామాన్య గుణములును కలసి యొనిమిదిగుణములు కలవు. ఇందు విశేషగుణములే వ్యాఖ్యానము నందు బుద్ధిచ్ఛాద్వేషాదు లని పేర్కొనఁబడె నని తెలిసికొనవలయును.

‡ అవాంతరజాతి:—ప్రతిపదార్థమునందును ప్రత్యేకముగ నొక్కొక్కచాతి యుండును. బుద్ధియందు బుద్ధిత్వము ఇచ్చుయందు ఇచ్ఛాత్వము ద్వేషమునందు ద్వేష త్వము నని యిట్లు సర్వపదార్థములయందును పరస్పరభిన్నము లగుజాతు లుండును.

నది *రూపాదిచతుర్వింశతిపదార్థములయందు మాత్రమే కల దనియు కావున రూపాదులుమాత్రమే గుణము లనియు † వై శేషికులు చెప్పుదురు.

ఇట్లున్నను కొన్ని పదార్థములయందు దనువర్తించి వానిని తక్కినవానినుండి విభాగించు జాతి యవాంతరజాతి యనబడును. ద్రవ్యత్వము గుణత్వము మొదలగునవి యవాంతర జాతులు. ఇవి ప్రత్యేకము అగు పృథివీత్వ జనత్వాదులతోను రూపత్వరసత్వాదుల తోను గూడియున్న పదార్థములయందు దనువర్తించుచు వానిని పదార్థాంతరముల నుండియు పరస్పరము కూడ విభాగించుచున్నవి కదా! ప్రకృత మిగుణత్వజాతినిఁ గూర్చియే యీ ప్రస్తావనఁ జేయఁబడెను.

* రూపాదిచతుర్వింశతిపదార్థములు = గుణములు. (అ-౨. పా-౨. శేష-712 చూ.)

† వై శేషికులు చెప్పుగుణలక్షణము:—

సర్వవ్యాపకము అగుపదార్థ ములయందు (అకాశాదులయందు) గలపదార్థాంతరముల (శబ్దబుద్ధిచ్ఛానుల) నాశ్రయించియున్న యవాంతరజాతి (గుణత్వము) యేది కలదో దానికి నాధారభూతము అగునవి గుణములు. ఇదియే వై శేషికులు చెప్పుగుణలక్షణము. ఇందు యేవిశేషణమును తీసివైచినను లక్షణము కుదురదు. సర్వవ్యాపకము అగుపదార్థములయందున్న పదార్థాంతరముల నాశ్రయించినట్టిదియు, అవాంతర మైనట్టిదియు నని జాతికి రెండువిశేషణములు కలవు కదా! ఇందు మొదటివిశేషణమును తొలగించి యూరక “అవాంతర మైనట్టిజాతి గుణత్వము” అనిన నప్పు డతివ్యాప్తి దోషము వచ్చును. అతివ్యాప్తి యనఁగా జెప్పఁబడినలక్షణము ఉద్దేశింపఁబడినపదార్థమునందే నిలువకఁ బదార్థాంతరములయందును సంక్రమించుట. ఇచ్చట నవాంతరజాతిత్వ మట్లే సంక్రమించుచున్నది. గుణత్వమునకుమాత్రమే లక్షణము చెప్పవలయు ననిన నందు నిలువక ద్రవ్యత్వకర్తృత్వములనుగూడ జెప్పచున్నది. ‡ అవియు నవాంతర జాతులేకదా! కావున మొదటివిశేషణము నవశ్యముగ నంగీకరింపవలయును. అప్పుడు అద్రవ్యత్వకర్తృత్వములు శబ్దబుద్ధ్యాదుల నాశ్రయించునవి కాకపోవుటచే నాదోషము రాదు. అందును సర్వవ్యాపకము అనక పదార్థములను సామాన్యముగ గ్రహించినచో మఱియొకయతివ్యాప్తి వచ్చును. పృథివ్యాదు అగునితరద్రవ్యములు సర్వవ్యాపకములు కావు. అవి మొట్టమొదట పరమాణురూపములై యుండి క్రమక్రమముగఁ జాంచల్యమువలన పరస్పరము కలసి నూలరూపమున జెందును. ఇట్లుగుటచే, వానియందు ఉత్తేపదాదులు (కర్తలు[అ-౨. పా-౨. శేష-712 చూ.]) కలవు. ఈ కారణమువలన వానియందుండునవాంతరజాతి కర్తృత్వమగును. అజాతియు నిలక్షణమునకు లోబడుటచే నతివ్యాప్తి వచ్చుచున్నది. ఇట్లు కాక శేషతద్రవ్యవ్యాపకపదార్థములను మాత్ర

ప్రతిపదార్థముగూడ కొన్ని సమయములయందు ప్రధానముగాను మఱి కొన్ని సమయములయందు ప్రధానముగాను కూడ నుండుట సంభవించు చున్నది యనియు నిట్లుంటుచే నప్రధాన మైనప్పు డేదియైనను గుణము కావచ్చు ననియు నిదియే “వాఁడు జాడ్యమువలన బలహీనుడయ్యెను. మూర్ఖత్వవలన చెడిపోయెను” అను మొదలగు వ్యవహారములవలన తేట పడుచున్నది యనియు యీ లోక ప్రసిద్ధి ననుసరించి † యప్రాధాన్యమే గుణ శబ్దార్థ మని నిర్ణయింపవలయు ననియు ‡ టైయాకరణులు చెప్పుదురు. ఇందు వై శేషికపక్షము నాశ్రయించిన వది లోకవిరుద్ధము. రూపాదులు మే గ్రహించినచో వనియందు గర్త లేదు కావున విలక్షణమునకు కర్తృత్వము లక్ష్యము కానేరదు. ఇట్లే “సర్వవ్యాపకములయందు నున్నపదార్థాంతరముల నాశ్రయించిన” అని గ్రహింపక “సర్వవ్యాపకము లగుపదార్థముల నాశ్రయించిన యివాంతర జాతి” యనినచో నప్పుడును ఈ లక్షణము ద్రవ్యత్వమునకు సంక్రమించును. సర్వవ్యాపకపదార్థము లగునాకాశాదులు గూడ ద్రవ్యములే కదా కావున మొదటివిశేషణ మంతయు నట్లే యుండవలయును. ఇక “అవాంతరమైన” అనువిశేషణమును గ్రహింపకపోయినచో యూరక “సర్వవ్యాపకము లగునాని నాశ్రయించినపదార్థాంతరము లయందు నున్నజాతి గుణత్వము” అనినచో నప్పటికిని అతివ్యాప్తి వచ్చును. సర్వవ్యాపకము లగునానియందు నున్నబుద్ధిచ్ఛాదులయందు కూడ సత్తాజాతి కలదు. ఇది గుణత్వజాతి కాదు కదా! ద్రవ్యగుణకర్తలయందు మాటియందును సామాన్యముగ నీ సత్తాజాతి కలదని వై శేషికమతము. ఇట్లుంటుచే నిది సామాన్యజాతి యగును గాని యివాంతరజాతి కానేరదు. కావున అవాంతరవిశేషణమును పరిగ్రహించినచో వియతివ్యాప్తి తొలగును. అవాంతరజాతియే యపరజాతి (అపరసామాన్యము) యని తెలిసికొనవలయును.

* లోకమునందు ప్రతిపదము ప్రధానముగాను అప్రధానముగాను కూడ నుపయోగింపబడుచున్నది. “వాఁడు ధనికుడు” “వాఁడు ధనికత్వమువలన గర్విం చుచున్నాడు” అను మొదలగు వ్యవహారములయందు యీ విషయము స్పష్ట మగు చున్నది. ఇందు మొదటివాక్యమున ధనికపదము ప్రధానముగాను రెండవవాక్యమున సప్రధానముగాను ప్రయోగింపబడినది. ఇందలివిశేషణులు వ్యాఖ్యానమునందే స్పష్టము చేయబడినవి.

† అప్రాధాన్యమే గుణత్వమని వ్యాకరణమతము.

‡ టైయాకరణులు—వ్యాకరణశేత్రము.

గుణము లగుటలో సంశయము లేదు కాని అవిమాత్రమే తప్ప నితర గుణములు లేవనుట యుక్తియుక్తముకాదు. అప్రధానము లగు పదార్థములు లోకమున గుణశబ్దముచే చెప్పబడుచున్నవి. “ఈ బ్రహ్మచారి యగ్ని” యను మొదలగు స్థలములయందు బ్రహ్మచారివర్ణనమునకై మాత్రమే గ్రహింపబడినవాఁ డగుటచే నగ్ని గుణముగా సంగీకరింపబడుచున్నాఁడు (అగ్నిపదము గుణవాచకముగా సంగీకరింపబడుచున్నది యనుట). “వాఁడు నేఁడు పుత్రునితోఁ గూడి వచ్చిన” అను నిట్టిస్థలములయందు ప్రధానుఁ డగు పురుషునకు పుత్రుఁడు విశేషణముగా పరిగ్రహింపబడుచున్నాఁడు. ఇంతయేల నిత్యముగాగాని యాగంతుకముగాఁ గాని అన్యవదార్థము నాశ్రయించినది యెల్ల గుణ మనియే చెప్పబడుచున్నది. మఱియు స్వభావమును తెల్పునప్పుడు ప్రతిపదార్థము గుణమే యగుచున్నది. “మూఁఁడు మూఁఁడు. జడుఁడు బాఁడు” అను మొదలగునవి యివిషయమున నుపాహరణములు. వైయాకరణులుగూడ నిట్లే చెప్పుచున్నారు కదా! ఈవిషయము సంతయు విమర్శించిన నేటిది ప్రధానముకాదో అదియెల్ల గుణమే యగు ననవలయును. అన్యవదార్థము నాశ్రయించినది యప్రధాన మగుననుటలో సంశయమే లేదు; స్వభావములును అన్యభావము కలవానినే యాశ్రయించునవి కావున నప్రధానములే. సర్వవ్యవహారసిద్ధమగు శబ్దార్థస్థితి యిట్లుండ (గుణ మనఁగా నప్రధానపదార్థము అని యిట్లుండ); గొన్నిటియందు మాత్రమే యాశబ్దమును పారిభాషికముగా నుపయోగించుట యయుక్తము గదా! కావున నీవిధముగ నయుక్త మగుటచే వైశేషికపక్ష మంగీకార్యము కాదు. ఇక వైయాకరణపక్షము సంగీకరించినచో నట్టిగుణభావము అర్పిరాదులయందుఁ గూడఁ గలదు. ఇచ్చట దేవయానమార్గమున సడుపవలసినవాఁ డగుటచే నుపాసకుఁడు ప్రధానుఁడు; వానికి సహాయకారు లగుటచే నర్పిరాదు లప్రధానములు. ఈవిధముగ వీనికి గుణత్వము వచ్చుటచే నిచ్చటిపంచమి హేతుపంచమి కావచ్చును; వీనికి నాతివాహికత్వము కలుగవచ్చును. “అగ్నియొక్క సహాయమువలన నుపాసకుఁడు అహర్లోకమునకుఁ బోవును. శదభిమాని దేవతయొక్క సహాయమువలన శుక్ల పక్షలోకమునకుఁ బోవు

* ఒక పురుషుఁడు లేక కాస్త్రము ఒకపదార్థమునకు వ్యవహారార్థముగ నాపద్యమును కల్పించును. సదభిమాని, అర్పించుచున్నవాఁడును సదభిమాని పారిభాషికము.

ను." అని యిట్లు శ్రుతివాక్యమునకు నర్థము చెప్పబడవచ్చును. "సీపు మొట్టమొదట బలవర్తకడకుఁ బొమ్ము." అను మొదలగు లోకవ్యవహారములు గూడ నీవిషయమునఁ బ్రమాణములుగ నుడవారింపఁబడి యున్నవి. ఈవ్యవహారములయందును కృష్ణగుప్తునిఁ జేరవలసినపురుషుఁడు ప్రధానుఁడు; బలవర్త జయసింహులు వానికి నహాయకారు లగుటచే నప్రధానులు కదా!

మఱియొక ప్రబలహేతువు గూడ నీయర్పిరాదుల యాతివాహికత్వమును కల్పించుటకు నాధారమై యున్నది. వాక్యోపక్రమమునందు "తేఽర్చిష మభినంభవంతి" అని యర్చిర్లోకాదులకును పురుషులకును సామాన్యసంబంధము మాత్రమే చెప్పఁబడి యున్నది. "ఈసంబంధ మెట్టిది? సన్వయావభావసంబంధమా? (అనఁగా నుపాసకుఁ డీసంబంధము వలన నగ్నాన్యదిన్వయావముఁ జెందునా?) జ్ఞాతృజ్ఞాపకభావసంబంధమా? (అనఁగా యీయర్పిరాదులు మార్గమునకు చిహ్నములై యుండుటచే వాని నాశ్రయించి యుపాసకుఁడు మార్గమును తెలిసికొనునా?) లేక భోక్తులు భోగ్యభావసంబంధమా (అనఁగా: నుపాసకుఁడు అర్పిరాదిలోకములయందలి సుఖదుఃఖముల ననుభవించునా?)" అని సంశయము రాగా దానిని నిర్ధారణ చేయుటకై సంబంధవిశేష మెచ్చటనైనను చెప్పఁబడి యున్నదేమో యని వెదుకవలసివచ్చినది. ఉపసంహారవాక్యమున "స ఏతా బ్రహ్మ గమయతి" అని ఆతివాహ్యతివాహకభావసంబంధము (అనఁగా దేవపురుషుఁడు కొనిపోవువాఁడనియు నుపాసకులు కొనిపోఁబడు వారనియు నిదియే వీరలకు గలసంబంధ మనియు) చెప్పఁబడి యున్నది. విశేషము కానవచ్చిన సామాన్యమును తన్మాత్రవిషయముగ (అవిశేషమునుఁగూర్చి మాత్రమే చెప్పఁదానినిగా) నిర్ణయించుట సర్వసాధారణము. "బ్రాహ్మణులను పిలువుము. భోజనసమయము నమీపించుచున్నది" అను నిట్టివ్యవహారములయందు మొట్టమొదట బ్రాహ్మణులని సామాన్యముగఁ జెప్పఁబడి యున్నను భోజనకాల మనువిశేషముచే "యిచ్చట చెప్పఁబడినబ్రాహ్మణులు భోజనార్థమై పిలువఁబడినబ్రాహ్మణలే" యనువిషయము నిర్ణయింపఁబడును కదా! కావున నిచ్చటఁ గూడ సర్పిరాదులతో నుపాసకునకుఁ గలదని చెప్పఁబడినసంబంధముఁ గూడ కట్టకడపటివిశేషము నాశ్రయించి యాతివాహ్యతివాహకభావసంబంధ మనియే నిర్ణయింప

వలసి యున్నది. కావున నర్చిరాదులు నిర్వీవాదముగ నాతివాహికములే. ప్రమాణ మేమియు లేకుండుటచే నుపాసకులకు నర్చిరాదిభావము గలుగు ననుట సంభవింపదు. అట్టిభావము కలుగు నని సాధించినను విముక్తికి (ఆభావమునుండి తొలగి మఱియొకరూపమును జెందుటకు) హేతువు లేకుండుటచే బ్రహ్మలోకప్రాప్తికి హాని కలుగును. “సంకల్పమాత్రముననే బ్రహ్మలోకప్రాప్తి కలుగును.” అని చెప్పాశ్రుతికిని యిట్లైన విరోధము వచ్చును. ప్రతిలోకమునందును తత్స్వరూపభూతుఁడై యుండి విముక్తుఁ డగుచు బ్రహ్మలోకమును జొందవలయు ననిన ననంతకాలము పట్టును కదా! కావున నర్చిరాదులతో నుపాసకులకు నస్వరూపభావసంబంధము కుదురదు. జ్ఞాతృజ్ఞాపకభావసంబంధ మిదివఱకే నిరాకరింపఁబడెను. అర్చి రాదులు మార్గచిహ్నములు కానేర వని యిదివఱకే నిరూపించి యు న్నాము కావున నిర్వీవాదముగ వీనికి (లోకములకు నుపాసకులకును) గలసంబంధ మాతివాహ్యాతివాహకభావసంబంధమే.

విచారించిన వీనికి భోక్తులు భోగ్యభావసంబంధము కూడ నుండు టకు వీలులేదు. ఉపాసకులు ఇంద్రియప్రచారము లేనివారని యిదివఱకే చెప్పియున్నాము కదా! “ఇట్లయిన లోకశబ్ద మెట్లు ప్రయోగింపఁబడెను” అనియెడవేమి అది భోగస్థానము కాకున్నను ప్రయోగింపఁబడవచ్చును. ఆలోకములు యాయుపాసకులకు గాకున్నను ఆయాలోకములయందున్నవారికి భోగ్యములే కదా! కావున లోకశబ్ద మున్నంతమాత్రమున నీయుపాసకులకే యాలోకములు భోగ్యములు కావలసివచ్చు ననవలసినవని లేదు కావున నీయర్చిరాదు లాతివాహికములే. ఉపాసకుఁడు అగ్నిలోక మును జేరఁగానే తల్లోకాధిపతి యగునగ్ని వాని సూర్ధ్వలోకమునకుఁ గొనిపోవును. అహర్లోకమును జేరఁగానే తదధిపతియు నిట్లే గొనిపోవును. ఈవిధముగనే ప్రతిలోకమునందును ఆయాధిపతులు వానినిఁ గొనిపోవు చుండు రనుటయే సిద్ధాంతము.

అ-౪. పా-౩. సూ-౬.

అవతారిక:—“ఇప్పటికిని సిద్ధాంతము దృఢముకాలేదు. న్యాయముగ విచారించిన నర్చిరాదుల కాతివాహికత్వమున్నచో విద్యుచ్ఛాదులకుఁ గూడ నుండవలయును; లేకున్నచో నన్నెట్టికిని లేకపోవలయును. శ్రుతియం

దన్న నో విద్యుల్లోకము మొదలు దేవపురుషుఁ డొక్కఁడు వారినిఁ గొనిపోవు నని చెప్పఁబడి యున్నది. వరుణాదులకుఁ గూడ నాతివాహికత్వము కల దనిన నిరువు రాతివాహికు లుండుట నిరర్థక మగును. లేదనిన పూర్వాపర విరోధము వచ్చును" అనిన సమాధానముఁ జెప్పుచున్నాఁడు.

౫౨౪. వైద్యుతే నైవ తత స్తచ్చుతేః. ౪. ౩. ౬.

తాత్పర్యము:—ఈవిధముగఁ ద త్తదధిపతులచేఁ గొనిపోవఁబడుచు విద్యుల్లోకమును జెందఁగానే యిచ్చటికి బ్రహ్మలోకమునుండి యొక దేవ పురుషుఁడువచ్చి యాయుపాసకులఁ గొనిపోవును. వరుణేంద్రప్రజాపతిలోక ములగుండా నీతఁడే గొనిపోయి బ్రహ్మలోకమును జేర్చును “అమానవః పురుషః” అను మొదలగుశ్రుతి యీవిషయమునే చెప్పుచున్నది. ఇంతమా త్రమువలన వరుణాదులకు నాతివాహికత్వము లేక పో నక్కఱలేదు. వారును వీనికి సహ. ౫. కారులు కావచ్చును కదా! కావున నిర్వివాదముగ నర్చిరాదు లాతివాహికములే; అమానవపురుషుఁడు ప్రధానాతివాహికుఁ డైనను వరుణాదులు సహాయభూతు లగుటచే నప్రధానాతివాహికులు (గౌణాతివాహికులు) కావచ్చును కదా! ఎట్లయినను అర్చిరాదులయందును వరుణాదులయందును గూడ నాతివాహికత్వము సమానమే యగుటచే వైషమ్య మేమియు రాదు. విశేషము లున్నను పదార్థము భేదింపదు; ప్రధానాప్రధానభావము లున్నను అతివాహికత్వము మాత్రము భిన్నము కాదు. కావున నిర్వివాదముగ నర్చిరాదు లాతివాహికములే. దేవతలే.

౫. కార్యాధికరణము.

విషయసంగతి సంశయములు:—ఈవిధముగ వైయధికరణముల యందు మార్గము నిరూపింపఁబడును. ఇప్పుడు ప్రస్తావనసంగతితో ఫల న్వరూపము నిరూపింపఁబడును. “స ఏనాన్ బ్రహ్మ గమయతి” అని ఫల మునుఁగూర్చి చెప్పునప్పుడు శ్రుతియే బ్రహ్మశబ్దము ప్రయోగింపఁబడి యున్నది. గతియుఁ జెప్పఁబడి యున్నది. కావున నిచ్చట నెట్లు నిర్ణయింప నలయును? దేవయానమార్గము నవలంబించి నడచువారు పరమేశ్వరు

నాందుదురా? లేక చతుర్ముఖుని జెందుదురా?" అనుసంశయము యిందు నిరాకరింపఁబడును.

అ-౪. పా-3. సూ-2.

అవతారిక:—తరువాత పూర్వపక్షము ననువాదము చేయఁబోవుచు మొట్టమొదట సిద్ధాంతమతమును జూపుచున్నాఁడు.

౫౨౫. కార్యం బాదరి రస్య గత్యుప పత్తేః. ౪. ౩. ౨.

తాత్పర్యము:—హిరణ్యగర్భరూపుఁ డగు కార్యబ్రహ్మయొక్క లోకములకే దేవపురుషుఁ డుపాసకులఁ గొనిపోవు నని బాదరిమహాముని నిర్ణయించుచున్నాఁడు. వేదమునందు జెప్పఁబడియున్నగతి యిట్లయిననే గాని నరివడదు. చేరవలసినస్థలము ప్రయాణముఁ జేయువానికంటె భిన్నముగాను దూరస్థముగాను ఉండవలయు ననుట నియమము కదా! అది కార్యబ్రహ్మవిషయమునందే గాని సంభవింపదు. ఆకార్యబ్రహ్మ సత్య లోక మనఁబడు నొకప్రదేశమున నున్నాఁడు. ఆప్రదేశ మితరదేశముల కంటెను ఉపాసకులకంటెను భిన్నమును కావున నచ్చటికి నెవ్వరై నను పోవచ్చును. మఱియొక్కనిచే గొనిపోవఁబడవచ్చును. పర బ్రహ్మవిషయ మిట్టిది కాదు. ఆయన సర్వవ్యాపకుఁడు; ఆత్మరూపుఁ డగుటచే నభిన్నుఁ డు. అచ్చటికి నెవ్వరుమాత్ర మెట్లు పోగలరు?

“పరమార్థస్థితిలో సర్వమును బ్రహ్మమే యగుటచే తనకంటె భిన్నమగుపదార్థమే లేదు కదా!” అనియెడవేమి యది సత్యమే అయినను అవిద్య సర్వమునకును గారణ మగుచున్నది. “తత్త్వ మసి” యను మొదలగుమహావాక్యములయొక్కయర్థ మగునైక్య మనుభవమునకు వచ్చునంతకుఁ బూర్వ మీజీవునిచే అవిద్యావశమున నాత్మ సర్వవ్యాపకుఁ డయ్యుఁ బరిచ్ఛిన్నుఁడుగాను సర్వాత్మకుఁడయ్యు భిన్నుఁడుగాను తలంపఁబడుచున్నాఁడు కదా! ఈతలంపు దృఢమైయుండుటచే నాతఁడు తన

* ఆత్మ = తాను.

* పరిచ్ఛిన్నుఁడు (అ-౪. పా-౩. సూ-౨. నిర్ణయించుచున్నాఁడు.)

కంటె భిన్నములు కానివయ్యు భిన్నములుగఁ దోచుచున్నలోకముల నాశ్రయింపవచ్చును. పారమార్థికభేదము లేకున్నను వానికి (జీవునకును లోకములకును) వ్యావహారికభేదము కలదు కదా ! పరమేశ్వరవిషయ మన్ననో యిట్టిది కాదు. స్వరూపసాక్షాత్కారము కలిగినపిదపఁగాని యాయనయొక్క యథార్థతత్వము బయలుపడదు. బయలుపడినవెనుక గతియు లేదు. గమనముఁ జేయువాఁడును లేఁడు, చేయించువాఁడును లేఁడు. నాగతిచే పొందఁదగినస్థానంబును లేదు. కావున సర్వవిధముల గతిశ్రుతులను వట్టిచూచిన బాదరిమతమే యుక్తియుక్తము.

గ౨౬. విశేషితత్వాచ్చ. ౪. ౩. ౮.

కాత్వర్యము:—మఱియు శ్రుతియందు “బ్రహ్మలోకేషు” అని విశేషణము (బ్రహ్మలోక మనఁగా కార్యబ్రహ్మలోక మని బోధించు విశేషము=గుఱుతు) ప్రయోగింపఁబడి యున్నది. దీనిని విమర్శించినను గతి కార్యబ్రహ్మమునుఁ గూర్చినదియే యనుట లేటవడును. శుద్ధపరబ్రహ్మ మేకరూపమై యుండఁగా దానినిఁగూర్చి బహువచనము ప్రయోగింపఁబడుటకు పీలు లేదు. కార్యబ్రహ్మలోక మైనచో నదియు నొక్కటియే యైనను అవస్థాభేదములు కలది కావున దానినిఁగూర్చి బహువచనము ప్రయోగింపఁబడవచ్చును. మఱియు లోకశబ్దముఁగూడ శుద్ధపరబ్రహ్మ విషయమున ప్రయోగింపఁబడదగినది కాదు. “బ్రహ్మైవ లోకః=బ్రహ్మ లోకః” “లోకమనఁగా స్వప్రకాశపదార్థ మగుటచే బ్రహ్మమే లోకము. కావున శ్రుతిచే బ్రహ్మలోక మని చెప్పఁబడుచున్నది” అని యొకానొక స్థలమున యుత్పత్తి కానఁబడినను అది గతి లేకపోవుటచే నాశ్రయింపఁబడు గొణార్థమేకాని ముఖ్యార్థము కాదు. పైనఁ జూపినయుక్తులవలన యిచ్చట ముఖ్యార్థముచేతనే కార్యనిర్వాహ మగుచుండ నిరర్థకముగ గొణార్థమును స్వీకరింపనేలఁ బొకానొకనన్ని వేశముతోఁగూడిన ప్రదేశభేదమునకుఁ గదా లోక మనువ్యవహారము కలదు. కార్యబ్రహ్మలోక మిట్టిదియే కావున శ్రుతి దాని నుద్దేశించియే యూపదమును ప్రయోగించె ననవచ్చును. ఇదియునుఁగాక “బ్రహ్మలోకమునం దుపాసకు లుందురు” అని యూపాసకులకు లోకము నాధారముగాను లోకమున కుపాసకుల నాధేయులు గాను శ్రుతి యూపదమునలన (బ్రహ్మలోకేషు అనువిశేషణము

వలన) నూచింపుచున్నది. ఇదియు పరమేశ్వరుని గ్రహించిన సంభవించదు. అప్పుడు సర్వము నేకమే యగుటచే నాధారాధేయభావమే లేదు కదా! కార్యబ్రహ్మలోక మయినచో నవిద్యాకల్పితభేదము కలదు గావున నీ యాధారాధేయభావ ముండవచ్చును. కావున నీవిశేషణమును విమర్శించినను గతి కార్యబ్రహ్మలోకమును గూర్చినదియే యని స్పష్ట మగుచున్నది.

అ-౪. పా-౩. సూ-౯.

అవతారిక :—“ఇ ట్లన్ని చెప్పినను బాదరిమతము సిద్ధాంతము కానేరదు. ఇచ్చట సమంశకలింగమున నున్న బ్రహ్మశబ్దము ప్రయోగింపబడి యున్నది. ప్రథమాధ్యాయమున సర్వప్రపంచోత్పత్తిస్థితి నాశ హేతు వగునిర్వికారపరమేశ్వరుడే యాశబ్దమున కర్థముగా నిర్ణయింపబడి యున్నాడు. ఇట్లుండ నది కార్యబ్రహ్మమునం దెట్లు ప్రయోగింపబడును?” అని సమాధానము చెప్పుచున్నాడు.

౫౨౭. సామీప్యాత్తు తద్వ్యపదేశః. ౪. ౩. ౯.

తాత్పర్యము:—బ్రహ్మపద ప్రయోగవిషయమై యిట్లు సంశయింప నవసరము లేదు. ఈ కార్యబ్రహ్మ పరబ్రహ్మమునకు మిగుల సమీపమున నున్నది యగుటచే నట్లు చెప్పబడుచున్నది. ఉపాసనార్థమై మనోమయ త్యాదిగుణములతో జెప్పబడునిర్వికార బ్రహ్మమే కదా కార్యబ్రహ్మము. ఆయుపాధులు కల్పితము లగుటచే నపరిశుద్ధములే యైనను మోక్ష హేతువులగుటచే మిగుల పరిశుద్ధములు. పరిశుద్ధదర్పణమునందు ప్రతిబింబించినముఖము ప్రతిబింబమే యైనను ముఖముతో సమాన మై నట్లు సన్ననివస్త్రముచే నాచ్ఛాదింపబడినవాయువు పరిచ్ఛిన్నుడే యైనను అనావృతప్రాయుడే యైనట్లు యీ కార్యబ్రహ్మమును కల్పితగుణములతో, గూడిననా, డయినను నిర్గుణప్రాయుడే యగును. కావున నిట్లు పరబ్రహ్మమునకు మిగుల సమీపమున నుండువా డగుటచే నీ కార్యబ్రహ్మము నందును బ్రహ్మపద ప్రయోగము ప్రవర్తించుచున్నది.

* ఇచ్చట “సామీప్యాత్తు తద్వ్యపదేశః” అనువాక్యమునందు.

అ-౪. పా-౩. సూ-౧౦.

అవతారిక:—“ఇదియు యుక్తము కాదు. కార్యబ్రహ్మ మని త్యము. తత్త్వాన్ని ప్తివలన నిత్యమగుముక్తి కలుగు ననుటకు వీలు లేదు. వర మేశ్వరుఁ డొక్కఁడు తప్ప తక్కిన వేదియు నిత్యములు కావు కదా! శ్రుతి యం దన్ననో ‘ఏతేన ప్రతిపద్యమానా ఇమం మానవ మావర్తం నావర్తంతే’ ‘ఈదేవయానమార్గముగుండా ప్రయాణముఁ జేసినవాఁడు మఱల నీమనుష్యలోకమునకు రాఁడు’ అని యుపాసకులకు వుసరావృత్తి రాహిత్యము చెప్పఁబడి యున్నది. కావున నీశ్రుతిని విమర్శించిన గతి కార్యబ్రహ్మలోకవిషయమైనది కాఁగూడదు” అనిన సమాధానముఁ జెప్పుచున్నాఁడు.

౫౨౮. కార్యాత్యయే తదధ్యక్షేణ స హతః పర మభిధానాత్. ౪. ౩. ౧౦.

తాత్పర్యము:—మఱియు నీసగుణబ్రహ్మ మనిత్యమే యైనను ముక్తికి హాని యేమియు లేదు. ఆబ్రహ్మమునకు నాశము (లయము) కలు గునంతవఱకు నీయుపాసకు లాలోకమునందే యుండి బ్రహ్మసాక్షాత్కారము కలవారై ప్రళయకాలమున నాతనితోఁ గూడ ముక్తులు కావ చ్చును. అనావృత్తిశ్రుతులవలన నిట్లే నిర్ణయము జేయఁబడవలసి యున్నది. పరబ్రహ్మముఁగూర్చి గతి సంభవింప దని యిదివఱకే నిరూ పించి యున్నాము కదా! కావున గతిశ్రుతులకును అనావృత్తిశ్రుతులకును విరోధము లేకుండుటకై యిట్టిక్రమముక్తి నొకదాని నవశ్యము కల్పించి తీరవలయును. కావున సుపాసకులు జెందుముక్తి క్రమముక్తి; బ్రహ్మ వేత్తలు జెందునది సాక్షాన్ముక్తి.

౫౨౯. స్మృతే శ్చ. ౪. ౩. ౧౧.

తాత్పర్యము:—“బ్రహ్మణా సహ తేనర్వే సంస్థాప్తే ప్రతినంచరే, పర స్యాంతే కృతాత్మానః ప్రవిశంతి పరం పదం” “ఆయుపాసకు లందఱును చతుర్ముఖులగు బ్రహ్మసంస్థాప్త ప్రళయకాలమున వచ్చునంతవఱకు

బ్రహ్మలోకమున నివసించుచుండి జ్ఞానవంతులై యంతమున నాయనతోఁ గూడ పరమేశ్వరునియం దైక్యము నొందుదురు" అని స్మృతికూడ నీవిషయమును స్పష్టము చేయుచున్నది. కావున నెట్లు చూచినను వేదము చెప్పగతి కార్యబ్రహ్మమును గూర్చినదియే. బాదరిమతమే యీవిధముగ విచారించిన మిగుల యుక్తియుక్తమై యున్నది. సూత్రకారుని మతముఁ గూడ నిదియే.

అ-౪. పా-3. సూ-౧౨.

అవతారిక:—ఇట్లు సిద్ధాంతమును చూపి పూర్వపక్షము ననువాదము చేయుచున్నాఁడు.

౫౩౦. పరం జైమిని ర్భుక్తిత్వాత్. ౪. ౩. ౧౨.

తాత్పర్యము:—ఈవిషయమున జైమినిమహామునియొక్క యభిప్రాయము భిన్నముగనున్నది. గతివలన నుపాసకులు పరమేశ్వరునే జెందుదురని యాయన చెప్పుచున్నాఁడు. శ్రుతియందు నవుంపకలింగమున నున్న బ్రహ్మశబ్దము ప్రయోగింపఁబడి యున్నది యనియు దానికి ముఖ్యార్థము సర్వకారణ మగుపరమేశ్వరుడే యగుటచే నిచ్చట నాయననే గ్రహింపవలయు ననియు నిరర్థకముగఁ గారణవాచక మగుశబ్దమునకుఁ గార్యవాచకముగ శర్థము చెప్పట యుక్తియుక్తము కాదనియు నాయన చెప్పుచున్నాఁడు. అప్రధానార్థమును చెప్పిన నది యెవ్వరికిని విశ్వాసపాత్రము కాదు కదా యనుచున్నాఁడు.

పరమేశ్వరుఁడు సర్వవ్యాపకుఁ డగుటచేతను ఆత్మరూపుడే యగుట చేతను ఆయననుగూర్చి గతి సంభవింప దనుయుక్తిని వీరిమతమున నొకవిధముగ సమాధానము కలదు. తనకు సంతకుముందు సంప్రాప్తము కానిదిగా నుండుపదార్థమును పొందుటకై మాత్రమే గతి కావలయు ననియుఁ బరమేశ్వరుఁడు నిత్యప్రాప్తుడే యగుటచే నాతనినిఁగూర్చి గతి సంభవింప దని కదా బాదరిమహాముని చెప్పుచున్నాఁడు. ప్రాప్తము లగువానివిషయమునఁ గూడ గతి సంభవింపవచ్చునని జైమిని లోకదృష్టాంతము నొకదానిని చూపుచున్నాఁడు. ఎట్లనిన:—ఒక మట్టిచెట్టు నెక్కియున్న తోటిదానియందే గ్రహింపఁజేసి మూడిని మీఁదినుండి

క్రిందికిని తిరుగుచుండుటను మనము చూచుచున్నాము. అనుష్ఠి చెట్టు కోతికి నస్త్రాప్తము కాదు కదా! ఇట్లున్నను దానియందు గతి సంభవించుచున్నది కదా! ఆకోతి వృక్షమునందలి యొకయవయవముతోమాత్రమే సంయోగము కలిగియున్న దనియు నప్పుడు దాని రెండవయవయవ మస్త్రాప్తమే యగుటచే గతి సంభవించుచున్నది యనియు చెప్పుటకును వీలు లేదు. “కోతి ఒక్కయవయవముతో” మాత్రమే సంయోగము కలిగియున్నది” అనిన నీవాదము పరమాణున్వయరూపముదాక పోయిగాని నిలువదు. అవయవముల విభాగింపఁజూచిన మితియే లేదు కదా! కావున నీవిషయమున లోకప్రత్యక్షము ననుసరించి “కోతి వృక్షము నాశ్రయించియున్నది” అని మాత్రమే యంగీకరించి తీరవలయును. లేకున్న పరమాణుసంయోగ మప్రత్యక్ష మగుటచే లోకమున సంయోగసంబంధ మనునదియే లేకపోవలసి వచ్చును కదా! కావున నిత్యప్రాప్తుఁడైనను పరమేశ్వరునియందు గతి సంభవింపవచ్చు నని జైమినియభిప్రాయము.

౫౩౧. దర్శనాచ్చ. ౪. ౩. ౧౩.

తాత్పర్యము:—మఱియు నీవిషయమున శ్రుతిగూడ ప్రమాణముగఁ జూపఁబడి యున్నది. ఎట్లనిన:—“త యోర్ధ్వ మాయ నమృతత్వ మేతి” అనుశ్రుతిచే బ్రహ్మనాడీమార్గమున నిర్లమించినవాఁడు ముక్తి నొందు నని చెప్పఁబడెను కదా! ఈముక్తి పరమేశ్వరప్రాప్తివలనఁగాని కలుగదనుట సర్వశ్రుతిప్రసిద్ధము. ఇట్లుండ గతికి నర్థ మేమిగానుండవలయును? అగతి జేనినిఁగూర్చి ప్రవర్తించునది కావలయును? పరమేశ్వరునిఁగూర్చియే యై యుండి తీరవలయును. “బాదరి క్రమముక్తి నొకదాని సంగీకరించెను కదా!” యనిన నదియు వీరిమతమునకు సరిపడదు. ప్రత్యక్షముక్తియే పైనఁజూపినవిధముగ గతిచే సంభవించుచుండ క్రొత్తదానిఁ గల్పింపనేటికి యని వారియభిప్రాయము. “అథ య త్రాస్య తృప్యతి... త దల్పం” “ఎచ్చట భేదము కలదో అది సీచమైనది” అనుమొదలగు శ్రుతులు పరబ్రహ్మప్రాప్తికంటె భిన్నము లగుముక్తిన్వయరూపములనెల్ల నిషేధించుచున్నవి యని వారు తలంచుచున్నారు. ఈకారణమువలన “ఉపానకుఁడు దేవయానమార్గము నాశ్రయించి కార్యబ్రహ్మలోక మగునత్యలొకమును గడచి నస్తిత్వకారణమగుచుండగుపరమేశ్వరుని జేడగుదురు. అచ

ట వారిలింగశరీరములు నశించును; వారికిని ఆయనతో నైక్యము కలుగును" అని గతిశ్రుతులకు నర్థము చెప్పుచున్నారు. "పురుషాయణాః పురుషం ప్రాప్యంతం గచ్ఛంతి" "పురుషానుండే జనించినవి యగుటచే నాపురుషునిఁ జెందగనే యీ ప్రాణాదులు అస్తమయమును జెందును" అనుశ్రుతి నీవిషయమున నుదహరించుచున్నారు.

మఱియు నీగతి చెప్పఁబడియున్నచోట్లలో ననేకస్థలములయందు పర బ్రహ్మవిషయము లగు ప్రకరణములే కానవచ్చుచున్నవి; కావున నిదియు "గతి బ్రహ్మవిషయమే." యనుటకుఁ బ్రమాణ మనుచున్నారు. ఇది సత్యమే. కఠోపనిషత్తునందు "అన్యత్ర ధర్మాత్" అను మొదలగువాక్యముచే పర బ్రహ్మవిషయమే యారంభింపఁబడి యున్నది. అంతమునందు "శతం చైకాచ" అని గతి వర్ణింపఁబడియున్నది. ఇట్లే యనేకస్థలములయందును గానవచ్చుచున్నది; కావున నెట్లును గతి పర బ్రహ్మప్రాప్తివిషయమే యగుచుండుటచే "బ్రహ్మలోకేషు" అనుస్థలమునఁ గలబహువచనాదుల నేదియో యొకవిధముగ సమన్వయింపవలయు ననుచున్నారు. వేదప్రయోగముగటచే నేకవచనమునకు మారుగా బహువచనము గానఁబడుట దోషము కా దనియు లోకశబ్దమునకు స్వప్రకాశపరము జెప్పవచ్చు ననియుఁ జెప్పుచున్నారు.

అ-౪. పా-3 సూ-౧౪.

అవతారిక:— "ప్రజావతే నభాం వేత్త ప్రవద్యే" 'బ్రహ్మదేవుని యొక్క నభాగ్యహము పొందెదను' అని యుపాసకులతలంపు శ్రుతులయందు వర్ణింపఁబడియే యున్నది. వీరినిఁ బట్టిచూచిన వారికి (ఉపాసకులకు) కార్యబ్రహ్మలోకప్రాప్తియే కలదని తోచుచున్నది" యనిన సమాధానముఁ జెప్పుచున్నాడు.

౫౩౨. న చ కార్మ్యే ప్రతిపత్కభిసంధిః.

౪. 3. ౧౪.

కార్మ్యము:— ఇట్లు చెప్పుట యుక్తము కాదు. "ప్రజావతే నభాం" అను మొదలగుశ్రుతి కార్యబ్రహ్మమునుఁగూర్చి చెప్పనది యగు

టకు వీలు లేదు. అచ్చట “నామరూపయో నిర్వహితా త్రే యదంతరా తద్బ్రహ్మ” “నామరూపములను నిర్వహించుచు వానిమధ్యమున వెలుగు బ్రహ్మము” అని యారంభమున నుండుటచే నీశ్రుతి బ్రహ్మవిషయకమే యగుచున్నది. “యశోహం భవామి బ్రహ్మణానాం” “నేను బ్రహ్మణులకు యశశ్శబ్దవాచ్యుడను అగుదును” అను సుపక్రమముకూడ నీవిషయమునే నిర్ణయించుచున్నది. ఎట్లనిన:— “న తస్య ప్రతిమా అస్తి యస్య నామ మహా ద్యతః” “యశ స్సనియెడు గొప్పవేరు యెవ్వనికీ గలదో అట్టి బ్రహ్మమునకు పోలికయందును లేదు.” అను శ్రుతివాక్యము ననుసరించి చూచిన యశశ్శబ్దము పరమేశ్వరునియందే వర్తించు ననుట స్పష్ట మగుచున్నది. కావున “యశోహం భవామి” అనునంకల్పము బ్రహ్మవిషయక మైనదియే యై తీరవలయును. ఇట్లగుటచే పై శ్రుతుల బలమువలన నిర్వీవాదముగ “ప్రజాపతేః” అను శ్రుతి పర బ్రహ్మవిషయక మైనదియే యగును. ఈకారణమువలన “ఉపాసకులకు నత్యలోకప్రాప్తి నంకల్పము కలదు” అనువిషయ మెప్పుడును శ్రుతిచే జెప్పబడియే యుండలేదు; కార్య బ్రహ్మవిషయకమగు గతియు నిరూపింపబడియే యుండలేదు. పై శ్రుతియందును “ప్రపజ్యే” అనుపదముచే గతి చెప్పబడి యున్నది; ఆశ్రుతి పర బ్రహ్మవిషయకమే యని యిదివఱకే నిరూపింపబడి యున్నది. కావున నిర్వీవాదముగ గతి పర బ్రహ్మవిషయక మైనదియే కావలయును.

విమర్శము:—ఈవిధముగ నాచార్యుడు రెండుపక్షములఁ జూపి యున్నాడు. అందు బాదరిపక్షము జైమినిపక్షమును ఖండింపఁగల దను నుద్దేశముచే స్వాభిప్రాయమును ప్రకటించుటకై దానిని మొట్టమొదట నిరూపించియున్నాడు. ఇట్లు ఖండింపఁగలదు గనుకనే యామతము సిద్ధాంతమతముగా వ్యాఖ్యానము జేయబడియున్నది. రెండవది పూర్వ పక్షముగ నిర్ణయింపబడి యున్నది. సాతక్రమ మెట్లున్నను యుక్తుల లోని బలాబలముల నాశ్రయించియేకదా నిర్ణయము గావింపవలయును. విచారించిన నిస్సంశయముగా బాదరిపక్షమునందలి యుక్తులు బలవంతములు. ఎట్లనిన:—

బ్రహ్మశబ్దమునకు ముఖ్యార్థము పరమేశ్వరుఁ డగుటచే దానిని విడుచుట యుక్తము కాదనికదా జైమిని దివ్యులున్నాడు! ఈయల్యపేతువు

ఒకపక్షమును సాధింపఁగలుగునా? పూర్వోత్తరసందర్భముల లోకప్రమాణముల దాత్పర్యార్థముల విమర్శించి పిదప నేయర్థమును గ్రహించుట యుక్తమగునో దానినే కదా బుద్ధిమంతులు గ్రహింపవలయును. సర్వపదములకును ముఖ్యార్థమే గ్రహింపఁబడవలయునని యెందైనను నియమమున్నదా? అట్టినియమమున్నచో నప్పు డెన్నియుపపత్తులున్నను వానిని త్రోసివైచి కేవలముఖ్యార్థముపై ననే యాధారపడి యుండవలసివచ్చును. అట్లు లేదు. అనేకస్థలములయందు ప్రమాణాదులకు నిరోధము వచ్చినప్పుడు గౌర్యార్థముఁగూడ గ్రహింపఁబడుచునే యున్నది. ప్రకృతమునందును సామాన్యముగ గతి వర్ణింపఁబడి యున్నస్థలములయందెల్ల నగుణవిద్యయే వర్ణింపఁబడి యున్నది. లోకమును బట్టిచూచినను ప్రతివాఁడును తనకంటె భిన్నమగువదార్థమునుఁ గూర్చి నడచుచున్నాఁడు. గాని స్వస్వరూపమునుఁగూర్చి కాదు. శబ్దప్రమాణము ననుసరించిన నగుణబ్రహ్మమే తనతో కల్పితభేదము కలిగి యున్నాఁడుగాని నిర్గుణబ్రహ్మము కాదు. శ్రుతితాత్పర్యమును విమర్శించినను బ్రహ్మసాక్షాత్కారము గలిగిన నొక గర్తవ్యమే లేదని తేలుచున్నది. ఇట్లుండ నగుణబ్రహ్మమునుఁ గూర్చి కాక నిర్గుణబ్రహ్మమునుఁగూర్చి గతి యెట్లు సంభవించును? సంభవించు ననిపట్టువట్టిన పైఁ జూపిన ప్రకరణాదుల కన్నిటికిని విరుద్ధమగును కదా! కావున నిట్లన్నివిధముల నసంభవమగుటచే బ్రహ్మపదమునకు ముఖ్యార్థము గ్రహింపఁబడుటకు వీలు లేదు.

2. “బ్రహ్మమాత్మరూపమే యైనను దానినిఁగూర్చి గతి సంభవంపవచ్చు ననియు మట్టి చెట్టునకును వానరమునకును గలుగుసంయోగవిభాగములే యిందుకు దృష్టాంతము లనియు నిరూపించి యున్నారు కదా!” అనియెడవేమొ అదియు స్వపక్షమును సంస్థాపింపనేరదు. జీవబ్రహ్మములకు పరమార్థస్థితిలో భేదమే లేదనియు అవిద్యావశమున మాత్రమే యట్టిభేదము భావింపఁబడుచున్నది యనియు సీకారణమువలన నట్టికల్పితభేదము నాశ్రయించియే గతి సంభవించుచున్నది యనియు జ్ఞానమువలన నాయవిద్య నశించెనేని యప్పుడు సర్వమును స్వస్వరూపమాత్రమే యగును గావున గతియే లేదనియు నిదివఱకే నిరూపించి యున్నాము. ఈకారణమువలన మట్టి చెట్టునకును వానరమునకును కలుగుసంయోగవిభాగములవలన జీవబ్రహ్మములకు సంయోగవిభాగములు కలుగుటకు వీలు

లేదు. దృష్టాంతమునందు మట్టి చెట్టుకంటె వానరము భిన్నము. మట్టి చెట్టునకును దానికిని సంయోగసంబంధము మాత్రమే కలదు. ఇచ్చట నట్లు కాదు. బ్రహ్మము జీవునకును స్వస్వరూపభూతమే కదా! ఏవదార్థమున కైనను తనస్వరూపమునందు క్రియ సంభవించునా? కత్తియంచు తన్ను దాను ఛేదించుకొనునా? వేలికొన తన్ను దాను స్పృశించుకొనునా? ఈకారణమువలన దృష్టాంతద్వారాంతికములకు సాదృశ్యము లేదు.

“దృష్టాంతద్వారాంతికములకు పరిపూర్ణసాదృశ్య మెచ్చటగూడ నుండదు కదా!” అనియెడవేమొ యది సత్యమే కాని యిచ్చట సాదృశ్యమునకై యుద్దేశింపఁబడిన దేది? సంబంధమా? సంయోగవిభాగములా? లేక ప్రాప్తప్రాప్తిమాత్రమేనా? సంబంధము సంయోగము కానేర దని యిది వఱకే స్పష్టమైనది. ఈ కారణమువలననే సంయోగవిభాగములు కూడ నుండుటకు వీలు కలుగదు. ఇక ప్రాప్తప్రాప్తియే యుద్దేశింపఁబడి యుండునేని యది బోత్తుగనే సంభవింపదు. విచారించిన న్యగోధవానర ములవిషయమునందును అది లేదు. వానరము మట్టి చెట్టుపై నెక్కియే యున్నను కొమ్మలను విడిచిననేగాని మొదటికి రానేరదు; మొదటిని విడిచిననేగాని కొమ్మలమీదికిఁ బోనేరదు. ఇట్లయిన నెప్పటికప్పుడు క్రొత్తగానేకదా వానర మాయాభాగముల నాశ్రయించుచున్నది! పూర్వ మొకప్పుడు అభాగములతో సంయోగము కలిగి యున్నను విభాగముచే నది నశింపఁజేయఁబడుచుండుటచే నెప్పటికప్పుడు (సంయోగము) క్రొత్తదియే యగుచుండును కదా! “ఇట్లు అవయవవానరసంయోగము నంగీకరించినచో నది పరమాణుసంయోగమువఱకు వ్యాపించుననియు నప్పుడు పరమాణువులు ప్రత్యక్షములు కాని వగుటచే నాసంయోగముఁగూడ ప్రత్యక్షము కాకపోవలసి వచ్చు ననియుఁ జెప్పఁబడి యున్నది కదా!” అనియెడవేమొ వినుము. ఈవాదముఁగూడ సిద్ధాంతమతమునకే యనుకూలముగాని పూర్వపక్షమతమునకుఁ గాదు. ఎట్లనినః— అవయవభేదములనుఁ బట్టి సంయోగవిభాగముల నిరూపింపఁబోయిన నవి (సంయోగవిభాగములు) అప్రత్యక్షములు కావలసి వచ్చును; ఇట్లు కాక అనయవితోనే సంయోగవిభాగములు కల ననిన నప్పుడును ప్రత్యక్షమునకు విరోధము వచ్చును. “ఆవానరము శాఖలయందున్నప్పుడు మొదలు అప్రాప్తము; మొదటియందున్నప్పుడు శాఖ లప్రాప్తములు.” అనువిష

యము ప్రత్యక్షసిద్ధమై యున్నది కదా! కావున తుదకు నీవాదము “అవయవికిని అవయవములకును భేదము కలదా? లేదా?” అనువిషయమునుఁ గూర్చినవాదముగఁ బరిణమింపవలసి వచ్చును. అవయవికి నవయవములవలన భేదము కలిగిననే గాని పైనఁ జూపినప్రత్యక్షము సార్థకము కాదు; అట్టిభేదము లేకున్ననేగాని జైమినివత్సము నిలువదు. ఈవిషయమునుఁ గూర్చియు నిదివఱకే యనేకస్థలములయందు చర్చ జరుపఁ బడి యున్నది. అవయవావయవులకుఁ గలభేద మనిర్వచనీయ మని స్థాపింపఁబడి యున్నది. (చూ ౨-౧-౧౮) కావున నభేదమే పారమార్థికమైనను నవిద్యావశమున భేద మారోపితమై యున్నది యనియు నాభేదము నాశ్రయించియే ప్రత్యక్షానుసారముగ గతి సంభవించుచున్నది యనియుఁ జెప్పవలసి వచ్చును. ఇట్లగుటచే దృష్టాంతమునందుఁ గూడ మొట్టమొదట పరమార్థ మగుప్రాప్తప్రాప్తి నిర్ణయించుటకు వీలు లేదు. ఇక దానిసాదృశ్యమున పరమేశ్వరునియందు దాని (ప్రాప్తప్రాప్తి) నెట్లు నిర్వహింపవగును? అనిర్వచనీయభేద మవిద్యాకృత మగుటచే దానివలనఁ గల్పితమాత్రముగ గలుగునప్రాప్తప్రాప్తి మాత్రము సంసారదశయందు పరబ్రహ్మమునందుగూడ కల దని యంగీకరించియే యున్నాము; కావున జ్ఞానోదయము కలిగి యవిద్య నశించిన నప్పుడు స్వస్వరూపభూత మగు బ్రహ్మమునుఁగూర్చి గతి సంభవింపదు.

౪. గతివలన నమృతత్వప్రాప్తి చెప్పఁబడె ననియు మోక్షమునఁగా సాక్షాన్ముక్తియే కావలయునుగాని మఱియొక్కటి కాఁగూడ దనియు కావున క్రమముక్తి యనునదియే సంభవింప దనియు ముక్తియనఁగా బ్రహ్మరూపమేగావున తత్సాక్షియే గతికి ప్రయోజన మనియు చేసిన వాదము కూడ పైనిరూపణవలననే భగ్నమైనది. పరబ్రహ్మవిషయమున గతి సంభవింప దని నిరూపించి యున్నాము. మఱియు ఏచారించిన శ్రుతిచే నిట్టియుపదేశము (పరమార్థమోక్షమునుఁ గూర్చి గత్యుపదేశము) చేయఁబడి యున్నది యనుటకును వీలు లేదు. శ్రుతి యర్చిరాదిమార్గమును అజ్ఞానినిఁగూర్చియే కదా యుపదేశించుచున్నది. వానికి నిది స్వతంత్రముగ మోక్షఫలము నొనంగునా? లేక బ్రహ్మజ్ఞానసహితమై యొనంగునా? అర్చిరాదిమార్గధ్యానము నిత్యకర్తాదులవలె నాచరింపఁ బడినదై ద్వితంత్రముగనే ఫలముఁజేసెననుటకును వీలు లేదు. పరమే

శ్వరుడు స్వస్వరూపభూతుఁ డగుటచేతను అవిద్యావశమున భిన్నునివలె దోచుచున్నవాఁడు మాత్రమే యగుటచేతను అజ్ఞాననాసిక మగు జ్ఞానమువలన మాత్రమే తత్ప్రాప్తి కలుగవలయును గాని కర్మచే గలుగుటకు వీలు లేదు. త్రాటియందు భ్రాంతివలన దోచిన నర్పమెన్ని కర్మల నాచరించినను యథార్థజ్ఞానము కలుగకపోయిన తొలఁగదు కదా! కావున ధ్యానముఁగూడ మానసికకర్మయే గావున దానివలన మోక్షప్రాప్తి కలుగుటకు వీలు లేదు. “త మేవ విదిత్వాఽతి మృత్యు మేతి నాన్యః పంథా విద్యతేఽయనాయ” “అపరమేశ్వరుని తెలిసికొనుటవలన మాత్రమే ముక్తి కలుగును. దీనికి రెండవమార్గము లేదు.” అని శ్రుతి జ్ఞానాతిరిక్తమార్గముల స్వయముగనే నిషేధించుచున్నది. జ్ఞానముతోఁగూడియే ముక్తి నొసంగు ననిన నప్పుడు ముక్తి నొసంగునది జ్ఞానమేకాని యర్పిరాదిమార్గధ్యానము కాదు కదా! మఱియు నీధ్యానము జ్ఞానకార్యమునందు సహాయము నాచరించునా? లేక తదుత్పత్తియందు సహాయము నాచరించునా? ఇందు ఋదటిపక్షము యుక్తమైనది కాదు. బ్రహ్మజ్ఞాన మదైవతవిషయ మైనది. అర్పిరాదిభావన భేదవిషయ మైనది. బ్రహ్మభావనయందు సాధకుఁడు సర్వమును బ్రహ్మమాత్రమునుఁగా జూచును; అర్పిరాదిభావనయందు అర్పిరాదులకంటె సస్యములనుగా జూచును. ఈరెంటికి నిట్లుండ సహవాస మెట్లు కుదురును? రెండును ఏకకార్యము నాచరించుట యెట్లు? ఇక రెండవపక్షము నాశ్రయించి “యజ్ఞాదులవలె నీయర్పిరాదిమార్గభావనకూడ జ్ఞానోత్పత్తిని కలిగించును.” అనుటయు యుక్తము కానేరదు. అర్పిరాదిమార్గమును చెప్పినస్థలమున “న ఏనా స్మిప్తా గమయతి” అని ప్రత్యక్షముగ బ్రహ్మప్రాప్తియే ఫలముగఁ జెప్పఁబడి యున్నది. ఈబ్రహ్మప్రాప్తి పరబ్రహ్మప్రాప్తియే యగునేని యప్పుడు అర్పిరాదిమార్గభావన జ్ఞానకార్యమునే యొనర్చునది కావలయును గాని తదుత్పత్తికి సహాయకారి కానేరదు కదా! యజ్ఞాదులవిషయమున నన్ననో యచ్చట “వివిదిషంతి యజ్ఞేన దానేన తపసా” అని స్పష్టముగనే విద్యోత్పత్తికారణత్వము వర్ణింపఁబడియున్నది. ఇట్లుగుటచే సమృతత్వప్రాప్తికథనము సాక్షాన్మోక్షవిషయ మగుటకు వీలు లేదు. ఇప్పుడు దానిని (అమృతత్వప్రాప్తికథనమును) మఱియొకవిధముగాఁ జూచునప్పుడు సహాయమునానశక్యము

కదా! ఇట్లుగుటచేతనే క్రమముక్తి యంగీకరింపబడెను. “తే బ్రహ్మ లోకేషు పరాంతకాలే పరామృతా పరిముచ్యంతి సర్వే” “ఆయుపాస కులు ప్రళయకాలమునందు బ్రహ్మతోఁగూడ ముక్తు లగుదురు” అని శ్రుతియు “బ్రహ్మణా సమా తేనర్వే” అని స్మృతియు నీ క్రమముక్తిని ప్రత్యక్షముగాఁ గూడ నంగీకరించుచున్నది. అజ్ఞానికి భేదదర్శనము కలదు కావున బ్రహ్మలోకప్రాప్తియు గలుగవచ్చును. నచ్చట తత్వజ్ఞానము సంభవింప వచ్చును. దానిచే లింగశరీరనాశము కలుగఁగా ప్రళయకాలమున ముక్తి దొరుకవచ్చును, జ్ఞానిసహితము ప్రారబ్ధకర్మఫలము ననుభవింపవలయునని సిద్ధాంతముఁ జేయఁబడి యున్నది. కావున బ్రహ్మలోకప్రాప్తుఁ డగునుపాస కులవిషయమునందు నట్లే విషయనిర్ణయమును గావింపవలయును. బ్రహ్మ లోకమునకు జేరినయల్పకాలముననే జ్ఞానము కలిగినను విద్యారూప మగు పారీర్థముండునంతవఱకు బ్రహ్మలోకనివాసము ననుభవించుటకై యేర్ప టుపఁబడినదేహము (మార్గమునందు ప్రయాణము చేయునప్పుడు కేవల నూత్తశరీరమే యుండు ననియు సర్వేంద్రియములును ప్రవృత్తిసామర్థ్య ము లేనివై యుండు ననియు నీకారణమువలన నర్పిరాదిలోకములయం దుపాసకులకు భోగము సంభవింపదనియు నిదివఱకు నిరూపింపఁబడెను. ఈకారణమువలన బ్రహ్మలోకమునందు వారికి భోగంబును తదుచిత మగు స్థూలశరీరంబును గూడ కల దని నిర్ణయింపవలసి యున్నది.) నశించునంత వఱకు నాలోకమున ఛాయామాత్రముగ బహువిధభోగముల ననుభవిం చుచునే యుండవలయును. ఆలోకమును జెందినవారికి ముక్తియే గాని పునరావృత్తిలేదు. కావున ప్రళయకాలమువఱకు నాలోకమునందే వారు నివసించవలసినవా రగుదురు. -పిదప సమస్తభూతభౌతికములతోఁబాటు తమ స్థూలనూత్తశరీరములు కూడ నశించిన బరబ్రహ్మమున నైక్యము నొందుదురు. పరమార్థస్థితిలో నీప్రపంచ మంతయు భౌతికల్పితమే కావున నుత్పత్తియనునది యూర్థక నున్నట్లు గానవచ్చుటయేగాని యెవ్వరి కిని లేదు కదా! ఇదియే క్రమముక్తి స్వరూపము. ఉపాసకులకు నిట్టి క్రమముక్తియే కలుగునుగాని పరమార్థముక్తి కాదు.

4. “ఇట్లుచెప్పనేల జ్ఞానముకలిగినపిదపఁ గూడ శరీరనాశమువఱకు నంసార మనుప రించునట్లు నూత్తశరీరనాశమువఱకు గత్యాదు లుండ వచ్చును. బ్రహ్మప్రాప్తి కలుగకనే లింగశరీరనాశము కలుగును కావున

ముక్తి కలుగవచ్చును. ఇంతఃసూత్రమునకు శ్రుతిని స్వేచ్ఛానుసారముగ ననున్వయింపఁజూచుట తగునా?" అనిన నదియు యుక్తము కానేరదు. గతి యున్నను లేకున్నను బ్రహ్మజ్ఞానము కలిగినవానికిగాని పరమార్థముక్తి దొరుక దనుట నిర్వివాదాంశము కదా! శ్రుతితాత్పర్యమును విచారిం చిన నట్టిజ్ఞానికి నుత్కాంతియే లేదని తేలుచున్నది. "న తస్య ప్రాణా ఉత్కాంతిమంతి" అను మొదలగువాక్యము లీవిషయమునఁ బ్రమాణము లై యున్నవి. ఇతీయ "జ్ఞానము కలిగిన యుత్తరక్షణముననే ముక్తి కలుగును." అనియు ననేకశ్రుతులచే జెప్పఁబడి యున్నది. "బ్రహ్మ వేద బ్రహ్మైవ భవతి" ఇత్యాదివాక్యము లీవిషయమునఁ బ్రమాణములు. విచారించిచూచిన యుక్తికిని ఈవిషయమే సాధ్య మగుచున్నది. "సర్వ ప్రపంచము బ్రహ్మమే అదియే నేను" అని భావింపుచు నభేదమును గ్రహించినవానికి అజ్ఞానమును సంపూర్ణముగ ధ్వంసము చేసినవానికి గతి యనునది సంభవించుట యెట్లు? "జీవన్ముక్తులకు దేహపాతమువఱకు నను సరించినట్లే ఛాయామాత్రముగ నట్టిజ్ఞానికిఁగూడగతియనునరింపవచ్చును." అనిన నదియు సిద్ధాంతము కానేరదు. జీవన్ముక్తుఁడు దేహధారి కావున దేహన్వభావముమాత్రము ననుసరించి యనంన క్తుఁడై కొన్నికర్మల నాచ రింపవచ్చును. అవి ఫలించినచు ఫలింపవచ్చును. లేకున్నను లేకపోవచ్చును. వానిమనస్సు గిరగిర త్రిప్పి విడువఁబడిన చక్రమువలె సంస్కారమాత్రముచే మాత్రమే తిరుగుచున్నది; గాని యండు కర్మఫలబీజభూతము లగువానన లెవ్వియు లేవు కదా! ఎట్లనినః—అజ్ఞానమువలన పురుషుఁడు ప్రపంచము ను తనకంటె భిన్నముగ జూచుచు దనకు శుభముకలుగుటకై పాపములనుఁ గాని పుణ్యములనుఁగాని కొన్నికర్మల నాచరించును. ఆకర్మలు చిత్తమున వాసనారూపములై నిలచును. పుణ్యకర్మల నాచరించువారిచిత్తము పుణ్య విషయములనే సంకల్పించును; పాపకర్మముల నాచరించువానిచిత్తము పాపకర్మములనే సంకల్పించును. వానియందే యభిమానమును కలిగియుం డును. ఇదియేవాసన. ఈవాసన కాలక్రమమున దృఢపడును. మంచికర్మల నాచరించువాఁడు చెడ్డపనిఁ జేయవలయు నన్నను చెడ్డపనిఁ జేయువాఁడు మంచికార్యముల నాచరింపవలయు నన్నను ఎంతకాలము పట్టునదియు సర్వలోక ప్రత్యక్షము. ఒకదానియం దభిమానము కలవాఁడు దానిని విడుచుట కంతకాలము పట్టునదియు ప్రత్యక్షమే. ఈకారణమువలన

అప్పుడే యుదయించియున్న కర్త వాసన స్థిరమగుటకు నెంతయో కాలము పట్టును. ఇట్లు స్థిరపడి నమానజన్మమునందును జన్మాంతరములయందును గూడ నావాసన తనకు ననుకూలముగ పురుషుని చిత్తమును త్రివృన్ము; తనకు ననుకూలముగ కర్తలను చేయించును ఆకర్తలవలనఁ బురుషునకు నిష్టానిష్టఫలములు కలుగును. పూర్వమునుండియు దృఢము లై నవాసనలనుండి కలిగినవి యగుటచే నాఫలములు పూర్వకర్తఫలము లని చెప్పఁబడును. ఇట్లు గుటచే జ్ఞానము కలిగి భేదదృష్టి తొలఁగినపిదప నీవాసనలకు నభివృద్ధికారణము లేకపోవుటచే నవి (వాసనలు) నశించినవియే యగును. కర్తల నాచరించుటకు భేదదృష్టియే కదా మూలకారణము. అది పోయిన నాకర్తనంస్కారములు ఫలోన్ముఖము లగుట యెట్లు? ప్రస్తుతజీవామును కల్పించి దానియందు కొంతఫలము ననుభవించఁ జేయుటకు నారంభించియున్న వాసనలు మాత్ర మంతమువఱకు ఫలము నొసంగవచ్చును. మన న్సనియెడుచక్రము వాసనలచే తమ కనుగుణముగా నదివఱకే త్రివృన్బది యున్నది కదా! కావున జీవన్ముక్తునకు జీవాసాత్మమువఱకు నంసారానువృత్తి కల దనుటలో విరోధము లేదు. అప్పుడు వాఁ డాచరించుభోజనాదికర్తలు మాత్రమే ఫలించును గాని తక్కినవి ఫలింపనేరవు. అవి వాసనల కలిగించి కదా కాలక్రమమున ఫలింప వలయును. జీవన్ముక్తికి చిత్తమున భేదము నశించుటచే నట్టివాసనలు నిలుచుటకు నడము లేదు. ఇట్లుండ నిక పూర్వకర్తలు (ప్రారబ్ధము తప్ప తక్కినపూర్వకర్తలు) ఫలించుట యెట్లు? జీవన్ముక్తస్థితి ఇట్లుండ ఇక జ్ఞానంబును స్థూలశరీరనాశంబును కూడఁ గలిగినవారినిఁ గూర్చి చెప్పవలసిన దేమి? వానికి ప్రారబ్ధకర్త ముగిసినది; క్రొత్తకర్త ఫలోన్ముఖమగుటకు వీలు లేదు. ఇక గతి యెక్కడనుండి వచ్చును? ప్రారబ్ధనాశముతోనే నూత్నశరీరము నశించును గదా! “ఈగతియు ప్రారబ్ధవశముననే కలుగు ననరాదా?” అనిన నదియు యుక్తము కాదు. కర్తవలనఁ గలుగుగతి స్వర్గనరకములలో నొకదానినిఁ గూర్చినదియై యుండవలయునే గాని పరబ్రహ్మమునుఁగూర్చినది యుండుటకు వీలు లేదు. పరబ్రహ్మప్రాప్తి కర్తసాధ్యము కా దని మున్నే వివరించి యున్నాము కదా! కావున నిర్వివాదముగ బ్రహ్మప్రాప్తి గతివలనఁ గలుగదు; తత్ప్రాప్తి కలుగునంతవఱకు లింగశరీరము నిలువదు. బ్రహ్మప్రాప్తి క్రొత్తకర్త కలుగవలసినదియే లే

దని మున్నే వివరించియున్నాము కదా! ఇట్లుగుటచే లోకశబ్దమునకుఁ గాని బహువచనమునకుఁగాని భిన్నాభిప్రాయములఁ గల్పింపనక్కఱలేదు.

5. ఇట్లు బహువిధయుక్తులు బాదరిపక్షమున కనుకూలములై యుండ కేవలప్రకరణబలము మాత్రము జైమినిపక్షము నెట్లు స్థాపింపగలదు? ప్రకరణము నిర్గుణవిషయక మైనదియే యైనను ఆనిర్గుణోపాసనామాహాత్మ్యమును వర్ణించుటకు నగుణోపాసనాఫలభూత మగుబ్రహ్మలోకప్రాప్తి యంతమున ప్రస్తాపింపఁబడవచ్చును. “పరమేశ్వరుఁ డెప్పటికి నొక్కఁడే యైనను ఆయనయందు గుణములను కల్పించిన ముక్తి దూరమగును. గుణములు కలిగియుండుట యాయనకు స్వాభావికము కాదు కదా! కావున నాయన నెప్పటికిని నిర్గుణునిగనే యుపాసింపవలయును. అప్పుడు ముక్తి కరతలామలక మగును.” అని యీ ప్రస్తావముచే నిర్గుణవిద్య నుతింపఁబడవచ్చును. మఱియు బ్రహ్మలోకప్రాప్తిని వర్ణించుశ్రుతి యందుగూడ బ్రహ్మనాడినిఁ గూర్చియే ప్రధానముగఁ బ్రస్తాపింపఁబడినను “విష్వ జ్జన్యా ఉత్క్రమణే భవంతి” “నలుగడల వ్యాపించియున్న యిత రనాడులును సామాన్యముగ నుత్క్రమణసాధనము లగును.” అని చెప్పఁ బడియున్నది. ఇంతమాత్రమున “ఈనాడీప్రస్తావము బ్రహ్మలోకప్రాప్తినిఁ గూర్చి చెప్పనందర్భమున నుండుటచే దానినిఁ గూర్చినదియే యగును. జీవుఁడు అధోమార్గమునుండి నిర్గమించినను బ్రహ్మలోకమునకే పోవును.” అని సిద్ధాంతముఁ జేయుటకు వీలు కలదా? ప్రస్తుతవిషయముఁగూడ నట్టిదియే యని యూహింపవలయును. అచ్చట బ్రహ్మనాడిని సర్వనాడు లలో నుత్తమముగా నభివర్ణించుటకై యితరనాడీప్రస్తావముఁ జేయఁబ డెను; ఇచ్చటగూడ నిర్గుణవిద్యను నుతించుటకై నగుణోపాసకమార్గముఁ బ్రస్తాపింపఁబడెను. వాక్యము ప్రకరణమునకంటె బలవంత మగుటచేతఁ గూడ నీవిషయమే నిర్ణయింపఁబడవలసి యున్నది. “ప్రజాపతేః సభాం వేశ్య ప్రవద్యే” అనుస్థలమునకూడ నిట్లే నిర్ణయింపవలయును. అచ్చట గూడ వాక్యభేదమును గావించియే తాత్పర్యమును సమన్వయింపవల యును. ఆశ్రుతియందును “ప్రవద్యే” అనుపదముచే గతి తెలుపఁబడుచు న్నది. ఆగతి పరమేశ్వరవిషయమున సంభవింప దని చెప్పియున్నాము. కావున ప్రజాపతిభవనమునఁగాఁ గార్యబ్రహ్మలోకమే యనవలసి యున్నది.

ఇచ్చటఁగూడ ప్రకరణమునకంటె బలవంతమై గతిశ్రుతి కలదు కదా! కావున నెట్లు చూచినను జై మినిమతము యుక్తియు క్తము కాదు.

మఱియు నీమతమును స్థాపించుటకై యనేకు లనేకవాదములఁ జేయుచున్నారు. “నిర్గుణవిద్యయందు గతి సంభవింపదేని సగుణవిద్యయందును సంభవింపద. సగుణ బ్రహ్మయు తనగుణము లగుజ్ఞానైశ్వర్యాదులతోఁగూడ సర్వవ్యాపకుఁడై యున్నాఁడు. సర్వవ్యాపకుఁడగు శుద్ధపర బ్రహ్మమునందే కదా గుణము లారోపింపఁబడుచున్నవి. ఇట్లయిన నుపాసకులకు సగుణ బ్రహ్మప్రాప్తికూడ నిచ్చటనే కలుగవచ్చును. ఇక గతి యేటికి? శ్రుతి ప్రామాణ్యమువలన గతి నిర్ణయింపఁబడుచున్నది. యనిన నాశ్రుతి నిర్గుణవిద్యావిషయమున మాత్రము నిర్ణయసాధన మేల కారాదు? పర బ్రహ్మమునుఁగూర్చి చెప్పవలసిన ప్రకరణములయందు గూడ నొక్కొక్కచో గతి వర్ణింపఁబడియే యున్నది కదా! మఱియు నిర్గుణ మగుపదార్థ మొక్కటి కలదని యంగీకరించి యిట్లు చెప్పితిమి. విచారించిన నట్టివస్తువే మొట్ట మొదట లేదు. పర బ్రహ్మమునకును జ్ఞానాదిగుణములుకలవు. ఆయన వాని కంటె భిన్నుఁ డయ్యును కానివాఁ డగుటచే నగుణుఁడే కావలయును.” అని చెప్పుచున్నారు. ఇదియంతయు నసంగతమే. ఆకాశము సర్వవ్యాపకమై యైనను దానిగుణ మగుశబ్దము కూడ నట్టిదియే యైనను వేణురంధ్రమున నున్నయాకాశము నందు మాత్రమే శబ్దవ్యక్తి కలుగునట్లు సగుణ బ్రహ్మముగూడ సర్వవ్యాపకుఁడే యైనను ఉపాసకులకు బ్రహ్మలోకము నందు మాత్రమే యాయనగుణము లగుజ్ఞానైశ్వర్యాదులకు నభివ్యక్తి కలుగవచ్చును. మఱియు నిర్గుణపదార్థము లే దనుటయు యుక్తియు క్తము కాదు. తార్కికులు గూడ రూపాదిగుణములకు గుణము కలదని యంగీకరింపరు. “గుణములకు గుణములేకున్నను ద్రవ్యములకు కలదు కావున ‘గుణములేని’ద్రవ్యము లేదు” అనుటయే వారియభిప్రాయమై యుండవచ్చును” అనియెడవేమి యదియునిలువదు. శ్రుతినిర్గుణమగుదాని నొక్కదానిని చెప్పుచుండ నీసిద్ధాంత మెట్లు కుదురును? అన్నిద్రవ్యములును సర్వప్రమాణానుకూలముగ సగుణములని తేలిన నప్పుడే కదా యాసిద్ధాంతము నిలుచును. ఇక ద్రవ్యములకు బ్రత్యేకలక్షణమునుచెప్పి దానిపై గుణవత్స్విద్ధాంతమును స్థాపింపఁజాతమనిన నదియుఁగుదురదు. ఆప్రత్యేకలక్షణ మేది? “ఏవదార్థము లుపాధానకారణము లగునో అవియే ద్రవ్య

ములు" అనుటయే తల్లక్షణ మనవలయును. ఇప్పటికిని కొంతవిచారణే యాంశముకలదు. ఉపాదానకారణముగ నుండుట యనినఁ గార్యరూపముతో బరిణమించుట యని యభిప్రాయమా ? లేక వివర్తనమున గార్యరూపముగా దోచుట యని యభిప్రాయమా ఉభయవిధములఁ గూడ నీలక్షణము కుదురదు. లోకమున నన్నియుపాదానకారణములును కార్యరూపములతోఁ బరిణామమును జెందుచున్నవి యనుట సిద్ధాంతము కానేరదు. రజ్జునర్పాదు లెన్నియో వివర్తమువలన జనించుచుండుట బ్రత్యక్షమై యున్నది. ఇక వివర్తవాదము నాశ్రయించిన నది వారిచే (తార్కికాదులచే) గుణములుగ గ్రహింపఁబడి యున్న నత్తాదులయందును సంక్రమించుచున్నది. రజ్జునర్పభ్రాంతి కలిగినప్పుడు ఆనర్పన త్తకు రజ్జున త్తయే కదా యాధారము. కావున నెట్లు చూచినను వారిమతమున ద్రవ్యలక్షణమే కుదురదు కావున నెట్లును బ్రహ్మమునందు గుణములను సాధించుటకు వీలులేదు. నిర్గుణనిఁగూర్చియు గతి సంభవించు ననుటకు వీలు లేదు. కావున నెట్లును జైమినిమతము యః క్రితూన్యమే. నగుణబ్రహ్మమునుగూర్చికూడ నచ్చటచ్చట సర్వమయ త్యాదులు డెప్పఁబడి యున్నను అవి స్తోత్రార్థములే యగును కాని వాని వలన నగుణబ్రహ్మము నిర్గుణబ్రహ్మము కానేరదు; నిర్గుణబ్రహ్మమునకు గుణములును సంభవింపనేరవు. ఇట్లుగుటచే బాదరిమతమే సిద్ధాంతము.

ఈవిషయమున కొందఱువాదులయభిప్రాయము తత్ఫలంబనము:— ఈవిధముగా బాదరిపక్షమే సిద్ధాంతపక్షముగాఁ జేయుచున్నచు కొందఱు "ముండున్నవి పూర్వపక్షనూత్రములే శావలయును" అను నల్పకారణమున జైమినిపక్షమునే సిద్ధాంతపక్షమునుఁగా స్థాపించుచున్నారు. గతి పరబ్రహ్మమునుఁగూర్చియే కలుగు ననుచున్నారు. బహుయక్తిశ్రుతుల వలన తేలినయభిప్రాయమును ఇంత యల్పకారణముచే భగ్నము చేయుఁ జూచుట యెంతవెఱ్ఱితనము ? పరమేశ్వరుఁడు సర్వవ్యాపకుఁడు సర్వాంతర్యామి సర్వమయుండు. "ఆకాశవ త్సర్వగత శ్చ నిత్యః. య త్సా త్మో దవరోత్మో ద్భిప్రా. య ఆత్మా సర్వాంతరః. ఆ త్యై వేదం సర్వం. బ్రహ్మై వేదం విశ్వం" అను మొదలగుశ్రుతివాక్యము లీవిషయమునే స్పష్టముఁ జేయుచున్నవి. ఇట్టివాఁ డగుటచేత నీయననుఁగూర్చి గతి సం

భవింపదని యిదివఱకే నిరూపించి యున్నాము. గంతవ్య మగువదార్థము తనకంటె భిన్నముగ నుండవలయు ననుట ప్రసిద్ధము కదా! మఱియు నీవిషయమున జెప్పఁబడిన న్యగోధవాదదృష్టాంతముకూడ యిదివఱకే ఖండింపఁబడెను. దేశకాలములవలన విశేషము లేవదార్థములకు కలుగునో (అనఁగా : నేవదార్థములు ఒకస్థలముననుండి మఱియొక స్థలమున లేనివై యుండునో ఒకకాలమున నుండి మఱియొక కాలమున లేనివై యుండునో) అట్టివదార్థములఁగూర్చి దేశకాలభేదము వలన గతి సంభవించును. భూమియందు అనేక ప్రదేశములు కలవు. గావున (ఒకస్థలమున నున్నయూరు మఱియొకస్థలముననుండదు గావున) దానినిఁ గూర్చి గతి సంభవించుచున్నది. న్యగోధవిషయము కూడ నిట్టిదియే కదా! మఱియుఁ గాలవిశేషసంబంధమువలన బాలుఁడు న్వన్వరూపభూత మగువార్ధకమును జేంచుచున్నాఁడు. పరమేశ్వరునియం దన్ననో యిట్టి విశేషము లేవియు లేవు. “నిష్కలం నిష్క్రియం శాంతం నిరవద్యం నిరంజనం...అస్థూల మన ణ్యహాస్వ మద్భిర్...న బాహ్యభ్యంతరో హ్యజః...న వా ఏష మహా నజ ఆ త్తాఽజ రోఽమ రోఽమృ తోఽ భయో బ్రహ్మ...న ఏష నేతి నే త్యాత్మా” అను మొదలగు శ్రుతివాక్యము లీవిషయము స్పష్టముఁ జేయుచున్నవి. ఈకారణమువలన నాయననుఁ గూర్చి పారమార్థిక మగుగతి సంభవించదు. ఇక కల్పితగతి యన్ననో అదియు కల్పిత మగుకార్యబ్రహ్మలోకమునుఁ గూర్చియే సంభవించును గాని బ్రహ్మమునుఁగూర్చి సంభవించదు. వస్తువు పరమార్థ మనియు గతి మాత్రము కల్పిత మనియుఁ జెప్పుటకు వీలు లేదు కదా! కావున వారి పక్ష మెట్లును యుక్తియుక్తము కానేరదు. న్యగోధాదులనుఁగూర్చివలె నిత్యప్రాప్త మగుబ్రహ్మమునుఁ గూర్చికూడ గతి సంభవించు ననుట యుక్తము కాదు.

“ఇట్లు చెప్పినేల? పరమేశ్వరునకు ననేకశక్తులు పరమార్థముగాఁ గలవు. లేకున్న నాయన ప్రపంచసృష్ట్యాదులనుగావించనేరఁడు. పరిణామము లేనివదార్థము మఱియొకదానికి సుపాదానకారణ మగుట యెట్లు? పరిణామత్వము బ్రహ్మమునకు కలదని యంగీకరించిన నప్పుడు ఆయనకు విశేషము లుండుటకు వీలు కలుగుటచే నాయననుఁగూర్చి గతి సంభవించ వచ్చును కదా! ఇట్లుండ వారివృత్తమును నిరాకరింపనేల?” అనియెద

వేమొ వినుము. సృష్టివిషయమున మావాదము వివర్తవాదము. అది యట్లుండె. ఉత్పత్త్యాదిశ్రుతులు పరమేశ్వరునకు విశేషములు కల వనుటకై రాలేదు. అట్లే వచ్చినవి యనిన “అస్థూల మనః” ఇత్యాది విశేషనిరాకరణశ్రుతులు వ్యర్థములు కావలసివచ్చును. ఉత్పత్త్యాదిశ్రుతులయర్థమును (మీరు తలంచినయర్థమును) గ్రహించిన వానికి (విశేష నిరాకరణశ్రుతులకు) సర్థమే లేకపోవలసివచ్చును. “ఉత్పత్త్యాదిశ్రుతుల విషయముఁగూడ నిట్టిదియే కదా! విశేషనిరాకరణశ్రుతుల యర్థమునే ప్రధానముగా గ్రహించిన నివియు నిరర్థకములే కావలసివచ్చును కదా!” అనియెద వేమొ యట్లు కానక్కఱ లేదు. ఈశ్రుతులు ఉత్పత్త్యాదినిరూపణపూర్వకముగ ప్రపంచబ్రహ్మభేదమును నిరూపించుచున్నవి యనవచ్చును; బ్రహ్మముయొక్క యద్వితీయస్వరూపమును ప్రకటించుచున్నవి యనవచ్చును. “మృల్లోహవిస్ఫులింగాదైః సృష్టి ర్వా చోది తాన్యథా, ఉపాయః సోఽవతారాయ నాస్తి భేదః కథం చనా” అను మహాత్ముల వాక్యముఁగూడ నీవిషయమును నిర్ణయించుచున్నది. “ఇనియేల? ఉత్పత్త్యాదిశ్రుతులు మాత్ర మన్యార్థముగా ప్రవర్తించుచున్నవి యనియు విశేషనిరాకరణశ్రుతు లట్లు కావనియు పట్టు పట్టనేటికి? శ్రుతు లన్నియు సమానబలము కలవియే కదా!” అనియెదవేమొ వివరించెదను వినుము:—

విశేషనిరాకరణశ్రుతులపై *నాకాంక్ష లేదు. ఆత్మనిత్యుడనియు నేకస్వరూపుడనియు సుఖదుఃఖసంబంధము లేనివాడనియు నిత్యముక్తుడనియు తెలిసికొనినపిదప విచారింపవలసిన దేది కలదు? ఇట్లు తెలిసికొనుటయే కదా పురుషార్థము. “తత్ర తో మోహః కః శోక ఏకత్వ మను వశ్యతః” “పరమేశ్వరుని స్వరూపము నేకముగా నెఱింగినవానికి మోహ మెక్కడిది? శోక మెక్కడిది?” “అభయం వై జనక ప్రాప్తోఽసి” “ఓజనకమహారాజా! నీవు ఆత్మను తెలిసికొంటివి. అభయమును జెందితివి” “విద్వాన్న బిభేతి కుతశ్చన” “ఆత్మస్వరూపము నెఱింగినవాఁడు దేనినుండి కూడ భయమునొందఁడు”. “ఏతం హ వా ప న తపతి కి మహం సాధు నా కరవం కిమహం పాప మకరవం” “ఆత్మస్వరూపము నెఱింగినవాఁడు ‘నేను సత్కార్యముల నేలచేయకపోతిని. పాపకార్యముల నేలయాచరించితిని’ అని

పరితపింపడు” అను మొదలగు శ్రుతివాక్యము లీవిషయమునే బోధించుచున్నవి. విద్వాంసులకును ఇట్టియనుభవమే కల దనుటయు స్పష్టముగ నున్నది. కావున విశేషనిరాకరణశ్రుతులు చెప్పనర్థము ఫలవంతమైనది. మఱియు “మృత్యోః స మృత్యు మాప్నోతి య ఇహ నా నేవ వశ్యతి” అను మొదలగు శ్రుతులును భేదదృష్టిని నిరాకరింపుచు సీయర్థమునే దృఢపఱచుచున్నవి. ఈ కారణమువలన విశేషనిరాకరణశ్రుతులు అప్రధానము లనుట చెల్లదు. పురుషార్థము దేనివలన కలుగునో అది ప్రధాన మగు ననుటలో సంశయము లేదు కదా!

ఉత్పత్త్యాదిశ్రుతులవిషయ మన్ననో యిట్టిది కాదు. వానియర్థము పై నాకాంక్ష లేకపోలేదు. కేవలసృష్ట్యాదిజ్ఞానమువలన గలుగుపురుషార్థమేదియు లేదు కదా! మఱియు సీసృష్ట్యాదిశ్రుతులు విషయాంతరమును బోధించుటకై ప్రసర్తించునవియే యని కూడ శ్రుతియే స్పష్టముగ చెప్పుచున్నది. “తత్రైత చ్ఛృంగ ముత్పత్తితం సోమ్య విజానీహి నేద మమూలం భవిష్యతి” “ఓశాంతుఃడా! యీ ప్రపంచము కార్యము. దీనికి మూలము లేకుండదు” అని యుపన్యాసమున కారంభించి సర్వప్రపంచమునకును నన్తాత్రమే మూల మని ఛాందోగ్యశ్రుతి చెప్పుచున్నది. “యతో వా ఇమాని భూతాని జాయంతే యేన జాతాని జీవంతి య త్ప్రియం త్యభి నం విశం తీతి తద్విజ్ఞానస్య త ద్భివ్యక్త (చూ. ౧. ౧. ౨.)” అని తైత్తిరీయశ్రుతియు సీవిషయమునే బోధించుచున్నది. ఇట్లుగలచే సృష్ట్యాది శ్రుతులకు సృష్ట్యాదులను చెప్పటయందు దాత్పర్యములేదు. “ఫలవత్పన్నిధా వఫలం త దంగం”. “ఫలము గలవిషయము చెప్పఁబడియున్నచోట దానికి సమీపమున ఫలశూన్య మగువిషయము చెప్పఁబడేనేని యది ఫలవద్విషయమునకు సంగము మాత్రమే యగును” అనున్యాయము ననుసరించి ఫలవంతము లగు విశేషనిరాకరణశ్రుతులచెంతఁ జెప్పఁబడి యుండుటచే సీయుత్పత్త్యాదిశ్రుతులు వానికి సంగములే యగును. ఈవిషయము శ్రుతిచేతఁగూడ నిర్ణయింపఁబడియే యున్నది కదా! కావున సుత్పత్త్యాదిశ్రుతులు అభేదమునుమాత్రమే బోధించును; పరమేశ్వరునకు వికారములు లేక విశేషములు (శక్తులు) కల వని బోధింపవు. వ్యావహారికస్థితి నాశ్రయించి యన్నిశక్తు లున్నను సారమార్థికస్థితియందవి లేవు కావున బ్రహ్మమునుగాని యెట్లైనా గతి సంభవింపదు. “స

తస్యప్రాణా ఉత్క్రామంతి" అనుశ్రితి యీవిషయమును వ్రత్యక్షము గనే చెప్పుచున్నది. "స్పష్టో హ్యేకేమాం. ౪. ౨. ౧౩." అనుస్థలమున నీశ్రితియొక్క తాత్పర్యము నిర్ణయింపఁబడి యున్నది. కావున నెట్లు చూచినను జైమినిమతమే సిద్ధాంతమత మనువాదులవక్షము యుక్తి యుక్త మైనది కాదు.

ఇట్లు గాక "బ్రహ్మమునందుఁ గూడ గతి కలదు." అని పట్టుపట్టి నను ప్రయోజనము లేదు. కొంచెము విచారించిన నాపక్షము నిలువదు. అప్పుడు జీవుఁడు పరమేశ్వరునియొక్క యవయవముగానైనను వికార ముగానైనను (ఒకపదార్థమునుండి దానిపరిణామమువలన కలుగు మఱి యొకపదార్థము వికారము) లేక సంపూర్ణముగ భిన్నుఁడుగా నైన నుండవలయును. పరిపూర్ణముగ నభిన్నుఁడే యైన గతి సంభవింపదు కదా! "సరియే యిట్లయిన నేమి? అవయవవయవులకు భేదాభేదములు కలవు గావున నందు భేదవక్షము నాశ్రయించి గతి సంభవింపవచ్చును కదా!" అనియెడవేమి వినుము. జీవుఁడు బ్రహ్మవయవ మైనచో గతి సంభవింపదు. అవయవమనఁగా నవయవిలోనిభాగమే యగుటచే నవయవి దానికి (అవయవమునకు) నిత్యప్రాప్తుఁడే యగును కదా! మఱియు బ్రహ్మము నిరవయవమని వేదమునఁ బ్రసిద్ధమైయుండ దానికి నవయవముల గల్పించుటయు యుక్తియుక్తము కానేరదు. "ఇట్లయిన జీవుని బ్రహ్మవికార మనియెడము." అనిన నీపక్షమునందును పైనఁజెప్పిన దోషములు వచ్చును. ఏపదార్థమునుండి వికారము జనించెనో అది యావికారమునకు నిత్యప్రాప్తమే యై యుండును. ఘట మెన్నటికిని దానికిఁ బరిణామికారణ మైనమృత్తికను విడచి యుండదు కదా! విడచిన నదియు లేనిదియే యగును కదా! కావున వికారమైనను జీవునకు నిత్యప్రాప్తు లై యున్న పరబ్రహ్మముఁగూర్చి గతి సంభవింపదు. ఇదియు నుగాక నీపక్షముల నాశ్రయించిన జీవునకు సంసారగతియే కలుగదు. ఆకాశమునకు లేనిరూపాదులు ఘటాకాశమునకు కలుగనట్లు మృత్తికకు లేనిలఘుత్వాదులు ఘటమునకు సంభవింపనట్లు బ్రహ్మమునకు లేనిచాంచల్యము జీవునకు సంభవింపదు; బ్రహ్మమునకు లేనిసంసారగతి జీవునకు సంభవింపదు. "అవయవవికారములకును పదార్థములకును భేదాభేదములు కలవు. అందు భేదవక్షము నాశ్రయించిన నన్నియు కలుగవచ్చును" అను

టయు యుక్తియుక్తము కానేరదు. పరస్పరవిరుద్ధము లగుటచే భేదాభేదము లొక్కస్థలమున నుండనేరవు. ఈపక్షములయందు అవయవియు సత్యమే; అవయవంబును సత్యమే. ఇట్లే వికారియు సత్యమే; వికారంబును సత్యమే. వివర్తవాదమున నన్ననో ఆరోపితవదార్థ మసత్యము కావున నచ్చట వాస్తవముగ నభేదంబును కల్పితముగ భేదంబు నుండవచ్చును; దాని నాశ్రయించి నర్వవ్యవహారములు ప్రవర్తింపవచ్చును. ఇచ్చట మాత్ర మట్లు నరివడదు. ఉండిన భేదాభేదములు రెండును పారమార్థికములుగానే యుండవలసివచ్చును. అట్లుండుట యనంభవము కదా!

ఇక “జీవుడు పరమేశ్వరునికంటె సంపూర్ణముగ భిన్నుడు” అని చెప్పిన నదియుఁ గుదురదు. అప్పుడు జీవునకుఁ బరిమాణ మేది? అణుత్వమా? మధ్యమపరిమాణత్వమా? సర్వవ్యాపకత్వమా? సర్వవ్యాపకత్వమయిన గతి సంభవింపదు. మధ్యమపరిమాణత్వమైనచో ననిత్యత్వము కలుగును. మధ్యమపరిమాణము గలఘటాదులన్నియు నశించుట స్పష్టముగ గానవచ్చుచున్నవి. ఇక అణు (పరిమాణ)త్వమైనచో నప్పుడు శరీరమున నాపాదము ప్రకముగ గలుగుశీతోష్ణాదిజ్ఞానము సంభవింపదు. అణు మధ్యమపరిమాణములు మున్నే (౨. 3. ౧౯; ౨. ౨. 33.) విశేషవిమర్శతో నిరాకరింపఁబడియున్నవి. మఱియు నభేదపక్షము నాశ్రయించిన “తత్త్వమసి” అను మొదలగు శాస్త్రములకు బాధ కలుగును. ఇంతకుఁబూర్వము దూషింపఁబడి యున్న వికారావయవపక్షముల నాశ్రయించినను యీదోషము (శాస్త్రబాధ) తప్పదు. “ఇట్లు చెప్పనేల? వికారావయవములు తమ శాశ్రయమగుపదార్థముతో భిన్నా భిన్నములు కావున నభేదపక్షము నాశ్రయించిన నీ బాధ కలుగదుకదా!” అనియెడవే మొ యది యుక్తము కాదు. అపక్షములయందు భేదాభేదములు వాస్తవములే కావలయు ననియు వానికి పరస్పరవిరోధ ముండుటచే నట్లు కా వనియు నిదివఱకే చెప్పియున్నాము కావున భేదము బుద్ధిచేత మాత్రమే కల్పింపఁబడుచున్నది; ననువాయనంబంధము కల దనుకారణము నాశ్రయించి యభేదముపచరింపఁబడుచున్నది. ఇట్లుగుటచే ప్రధాన మగునేకత్వము (జీవబ్రహ్మ భేదము) లేదు కదా! ఇట్లయిన “తత్త్వమసి” అను శాస్త్రమునకు బాధ యెట్లు లేకపోవును? మఱియు నీయన్నియును ముఖ్యోత్తరములతో (అవయవవికార

భేదపక్షములలో) దేని నాశ్రయించినను జీవునకు సంసారము నిత్యమే కావలసి వచ్చును; కావున మోక్షము కలుగదు. ఒకవేళ కలిగినను జీవస్వభావము పోవలసివచ్చుటచేతను అది (జీవస్వభావము) బ్రహ్మభిన్న మగుటచేతను జీవునకు స్వరూపనాశము కలుగవలసి వచ్చును. ఇది విరుద్ధము. అప్పుడు మోక్షార్థమై యెవ్వఁడును ప్రవర్తింపఁడు కదా! అభివృద్ధికై యెవ్వఁడయినను ప్రవర్తించునుగాని నాశమునకై ప్రవర్తింపఁడు కదా! “జీవుఁడు బ్రహ్మవివర్తము” అనుమాపక్షమున నీదోషము లేదు. అప్పుడు ఆరోపితనర్పమునకు రజ్జువే స్వభావ మైనట్లు ప్రతిబింబమునకు బింబమే స్వభావ మైనట్లు జీవునకు బ్రహ్మమే స్వభావ మగును. ఇట్లగుటచే ముక్తియందు జీవత్వమునకు మాత్రమే నాశము కలుగునుగాని జీవస్వభావమునకు కాదు. కావున గతిని కల్పించుటకై యెన్నిపాట్ల పడినను ప్రయోజనము లేదు.

“ఇట్లు చెప్పనేల? జీవుని బ్రహ్మవివర్తముగ నంగీకరింపకున్నను ముక్తియందు జీవనినాశము కలుగ నక్కఱ లేదు. వ్యాధిహేతువులై యభివృద్ధి నొందియున్న వాతపితృదుల నొషధాదులచే నశించజేసి మఱల వానికి నభివృద్ధి కలుగకుండునట్లు అవత్యవదాత్థములు విడిచిన గారణము లేకుండుటచే వ్యాధి యుత్పత్తి నొందనట్లు ఆరోగ్యము తనంతదానే లభించునట్లు కర్మ లేకపోయిన సంసారము నశించును; మోక్షము తనంతనే దొరకును. పురుషుఁడు నిత్యునై మిత్రికకర్మముల నాచరించుచుండినఁ *బ్రత్యవాయురూప మగుపాపము రాదు. కామ్యునిషిద్ధ కర్మముల విడిచిన స్వర్గనరకప్రాప్తి కలుగదు. వెనుకటికర్మము లన్ననో వ్రస్తుతజన్మమున ననుభవించుటచే ఊణము లగును. ఇట్లయిన నాజీవునకు నుత్తరజన్మము కలుగుటకు గారణ మేమియుండును? ఈకారణము వలన పైఁజెప్పినవిధముగ నాచరించినవానికి న్యాయముగనే ముక్తి దొరకును. అప్పుడు స్వభావనాశము కలుగ నక్కఱలేదు కదా!” అని పైయూక్షేపమునకు గొందఱు సమాధానమును చెప్పఁ జూచుచున్నారు. ఇది కుదురదు. ఈవిషయమునఁ బ్రమాణ మేదియు లేదు. ఇది యప్రత్యక్షవిషయ మగుటచే దీనిని నిరూపించుటలో శాస్త్రము తప్ప మఱి

* ప్రత్యవాయుమనఁగా చేయవలసినదానినిఁ జేయకపోవుటవలన కలిగిగడు దోషము.

యేదియు, బ్రహ్మాణము కానేరదు. ఆశాస్త్రమన్ననో మోక్షార్థికి జ్ఞాన
మావశ్యక మగుచున్నది కాని పైఁజెప్పిన యాచారమే చాలు ననుట
లేదు. అవిషయము స్వబుద్ధిచే మాత్రమే యూహింపఁబడినదియే. సం
సారమునకుఁ గర్మ కారణ మగుటచే నేదియోయొకవిధముగ నాకర్మకు
నభావము సంభవించిన సంసార ముండదు కదా! యనునభిప్రాయముతో
ని ట్లూహింపఁబడెను. అయినను సీయూహ పొసఁగదు. సంసార మనాది
యగుటచే నందలికర్మలకు మితి లేదు. అవి దేశకాలానుగుణములై తమ
ఫలముల నొనంగుచుండును. కొన్ని మాత్రము తమ కవకాళము కలు
గుటచే నీజన్మమునందలి దేహమును కల్పించి తమఫలముల ననుభవింపఁ
జేయును. మఱికొన్ని దేశకాలనిమిత్తముల నవేక్షించుచు వేచియుండును.
ఇట్లుండ నీజన్మముతో నర్వకర్మలు ననుభవింపఁబడునని నిర్ణయమెట్లు?
కర్మవరంపర యనంత మగుటచే నేవిషయమునుగాని యెట్లుగాని నిర్ణయిం
చుటకు వీలు లేదు. ఏదియైన నెట్లయిన నుండవచ్చును కదా!
కావున పైననర్ణింపఁబడినయాచారము కలవానికైనను పురాకృతకర్మము
వలన జన్మాంతరము కలుగవచ్చును. శ్రుతియు “య ఇహ రమణీయచర
ణాః” అని కర్మక్షేపము కల డనువిషయమును బోధింపుచున్నది. కావున
పైయభిప్రాయము యుక్త మైనది కాదు.

“ఇట్లు చెప్పనేల? నిత్యనైమిత్తిక కర్మలు పురాకృతముల నెల్ల
నశింపఁజేయవచ్చును కదా!” అనియెడవేమో యది సంభవింపదు.
నిత్యనైమిత్తికకర్మలకును పూర్వజన్మార్జితకర్మలకును విరోధము లేదు.
ఒకవేళ పూర్వజన్మార్జితములలోని పాపకర్మలు అపరిశుద్ధరూపము లగు
టచే నిత్యనైమిత్తికములకు విరోధులై నను పుణ్యకర్మలు మాత్ర మట్టివి
కానేరవు. అవి పరిశుద్ధరూపములే కదా! కావున నిత్యకర్మ లొకవేళ
పాపములను నశింపఁజేసినను పుణ్యముల నశింపఁజేయవు. పాపములనై
నను సంపూర్ణముగ నశింపఁజేయఁగల వనుటకుఁ బ్రమాణము లేదు.
అగుఁగాక వానిని సంపూర్ణముగ నశింపఁజేసినను పుణ్యకర్మలవలన జన్మాం
తరము కలుగవచ్చును కదా! కావున నిత్యనైమిత్తికకర్మలవలనఁ బూర్వ
కర్మక్షయము కలుగు ననుట సంభవింపదు. విరోధ ముండిననే కదా
యొకదాని నొక్కటి నాశము చేసికొనఁ బ్రయత్నించుట! మఱియు నిత్య
నైమిత్తికములు ప్రశస్తివాయుచును మాత్రమే తొలగించు ననియు వాని

వలన నితర ఫలములు కలుగ వనియు నియమించుటకుఁ గూడ వీలు లేదు. ఒక్క ఫలము ప్రధాన మైనను ఎన్నియో ఫలము లానుషంగికములై కలుగవచ్చును. అవియు నొకపక్షమున జన్మాంతరమును కలిగించునేమో యెవ్వఁ డెఱుంగును? ప్రత్యక్షమునఁ జూచిన వానివలనఁగూడ బ్రహ్మవర్చస్సు పుట్టి ఆయుర్వృద్ధి మొదలగు ఫలాంతరములు కలుగుచునే యున్నవి. ఆవ స్థంబుఁడును “త ద్యథా మే ఫలాన్థే నిమిత్తే ఛాయాగంధా వనూ త్పద్యే తే ఏవం ధర్మం చర్యమాణ మథా అనూత్పద్యంతే” “మామిడి చెట్టు పండుకొఱకై మాత్రమే నాటఁబడినను దానినుండి చల్లనినీడయు నువాననయు జనించినట్లు ధర్మముఁగూడ చిత్తశుద్ధికై మాత్రమే లేక భోగమునకై మాత్రమే యాచరింపఁబడినను దానినుండి యానుషంగికమై ధనము వచ్చును” అని యానుషంగిక ఫలములనుగూర్చి చెప్పి యున్నాఁడు.

ఇదియునుఁ గాక బ్రహ్మత్వైక్యజ్ఞానము లేకుండ మఱియొకవిధముగ కామ్యనిషిద్ధకర్మలనుఁగూడ సంపూర్ణముగ వదలుటకు వీలు కలుగ దన వచ్చును. ఏలయునినః— దేహమున్నప్పు డెట్టివాఁడయినను సుఖార్థమై కామ్యనిషిద్ధకర్మల నించుకయైన నాచరింపఁగూడదు. కామ్యనిషిద్ధములు సుఖజనకము లగుటచే వానిని యెట్టివాఁడైనను అల్పముగా నైన నంగీకరించు ననుట ప్రశ్నకృసిద్ధము. జ్ఞానము కలిగినచో నీకర్మత్వాదులతోఁ దనకు సంబంధము లేదనువిషయము తేటఁబడినచో నప్పు డొకవేళ సీత్రమాణము కలిగినను పురుషుఁడు చక్కచేసికొనవచ్చును గాని లేకున్న నెట్లు దానినుండి తప్పించుకొనఁగలఁడు? మఱియు జ్ఞానము పరిపాకము నొందినచో నాకర్మల బాత్తుగ నాచరింపకుండిన నుండవచ్చును గాని లేకున్న నెట్లు ప్రమాదమునకు లోనుగాకుండును? కావున విచారించిన నజ్ఞాని కామ్యనిషిద్ధములఁ బరిపూర్ణముగ వర్జింపఁగల దనుట సిద్ధింపదు; మఱియు నీజీవబ్రహ్మైక్యము నంగీకరింపకుండినఁ గర్మత్వాదులు తొలఁగవు. అప్పు డవి జీవునకు న్వభావములే యగును కదా! ఏవదార్థమునుండి యైనను దానిస్వభావమును వేఱుచేయుటకు వీలు లేదనుట సర్వజనవిది తము. అగ్నినుండి వేడిమినిగాని నీటినుండి చల్లదనమునుగాని వేఱుచేయుటకు వీలు కలదా? ఇట్లు కర్మత్వాదులకు నాశము లేకుండిన కార్యము నకు ననుభవమునకుఁ గూడ నాశముండిను. ఇట్లును నీక సంసారనిమి

త్తము లగుకర్తలకు నభావ మెటనుండి వచ్చును? కావున పై నవర్ణించిన విధముగా నాచరించుటయు దుర్ఘటమే; అట్లాచరించినను ఒక్కజన్మముతో లేక పెక్కుజన్మములతో నైనను ముక్తి కలుగుటయు దుర్ఘటమే.

“ఇట్లు చెప్పినేల? కర్తృత్వభోక్తృత్వశక్తులవలనఁ గలుగుననర్థమేదియు లేదు. వానికార్యము లగుకర్తానుభవములవలననే కదా నర్వానర్థములును కలుగుచున్నవి. పైన వర్ణింపఁబడినయాచారము నాశ్రయించినవానికి క్రియాభోగములు లేవు కావున శక్తులున్నను ముక్తికి హాని లేదు.” అనియెడవేమొ అది యుక్తము కాదు. శక్తి యున్న నది కార్యముల నేల చేయకుండును? “కేవలశక్తి యెప్పటికిని కార్యముల సాధింప నేరదు. దానికి నితరకారణములయొక్క సహాయముఁగూడఁ గావలయును.” అనియెడవేమొ అట్లయినను మావక్షమునకు హాని రాదు. శక్తి యుండిన దానికిఁ గావలసినసామగ్రి యంతయు దానితోనే సంబంధించి యుండును. అన్నియు నొక్కకార్యమునే యాచరించును కావున నమానశక్తిత్వ మనునంబంధముతో నవి కూడియే యుండును. కావున కర్తృత్వభోక్తృత్వములు జీవునకు న్వభావము లయ్యెనేని జ్ఞానమువలన నాతనికి బ్రహ్మరూపత్వము కలిగి యాకర్తృత్వాదులకు నాశము కలుగదేని యప్పుడు మోక్షమే లేక పోవలసి వచ్చును. జ్ఞానముచేఁ గర్తృత్వాదులకు నాశము కలుగునేని యప్పు డవి యారోపితమాత్రములే యగుటచే వానికార్యముల నాచరించుచున్న నమయమునందుఁ గూడ హానిని కలిగింపనేరవు. “నేను బద్ధుడనై యున్నాను” అని తలంచుటయే గాని వాస్తవస్థితిలో బంధ మెవ్వనికిని లేదు కదా! కావున జ్ఞాన మొక్కటియే మోక్షమున కుపాయము. “నాన్యః పంథా విద్యతే యనాయ” అను శ్రుతియు నీవిషయమునే స్పష్టముఁ జేయుచున్నది; జ్ఞానమునకంటె నితరమగుమోక్షమార్గము లేదనుచున్నది. “ఇట్లు చెప్పిన నర్వవ్యవహారములకును లోపము కలుగవలయును. జీవబ్రహ్మము లేకమైన నప్పుడు జీవుఁడు బ్రహ్మమువలెనే నిర్వికారుఁడు కావలయును కదా!” అనియెడవేమొ యట్లు సంశయింప నక్కఱ లేదు. వాస్తవస్థితిలో నిర్వికారుడే యైనను ఆజీవుఁడు అజ్ఞానవశమునఁ దనుఁ బరిచ్ఛిన్నునిగా భావించుచున్నాడు కావున జ్ఞానముకలుగునంతకు లోపల ప్రత్యక్షుడి నర్వవ్యవహారములును ప్రసక్తింపవచ్చును. వాస్తవస్థితిలో బ్రహ్మఁడే

యైనను నిద్రావశమున మనోవైచిత్ర్యచే దన్ను శూద్రునిగా భావించిన పురుషునకు స్వప్నావస్థయందు మఱల మెలకువ గలుగుటకు బూర్వము భావనానుగుణము లగువ్యవహారములు ప్రవర్తించుచున్నవి కదా! “యత్ర హి ద్వైత మివ భవతి. త దితర ఇతరం వశ్యతి” “ఎచ్చట (అజ్ఞానదశయందు) రెండుగా గానఁబడునో అచ్చట నొక్కఁడు మఱియొక్కనిఁ జూచును” అని యజ్ఞానివిషయమునుగూర్చి స్వప్ననదృశ్యవహారమును శ్రుతి బోధింపుచున్నది. “యత్ర త్వస్య సర్వ మాత్మై వాభూత్త త్కేన కం వశ్యేత్” “ఎచ్చట (జ్ఞానదశయందు) నీజీవునకు సర్వమును స్వస్వరూపభూతమే యయ్యెనో అచ్చట దేనితో దేనినిఁ జూచును” అని జ్ఞానినిఁగూర్చి వ్యవహారభావమును తెల్పుచున్నది. జ్ఞానము కలిగినపిదపఁగూడ దేహపాతమువలకు ప్రారబ్ధబలమువలన నాభావమాత్రముగా వ్యవహార ముండుననియు నిరూపించి యున్నాము కదా! కావున నీయాక్షేపములకు నవకాశము లేదు. కావున బ్రహ్మవేత్తనుఁ గూర్చి విచారించిన వానికి భేదజ్ఞాన మంతయు నశించెను గావున గతియే సంభవింపదు.

“ఇ ట్లయిన గతిశ్రుతులకు విషయ మెయ్యది? అవి దేనినిఁగూర్చి చెప్పుచున్నవి?” అనియెడవేమొ వినుము. అవి నగుణోపాసకులఁగూర్చి చెప్పుచున్నవి. వారికి భేదదర్శనము నశింపలేదు. కావున వారినిఁగూర్చియే గతిని చెప్పుచున్నది. ఎచ్చటజూచినను గతి నగుణవిద్యలయందే కలదు కాని నిర్గుణవిద్యలయందు లేదు. పంచాగ్నివిద్య వర్యంక విద్య వైశ్వానరవిద్య మొదలగువిద్యలయందు మాత్రమే యీగతి కానవచ్చుచున్నది. “ప్రాణో బ్రహ్మ...దహరంపుండరీకం” అను మొదలగు కొన్నిస్థలములయందు బ్రహ్మప్రస్తావము నారంభించి గతి చెప్పఁబడి యున్నను అచ్చట వామనత్వాదిగుణములతోఁ గూడిననగుణ బ్రహ్మమే యుపాన్యుఁడుగా వర్ణింపఁబడి యుండుటచే నాగతి నగుణవిద్యా విషయమే యగుచున్నది. కేవలపరమేశ్వరవిషయము చెప్పఁబడి యున్నచోట్ల “న తస్య ప్రాణో ఉత్కృమంతి” అని యిట్లు గతి నిషేధింపఁబడి యున్నది గాని యొక్కస్థలముననైన నంగీకరింపఁబడి యుండలేదు. “బ్రహ్మవి దాప్నోతి పరం” అనుస్థలమున “అప్నోతి” అనుపదము గతివాచకమే యైనను పైన్యాయము ననుసరించి దేశాంతరప్రాప్తిని తెలుపునది కా దనియే నిర్ణయింపవలసి యున్నది. అవిద్యాభివృద్ధిసముపసంహరింపఁగలుగునవ్వ

స్వరూపప్రాప్తియే యావదమునకు నర్థమని నిర్ణయింపవలసి యున్నది. “బ్రహ్మైవ సన్నృప్తపృథివీ” “పరబ్రహ్మమే యై యుండి పరబ్రహ్మమును జెందును” అను నిట్టి ప్రయోగము లీవిషయమున దృష్టాంతములు. ఈవాక్యమునందు పైన వివరించిన యర్థము స్పష్టముగనే తెలియుచున్నది కదా! కావున గతిశ్రుతులు సగుణోపాసకులఁ గూర్చినవియే.

మఱియు శుద్ధబ్రహ్మమునుఁగూర్చియే గతి చెప్పఁబడి యుండిన నది పరబ్రహ్మజ్ఞానమునం దిచ్చ జనింపఁజేయుటకై చెప్పఁబడి యుండునా? లేక నుపాసనార్థమై చెప్పఁబడి యుండునా? ఇం దేవత్వము కూడ యుక్తము కాదు. ఫలభూత మగువదార్థ మప్రత్యక్షమై దూరస్థితమై యుండునేని యప్పుడు దానినిఁగూర్చి గతి చెప్పఁబడవచ్చును. “అచ్చటికిఁ బోవుమార్గ మెంతయో సుఖకరముగా నుండును” అని వర్ణింపఁబడవచ్చును. ఈవర్ణనము ననుసరించి “మార్గమే యంతసుఖకరముగా నుండిన నిక నాస్థాన మెట్లుండును?” యని ఫలాధ్యు లువ్విధు లూరవచ్చును. ఆయాశవలనఁ దదర్థము లగుకర్తృల నాచరింపవచ్చును. ఇచ్చట మాత్ర మట్లు లేదు. బ్రహ్మము స్వస్వరూప భూతమే. అజ్ఞానముచే మాత్రమే తనకంటె భిన్నముగఁ దోచుచున్నది. ఇట్లగుట వలనఁ దాని నెఱింగినంతమాత్రముననే చిత్తస్వస్థ్యము పరమానందము కలుగుచుండ నిక గతిమై దేనికిఁ బనికివచ్చును? ఈకారణము వలననే బ్రహ్మవేత్తకు గతిధ్యానమువలనఁ గూడఁ బ్రయోజనము లేదు. బ్రహ్మనస్తువు స్వతస్సిద్ధ మయినది. అజ్ఞానముచే తిరోహితమై మాత్రమే యున్నది. అదియే ముక్తి గావున బ్రహ్మవేత్తకు ఫల మదినే. అది కర్తృల వలనఁ గలిగింపఁబడదు కదా! జ్ఞానమువలన “ఇది యిట్టిది” అని తెలిసి కొనుట మాత్రమే చాలును కదా! ఇట్లుండ నజ్ఞానము గతి నేల యపేక్షించును? ఇట్లగుటచే పరబ్రహ్మవిషయమై గతి యుండుటకు వీలు లేదు. గతియంతయు సగుణబ్రహ్మమునుఁగూర్చియే చెప్పఁబడి యున్నది. ఇట్లున్నను ప్రమాదముచే దానిని కొండలు నిర్గుణపర బ్రహ్మవిషయము నుగా నమన్వయింపఁ జూచుచున్నారు.

“ఇట్లయిన బ్రహ్మము రెండువిధములుగ నున్నదియో?” అని యెదవేము యదినత్వమే. “ఏతద్భై నత్యక్తకామ పరం చా పరం చ బ్రహ్మ య ద్దోషకారకం” “బ్రహ్మత్యక్తకామం దాని పరమనియు నపరమనియు

నేబ్రహ్మము కలదో అది యీయోంకారమే” అని పరాపరబ్రహ్మమునుఁ గూర్చి శ్రుతి స్పష్టముగనే చెప్పుచున్నది. “వానిస్వరూపము లెవ్వి?” యనిన వినుము. అవిద్యవలనఁ గలిగిన నామరూపాదులను విడిచి “అన్థూలమణును” అను మొదలగుపాశ్వములచే నేది బోధింపఁబడును. అది పరబ్రహ్మము; ఏవియో యొకనామరూపములతోఁ గూర్చి యేది యుపాసనార్థమై బోధింపఁబడును. అది యపరబ్రహ్మము. “మనోమయః” అను మొదలగుస్థలములు దీని కుదాహరణములు. “ఇ ట్లయిన నద్వితీయశ్రుతికి బాధ వచ్చును” అనియెడవేమొ యట్లు రా నక్కఱ లేదు. పాపాదు లన్నియు కేవల మజ్ఞానశృతములే కాని వా స్తవములు కా వని చెప్పియున్నాము కదా! ఇ ట్లుండ దైవత మెట్లు సంభవించును? పదార్థ మొక్కటియే యై యున్నను ఒక్కమాత్రే దానియధార్థస్థితిని తెలిసికొనలేనివారలకు సోపానప్రాయముగ మొట్టమొ దట నవిద్యాకల్పనల సంగీకరించి నగుణముగ నుపదేశింపఁబడుచున్నది. ఇంతమాత్రమువలన భేద మెట్లు కలుగును? కావున నెట్లును విరోధము లేదు. మఱియు నాయపరబ్రహ్మ నుపాసన చేయుటవలన సాంసారిక మగు ఫలమే కలుగును గాని మొట్టమొదటనే ముక్తి కలుగదు. అన్ని నగుణోపాసనలవలనను క్రమముక్తి కలుగు ననియు నియమము లేదు. కొన్నిటి వలన నై శ్వర్యప్రాప్తియు మఱికొన్నిటివలన పాపక్షయంబును వేతొక కొన్నిటివలన స్వేచ్ఛాచారసామర్థ్యాదులును కూడఁ గలుగును. “న యది పితృలోక కామో భవతి” “వానికి పితృలోకముపై గోర్కె యుండి నయెడల” అను మొదలగుశ్రుతు లీవిషయమును నిర్ణయించుచున్నవి. ఇ ట్లగుటచే నీఫలములు లోకాంతరములయందు గలుగునని కావునను ఆలో కములు ప్రదేశవంతములై దూరమున నున్నవి కావునను డత్పాప్తికై గతి యావశ్యకము. క్రమముక్తి నొందవలసినవారుగూడ బ్రహ్మ లోకమునకుఁ బోవలసినవారలే కదా! ఆయపరబ్రహ్మముకూడా సర్వ వ్యాపకుడే యైనను ఆకాశమునకుఁ గలశబ్దగుణము వేణురంధ్రమున నున్న యాకాశమునందుమాత్రమే యభివ్యక్త మైనట్లు ఆయనకుఁ గల జ్ఞానైశ్వర్యాదులు సత్యలోకమునందు మాత్రమే వ్యభివ్యక్తములు కావచ్చు నని యిదివఱకే నిరూపించియున్నాము. జీవుఁడును సర్వవ్యాప కుడే యైనను సర్వవ్యాపక మగుదాకాశమునుగూడ నావచ్చిన్న మైనప్పుడు

ఘటముతోఁబాటు గమనాగమనముల నాచరించునట్లు బుద్ధ్యవచ్చిన్నఁ
డగుటచే బుద్ధితోఁగూడ గమనాగమనముల నాచరింపవచ్చు నని “తద్గుణ
సారత్వాత్ ౨. ౩. ౨౯.” అనుస్థలమున వివరించియున్నాము.
కావున నెట్లు చూచినను బాదరివత్తుమే సిద్ధాంతము. బుద్ధి వికాసము
నొందుటకై జ్ఞేమినివత్తుము చూపఁబడనే కాని మఱియొక యుద్దేశమునఁ
గా దని తెలిసికొనవలయును.

౬. అప్రతీకాలంబనాధికరణము.

సంగతివిషయసంశయములు:—ఇట్లు గతిని నిర్ణయించి యామా
ర్గముచే బ్రహ్మలోకమునకుఁ జొవునధికారుల ప్రస్తావనంగతితో నిర్ణయిం
చుచున్నాఁడు. “ఉపాసకు లందఱును బ్రహ్మలోకమునకుఁ జొవుదురా?
లేక కొందఱుమాత్రమే పోవుదురా? ఆదేవపురుషు లందఱును గొనిపో
వునా? లేక కొందఱును మాత్రమే గొనిపోవునా?” అనుసంశయమును నిరా
కరించుచున్నాఁడు.

పూర్వపక్షము:—“విచారించిన నుపాసకు లందఱును బ్రహ్మలోక
మునకుఁ జొవుదు రనియే తోచుచున్నది. ‘అనియమః సర్వాసాం.
౩. ౩. ౩౧.’ అనుస్థలమున నన్నివిద్యలయందును గతి నుపసంహరించు
కొనవచ్చు నని చెప్పియున్నారు. నిర్గుణబ్రహ్మవేత్తలకు తప్ప తక్కినవారికి
గతి లే దనుట సంభవింపదు కదా! ‘బ్రహ్మోపాసనః జేసినవారు కాక
పోవుటచే ‘ప్రతీకోపాసకులకు గతి సంభవింపదు’ అనియెడరేము యది
సరి కాదు. పంచాగ్నివిద్యోపాసకులు బ్రహ్మోపాసకులు కాకున్నను
వారికి బ్రహ్మలోకప్రాప్తి కలుగుచున్నది కదా! మఱియుఁ బ్రతీకోపాస
కులును మనస్సు మొదలగువానిని బ్రహ్మముగా నుపాసించువారు గావున
బ్రహ్మోపాసకులే యగుదురు. ఆయాయుపాసనలయందు ప్రత్యేకఫల
ములు చెప్పఁబడియున్నను ఆఫలము లెల్ల బ్రహ్మలోకమునందే
సంభవింపవచ్చును. బ్రహ్మలోకమునఁగూడ న్యూనాధికభావములు గలవు
కదా!”

అ-౪. పా-౩. సూ-౧౫.

అవతారిక:—అనిన సమాధానము చెప్పుచున్నాడు.

౫౩౩. అప్రతీకాలంబనాన్నయ తీతి బాదరాయణ ఉభయ ధా²దోషా తత్కృతు శ్చ.

౪. ౩. ౧౫.

తాత్పర్యము:—ఇట్లు కాదు. ఉపాసకుల నందఱను దేవపురుషుడు బ్రహ్మలోకమునకుఁ గొనిపోవఁడనియు ప్రతీకోపాసకులను విడిచి తక్కినవారిని మాత్రమే గొనిపోవుననియు బాదరాయణమహాముని తలంచుచున్నాడు. ఇట్లు కొందఱు బ్రహ్మలోకమునకుఁ జొరనియు మఱికొందఱు మాత్రము పోవుదురనియుఁ జెప్పుటవలన విరోధ మేమియు రాదు. “అనియమః సర్వాసాం” అనున్యాయమును ప్రతీకభిన్నోపాసనలయందే సమన్వయించిన బాతక మేమియు లేదు కదా! మఱియు నీవిషయమును సాధించుటకు గొప్పపాతకుల వాకటికలదు. ప్రతీకోపాసకులు తప్ప తక్కినవార లందఱు బ్రహ్మోపాసకులు. ఇట్లుగుటచే నాబ్రహ్మయొక్క యైశ్వర్యము నొందదగియుండురు. “తం యథా య ధోపానతే త దేవ భవతి” “అపరమేశ్వరు నెట్లెట్లుపాసించురో అట్లెట్లు యగుదురు.” అని శ్రుతి యీవిషయమునే జోధించుచున్నది. ప్రతీకోపాసనలయందెట్లు బ్రహ్మోపాసన లేదు. అచ్చట మనస్సు మొదలగువానియందే బ్రహ్మదృష్టి యుంపఁబడుచున్నది గాని బ్రహ్మమనందు మనస్సు మొదలగువానిదృష్టి కాదని యిదివఱకే (౪. ౧. ౪.) సూపించియున్నాము. కావున నందు ప్రతీకములే ప్రధానములు. ఇట్లుగుటచే నాయుపాసనలు బ్రహ్మోపాసనతో కానేరవు. మఱియు నాయుపాసనల నాచరించినవారియందు ఫలప్రాప్తిలో న్యూనాధికభావము చెప్పఁబడి యున్నది. అవియు బ్రహ్మోపాసనలే యగునేని యిట్టిన్యూనాధికభావ ముండదగదు. బ్రహ్మోపాసకుల కందఱకును అవిశేషముగ శ్రుతియందు బ్రహ్మలోకప్రాప్తియే చెప్పఁబడియున్నది. బ్రహ్మలోకము నాశనంత మైనది యనునీకారణమువలన నందు శ్రుతి ప్రసిద్ధము కానిన్యూనాధికభావమును కల్పించుట యన్యాయము కదా!

మఱియు నీయుపాసకులు పర బ్రహ్మముయొక్క యవశ్యవముల నుపాసించు లేని యప్పుడు తత్త్వదవయవానుసారముగ నొకవేళ బ్రహ్మలోకమునందును న్యూనాధికభావ ముండవచ్చును గాని అట్టియుపాసనలు కల వను విషయమునఁ బ్రమాణములు లేవు. కావున నిర్వివాదముగఁ బ్రతీకోపాసకులకు బ్రహ్మలోకప్రాప్తి లేదనుటయే సిద్ధాంతము. “పంచాగ్నివిద్యోపాసకులు బ్రహ్మలోపాసకులు కాకున్నను బ్రహ్మలోకమును జెందుచున్నార కదా!” అనియెడవేము యది ప్రత్యేకవిషయము శ్రుతిచే నావిషయమునుఁ బ్రత్యక్షముగఁ జెప్పఁబడియున్నది కదా! ఇట్లుగుటచే నది విశేష విధి కావచ్చును. ఇంతమాత్రమున బ్రహ్మలోపాసకులు కానివారల కందఱకును బ్రహ్మలోకప్రాప్తి కల్పించుటకు వీలు కలదా? కావున నెట్లును ప్రతీకోపాసకులకు బ్రహ్మలోకప్రాప్తి లేదు.

౫౩౪. విశేషం చ దర్శయతి. ౪. ౩. ౧౬.

తాత్పర్యము:—మఱియు బ్రహ్మలోపాసకులకును ప్రతీకోపాసకులకును శ్రుతియే భేదముఁ జెప్పుచున్నది. “యావ న్నామ్నా గతం త త్రాస్య యథా కామచారో భవతి...వా గ్యావ నామ్నా భూయసీ... యావ ద్వాచో గతం త త్రాస్య యథా కామచారో భవతి...మనో వా వ వాచో భూయః.” “నామమును బ్రహ్మమునుఁగా నుపాసించువాఁడు నామప్రచారము గలయంతవఱకు స్వేచ్ఛానంచారి యగును. వాక్కునామమునకంటె నధికము. దానిని బ్రహ్మమునుఁగా నుపాసించువాఁడు తత్ప్రచారము కలయంతవఱకు స్వేచ్ఛానంచారి యగును. ఆవాక్కునకంటె మనస్సు గొప్పది.” అని యిట్లు ప్రతీకోపాసకులకు ఫలభేదమును చెప్పుచున్నది. న్యూనాధికభావమును బోధింపుచున్నది. బ్రహ్మలోపాసకులకు నిట్టిఫలభేదము లేదు కదా! ఈభేదమువలన వీ రిరువురకును పోలిక కలుగదు. ప్రతీకోపాసకులకు బ్రహ్మలోపాసకులకువలె బ్రహ్మలోకప్రాప్తి కలుగదు.

బ్రహ్మసూత్రార్థచంద్రికయందు చతుర్థాధ్యాయమున
త్వతీయపాదము.



బ్రహ్మసూత్రార్థచంద్రిక.

చతుర్థాధ్యాయము - చతుర్థపాదము.



పాదావతారిక.

ఈపాదమున బూర్వార్థమున బ్రహ్మజేతలకుఁ గలుగు సాక్షాత్ప్రక్షియు నుత్తరార్థమున సగుణోపాసకులకుఁ గలుగుబ్రహ్మసమాన్తశ్వర్యంబును వర్ణింపఁబడుచున్నది. ఈపాదము ఫలనిరూపణమును చేయును గావున నీయధ్యాయమున జేర్పఁదగియున్నది. అధికరణము లన్నియు ఫలనిరూపణమును గావించునవియే యగుటచే నీపాదమునఁ జేర్పఁదగియున్నవి.



౧. సంపద్యావిర్భవాధికరణము.

సంగతి విషయ సంశయములు:—పూర్వపాదాంతమున బ్రహ్మలోకప్రాప్తి నర్హు లగువారు నిరూపింపఁబడిరి. కావున నిర్గుణవిద్యోపాసకులు బుద్ధిస్థులు కాగా వారిముక్తినిఁగూర్చి బుద్ధిస్థలక్షణసంగతితో నిందు విచారింపఁబడును. “ఏవ మే వైష సంప్రసాదోఽస్తా చ్ఛరీరాత్సముత్థాయ పరం జ్యోతి రుపనంపద్య న్వేన రూపే నాభినిష్పద్యతే (చూ. ౧. ౩. ౧౫.)” అనుశ్రుతి ముక్తస్థితిని వర్ణించుచున్నది. ఈశ్రుతి విషయమున గొంతసంశయము కలదు. “ఈశ్రుతియందు జీవుడు బ్రహ్మమును జెంది న్వస్వరూపముతో నిలచు నని యున్నది కదా! దీని కభిప్రాయ మేమి? న్యరాదులను జెందినవాడు ఆయాలోకములయందలిను ఖము ననుభవించుటకై యుచిత మగురీతి నేదియో యొకయాధిక్యమును

జెందునట్లు ఈముక్తుడు కూడ నొందుననియా? లేక స్వస్వరూపముతోనే నిలచుననియా?” అనునీనంశయ మియ్యధికరణమున నిరాకరింపబడును.

పూర్వపక్షము:—“విచారించిన లోకాంతరములయందువలె ముక్తియందు యేదియో యొకవిశేషమే కలుగు నని తోచుచున్నది. నిష్పత్తి యనఁగా నుత్పత్తి బాత్తుగ లేనిపదార్థముగాని నిత్యమై యున్నపదార్థముగాని యుత్పత్తికాదు కదా! ఈమోక్షము స్వస్వరూపమే యగు నేని నిత్యము కావలయును. ఇట్లయిన నది యుత్పత్తి నొందనేరదు. ఇక బంధాభావ ముత్పత్తి యగు ననిన నదియు సంభవింపదు. బంధము తుచ్ఛ మగుటచే నది యెప్పటికిని లేనిదే కదా! మఱియు ముక్తి నిత్యమైన నితరము లగునవస్థలయందును అనుభవింపబడు చుండవలయును. ఇట్లు లేదు కదా! మఱియు నీమోక్షము నిర్గుణోపాసనకు ఫల మని చెప్పబడి యున్నది కదా! ఫల మెప్పటికిని స్వతస్సిద్ధమై యుండదు. కావున నిర్వివాదముగ ముక్తుడు. ముక్తి నొందినప్పు డేదియోయొకవిశేషరూపమునే జెందవలయును”

అ-౪. పా-౪. సూ-౧.

అవతారిక:—అని యిట్లువచ్చినపూర్వపక్షమును ఖండింపుడు న్నాడు.

౫౩౫. సంపద్యావిర్భావః స్వేనశబ్దాత్. ౪. ౪. ౧.

తా:—ఈ పూర్వపక్షము యుక్తమైనది కాదు. జీవుడు మోక్షమును జెందినప్పుడు స్వస్వరూపముతోనే నిలచునుగాని మఱియొకధర్మము నొందఁడు. శ్రుతియందు “స్వేన రూపేణాభినిష్పద్యతే” అని స్వశబ్దము ప్రయోగింపబడి యున్నది. పైన వర్ణించినవిధముగా నర్థము చెప్పకుండిన నీప్రయోగము నిరర్థకము కావలసి వచ్చును. తగినయర్థము సంభవించు చుండఁగా నిట్టినిరర్థకత్వమును గైకొనుట పాడి కాదు. శాస్త్ర మనునది యపూర్వవిషయమును అజ్ఞాతవిషయమును బోధింపవలయు ననుటయే సిద్ధాంతము కదా! ఇట్లుండ నిరర్థకముగ దాని ననువాదమాత్రము

నుఁగా జేయఁజూచుట యయుక్తకార్యముకదా! వీలున్నంతవఱకుఁ బ్రతివాక్యము నుండియు నపూర్వార్థమునే గ్రహింపవలయు. ననుట యావశ్యకకృత్యము. కావున స్వశబ్దమువలన స్వస్వరూప మనియే యర్థమును గ్రహించి తీరవలయును.

“స్వశబ్దము స్వకీయ మగురూపమునుఁగూడ జెప్పును గదా! ముక్తియందు జీవునకు భిన్నస్వరూపము వచ్చినను అది స్వకీయమే కావలసి వచ్చుటచే నారూపమునే శ్రుతి స్వశబ్దముచే బరామర్శించుచున్నది యనవచ్చును కదా!” అనియెడవేమొ. అట్లు కాదు, ముక్తియందు జీవుఁడు భిన్నస్వరూపము నొందునేని యది నియతముగ వానికి స్వస్వరూపమే యగుటచే మఱల స్వశబ్దమును విశేషణముగా ప్రయోగింపవలసినయవసర ముండదు. ఇట్లుకాక స్వశబ్దమున కాత్మార్థమే యుండునేని (“స్వేన రూపేణ” “తా నై న రూపముతో” అనునర్థమే పరిగ్రహింపఁబడునేని) యప్పుడు మిగుల నుపయోగము కలదు. “ముక్తి నొందినప్పుడు జీవుఁడు స్వస్వరూపమునే జెందును గాని మఱియొకరూపమును జెందఁడు. ముక్తియనఁగా స్వతసిద్ధ మగుస్వస్వరూపస్థితియేకాని యన్యముకాదు” అనువిషయము నిర్ధారణయగును. స్వశబ్దమును రూపవిశేషణముగానే బ్రయోగించినను శ్రుతికి దోషము లేదు కాని అయినను వదము అర్థవంత మగుటకు వీలు కలుగుచుండ దానిని నిర్లక్ష్యమును చేయుట యుక్తము కాదు కదా! కావున జీవుని స్వస్వరూపస్థితియే ముక్తి.

అ-౪. పా-౪. సూ-౨.

అవతారిక:—“ఇట్లయినను మోక్షమును ఫల మనుచున్నారకదా! ‘నిష్పద్యతే’ అను నుత్పత్తివాచకశబ్దముకూడ ప్రయోగింపఁబడి యున్నది కదా! వీనికి నర్థ మెట్లు కుదురును?” అనిన జెప్పుచున్నాఁడు.

౫౩౬. ముక్తిః ప్రతిజ్ఞానాత్. ౪. ౪. ౨.

తాత్పర్యము:—“అపూర్వవిషయము నుల్లంఘనవిషయమును బోధించునదియే శాస్త్రమగుటవలన నట్టిదానిని తగినంతబలవంత్రకారణము లేకుండ ననువాదమాత్రముగ నన్వయించుట యుక్తము కాదు” అని యిదివఱకే చెప్పియున్నాము. ప్రస్తుతశ్రుతి బోధించునపూర్వవిషయము

మేదియనిన:—జీవుడు మనకు సంసారసంబంధము కలవాడుగాను నుఖగాను దుఃఖగాను దోచుచున్నాడు కాని స్వస్వరూపముతో, దోచుట లేదు. “అంధో భవతి. రోదీతివ. వినాశ మే వాపీతో భవతి” “శరీరము గ్రుడ్డిదైన నాత్మ గ్రుడ్డివాడగును (ఇది బాగ్రదవస్థాదోషము నాత్మకు కలవనుట). పరమార్థస్థితిలో రోదనము, జేయుకున్నను చేసిన ట్లుండును (స్వస్థావస్థయందు జేహత్తులకు సంబంధము లేకుండుట స్పష్టమై యున్నను స్వస్థకల్పితదేహసంబంధముచే దుఃఖాదినంబంధ మాత్మకు నాయవస్థయందును కల దనుట). సంపూర్ణముగ నశించినట యుండును (ఇది సుషుప్త్యవస్థాదోషసంసర్గమును జెప్పట)” అని శ్రుతియు కథారూపమున జీవునిస్థితిని జెప్పుచున్నది. అనంతరమునందును ఆతని స్వస్వరూపస్థితిని ముక్తి యనుపేర వర్ణించుచున్నది. ఇది యపూర్వవిషయమే కదా! యజ్ఞాతవిషయమే కదా! మన మింతకుఁ బూర్వ మెఱుంగనిజీవ బ్రహ్మభేదమును కదా వేదము బోధించుచున్నది. ఇట్టిదానిని నిరర్థకముగ ననువాదమాత్రమును, జేయుట యుక్తియుక్త మగునా?

“ఈశ్రుతిచే ముక్తియే చెప్పబడె నని యెట్లు తెలియును?” అని యెదవేము ఆవిషయము శ్రుతిచేతనే ప్రత్యక్షముగాఁ జెప్పబడియున్నది. కథోపక్రమమునందు “య ఆత్మావహతపాస్తా” అని యింద్రవిలోచనులు సామాన్యముగ నెఱుంగఁబడియున్న శుద్ధజీవునిఁగూర్చియే ప్రశ్నించినట్లు చెప్పబడి యున్నది. ముక్తియే జీవునియథార్థస్థితి యని పలుమాఱు నిరూపించియున్నాము. ముక్తి యనఁగా బ్రహ్మస్వరూపమే కదా! ఈవిధముగ సుపక్రమించి పిదప “ఏతం త్వేవ తే భూయోఽనువ్యాఖ్యాస్యామి” అని మఱలనుఱల నాయాత్మనే పరామర్శించుచు వచ్చి సర్వసంశయనిరాకరణపూర్వకముగ నవస్థాత్రయమునుండియు శరీరమునుండియు నాతని వేఱుచేసి యంతమున “ఏష సంప్రసాదః” అనువాక్యముచే నుపసంహారము చేయఁబడి యున్నది. ఇది కథానందశాసనసారముగ (ఈశ్వరసూక్తి-చూ. ౧-౩-౧౯) ముక్తినిఁగూర్చినదియే కావలయును కదా! కావున నీశ్రుతియందు నిర్వీవాదముగ ముక్తియే వర్ణింపఁబడినది. ఇది స్వస్వరూపస్థితి యనుటలో వివాదము నొంద నక్కఱలేదు.

“ముక్తికి ఫలమనికదా వ్యవహారము. ఫలము కార్యమే యైతీరవలయు ననుటయు. అంతయును ముక్తికదా! ఈముక్తియే నియమము

ననుసరించి జనించునది యగునేని యప్పుడు స్వస్వరూపస్థితి కానేరదు కదా!” అనియెడవేమొ యట్లుకాదు వినుము. ముక్తి ఫలమగుటయు నది యుత్పత్తి నొందవలయుటయు యథార్థమే కాని యది స్వస్వరూప స్థితిమాత్రము కాకపోదు. ఉత్పత్తి యనగా నావిర్భావమే కాని మఱి యొక్కటి కాదని యిదివఱకే ప్రకటింపఁబడియున్నది. లేనివదార్థము వుట్ట దని వలుమాటు చెప్పియున్నాముకదా! కావున లేనిముక్తి త్రొత్తగాజనించుననుటకు ఏలులేదు. అట్లు జనించిన నది భ్రాంతిసిద్ధమై యనిత్యము కావలయును. ఇది వేదమునకు నస్తుతము కాదు. కావున నాముక్తి స్వతస్సిద్ధమే యైనను భ్రాంతిసిద్ధ మగుబంధముచే జ్ఞానోదయకాలమువఱకు తిరస్కృతమై యున్నది గావున జ్ఞానోదయానంతరమున నభివ్యక్తమై త్రొత్తగా జనించినట్లు తోచును. ఇట్లగుటచే “నిష్పద్యతే” యనునత్పత్తివాచకపదప్రయోగంబును ఫలత్వప్రసిద్ధియు స్వస్వరూపస్థితి యను స్వరూపంబునకు (ముక్తిస్వరూపంబునకు) నాశకరంబులు కానేరవు. కారణమున నూత్నరూపముతో నున్నఘట మభివ్యక్తము కాకుండునట్లు చేయుప్రతిబంధముయొక్క వినాశమే ఘటోత్పత్తిశబ్దముచేఁ జెప్పఁబడునట్లు ఇచ్చటఁగూడ ముక్తి నభివ్యక్తము కాకుండునట్లు జేయునంసారము యొక్కవినాశమే మోక్షోత్పత్తిశబ్దముచేఁ జెప్పఁబడవచ్చును కదా! “విచారించిన నది యుత్పత్తియే కాకపోవును. అప్పుడు ఉత్పత్తిశబ్దము యొక్క స్వార్థము పోవును. ఇదియు ననిష్టమే కదా!” యనియెడవేమొ వినుము. ఇది యొక్కటియే గాదు; ప్రపంచమునందుఁ గలనర్వవ్యవహారములు నిట్టివే. బ్రహ్మభిన్న మగువదార్థ మేదియు లేకుండుటవలన భేదము నాశ్రయించి కలుగువ్యవహారములన్నియు పరమార్థస్థితిలో నిలుకడలేనివే యగును కావున ముక్తి ఫలమగుటవలనఁగాని యుత్పత్తి నొందునని చెప్పఁబడుటవలనఁగాని కలుగువిరోధ మేదియు లేదు. ఆరోగ్యమే న్వభావసిద్ధమైనను రోగము వచ్చిపోయినచో నప్పుడు “ఆరోగ్యము వచ్చినది” అనిచెప్పునట్లు ముక్తియు స్వతస్సిద్ధమే యైనను జ్ఞానమువలన సంసారము తొలంగగానే “మోక్షము వచ్చినది” అని చెప్పుచున్నారు గాని యిందు విశేష మేమియు లే జని తెలిసికొనవలయును.

అ-౪. పా-౪. సూ-3.

అవతారిక:—ఈ క్రిందిసూత్రమువలనఁ బ్రయోజనము లేదు. ఇందు “వరం జ్యోతి రుపనంపద్య” అని శ్రుతియందు ప్రయోగింపఁబడిన జ్యోతిశ్శబ్దముయొక్క యర్థము విచారింపఁబడవలయు నని మీరు చెప్పుచున్నారు కదా! ఈకార్యమువలనఁ బ్రయోజనము లేదు. జ్యోతియనఁగా నగ్ని యనుట సర్వప్రసిద్ధవిషయము. ఈజీవుఁడును అర్చిరాదిమార్గము గుండా మోక్షమునకుఁ బోవచ్చును గదా! కావున సీసూత్రమే యర్థము.

సిద్ధాంతము:—ఇట్లు చెప్పఁగూడదు. శ్రుతికి నిదియే యుద్దేశ మై యుండునేని జ్యోతిస్సును జెందినపిదప దానిని మఱల విడచుటనుఁగూర్చియుఁ జెప్పఁబడి యుండవలసి వచ్చును. ఇట్లు లేదు కదా! “ఈవిషయము సద్భావరముఁ జేసికొనవచ్చును” అనియెడవేమొ అప్పటికిని నిర్గుణబ్రహ్మవేత్తనుఁగూర్చి యగ్నిలోకప్రాప్తిని చెప్పుట నిరర్థకమే యగును. నిర్గుణబ్రహ్మవేత్తకు గతయే లేదని సిద్ధాంతముఁ జేయుఁబడి యున్నది కదా! కావున జ్యోతిగిప్రాప్తినిఁ గూర్చి చెప్పుట జ్యోతిస్వరూపస్థితినిఁ గూర్చి చెప్పుటయే యగునేమో (అనఁగాః జీవుఁ డగ్నిరూపమును జెందుననియే చెప్పఁబడనేమో) యనుసంశయము కలుగును. అగ్ని వినాశము కలది యగుటచే జీవుఁడు నట్టివాఁడే కావలసి రాగా నాతనినిత్యత్వమునకు భంగము కలుగు నేమో యని సంశయము జనించును. ఇట్టియగ్నిజీవైక్యము శ్రుతిచే నుద్దేశింపఁబడియుండకపోయిన జ్యోతిగిప్రాప్తినిఁ గూర్చి చెప్పుటవలనఁ బ్రయోజనమే లేదుకదా! యని తోచును. కావున సీసంశయముల నివారించుటకై జ్యోతిశ్శబ్దార్థ మవశ్య విచారణీయము. సూత్ర మవశ్యముగ నారంభింపఁబడవలసినదియే.

౫౩౭. ఆత్మాప్రకరణాత్. ౪. ౪. ౩.

తాత్పర్యము:—ఇచ్చట జ్యోతిశ్శబ్దార్థమునుఁగూర్చి సంశయ ముక్కట లేదు. ఆపద మాత్మనే తెల్పును. ప్రకరణవాక్యములవలన సీ విషయము లేటఁబడుచున్నది. “ఏష ఆత్మావహతపాస్తా” అని యాత్మ విషయ మువక్రమింపఁబడియుండ నడుమ నగ్ని యేల ప్రసాపింపఁబడును? బ్రహ్మవేత్తకు సూక్ష్మగతిగాని దేవయానమార్గముగాని లేదని మున్నే

వివరించియున్నాము కదా ! మఱియు వాక్యమున నాజ్యోతిశ్శబ్దమునకు “వరం” అనువిశేషణముఁ బ్రయోగింపఁబడి యున్నది. వరత్వమనఁగా నర్హోత్తమత్వము. ఇది బ్రహ్మమునకుఁ దప్ప మఱియొక్క వదార్థమునకు సంభవింపదు. తగిన కారణములేక వదార్థమును సంకోచింపరాదు. కదా ! కావున నిచ్చట జ్యోతిశ్శబ్దముచే బ్రహ్మమే చెప్పఁబడెను. మఱియు జ్యోతిశ్శబ్దము వరమేశ్వరవాచకముఁగూడ నగునని “జ్యోతి ర్దర్శనాత్. ౧. ౩. రం.” అనునధికరణమున న్నష్టము చేసికూడా నున్నాము. కావున నిర్వివాదముగ నీపద మాత్మవాచకమే. “సంపద్య....నిష్పద్యతే” అని కాలభేదమును చెప్పటయు కాలభేదనిరూపణాభిప్రాయముతోకాదు. లోకమునందు కాలభేదము లేకున్నను (వ్యత్యాసముగా నున్నను) గూడ నిట్టిప్రయోగములు కానవచ్చుచున్నవి. మనుష్యుఁడు నిదురించినపిదపనే నోరు తెఱచుకొనినను “వాఁడు నోరు తెఱచుకొని నిదురించుచున్నాఁడు.” అని లోకులు చెప్పుదురు కదా ! ఇట్లే యిచ్చటఁగూడ స్వస్వరూపప్రాప్తి (స్వస్వరూపజ్ఞానము) కలిగినపిదపనే బ్రహ్మైక్యము సంభవించుచున్నను ఇట్లు (“బ్రహ్మమును జెంది స్వస్వరూపముతో నేర్పడును” అని) చెప్పఁబడి యున్నది. ఈవిషయముఁగూడ దహరాధికరణమున (చూ. ౧. ౩. ౧౯.) వివరించిన యున్నాము కావున జ్యోతిశ్శబ్దార్థ మాత్మయే; ముక్తియు స్వస్వరూపస్థితియే.

౨. అవిభాగేనదృష్టత్వాధికరణము.

సంగతి విషయసంశయ పూర్వవక్షములు:—పూర్వాధికరణమున ముక్తిస్వరూపము విచారింపఁబడెను. ఇప్పుడు ముక్తిస్వరూపము విచారింపఁబడును ఈకారణమువలన నీయధికరణములకు బుద్ధిస్థలక్షణసంగతిగాని యేకఫలత్వసంగతిగాని కల దని తెలిసికొనవలయును. “ముక్తుఁడైనజీవుఁడు బ్రహ్మమాత్రుఁడయ్యె నిలచునా ? లేక బ్రహ్మభిన్నుఁడై నిలచునా ?” అనుసంశయము నివారింపఁబడును. “సతత వర్త్యతే, వరం జ్యోతి రుపసంపద్యతే” అడవుఁడు బ్రహ్మమునందు నిలు

చును. బ్రహ్మమును పొందును' అని శ్రుతి యొక్కచో *నాధారాధేయ భావమును చెప్పటవలనను మఱియొక్కచో †గర్వకర్తృభావమును చెప్పటవలనను జీవ బ్రహ్మములకు భేద ముండునట్లు తోచుచున్నది" అను పూర్వపక్షము ఖండింపఁబడును. జీవ బ్రహ్మైక్యమునుఁగూర్చి యిదివఱకే వలుమాటు తెల్పఁబడియున్నను ‡సూత్రానిఖననన్యాయమున నావిషయమే యిచ్చట మఱల బోధింపఁబడుచున్నది.

౫౩౮. అవిభాగేన దృష్టత్వాత్. ౪. ౪. ౪.

తాత్పర్యము:—ము క్తిదశయందు జీవుఁడు బ్రహ్మముతో నభిన్నుఁడయ్యే నిలుచును. శ్రుతి యిట్లే బోధించుచున్నది. “తత్త్వ మసి, అహం బ్రహ్మస్మి, బ్రహ్మైవ స స్మి” వ్యాప్యేతి, యత్ర నాన్య త్వశ్చైతి స తు త ద్వితీయ మస్తి త తోఽన్య ద్విభక్తం య త్వశ్చేత్” అనునిట్టివాక్యములు శ్రుతియొక్క యభిప్రాయమును వెల్లడించుచు వేనవేలుగా గలవు. మఱియు తత్కృతున్యాయము (చూ. ౮-౩-౧౫) ననుసరించి ఎవ్వని శిష్టిభావన యుండునో యట్టిఫలమే కలుగు ననుటయే కదా యుక్తమగు విషయము. బ్రహ్మజ్ఞాని సర్వమును తననుఁ గూడ బ్రహ్మగా భావించుచుండ నానికి బ్రహ్మైక్య మేల కలుగకపోవును? ఇదియునుఁగాక “యథోదకం శుద్ధే శుద్ధ మాసికం తాదృ గేవ భవతి. ఏవం మునే ర్విజానత ఆత్మా భవతి గౌతమ” “ఓనాచికేతుఁడా పరిశుద్ధము లగుజలములయందు వైవఁబడిన పరిశుద్ధజలము తదభిన్నమే యగుట యెట్లొ? అట్లే బ్రహ్మజ్ఞానియొక్కయాత్మయు బ్రహ్మభిన్నుఁడే యగును” అని కఠో పనిషత్తునం దీవిషయము విస్పష్టముగా వర్ణింపఁబడెను. మఱియు ముక్తిజీవునకును బ్రహ్మమునకును భేదము లే దని యనేకవాక్యము లిట్లే ప్రకటించుచున్నవి. సదీనముద్రాదిదృష్టాంతములుకూడ ననేకము లిట్లే యొనంగఁబడియున్నవి. “ఇ ట్లయిన భేదము నేల చెప్పవలయును” అని

* ఆధారాధేయములు. (అ-౧. పా-ర. సూ-౩. పేజీ-486. చూ)

† గర్వకర్తృభావమునఁగా గర్వకును కర్తకును గతవర్సరసంబంధము. క్రమ కము బ్రహ్మకర్తగాను జీవుఁడు కర్తగాను ఉండుట.

‡ సూత్రానిఖననన్యాయము. (అ-౨. పా-౧. సూ-౩౮. పేజీ-650. చూ.)

యెడవేమి యందు విరోధములేదు. శాస్త్రము లోకవ్యవహారము ననుసరించినది కావునను లోకవ్యవహారము భ్రాంతిసిద్ధభేదము నాశ్రయించినది కావునను శిష్యులకు సుఖముగా బోధ యగుటకై యిట్లు చెప్పబడుచున్నది. “న భగవః కస్తి స్పృతిష్ఠిత ఇతి నేవ మహిమ్ని... ఆత్మరతి రాత్మకీడః” “ఓభగవంతుడా! ఆపరమేశ్వరుడు దేనియందు స్థాపింపబడి యున్నాడు? తనశక్తియందే (తనయందే) ఆత్మయందాన శక్తిగలవాడు ఆత్మయందు కీడించువాడు” అనునిట్టిప్రయోగము లీవిషయమున నుదాహరణములు. వీనిని విమర్శించిన నభేదమే చెప్పబడుచుండుట స్పష్టమగుచున్నది కదా! అయినను బాహ్యమునకు నీవాక్యములు భేదమునే చెప్పుచున్నట్లు గూడ నున్నది కదా! కావున నభేదమును చెప్పదలచినప్పుడు కూడా లోకానుసారముగ భేదమును చెప్పవచ్చును. ఇంతమాత్రమువలన భేదమే శ్రుతితాత్పర్య మనుటకు వీలు కలదా? నర్వత్త విచార మావశ్యకము. విచారించిన ముక్తియందు జీవబ్రహ్మములకు భేదము లేదనుట స్పష్టమగుచునే యున్నది. ఇదివఱకుగూడ ననేకస్థలములయందుఁ బ్రతిపాదింపబడియు నున్నది.

బ్రహ్మధికరణము. 3.

సంగతి విషయసంశయములు :—ప్రథమాధికరణమున ముక్తుఁడు బ్రహ్మమునందు న్వన్వరూపముతో నిలుచు నని సిద్ధాంతము చేయబడెను. వానిస్థితినిఁగూర్చి నవిశేషముల నిరూపించుటకై యేకవిషయత్వసంగతితో నీయధికరణ మారంభింపబడెను. “ముక్తి నొందినజీవుడు పరమేశ్వరునకు కలవని చెప్పబడుచున్న నర్వజ్ఞత్వాదిరూపప్రపంచములతో గూడి యుండునా? అగుణము లసత్యము లగుటచే బాత్తుగనే లేవనుకారణమువలన కేవలనచ్చిద్రూపముతో మాత్రమే యుండునా? లేక పరమార్థస్థితిలో నచ్చిద్రూపముతోనే యున్నను వ్యావహారికము లగు నర్వజ్ఞత్వాదులతోఁ గూడి యుండునా?” అనుసంశయము నిరాకరింపబడును.

అ-౪. పా-౪. సూ-౫.

అవతారిక:—మొట్టమొదట రెండుసూత్రములచేఁ బూర్వపక్ష మనువాదముఁ జేయఁబడుచున్నది. అందును “సర్వజ్ఞత్వాదిధర్మములు పరమేశ్వరునకు సత్యముగ న్నవి. జీవుఁడు భ్రాంతివలన సంసార దశలో నున్నప్పుడు వానిని తనవి కాదని భావించుచున్నాఁడు. జ్ఞానము కలిగినప్పుడు తన నిజస్థితిని తెలిసికొనును. అప్పుడు పరమేశ్వరునితో తనకు భేదము లేదు కావున తనవియే యైనసర్వజ్ఞత్వాదిగుణములతోఁ గూడియుండును. కావున ముక్తియందును జీవుఁడు న్వప్రపంచుఁడే” అనుజై మినిపక్షము ననువాదముఁ జేయుచున్నాఁడు.

౫౩౬. బ్రాహ్మణ జైమిని రుపన్యాసాదిభ్యః.

౪. ౪. ౫.

తాత్పర్యము:—బ్రహ్మన్వరూపమే జీవన్వరూప మనుట నిర్వివాదాంశము కదా! ఆ బ్రహ్మమునకు “భావాభావరూపము లగుధర్మము లనే కములు కలవు. సర్వజ్ఞుఁడుగా నుండుట సర్వాధిపతి యగుట సర్వభూతము లకు సంతర్యామి యగుట మొదలగునవి భావధర్మములు. పాపసంబంధము లేనివాఁ డగుట ప్రాన్వస్థూలాదిభావములు లేనివాఁ డగుట జరామరణములు లేనివాఁ డగుట మొదలగునవి యభావరూపధర్మములు. ఈధర్మము లాయనకు యథార్థము లయ్యే యుండవలయు ననుట నిస్సంశయము. అట్లు లేకుండిన శ్రుతి వానినిఁ గూర్చి చెప్పటవలసిన ప్రయోజన ముండదు కదా! “ఇ ట్లయిన నద్వైతమునకు భంగము వచ్చునుకదా!” అని సంశయింతువేమో యట్లు పని లేదు. ధర్మధర్మలకు భేదము లేదు కదా! ఈకారణమువలన నెన్నిధర్మము లున్నను వానితోఁ గూడి బ్రహ్మ మొక్కఁడే యగును. ఇట్టిధర్మములు స్వకీయములే యైనను జీవుఁ డజ్ఞానమువలన తనకు సంబంధింపనివిగా భావించుచున్నాఁడు. గురూపదేశ

* అన్నవి యని చెప్పఁబడుధర్మములు భావరూపధర్మములు. “ఈరీతికి సర్వస్వరత్నము కలదు. సర్వాంతర్యామిత్వము కలదు” అను మొదలగునవి యిందు ఉదాహరణములు. ఇట్లే లేవు అని చెప్పఁబడునవి యభావరూపధర్మములు. “ఈయనకు గుణములు లేవు. ఆకారములు లేవు” అను మొదలగునవి.

ప్రభావమువలన నట్టిమిథ్యాభావనను విడిచి యథార్థస్థితిని భావించినచో ముక్తి కలుగును. అప్పు డీగుణము లన్నియు జీవునకు వచ్చును. కావున ముక్తియందును జీవుఁడు సత్త్వ¹పంచుడే; బ్రహ్మముఁగూడ నట్టిదియేకదా! అని యిట్లు జైమినిమహాముని యభిప్రాయపడుచున్నాఁడు.

ఈవిషయము శ్రుతిచేతనే స్పష్టముగఁ జెప్పఁబడి యున్నది. “య ఆత్మాఽవహతపాప్తా...” “సత్యకామ సత్యసంకల్పః” “ఏయాత్మ సర్వపాప రహితుఁడో...” అతఁడు సత్యకాముఁడు (కోరినకోర్కెను ఫలింపఁజేసికొను సామర్థ్యముగలవాఁడు) సత్యసంకల్పుఁడు (సంకల్పించినవిషయమును ముగించువాఁడు.)” అని కావవచ్చు *నువన్యాసముచే నీవిషయము విశదీకరింపఁబడి యున్నది. ఇచ్చట పరమేశ్వరునిధర్మము లగు సత్య కామత్వాదు లాత్మకుఁ గల వను విషయము ప్రతిపాదించఁబడియు న్నది కదా! మఱియు “స తత్ర వర్వేతి జక్షన్ క్రిడన్ రనుమాణః...” తస్యనర్వేష లోకేషు కామచారో భవతి” “భుజించుచు క్రీడించుచు రమించుచుఁ గూడ అజీవుఁడు బ్రహ్మమునందే నిలుచును. వానికి సర్వలోకములయందును స్వేచ్ఛాసంచారము కలుగును” అను †విధియు జీవునకు సర్వస్వాతంత్ర్యమును తెల్పుచు నీవిషయమునే (పరమేశ్వర ధర్మములు జీవునియందుఁ గల వనువిషయమునే) బోధింపుచున్నది. “ఏష నర్వేళ్వరః” “ఈజీవుఁడే సర్వేశ్వరుఁడు” అను మొదలగు ‡వ్యవదేశములు నిట్లయిననేగాని యుక్తియుక్తములు కానేరవు. పరమేశ్వరధర్మములు లేకుండిన జీవుఁడు సర్వేశ్వరుఁడు కానేరఁడు కదా! కావున నెట్లును ముక్తియందు జీవుఁడు సర్వజ్ఞత్వాదిగుణప్రపంచముతోఁ గూడియే యుండును.

* ఉపన్యాసమనఁగా నిదివఱకు తెలిసినదానిని యుద్దేశపూర్వకముగా జెప్పట. “య ఆత్మాఽవహతపాప్తా” = “ఇదివఱకే సకలపాపసంబంధరహితుఁడుగా నీకు తెలిసియున్నయాత్మ యెవఁడుకలఁడో” అను మొదలగునవి యుపన్యాసములు.

† విధి యనఁగా శరీరవిషయమును చెప్పట “సతత్ర పర్వేతి” = “అయింపాసకుఁడు పరమేశ్వరునియందు నిలుచును” అను మొదలగువిధులు.

‡ ఈరెండువిధములలోను చేరనిది వ్యవదేశ మనఁబడును. “ఈతఁడు సర్వజ్ఞఁడు” అను మొదలగునవి వ్యవదేశములు. ఇది యిదివఱకు తెలియనివిషయ మగుటచే దీనిని చెప్పట యుపన్యాసము కానేరదు. శ్రుతకార్యమును చెప్పకుండుటచే యిది విధియు కానేరదు.

అ-౪. పా-౪. సూ-౬.

అవతారిక:—ఇట్లు జై మినిమతమును నిరూపించి “సర్వజ్ఞత్వాదులు గూడ కుండేటికొమ్మువలె నీవరమూర్థములే యగుటచే జీవుఁడు ముక్తిదశయందు శుద్ధచైతన్యరూపముతో మాత్రమే నిలుచును.” అను నాడులోమిపక్షము ననువాదముఁ జేయుచున్నాఁడు.

౫౪౦. చిత్తి తన్మాత్రేణ తదాత్మకత్వాదిత్యైదు
లోమిః. ౪. ౪. ౬.

తాత్పర్యము:—“ఈపక్షము యుక్తమైనది కాదు. పరమేశ్వరుఁడు నిత్యవిజ్ఞానస్వరూపుఁడు. భావాభావరూపము లగుధర్మము లాయన యందు పారమార్థికములై యుండనేరవు. ‘బ్రహ్మము పాపములతో సంబంధము లేనివాఁడు’ అను మొదలగు నభావధర్మోపన్యాసములు స్వాభావికమగుధర్మాభావమును నిరూపించుచు స్వరూపమును ప్రకటించునే గాని ధర్మవియోగమును (ధర్మముండి నశించుటను) తెలియఁజేయవు. ‘పరమేశ్వరుఁడు లేక జీవుఁడు. నత్యకాముఁడు. నత్యసంకల్పుఁడు’ అను మొదలగు విధిధర్మోపన్యాసములును ఔపాధికము లగుగుణములనే బోధించును గాని పారమార్థికగుణములను బోధింపవు. ‘విజ్ఞాన ఘన ఏవ’ అను మొదలగు శ్రుతులు పరమేశ్వరుని యందు గాని తదభిన్నుఁడగు జీవునియందుగాని జ్ఞానభిన్న మగు పదార్థ మేదియు లేదని ప్రకటించుచున్నవి. ఈశ్రుతులతాత్పర్యమును నిర్ణయించుటకు పైనిరూపణ (జై మినిపక్షము) యంతయు విరుద్ధము కదా! కావున నెట్లును పరబ్రహ్మమునకు పారమార్థికగుణముల సంగీకరించుటకు వీలు లేదు. ఔపాధికగుణము లుండవచ్చునని యంగీకరించినను అవి వ్యవహారమునకు మాత్రమే పనికివచ్చును కాని నిరూపణావిషయములయందు ప్రస్తాపింపఁదగవు కదా! అని కుండేటికొమ్మువలె శూన్యరూపములే యగుటచే వానిని ప్రస్తాపించుటయే యయాక్తము. కావున జీవుఁడు ముక్తిదశయందు శుద్ధచైతన్యమాత్రుఁడై మాత్రమే నిలుచును; ఆయనయందు ప్రపంచమింతయైన నుండదు. ఆతఁడు బ్రహ్మరూపుఁడే కదా!” అని యాడులోమిమహాముని తలంచుచున్నాఁడు.

పరమేశ్వరునకు సర్వజ్ఞత్వాదులు పారమార్థికములుగానే యున్నవి యనిన నాయన యనేకరూపములు కలవాడు కావలసి వచ్చును. ఇది శ్రుతికి విరుద్ధమని “న స్థానతోపి. ౩. ౨. ౧౧.” అను నధికరణమున నిరూపించి యున్నాము. ఈదోషమును జైమినిపక్షమువారెట్లును పరిహరించుకొన నేరరు. ఒక్కనికే యనేకాకారములు కలవనిన నొక్కపదార్థమే యనేకరూపములతో నున్నది యనియు; లేక ననేకరూపములు గలభిన్నపదార్థము లొక్కటిగా నున్నవనియు; యభిప్రాయము. ఇం దేపక్షము నాశ్రయించినను వారిపక్షము నిలువదు. ఆకారము లనేకములయిన నప్పుడు పదార్థ మొక్కటి యగుటకు వీలు లేదు. ఆకారములలో పరస్పరవిరోధముకూడ నుండవచ్చును కదా! విరుద్ధాకారము లొక్కపదార్థమునకు నుండు ననుట యెట్లు? “విరోధము లేనియాకారములనే గ్రహింపవచ్చును కదా!” అనియెదవేము. ఈవిషయమున నియమ మేదియు లేదు. “నందర్థానుసారముగ నట్టినియమమును కల్పింపవచ్చును” అనియెదవేము యప్పటికిని వారిపక్షము నిలువదు. విరోధమనఁగా భేదమని మాత్రమే మాయభిప్రాయము. భేదమనునది నమానము లగు రెండాకారములకుఁగూడ గలుగవచ్చును కదా! దీర్ఘాకారము కలవియే యైనను వర్తులాకారము కలవియే యైనను గూడ రెండువస్తువులకు పరస్పరము భేద ముండును కదా! కావున నెట్లు జూచినను ఒకపదార్థమున కనేకాకారము లుండుటకు వీలులేదు. “ఇది యేల? జల మొక్కటియేయైనను పరిమళ్యయందు వ్యాపించినప్పుడు ఆమళ్యయాకారము ననుసరించి బహువిధము లగునాకారముల నొందుచున్నది కదా!” యనియెదవేము. సత్యమే కాని యాయాకారము లుపాధుల నాశ్రయించి వచ్చినవియే కాని జలమునకు స్వాభావికములు కావు కదా! పదార్థములకు స్వాభావికాకారము లనేకములై యుండుటకు వీలులేదు. కాని వ్యావహారికాకారము లెన్నియైన నుండవచ్చును. జైపాధికాకారములతో పదార్థమునకు బరమార్థసంబంధ ముండదు కదా! ఆయాకారములు ప్రత్యక్షముగ గానవచ్చుచున్నను లేనివే యగును. ఉపాధులయొక్క యాకారములను పదార్థమునందే యున్నవానినిఁగాఁ దలంచుట భ్రాంతియే యగును కదా! కావున నొక్కపదార్థమున కనేకాకారము లుండు ననుట యుక్తము కాదు. “ఆకారము లనేకములు కల వని యివ్వరు చెప్పిరి?

జైమినిమతస్థులు గుణములు మాత్రమే కదా యనేకము లనుచున్నారు. గుణము లాకారము లెట్లుగను?" అనియెడవేమొ వినుము. గుణములు పదార్థమును భేదించును. "వీడు దానశీలుఁడు ; వీడు దయావంతుఁడు ; వీడు నత్యవది" అను నట్టి వ్యవహారము లీవిషయమునఁ బ్రమాణములు. ఈవ్యవహారములను విమర్శించిన నాయా గుణములచే వారిని తక్కినజనులనుండి వేరు చేసినట్లే కదా యర్థమేర్పడుచున్నది. "వీడు దానశీలుఁడు" అను వాక్యమునకు "తక్కినవారికిని వీనికిని గలభేదము దానగుణము ; ఇతరులు దానము చేయువారు కారు; వీడు దాత" అనియే కదా యర్థము. "వీడు దయావంతుఁడు" అను మొదలగువ్యవహారములయందుగూడ నర్థము నిట్లే గ్రహింపవలయును. ఈవిధముగ గుణములు స్వరూపమును భేదించునవి యగుటచే నొక్కజేహమున నున్నయాత్మనుకూడ భేదించునవియే యగును. బాహ్యమున గానవచ్చుభేదమునకు హేతువు లైయున్నగుణములే యాంతరమునఁ గూడ నున్నవి కదా! కావున నీగుణములు కరచరణాదిరూపములు కాకున్నను భేదకము లగుటచే నాకారప్రాయములే యగును. వీనివలన కల్పింపఁబడుభేద మౌపాధిక మగునేని యప్పు డాత్మ యొక్కఁడే కావచ్చును; ఆకారభేదంబులును గానరావచ్చును. పరమార్థము లైనచో నట్లుండుటకు వీలు లేదు కదా! కావున నొక్కపదార్థమునకు ననేకకారములుండుట సంభవింపదు. ఇట్లే భిన్నాకారములు గలపదార్థములు నొక్కటి యగుటకు వీలు లేదు. అప్పుడు వానికి అనేకత్వమే సంభవింపదు కదా! కావున నెట్లు చూచినను ఆకారభేద మంగీకారార్హము కాదు.

మఱియు నీగుణములకుఁ బరమేశ్వరునితోఁ బారమార్థికసంబంధము కల దని కదా జైమినిమతస్థులు చెప్పుచున్నారు. అప్పుడు వారు పరమేశ్వరగుణములకును భేదాభేదముల సంగీకరింపవలసినవారుకూడ నగుదురు. భేదము సంగీకరింపకపోయిన "ఇవి గుణములు. ఈతఁడు పరమేశ్వరుఁడు" అనువ్యవహారము సిద్ధింపదు; అభేదము సంగీకరింపకపోయిన నద్వితీయత్వము నిలువదు. ఇట్లు రెంటి సంగీకరించి యవి పారమార్థికము లని గూడఁ జెప్పినచో నెట్లు సరిపడును? పరస్పరవిరుద్ధములగు భేదాభేదము లొక్కస్థలమున నుండు ననుట యెట్లు యుక్తియుక్త

మగును ? భేదము పారమార్థిక మైనచో నభేద ముండదు; అభేదము పారమార్థిక మైనచో భేద ముండదు. గుణములు బ్రహ్మమునకంటె భిన్నములే యైన నదై వ్రతశ్రుతులకు బాధ వచ్చును; అభిన్నములే యైన నన్నియు బ్రహ్మమాత్రములే యగుటచే వానిలోఁగూడ (గుణములలోఁగూడ) పరస్పరభేదము లేకపోవలసి వచ్చును. ఆత్మరూపమునకు భేదము లేకుండగా దానిలో నభిన్నము లైనవానికి మాత్రము భేద మెట్లు వచ్చును ? ఇంతమాత్రమే కాదు, అభేదపక్షమున పరస్పరభిన్నము లగుగుణములలో నభిన్న మగుటచే నాత్మరూప మైనను భేదింపవలసి వచ్చును. ఇవి యన్నియు ననర్థములే కదా ! ఆధర్మములు బ్రహ్మముతో మాత్ర మభిన్నము లగుననియు పరస్పరము మాత్రము భిన్నములే యగు ననియుఁ జెప్పట సంభవింపదు. ఇది పైనిరూపణ ననుసరించి యుక్తియుక్తము కానేరదు కదా ! కావున నెట్లును భేదాభేదపక్షము నిలువదు.

“ఇట్లయిన వారు కేవలభేదపక్షమునే యాశ్రయింపవచ్చును. అప్పుడు అదై వ్రతశ్రుతులకును బాధ రాదు. ‘బ్రహ్మమునకు పుణ్యపావ సంస్కరలేదు.’ అని యిట్లు నిషేధపూర్వకముగ ధర్మము లుపదేశింపఁబడుచున్నది. ఈధర్మమునకును బ్రహ్మమునకును పారమార్థికభేద మున్నను అదై వ్రతమునకు హానిరాదు. ధర్మము జొత్తుగనే లేదు కదా !” అనియే దవేము వినుము. ఉన్నవాఁడు పరమేశ్వరుఁ డొక్కఁడే యనువిషయమును వారుకూడ సంగీకరించుచునే యున్నారుకదా ! ఇక నాయనకంటె భిన్నముగ పాపపుణ్యము లెక్కడివి ? అవి యాకస్మికముగ (అనఁగా వాస్తవస్థితిలో లేకున్నను ఉన్నట్లు భావించి) గ్రహింపఁబడినవే కదా ! ఇట్టివానికి కల్పితము లనియే లోకవ్యవహారము కలదు. కావున వీనినాశ్రయించి నిర్ణయింపఁబడినయభావముఁగూడ నిట్టిదియే (కల్పితమే) కావలయును. ఇట్లుండ దీనితోఁ బరమేశ్వరునకు భేదముగాని యభేదముగాని యుండుట యెట్లు ? కల్పితములు కుండేటికొమ్మునంటివే కదా ! కావున నీయభావరూపధర్మము అదై వ్రతశ్రుతులకు భంగమును కలిగింప ననుట సంగీకరించినను మొట్టమొదట వీనితోఁ బరమేశ్వరునకు సంబంధమే కలుగదు. సంబంధనిరూపణమే కదా వారిపక్షమునకు ప్రధానకృత్యము. ఇదియునుఁ గాక నేదియో యొకవిధముగ సంబంధము కల్పింప సాహసించినను విధిరూపము లగుగుణము అదై వ్రతమును బాధింపకుండవు.

కావున నభావరూపధర్మములను బోధించుస్థలమునందు చేసిననిరూపణము నాశ్రయించి విధిరూపధర్మములు కూడ కల్పితమాత్రములే యని యంగీకరించుటయే యావశ్యకము. కల్పితములు శూన్యము లగుటచే వానితోఁ బరమేశ్వరునకు భేదముకాని యభేదముకాని యుండుటకు వీలు లేదని యంగీకరించుటయే కర్తవ్యము. ఇట్లగుటచే జీవుఁడు ముక్తి దశయందు నిర్వికల్పంబును నిరంజనంబును అవాఙ్మననగోచరంబును నిత్యశుద్ధబుద్ధస్వరూపంబు నగు కేవల చైతన్యరూపముతోనే నిలుచును. “య ఆత్మావహతపాప్తా” అను మొదలగు శ్రుతిస్మృతు లన్నియు నిర్లక్ష్యము లగు పదములచేతనే యాముక్తజీవుని వర్ణించుచున్న వనవలయును. కల్పితములు శూన్యములే కావున వానికి వ్యావహారిక సత్యత్వ మైనను కల దనుట యుక్తియుక్తము కానేరదు. ఈకారణమువలననే “ఆత్మరతిః ఆత్మక్రీడః” అను మొదలగువచనము లెట్లు కేవలస్తుతిపరములో అట్లే “జక్ష స్క్రిడ రమమాణః” అను మొదలగునవియు దుఃఖాభావమాత్రము సూచించునవియే కావున నిర్వివాదముగ జీవుఁడు శుద్ధ చైతన్యమాత్రుఁడయ్యే నిలుచును.

అ-౪. పా-౪. సూ-౭.

అవతారికః—ఇట్లు పూర్వపక్షముల నిరూపించి సూత్రకారుఁడు సిద్ధాంతమునుఁ జేయుచున్నాఁడు; “జీవుఁడు శుద్ధచైతన్యరూపముతోనే నిలుచుటయే యథార్థ మైనను అవహతపాప్తత్వాదిశ్రుతు లర్థశూన్యములు కా నక్కఱలేదు. వ్యావహారికముగ నర్వగుణములతో నాతనికి సంబంధ ముండవచ్చును” అని తనయభిప్రాయమును ప్రకటించుచున్నాఁడు.

౫౪౧. ఏవ మవ్యుపన్యాసా త్పూర్వభావా

దవిరోధం బాదరాయణః. ౪. ౪. ౭.

తాత్పర్యముః—“ఈ ఔడులోమిమత మన్నివిధముల యుక్తియుక్త మయ్యే యున్నది. అయినను అవహతపాప్తత్వాదిధర్మముల శూన్యరూపము లనుట సరి కాదు. జైమినిపక్షస్థులు చెప్పినప్రకారము ఉపన్యాసాదులచే శ్రుతి యాధర్మములనుఁ గూడ వివరించునే యున్నది;

వానిని మఱల నిరాకరింపనుగూడ నిరాకరింపకున్నది కదా! కావున పరమార్థముగా వానితో జీవునకు సంబంధము లేకున్నను వ్యావహారికముగ గొంతసంబంధ ముండవచ్చును. ఈకారణమువలన లోకప్రసిద్ధములగునీగుణముల సంపూర్ణముగ నిరాకరించుట యుక్తముగా యుండలేదు. కావున జీవుఁడు ముక్తిదశయందు శుద్ధచైతన్యరూపముతోనే యుండువాడైనను వ్యావహారికములుగ నాతనియందు గుణము లుండవచ్చును” అని వ్యాసమహాముని తలంచుచున్నాఁడు. ఆగుణములుకూడ నాపాధికములే యగుటచే బరమార్థములు కాకున్నను వ్యావహారికము లగువ్రత్యుఁడొదివ్రమాణములకు గోచరము లగుచున్నవి కదా!

౪. సంకల్పాధికరణము.

విషయసంగతి సంశయములు:—మూఁడవయధికరణముతో నిర్గుణవిద్యాఫలమును గూర్చినవిచారము ముగిసినది. ఇక బుద్ధిస్థలక్షణసంగతితో నగుణవిద్యాఫలము విమర్శింపఁబడును. అం దీయధికరణమున “నయది పితృలోకకామో భవతి సంకల్పా దే వాన్య పితరః సముత్త్రిష్ఠంతి” “బ్రహ్మలోకమును పొందిన నగుణవిద్యోపాసకుఁడు భోగార్థమై పితృలోకమును సంకల్పించునేని యాసంకల్పముతోడనే పితరులు వానికడకు వచ్చి యాలోకమునందలిభోగముల ననుభవింపఁజేతురు” అని దహరవిద్యయం దున్న శ్రుతివాక్యము విచారింపఁబడును. “ఈవాక్యమున నుపాసకునకు సంకల్పమాత్రమువలననే పితృలోకభోగము కలుగునని చెప్పఁబడెను కదా! ఆభోగము కేవలసంకల్పమువలననే కలుగునా? లేక సాధనాంతరసహాయముతోఁ గూడిన సంకల్పమువలన కలుగునా?” అనుసంశయము నివారింపఁబడును.

పూర్వపక్షము:—“సామాన్యదృష్టికి శ్రుతియం దున్న యవధారణమును (ఏవశబ్దమును) పట్టిచూచిన సంకల్పమాత్రమువలననే యిష్టసిద్ధికలుగునని తోచినను విచారించిన నీపక్షము నిలుచునట్లుండలేదు. శ్రుతిసర్వవిషయములను లోకానుసారముగనే చెప్పుచున్నది. పూర్వాధికరణమునందును యీలోక ప్రసిద్ధి ననుసరించియే కదా సత్త్వసంకల్పత్వాదుల

అవహతపాపత్వాదుల వ్యావహారికములుగ నంగీకరించి యున్నారు. ఈ కారణమువలన నన్నివిషయములయందును లోక ప్రసిద్ధి ననుసరించుటయే యావశ్యక మగును. ప్రస్తుతవిషయమున లోక ప్రసిద్ధిని విమర్శించినచో నది మఱియొకవిధముగా నున్నది. సాధనాంతరములు లేక నెవ్వనికిని కేవల సంకల్పమువలన కార్యసిద్ధి గలుగుట లేదు. 'శ్రుతియందు అవధారణము కలదు కావున ముక్తులకుమాత్ర మిట్టిసామర్థ్య ముండవచ్చును' అని యెదవేమి యదియు యుక్తము కానేరదు. సాధనాంతరసహాయముచే గావ్యముల సాధించువారినిఁగూర్చి కూడ లోకమున నిట్టి వ్యవహారములున్నవి. ప్రభువునుఁగూర్చి చెప్పునప్పుడు 'ఆయన కేమి ఆయన తలంచిన నెట్టికార్యమైనను నచుకూడును' అని చెప్పుచున్నారు. తలంచగానే కార్య మెవ్వనికిని కాదు కదా! కావున నీయవధారణము స్తుతిమాత్రము. అజ్ఞానులకు సాధనసంపత్తి యెంతయధికముగ కావలయునో జ్ఞానికి సంతయధికముగ నక్కఱలే దనుటయే దీనికి నభిప్రాయము. ప్రభువిషయ మగుదృష్టాంతమునఁ గూడఁ దాత్పర్యము నిట్లే కదా నిర్ణయింపవలయును. కావున నుపాసకులు సాధనసహాయము కలవారేయైనను వారినిఁగూర్చి యిట్టియవధారణ ముండవచ్చును. 'ఇట్లు కూడఁ జెప్ప నక్కఱ లేదు. సాధనాంతరసహాయము లేకయే కేవల సంకల్ప మాత్రము వలన వచ్చినపదార్థములు కూడ భోగసాధనము లగుచున్నవి. స్వప్నము నందు చూడఁబడినవ్యాఘ్రము కూడ భయమును కలిగించుచున్నది; పురుషుఁ డాభయమువలన, బిగ్గరగాకూడనఱుచుచున్నాఁడు కదా! ఆవ్యాఘ్రము సంకల్పమాత్రమువలన వచ్చినదియే యైనను భోగము (దుఃఖానుభవము) నొనంగెను కదా! ఇట్లే కేవల సంకల్పమువలననే వచ్చినవారలయినను పితరులు సుఖభోగము నొనంగవచ్చును' అనియెదవేమి యదియు యుక్తము కానేరదు. కేవల సంకల్పజన్యము లగుపదార్థములు కొంత భోగము నొనంగినను పరిపూర్ణముగ నొనంగనేరవు. స్వప్నజ్ఞానము యథార్థమే యైనను అందలిపదార్థము యథార్థము కానట్లు సంకల్పజన్యపదార్థజ్ఞానము యథార్థమే యైనను అపదార్థము మాత్రము యథార్థము కానేరదు. ఇట్లుగుటచేత స్వప్నమున పులినిఁ జూచుటవలన భయము కలిగినను అది కొట్టినదెబ్బలు మొదలగునవి సత్యములు కానట్లు సంకల్పమాత్రకల్పిత లగుపితను చూచినంతమాత్రమున కొంతసుఖము కలిగి

నను వారిచే నొసంగఁబడినపదార్థాదులు సత్యములుగ నుండకపోవుటచే పరిపూర్ణభోగముఁ గలుగనేరదు. ఈకారణములవలన సవశ్యముగ నెవ్వరికైనను సాధనాంతరము లుండియే తీరవలయునుగాని కేవల సంకల్పము వలన కార్యసిద్ధి కలుగనేరదు.”

అ-౪. పా-౪. సూ-౨.

అవతారిక. — అనియిట్లు వచ్చిన పూర్వపక్షమును ఖండింపుచున్నాఁడు.

౫౪౨. సంకల్ప దేవ తు తచ్చుత్తే. ౪. ౪. ౨.

తాత్పర్యము: — ఈపక్షము సరి యైనది కాదు. శ్రుత్యనుసారముగ నుపాసకులకు పితృలోకభోగము కలుగువిషయమున కేవల సంకల్పమే చాలు నని యంగీకరించి తీరవలయును, లేకున్న శ్రుతికి బాధ వచ్చును. శ్రుతి యనునది ప్రమాణాంతరముతోఁ బనిలేక న్వతంత్రముగనే ప్రతిపాద్యాంశమును వర్ణించునది. అనుమానమునకే అన్యప్రమాణసిద్ధము లగువ్యాప్త్యాదులు కావలయునుగాని శ్రుతికి నట్టి వేమియు నక్కఱలేదు. ఈకారణమువలన ననుమానము న్వతంత్రప్రమాణ మగుశ్రుతిచే బాధింపఁబడవచ్చునుగాని శ్రుతి పరతంత్రప్రమాణ మగుననుమానముచే బాధింపఁబడఁదగదు. కావున నిర్వివాదముగ జ్ఞానికి భోగమును కలిగించుటయందు కేవలసంకల్పమే చాలు నని యంగీకరించి తీరవలయును, అసంకల్పమునకు ననుకూలము లగుదేశకాలాదు లెవ్వయైన నహాయములుగ నుండిన నుండవచ్చునుగాని సంకల్పాత్పత్తికి నసంతరమున మాత్ర మేసాధనముగాని యుండు నని యంగీకరించుటకు వీలు లేదు. అప్పుడు సాధనప్రాప్తివఱకు సంకల్పము ఫలశూన్య మయ్యే యుండవలయును; కావున విద్యావ్రభావము కొఱంతటడవలసి వచ్చును; ఉపాసకుఁడు వ్యర్థసంకల్పుఁడు కావలసి వచ్చును. ఇది శ్రుతికి నమృతము కాదు. ఈ యుపాసకుఁడు మహాయోగి యగుటచే నీతనిసంకల్పము సామాన్యుల సంకల్పమువంటిదికాదు. ఇట్లుగుటచేతనే వారిసంకల్పమువలన జనించినపదార్థములు న్యవృత్తపదార్థములవలె సర్వభోగము నొసంగక పరిపూర్ణభోగము

నానంగునంతవఱకు నిలచి యుండును. యోగప్రభావమునకు మితి లేదు కదా! కావున శ్రుత్యనుసారముగ సర్వము సంగీకరించుటయే యుక్తము.

౫౪౩. అత ఏవ చానన్యాధిపతిః. ౪. ౪. ౯.

తాత్పర్యము:—“అథ య ఇహ త్తాన మనువిద్యా వ్రజం త్యేతాం శ్చ సత్యాన్ కామాం స్తేషాం సర్వేషు లోకేషు కామచారో భవతి” “ఏవురుఁడు న్వస్వరూపమును పొంది (తెలిసికొని) తనయందే సర్వ కామములు నుండుటను గ్రహించి పరలోకమునకుఁ బోవునో వానికి చక్ర వర్తివలె సర్వలోకములయందును స్వతంత్రసంచారము కలుగును.” అనుశ్రుతి విద్వాంసునకు సర్వస్వాతంత్ర్యమును తెల్పుచున్నది. స్వతంత్రుడగువాఁడు మఱియొకనికి లోబడఁ డనుట స్పష్ట మగుటచే వీరికి మఱియొకయధిపతి లే డనుట స్పష్ట మగుచున్నది. స్వాతంత్ర్యము కల వాఁ డెవ్వఁడును తనకు నధిపతి కలఁ డనువిషయమును సంకల్పింపఁడు కదా! కావున నీస్వాతంత్ర్యమువలనఁగూడ వారినంకల్పమే కార్యసాధక మగు నని తోచుచున్నది. సాధనముల నపేక్షించుటయుఁ బారతంత్ర్యమే కదా! కావున నిర్వివాదముగ వీరికి నంకల్పమాత్రమువలననే భోగసిద్ధి కలదు.

౫. అభావాధికరణము.

విషయనంశయములు.—పూర్వాధికరణసిద్ధాంతముచే “బ్రహ్మ లోకమును జెందినవిద్వాంసులకు మనస్సు కలదు” అనువిషయము తేలి నది; “వారికి భోగము కల దనుటఁ గూడ సిద్ధాంత మైనది. దాని నాశ్రయించి యీయాధికరణమున ‘విద్వాంసునికి శరీరము కలదా? లేదా?’” యనువిషయము చర్చింపఁబడును.

అ-౪. పా-౪. సూ-౧౦.

అవతారిక:—అందు మొట్టమొదట బాదరిమతము నుపన్యసించు యున్నాఁడు CC-0. Jangamwadi Math Collection. Digitized by eGangotri

౫౪౪. అభావం బాదరి రాహు హ్యేవం.

౪. ౪. ౧౦.

తాత్పర్యము:—“ఉపాసకులకు దేహేంద్రియాదులు లేవు” అని బాదరిమహాముని యభిప్రాయపడుచున్నాడు. ఏల యనిన:—“మన నైతాన్ కామాన్ వత్స్య రమతే” “ఉపాసకులు బ్రహ్మలోకము నొంది నప్పుడు సర్వకామములను మనస్సుచేత మాత్రమే జూచుచుఁ దృప్తి నొందును” అని శ్రుతి చెప్పుచున్నది. వానికి దేహేంద్రియాదు లుండి నచో “మనసా” యనువిశేషణమును ప్రయోగింపనేటికి? ఈవిశేషణమువలన ప్రత్యేకభేదము (అనఁగా: యింద్రియాదులు కలవానికంటె భేదము) తెలియవచ్చుచున్నది కదా! కావున బ్రహ్మలోకస్థితునకు దేహేంద్రియాదు లుండుటకు ఏలులేదు.

పూర్వాధికరణమున “ఏవ” యనునవధారణశ్రుతిచే “ఉపాసకు నకు భోగార్థమై సంకల్పభిన్నము లగుసాధనములు లేవు.” అని సిద్ధాంతము చేసినట్లు ఇచ్చటఁగూడ “మనసా” అనువిశేషణము నాశ్రయించి “ఉపాసకులకు మనోభిన్నము లగునింద్రియాదు లేవియును బ్రహ్మలోకమున లేవు” అనియే సిద్ధాంతము చేయుట యుక్తియుక్తముగా నుండును.

“‘న ఏకథా భవతి ద్విధా భవతి’ ‘ఆయుపాసకుఁడు ఒక్కఁడు గానుండును ఇరువురుగా నుండును’ అనుమొదలగు శ్రుతి నాశ్రయించి చూచిన వారికి శరీరేంద్రియము లున్నట్లు తోచుచున్నది కదా!” అని యెదవేమొ వినుము. ఆశ్రుతి దేహమునుఁగూర్చియే చెప్పె నన నక్కట లేదు. యోగప్రభావమువలన నాయుపాసకులకు మనస్సులే యనేకములు కావచ్చును; అనేకవిషయముల నొక్కమాత్రే సంకల్పింపవచ్చును కదా! ఈశ్రుతియు నాయనేకభావమునుఁ గూర్చియే చెప్పుచున్నది యనవచ్చును. ఇట్లు కాకున్నను దానిని స్తుతిపరముగా ననున్వయింపవచ్చును. ఇది నిర్గుణవిద్య యగు భూషువిద్యయం దున్నదికాని సగుణవిద్యయందు లేదు. నిర్గుణబ్రహ్మవేత్తకు నిట్టియనేకభావము సంభవింపదు కదా! కావున నీశ్రుతి కేవలస్తుతిమాత్రమే యైనను కావచ్చును. స్తోత్రము నాచరించు

నవ్వుడు లేనిగుణములఁగూడ వర్ణింపవచ్చును కదా! కావున బ్రహ్మలోక ప్రాప్తులకు శరీరము లే దనియే చెప్పవచ్చును.

అ-౪. పా-౪. సూ-౧౧.

అవతారిక:—అని యిట్లు దృష్టాంతసంగతితో వచ్చినబాదరిమితము నుపన్యసించి జై మినిమతము నుపన్యసించుచున్నాఁడు.

౫౪౫. భావం జైమిని ర్వికల్పమననాత్.

౪. ౪. ౧౧.

కాత్పర్యము:—“బ్రహ్మలోకమును జెందినవారికి శరీరేంద్రియములు నియతముగ నున్నవి. ‘న ఏకథా భవతి ద్విధా భవతి’ అనుశ్రుతి యీవిషయమునుఁ గూర్చియే చెప్పుచున్నది, దేహభేదము లేకుండిన కేవలమనోభేదమాత్రముచే రూపభేదము కలుగదు కదా! మనస్సు ఎవ్వరికి గానవచ్చును? ఈకారణమువలన నియతముగ వారికి దేహేంద్రియాదులుండి తీరవలయును. అవి లేకున్న పరిపూర్ణభోగము కలుగదు కదా! భోగ మనిన పరిపూర్ణభోగమేకాని మఱియొక్కటి కా దనుట నిర్వివాదాంశము కదా! కావున బ్రహ్మలోకప్రాప్తులకు దేహేంద్రియాదులు కలవు.” అని జై మినిమహాముని తలంచుచున్నాఁడు. “మనసా” అను విశేషణము శ్రుతియం దున్నను అది శరీరేంద్రియాదులయభావమును తెలుప నక్కఱ లే దనియు “దేవదత్తుఁడు ధనుర్ధరుఁడై వచ్చుచున్నాఁడు” అను మొదలగువాక్యములయం దున్నధనుర్ధరవిశేషణము ఖడ్గాదిసాధనాంతరసంపత్తి నెట్లు నిరాకరింపదో (“ఏనియొద్ద ధనుస్సు మాత్రమే కలదు. ఇతరసాధనములు ఖడ్గము, బాణములు మొదలగునవి లేవు” అని యెట్లు చెప్పదో) అట్లే ప్రస్తుతవిశేషణముఁగూడ దేహేంద్రియాదినంపత్తిని నిరాకరింప దనియుఁ జెప్పుచున్నాఁడు. “ఏకథా భవతి” అనుశ్రుతి నిర్గుణవిద్య యగుభూమివిద్యయం దే యున్నను దానిని స్తోత్రము గావించుటకయ్యే యుపయోగింపఁబడి యున్నను అందు జెప్పఁబడినయైశ్వర్యము మాత్ర మభావరూపము కానేర దనుచున్నాఁడు. నిర్గుణబ్రహ్మ వేత్తలకు నాయునేకథాభావము లేకున్నను సమూహభావములకు యోగ

ప్రభావమువలన నది యుండుటకు వీలు కలుగుటచే దానినే యిచ్చట స్తోత్రార్థమై యనువాదము చేసియుండవచ్చును కదా! యనుచున్నాడు. సౌభరిమహాముని తనయోగసామర్థ్యముచే నేబదిరూపములఁ గల్పించి మాంధాతపుత్రిక లైనయేబండు కాంతలతో నొక్కమాటే శ్రీడించె ననుపారాణికవృత్తాంతము నీవిషయమున (యోగసిద్ధివలన నన్నిరూపముల నైనఁ గల్పింపవచ్చు ననువిషయమున) కుదాహరణముగఁ జెప్పుచున్నాడు. మఱియు నాభూమివిద్యాప్రకరణమున మొట్టమొదట “ప్రాణో వా ఆశాయా భూయాన్” అని సగుణవిద్య కలదు కదా! యనియు దాని ఫల మగుననేకధాభావము స్తుత్యర్థమై భూమివిద్యయందు ప్రస్తాపింపఁ బడియున్నది యనుట నిర్వివాదాంశమే యనియుఁ జెప్పుచున్నాడు. తగిన యర్థము సంభవించుచుండ శ్రుతికి నిరర్థకముగ నభావరూపత్వమును (అర్థశూన్యత్వమును) కల్పించుట పాడి కా దనుచున్నాడు.

అ-౪. పా-౪. సూ-౧౨.

అవతారిక:—ఇట్లు పూర్వపక్షముల ననువాదముఁ జేసి సిద్ధాంతమును వర్ణింపుచున్నాడు.

౫౪౬. ద్వాదశాహవ దుభయవిధం బాదరాయ

నోఽతః. ౪. ౪. ౧౨.

తాత్పర్యము:—ఇట్లు భావాభావములలో నొక్కొక్కదానిని నియమింపఁజూచుట యయుక్త మనియు శ్రుతి రెండువిధములుగాఁ గూడ నుండుటచే రెండువిధములుగాఁ గూడ సంగీకరింపవచ్చు ననియు బ్రహ్మలోకస్త్రావులు స్వతంత్రులు కావున శరీరము కావలయు నని సంకల్పించిన శరీరసహితులుగను అక్కఱలే దని సంకల్పించినఁ దద్రహితులునుఁ గూడ కావచ్చు ననియు వారి సంకల్ప మప్రతిహతము కదా యనియు బాదరాయణమహాముని (సూత్రకారుఁడు) నిర్ణయించుచున్నాడు. ద్వాదశాహవిధిని యీవిషయమునకు దృష్టాంతముగ జూపుచున్నాడు. ఎట్లనె:—“ద్వాదశాహ మృద్ధికామా ఉపేయుః” అభివృద్ధిని లేక ఐశ్వర్యమును కోరువారు ద్వాదశాహము నాశ్ర

యింపవలయును.' అనియు 'ద్వాదశాహషేన ప్రజాకామం యాజయేత్' 'సంతానమును కోరువానిచే ద్వాదశాహమును చేయింపవలయును.' అనియు ద్వాదశాహమునుఁగూర్చి శ్రుతియందుఁ జెప్పఁబడి యున్నది. ఒకస్థలమున ద్వాదశాహమునకుఁ గర్త లనేకు లనియు మఱియొక స్థలమున నొక్కఁడే యనియు వర్ణింపఁబడి యున్నది. అనేకకర్తలచేఁ జేయఁబడుయాగమునకు సత్ర మని పేరు. ఆసత్రమునకు పదునేడురు కంటె తక్కువ గాకుండ నిరుపదిసలుగురికంటె సధికము కాకుండ కర్త లుండవలయు నని యున్నది కదా! ఇట్లే యొక్కకర్తచే నొనర్పఁబడు యాగమునకు 'అహీనము' అనిపేరు. ఇట్లు యాగము ద్వివిధము. ద్వాదశాహమునకును ఈద్వివిధలక్షణములును శ్రుతిచే జెప్పఁబడి యున్నది. ఇట్లుండుటచే నీవిషయమును విమర్శించునప్పుడు పూర్వసూమాంసా శాస్త్రకర్త సర్వమును విచారించి 'ఈద్వాదశాహము రెండువిధములుగఁ గూడ నున్నది. సంకల్పానుగుణముగ దీని నెట్లయిన నాచరింపవచ్చును.' అని సిద్ధాంతముఁ జేసియున్నాఁడు. ఇట్లే యిచ్చటగూడఁ జేయవచ్చును. ఇచ్చటను బ్రహ్మలోకప్రాప్తునివిషయమున శరీరభావాభావ శ్రుతు లున్నవి కదా!" యని నిరూపించుచున్నాఁడు.

"ఈసిద్ధాంత మెట్లు యుక్తియుక్త మగును. శ్రుతి ద్వివిధముగ నున్నట్లు కానవచ్చుచున్నది గాని యాయంశములు పరస్పరవిరుద్ధము లగుటచే శ్రుతికి ఫలి రెండును తాత్పర్యభూతములే యగు ననుట యెట్లు? మనోవిశేషణబలముచే శరీరాభావము నైనను గ్రహింపవలయును; ఆవి శేషణమును సామాన్యముగ గ్రహించి శరీరసద్భావమునైనను దృఢము చేయవలయును, ఇంతయేగాని నియమాభావము నంగీకరించుటకు నెట్లు వీలు కలుగును? ఇవి పరస్పరవిరుద్ధములు కదా! ద్వాదశాహవిషయ మున్ననో యిట్టిది కాదు, అది కర్త యగుటచే సంకల్పాధీనముగ నెట్లయిన జేయఁబడవచ్చును. అందు విరోధము కలుగదు కాని యిచ్చట నట్లు కాదు కదా! ఒక్కనికే దేహాదులు కలవు; లేవు. అనుట యెట్లు సరిపడును?" అనియెదవేము వినుము.

ఈపక్షముపై నాక్షేప మేదియు లేదు. అభావపక్షమును కేవలముగ నంగీకరించిన భావపక్షశ్రుతికిని దానిని (భావపక్షమును) కేవలముగ నంగీకరించిన సభావపక్షశ్రుతికిని యుద్ధత్వము సంభవించుటచే పైబాదరి

జైమినిపక్షములయందే దోషము కలదు. వేదమున నొకయక్షరము గూడ వ్యర్థము కాగూడదు కదా! “ఈభావాభావములు రెండును పరస్పరవిరుద్ధము లగుటచే శ్రుతికి దాత్పర్యభూతములు కావు కదా! ఇట్లు గుటచే శ్రుతులు ద్వివిధములుగ నున్నను అవి ప్రమాదమువలన నట్లు తోచుచున్నవి యనవలయును” అనుటయు యుక్తము కాదు. యోగప్రభావమువలన నెట్టి దుర్లుటకార్యము లైనను కావచ్చు నని యిదివఱకే చెప్పితిమి. ముక్తుఁడును స్వతంత్రుఁ డని యెఱింగించితిమి. మఱియు వీలు కలుగునంతవఱకు వేదార్థమును సిద్ధాంతముగ గ్రహింపవలసినదియే కాని దానికి లోకన్యాయములతో విరోధమును శంకింపరా దని పలుమాఱు నిరూపించియే యున్నాము. ప్రత్యక్షాదులకంటె భిన్నముగ శబ్ద మను నొకప్రమాణము సంగీకరించినప్పుడు దానిచే (శబ్దప్రమాణముచే) స్థిరపఱుపఁబడినవిషయముల నిర్వహించుటకు ప్రత్యక్షాదినహాయము కావలసి వచ్చినచో దానికి విలువయే యుండదు కదా యని యనేకస్థలములయందు నిర్ణయించియున్నాము. కావున నెల్లవిధముల వేద మెట్లు చెప్పిన నట్లెల్ల సంగీకరించుటయే సాధారణముగ నన్నిస్థలములయందును గర్తవ్యము. ఇచ్చట దానికి నుపపత్తినిఁ గూడ జూపియే యున్నాము కదా! యోగసామర్థ్య ముండఁజేత సంగీకరింపఁబడినవిషయమే యనుటలో సంతయము లేదు కదా! కావున నాభావాభావశ్రుతులకు నవి పరమాభిప్రాయములే కాని యితరములు కావు. ఆశ్రుతుల బ్రధానములుగ భావించుట భ్రాంతి యనుటయు వానికి నారెంటిలో (భావాభావములలో) నొక్కటియే తాత్పర్యముగ నుండితీరవలయు ననుటయు ఆభావాభావములకు పరస్పర విరోధము కల దనుటయు యుక్తియుక్తము కానేరదు.

మఱియు నాద్వివిధశ్రుతులలో నొక్కదానిని ప్రధానముగాను మఱియొక్కదాని సప్రధానముగాను చేసినఁ గదా యొక్కయభిప్రాయము గ్రహించి రెండవదానిని విడుచుటకు వీ లగుట! విచారించినచో మొట్టమొదట నట్టిప్రధానాప్రధానభావమే కుదురదు. బాదరిపక్షము సంతయు నిరాకరించి జైమిని తనపక్షమును సిద్ధాంతము జేయునప్పుడు “ఏకభావవతి” అనుశ్రుతిని ప్రధానముగ గావించుట కెంతయో శ్రమపడెను గాని మఱి కొంతనూత్నదృష్టితో విచారించిన నాశ్రమ నిర్దేశమే. అంత ప్రయత్నించినను “మనసా” అను మొదలగుశ్రుతి ప్రధానము కానే

రదు. అందలివిశేషణము “దేవదత్తుడు ధనుస్సును ధరించి వచ్చుచు న్నాడు” అను మొదలగువాక్యములయందలి విశేషణములవలె సామాన్య విశేషణము అన్యపదార్థసంబంధము నంగీకరించువిశేషణము కానేరదు. ఏల యనినః—భోగ మనునది శరీరేంద్రియమనస్సులవలన కలుగునది యనుట లోకవేదప్రసిద్ధము. ఇట్లు శరీరేంద్రియాదు లన్నియు భోగ ముతో నిత్యసంబంధము కలవియే యెయ్యండ భోగమునుఁగూర్చి చెప్పన వ్వుడు వానివృత్తాంతము నేల ప్రస్తాపింపవలయును. “వాడు భోగము ననుభవించును” అని చెప్పినచో “దేహేంద్రియమనస్సులతో ననుభ వించును” అనువిషయము స్పష్టముగనే తెలియును కదా! ఇట్లుగుటచే ప్రస్తావముఁ జేయఁడలంచిన నన్నిటిని ప్రస్తాపింపవలయును; లేకున్న దేనినిఁగూడ ప్రస్తాపింపకుండవలయు నంతయే కాని యొక్కమనస్సును మాత్రము ప్రస్తాపించి తక్కినవానిని ప్రస్తాపింపకుండుట యెట్లు? ఈ కారణమువలన మనఃప్రస్తావముచే తక్కినవి నిరాకరింపఁబడె ననియే నిర్ణయింపవలసియున్నది. “దేవదత్తుడు ధనుర్ధరుఁడై వచ్చుచున్నాడు” అనువాక్యముల విషయ మన్ననో యిట్టిది కాదు. భోగవిషయమున మనస్సు నియత మైనట్లు యుద్ధాదివిషయములయందు లేక ధారణావిష యమునందు ధనస్సు నియతముకాదు. ఒకనమయమున ధనస్సునే గ్రహిం పవచ్చును; మఱియొకనమయమున మఱియొకయాయుధమును గ్రహింప వచ్చును. ఇట్లు అధనుర్ధరవిశేషణము పైకల్పిక మగుటచే (నది) అన్యప దార్థసంబంధమును సిపేధింపనేరదు. ప్రస్తుతమనోవిశేషణమన్ననో నియతమగుటచే నట్లు సిపేధించును. కావున “మనసా” యనువిశేష ణము నాధరము చేసికొని దేహేంద్రియాభావమును నిర్ణయించినబాదరి పక్షముకూడా నిరాకరణీయము కాదు. “మనసా” యనుశ్రుతియు స్వతంత్రార్థమును చెప్పగలదియే యని నిరూపించితిమి కదా! ఇట్లే దీని నాశ్రయించి “ఏకథా భవతి” అనుశ్రుతినిఁగూడ నప్రధానమును గావించుటకు వీలులేదు. అది నిర్గుణవిద్యయందుఁ జెప్పఁబడి యున్నను స్తోత్రార్థముగ నుపయోగింపఁబడినది యైనను దేనియర్థమును చెప్పనది కానేర దనియు నీకారణమువలన దానియర్థము నవశ్యముగ నంగీకరింపవలసిన దియే యనియు జై మినిపక్షనిరూపణసమయమున నిరూపింపఁబడియే యున్నది కదా! కావున రెండుశ్రుతులును ప్రధానములే; ముఖ్యార్థమును

చెప్పునవియే. ఇం దొక్కదాని నైనను నిరాకరించుటకు వీలు లేదు. కావున ద్వాదశాహమ విషయమునందువలె నీవిషయమునందును శుక్రిత్య సుసారముగ దై వ్యవిధ్యము సంగీకరించి తీరవలయును. ద్వాదశాహము కర్తయే యైనను ప్రస్తుతవిషయమునకును దానికిని సామ్యము కొంత వఱకు లేకున్నను స్తుతిప్రామాణ్యాంగీకారవిషయమునందు మాత్రమే యది దృష్టాంతముగ నుపన్యసింపఁబడె నని తెలిసికొనవలయును. కావున బాదరాయణమతమున నాక్షేప మింత యైనను లేదు.

అ-౪. పా-౪. సూ-౧౩.

ఆవతారిక:—“యుక్తితో నెట్లొ యీవక్షమును నిరూపించితిరి కాని యనుభవమున కిది యెట్లు సరిపడును? బాదరివక్షము సంగీకరించి నచో శరీరేంద్రియములు లేనివారు భోగము నెట్లునుభవించుదురు” అనిన ననుభవమును చూపుచున్నాఁడు.

౫౪౨. తన్వభావే సంధ్యవ దుపపత్తేః. ౪.౪. ౧౩.

తాత్పర్యము:—ఇఁక నీసిద్ధాంతమువలన ననుభవమునకు భం గము కలుగ దనువిషయమును వివరించెదను వినుము. మనము నిడు రించునప్పుడు స్వప్నము కలిగినేని యప్పుడు సర్వసుఖదుఃఖముల ననుభ వించుచున్నాము కదా! అప్పుడు దేహ మున్నదా? ఇంద్రియములు కలవా? విషయములు కలవా? ఇట్లేవియు లేకున్నను అచ్చట భోగము కలుగునట్లు శరీరము లేకున్నను బ్రహ్మలోకప్రాప్తునకు కేవలమనన్మవలన భోగములు కలుగవచ్చును. “ఆభోగములు పరిపూర్ణములు కావు. వదార్థము లనత్యము లైనను తజ్జ్ఞానము పరమార్థ మగుటచేఁ దన్నిమి త్ర మగు కొంతభోగము కలిగినను జాగ్రదవస్థవఱకు సత్యముగాఁ గూడ నున్నను వదార్థమువలనఁ గలుగవలసినభోగములు మాత్రము యథార్థముగా నుండవుకదా!” అనియెడవేమో ఆభోగములు జాగ్రదవస్థవఱకు నిలువకు న్నను స్వప్నావస్థయందు మాత్రము యథార్థములే కదా! కావున నిలచి నను నిలువకున్నను భోగము లెప్పటికిని భోగములే. ఇచ్చటగూడ “భోగ ములు కలుగుటకు వీలు కలదా? లేదా?” యనువిషయమున మాత్రము విచారిము కాని “ఆభోగము యథార్థమా? కాదా?” అనువిషయమునఁ

గాదు కదా! కావున నీవిషయమున నిట్టిసంశయ మక్కఱ లేదు. పరమా
ర్థస్థితిలో నాత్మభిన్నము లగునవి యన్నియును పారమార్థికములు కావు
కదా!

అ-ర. పా-ర. సూ-ర.

అవతారిక:—“ఇ ట్లయిన దేహము కల దని గ్రహించుటవలనఁ
బ్రయోజనము లేదు కదా!” అనిన జెప్పచున్నాఁడు.

౫౪౫. భావే జా గ్రద్వత్. ౪. ౪. ౧౪.

తాత్పర్యము:—ఇట్లే శరీరము కల దని యంగీకరించినప్పుడు
(ముక్తుఁడు సంకల్పబలముచే శరీరమును నృజించినప్పుడు) జాగ్రదవస్థ
యందలి సుఖదుఃఖానుభవమువలె ననుభవము కలుగును. ఇదియు యుక్తి
యుక్తమే కదా! “దేహము లేకుండినఁ గూడ భోగము కలుగుచుండ
దాని సంగీకరింపనేటికి?” అనియెడ వేమి యట్లంగీకరించుట శ్రుతిప్రసిద్ధి
ననుసరించియే కాని స్వయముగ గా దని యిదివఱకే నిరూపించి యున్నా
ము కావున బాదరాయణసిద్ధాంతమే శ్రుతిస్మృత్యనుభవమునకు నను
కూల మైనది. ముక్తునకు సంకల్పాధీనమై దేహముండిన నుండును; లేకున్న
లేకపోవును.

౬. ప్రదీపాధికరణము.

విషయ సంశయములు:—పూర్వాధికరణమునందు “భావం జై
మిని ర్వికల్పానుననాత్. ౪. ౪. ౧౧.” అనుసూత్రమున “ఉపాసకులకు
దేహేంద్రియములు కలవు.” అని స్థాపింపఁబడెను. తర్వాత సూత్రము
లచే వ్యాసునకు మీమతముగూడ సమ్మతమే యని తెల్పఁబడెను. దానినిఁ
గూర్చి కలుగుసంశయ మీయధికరణమున నివారింపఁబడును. “ఉపాస
కులకు దేహము లేకున్న స్వప్నభోగమువలె భోగము కలుగవచ్చు నను
టలో నిరోధ మేమియు లేదు. దేహమున్న దని యంగీకరించినను ఒక్క
దేహముండినచో జాగ్రదవస్థయందువలె భోగము కలుగవచ్చు నను

టయు యుక్తియుక్తమే. అనేకదేహములుగూడ నుండు ననిన జీవుఁ డన్నిటియందు నొక్కమాత్రే ప్రవేశించి యుండుట యెట్లు? ఒక్కశరీ రము మాత్రమే భోగసాధనమై తక్కినవి దారుయంత్రములవలె నిర్లక్ష్యములై తనచేత మాత్రమే ప్రేరేపింపబడునవియై యుండవలయు నని తోచుచున్నది. ఇందు నిర్లయ మెట్లు? ఆశరీరములు దారుయంత్రముల వంటినేనా? లేక భోగసాధనములూ?" అను సంశయము నిరాకరింపఁ బడును.

పూర్వపక్షము. — “పరమేశ్వరునితో నభిన్నుడే యైనను జీవుఁడు అనాద్యవిద్యావశమునఁ బ్రాదేశమాత్ర (లాడితెడు) మగునంతఃకరణ మున నిలిచి ప్రాదేశనూత్నుడై యున్నాఁడు. ఇట్టివాఁడు ఒక్కమాత్రే య నేకశరీరములయందు ప్రవేశించుననుటకు వీలు లేదు. సంకల్పబలమువలన శరీరము సృజింపబడినట్లే మఱియొక్కజీవుఁడు కూడా సృజింపబడ వచ్చును కదా! యనిన నాజీవుఁడు మొదటిజీవునకంటె భిన్నుఁడా? యభిన్నుఁడా? భిన్నుడైన ననాత్మయే కావలసి వచ్చును. అత్తయే యైనను కర్తకర్తృభావము కలవాఁడగును. అప్పుడు ఒక్కయుపాసకుఁడే నర్వదేహములయందును ప్రవేశించె ననుటకు వీలు లేదు కదా! ఇక నభేదపక్షము నాశ్రయించిన నున్నయాత్మ యొక్కడే యగుటచే నాతనికి ననేకశరీరప్రవేశము సంభవింప దని యిదివఱకే చెప్పియున్నాము. ఇది యనుఁగాక నొక్కొక్కజీవున కుపాధిగా నుండునంతఃకరణ మొక్కొక్కటియే యగుటచే దానికిని నర్వశరీరప్రవేశము సంభవింపదు. అది ప్రవేశింపకుండిన కేవలజీవుఁడు ప్రవేశించుట కలిగినను ప్రయోజనములేదు. ఉపాధిలేకున్న జీవుఁడు జీవుడే కాఁడుకదా? అయంతఃకరణమునుగూడ ఉపాసకుఁడు సంకల్పశక్తిచే నిర్మింపవచ్చును కదా! అనియెడవేమొ యిది సంభవింపదు. అట్లు నిర్మింపబడినయంతఃకరణము అత్తకు నుపాధి కానేరదు. అనాదిసిద్ధమై భూతవంచకమువలన జనించినయంతఃకరణము మాత్రమే యాయనకు నుపాధియగునుగాని క్రొత్తయంతఃకరణము లట్లుకానేరవు. కర్తృపాసనలును ప్రపంచభ్రాంతియు ననాదు లగుటచే వాని నాశ్రయ మగునంతఃకరణముకూడ ననాదియే యైతీరవలయును; జీవుఁడును అనాది నుండియుఁ గర్తృపాసనాదుల కనుగుణముగఁ జనించువాఁడు. కావున నాయనాద్యంతఃకరణమే వానికి నుపాధియగుటకు తగియుండును. క్రొత్తగా

సృజింపఁబడినయంతఃకరణమున్ననో భ్రాంత్యాదులకు నాశ్రయ మగుటకు వీలు లేకపోవుటచే జీవునకు నుపాధి కాఁడగదు. కర్తవాసనలు కర్తాచరణమునకుఁ బడవఁ గాని జనింపనివి యగుటచేఁ గ్రాస్త్రగా పుట్టినయంతఃకరణమున నుండవు; ప్రపంచభ్రాంతియు నొకవేళ పుట్టినప్పుడే యుదయించినను నిరూఢము కాకపోవుటచే జీవుని బంధింపనేరదు. కావున నేదియో యొకవిధముగ దాని నాత్మాంతరమున కుపాధిగా నంగీకరించినను ప్రయోజనము లేదు. ఇపానకునికంటె కర్తశేషభావమువలన రెండవయాత్మ శుద్ధుఁడు కదా! ఇట్లుగుటచే నుపానకునికివలె రెండవవానికి భోగములయందభిమానము కలుగుటకు వీలు లేదు? ఆకస్తికముగ నాభోగముల ననుభవించుటకును వీలు లేదు; కర్తశేషము లేనివాఁడు కూడ ఫలము ననుభవించవచ్చు ననిన నకృతాభ్యాగమకృతవిప్రనాశదోషములు వచ్చునుకదా! ఆయుపానకుఁడు సర్వస్వతంత్రుఁ డగుటచే తా సృజించునంతఃకరణములు కూడఁ దనయంతఃకరణమువంటివానినిఁగానే సృజింపవచ్చు ననియెడ వేమి యదియు సంభవించదు. పంచభూతములు సత్యవ్యాపకములే యుండుటచే వానియవయవములను (సాత్వికభాగములను) గ్రహించి మనస్సును సృజింపవచ్చును; భూతములును కల్పితములగుటచే వానినుండి జనించినయంతఃకరణము సర్వప్రపంచమును సత్యముగ భావించిన భావించవచ్చును గాని యాచరించినపిదపఁగాని కలుగనికర్తవాసనలు మాత్రము ఊరక జనించునవి కావు కదా! కావున నెట్లును 'అనేక దేహములయందుపానకునకు నొక్కమాత్రేభోగముకలుగును' అనువక్షము యుక్తియు క్తముకానేరదు."

అ-౪. పా-౪. సూ-౧౫.

అవతారిక:—అని యాక్షేపనంగతితో వచ్చినపూర్వవక్షమును ఖండింపుచున్నాఁడు.

౫౪౬. ప్రదీపవ దావేశ స్తథా హి దర్శయతి.

౪. ౪. ౧౫.

ఇట్లు సంశయింపఁ బనిలేదు. దీప మొక్కటియే యైనను బహు రూపముల జెందుసామర్థ్య ముండుటవలన నెట్లు అనేకము లగుచున్నదో

* అకృతాభ్యాగమకృతవిప్రనాశదోషములు. (అ-౨. పా-౩. శ్లో-౧౦౭ చూ.)

అట్లే యీ యుపాసకుడును యోగసామర్థ్యముండుటవలన ననేకరూపముల నొందుచున్నాడు. అనేకదేహములలో, బ్రవేశించి యనేకస్థలములయందు దొక్కమాత్రే యనేకవిధములగుభోగముల నిచ్చానుసారముగ ననుభవించుచున్నాడు. స్వాభావిక మగుశరీరమున నున్నయంతఃకరణము మాత్రమే సంకల్పించుననియు నృజింపఁబడినశరీరములయందలి యంతఃకరణము లన్నియు దదనుగుణముగానే సంకల్పించుననియు దెలిసికొనవలయును. “ఈయెదుటనున్న శరీరముతో నేను స్వర్గలోకభోగము ననుభవింపవలయును” అని యుపాసకునకు సంకల్పము కలుగఁగానే అరెండవశరీరమునకుఁ గూడ “నేను స్వర్గలోకసుఖము ననుభవించును.” అని సంకల్పము కలుగును. ఈవిధముగ నేకాభిప్రాయము కలిగిన యనేకశరీరముల నింద్రియమనోనహితములనుఁగాఁ గల్పించి యందు దాను ప్రవేశించి యుపాసకుఁడు భోగముల ననుభవించును. యోగశాస్త్రసిద్ధాంతమిదియే సాధరిమహాముని మొదలగుసిద్ధులు బహుదేహముల నాశ్రయించి రనుట యిట్లే ; శ్రుతియు “ఏకధా భవతి ద్విధా త్రిధా పంచధా సప్తధా” అని యీవిషయమునే చెప్పుచున్నది. “దారుయంత్రములవలె నుపాసకునిచే ననేకదేహములు నృజింపఁబడును.” అనుటయే శ్రుతినిభిప్రాయమైనయెడల నిట్లు చెప్పదు. కొన్ని బొమ్మలను నిర్మించి యాడించువానినిఁగూర్చి “వాడు బొమ్మల నాడించుచున్నాడు” అనువ్యవహారము మాత్రమే కలుగునుఁగాని “వాడు అనేకరూపముల నొందుచున్నాడు” అనువ్యవహారము కలుగదు కదా! మఱియు నుపాసకులచే రెండవజీవుఁడు నృజింపఁబడు ననుటయు శ్రుతికి నమృతము కాదు. అప్పుడు మీ రన్నట్లు భేదము దుర్నివార మగుటచే ననాత్మత్వాదినర్వదోషములును వచ్చును. ఇది యంతయుఁ గాక నప్పటికిని “ఒక్కడే యనేకధాభావమును జెందుచున్నాడు.” అనుటకు వీలు లేదు కదా! కావున వై నవర్ణించినవిధముగ యోగసామర్థ్యముచే నొక్కడే యనేకవిధముల నొందు ననుటయే శ్రుతికిఁగూడ నభిప్రాయము. జీవుఁడు ఉపాధివశమున నొక్కదేహమునే యభిమానించుచున్నను సర్వవ్యాపకుఁ డగుటచే నన్నిదేహములయందైన నొక్కమాత్రే వ్యాపింపవచ్చును. బ్రహ్మలోకప్రాప్తుఁడు దాదాపుగా నవిద్యను విడచినవాఁ డగుటచే నీశ్వరునివలె తనయప్రతిపాతశక్తిని చూపగలఁ డనుటలో వివాద మేమియు లేదు. ఈకారణమువలననే యాతనికి

ననాదిసిద్ధ మగునంతఃకరణమునకు మాత్రమే వశుడై యుండవలయు నను నిర్బంధము లేదు. కొత్తయంతఃకరణమున నృజించి వానితోఁ గూడి యభేదముగ నంచరింపవచ్చును. “ఆకొత్తయంతఃకరణములు అప్పుడే నృజింపఁబడినవి యగుటచే వానియందు గర్తవానన లుండుటకు వీలు లేదని చెప్పితిని కదా! యనియెడవేమి యది యొకదోషము కాదు. నృతంత్రుఁ డైనపిదప భోగముల ననుభవింపవలయు ననిన నప్పుడు సంకల్ప మొక్కటియే కాని కర్తవానన లక్కఱ లేదు కదా! కావున నిర్వివాదముగ నుపానకుఁడు యోగసామర్థ్యమువలన ననేకశరీరములఁ గల్పించి యందు ప్రవేశించి యనేకలోకములయం దొక్కచూతే భోగముల ననుభవింపవచ్చును. ఇదియంతయును గాక “శరీరములులేకున్న ననేకధాభావము సంభవింపదు.” అని పూర్వాధికరణమున (౪. ౪. ౧౧.) నిరూపింపఁబడి యున్నది. దేహమునఁగా భోగసాధనమే కాని రెండవదికాదు. ఇచ్చట భోగసాధనత్వ మనఁగా భోగమున కాధార మగుటయే (అనఁగా : దేనియందు నిలచి యాత్మ సుఖదుఃఖముల ననుభవించువాఁ డగునో యట్టిదై యుండుటయే) యని తెలిసికొనవలయును. ఇట్లుగుటచే దేహములు దారుయంత్రములవంటివి కానేరవు. వానినిఁగూడ నొకచేతనుఁడు ప్రేరేపించుచున్నను ఆచేతనుఁడు వానియందు నిలచి భోగముల ననుభవింపక పోవుటచే నవి దేహములు కానేరవు కదా! కావున ననేకధాభావము కేవల దేహముసారి యగుటచేతఁ గూడ వైసిద్ధాంతమే నిర్దీశ మగుచున్నది.

అ-౪. పా-౪. సూ-౧౬.

అవతారిక:—“ఇది యెట్లు? ముక్తునకు నైశ్వర్యము నంగీకరింపుచున్నాడు. ‘త త్కైవల కం విజానీయాత్. న తు త ద్వితీయ మస్తి తతోఽన్య ద్విభక్తం య ద్విజానీయాత్ నలిల ఏకో ద్రష్టాఽదైవ తో భవతి’ అంతయు నాత్మయే యైయుండ నెవ్వఁడు దేనిని దేనితోఁ దెలిసికొనును. తనకంటె వేఱుగ విభాగించి యెఱుంగుటకు రెండవపదార్థము లేదు...జలమునందు తైవఁబడినజలమువలె చూచువాఁడు (జీవుఁడు) పరమేశ్వరునితో నొక్కఁడే యగును.’ అను మొదలగుశ్లోకులు ముక్తియందు విశేషజ్ఞానము లేదనియే చెప్పుచున్నవి కదా!” అనిన సమాధానముఁ జెప్పుచున్నాఁడు.

౫౫౦. స్వాప్యయనంపత్యోరన్యతరాపేక్ష మావి

ష్కృతం హి. ౪. ౪. ౧౬.

తాత్పర్యము:— “స్వ మపీతో భవతి” అనుశ్రుతి ననుసరించి చూచిన స్వాప్యయనంపత్యోరన్యతరాపేక్ష మావిష్కృతం హి. అను మొదలగుశ్రుతి ననుసరించి చూచిన నంపత్యోరన్యతరాపేక్ష మావిష్కృతం హి. ఈ రెంటిలో నేదియో యొకదాని ననుసరించి మాత్రమే శ్రుతులు విశేషవిజ్ఞానాభావమును బోధించుచున్నవి. కొన్ని చోట్ల నుష్కృతవత్త నుద్దేశించియు మఱికొన్నిచోట్ల సాక్షాన్త్యక్తి నుద్దేశించియు యీ విషయమును చెప్పబడి యున్నది. ఆయాశ్రుతులను విమర్శించిన ప్రకరణానుసారముగ నీయర్థమే తేలును. ఇక నీయైశ్వర్యమన్ననో కర్తవరిపాకమువలనఁ గలుగుస్వర్గాదులవలె విద్యావరిపాకమువలనఁ గలుగునది యగుటచే నెట్లు వర్ణింపఁబడె నని తెలిసికొనవలయును. పునరావృత్తి లేదుకావునను చతుర్ముఖునితోఁ గూడ సాక్షాన్త్యక్తి కలుగును కావునను అట్టియైశ్వర్యవంతులను గూర్చి ముక్తులను వ్యవహారము ప్రసరించుచున్నది యని తెలిసికొనవలయును; కావున నీయధికరణమున జేయఁబడినసిద్ధాంతము దోషయుక్త మైనది కాదు.

2. జగద్వ్యాపారాధికరణము.

విషయ సంశయములు:— “ఉపాసకులకుఁ గలయైశ్వర్యము పరిపూర్ణమైనదియో? లేక నల్పమైనదియో?” యనువిషయ మీయధికరణమున విచారింపఁబడును. “ఈశ్వరునివలె నీతఁడును నృప్త్యాదులను జేయు నేమో?” యనుసంశయము నివారింపఁబడును.

పూర్వపక్ష సంగతులు:— “ఉపాసకులుఁ గూడ జీవునివలె సర్వస్వతంత్రులే కావలయు నని తోచుచున్నది. ‘అహోతి స్వారాజ్యం....న ర్వే ౭స్తై జేవా బలి మావహంతి... తేషాం సర్వేషు లోకేషు కామచారో భవతి.’ ‘ఈయపాసకుఁడు స్వారాజ్యమును పొందును. దేవత లందఱును వాని! పూజల నొసంగుదురు. ఆయపాసకులకు సర్వలోకములయందును

స్వేచ్ఛాసంచారము దొరకును.' అను మొదలగుశ్రుతులు సాసకునకు నిరంకుశైశ్వర్యము కల దనియే చెప్పుచున్నవి. 'ఈశ్వరు సుపాసించి కదాయియు సాసకుఁడు సామర్థ్యము సంపాదించుకొనియెను. ఇట్టివాఁడు పరమేశ్వరునితో సమానుఁ డగుట యెట్లు?' అనియెదవేమొ యాసంశయ మక్కఱ లేదు. సామర్థ్యము కలుగునంతవఱకే పరమేశ్వరానుగ్రహము కావలయును గాని కలిగినపిదప దానితో గార్యముల సాధించునప్పుడు దానితోఁ బని యేమి? ఘటము సిద్ధమగునంతవఱకు మృత్తిక చక్రము మొదలగువానిసాహాయ్యము కావలయునుఁగాని సిద్ధమైనపిదప జలాదులను కొనితెచ్చుటకు వాఁనహాయ మేల? 'ఇట్లయినను ఒకని నాశ్రయించి శక్తి సంపాదించుకొనిన నాశ్రితునిశక్తి (అట్లు సంపాదించుకొనినవానిశక్తి) ఆశ్రయభూతునిశక్తికంటె (ఆశక్తి నొనంగినవానికంటె) దక్కువయై యుండవలయు ననుట నియమము కదా!' అనియెదవేమొ యదియు సరి కాదు. గురుశిష్యులవిషయములో నీవిషయము విశదమగుచున్నది. శిష్యుఁడు మొట్టమొదట గురువునొద్దనుండియే విద్య నార్జించినను ఆగురువుకంటె సధికుఁడు గూడ నగుచున్నాఁడు కదా! ఇట్లే సాజానుగ్రహమువలన రాజ్యము సంపాదించినసామంతులు కూడ నారాజుతో సమానుఁడుగను అధికుఁడుగనుఁ గూడ నుండుటయు తుదకు నారాజును జయించుటయుఁగూడ గలదు కదా! కావున సుపాసకులు పరమేశ్వర శ్రుతులు కావచ్చు ననుటలో సంతయము లేదు. అధికు లగుటకు వీలు లేకున్నను సములు కావచ్చు ననుటలో సంతయము లేదు కదా! కావున పూర్వాధికరణమునఁ జేసినసిద్ధాంతము ననుసరించియే యిచ్చటఁ గూడ సుపాసకులకు నిరంకుశాధికార మంగీకరింపవలయును. వారు పరమేశ్వరునివలెనే ప్రపంచస్పృహదులనుఁ గూడఁ గావించు రని యంగీకరింపవలయును."

అ-౪. పా-౪. సూ-౧౭.

అవతారిక:—అని యిట్లు దృష్టాంతసంగతిచే వచ్చినపూర్వపక్షమును ఖండింపుచున్నాఁడు.

౫౫౧. జగద్వ్యాపారవర్జం ప్రకరణాదనంనిహితత్వాచ్చ. ౪. ౪. ౧౭.

తాత్పర్యము:— ఈయూపాసకులు ఐశ్వర్యవంతులే యైనను ప్రపంచసృష్ట్యాదుల గావించనేరరు. భోగవిషయమునందు మాత్రమే వీరికి స్వాతంత్ర్యము కలదు గాని తక్కినవానియందు లేదు. సృష్టియనఁగాఁ గేవలకారణముగా నున్న పదార్థముచేతనేయగునా? లేక నొకదానివలన జనించి మఱియొకదానికి గారణ మగుచు గూడ నున్న పదార్థముచేత నగునా? ఇందు రెండవవక్ష మెట్లును నిలువదు. అపశుమున నుద్దేశింపఁబడినవస్తువునకుఁ గూడ నొక్కమూలకారణ ముండవలయును కదా! అట్లయిన నదియే సర్వప్రపంచమునకును గారణ మగుట సంభవించుచుండ మఱియొకపదార్థము దానినుండియే సంభవించినదానిని గ్రహింపనేటికి? అట్టి మూలకారణము పరమేశ్వరుడే యనుట నిర్వివాదాంశము. మఱియు నాయనకు నిట్టిసామర్థ్య ముండుట సిద్ధాంతమయ్యే యున్నది. ఉపాసకుల కన్న నో యది కల్పింపఁబడవలసినదియే కదా! వారు ఐశ్వర్యమును జెంది రనుకారణమువలన మాత్రమే కదా యీసామర్థ్యము కల్పింపఁబడవలయును. ఈకారణమువలన పరమేశ్వరునకుఁ గలసామర్థ్యము నిత్యము; వీరికిఁ గలది విద్యాప్రభావాదులవలన వచ్చినది యగుటచేనాగంతుకము. ఆగంతుకమునకంటె నిత్యమైనది ముఖ్యమగుననుటలో సంశయము లేదు గదా! ఇట్లు యుక్తులచేఁ జూచిన జగత్సృష్టిసామర్థ్యము పరమేశ్వరునకు తప్ప మఱియొక్కనికి నుండునట్లు తోచుట లేదు. శ్రుతియందును అట్లు వినఁబడుటలేదు. అచ్చట “న జేవ సో మ్యేద మగ్ర ఆసీత్” అని సృష్టి ప్రకరణములయందు పరమేశ్వరుడే యుపకమింపఁబడి యున్నాఁడు. మఱియు నాయనను వెదకి తెలిసికొనుటవలనఁగాని యీయూపాసకులకు నైశ్వర్యముఁ గలుగ దని చెప్పఁబడి యుండుటచే సాసృష్టినయమున వీరు ఆయనతోఁగూడ నున్నారని యైనను చెప్పటకు వీలు లేదు. ఇట్లుండ వీరికి సృష్ట్యాదిసామర్థ్య మెట్లు కలుగును? మఱియు వీరే స్వతంత్రులై వీరికే యట్టిసామర్థ్యమున్నది యనినచో వీ రందఱును సమానులే యగుటచే నొక్కఁడు సృష్టింపఁదలంచినప్పుడు మఱియొక్కఁడు సంహరింపఁ

దలంపవచ్చును. ఇది విరుద్ధముకదా! సమానబలముకలవా రొకరి నొక రనువ ర్తితు రనుటయు నియమము కాదు. అట్టినియమమును సాధింపఁ జూయిన నట్టివారి కందఱకును నియామకుఁ డొక్కఁ డుండవలసివచ్చును. ఒకనియాజ్ఞకు లోఁబడిననేకదా యందఱు నొక్కనియమమునకు లోఁబడి యుండుట. ఇట్లుచెప్పిన నాయాజ్ఞాపించువాఁడు పరమేశ్వరుఁడే యగుటచే నృప్త్యాదిసామర్థ్య మాయనకే యుండవలసివచ్చును. సర్వనియమములఁ బరిపాలించువాఁ డాయన యొక్కఁడే కదా! కావున నిర్వివాద ముగ నుపాసకులకు నృప్త్యాదిసామర్థ్యములు లేవనియే యంగీకరింప వలయును.

ఆ-౪. పా-౪. సూ-౧౮.

అవతారిక:—“ఇట్లయిన ‘అహింసా సావరాజ్యం’ అని యుపాసకు నకు నిరర్గళసామర్థ్యము కల దని చెప్పుశ్రుతి యేమికావలయును.” అనిన పమాధానము చెప్పుచున్నాఁడు.

౫౫౨. ప్రత్యక్షోపదేశా దితి చే న్నాధికారిక

మండలస్తోత్రే. ౪. ౪. ౧౮.

తాత్పర్యము:—ఈసావరాజ్యశ్రుతి యుపాసకులకు నిరంకుశైశ్వర్యము కల దని చెప్పునది కాదు. సామాన్యముగ నణిమాదిరూప మగు నైశ్వర్యము మాత్రమే కల దని చెప్పును. ఉపాసకప్రాప్త్యము లగు సూర్యాదిమండలములలో పరమేశ్వరునకు లోఁబడియే యీయుపాసకు లుండురని చెప్పును. “అహింసా మననస్పతిం” “సర్వమనన్సులకు నధీశ్వరుఁ డగువానిని పొందును” అనువాక్యముచేఁ జైత్తిరీయశ్రుతి యీవిషయమును స్పష్టము చేయుచున్నది. ఒకనికి లోఁబడి యున్నవానికి పరిపూర్ణైశ్వర్యము కలుగు ననుట విరుద్ధము కదా! కావున నుపాసకులకుఁ బరిపూర్ణైశ్వర్యము కల దనుట శ్రుతికిఁ దాత్పర్యభూతార్థము కాదు. పరమేశ్వరునివెనుక నంతటివారు లేకపోవుటచే శ్రుతి వారిని సావరాజ్యవంతులుగ స్తుతించినది. “వీడు ప్రభువు” అనిన “వీడు భూలోకమునకు ప్రభువు” అనిమాత్రమే యర్థమగునుకాని “త్రిలోకములకును ప్రభువగుపరమేశ్వరుని” అనిమాత్రమే యర్థమగునుకాని.

శ్వరుడు" అని యర్థము కాదుకదా! ఇట్లే యుపాసకులనుఁ గూర్చి చెప్పి నస్వారాజ్యశ్రుతి గూడ జీవమాత్రవరముగా ("వీడు ఇతరజీవులకంటె న్వ్యతంత్రుడు" అనిమాత్రమే చెప్పనదిగా) నమన్వయింపఁబడవలయును. ఉపాసకులుగూడ జీవులే యగుటచే నిట్టియర్థమే యుక్తియుక్త మగును. ఎవ్వరు ప్రస్తాపింపఁబడుదురో వారినిఁగూర్చియే విశేషము గ్రహింపఁబడ వలయునుగాని ప్రస్తాపింపఁబడనివానినిఁగూడ నచ్చటకు దెచ్చికొనుట యయుక్తము. మనుష్యులను ప్రస్తాపించి రాజశబ్దము ప్రయోగింపఁబడినప్పుడు దానికి మృగరాజని యర్థము చెప్పటకు వీలుకలదా? కావున స్వారాజ్యశ్రుతి నిరంకుశైశ్వర్యమును బోధించునది కాదు.

అ-౪. పా-౪. సూ-౧౯.

అవతారిక:—ఈవిషయమును నిర్ధారణచేయుటకై మఱియొకపాఠువును జూపుచున్నాఁడు.

౫౫౩. వికారావర్తిచ తథాహి స్థితి మాహ.

౪. ౪. ౧౯.

తాత్పర్యము:—మఱియొకవిశేషము సూర్యమండలాదులయందున్నవరమేశ్వరునకు నవికారరూప మొక్కటియు నిర్వికారరూప మొక్కటియు శ్రుతిచేఁ జెప్పఁబడియున్నది. "ఏతావా నశ్య మహిమా అతో బ్యాయాం శ్చ పురుషః పా దోఽన్య సర్వాభూతాని త్రిపాద స్వామృతం దివి" "ఈవికారజాత మంతయు నావరమేశ్వరునియొక్కవిస్తారము. ఆయనమాత్ర మీవికారమునకంటె నావల (నిర్వికారుడై) కూడ నున్నాఁడు. ఈసర్వభూతములును ఆయన కొకపాదము. అమృతరూప మగుముక్తి యందు తక్కినమూఁడుపాదములు నున్నవి" అను మొదలగువాక్యము లే విషయమునఁ బ్రమాణములు. ఆయుపాసకుఁడన్ననో సగుణరూపమును పాపించినవాఁడగుటచే దానిని మాత్రమే చెందునుగాని నిర్గుణరూపమును చెంద దనుట శ్రుత్యర్థవిరుద్ధచే విస్తృష్ట మగుచున్నది. ఇట్లు వరమేశ్వరునకు రెండురూపము లున్నను ఉపాసనానుగుణముగ నుపాసకుఁ డొక్కరూపమునే చెందుటను బట్టి చూచిన నాయనగుణములలోఁగూడఁ గొన్నిటిని మాత్రమే యాత్మఁడు చెందుననుట సిద్ధాంత మగుచున్నది. అచ్చట నుపా

ననానుగుణముగ స్వరూపప్రాప్తిఁ గలిగినట్లే యిచ్చటఁ గూడ నుపాసనానుగుణముగ గుణప్రాప్తి కలుగు ననుటలో నంశయ మేమి? “నేను నత్య కాముఁడను నత్యనంకల్పుఁడను జరామరణములు లేనివాఁడను” అనియే యుపాసకుఁడు భావించునుగాని “నేను సృష్టికర్తను సంహారకర్తను” అని భానింపఁడు. అట్టిశ్రుతి లేడు కదా! కావున నీద్విరూపశ్రుతిని బట్టిచూచి జను పై సిద్ధాంతమే తేలుచున్నది. నిర్గుణోపాసకులు కేవలవరమేశ్వరులే యగుటచే వారినిఁగూర్చి యీవివాదమే లేదు కదా!

అ-౪. పా-౪. సూ-౨౦.

అవతారిక:—ఇట్లు వరమేశ్వరునకు రూపద్వయము కల దని చెప్పి దానివలన నుపాసకుల సామర్థ్యపరిమాణమును నిర్ణయించి యారూపద్వయమునే మఱల ప్రమాణాంతరముచే నిరూపించుచున్నారు.

౫౫౪. ధర్మయత శ్చైవంప్రత్యక్షౌనుమానే.

౪. ౪. ౨౦.

తాత్పర్యము:—మఱియుఁ బరమేశ్వరునకు రూపద్వయము కల దను విషయమునుఁ గూర్చి శ్రుతిస్మృతులుఁ గూడఁ జెప్పుచున్నది. “న తత్ర సూర్యో భాతి న చంద్రతారకం నేమా విద్యుతో భాంతి కు తోఁయమగ్నిః....న త ద్భాసయతే సూర్యో న శశాంకో న పావకః” అనువాక్యములయందు సర్వతేజస్సులకంటె నధిక మగుతేజస్సు కల దనుట స్పష్ట మగుచున్నది కదా! కావున నీశ్వరునకు రెండురూపములు కల వనుట నిస్సంశయ మగువిషయము.

౫౫౫. భోగమాత్ర సామ్యలింగా చ్చ.

౪. ౪. ౨౧.

తాత్పర్యము:—మఱియు నుపాసకులకు నిరంకుశైశ్వర్యము లే దనుటకు మఱియొకగుఱుతు కూడ గలదు. శ్రుతులయందు వారికి నుపాస్యదేవతతో భోగమునందు మాత్రమే సామ్యము చెప్పఁబడి యున్నది కాని సర్వవిషయములయందును కాదు. “త మా హవా వై భిలా

మీయంతే లోకో లోకానాం” “బ్రహ్మలోకమునకుఁ బోయిన యుపాసకులనుఁ జూచి చతుర్ముఖుఁ డిట్లు చెప్పెను. ఓయుపాసకులారా! యిచ్చట నమృత రూపము లగుజలముల నే నుపయోగించుచున్నాను; మీకును ఈలోక మిట్లే యనుభవయోగ్య మగుచున్నది.” అను మొదలగువాక్యములచే నీవిషయము స్పష్ట మగుచున్నది. కావున నీకారణమువలనఁగూడ నుపాసకులకు సృష్ట్యాదిసామర్థ్య ముండ నక్కఱ లేదు.

అ-౪. పా-౪. సూ-౨౨.

అవతారిక:— “ఇట్లయినచో వీరలయునికి సాత్వికయ మగును. (అనఁగా కొఱత్రకలది యగును.) ఇట్లయినచో నాకొఱత్ర తీరుటకై పున రావృత్తి కలుగవలసి వచ్చునేమో” యనిన నట్లు రా దని సూత్రకారుడు చెప్పుచున్నాఁడు.

౫౫౬, అనావృత్తిః శబ్దాదనావృత్తిః శబ్దాత్ .

౪. ౪. ౨౨.

తాత్పర్యము:—నాడీరశ్చి మార్గము ననుసరించి యగ్నాద్యదిదేవ తలచే గొనిపోవఁబడుదు వానివారిలోకములగుండా నుపాసకుఁడు బ్రహ్మ లోకమును చెందుదు రని యిదివఱకే నిర్ణయించి యున్నాము కదా! ఆ బ్రహ్మలోకము భూలోకమునుండి మూడవది యనియు నచ్చట అరము నియము అనుపేర్లుగల నముద్రతుల్యము లగు రెం డమృతనరస్సులు కల వనియు అన్నమయమై మనస్సునకు నానందమును కలిగించు నై రమ్యదీయ మను మఱియొకనరస్సుగూడ కల దని సోమనవన మనుపేరుతో నమృతవర్షి యగునొకయశ్వత్థవృక్షము నందుఁ గల దనియు హిరణ్యగర్భునకు నివాసస్థాన మగు సువర్ణమయమందిరముతోఁ గూడి మిగుల మనోహరమై యవరాజిత యనునొకపట్టణముకూడ నందు కల దనియు మఱియు ననేక విధములుగ నచ్చటిభోగ్యములనుఁ గూర్చి శాస్త్రము చెప్పుచున్నది. ఇట్టి యా బ్రహ్మలోకమునకుఁ జేరినయుపాసకుఁడు చంద్రలోకాదులకుఁ బోయి నవారివలె మఱి ర్వాణుడు, వారియైశ్వర్యవంతము కలదియే యైనను భోగా వసానమున వారికి ముక్తియే కాని పునరావృత్తిలేదు. “తయోర్ధ్వమాయ న్నమృతత్వ మేతి, తేహంన పునరావృత్తిః, ఏతేన ప్రతిపద్యమానా

ఇమం మానవ మావర్తం నావర్తం తే. బ్రహ్మలోక మభినవద్యతే. న చ పున వాన ర్తతే." అను మొదలగువాక్యము లీవిషయమునఁ బ్రమాణములు. "కార్యాత్మయే తదధ్యక్షేణ న హతః. పరం ర-౩-౧౦" అను వధికరణమున నయ్యక్తికముగాఁగూడ నీవిషయము నిరూపింపఁబడెను. కావున వీరియైశ్వర్యమునకు నంత మున్నను వీరికిమాత్రము పునరావృత్తి లేదు. నిర్గుణవిద్యోపాసకులనుఁగూర్చి విచారణీయాంశము కొంచెమైనను లేదనుట నిర్వివాదము. వారు స్వభావసిద్ధంబును ముక్తిసూపంబు నగునిర్గుణ బ్రహ్మమును మాత్ర మేకదా యుపాసించిరి. నగుణవిద్యోపాసకులకుఁ గూడ జ్ఞానమువలన నా బ్రహ్మముతో నేకీభవించుటవలననే యనావృత్తి కలుగుచున్నది యనిన నిఁక వారినిఁగూర్చి వేఱుగాఁ జెప్ప నేల? కావున వారికిఁ బునరావృత్తి లేదనుట స్వయముగనే సిద్ధించినది. సూత్రమును రెండుమాటలు చెప్పట శాస్త్రసమాప్తిని సూచించుట కని తెలిసికొనవలయును.

అధ్యాయతాత్పర్యసంగ్రహము.

ఈయధ్యాయమున మొట్టమొదట మూఁడధికరణములలో నుపాసనలకు సంబంధించినవిచారము జరుపఁబడెను. తరువాత ప్రథమపాదాంతమువఱకు నిర్గుణబ్రహ్మవేత్తకు గలుగుజీవన్ముక్తియు ద్వితీయపాదమున జీవుఁడు శరీరమునుండి నిర్గమించువిధంబును బ్రహ్మనాడీప్రాప్తివఱకు నగుణోపాసకునకును అజ్ఞానికిని గతి యొక్కటియే యనుటయు నిర్గుణబ్రహ్మవేత్తకు గతియే లేదనుటయుఁ దృతీయపాదమున నగుణోపాసకుని మార్గంబును బ్రహ్మలోకప్రాప్తియు క్రమముక్తియు వీనియధికారులును చతుర్థపాదమున బూర్వార్థమున నిర్గుణముక్తినిఁగూర్చియు సుత్తరార్థమున నగుణముక్తినిఁగూర్చియు వివరింపఁబడెను.

బ్రహ్మసూత్రార్థచంద్రికయందు చతుర్థాధ్యాయమునఁ
జతుర్థపాదము.

బ్రహ్మసూత్రములు సమాప్తము.



బ్రహ్మసూత్రార్థచంద్రిక.

శాస్త్రతాత్పర్యసంగ్రహము.



చిదానందఘనం దేవం జగజ్జన్మాదికారణం,
అద్వితీయ మనాద్యంతం సమామి వరమేశ్వరమ్.

శాస్త్రస్వరూపము:—ఈ బ్రహ్మసూత్రములకు ను త్రరమీమాంస
యని పేరు. ఇదియుఁ బూర్వమీమాంసాశాస్త్రమువలె వేదవాక్యముల
విమర్శించుటకై యేర్పడినదియె. పూర్వమీమాంస కర్తృకాండయందలివా
క్యముల యర్థమును విమర్శించిన నిది జ్ఞానకాండమునందలివాక్యముల
యర్థమును విమర్శించును. నడుమనడుమ మతఖండనములు యుక్తి
వాదములు మొదలగునవి యున్నను అవి వేదతాత్పర్యమును నిరూపిం
చుటకై స్థిరముజేయుటకై యనువాదరూపముగ నుపయోగింపఁబడినవి
యెకాని స్వతంత్రములు కావు. “వేదాంతమునకు వరమతాత్పర్యభూత
మగుజీవ బ్రహ్మైక్యమునే యీ ప్రత్యక్షము తెలుపుచున్నది. దానినే యీ
యనుమానము బోధింపుచున్నది” అని చెప్పుటకుమాత్రమే యందలి ప్రత్య
క్షాద్యవన్యాయము యుపయోగింపఁబడినది కాని తర్కశాస్త్రదులయందు
వలె స్వతంత్రముగఁ గాదు. వానిమతములయందు మొట్టమొదట యుక్తిచే
నభిమతార్థము నిర్ణయింపఁబడినపిదప దానికి సనువాదరూపముగ శ్రుతి
నుదహరింపఁబడుచుండును కదా! మఱియు “వేదతాత్పర్యభూత మగుజీవబ్ర
హ్మైక్యసిద్ధాంతము సంగీకరింపకుండిన నితముక్తిమార్గమేదియు దొరకదు”
అనువిషయమును నిరూపించుటకై మాత్రమే మతఖండనము నుపయో
గపడునుగాని వారిని నిందించుటకై కాదు. “జీవబ్రహ్మైక్యమే శ్రుతినూత్రా
దులకు యంతయేల వేదబాహ్యగమములతోఁగూడ సర్వశాస్త్రములకుఁ
దాత్పర్యజాతార్థము. ప్రత్యేకముగ విరుద్ధాంశములును జెప్పినను సర్వ

శాస్త్రములును యీసిద్ధాంతమునె పరమతాత్పర్యముగ నుంచుకొని ప్రవర్తించుచున్నవి. అన్నియొకమములును ప్రత్యక్షముఁ గాకున్నను పరంపరగా ముక్తిని కలిగించునవియే” యనువిషయములు వ్యాసతాత్పర్య నిర్ణయోపన్యాసమునందు సవిమర్శముగ నిరూపింపఁబడి యున్నవి.

శాస్త్రప్రవృత్తియు సుపదేశసంగ్రహంబులును:—ఇట్లు జీవ బ్రహ్మైక్యమే సర్వసిద్ధాంతసార మైనను భేద మనునది సంపూర్ణముగ నన త్యమై యైనను అనాద్యవిద్యావశమున నేకరూపునియందె భేదము కాన వచ్చుచున్న దనియు అదియే లోకసిద్ధమగుటచే దాని నాశ్రయించియే సర్వ శాస్త్రములును ప్రవర్తించుచున్నవి యనియు శాస్త్రావతారికయందు నవి మర్శముగ నిరూపించి యున్నాము కదా! కావున నన్ని శాస్త్రములవలెనె యీ శాస్త్రముకూడ నట్టికల్పితభేదము నాశ్రయించియే ప్రవర్తించుచు న్నది. జీవబ్రహ్మస్వరూపములఁ బ్రత్యేకముగ నిరూపించి పిదప యుక్తులతో నైక్యమును బోధింపుచున్నది. లోకమున ననాదిసిద్ధమై యీ భేదమే వచ్చుచుండుటచేత పురుషులచిత్త మీనంస్కారముచే నింపఁ బడి యున్నది కదా! శిష్యుల నుద్ధరింపఁ దలఁచినప్పుడు వారున్నస్థితి నే మొట్టమొదట నవలంబించి బోధింపవలయు నని పలుమాఱు విన్న వించుకొనియున్నాము కదా! కావున సాధనచతుష్టయసంపత్తి కలిగి మోక్షమును మాత్రమే కోరుచున్న జీవునిఁగూర్చి యాతనికిని బ్రహ్మమున కును గలస్వభావికాభేదము నీ శాస్త్రము బోధింపుచున్నది. అందును ముముక్షువులచిత్తపరిపాకము నపేక్షించి పరమేశ్వరునియందు నగుణ నిర్గుణభేదమును కల్పించి యుపాసనలఁ జెప్పుచున్నది. నిర్గుణోపాసన యని నను శ్రవణమననదిధ్యానము లనిన నొక్కటియే కావున నదియే సాక్షాన్తుక్తిదాయకము; రెండవది మనశ్శుద్ధికరము. వారికిని క్రమముక్తి కలుగు ననియే సిద్ధాంతము కదా!

సమన్వయాధ్యాయసంగ్రహము:—“ప్రపంచము జీవజడభేదము లతో రెండువిధములుగా నున్నది యనుట ప్రత్యక్షము. అందు జీవుఁడు చేతనుఁ డగుటచే నాతఁడు శుద్ధచైతన్యస్వరూపుఁ డగుపరమేశ్వరునికంటె భిన్నుఁ డనుట సంభవింపదు. ఏదార్థములు సమానస్వభావము కలవి యని నిర్ణయింపఁబడినపిదప వానిలో భేదము కల దనుట యెట్లు యుక్తమగును? ఆభేదమును సాధించుటకు హేతువు లేమి యుండును? గుణము లనిన నవి

యుపాధికి సంబంధించినవిగఁ గూడ నుండవచ్చును కదా ! మఱియు చేత
నులు ద్రక్ష్యగుటచే వానికి దృశ్యము లైనగుణములతో సంబంధ
ముండు ననుటయు సంభవించదు కదా ! కావున జీవుఁడు పరమేశ్వరుని
యంతఃమే. ఆకాశ మొక్కటయ్యు ఘటాదులయందు ప్రవేశించి ఘటాకా
శాదినామములతో వ్యవహరింపఁబడుచున్నట్లు, జల మొక్కటయ్యు వివి
ధాకారములు గల నదీతటాకాదులలో నున్నప్పుడు ఆయా రూపములతో
వ్యవహరింపఁబడుచున్నట్లు, ఆపరమేశ్వరుఁడును బుద్ధ్యపాధియందు ప్రవే
శించినప్పుడు దానిగుణములతో సంబంధించినట్లు తలంపఁబడి జీవశబ్ద
ముతో వ్యవహరింపఁబడుచున్నాఁడు; దేహధర్మములతో సంబంధించినట్లు
తలంపఁబడి వశుమృగాదినామములతో వ్యవహరింపఁబడుచున్నాఁడు.
ఇఁక జడప్రపంచమునఁగూర్చి విచారించిన నది బొత్తుగనే లేదు. అవిద్య
వలన త్రాటియం దారోపింపఁబడినసర్వమువలె నాపరమేశ్వరునియం దారో
పింపఁబడుచున్నది. కావున దీనికి నవిద్యయే యుపాదానకారణము. చేత
నుఁ డగుటచే పరమేశ్వరుఁడు నిమిత్తకారణము. మఱియు నాయనయందే
యీ ప్రపంచము కల్పింపఁబడెను కావున నాయనయే వివరోపాదానకార
ణము. ఇట్లగుటచే నీజడప్రపంచమునకుఁ గూడ వాస్తవస్థితిలో పరమేశ్వ
రునికంటె భిన్న మగురూపమే లేదు. త్రాటియం దారోపింపఁబడిన సర్వ
మునకు పరమార్థస్థితిలో నాత్రాటికంటె భిన్న మగురూపము లేనట్లు
యీ ప్రపంచమునకుఁగూడ పరమేశ్వరునియం దారోపింపఁబడినదియే
యగుటచే సంతకంటె భిన్న మగురూపము లేదు కావున జీవజడాత్మక
మగుసర్వప్రపంచంబును కేవలపరమేశ్వరుఁడే, అజ్ఞానబలమువలన నిది
యున్నట్లు తోచుచున్నదియే కాని వాస్తవస్థితిలో నెప్పుడును లేదు
కావున జీవబ్రహ్మ లభిన్నులే; ముక్తి జీవునకు స్వతీస్సిద్ధమే. అజ్ఞానమువలన
లేనట్లు మాత్రమే భావింపఁబడుచున్నది. కావున జ్ఞానముకలిగిన యుత్తరక్ష
ణముననే ముక్తి దొరకును.” అనునది యిందలి యుపదేశ క్రమము.

అవిరోధాధ్యాయసంగ్రహము:—ఈయవదేశ మంతయు సృష్టి
కిని యేకాత్మవాదమునకును మాత్రమే సంబంధించి యున్నది కావున
నావిషయమున సిద్ధాంతమును స్థాపించుటకై పరమతములును లోకన్యా
యములును యిందు ఖండింపఁబడెను. త్రిగుణాత్మక యగుప్రకృతియే
స్వతంత్రముగను చేతననహయముచేతను సృష్టి నొనర్చు ననియుఁ బర

మాణువులె జగత్కారణము లనియు పరమేశ్వరుఁడు మాయచేఁ బ్రపంచమును పుట్టింపఁ జేయుననియు నృప్తినిగూర్చి కలవాదములు ఖండింపఁబడి “అవిద్యచేత మాత్రమే ప్రపంచము కల్పింపఁబడెను” అనువాదమే యవశ్యాశ్రయణీయ మనువిషయము నిరూపింపఁబడెను. అనంగు లగుజీవుల నేకులున్నారనియు ఆజీవులకు జ్ఞానము ఆగంతుకధర్మమేకాని స్వరూపము కాదనియు వారు పరమేశ్వర సదృశులేయైనను భిన్నులే యనియు వారిసరిమాణ మణుత్వమే యనియు శరీరసమానపరిమాణ మనియు వారు బ్రహ్మమునుండి జనింతు రనియుఁ గలజీవవిషయవాదములును ఖండింపఁబడి జీవుఁ డొక్కఁడేనియు మహత్పరిమాణుఁడనియు జ్ఞానస్వరూపుఁడనియు స్థాపింపఁ బడెను. ఒక్కఁడే నిమిత్తకారణముగ నుపాదానకారణముగఁ గూడ నుండుట సంభవింప దనియుఁ, జేతనమునుండి జడ మెట్లు జనించుననియు మొదలగు లోకన్యాయములును ఖండింపఁబడి సిద్ధాంతము నిర్దోషము చేయఁబడెను. మోక్షార్థులచే వేదమార్గమే యవశ్యాశ్రయణీయ మని నిరూపింపఁబడెను.

సాధనాధ్యాయ సంగ్రహము:—ఇట్లు సిద్ధాంతమును స్థాపించి యీమార్గమున ముక్తిని సాధించుటకు జ్ఞానమే ప్రధానము కావునను దానికి చిత్తశుద్ధి యావశ్యకము కావునను యజ్ఞాదికర్తల బహిరంగసాధనములనుగాను శమదమాదుల సంతరంగసాధనములనుగాను యీశాశ్రమంగీకరింపుచున్నది. కర్మఫలము లనిత్యము లగుటచే వానిని (కర్మలను) చిత్తశుద్ధికై మాత్రమే యాచరింపవలయును కాని ఫలార్థమై యాచరింపరా దని చెప్పుచున్నది. సంసారము యిహపరలోకములయందు కొంత నుఖరూపముగఁ గానవచ్చినను శాశ్వతము గాకపోవుటచే దానియం దభిమానము వడలుటయే యుక్త మనుచున్నది. ఇట్టివై రాగ్యము కలిగిన నేకాని పరమానందరూప మగుముక్తిని సాధించుటకు ప్రయత్నింపఁ దగినదినియభిప్రాయము. పితృరోగులకు మధుర మగుగుడము చే దగునట్లు సంసారులకు నాత్మనుఖము చేదగును కదా! కావున వై రాగ్యమే యన్నిటికే బ్రధాన మనుచున్నది. జాగ్రదాదులయందుఁ గలపదార్థమునకు సాక్షిగా మాత్రమే యుండుటచే జీవునకు వానితోఁ బారమార్థికసంబంధము లేదనియు, బ్రహ్మముఁగూడ నిట్టివాఁడే యగుటచే నిరువురు నొక్కటియే యనియు, కొంచెము నిరుద్ధించిన నీనివయ మనాయకముగ నే తేటపడు

ననియు వివరింపుచున్నది. ఈవిషయమును మొట్టమొదటనే గ్రహింపలేకపోయినవై రాగ్యవంతుఁడు సగుణోపాసనల నైన నాచరించి క్రమముక్తి నందవచ్చు ననుచున్నది. శివవిష్ణ్వైద్యుపాసనలుకూడ నీజాతిలోనే చేరు ననుచున్నది. దేని నుపాసించినను బ్రహ్మాత్మముగ నుపాసింపవలయు ననుచున్నది. ఆయాయుపాసనాప్రకరణములయందు చెప్పఁబడినగుణములు కలవారు బ్రహ్మభిన్ను లని తలంపవల దనుచున్నది. ఉపాసకుఁ డగుతనకును ఉపాస్యదేవతకును భేదము లేదని భావింపవలయు ననుచున్నది.

ఫలాధ్యాయ సంగ్రహము:—ఇట్లు సగుణోపాసనల నాచరించిన దేవయానమార్గమున బ్రహ్మలోకమునకుఁజని అచ్చట కల్పాంతమువఱకు నివసించి బ్రహ్మోపదేశప్రభావమున జ్ఞానవంతులై యాయనతోఁగూడ ముక్తి నొందుదు రనుచున్నది. బ్రహ్మజ్ఞానము కలిగిన యుత్తరక్షణముననే ముక్తికలుగుననియు అట్టే నను దేహపాతమువఱకు ఛాయామాత్రముగఁ బ్రారబ్ధకర్మ యనువర్తించుననియు మరణానంతరమున వారికి నిష్క్రమణమే లేదనియు వారినర్వేంద్రియములు ప్రాణములు మనంబు నిచ్చటనే వానివాని యధిష్ఠానములయందుఁ జేరు ననియుఁ జెప్పుచున్నది. ముక్తి నొందినపిదప నిష్వారికిని ఘోరనంసారమునందుఁ బునరావర్తి కలుగదని నిరూపించుచున్నది.

పరవక్షదూషణము:— ఈవిషయముల నన్నిటిని నవిమర్శముగ వివరింపుచు శంకరభగవత్పాదులు యీశాస్త్రమునకు చక్కనిభాష్యమును వ్రాసి యున్నారు. దానియల దచ్చటచ్చట పరబ్రహ్మమును చెప్పు స్థలములయందు విష్ణవేదినామము లుపయోగింపఁబడి యున్నవి. పైమతమును బాగుగ విమర్శించినఁ బరమేశ్వరునకు నామరూపములే లేవుకదా ! ఇట్లున్నను కొందఱు ఆ పదప్రయోగమువలన 'శేవలాక్షైవతి యగుభాష్యకారునకు వైష్ణవులకువలె "విష్ణువే పరబ్రహ్మము" అను నభిప్రాయముండవచ్చు నని తలంచుచున్నారు. ఇది యెంతవెట్టి? నామరూపవిహీనుఁ డగుపరమేశ్వరునిఁ బోకినునప్పు డేనామమైన నేమి? "శివనామము లొక్కస్థలముననైనను ప్రయోగింపఁబడి యుండకపోవుట శేమికారణము?" అనియెడరేము యింతటివివేచనాశక్తి కలవార లుదయింతురని

యప్పటి కమ్మహానుభావునకు లోపకపోవచ్చును. సిద్ధాంతము చేయఁబడుచున్న సుతమునకు విరుద్ధముగా మతకర్తకు పక్షపాత ముండునని తలంచువారలు కలుగజోదురే ము యని యూహించుట సర్వజ్ఞులకుఁగూడ యథార్థముగ దుర్విజ్ఞేయమే.

తే. గీ. బ్రహ్మనూత్రార్థచంద్రిక పరిథవిల్లు
నాపయోధిగిరింద్ర తారార్కముగను
నిర్మలాద్వితీయానందనిరుపమాన
బోధఘనుఁ డగునీశ్వరుపూర్ణకరుణ.



బ్రహ్మసూత్రార్థచంద్రిక.

వ్యాసతాత్పర్యనిర్ణయము - ఆంధ్రీకరణము.

ఉ. శ్రీనరసింహాక్షశివరీతుల సేవ్యత నంది యీశుఁ డై
భానురసత్వయుక్తి, తదుపాసకజీవుఁడు నై రజోగుణా
భూషితుఁ డై తమోమయత భోగ్యజగంబును నై వెలుంగు నే
ధీనుఖసత్వరూపుఁ డగు జీవుఁడు వాని నెడఁ దలంచెడఁ.

తే. అవని శ్రీధర వేంకటేశార్యశిష్యుఁ
డలహరికవీంధ్రు ననుజుండు నాత్మజుండు
వేంకటవతికి వెల్లోటివిభుల కనుగు
వీణాయుయ్యన్న భువననంప్రీతికొఱకు.

తే. పరగ రచియించె వ్యాసతాత్పర్యనిర్ణ
యం బనఁగ సార్థనామకం బై నకబ్బ
మార్యశంకరజయపటహంబు గాఢ
రూఢదుర్మతవృక్షనిర్మూలనంబు.

ఉ. దానిదెనుంగుబాస జనతానుఖవేద్యముఁగా రచింపఁగాఁ
బూనితి నాదరంబుమెయి బుద్ధిబలంబు దలంప కేమియుఁ
ఐన బుధోత్తముల్ గరుణ నందులఁ దవ్వులు కల్గెనేనియుఁ
బూని తుమించుచు నమత బోల గ్రహింతురుగాత దత్వముఁ.

తే. పక్షపాతంబు విడనాడి బ్రహ్మసూత్ర
పరమతాత్పర్య మెఱుంగంగ సరయువారి
సఖిలవేదాంతవార్ధిసారాంశ మైన
యయ్యనార్యువచస్సుధ యలరఁజేయు.

పరమదయాపరుం డగునారాయణుండు లోకానుగ్రహార్థము
వ్యాసరూపమున భూమియందు అవతరించి పరస్పరవిరుద్ధములుగా గనఁ

బడుచున్న వేదాంతవాక్యములలోనితాత్పర్య మెఱుంగలేని మందబుద్ధులకు దానిని నిర్ణయించి తెలియఁజేయువాఁడై ఉపనిషత్తులయందలి ముఖ్యతాత్పర్యము తెలియఁజేయునట్టి బ్రహ్మసూత్రము లనుపేరుగల “అథాతో బ్రహ్మజిజ్ఞాసా” అని మొదలు “అనావృత్తిశ్చబ్రాదనావృత్తిశ్చబ్రాత్” అను వఱకు గలసూత్రములను నిర్మించెను.

ఈవిషయమునుగూర్చి శైవాగమమునందు ఏకాదశరుద్రనంజీతలో నిట్లు చెప్పఁబడియున్నది.

- శ్లో. 1. స చ నారాయణ స్యాంశో భగవా న్బాదరాయణః,
దృష్ట్వా మందమతీ న్తర్త్యా కృపయా పర యాన్వితః.
2. వేదాన్తార్థ స్తు సర్వేషాం నానా భాతి స చైకథా,
అత స్తేన కథం బ్రహ్మ జానా త్వ(త్వ)ల్పమతిః పుమాన్.
3. ఇతి సందిత్య మతిమా న్పునః కారుణికో త్తమః,
సూత్రయామాన వేదా న్తవాక్యార్థం శంకరాజ్ఞయా.

ఆవ్యాససూత్రములయభిప్రాయము అంతగా స్పష్టము కాక పోవుట చేత భిన్నభిన్న మతములుగల శంకరాది భాష్యకారు లనేకులు తమతమ యభిప్రాయములె, సూత్రాభిప్రాయము లని వర్ణించియున్నారు. అందు శంకరభగవత్పాదపూజ్యులు పరమార్థస్థితిలో జీవబ్రహ్మలకు స్వభావికముగా భేదము లేదనియు సీకనఁబడు భేద ముపాధిభేదముచే కలిగినది కావున ససత్వ మనియుఁ జెప్పుచు అదియే వ్యాసనితాత్పర్య మని నిరూపించి యున్నారు. భట్టభాస్కరాచార్యులు పరమార్థస్థితిలో జీవబ్రహ్మలకు భేదము లేకుండుట యథార్థమే యైనను యీకనఁబడు సుపాధికృతభేదముఁ గూడఁ బరమార్థమే యని చెప్పుచు ఇదియే వ్యాసనితాత్పర్య మనుచున్నారు.

1. నారాయణాంశజః ఉపనిషద్వాక్యమునను మందబుద్ధు లగుమనుజులతో కాది దయతో.

2. “ఉపనిషద్వాక్యములయర్థము అనేకవిధములుగా మన్నట్లు కానవచ్చుచున్నదేగాని యొక్కవిధముగ దెలియవచ్చుటలేదు. ఇట్లున్న మందబుద్ధి యగువురు ఘంకు పరబ్రహ్మను నె ఁఱుంగఁగలఁడు.”

3. అని యిట్లు విచారించి పరమేశ్వరునియాజ్ఞచే వేదాన్తవాక్యార్థమును సూత్రములుగా రచించెను.

యాదవప్రకాశులు అభేదమువలె భేదము కూడ జీవబ్రహ్మలకు స్వభావ సిద్ధమే కాని యుపాధులవలన వచ్చినది కాదని చెప్పుచు ఇదియే వ్యాసుని పరమతాత్పర్య మని నిశ్చయించుచున్నారు. రామానుజ శ్రీకంఠాచార్యు లిరువురును పై వారి కందఱకు విరుద్ధముగా జీవ బ్రహ్మలకు అభేద మెప్పటికిని లేదనియు వారలకు భేదమే స్వభావమనియు అట్లయ్యును (పరస్పరభేదము గలిగియుండియు) అవయవములతోఁగూడి పురుషుఁ డొక్కఁడె యున్నట్లు తనకును ప్రకాశమునకును భేద మున్నను ప్రకాశముతోఁగూడి నూర్చుఁ డొక్కఁడె యైనట్లు జీవనమూహముతోఁ గూడి బ్రహ్మ మొక్కఁడే యని యుఁ జెప్పుచు వ్యాసునితాత్పర్య మిదియే యని వివరించుచున్నారు. వీరి రువురిమతము నొక్కటియే యైనను విష్ణువే పరతత్వ మని రామానుజు లును రుద్రుఁడే పరతత్వమని శ్రీకంఠాచార్యులును చెప్పుటచే వారిరువురి కిని భేదము కలిగె నని తెలుసుకొనవలయును.

ఇక మధ్వాచార్యులు జీవబ్రహ్మములు యెప్పటికి భేదము గలవారె యని సిద్ధాంతము చేయుచు ఇదియే వ్యానతాత్పర్య మని నిశ్చయించు చున్నారు. ఇట్లుండుటచే:—

4. స్థావయధ్య మిమం మార్గం ప్రయత్నే నాపి హేద్విజాః,
స్థాపితే వైదికే మార్గే నకలం సుస్థిరం భవేత్.
5. యేవా స్థావయితం శక్తో నకుర్యా న్తోహితో నరః,
తస్య హంతా న(స)పాపీయా నితి వేదా న్తనిర్ణయః.
6. యః స్థావయిత ముద్యుక్త శ్రద్ధ యై వాక్ష మోపి నన్,
నర్వపాపవినిర్ముక్తః సాక్షా ద్భాన మవాప్నుయాత్.

4. ఓబ్రాహ్మణులారా! యెంతప్రయత్నము నైనను గావించి వేదమార్గమును స్థాపింపుఁడు. అది స్థాపింపఁబడెనేని సర్వమును స్థిరమగును.

5. శక్తిగలిగియు నెవ్వఁడు వేదమార్గమును స్థాపింపఁబ్రయత్నింపఁడో వానిని సంహరించినను పాపమురాదు.

6. శక్తి లేకుండియు శ్రద్ధాశయమువలన నెవ్వఁడు వేదమార్గసంస్థాపమున కుపక్రమించునో వాఁడు సర్వపాపరహితుఁడై బ్రహ్మజ్ఞానవంతుఁ డగును.

7. యస్తు విద్యాభిమానేన వేదమార్గప్రవర్తకం,
ఫలజాత్యాదిభి ర్జీయా త్స మహాపాతకే భవేత్.

అను స్కాందపురాణవాక్యములను విమర్శింపఁగా వేదాంతవాక్య తాత్పర్యార్థమును నిర్ణయించుట యత్యావశ్యక మయినపనిగా నున్నది గదా! ఇఁచి డీలోకులకును “వేదాంతశాస్త్రకర్త యగువ్యాసమహా మునికి నేయభిప్రాయము గలదో” యనువిషయమున సంశయము కలదు. శంక రాదులవివిధ భావ్యములు పరస్పరవిరుద్ధములుగా నున్నవి కదా! కావున నాసంశయమును నివారించుటకై ఈగ్రంథమునందు వ్యాసమహామునితాత్పర్యము అదై వ్యతమె కాని వేఱు కాదని నిర్ణయింపఁ బడుచున్నది.

పూర్వపక్షము:—ఈనిర్ణయమునకై యింతప్రయత్న మేల?

8. ద్వావరే ద్వావరే విష్ణు వ్యాసరూపే మహామునే.

9. చతుర్భి స్రహ శ్చైస్య స్తు శంక రోఽవతరిష్యతి.

ఇది మొదలగు పురాణవాక్యములను విచారించి చూచిన శంకర భగవత్పాదపూజ్యులు సాక్షాచ్ఛంకరావతార మని తెలియవచ్చుచున్నది గదా! మఱియు,

శ్లో. 10. తా మష్టాదశ ధా దృష్ట్వా శంకర స్సూత సంహితాం,
చక్రో శారీరకం భావ్యం సర్వశ్శృతిమనోహరం.

ఇది మొదలయినకార్యముల నాలోచించి చూచిన వా రొనర్చిన భావ్యము సూతసంహిత ననుసరించి వ్రాయఁబడిన దని తెలియవచ్చు చున్నది గదా! ఇట్లుండుటచే వారియభిప్రాయ మగుకేవలాదై వ్యతమె

7. విద్యాభిమానమువలన నెవ్వఁడు వేదమార్గస్థాపకుని వాదముచే గలువఁ జూచునో వాఁడు మహాపాపాత్ముఁ డగును.

8. ఓమనీంద్రా! త్రిదాసపరమునందును విష్ణువు వ్యాసరూపముతో జన్మించును.

9. నలుగురుశిష్యులతోఁ గూడి శివుండును శంకరాచార్యరూపముతో నవతరించును.

10. ఆశంకరాచార్యులు సూత్రసంహితను పదునెనిమిదిమారులు చూచి సర్వ జనుల కింపగునట్లు శారీరకమీమాంసాభ్యావృత్తాను రంబింపెను.

వ్యాసతాత్పర్య మనువిషయము నిస్సంశయ మై యుండ దానినిగుఱించి మఱియొక గ్రంథము నారంభింపనేటికి?

సిద్ధాంతి:—నిజముగా నీవిషయములో వేటొక గ్రంథము నారంభించుట కవసరము లేకపోయినను,

శ్లో. 11. అనంతః ప్రథమం దూపం లక్ష్మణ స్తు తతః పరం,
బలభద్ర స్తృతీయం తు కతా కశ్చి ధృవివ్యతి.

ఇవి మొదలగువాక్యములను విమర్శించినచో రామానుజాచార్యులు గూడ శేషునియవతార మని తెలియవచ్చుచున్నది. మఱియును,

12. భగవద్బోధాయనకృతాం విస్తీర్ణాం బ్రహ్మసూత్రవృత్తిం పూర్వాచార్యాస్సంబిక్షీవుః తన్వతానుసారేణ సూత్రాక్షరాణి వ్యాఖ్యాన్యంతే (అథాతో బ్రహ్మజ్ఞానా)

అను భావ్యనందర్శము ననుసరించిచూచిన ఆరామానుజులు రచించినభావ్యము బోధాయనోక్తి ననుసరించి చేయుబడిన దని తెలియవచ్చుచున్నది గావున వారియభిప్రాయమే వ్యాసాభిప్రాయ మని చెప్పట గూడ సప్రమాణముగానే తోచుచున్నది. ఇదియునుగాక,

13. ప్రథమో హనుమా న్నామ ద్వితీయో భీమసేనకః,
పూర్ణప్రజ్ఞ స్తృతీయస్త భగవ త్కార్యసాధకః.

అను మొదలగువాక్యముల ననుసరించి చూచిన మధ్వాచార్యులు వాయుదేవుని యవతారమనియు వారిమతములో ప్రసిద్ధములై యుండ

11. అదిశేషుఁడు మొదటియవతారము. లక్ష్మణుఁడు రెండవయవతారము. బలభద్రుఁడు మూడవయవతారము. కలియుగమునందును మఱియొక శేషావతారము రాగలదు. (అదియే రామానుజావతారము.)

12. మహాత్ముఁడగు బోధాయనమునిచే బ్రహ్మసూత్రములకు విపుల మగువృత్తి రచింపబడెను. పూర్వాచార్యులందఱును దానిని సంక్షేపించి తమతమమతములే వ్యాసమతములుగా వ్యాఖ్యానముఁ జేసియున్నారు. ఇప్పుడు నేను మాత్ర మబోధాయనవృత్తి ననుసరించియే సూత్రములకు వ్యాఖ్యానమును గావించెదను.

13. వాయుదేవునకు హనుమంతుఁడు మొదటియవతారము. భీమఁడు రెండవయవతారము. పూర్ణప్రజ్ఞఁడు (మధ్వాచార్యులు) మూడవయవతారము. ఈయవతారములతో వాయువు భగవంతుని కార్యముల సాధించుచుండును.

బ్రహ్మతర్కము మూలరామాయణము మొదలగు గ్రంథములు వారొనర్చిన భాష్యమున కాధార మనియు తెలియవచ్చుచుండుటచే వారియభిప్రాయ మగు ద్వైతమే వ్యాసాభిప్రాయ మని చెప్పటకు కూడ ప్రమాణములు లేకపోలేదు. ఆ ప్రకారమే భట్టభాస్కరుడు, యాదవ ప్రకాశుడు, శ్రీకంఠాచార్యుడు మొదలగువారందఱుకూడ వారివారి మతములలోని ప్రమాణవాక్యములను పట్టిచూచిన వారందఱు నేదోయొక దేవతయొక్క యవతారమే యనియు వారు రచించిన భాష్యములు కూడ యేదో యొక ప్రమాణ గ్రంథము నాధారముచేసికొనియే రచింపఁబడిన వనియు తెలియవచ్చుట సాధారణమే యైనందున వారివారియభిప్రాయము లన్నియుఁగూడ వ్యాసునియభిప్రాయములే యనుటకును చక్కనియవకాశము కలదు. ఇట్లు అందఱి యభిప్రాయములు వ్యాసుని పరమాభిప్రాయములే అనుటకు నవకాశముండుటచే పరస్పరవిరుద్ధార్థము లగునానాభాష్యములను చూచినప్పు డెల్ల మందఱుద్ధు లగువారలకు వీనిలో వ్యాసతాత్పర్య మేది యైయుండునో అని సంజేహ మవశ్యముగ గల్గును కావున దానిని నివారించుటకై ఈ గ్రంథము నారంభించుట యంతయు నావశ్యకము.

ఈవిషయముగూర్చి యిట్లు విచారింపవలసియున్నది.

మొదటిపక్షము:—వ్యాసునితాత్పర్యమును నిర్ణయించువిషయములో నూతనంహిత బోధాయనవృత్తి మొదలగు ప్రమాణ గ్రంథము లన్నియును వాని నాధారముగాఁ జేసికొని వ్రాయఁబడినభాష్యము లన్నియును ప్రమాణములేనా?

రెండవపక్షము:—అవి యేవియును ప్రమాణములు కావా?

మూడవపక్షము:—అట్లుకాక పైఁ జెప్పినయన్నిటిలో నేదియో యొక్కటి ప్రమాణ మై తక్కినవి కావా?

వీటిలో అన్నియు ప్రమాణమే యందు రేని వస్తువు (వ్యాసాభిప్రాయము) నాసావిధవిరుద్ధభేదములు గలది కావలసి వచ్చును. ఇట్లుండుట సర్వప్రమాణవిరుద్ధము కదా!

అట్లు కాక రెండవపక్షము నవలంబించి యేవియును ప్రమాణములు కావన్నచో వేదాంతశాస్త్రమే అప్రమాణము కావలసివచ్చును. యెట్లనినఁ యీ భాష్యములలో చెప్పఁబడినభేదాభేదపక్షములలో నేదియో

యొకటి శ్రుతులకును సూత్రములకును అభిప్రాయముగా నుండి తీరవలయును గదా! కావున నన్నిభాష్యములు నప్రమాణములే యయిన శ్రుతి సూత్రములు గూడా నప్రమాణములే కావలసివచ్చును.

కావున నిక మూడోపక్షము (సూతనంహితాదులలో నొక్కటియే ప్రమాణము అనుపక్షము) మాత్రము మిగిలి యున్నది. దానిని విచారించి పరిశోధించినను సూతనంహితాదిగ్రంథము లనేకము లుండుటచే వానిలో నేది ప్రమాణమో యేది యప్రమాణమో నిర్ణయించుట కెవ్వరికిని సాధ్యము కాకున్నది.

పూర్వపక్షి:— ఇట్లననేల ? శంకరభట్టభాస్కరాదులభాష్యముల నన్నిటిని బాగుగ పరిశీలించి వారివారిభాష్యములలో మీమాంసాన్యాయసహితములుగ నిరూపింపఁబడినయుపక్రమాదితాత్పర్యలింగములతోఁగూడిన శ్రుతినూత్రార్థముల బలాబలముల ననుసరించి అన్నిటి కంటెను యేభాష్యకారునితాత్పర్యము ప్రబలముగా నుండునో అదియే వ్యాసునితాత్పర్య మని సుఖముగా నిర్ణయింపవచ్చును. ఆతాత్పర్యమును వివరించుభాష్య మొక్కటియే ప్రమాణ మనవచ్చును కదా!

సిద్ధాంతి:— ఇట్లు చేయుటకు వీలు కాదు. భాష్యకారు లందఱును పైఁజెప్పినయుపక్రమాదిలింగముల ననుసరించియే శ్రుతిసూత్రములకు వ్యాఖ్యానము నేయించు తమతమయభిప్రాయములే వ్యాసమునియభిప్రాయ మని నిశ్చయించి యుండుటచేత వారికంటె నెక్కువగా బలాబలములను విమర్శించి తారతమ్యముల నేర్పఱచుటకు వీలేలేదు.

పూర్వపక్షి:— అట్లు కాక పోయిన పోనిండు. వారిభాష్యములలో నవసరము లేకయే మనమే న్యాయముగా యుక్తిశ్రుతులస్వారస్యబలాబలముల ననుసరించి వ్యాసతాత్పర్య మిదియే యని నిర్ణయించుటకు వలను పడదా?

సిద్ధాంతి:— అట్లుచేయుటకు వీలేమియున్నది ? కేవలముయుక్తిబలమును మాత్రమే యనుసరించి వ్యాసునితాత్పర్యమును నిర్ణయింపవచ్చు ననినచో నాపక్షము వాదమునకు నిలుచునది కాదు. ఎట్లనిన:— యుక్తులు రెండువిధములు. మీమాంసాకాశ్త్రమందు ప్రసిద్ధమై యున్న యుపక్రమాదిరూప మగునది యొకటి; తర్కకాశ్త్రప్రసిద్ధ మైనప్రత్య

తానుమానాదిరూప మైనది యొకటి. ఇందు మొదటి దగునువక్రమాది రూపయుక్తిచే వ్యాసతాత్పర్యమును నిర్ణయింతు మనిన నాయువక్రమాదులు శ్రుతిని విడచి యుండవు కావున నప్పుడు మనము కేవలయుక్తిబలముతో మాత్రమే వ్యాసతాత్పర్యమును నిర్ణయించితి మనుటయే సత్యము కాకపోవును. శ్రుతిసహిత మగుయుక్తితో వ్యాసతాత్పర్యమును నిర్ణయింపరా దనుటనుగూర్చి తర్వాత విచారించుము.

ఇట్లు కాక తర్కప్రసిద్ధము లగు ప్రత్యక్షాదులచే బ్రహ్మస్వరూప మిట్టిది యని నిర్ణయించి దానిమూలమున వ్యాసనితాత్పర్య మిదియే యని నిర్ణయింపఁదలచినయెడల నదియును సరిపడదు.

14. నైషా తర్కేణ మతి రవనేయా.

15. తర్కాప్రతిష్ఠానాత్.

శ్లో. 16. యత్నే నానుమి తోఽవ్యర్థః కుశలై రనుమాత్పభిః,
అభియుక్త తర్కై రనైవ రన్య ధై వోపసాద్యతే.

అను మొదలగు శ్రుతినూత్రమహాపురుషవాక్యములు బ్రహ్మను తెలిసికొనువిషయములో వేదాంతవాక్యములే కాని కేవలయుక్తు లేమియును వయోగింపవు. అవి కేవలయుక్తిని నిరాకరించి యుండుటచే మన మామాట తలంచుట కుండేటికొమ్మును తేబోవడలంచుటయే కాని వేఱు కాదు.

ఇట్లు యుక్తిబలముచే వ్యాసనితాత్పర్యమును నిర్ణయింపలేక పోయినను శ్రుతిబలముతో నైన దానిని నిర్ణయింపవచ్చు ననినచో నదియును సరి కాదు.

17. "అహం బ్ర. హ్మస్మి. 18. తత్త్వమసి. 19. అయ మాత్మా బ్రహ్మ"

14. పరమేశ్వరునిఁ గూర్చినజ్ఞానము తర్కముచే గలుగునది కాదు.

15. పరమేశ్వరునివిషయమున తర్కములు నిలుకడనందవు. (చూడు. బ్రహ్మసూత్రము. ౨. ౧. ౧౧)

16. పరమేశ్వరునివిషయమున నెంతటిబుద్ధిమంతు అనుమానమును గావించినను అన్యులచే నది ధ్వంసము చేయఁబడుచునే యుండును.

17, 18, 19. నేనే బ్రహ్మను. నీవే బ్రహ్మవు. ఈజీవుడు బ్రహ్మము.

అనుమొదలగు 20. “వృథ గాత్రానం ప్రేరితారం చమత్వా. 21. ద్వా నుపర్ణా” అనుమొదలగు “జీవబ్రహ్మలు వేరువేరుగా నున్నారు” అని చెప్పుశ్రుతులును సమానములుగానే యున్నందున కేవలశ్రుతినిమాత్రమే ఆధారము చేసుకొని వ్యాసతాత్పర్యమును నిర్ణయించుట యశక్యము. ఇందువలననే కదా యిదివఱకు యీశ్లోకమును పుడవారిచి యున్నాము. శ్లో. 22. వేదాంతార్థస్తు సర్వేషాం నానా భాతి నచైకథా,

అత స్తేన కథం బ్రవ్య జానా త్యల్పమతిః పుమాః.

ఇట్లు గాక యుక్తులతోఁగూడినశ్రుతులసహాయముచే వ్యాసమహామునితాత్పర్యమును నిర్ణయింపవచ్చు నన్నచో నదియును యుక్తముగా నుండలేదు. శ్రుతులతోఁగూడినయుక్తులనఁగా మీమాంసాశాస్త్రప్రసిద్ధము లైనయువక్రమాదియుక్తులే యని యిదివఱకే తెలియఁజేసి యున్నాముగదా! శంకరాదిభాష్యకారు లందఱును తమతమభాష్యముల యందు యీయువక్రమాదియుక్తులతోఁగూడినశ్రుతిబలము నాశ్రయించియే గదా తమతమయభిప్రాయమునే వ్యాసాభిప్రాయముగా నిర్ణయించి యున్నారు. మఱియును మనకంటె నెన్నియోరెట్లు జ్ఞానాధికు లగుప్రాచీన గ్రంథకారు లందఱును పైవా రొనర్చినభాష్యముల నన్నిటిని బాగుగ విమర్శించి ప్రతివాదులకు వాక్ స్తంభన మొనర్చుచు సకలజనమనోహరముగా దామొనర్చినయదైవ్వితసిద్ధ్యాదిగ్రంథములమూలమున తమమతమే వ్యాసమత మని నిర్ధారణ చేయుట యాయుక్తినహితశ్రుతిబలము నాశ్రయించియే కదా! ఇట్లుండ కించిద్జలమై న్యమతాభిమానమును విడువ నేరక నూరక నేదియో కొంచెము మాట్లాడనేర్చుకొనినమనమే వారందఱి కంటె నెక్కువగా యుక్తినహితశ్రుతిబలము నవలంబించి వ్యాసతాత్పర్యమును నిర్ణయింపఁగలుగుదు మనుట భ్రాంతియే యగును కదా!

పూర్వపక్షిః—ఇట్లు మనము న్యాయముగా వ్యాసతాత్పర్యమును నిర్ణయించుటకు వీలు లేఁపోయినయెడల యీక్రింద చెప్పఁబోవునట్లు చేయవచ్చును. వ్యాసతాత్పర్యమేదియో నిర్ణయించిన బాగుండునని

20, 21. తనకంటె తన్ను ప్రేరేపించు వంతర్యామిని భిన్నునిగా నెఱింగి జరపిడువక నుండునట్టియు మిక్తులైనట్టియు జీవేశ్వరు లను రెండుకక్షలు కలవు.

22. వ్యాసతా-పేజీ-674 చూ.

కోర్కెగల పురుషశ్రేష్ఠుడగు నొకరాజోత్తమునియొస్తానమునకుఁజని యచ్చట మధ్యస్థులుగా కొండలు వండితుల సేర్పఱచుకొని వాదిప్రతివాదు లిద్దఱు నిట్లాకనిబంధనపత్రమును వ్రాసి యిచ్చువలయును. ఈదినము మొదలు నెలదినములవఱకు మేమిద్దఱమును ద్వైతాద్వైతములనుగూర్చి తర్కించెదము. తర్వాత యీమధ్యస్థులగువండితులు యేమతమును ప్రమాణమని చెప్పుచురో ఆమతములో మేమిరువురము ప్రవేశింపఁగలవారము. అని యిట్లు నిబంధనము సేర్పఱచుకొని వాదమున కారంభించి మనమే యుక్తిశ్రుతులబలాబలముల ననుసరించి మధ్యస్థవండితనన్నిధాన బలముచే వ్యానతాత్పర్యమును నిర్ణయింపవచ్చును.

సిద్ధాంతి:—ఇట్లు చేయుటకుఁగూడ వీలువడదు. పైఁ జెప్పినట్లు వ్యానతాత్పర్యనిర్ణయమునం దిచ్చు గలప్రభువు దొరకుటయే కష్టము. అట్లాకవేళ రాజు దొరకినను మధ్యస్థులుగా నుండఁదగినవారు బొత్తుగా నేలేరు. ఎట్లనిన:—మధ్యస్థత్వ మనఁగా వాదిప్రతివాదులవక్షములలో దేనియందును స్వపక్షాభిమానము లేకుండి అవాదిప్రతివాదివక్షములలో నిబలాబలముల నిర్ణయించుసామర్థ్యము గలిగియుండుట గదా! ఇట్టిమధ్యస్థత్వము యెవ్వరికుండును? కొంచెముచెప్పుడు. నా స్తికాదివేదభాష్యానుతాపలంబులకా? సాంఖ్యాదినుతాపలంబులకా? లేక వేదాంతమతాపలంబులకేనా? యీమధ్యస్థత్వముండుట. వీనియందు మొదటివక్షము మిక్కిలి యనంగతము. పాద్ధఅర్హతచార్యాకాదినా స్తికమతస్థులు వేదములు అప్రమాణము లని వాదించువారగుటచే వారుపనిషత్తుల చదువ నేచదువరు. కావున వారు ఆయుపనిషత్తులలోనియుపక్రమాదితాత్పర్యలింగములను యెట్లు తెలుసుకొనఁగలరు? వానిచే బరతత్వము నెట్లు నిర్ణయింపఁగలరు? మఱియును వేదోచ్ఛారణమును వినుటకుఁ గూడ సధికారము లేనినా స్తికులయెదుట వేదాంతమును విచారణజేయుటయే ప్రత్యవాయకరమగును. వేదాక్షరములను నా స్తికులు వినుఁగూడదనుటనుగూర్చి గౌతమధర్మమునందు ఇట్లు చెప్పఁబడియున్నది:—“అథ హన్య వేద ముపశ్రణ్య తస్మిన్నుజతుభ్యాం శ్రోత్రప్రతిపూరణం ఉదాహరణే జిహ్వాచ్ఛేదః ధారణే శరీరభేదః.” రెండవపక్షము పైదానివలెనే సరియయినది కాదు. కపిలకణాద గౌతమాదిమతములు నవలంబించినవారు యిచ్చు దిచ్చుటను గానరాకుండు

టచే వారు బ్రహ్మతత్వనిర్ణయమునకు మధ్యస్థులగుదు రనుట గోడలేని చిత్రముల వ్రాయఁదలఁచుటయేకాని వేరు కాదు. ఒక వేళ నట్టివా రున్నను వారు దైవతాదైవతమతస్థులవాదములలో నిష్పక్షపాతులగు మధ్యస్థులు కానేరరు. ఎట్లనిన: వారలు జీవు లనేకు లనియు ప్రపంచము నత్యమనియు జీవబ్రహ్మములకు భేదము కల దనియు వాదించువార లగుట చేతవారలట్లదైవతాదైవతవాదములలో తమమతములకనుకూలములగు సిద్ధాంతములపై నభిమానము కలుగకుండు ననుట యసంభవము గదా! ఇక మూఁడవపక్షము సంగీకరించిన నదియు నిట్లే యసంభవ మగుచు న్నది. ఎట్లనిన: వేదాంతశాస్త్రమును ప్రవర్తింపఁజేయు నానావిధభాష్యకారులమతముల నవలంబించినవారిలో ప్రస్తుత మున్నవారు శంకరరామానుజమధ్యశ్రీకంఠాచార్యులమతముల నవలంబించిన నాలుగుతెగల వారు మాత్రమే యైయున్నారు. వారును పరస్పరవిరోధముగా భేదాభేదపక్షములలో నేదియో యొక దాని నవలంబించినవారగుటచే వారలయందు పైఁజెప్పిన మధ్యస్థత్వ ముండుననుట యాకసము పుష్పించె ననునట్లుండును.

మఱియును వారిని మధ్యస్థులుగా నిర్ణయించుకొని వాదించి వాదిప్రతివాదులలో నెవ్వఁడైన తనమతమును స్థిరపఱచినచో నప్పుడామధ్యస్థులు చేయువని వాదిప్రతివాదుల జ్ఞానతారతమ్యములను నిర్ణయించుటతోనే ముగియును గాని మతములు సిద్ధాంతపఱచునంతపఱకు ప్రవర్తింపనేరదు. అట్లాక వేళ మతనిర్ణయముఁ జేయవలసిన నిర్బంధము గలిగినచో ననాదినుండియు గురూపదిష్టమై పరంపరగా వచ్చుచున్న స్వమతమునకు హాని కలుగుట సంభవించును గావున అప్పటివారిదురాగ్రహమును వాదించుటకు యవరికిని సాధ్యము కాదు గదా!

ఇందువలననే, 23. “వాదిదౌర్బల్యం దినా న మతదౌర్బల్యం” అను నట్టి యొక లోకోక్తి కూడా ప్రపంచమునఁ బ్రసిద్ధమై యున్నది. కావున నిట్లాలోచించి చూచిన మధ్యస్థులయెదుట తత్వనిర్ణయము నేయవచ్చు ననుట వృథాలాపము.

23. వివాదసమయములయందు వాదులు దుర్బలులు కావలసినదియే కాని మతములమాత్ర ముప్పటికిని దుర్బలములు కావు.

పూర్వపక్షి:—ఇట్లు కేవలయుక్తిబలముతోఁ గాని కేవల శ్రుతిబలముతోఁగాని యుక్తినహితశ్రుతిబలముతోఁగాని మధ్యస్థులనన్ని ధానబలముతోఁగాని యివియున్నయుఁ గాకపోయినను సూత్రసంహిత బోధాయనవృత్తిమొదలగువాని సాక్ష్యబలములచే నిర్దిష్టపఁబడిన శంకర భగవత్పాదరామానుజాదులభిప్రాయగ్రంథముల పరిశీలించి కాని వ్యాస తాత్పర్యమిది యని యెవరును నిర్ణయింపలేకపోయినయెడల సీవు మా త్రము దీని నెట్లు సిద్ధాంతము చేసెదవు?

సిద్ధాంతి:—చెప్పెదను వినుము. స్తోత్రభాష్యమునందు విష్ణు శివులలో సత్వాశ్రయఁ డెవ్వఁడని సంశయము గలిగి సిద్ధాంతముఁ జేయవలసి వచ్చినప్పుడు వేదాంతజేశికులు పక్షపాతయుక్తము లగుటచేఁ బురాణములనెల్ల విడచి అట్టిపక్షపాతము లేమియు నుండవలసిననిమిత్రము లేని మధ్యస్థ మగుశిల్పిశాస్త్రములోని యీక్రిందివాక్యము ననుసరించి విష్ణు వే సత్వాశ్రయఁ డని నిరూపించి యున్నాఁడు:—

శ్లో. 24. స్యాన్తాగధక్రావిడవేసరచ్చ క్రమేణ వై సత్వరజస్తమాంశి,
మహీసురోర్దీపతివై శ్యకా స్తే హరి ర్విధాతా హర ఆదిదేవాః.

ఇట్లు చతుర్వేదతాత్పర్యసంగ్రహ మనుగ్రంథము వ్రాయనప్పుడు శివవిష్ణువులలో ననుశ్చేషి యెవ్వఁడని సిద్ధాంతపఱుపవలసినప్పుడు సుదర్శనాచార్యుండును వేదాంతాచార్యునివలెనే పక్షపాతయుక్తము లగు పురాణముల విడచి మధ్యస్థ మగుభరతశాస్త్రములోని

శ్లో. 25. వజ్రణ్యా ముద్రయా శక్రం పద్మిన్యా దర్శయే ద్విధిం,

శంఖన్యా కేశవం రుద్రం శిర న్యంజలిముద్రయా.

అనువాక్యములు ప్రమాణముగాఁ జేసికొని యీశ్వరుఁడ ననుశ్చేషి యని నిర్ణయింపుచు నాభావమును యీక్రిందిశ్లోకముతోఁ జూపి యున్నాఁడు:—

24. మాగధక్రావిడ వేసరజేశములును బ్రాహ్మణక్షత్రియవైశ్యులును విష్ణు బ్రహ్మహవేశ్వరులును క్రమముగ సాత్వికరాజసతామసులు.

25. ఇంద్రుని వజ్రముద్రతోను, బ్రహ్మను పద్మముద్రతోను, విష్ణువును శక్రముద్రతోను, శివుని నాభిముద్రతోను అర్చనయించి సామవాయును.

శ్లో. 26. యా శంఖినీ భవతి శంకరవజ్రణీ యా
ముద్రా చ యా కమలినీభరతోపదిష్టా,
తాభి ర్భవం త్యభినయా విబుధాంతరాణాం
మాళిన్స్పృశాకరపుటాంజలిముద్రయాతే.

పై సందర్భములయందువలెనే యిచ్చటఁగూడ వ్యాసనూత్రముల
కనేకభావ్యము లుండుటవలన ఆభావ్యతాత్పర్యములలో వ్యాసతాత్పర్య
మేది యని మనకు సంశయము కలిగియున్నది. దాని నిష్పాదు నివారింపవ
లయును గనుక నేనును పై వారివలెనే మధ్యస్థవాక్యముల నాశ్రయించు
చున్నాను. ఎట్లనినః—కపిలకణాదగౌతమవతంజలిజై మినితంత్రములయం
దును వానికి సంబంధించిననూత్రభావ్యవార్తికవృత్తిగ్రంథములయందును
జైవపాంచరాత్రజౌద్ధలర్హతచారావృత్తంత్రములయందును యీచెప్పిన
పది తంత్రములలోను “27. యాన త్వరమతం న నిరాక్రియతే తావత్స్వ
మత మప్రతిష్ఠితం భవతి” అనున్యాయము ననుసరించి కపిలాదు లంద
ఱును స్వమతమును స్థాపించుకొనుటకై పరమతములను ఖండించియున్నా
రు. ఆమతఖండనప్రస్తావములో వారందఱును వ్యాసమహామునితాత్పర్య
మదైవ్యతమే యని వ్యాసమతమును వివరించిరి కావున వారు యీవ్యాస
తాత్పర్యవిషయములో మధ్యస్థులే కదా! శిల్పిభరతాదులవలె వీరలకును
వ్యాసతాత్పర్యమును వివరించుటయందు పక్షపాత ముండవలసినయగత్య
ము లేదని జేఱుగా జెప్పనవసరములేదు కదా! కావున నామధ్యస్థులగు
కపిలాదులవాక్యముల ననుసరించి వారనువాదము చేసినయదైవ్యతమే
వ్యాసమహామునితాత్పర్య మని నిర్ణయించుచున్నారు.

ఇట్లు మధ్యస్థులమూలకముగా విషయమును నిర్ణయించుట
యుక్త మని గౌతమధర్మమునందు యిట్లు చెప్పఁబడియున్నది. “విప్రతివత్తై

26. ఓపరమేశ్వరా! భరతమహామునిచే నుపదేశింపఁబడినముద్రలలో శంఖిని
(శంఖాకారహస్తము) వజ్రణి (వజ్రాకారహస్తము) కమలినీ (పద్మాకారహస్తము)
అనుముద్రలు ఇతరదేవతలకు మాత్రమే సూచకము అగును. ఏకుమాత్రము కేవల నమ
స్కారముద్రయే సూచక మగుచున్నది.

27. ఎంతవఱకు పరమతములు నిరాకరింపఁబడనో యంతవఱకు స్వమతము నిలు
కడ నొందదు.

సాక్షినిమిత్తా నత్యవ్యవస్థా” ఇట్లు నిర్ణయించి పిదప శంకరభాష్యమే ప్రమాణ మని సిద్ధాంతపఱచుచున్నారు.

పూర్వపక్షి:—జీవులనేకులనియు జగత్తు నత్య మనియు జీవ బ్రహ్మములకు భేదము కలదనియు వాదించువా రగుటచే కపిలాదులు వ్యానతాత్పర్యనిర్ణయవిషయములో మధ్యస్థులు కానేరరని యింతకు ముందు చెప్పి యిప్పుడు మరల వారలనే మధ్యస్థులుగా నొప్పుకొని వారలు చేసినయనువాదమునే యాధారముగా గొని వ్యానతాత్పర్యమును నిర్ణయింతు నని చెప్పుటవలన మీమాటను మీరే ఖండించుకొనినట్టె నది.

సిద్ధాంతి:—మీరు చెప్పినట్లు కపిలాదులు భేదాభేదవిషయములకు శ్రుత్యర్థములు విచారించుటలో మధ్యస్థులు కాకపోయినను వ్యానమతము ననువాదము చేసి ఖండించి న్యమితమును స్థాపించుకొనువారగుటచేత వారి కవశ్యము వ్యాసాభిప్రాయము యిదియే యని తెలిసి యుండి తీరవలయును గదా! మఱియు వారికి ఆవ్యానమతమునందు అభిమానముండదు గదా! కావున వ్యానతాత్పర్యమిది యని నిర్ణయించుటలో వీరు మధ్యస్థులు కావచ్చును.

పూర్వపక్షి:—అట్లైన మఱియొకదోషము సంభవించును. ఏమనిన:-కపిలాదులు చేసిన యనువాదము నాధారముఁ జేసికొని వ్యానతాత్పర్యము అదైవతమే యని సిద్ధాంతపఱచినయెడల నితర నాభాష్యగ్రంథమును చూచువా రెవరు?

సిద్ధాంతి:—అట్లేమియు కాదు. ప్రతివాఁడును భాష్యమును యెప్పటికైనను చూచియే తీరవలయును. ఏలయనిన: “తంత్రైవనిషదం పురుషం పృచ్ఛామి, నావేదవిత్తనుతే తం బృహత్తమ్” అనుశ్రుతిప్రమాణములను పట్టి యాలోచించి చూడఁగా నుపక్రమోపసంహారాదియొక్కలతోఁ గూడినశ్రుతిబలము నాశ్రయించియే పరతత్వమును నిర్ణయింపవలయును గాని వేటొకమార్గమున వలనుపడదనుటయే వ్యాసునియభిప్రాయమని స్పష్టమగుచున్నది. కావున నట్టి పరతత్వమును నిర్ణయించుటకు ప్రయత్నించువారు శ్రుత్యర్థమును వివరించునవి యగుటచే భాష్యగ్రంథముల నవశ్యముగా చూచియే తీరవలయును. ఈనందర్శములో

బ్రహ్మనూత్రములకు సనేకభాష్యము బుండుటచేతను ఆయాభాష్యముల
చుండు వేటువేటుగా నుపక్రమాదులు చెప్పబడియుండుటచేతను ఆయా
మతస్థులు తమతమభాష్యములే ప్రమాణము లని చెప్పుచు నితర
భాష్యములను ఆదరింపకుండుటవలనను యేభాష్యమైనను ప్రమాణము
నుటకు తృప్తికరమై నకలజనహృదయంగమగు నాధార మేమియు లేక
పోవుటచేతను బ్రహ్మనిచారణమునందు యిచ్చగలవారికి శాంకరాది
సర్వభాష్యములలో బ్రహ్మనిర్ణయమునకు యేభాష్యము ఆదరణీయమో
యని సంశయ నివార్యమై యున్నది. కావున సీగ్రంథముచే అదైవతమే
వ్యాసమహర్షి తాత్పర్య మని నిర్ణయింపబడుటచే పై సంశయము తీరి
యదైవతవ్రతిపాదక మగు శంకరభాష్యమే బ్రహ్మనిచారణవిషయమై
యాదరణీయమనియు ఆభాష్యమునందు చెప్పియున్న యుపప్రమాదులే
అందఱిచేత సంగీకరింపబడవలె ననియు యేర్పడునేకాని పేజ్మియు
లేదు గదా ! దీనివలన జనులు భాష్యగ్రంథముల నేల విడువవలయును?

ఇక సిద్ధాంతప్రారంభము.

వేదాంతశాస్త్రమునందు “28. రచనానుపపత్తే శ్చ నాను
మానం” అను అధికరణములో వ్యాసమహాముని సాంఖ్యమతమును
ఖండించి యున్నాడు. అట్లే సాంఖ్యశాస్త్రమునందును కపిలాచార్యుడు
స్వమతస్థాపనమునకై పరమతముల ఖండించునప్పుడు వేదాంతమతమును
అదైవతమతమనియే యుభిప్రాయపడి జీవబ్రహ్మలకు భేదము లే దనుట,
యీ ప్రపంచమునందు అనుభవములో నున్న భేదములు ఒక్కయా
త్మకే యుపాధిభేదములవలన కలిగినవనుట, యీ ప్రపంచము అనిర్వచనీయ
మైన దనుట మొదలగు నామతసిద్ధాంతముల నీక్రిందివిధముగా ననువా
దముచేసి ఖండించియున్నాడు. ఎట్లనిన: సాంఖ్యశాస్త్రమునందు మొదటి
అధ్యాయములో

28. అచేతనము సృష్టిని జేయు ననుటకు వీలులేదు. కావున సాంఖ్యమతము
యైతియై క్తమకాదు. (వివరము. చూడు. బ్ర. సూ. 2-2-1.)

29. నావిద్యాతో వ్యవస్తునాబద్ధాయోగాత్. సూ.-౨౦.

30. వస్తుత్వే సిద్ధాంతహానిః. సూ.-౨౧.

31. విజాతీయ్యైవైతాపత్తిశ్చ. సూ.-౨౨.

32. విరుద్ధోభయరూపా చేత్. సూ.-౨౩.

33. స తాదృశ్యదార్థాప్రతీతేః. సూ.-౨౪.

అనుసూత్రములచే నవిద్యవలన జీవునకు బంధము గలిగి ననునదైవతసిద్ధాంతమును అనువాదము చేసి ఖండించియున్నాఁడు.

మఱియు నాఅధ్యాయమునందే,

34. ఉపాధిభేదేఽవ్యేకస్య నానాయోగ ఆకాశ స్వేద ఘటాదిభిః. సూ.-౧౫౦.

35. ఉపాధి ర్భిద్యతే స తు తద్వ్యా. సూ.-౧౫౧.

36. ఏవమేక త్వేనపరివర్తమానస్యనవిరుద్ధధర్మాధ్యానః. సూ.-౧౫౨.

29. ఆవిద్య వస్తువుకాదు. కావున దానివలన జీవునకు బంధము కలుగుననుట తగదు.

30. ఆ ఆవిద్యను వస్తువుగానే యంగీకరింతు మనిన నదైవతసిద్ధాంతమునకు హాని వచ్చును.

31. విజాతీయ మగుదైవతముకూడ సంభవించును. (విజాతీయ మనగా విరుద్ధ జాతిగలది. అర్థము చెందవదిగా నంగీకరింపఁబడినవిద్య చేతనముఁ గాకపోవుటచే నాయత్తకంటె భిన్నజాతి కలదికదా యనుట.)

32. ఆ ఆవిద్య వస్తువననురూపములు చెందును కలది యందుచేసి.

33. యుక్తముకాదు. అట్టిపదార్థము లోకమున లేదు.

34. ఆకాశ మొక్కటి యయ్యును, ఘటాదులవలన భిన్న మైనట్లు అర్థము క్కడే యైనను శరీరోపాధులవలన భిన్నముగాఁ గానరావచ్చును.

35. ఇట్లు చెప్పిన నుపాసకులకే భేదము కలుగును కాని అందున్న జీవునకు కాదు కదా! ఇట్లైన నొక్కనియందే విరుద్ధధర్మము నుండవలసివచ్చును. కావున వాత్సల పరస్పరభిన్నులగానే యంగీకరింపవలయును.

36. ఇట్లు పరస్పరవిరుద్ధధర్మము లొక్కనియందు నుండనేరవు. ఒకదాని ధర్మము మఱియొకదానియందు నుండనేరదు.

37. అన్యధర్మ త్వేపి నారోపా తద్భిద్ధి రేతత్వాత్. నూ-౧౫౩

38. నాదై వ్రతశ్రుతివిరోధో జాతిపరత్వాత్. నూ-౧౫౪

39. విహతబంధకారణస్య దృష్ట్యా తదూపం. నూ-౧౫౫

40. నాన్ధదృష్ట్యా చక్షుష్కతా మనువలమ్భః. నూ-౧౫౬

41. వామదేవాది ర్ముక్తో ముక్త్యాపి నాదై వ్రతం. నూ-౧౫౭

42. అనాదా వద్య యానద్యావా భృభిష్య దవ్యేవం. నూ-౧౫౮

37. మీమతమునందును (సాంఖ్యమతమునందును) ప్రకృతికి గలకర్తృత్వము పురుషునియే దారోపింపబడుచున్నది కదా యనిన నది సరికాదు. ఆరోపించినంత మాత్రమున లేనిది కలుగనేరదు. పురుషుఁ డెప్పటికిని నిర్తలుఁడే ఏకరూపుఁడే యగుటచే నాతనికి జన్మమరణములు కాని కర్తృత్వాదులుకాని లేదు. కావున నారోపమాత్రమువలన ధర్మములు సిద్ధింపవచ్చు ననుట యుక్తముకాదు.

38. ఇట్లుచెప్పినను అదైవతశ్రుతులకు విరోధము రాదు. అని జాతనిగూర్చి చెప్పను.

39. అర్త అనేకుని యంగీకరించినను బంధమోక్షములు ప్రతివానికిని కలుగవలయును కదా! అది విరుద్ధమగును అనుట యుక్తముకాదు. మామతమున (సాంఖ్యమతమున) జీవునకు వాస్తవ మగుబంధము లేదంటిమి కదా! ఈవిషయమును తెలిసికొనిన నదియే ముక్తి. అజ్ఞానమువలన వచ్చినట్లు భావింపబడునది పారమార్థికము కానేరదు కదా!

40. ఇట్లే న మాపక్షముకూడ (అదైవతపక్షముకూడ) యుక్తమే యగుననుటకు వీలు లేదు. అర్త యొక్క డనుటకంటే ననేకు అనుట మిగుల యుక్తియుక్తము. గ్రుడ్డివానికి వస్తుజ్ఞానము లేకున్న కన్నులు కలవారుకూడ నట్లే నుండవలయునా? మీకు (అదైవతులకు) నేకార్తపక్షము జ్ఞానకూన్యతవలన సరిగా దోచినది; మేమైనను (దానిని విచారింపఁగూడదా!)

41. మతియుఁ బురాణాదులయందు “వామదేవుఁడు ముక్తుఁడయ్యెను. శుకుఁడు ముక్తుఁడయ్యెను.” అని యొక్కొక్కఁడు మాత్రమే ముక్తి నొందెనని చెప్పఁబడి యున్నది. అర్త యొక్కఁడే యైననో సర్వప్రపంచమునకు నొక్కమాత్రే ముక్తికలుగవలయును కదా!

42. నానాత్వపక్షము నంగీకరించినను నొక్కొక్కఁడుగా ముక్తుఁ డగుట వచ్చిన నంతమునకు ప్రపంచము కూన్యము కావలసివచ్చును కదా! యనిన నది యుక్తము కాదు. ముక్తి యొకప్పుడు లేకపోలేదు కావున నెప్పటికి నిట్లే యుండవచ్చును.

43. ఇదానీ మివ సర్వత్ర నాత్యంతోచ్ఛేదః. ౧౫౯
అనునీనూత్రములచే "అత్త యొక్కఁడు యుపాధిభేదములచే నానా రూపుఁడయి యున్నాఁడు యుపాధినాశమే మోక్షము అది జ్ఞానము వలన కలుగును" అనుపక్షములను ఖండించి యున్నాఁడు. ఇవి యద్వైత తపక్షములె కదా! జ్ఞానమువలన ముక్తికలుగు ననువిషయము వీరికి నమృతమే యైనను అది (ముక్తి)యుపాధినాశరూప మైనది కాకపోవుటచేతను ఆయుపాధి యవిద్యాకల్పితము కాకపోవుటచేతను "జ్ఞానముచే నుపాధి నాశరూప మగుముక్తి కలుగదు" అని వారియభిప్రాయము. వారిమతము నందలిముక్తి యుపాధినాశమువలన కలుగునది కాదు కదా! (వీనిమత మునుగూర్చి చూడు బ్రహ్మసూత్రము-౨-౧-౧) ఇట్లై పంచమాధ్యా యమునందును,

44. నావిద్యాశక్తియోగో నిస్సజ్జన్యః సూ-౧౩

45. తద్యోగే తత్ప్రధా నన్యోన్య్యాశ్రయత్వం. సూ-౧౪

46. నబీజాఙ్కరవత్సాదిసంసారశ్రుతేః. సూ-౧౫

47. విద్యా తోఽన్యత్వే బ్రహ్మబాధప్రసక్తిః. సూ-౧౬

48. అబాధే నైష్ఠ్యం. సూ-౧౭

43. ఇట్లు కాకున్నను ప్రపంచము ప్రవాహరూపమగుటచే తేవులకు ముక్తియుఁ గలుగవచ్చును. ప్రపంచమునకు నాశంబును కలుగకుండవచ్చును.

44. కొండలు (అద్వైతులు) అవిద్యాశక్తిసంబంధమువలన నాత్మకు కర్తృత్వము కలుగునందును. అది యుక్తముకాదు. వారిమతమునందును అత్త నిర్వికారుఁడే. నిర్వికారునకు వికారసంబంధము కలుగదు కదా!

45. మఱియు నవిద్య లేకున్న సృష్టి లేదు. సృష్టిలేకున్న నవిద్యలేదు. కావున నాపక్షమున నన్యోన్య్యాశ్రయదోషము గూడ వచ్చును.

46. అనాదులగుటచే బీజాంకురములవలె నివియు పరస్పరసంబంధము నొంద వచ్చు ననుటయు సరి కానేరదు. శ్రుతులయందు సంసారమునకు నాది చెప్పఁబడి యున్నది.

47. మఱియు నవిద్య యనఁగా నేది? విద్యకంటే భిన్నమయినది యనినచో బ్రహ్మగూడ నట్టివాఁడే కావలసివచ్చును కావున విద్యచే బాధింపఁబడవలసిగూడ వచ్చును.

48. ఇక విద్య యవిద్యను బాధింపకుండిన నది విద్యయే కాకపోవలసి వచ్చును.

49. విద్యాబాధ్యత్యే జగతో ప్యేవం. నూ-౧౮

50. తద్రూపత్యే సాదిత్వం. నూ-౧౯

అనునూత్రములచే “అవిద్యానంబంధమువలన నాత్మకుఁ గర్తృత్వము కలిగెను. ప్రపంచ మవిద్యాకల్పిత మైనది. ఆయవిద్య విద్యచే నశించును” అనుపక్షములను ఖండించి యున్నాఁడు మఱియు నాయధ్యా యమునందె,

51. అనిర్వచనీయస్య తదభావాత్. నూ-౨౪

అను నూత్రముచే “ప్రపంచము అనిర్వచనీయ మగుటచే బ్రహ్మ భిన్నము” అనుపక్షమును నిరాకరించి యున్నాఁడు. మఱియు నాయధ్యా యమునందె,

52. నాద్వైత మాత్మనో లిక్ష్ణా తద్భేదప్రతీతే. నూ-౬౧

53. నానాత్మ నాపి ప్రత్యక్షబాధాత్. నూ-౬౨

49. బాధించుననిన ప్రపంచమకూడ నవిద్యయే కావలసివచ్చును. అదియు విద్యాభిన్నమే కదా!

50. అపక్షము నంగీకరించిన ననాది యని చెప్పఁబడుచున్న ఆవిద్యకు సాది త్వం వచ్చును. ప్రపంచము సాది కదా!

51. అనిర్వచనీయమని యొకపదార్థమే లేదు. “ఇది యున్నదియు గాదు. లేని దియు గాదు.” అనియును “ఇది రజతము” అనియును శుక్తిరజతమునకూడ నిర్వచిం చుచునే యున్నారు.

52. మఱియు నాత్మ యొక్కఁడే యగుట చెల్లదు. ఆయన పరస్పరభిన్న రూపుఁడైనట్లు జరామరణముఖిదుష్కలముభవములవలనఁ దెలియుచున్నది. (ఏకాత్మ పక్షదూషణః విడిచివేటు వచ్చియున్నది. ఆయినను అచ్చట సిద్ధ మగువిరుద్ధధర్మాభ్యా సము ననువాదము చేసి మఱియును దూషిం చెను; ఇచ్చట దానినే విరుద్ధధర్మాభ్యాస మునే సాధించుచున్నాఁడు. కావునఁ బునరుక్తి లేదు.)

53. చేతనులు ఆనేకులే యైనను ఆత్మానాత్మలకు భేదము లే దనవచ్చును. ఇంత మాత్రముననే యద్వైతము సిద్ధించును కదా! యనిన నదియు యుక్తము కాదు. ఘటాద్యనాత్మపదార్థములు అత్త కంటే భిన్నములుగా నున్నవి యని ప్రత్యక్షముగా దెలియవచ్చుచున్నది కదా!

54. నోభాభ్యాం తేనైవ, సూ-౬౩

55. అన్యపరత్వ మవివేకానాం తత్త్వం. సూ-౬౪

56. నాత్మావిద్యా నోభయం జగదుపాదానకారణం నిస్సజ్జిత్యాత్. సూ-౬౫

57. నైక స్యానన్తచిద్రూపత్వే ద్వయో ర్భేదాత్. సూ-౬౬

అను సూత్రములచే “ఆత్మ యొక్కఁ డయ్యును బాలురచే నాకాశము నీలపీతాదిరూపములతోఁ జూడఁబడునట్లు బహుభేదములతోఁ జూడఁబడుచున్నాఁడు.” అనువక్షమును మరల ఖండించి “అద్వైతులకు జగదుపాదానకారణమే లేదు. ఆత్మకును స్వరూపము లేదు” అని వేదాంతమతమును చూపించియున్నాఁడు. మఱియు నాయధ్యాయమునందె,

58. నానన్దాభివ్యక్తి ర్ముక్తి ర్నిర్ధర్త్యాత్. సూ-౬౭.

అనుసూత్రముచే “స్వస్వరూపభూత మగు నానందము స్ఫురించుటయే మోక్షము” అనువక్షము నిరూపించియున్నాఁడు. ఇట్లే యాతివయధ్యాయమునందు,

59. ఉపాధి శ్చ త్తత్త్విదౌ పున ర్ద్వైతం. సూ-౬౮.

54. ఈకారణమువలననే యెట్లును (చేతనలుగాని చేతనాచేతనములు గాని) అభివ్యక్తులని రెండువిధములుగఁ జెప్పినను) అద్వైతమా సిద్ధింపదు.

55. అద్వైత శ్రుతులును జాతిపరము అగుటచే నసిద్ధాంతములకు వానివలన విరోధములేదు.

56. మఱియు నద్వైతమతమున నాత్మగాని అవిద్యగాని రెండును గలసి కాని జగదుపాదానకారణములు కానేరవు. ఆత్మ సత్యరూపుఁడు. అసంగుఁడు. అవిద్య మిథ్యరూపము.

57. మఱియు నాత్మ చిదానందరూపుఁ డనుట తగదు. అవిదానందములు పరస్పరభిన్నములు కదా!

58. ఇట్లే అనందము (స్వాభావికానందరూపము) అభివ్యక్త మగుటయే ముక్తి యనుట చెల్లదు. అచ్చుట ననుభవించువాఁడు మొదలగువారు లేరు. అనంద మివ్వనికిని ధర్మ మగుటకును పీలు లేదు.

59. భేద ఉపాధివలన సిద్ధించుననిన నది సరిపడదు. అద్వైతమతమున నుపాధి మిథ్య; అది పరమార్థమైననే కాని భేదము మధురము.

60. ద్వైతాత్మ మపి ప్రమాణవిరోధః, నూ-౪౭.

61. ద్వైతాత్మ మపి వ్యతిరేకా న్న పూర్వ ముత్తరం చ సాధకాభావాత్. నూ-౪౮.

62. స్వప్రకాశ త స్తత్త్విద్వా కర్తృక ర్తృవిరోధః, నూ-౪౯.

63. జడవ్యాప్త్యతో జడం ప్రకాశయతి చిద్రూపః, నూ-౫౦.

64. న శ్రుతివిరోధో రాగిణాం వై రాగ్యాయ తత్త్విద్వేః, నూ-౫౧.

65. జగత్సత్య మదుష్ట కారణ జన్యత్వా ద్బాధకాభావాత్. నూ-౫౨.

60. ఆయుపాధిని సత్యముగ నంగీకరించినను అసత్యమనినను విరోధమే.

61. ఇట్టి ఆయుపాధి నంగీకరించినచే కాని అద్వైత ద్వైత శ్రుతులకు సమన్వయము కుదురదు. అనిన నది యుక్తము కాదు. అద్వైత శ్రుతులు జాతిపరములొ శ్రుతిపరములొ యగుటచే వాని యభిప్రాయము ప్రధానము కానేరదు. దానిని సాధించుయొక్తులు లేవు. ఇట్లుగటచే నభేదమేలేదు. భేద శ్రుతులయందే ప్రామాణికము.

62. అత్తరూపము స్వప్రకాశ మగుటచే నదియే యద్వైతసిద్ధాంతమునకు ప్రమాణము అనియొకరేమో యదియు సంభవించదు. అప్పు డంతయు వాత్తయే యైన నెవ్వఁడు దేనిని తెలిసికొనును?

63. మఱియు వాయుత్త జడము కాకుండుటచే జేతనుఁ డని చెప్పఁబడుచున్నాఁడు గాని యది వానికి ధర్మము కాదు. ఇట్లుగటచే చేతనుఁ డనునది యాపచారిక వ్యవహారమే కాని మఱియొక్కటికాదు. అచైతన్య మార్తధర్మ మగునేని యాధర్మముతో వాయున జడపదార్థములఁ బ్రకాశింపఁ జేయునుగాని యట్లు లేదు. జడము కానంతమాత్రమున చేతనుఁ డనుచున్నారే కాని చైతన్య మాయనకు లేదు. అది పంచభూత సంయోగమువలన (అనఁగా: వాభూతములు శరీరరూపమును చెందినపుడు) కలుగునదియే.

64. ఇట్లైన స్వప్రకాశ శ్రుతులకు విరోధము వచ్చును కదా! యనిన నదియు యుక్తము కాదు. అశ్రుతులు సంసారమునందలి యభిలాష తొలఁగుటకై వైరాగ్యము జనించుటకై యార్తను నుతించుచున్నది.

65. ప్రపంచము మిథ్య యనుటయు సరి కాదు. మిథ్య యైన దానికిఁ గారణము తెలిసియుండవలయును. బాధకజ్ఞానముఁగూడ నుండవలయును. ఈప్రపంచవిషయమున విచారింపఁబోయిన దీనికి గారణములు గానరావు. “ఇది ప్రపంచము కాదు” అని బాధకజ్ఞానమును లేదు, కావునఁ బ్రపంచము సత్యమే.

అనుసూత్రములచే మఱియొకనందర్శమున నుపాధినిగూర్చియు అదైవత శ్రుతిగుణప్రాముఖ్యతనుగూర్చియుఁ బరమేశ్వరుని స్వప్రకాశత్వమును గూర్చియు దోషములఁ జెప్పియున్నాఁడు. ఈవిధముగ పరపక్షనిరాకరణప్రస్తావమునందు సాంఖ్యసూత్రములలో కేవలాదైవతపక్ష మధికముగా ననువాదముచేసి ఖండింపఁబడెను. వ్యాసాభిప్రాయ మొక్కటి తప్ప తక్కినగౌతమాదియభిప్రాయములు సంశయాస్పదములు కాకుండుటచే నవి యన్నియు నాపరమతనిరాకరణప్రస్తావమునందు అనువాదసూత్రము చేతనే స్పష్టముగఁ జెలియవచ్చుచున్నవి. తక్కినవారితోపాటు వేదాంత దర్శనకర్త యగువ్యాసమహామునియు నాప్రస్తావమున ప్రస్తాపింపఁబడవలసినవాఁడే యయియుండ నాయనకై యీకేవలాదైవతపక్ష మొక్కటి మాత్రమే మిగిలియున్నది. ఆయనమతము లెక్కకు మిక్కిలి యగు విరుద్ధ భాష్యములవలన సంశయాస్పదముగఁ జేయఁబడి యుండుటచే ననువాద సూత్రమున విస్పష్టము కాకున్నను పై నవర్ణించినవిధముగ పారిశ్రేషికన్యాయమున (వ్యాసుఁడును అదైవతపక్షంబును మిగిలియుండటచే) విస్పష్ట మగుచున్నది. ఈమదైవతపక్షము అప్రసిద్ధఁ డగుమఱియొకనిదియై యుండవచ్చు ననుటకు సాహసించినను అందు (సాంఖ్యసూత్రముల యందు) మఱియేమతమును గౌతమమతాదులకంటె భిన్నముగా ననువాదము చేయఁబడి యుండలేదు. వ్యాసునిమత మదైవతము కాకపోయినఁ గాకపోవునుగాక నితరమతమైన భట్టభాస్కరాదిభాష్యోక్తమతములలో నేమతమయిన వ్యాసమతమని యనువాదముఁ జేయఁబడి యుండవలయును కదా! అట్లు గానరాలేదు కావునఁ గపిలాచార్యునకు వ్యాసమత మదైవత మనియే తాత్పర్య మనుట నిర్వివాదాంశము.

ఈవిధముగ సాంఖ్యసూత్రములయందలియనువాదమువలన వ్యాసునితాత్పర్యము కేవలాదైవతమే యని తేలుచున్నను భేదవాదులు కొందఱు అనాదినుండియు గురూపదిష్టమై వచ్చుచున్నతనమతమునందలి యభిమానమును విడువనేరక అత్యల్పబలము లగుకొన్నియుక్తులతో నీ సిద్ధాంతమును ఖండింపఁజూచుచున్నారు. ఎట్లనినః—

౧. సాంఖ్యసూత్రములయందలి యనువాదమును నాశ్రయించి వ్యాసతాత్పర్యము నదైవతముగా నిర్ణయించుటకు వీలు లేదు. గొప్ప వారిచే భాష్యకర్తలచేఁ జేయఁబడిన గ్రంథములయందు దెచ్చటగూడ నీసూ

త్రము లుదహరింపఁబడలేదు. ఈకారణమువలన నివి కపిలాచార్యులచేత రచింపఁబడిన వగునో కావో తెలియకున్నది. ఇట్లుగుటచే మతనిర్ణయ విషయమున నీనూత్రములు ప్రమాణములు కావు.

౧. మఱియు నీయనువాదమును అదై వ్రతమును సాధించు ప్రబల యుక్తిగా పూర్వగ్రంథములవా రెవరు సంగీకరింపకుండుటచే నిష్పాడు మీరు మాత్రము క్రొత్తగా సంగీకరించుటవలనఁ బ్రయోజన ముండదు.

౨. ఇదియునుగాక కపిలాచార్యులు వ్యాసునికంటెఁ బూర్వమున నున్నవారు. వ్యాసమహాముని తర్వాతవాఁడు. ఇట్లుండ వ్యాసమునిమత మును కపిలాచార్యుఁ డనువాదము చేసె ననుట యెట్లు?

౩. పయి నుదహరింపఁబడిన సాంఖ్యసూత్రములయం దెచ్చటను వ్యాసశబ్దము లేదు. ఇట్లుండ అచ్చట వ్యాసమతమె యనువాదము చేయఁబడె నని గ్రహించుటకు వీ లెట్లుకలుగును?

౪. విచారించినచో నీకేవలదై వ్రతమును వ్యాససూత్రముల యందు గానవచ్చుటయే లేదు. అట్లు కానవచ్చిననేకదా యాగురుతు ననునరించి “యిదియే వ్యాసమతము సాంఖ్యసూత్రములయందు అనువా దము చేయఁబడిన దిదియే” యని గుఱుతించుటకు వీలు కలుగును. అట్లు లేదుకావున సాంఖ్యశాస్త్రమును ననువాదము చేయఁబడిన దెవరిమతమొ యెట్లు తెలియును?

౫. ఇది యంతయుఁ గాక కపిలమహాముని వ్యాసాభిప్రాయము నవశ్యముగ ఖండింపవలయునేని యప్పుడు 66. “ఈశ్వరాసిద్ధేః” అను మొదలగుసూత్రములయందె దానిని ఖండించెను. వ్యాసుఁడు జగత్ కారణముగాఁ బరమేశ్వరు సంగీకరించువాడు. అపక్షమును కపిలుఁడు తిరస్కరించెను కదా ! ఈవిధముగా వ్యాసమత మొక్కస్థలమున ఖండింపఁ బడి యుండ నదై వ్రతానువాదమునుగూడా దన్నతానువాదంబుగానే (వ్యా సమతానువాదముగానే) కల్పింపవలసిననిర్బంధ మేమి? అట్టి యదై వ్రతపక్ష పాతి యెవ్వఁడో యొకఁ డుండవచ్చును కదా!

౬. ఇట్టి యదై వ్రతవాది మఱియొక్కఁడు లేకున్నను కపిలాచార్యుఁడు తనమతమును స్థాపించుకొనుటకై నవ్విబుద్ధిచేతనే యాయదై వ్రతమును భావించి ఖండింపవచ్చును.

౮. ఇట్లు కాకున్నను ఆకాలమున నెవ్వఁడో యొకయదైవతవాది యుండిననుండవచ్చును. వాఁడిప్పుడు మనకు ప్రసిద్ధుఁడు కాకపోవచ్చును. వానిమతముచే యనువాదముచేసి కపిలాచార్యుఁడు ఖండింపవచ్చును.

౯. ఇట్లును చెప్పనక్కఱలేదు. నూతనంహిత విష్ణుపురాణము. మొదలగువానియందు జడభరతాదులనుగూర్చి చెప్పఁబడి యున్నది. వారదైవతవాదులు ప్రసిద్ధులు. వారిమతము నైనను కపిలాచార్యుఁడతఁడనువాదముచేసి యుండవచ్చును. ఇంతమాత్రమున నదైవతము వ్యాసుని మతమనియు కపిలాచార్యుఁడు దానినే యనువాదము చేసెననియుఁ జెప్పటకు నెట్లు వీలువడును ?

౧౦. అట్లు చెప్పవలయునని వట్టుపట్టినను దానిని మఱియొకవిధముగా నమర్థింపవచ్చును. 67. “తదనన్యత్వ మారమ్భణశబ్దాదిభ్యః. ౨. ౧. ౧౪.” అనునధికరణమున నదైవతవత్తము వ్యాసునిచే నంగీకరింపఁబడినట్లు గానవచ్చుచున్నది. దాని నాధారముఁ జేసికొని యైనఁ గపిలాచార్యుఁడదైవతానువాదమును చేసి యుండవచ్చును. ఇంతమాత్రమున నది వ్యాసునిపరమాభిప్రాయము కానేరదు కదా !

౧౧. ఇట్లు కాకున్నను 68. “ఆత్మేతి తూవగచ్ఛన్తి గ్రాహయన్తి చ. ౪. ౧. 3.” అను మొదలగు సూత్రములను జూచి యాకపిలాచార్యులు వ్యాసమత మదైవతమే యని భ్రాంతి నొందియుండవచ్చును.

౧౨. సర్వజ్ఞుఁడగుటచే నాకపిలాచార్యునకు భ్రాంతి యుండదని సాధించినను మీసిద్ధాంతము నిలువదు. ఆయనకు గోచరముకానివిషయ మేదియు నుండదు కావున రాబోవు శంకరాచార్యమతమునుగూడ నాయన యనువాదముచేసి ఖండించి యుండవచ్చును.

౧౩. ఇట్లు కాకున్నను ఆశ్చర్యధుఁడు ఔదులోని బాదరి కాశక్తుఁడు అను మునులుకూడ నదైవతులే కావున వారిమతములలో దేనినైన నొకదాని ననువాదము చేసియుండవచ్చును.

67. “వాచారంభణం వికారో నామధేయం” అను మొదలగుశ్రుతులనెవఁ గార్యకారణము నొక్కటియే యగు ననుటయే సిద్ధాంతము (వివరము. చూడు. బ్రహ్మసూ-౨-౧-౧౪).

68. మహాత్మ్యుండఱును బ్రహ్మము నాత్మనుగానే యంగీకరించుచున్నార. శ్రుతులు నట్లే చెప్పుచున్నవి.

ఈవిధముగ సాంఖ్యసూత్రములయందు చేయఁబడియున్న యనువాదము మఱియొకవిధముగా నైనను కూర్చుకొనుటకు వీలుండుటచే వ్యాసుడే యదైవతవాది యని నిరూపించుటకు నట్లును వీలులేదు. ఈయనువాదబలము నాశ్రయించి వ్యాసునకు కేవలాదైవతమే తాత్పర్యభూతార్థ మని నిర్ణయించుటకు వీలు లేదు.

ఈఆక్షేపము లన్నియు యుక్తియుక్తములు కావు. ఎట్లనిన:—
 ౧. “సాంఖ్యసూత్రములు ప్రాచీనగ్రంథములయందుదహరింపఁబడలేదు” అనుటకు వీలు లేదు. సూతనంహితావ్యాఖ్యాన మగుతాత్పర్యదీపికయందు విద్యారణ్యాస్వామిచే 69. “అత ఏవ సాక్ష్యై రుచ్యతే సత్త్వరజస్తమసాం సామ్యావస్థా ప్రకృతితి” అనియు పరిమళమునందు అప్పయ్యదీక్షితులచే 70. “అనుమానిక మ ప్యేకేషాం ౧-౪-౧” అనునధికరణమునందు 71. “అతఏవ ‘మూలా త్వచ్చాతన్త్రస్య’ ఇత్యాదీని ‘సంహతపరార్థత్వా త్పురుషస్య’ ఇత్యన్తాని కపిలనూత్రాణి” అనియు నిజపురుషార్థరత్నాకరమునందు బాలకృష్ణానందస్వామిచే 72. “మోక్ష స్తు లక్షిత స్సాంఖ్యైః అథ త్రివిధదుఃఖాత్వంత నివృత్తి రత్యంతపురుషార్థః” అనియు కపిలసూత్రములు వెల్లుగా నుదహరింపఁబడి యున్నవి. ఇట్లుగటచే సాంఖ్యసూత్రములు కపిలమునిప్రణీతములు కా వనుటకు వీలు లేదు కదా! “ఇట్లయినను నీ పుదహరించిన కేవలాదైవతానువాదకసూత్రములు మాత్రము కపిలకృతములు కాకపోవచ్చునుకదా!” అనిన నదియు యుక్తియుక్తము కానేరదు. కపిలసూత్రములకు వ్యాఖ్యానము నొసర్చిన

69. ఇట్లుగటచేతనే “సత్త్వరజస్తమస్సులయొక్క సామ్యావస్థయే మూల ప్రకృతి” యనుచున్నారు.

70. అనుమానిక మగుత్ర ధానముఁ గూడ కొన్ని యుపనిషత్తులయందు చెప్పఁబడిన.....

71. ఈకారణమువలననే “మూల పంచతన్త్రస్య” అని యారంభించి, “సంహతపరార్థత్వ పురుషస్య” అనువలన నున్న సూత్రములచే సాంఖ్యశాస్త్రమున నైయభిప్రాయము వివరింపఁబడిన.

72. “అథ త్రివిధదుఃఖాత్వంత నివృత్తి రత్యంతపురుషార్థః” అని సాంఖ్యులు మోక్షమునకు లక్షణము చెప్పిరి.

యనిరుద్ధాచార్యుఁడు మొదలగువారు 73. “అథ త్రివిధదుఃఖాత్వస్త
నిష్పత్తిరత్యస్తపురుషార్థః ౧-౧” అను మొదలు 74. “యద్వా తద్వా త
దుచ్ఛిత్తిః పురుషార్థస్తదుచ్ఛిత్తిః పురుషార్థః. ౬-20” అనువఱకు గల
సర్వసూత్రములకును వ్యాఖ్యానము చేసియుండ నడుచు నున్న యీ కేవ
లాదైవతానువాదకసూత్రములు మాత్ర మేల నన్యము లగును? సాంఖ్య
శాస్త్రమున కేల సంబంధింపకపోవును? కపిలమునికృతము లేల కాక
పోవును? కావున నీవక్షుమువలన నూసిద్ధాంతమునకు భంగము రాదు.

౨. “సాంఖ్యానువాదము అదైవతమును సాధించుటలోఁ బ్రమా
ణముగఁ బూర్వోచితే నుదహరింపఁబడలేదు” అనునంతమాత్రమువలనఁ
గూడ పైసిద్ధాంతములకు హాని రాదు. కపిలాదులనే ప్రతివాదులుగ
నుంచుకొని వారిమతముల నిరాకరించుటకుఁ బ్రయత్నించినవార లగు
టచే భావ్యకారులు తమమతమును స్థాపించుటకై వారియనువాదములఁ
బ్రమాణములుగ గ్రహించుట యనావశ్యకము. వారు మొట్టమొదట
తమమతమె వ్యానమత మని సిద్ధాంతము చేసికొనియే కదా కపిలాదుల
ఖండింప నుపక్రమించిరి. “వారిమతములలో వ్యానతాత్పర్య మేది?”
యని సంశయము కలిగినప్పుడు ప్రస్తుతభేదవాదులకు సమాధానము
చెప్పటకై మధ్యస్థవాదముగ నాకపిలానువాదము గ్రహింపఁబడవలసి
వచ్చినది కాని మొట్టమొదటనే దీనిని గ్రహింపనేల? మఱియు నప్పయ్య
దీక్షితాదులును తమతో సమానముగ యుక్తులను చెప్పగలవారు లేక
పోవుటచే నీయనువాదయుక్తిని గ్రహింపలేదు. ఇంతమాత్రమున మన
ముకూడ దీనిని గ్రహింపఁగూడ దనుట యేటిమాట? యుక్తి సరియై
నది యని తెలియుచుండ దాని నెవ్వఁడో యేకారణమువలననో గ్రహిం
వలే దనునించుకకారణమువలన మనముకూడ గ్రహింపకుండవలయు
ననుట యనాదరణీయము కద!

3. “కపిలుఁడు పూర్వోఁడు; వ్యాసుఁడు వెనుకటివాఁడు. ఇట్లగు
టచే వ్యానమతమును కపిలుఁ డనువాదము చేసె ననుట సంభవింపదు”
అనువక్షుము యుక్తియుక్తము కాదు, వ్యానకపిలాదు లొక్కమాత్రే

73. మూఁడువిధము లగుదుఃఖములు పరిపూర్ణముగ నివర్తించుటయే పరమ పురు
షార్థము.

74. ఎత్తైదవ అధ్యాయముల నుపసంహరించుటయే ప్రతిపక్షము. gotri

జనించి యూరకుండువారు కారు. లోలోద్ధరణమునకై ప్రతికల్పమునం దును జనించుచుందురు. ఇట్లగుటచే వారు స్వమితస్థాపనమునకై పర స్పరమతముల ననువాదము చేసికొనవచ్చును. ఇట్లు కాకున్న చారిత్ర కదృష్టాంతము ననునరించి యల్పకాలమునకుఁ బూర్వమే యభివృద్ధిని గాంచియున్న బౌద్ధమతమును వ్యాసమహాముని యెట్లునువాదము జేయఁ గలిగెను? ఇట్లగుటచేఁ బురాణానుసారముగ వీరియుత్పత్తుల నంగీకరించి తీరవలయును కావున వీరలలో పూర్వాపరవ్యవహారము లేదు. పూర్వకల్ప మునందలి వ్యాసుఁడు ప్రస్తుతకల్పమునందలి కపిలునికంటె బూర్వుఁడు; ప్రస్తుతకల్పమునందలి కపిలుఁడు ప్రస్తుతకల్పమునందలి వ్యాసునికంటె బూర్వుఁడు. కావున ననువాదవిషయమున సంశయ మేమియు లేదు.

౪. మఱియు అనువాదస్థలమున వ్యాసపదము లేకున్నంతమాత్ర మున నది వ్యాసమతము కాకపోదు. గౌతమాదిమతములన్వరూపములు స్వస్థములై యుండుటచేతను కేసలాద్వైతమొక్కటియు వ్యాసుఁ డొక్కఁ డును మాత్రమే మిగిలి యుండుటచేతను ఆయద్వైతమే వ్యాసునిమతము కావలయు నని సిద్ధాంతముఁ జేయుటకు వీలగుచున్నది కదా! దీని నంగీక రింపకుండిన 75. “ఈక్షతే రాక్షబ్దం. ౧-౧-౧” అను మొదలగుస్థల ములయందు బ్రహ్మసూత్రమున కపిలమతమును ఖండించునప్పుడు కపిల పదము ప్రయోగింపఁ బడవలయు ననవలసివచ్చును; ఆపదము ప్రయో గింపఁబడి యుండకపోవుటచే నచ్చట ఖండింపఁబడినమతము కపిలునిది యగునో కాదో యని సంశయింపవలసి వచ్చును. ఇట్టిసంశయ మెవ్వని కిని లేదు కదా! భాష్యకారు లందఱు నేకవాక్యముగ నానూత్రముల (ఈక్షతేః అను మొదలగుసూత్రముల) సాంఖ్యమతఖండనపరములనుగ నంగీకరించియే యున్నారు కదా! కావున నామప్రయోగము లేకపోయి సంతమాత్రమున వచ్చువాని యేదియు లేదు.

౫. ఈవిధముగ కపిలసూత్రములయందలి యనువాదము నాశ్ర యించి వ్యాసమతము నదైవతమునుగా నిర్ణయించుటకు వీలు కలుగు చుండుటవలన బ్రహ్మసూత్రములయందు ప్రత్యేకముగ నదైవతమును బోధించుగుఱులు కానరావలయు నని నియమము లేదు. బ్రహ్మసూత్ర

75. శ్రుతియందు సంకల్పతూర్వకసృష్టి చెప్పఁబడినది కావున ప్రధానము బౌద్ధతాత్పరణము కానేరదు.

మంతయు నదై వ్రతపర మనియే కదా పై యనువాదమువలన సిద్ధాంత మగుచున్నది! “ఇట్టిగుఱుతు లేకుండిన నదై వ్రతమే వ్యాసతాత్పర్య మని యెట్లు నిర్ణయింతువు?” అనిభ్రాంతి నొందెదవేమొ వినుము. అదై వ్రతవాది మఱియొక్కఁడు లేడనియు, సీకారణమువలన వ్యాసునే యాస్థానమున నిలిపితి మనియుఁ బలుమాఱు చెప్పి యున్నాము. మఱియు బ్రహ్మసూత్రములయం దదై వ్రతమే స్పష్టముగ గుఱుతింపఁబడి యుండెనేని యప్పుడు తక్కినభాష్యము లారంభింపఁబడుటకే వీలులేకపోవుటచే నిట్టినంశ యమునకే యవకాశము లేకుండును.

ఇంతవివాద మేల? అట్టిగుఱుతులు కూడ బ్రహ్మసూత్రమునందు కలవు. “ఉపాధివలన భేదము కలుగు ననుట యుక్తియు క్తముకాదు” అనువిషయము 76. “ఉపాధిభేదే ప్యేకస్య నానాద్యోగ ఆకాశస్యేవఘటాదిభిః ౧-౧౦” అను మొదలగుసూత్రములచే సాంఖ్యశాస్త్రమున నిరూపింపఁబడియున్నది. “ఆత్మ యొక్కండైనను ఆతనికి నుపాధులవలన భేదము కలుగుచున్నది” అనువిషయము 77. “అతఏవ చోపమా నూర్య కాదివత్ ౩-౨-౧౮...78. ఆభాస ఏవచ ౨-౩-౧౦” అనుసూత్రములచే బ్రహ్మసూత్రమునందు నిరూపింపఁబడి యున్నది. ఇట్లు “ఆత్మ కాని అవిద్య కాని రెండునుకలసి కాని ప్రపంచోపాదానకారణము కానేరదు” అను విషయము 79. “నాత్మాఽవిద్యా నోభయం జగదుపాదానకారణం నిస్సంశ్చైత్యత్. ౫-౬-౫” అను మొదలగుసూత్రములయందు నిరూపింపఁబడి యున్నది. 80. “జ్ఞాద్యస్య యతః ౧-౧-౨...81. ప్రకృతిశ్చ ప్రతిజ్ఞా

76. (వ్యాసతా-పేజీ 888 మా.)

77. ఇట్లుగుటచేతనే సూర్యప్రతిబింబములు మొదలగునపమానములు చెప్పఁబడెను.

78. ప్రతిబింబమే.

79. (వ్యాసతా-పేజీ 892 చూ.)

80. ఈప్రపంచముయొక్క యుత్పత్తి స్థితి వివాదము లెవ్వనివలన కలుగుచున్నవో వాడే బ్రహ్మము.

81. ఏకవిజ్ఞాన ప్రతిజ్ఞవలనను సృష్టింపఁబడి దృష్టాంతములవలనను ప్రపంచోపాదానకారణము గూడ బ్రహ్మమే.

దృష్టాంతానువరోధాత్ ౧-౪-౨౩" అను మొదలగునూత్రములచే "పరమేశ్వరుడే జగదుపాదానకారణము" అనువిషయము బ్రహ్మనూత్రములయందును నిర్ణయింపఁబడి యున్నది. ఇట్లుగుటచే బ్రహ్మనూత్రమున నదైవైతప్రత్యభిజ్ఞానము కూడఁ గలదు.

"ఇట్లు చెప్పెద వేమి. ౮౨. 'నా త్తావిద్యా నోభయం జగదుపాదానకారణం' అనునూత్రముల కపిలాచార్యుఁడు 'ప్రకృతినహితబ్రహ్మము జగదుపాదానకారణము కానేరదు' అని కదా నిరాకరించెను. ఈ పక్షము శంకరమతమువారికె గాక రామానుజాదిమతస్తులకుఁ గూడ సమ్మతమేకద! ఇట్లుండ నీనిరాకరణమువలన కేవలదైవైతమే గుఱుతింపఁబడె ననుట యెట్లు?" అనియెదవేమి వినుము. ఆనూత్రమున కపిలాచార్యునిచే మూడువిధములుగా విషయము వికల్పింపఁబడియున్నది. "కేవలఁడనునాత్మయే జగదుపాదానకారణమా? లేక కేవలవిద్యయే కారణమా? ఇట్లుగాక నిరువురును కలసియే కారణమా?" అనునవి వికల్పస్వరూపములు. ఈపక్షములలో "కేవలవిద్యయే జగదుపాదానకారణమా" యను రెండవపక్షమును విచారించినచో నీసంశయము తొలంగును. కపిలాచార్యుఁ డానూత్రమున నుద్దేశించినయవిద్య యవరమార్గ మగునవిద్యయా? లేక నిత్య మగుప్రకృతియా యని విచారించవలసియున్నది. అదైవైతులు చెప్పనవిద్య పరమార్థరూపిణి కాదు. దానిని భావరూపముగ నంగీకరించినను అనిర్వచనీయరూపిణి యగుటచే బ్రహ్మభిన్నము కానేరదు కదా! రామానుజమతస్తులు మొదలగువారు చెప్పనది నిత్యమై పరమేశ్వరునితోఁ గూడి యుండునట్టిప్రకృతి. సాంఖ్యులు చెప్పనది గూడ నిట్టిదియే. ఇట్లుండ నాకపిలుఁడు ఖండింపఁబూనినయవిద్య యేదియై యుండవలయును? నిర్వివాదముగ నదైవైతులు చెప్పనవిద్యయే యైయుండవలయు. లేకున్న ప్రకృతివిషయమున సాంఖ్యమతముకూడ రామానుజాదిమతములతో కొంచె మించుమించు సమానమై యగుటచే నాపక్షమును ఖండించిన నాయన (కపిలాచార్యుఁడు) స్వపక్షమునే ఖండించుకొనినవాఁడగునుకదా! కావున నిర్వివాదముగ నాయన యుద్దేశించినది యదైవైతుఁడు చెప్పనవిద్యనే. మఱియు ౮౩. "నావిద్యాతోవ్యవస్తునా బద్ధాయోగాత్.

82. (వ్యాసతా-పేజీ 692 చూ.)

88. (వ్యాసతా-పేజీ 688 చూ.)

౧-౨౦" అనుష్ఠలమున నున్న యవిద్యాశబ్దము అవస్తుజాతావిద్యనే చెప్పు ననుట సిద్ధాంతమై యుండ నిచ్చట యవిద్యాశబ్దము మాత్రము భిన్నార్థమును చెప్పు ననుట యెట్లు? ఒకపదమునకు నొకయర్థ మేర్పడిన పిదప నిరర్థకముగ మఱియొకయర్థమును కల్పించుట యనుచితము కదా! కావున నాకపిలాచార్యునిచే నవస్తురూపిణి యగు నవిద్యతోఁ గూడిన బ్రహ్మము జగదుపాదానకారణ మగు ననువిషయమే ఖండింపఁబడె ననవలయును. ఇది రామానుజాదులకు నవ్యుత్తము కాకుండుట నిర్వివాదమే కద! ఈకారణమువలన నిచ్చట ఖండింపఁబడినది కేవలదైవతవత్తమే. ఈవత్తము వ్యాససూత్రములయందును నూచింపఁబడె నని చెప్పితిమి కదా! కావున నయిదవపక్షముకూడ మాసిద్ధాంతమునకు భంగమును కలిగింపఁజాలదు.

౬. మఱియు ౪4. “ఈశ్వరాసిద్ధేః ౧-౯-౨.” అను మొదలగు సూత్రములచేతనే వ్యాసమతము ఖండింపఁబడె ననవచ్చును” అనుటయు యుక్తియుక్తము కానేరదు. ఈశ్వరునంగీకరించినమతస్థులనేకు లున్నారు. అనిరుద్ధాచార్యుఁడు మొదలగు వ్యాఖ్యాతలును ఆసూత్రములకు గౌతమాతిపథఖండనపరముగా నర్థము చెప్పియున్నారు. ఇట్లుండ నవి వ్యాసమతమును నిరాకరించు నవియే యని కల్పించుట యెట్లు యుక్తియుక్తమగును? కేవలదైవతము ననువాదముఁ జేయుసూత్రములనేకములు గానవచ్చుచుండ నావాదమున బ్రతివాది యెవ్వఁడును లేకుండ మతకర్త యగుటచే వ్యాసమతమును యవశ్యము ఖండింపఁబడవలసియుండ బహుభాష్యదుష్టమగుటచే నాయనమతము సంశయాస్పదమైయుండ నాయననే నీయదైవతవత్తమునఁ బ్రతివాదిగా నియమించుటకు వీలు కలుగుచుండ సామాన్యవిషయముల నిరాకరించు సూత్రములతోనే తన్వత్తము ఖండింపఁబడియె ననుట యుక్తిశూన్యము కదా! అదైవతానువాదకసూత్రములు విశేషవిషయములను (వ్రత్యకవిషయమును) చెప్పుచున్నవి; “ఈశ్వరాసిద్ధేః” అను మొదలగుసూత్రములు నర్వమతస్థులును సామాన్యముగ సంగీకరించు విషయములఁ జెప్పుచున్నవి. ఇట్లుగుటచే వీనిలో విశేషవిషయమును చెప్పునదైవతానువాదకసూత్రములుముఖ్యములుకదా! కావున వానివాక్యము

చియె యర్థనిర్ణయమును గావింపవలయుననుట యుక్తము. కావున నీయా అవపక్షము యిట్లు యుక్త మైనది కాదు.

2. “కపిలుఁడు తనబుద్ధిబలమువలననే యీమాతమును నూహించి ఖండించెను” అను నేడవపక్షముకూడా యుక్తియుక్తము కానేరదు. కపిల నూత్రములయందు రిరి. “నస్తుత్వే సిద్ధాంతహానిః. ౧. ౨౧” అనునూత్రము కలదు. దానియర్థమును విమర్శించిన నొకానొకవాదియొక్క సిద్ధాంతమును గైకొనియే ఖండింప నుపక్రమించినట్లు తేలుచున్నది. ఇట్లుండ నిది న్యబుద్ధికల్పితమే యని యెట్లు చెప్పఁగలము?

౩. ఇట్లే యెనిమిదవపక్షముకూడ యుక్తియుక్త మైనదికాదు. ఆకాలమున నదైవ్యతవాది యెవ్వఁడో కలఁడనిన నావిషయమును నిరూపించుటకు ఏలు లేదు. అప్పుడు కలఁడని చెప్పఁబడువాఁడు మహర్షి యా? లేక నన్యుఁడా? మహర్షియైనచో గురుశిష్యవరంపరగా గౌతమకాశాదాది మాతములవలె వానిమాతముగూడ నిప్పటివఱకు వ్యాపించి యుండవలసి వచ్చును. అట్లు లేదు కదా! యిక నన్యుఁడైనచో వాఁడు కలఁడో లేఁడో ప్రమాణమేమి? అది యట్లుండ. ప్రసిద్ధులగువ్యాసమహాముని యొక్క డదైవ్యతవాదియై గానవచ్చుచుండ నాయనను విడిచి యప్రసిద్ధుని మఱి యొక్కని గల్పింపఁజూపుట యెంత యయుక్తకార్యము? ఇట్లుగుటచే నప్పటి వానిమాతమును కపిలాచార్యుఁ డనువాదముఁ జేసియుండవచ్చు నను పక్షము నిలుచున్నది కాదు.

౪. ఇట్లే నూత జడభరతాదులును కపిలునకు ప్రతివాదులు కానేరరు. వారు ప్రత్యేకముగ శాస్త్రమును ప్రవర్తింపఁజేసినవారు కారు కదా వాదప్రతివాదములకు నమానులై యుండవలయును గాని హీనాధికు లుండరా దనుట నిర్వివాదాంశము కదా! ఇదియునుగాక ఆనూతాదులను కేవలదైవ్యతపక్షమువారినిగ సంగీకరించినచో నాగ్రంథములకు (నూతసంహిత విష్ణుపురాణము మొదలగువానికి) నదైవ్యతమే తాత్పర్యమని యంగీకరింపఁబడిన ట్లగును. వానికి నదైవ్యతము తాత్పర్య మైనచో వానితో నమానార్థము లగుశ్రుతిసూత్రములకును ఆయదైవ్యతమే తాత్పర్యమని తేలును. అప్పుడు మాసిద్ధాంత మూరకనే సిద్ధించినది యగును. మఱియు రామానుజాదులు ఆగ్రంథములకు భేదపరముగ నర్థము చెప్పి

యుండుటచే వానివ్యాఖ్యానము లన్నియు భ్రాంతిసిద్ధములని యంగీకరింపఁబడిన ట్లగును. ఇది మీకు ననిష్ఠము కదా! కావున నెట్లును యీ తొమ్మిదవపక్షము యుక్తియుక్తము కానేరదు.

౧౦. “తదనన్యత్వ మారంభణశబ్దాదిభ్యః. ౨. ౧. ౧౪.” అను మొదలగునూత్రములవలన సామాన్యముగ నెఱుంగఁబడిన యదైవ్యతమునే కపిలుఁడు నిరాకరించెను” అనుటయు మాసిద్ధాంతమును భంగము జేయఁగలపక్షము కాదు. సామాన్యముగ నెఱుంగఁబడిన యదైవ్యతము ననగా నాయదైవ్యతము వ్యాసునకు పూర్వపక్ష మనియూ? సిద్ధాంతపక్షమని యాయభిప్రాయము? “వస్తుత్వే సిద్ధాంతహానిః. ౧. ౨౧.” అని వ్యాససిద్ధాంతమును ఖండింప నుపక్రమించిన కపిలాచార్యుఁడు ఆయన పూర్వపక్షమును ఖండించుననుట యుక్తియుక్త మగునా? యెవ్వఁడైనను ఖండింపఁదలఁచిన సిద్ధాంతమునే ఖండించునుగాని పూర్వపక్షమును ఖండింపఁడనుట నిర్వివాదాంశము కదా! కావున నదైవ్యతము వ్యాసుని పూర్వపక్షమనుట యుక్తియుక్తము కాదు. ఇక నది (అదైవ్యతపక్షము) యాయన సిద్ధాంతమే యనిన నదియే కదా మాపక్షము. కావున నీవది యవపక్షము నవలంబించుటవలన గూడఁ బ్రయోజనము లేదు.

౧౧. మఱియు నాకపిలునకు వ్యాసమతానువాదవిషయమున భ్రాంతి కలిగ ననుట నమంజనము కానేరదు. పరమతనిరాకరణమూలమున న్యమతమును స్థాపించుటకు నుపక్రమించినకపిలుఁడు పరమతసిద్ధాంతముల జాగరూకతతో విమర్శింపవలయునుకాని ప్రమాదపడుటకు వీలు లేదు కదా! ప్రమాదమునఁ జేయఁబడినవనులు కార్యసాధకము లగుట యెట్లు? మఱియు గౌతమాదిమతానువాదములవిషయమున మీ కిట్టి సంశయము లేదుకదా! ఇట్లుండ నందఱిమతముల బాగుగ ననువాదముఁ జేసినప్పుడు ఒక్కవ్యాసమతమును మాత్రము ప్రమాదముతో ననువాదమును చేసి ననుట యెట్లు యుక్తియుక్త మగును? ఆకపిలుఁడు మన వలె నల్పజ్ఞుఁడు కాదుకదా!

౧౨. “ఆకపిలుఁడు సర్వజ్ఞుఁ డగుటచే కాబోలు శంకరాచార్యుని మతమునే యనువాదము చేసి ఖండించి యుండవచ్చును.” అను పండితపక్షముకూడా మామతమును ఖండింపఁజాలదు. పరమతనిరాకరణప్రస్తావమున శాస్త్రీశర్త లగుగౌతమాదులపక్షముల వరుసగా ఖండింపఁబడు

చుండ నొక్కస్థలమునమాత్ర మాకస్థిక్రముగా శాస్త్రకర్త యగు
వ్యాసునిమతము ననువాదముఁ జేయక భాష్యకారులలో నొక్కనిమత
మును మాత్రమే యనువాదముఁ జేసె ననుట యెట్లు? భాష్యకారులమత
ములనే యనువాదము చేసె ననుపక్షమున శంకరమతమునువలెనే రామా
నుజాదిమతములనుగూడ ననువాదముఁ జేయవలసి యుండును. వారిమత
ములలోను సాంఖ్యులకు నమృతములు కానివిషయము లనేకములు కలవు
కదా! విచారించిచూచిన వారి విశిష్టాదైవ్యతవత్కాదులను ఖండించునూత్ర
మొక్కటియైనను సాంఖ్యశాస్త్రమున గానరాదు. ఇట్లుగుటచే వ్యాసమ
తమె కపిలాచార్యునిచే ననువాదము చేయఁబడి ఖండింపఁబడె నని యంగీ
కరించి తీరవలయును. ఇట్లుగాక శంకరమతమె యనువాదము చేయఁ
బడె ననినను మాపక్షమునకు హాని లేదు. వ్యాసమాత్రతాత్పర్యమును
నిర్ణయించుటకై తదేకచిత్తముతో ప్రవర్తించినభాష్యకారు లనేకు
లుండఁ నొక్కశంకరాచార్యునిమతమును మాత్రమే ప్రత్యేకముగ గ్ర
హించి ఖండించుటచే నదియే వ్యాసమతముగా నుండనోవు నని నిశ్చ
యించుటకు వీలు కలుగుచున్నది కదా! కావున నీపండ్రిండవపక్షము
మాపక్షమును నిరాకరించుటకు మూరుగా దృఢపఱచుచున్నది.

౧౩. “వేదాంతులలో నేకదేశు (కొంతవఱకుమాత్రమే తెలిసిన
వారు) లగు నాశ్చరభ్యాదులమతములనె యనువాదము చేసియుండవచ్చు
ను.” అనుపక్షముకూడా పయివానివలెనే నీస్సారమయినదియె. స్వతంత్ర
ముగ శాస్త్రముల నిర్మించినగౌతమాదులమతములనే యన్నిస్థలముల
యందును అనువాదపూర్వకముగా ఖండించి యుండ నొక్కస్థలమున
మాత్రము శాస్త్రప్రవర్తకునిమతమును ఖండింపక నేకదేశమతమును ఖం
డించెననుట యేటియొక్కోరిరి. ప్రధానములనిబర్హణవ్యాయముచే శాస్త్ర
ప్రవర్తకుఁడు ఖండింపఁబడినచో వానితోఁ గూడనే తత్సంబంధు లందఱు
ఖండింపఁబడుదురుకదా! ఇట్లుకాక నేకదేశమతస్థు లేయచట ఖండింపఁ

86. అనేకు లగుమల్లారు యాద్యమునకు వచ్చిన నందు ముఖ్యుడగువానిని నంపా
రించినచో నందఱు నోడిపోయినవారే యగుదు రనుట ప్రధానములనిబర్హణవ్యా
యము సమాన మగుమతములో నించుకభేదము కలవా రనేకులు ఖండింపఁబడవలసి
వచ్చినచో వత్తుడు ముఖ్యుడగు మతకర్తను మాత్రమే ఖండించిన దక్కినవారు ఖండిం
పఁబడినట్లే యగుదురు.

బడిరని పట్టుపట్టిన వేదాంతసూత్రములయందుకూడ సాంఖ్యముతైకదేశులగుననందనాచార్యుడు మొదలగువారే ఖండింపబడియుండు రని యంగీకరింపవలసినవచ్చును. ఇది యెవ్వరికిని సమ్మతము కాదు. భాష్యకారులందఱు నేకవాక్యముగ 87. “ఈక్షతే గ్నాశబ్దం. ౧-౧-౧” అను మొదలగుసూత్రములచే కపిలమహామునియే ఖండింపబడి నని యంగీకరించియున్నారు కదా! మఱియు నదైవతానువాదకము లగుసూత్రములన్నియు నేకదేశి మతఖండనపరములె యగునేని యప్పుడు వ్యాసమత మట్లే యుండుటచే దానిని ఖండింపనిది కపిలమతము స్థిరము కానేరదు. 88. “యావత్పరమతం న నిరాక్రియతే తావత్త్వమత మప్రతిష్ఠితం భవతి” అని కదా న్యాయము. ఈకారణములవలన నీవదమూఁడవవత్తము యుక్తియుక్తమైనది కాదు.

మఱియు “నేకదేశమతములలో జేనినై న ననువాదము చేసి యుండవచ్చును” అనిన నం దెవ్వరిమతము ననువాదము చేసియుండవచ్చును? ఆత్మరథ్యుడు ఔదులోమి కాశక్రతున్నాడు బాదరి అని వీరు నలుగురే యేకదేశమతస్థులు. ఇం దెవ్వరిమత మనువాదము చేయబడుటకు వీలుగా నున్నది? ఆత్మరథ్యునిమత మనినచో నది యుక్తము కాదు. ఎట్లనిన:—

జీవుడు పరమేశ్వరునికార్య మనియు నిట్లుగుటచే మృత్తికాఘటములకువలె నాజీవబ్రహ్మలకు భేదాభేదములు రెండును స్వాభావికములై యనియు నాయాత్మరథ్యునియభిప్రాయము. ఈవిషయము 89. “వాక్యాన్వయాత్ ౧-౪-౧౯” అనుసాధికరణమునందు 90. “ప్రతిజ్ఞాసిద్ధే ర్లింగమాత్మరథ్యః. ౧-౪-౨౦” అనుసూత్రమునకు వ్యాఖ్యానము చేయునప్పుడు అన్ని భాష్యములయందు నేకవాక్యముగ వివరింపబడి యున్నది.

87. (వ్యాసతా-పేజీ 899 చూ.)

88. (వ్యాసతా-పేజీ 885 చూ.)

89. స్మారోత్తరసందర్భములను విమర్శించిన వాక్యము బ్రహ్మపరముగానే ననున్వయించును.

90. సర్వవిజ్ఞానప్రతిజ్ఞకు విరోధము రాకుండుటకై జీవ బ్రహ్మలకు సభేదముకూడా సంగీకరించి శ్రుతి ఇట్లు (జీవవాచక శబ్దములచే బ్రహ్మమును) చెప్పినది యని యాత్మరథ్యాచార్యులు తిరస్కరించుచున్నారు.

రామానుజభాష్యవ్యాఖ్యాన మగుశ్రీత ప్రకాశికయందును 91. “అయం యాదవపత్నీః ౭స్త్రిన్మా తేఽడివన్యస్తః తత్రహి కార్యాత్మనా కారణాత్మనాచ జీవ బ్రహ్మణో ర్భేదాభేదా స్వాభావికామతే” అను మొదలగువాక్యములచే నీవిషయమే స్పష్టము చేయఁబడి యున్నది. ఈవిధముగ నాశ్చర్యభాచార్యుఁడు స్వాభావికభేదమును వాదించువాఁడై యుండ వానినిగూర్చి 92. “ఉపాధిభేదేవ్యేకస్య నానాయోగ ఆకాశ స్వేవఘటాదిభిః” అను ననువాదంబును 93. “ఏవ మేక త్వేన పరివర్తమానస్య న విరుద్ధధర్మాభ్యానః” అను మొదలగు దూషణంబును సంభవింపదు కదా! కావున నాశ్చర్యభూతము ననువాదము చేయుటకుగాని దానిని ఖండించుటకు గాని ఏలు లేదు.

పై నిరూపణముచేతనే ఔడులోమిమతముకూడ సాంఖ్యనూత్రములయందనువాదము చేయఁబడలేదని నిరూపింపఁబడిన ముక్తికాబూర్వమున జీవ బ్రహ్మములకు స్వాభావికముగనే భేద ముండు ననియు అనంతరమున స్వాభావికముగనే యభేద ముండు ననియు నొడులోమిముని యభిప్రాయపడుచున్నాఁడు. ఈవిషయముకూడ నావాక్యాన్వయాధికరణమునందె 94. “ఉత్క్రమివ్యత ఏవం భావా ది త్యోడులోమిః ౧-౪-౨౧” అనునూత్రమునకు వ్యాఖ్యానముఁ జేయునప్పుడు భాష్యకారు లందఱు నేకవాక్యముగఁ జెప్పియున్నారు. కావున నొపాధికభేదము కలదనునభిప్రాయమే లేనియితనిగూర్చి కూడ నొపాధికభేదనిరాకరణము సంభవింపదు కదా!

ఈయొడులోమిమతము కొంచె మించుమించు యాశ్చర్యభూతము ననుసరించినదియే యనియు వీనిమతమునందు జీవ బ్రహ్మలకు సంసార

91. ఇది యాదవప్రకాశనిపక్షము. ఇందు జీవ బ్రహ్మమలకు కార్యకారణభావమువలన భేదాభేదము లంగీకరింపఁబడిన కదా!

92. (వ్యాసతా-పేజీ 688 చూ.)

93. (వ్యాసతా-పేజీ 688 చూ.)

94. జీవుఁడు సంసారదశయందెట్లున్నను అదేహేంద్రియాది సంబంధమును విడచినచో, బరమేశ్వరుఁడే యగును కావున జీవాచరకబ్ధములతో శ్రుతి పరమేశ్వరుని చెప్పుచున్నది యని యొడులోమి తలంచుచున్నాఁడు.

దశయందు స్వాభావికభేదంబును ముక్తిదశయందు స్వాభావికభేదంబును గలదనియు భావ్యములయందును తద్వాన్యభావ్యసగ్రంథములయందును కూడ విన్నవ్యముగ నున్నది. ఎట్లనిన : రామానుజభావ్యమునందు:— 95. “అత్ర జీవాత్మన ఉత్క్రాంతే పూర్వ మనేవమ్భావః కిం స్వాభావికః ఉత్పాదకః త త్రాపిపారమార్థికోఽపారమార్థికోవా” అని వికల్పించి యాడులోమిమతము నిరాకరింపఁబడియున్నది. ఈ భావ్యభాగమును వివరించుచు శ్రుతప్రకాశికయందు 96. “నమ్భావితవక్షయోః పరాభిమతం పరిశేషయితం స్వాభావికాపాధికవికల్పః కృతః శక్తిరభాస్కరోక్తవక్షద్యయ స్వా ప్యుత్క్రామివ్యత ఇ త్యేకే నైవ సూత్రేణ నిరాచీర్ణితత్వజ్ఞాపనాయ పారమార్థికాపారమార్థికవికల్పః కృతః” అనునందర్శముచే నాడులోమిపక్షము కూడ స్వాభావికభేదాభేదవక్షమే యని నిర్ణయింపఁబడెను.

శంకరభావ్యమునందును 97. “ఔడులోమిపక్షే స్పష్టమే వావస్థాన్తరాపేక్షా భేదాభేదా వితి” అని యాడులోమిపక్షము నిరాకరింపఁబడెను. భామతయందు 98. “జీవో హి పరమాత్మ నోత్త్యస్తభిన్న ఏవ

95. ఈయాడులోమిమతమున సంసారదశయందు జీవునకు బ్రహ్మభావము లేదని యంగీకరింపఁబడెను కాదా! యాభేదము స్వాభావికమా? లేక సుపాధిక్యతమా? అందును పారమార్థికమా? లేక వ్యావహారికమా?

96. ఇచ్చట సూహింపఁబడిన పక్షములలో పరులయభిప్రాయ (ఔడులోమిమత) మేదియో నిర్ణయించుటకై “సంసారకాలమున నున్న జీవ బ్రహ్మభేదము స్వాభావికమా? కాదా!” అను వికల్పము జేయఁబడెను. శంకరాచార్యులును భట్టభాస్కరులు సంగీకరించినపక్షములను గూడ (జీవ బ్రహ్మభేదము పారమార్థికమని భట్టభాస్కరుఁడును కాదని శంకరాచార్యులును చెప్పుచున్నారు.) నిమూలమునందే ఖండించుచున్నామని నూచించుటకై “ఈజీవ బ్రహ్మభేదము పారమార్థికమా? కాదా?” యను వికల్పము జేయఁబడెను.

97. ఔడులోమిపక్షమునందు భేదాభేదము అవస్థాభేదముల నపేక్షించి యుండుననుట స్పష్టమే.

98. జీవుఁడు పరమాత్మకంటె భిన్నుడే. అతఁడు దేహేంద్రియాది యుక్తుడై సర్వకాలములయందును కలుగక నొంది యున్నాఁడు. జ్ఞానము భ్రాన్తము మొదలగుసాధనములతోఁ గూడి అదేహేంద్రియముల విధమునని యప్పుడు శుద్ధపర

న తు దేహేన్ద్రియమనోబుద్ధ్యపాధినంపర్యా త్సర్వదా కలుషః తస్య
జ్ఞానధ్యానాదిసాధనసమ్పన్నస్య దేహేన్ద్రియాదినష్టతా దుత్క్రమిష్యతః
పరమాత్మ నైక్యోపపత్తేః" అని యాడులోమిమతము వివరింపఁబడియు
న్నది. కల్పతరువునందును 99. "ఉపాధినంపర్యో హేతుః కాలుష్యేన
జీవవరభేదః" అని యిదియే వివరింపఁబడి యున్నది కావున వీనిని విమ
ర్శించి చూచిన నాడులోమియు స్వాభావికభేదవాదియై యని తేలుచున్నది
కదా! మఱియొక గ్రంథమునందు నిట్లు "ఉత్క్రమిష్యతః" అనునూత్రము
నకు వ్యాఖ్యానముః జేయునప్పుడు 100. "సంసారదశాయాం జీవస్య పర
మేశ్వరా ద్భేదేపి మోక్షదశాయాం తద్భావప్రాప్తే ర్జీవశబ్దైః పరమేశ్వరా
భిదానమి త్యోడులోమిమతం" అని యాడులోమిమతస్వరూపము వివరిం
పఁబడియున్నది. ఈవిధముగ విమర్శించిన నాడులోమియు స్వాభావికభేద
వాదియే యగుటచే నాతనిగూర్చి సాంఖ్యనూత్రోక్త మగునాపాధికభేద
నిరాకరణము సంభవింపదు కదా! కావున నీమత మానూత్రములయం
దనువాదము చేయఁబడె ననుట యనుచితము.

మఱియు నాకపిలాచార్యుఁడు కాశకృత్స్నమతమునె యనువా
దము చేసియుండు ననుటయుఁ జెల్లదు. ఆయనయభిప్రాయమును పలువురు
పలుతెఱంగుల వ్యాఖ్యానము చేసియున్నారు. అందు శ్రీకణ్ఠభాష్యమున
101. "అవస్థితే రితి కాశకృత్స్నః. ౧-౪-౨౨" అనునూత్రమునకు
వ్యాఖ్యానము 102. "సర్వేషాం చిదచిదస్త్వనానా మస్త్రామిత
బ్రహ్మమే యగును. పరమార్థస్థితిలో నతఁడును పరమేశ్వరునివలె శుద్ధుఁడే కావున
నట్లు కావచ్చును.

99. జీవునకు మాలిన్యము కలుగుటకు దేహేన్ద్రియాది సంబంధమే కార
ణము కాని జీవబ్రహ్మభేదముకాదు.

100. సంసారదశయందు జీవబ్రహ్మములకు భేదమున్నను ముక్తదశయందు
అట్లు లేకపోవుటచే శ్రుతి జీవవాచకశబ్దములతోఁ బరమేశ్వరుని చెప్పచున్నది యని
యాడులోమిమతము.

101. అవిద్యోపాధివశమున బ్రహ్మమే జీవరూపముగ నుండుటచే జీవవాచక
శబ్దములతో శ్రుతి పరమేశ్వరునిఁ చెప్పచున్నది యని కాశకృత్స్నమతము.

102. చేతనాచేతనపదార్థములయం దెల్ల వ్యాపించి సర్వకరీరుఁడై యున్న
శివుఁడు సర్వశబ్దములచేతనే చెప్పఁబడుచున్నాఁడు. కావున కాశకృత్స్నచార్యుఁడు

యాను ప్రవిష్ట స్సర్వశరీర స్సర్వశబ్దవాచ్యః పరమేశ్వర శ్చివ ఇతి విజ్ఞా
యతే అతః కాశకృత్స్నమత మేవ సమజ్ఞానం శ్రుతినూత్రమహభియక్త
సమృతం" అని చేయఁబడియున్నది. ఇట్లు రామానుజభాష్యమునందును
103. "స్వశరీరభూతే జీవాత్త న్యాత్మతయా పస్థితే రీవశబ్దేన బ్రహ్మ
ప్రతిపాదన మితి కాశకృత్స్నాచార్యో మన్యతే స్స. జీవశబ్ద శ్చ జీవస్య
పరమాత్మ పర్యవ్రాజ్యవ వాచకో న జీవమాత్రస్య" అని సూత్రార్థము
వర్ణింపఁబడి యున్నది. ఇట్లు వీరిరువురును ఆ కాశకృత్స్నమతమును విశి
ష్టాదైవ్యతమతమునుగా వర్ణించి యున్నారు. శంకరభగవత్పాదులన్నను
దాని నదైవ్యతముగా నిరూపించి యున్నారు. మధ్వభాష్యము ననుసరించి
చూచిన నాశ్శరభ్యాదులు ముప్పురును దైవతులై. ఇట్లుండ నెవ్వరి
పక్షము ననుసరించి కపిలమహాముని కాశకృత్స్నమతము ననువాదము
చేసె ననియెదరు? విశిష్టాదైవ్యతదైవ్యతపక్షముల ననువాదము చేసె నను
టకు వీలు లేదు కదా! యిక నదైవ్యతపక్షమునే యనువాదము చేసె
ననిన నప్పుడు మాసిద్ధాంతమే స్థిరమయినది. ప్రతిభాష్యకారుఁడును కా
శకృత్స్నమతమునే వ్యాసమతమునుగా నిర్ణయించి యున్నారు. ఇట్లుగు
టచే నామతము నదైవ్యతముగా ననువాదము చేసిన నదియే వ్యాసమత
మగు ననుటలో వంశయ మేమి? ఇట్లు విమర్శించిన నేక దేశమతస్థులలో
ముప్పురును కపిలునికి ప్రతివాదులు కానేరరు.

ఇక నీయేక దేశమతస్థులలో బాదరిముని యొక్కఁడు మిగిలియు
న్నాఁడు. ముక్తిదశయందు శరీరేంద్రియాదులు జీవునకు నుండవనుటయే
యాతనిమతము. 104. "అభావం బాదరి రాహ ప్యావం.ర-ర-ం" అను
జీవవాచకశబ్దములచే పరమేశ్వరుని చెప్పవచ్చు ననుచున్నాఁడు. ఈతనిమతమే శ్రుతి
సూత్రాదులకు తార్కర్య మని యున్నది.

108. పరమేశ్వరునకు జీవుఁడును శరీరభూతుఁడే. ఇట్లుగుటచే నాతనియం
దును అపరమేశ్వరుఁడున్నాఁడు. ఈకారణమువలననే జీవవాచకశబ్దములతో శ్రుతి
పరమేశ్వరుని చెప్పెనని కాశకృత్స్నుని యభిప్రాయము. జీవశబ్దమును జీవు
భించి యాతనిలోపల నున్న పరమేశ్వరునివలన చెప్పవచ్చుగాని కేవల జీవునిమాత్రమే
చెప్పి యూరకుండదు కదా!

104. బాదరిమహాముని ముక్తునకు దేహేంద్రియాదులు లేవని చెప్పవచ్చున్నాఁడు.
శ్రుతియు నట్లే చెప్పవచ్చును.

నూత్రమునకు వ్యాఖ్యానముచేయునప్పుడు భావ్యకారు లందఱు నేకవాక్యముగ నీవిషయమునే వివరించియున్నారు. ఇంతమాత్రమువలన నీయనమతము కేవలబైవ్రతమతము కానేరదు కదా! దేహేంద్రియాద్యభావమాత్రమువలననే యదైవతము సిద్ధించునని గౌతమకణాదాదిమతస్థులు కూడ నదైవతులై కావలయును. వారును ముక్తిదశయందు దేహేంద్రియాద్యభావము నంగీకరించుచునే యున్నారు కదా! వారదైవతులని యెవ్వరు నంగీకరింప రనుటయు నిర్వివాదమే కావున బాదరికూడ నదైవతికాఁడు. ఆతనిమతముకూడ సాంఖ్యనూత్రములయందు దహరింపఁబడుటకు నర్హమయినదికాదు. సాంఖ్యోక్తదూషణము లాయననుఁగూర్చి వ్యాపింపనేరవు.

ఇట్లు సర్వమును విమర్శించిన కపిలాచార్యుఁడు కేవలబైవ్రతమున యనువాదము చేసి ఖండించుటవలన వ్యాసమతమున యనువాదము చేసి ఖండించె నని తెలియవచ్చుచున్నది. వ్యాసుఁడు తప్ప కేవలబైవ్రతవాది మఱి యెవ్వఁడును లే దనుట పయినిరూపణమువలన స్పష్టమైనది కదా! మఱియుఁ దక్కినగౌతమాదితంత్రములయందును అల్పముగ వ్యాసమతమదైవతమనియే యనువాదముచేసి ఖండింపఁబడియున్నది గాని దైవతాదులలో నొక్కటి యని యనువాదము చేయుఁబడియుండలేదు. వ్యాసనూత్రములయందు దనేకస్థలములలో కపిలాచార్యుని గూర్చియే దూషణములు చెప్పఁబడియుండుటవలన కపిలనూత్రములయందుగూడ నట్లే వ్యాసునిగూర్చి యనేకస్థలములయందు దూషణములు చెప్పఁబడియున్నవి. ఇదియే కదా యుక్తము. తన్ను పరుఁ డెంతయధికముగ దూషించునో పరునిగూడ తా నంతయధికముగానే దూషింపవ్రయత్నించు ననుట లోకన్యాయసిద్ధము కదా! ఈకారణమువలనగూడ సాంఖ్యనూత్రములయందు వ్యాసమత మవశ్య ఖండనార్హమగుచున్నది. గౌతమాదుల విషయమన్నను వ్యాసనూత్రములయందు వారిమతము లొక్కస్థలమునందు మాత్రమే యనువాదము చేసి ఖండింపఁబడి యున్నది కావున వారు నట్లే వ్యాసమతమును గూడ నొకానొకస్థలమునందు మాత్రమే యనువాదము చేసి ఖండించి యున్నారు. దానిని మాత్రమదైవతమునుగానే గ్రహించి యున్నారు. ప్రతికాత్రమునందును పారిశేషికన్యాయముగానే గ్రహించి యున్నారు.

యముచే (అదై వ్రతమతంబును వ్యాసుండును మిగిలియుండుటచే) నీవిషయము సిద్ధించుచున్నది. ఎట్లనిన:—

వేదాంతశాస్త్రమునందు 105. “మహద్దీర్ఘవ ద్వా హ్రస్వపరిమణ్డలాభ్యాం. ౨-౨-౧౧” అనుస్థలమున కణాదమత మనువాదము చేసి వ్యాసునిచే నిరాకరింపఁబడియున్నది కదా ! ఇట్లే వైశేషికశాస్త్రమునందును వ్యాసమత మదై వ్రతమే యని నిరాకరింపఁబడి యున్నది.

ఆవై శేషికశాస్త్రమున మూఁడవయధ్యాయమునందు రెండవ యాస్వీకమున మొట్టమొదట “అత్త ననుమానప్రమాణముచే గ్రహింపవచ్చును” అని తమమతమును నిరూపించి యనంతరమున నాశాస్త్రకర్త యగుకణాదుఁడు వేదాంతమతమును ఖండింప నుపక్రమించెను. మొట్టమొదట 106. “తస్మా దాగమికః. ౩-౨-౮” అనుసూత్రముచే వేదముచేతమాత్రమే తెలిసికొనఁబడఁదగినవాఁ డని చెప్పఁబడుచున్న వేదాంత్యభిమతాత్మ ననువాదముఁజేసి విదవ 107. “సుఖదుఃఖజ్ఞాననిష్పత్త్యవిశేషాదై కాత్మ్యంసర్వశరీరాణాం. ౩-౨-౧౮.” అనుసూత్రముచే నాయాత్మకు నదై వ్రతవాదులచేఁ జెప్పఁబడు నేకత్వమును కూడ ననువాదముచేసి 108. “నానాత్మానో వ్యవస్థాతః. ౩-౨-౨౦.” 109. “శాస్త్రసామర్థ్యాచ్చ. ౩-౨-౨౧” అనుసూత్రములచే నీపక్షమును ఖండించి యున్నాఁడు. దీనిని వట్టి చూచినను వ్యాసునిమత మదై వ్రతమే యని తేలుచున్నది కదా ! “ఈసూత్రములకు నర్థమేదియో” యని సంశయింప నక్కఱ లేదు. పై సూత్రములకు వ్యాఖ్యాన మిట్లున్నది. 110. “ఏవం సచుధిగత స్యాత్మనో నానాత్వై వ్యకత్వ నన్దేహే పూర్వపక్ష మాహ సుఖ

105. హ్రస్వపరిమండలప్రమాణములు గలవానినండి మహద్దీర్ఘపరిమాణములు గలపదార్థములు జనించినట్లు.....

106. కావున శేవల జేదములన మాత్రమే యాత్మ తెలియఁబడు ననుట యుక్తమౌకాదు.

107. 108. 109. (క్రింది 110-వ పేరా చూ.)

110. అన. ఇట్లు నిర్ణయింపఁబడిన యాత్మ యొక్కఁడా ? యనేకులా ? యని సంశయము రాగా పూర్వపక్షమును చెప్పుచున్నాఁడు:—

సూ. సుఖదుఃఖజ్ఞాననిష్పత్త్యవిశేషా దై కాత్మ్యం సర్వశరీరాణాం.

టీక. సర్వశరీరములయందు నాత యొక్కఁడే. సుఖదుఃఖజ్ఞానాదు లన్ని వాటిను కూడ నున్నవి. అవియే కదా! యాత్మ కలఁ డనుటకు గుఱుతులు ప్రతి

దుఃఖజ్ఞాననిష్పత్త్యవిశేషా దైకాత్మ్యం సర్వశరీరాణాం సర్వేషుశరీరే
 ప్వేకవత్తా తల్లిజ్ఞానాం సుఖదుఃఖజ్ఞానాదీనాం సర్వత్రావిశేషా దుక్తం
 నల్లిజ్ఞానవిశేషా ద్విశేషలింగాభావాచ్చైవో భావ ఇతి సిద్ధాంత మాహ
 నానాత్వానో వ్యవస్థాతః ప్రతిశరీరం నానాత్వానఃకుతః వ్యవస్థాతః వ్యవతిష్ఠంతే
 హి జ్ఞానసుఖాదయః ప్రతిశరీరంనై కాధికరణ్యే నానుసంధీయంతే ఏకాత్మ్యే
 త్వేకశరీర ఇవానుసన్ధానప్రసక్తః పేత్వ సరమాహ శాస్త్రసామర్థ్యాచ్చ
 తాస్త్రాణ్య ప్యేవం సమర్థితాని భవంతి జ్ఞాజ్ఞా ద్వా వజా ఏకసీతౌ
 భోక్తౌ భోగ్యం ప్రేరితారం చ మత్వా ద్వా సుపర్ణా సయూజా సఖాయా
 యథాగ్నేః త్సుద్రా విస్ఫులిక్తౌ వ్యుచ్చరంతి ఏవ మస్తా దాత్మనో
 శరీరమునందు నివి యున్నవి. వీనిస్వరూప మంతట నొక్కటియే కదా! ఇంతకంటె
 విశేషము లగుగుణులును లేవు. ఇట్లుగుటచే వీనిచే నూహించబడి నాత్మయు
 నొక్కండే కావలయును.

అవ. సిద్ధాంతమును చెప్పుచున్నాడు:—

నూ. నానాత్వానో వ్యవస్థాతః.

టీక. ఇట్లు చెప్పఁగూడదు. అత్త అనేకులే. సుఖదుఃఖములయొక్క స్వరూ
 పము లేకములే యైనను వానిస్థితి భిన్నముగా నున్నది కదా! అత్త యొక్కండే
 యైన నీసుఖదుఃఖాదు లొక్కశరీరమున నున్నట్లే సర్వశరీరములయందు నుండవలసి
 వచ్చును. ఇట్లు లేదుకదా! కావున నాత్మలు భిన్నులే.

అవ. ఈవిషయమున మతియొకపేరువును చెప్పుచున్నాడు:—

నూ. శాస్త్రసామర్థ్యాచ్చ:

టీక. ఇట్లు సిద్ధాంతము చేసిననేకాని వేదము సమర్థిరము కాదు. వేదమునందు
 “జ్ఞాజ్ఞా ద్వా వజా విశనికౌ” “చేవేశ్వరులు జన్మమృత్యువులు లేనివారు. జీవుఁ
 డజ్ఞాని. ఈశ్వరుఁడు జ్ఞాని.” “భోక్తౌ భోగ్యం ప్రేరితారం చ మత్వా ద్వా సుపర్ణా
 సయూజా సఖాయా (చూడు 20-21)” “యథాగ్నేః త్సుద్రా విస్ఫులింగా వ్యుచ్చ
 రంతి ఏవ మస్తా దాత్మనో వ్యుచ్చరంతి” “అగ్ని నుండి మిదుగుణు లెట్లు వెలుపలికి
 వచ్చునో అట్లే పరమేశ్వరునుండి జీవులు వత్తురు.” “ఏకో బహునాం యో విద
 థాతి” “ఒకఁడయ్య నీశ్వరుఁ డనేకు లగుజీవులకు ఫలముల నొసంగుచున్నాడు”
 అను మొదలగువాక్యము లిట్లు సిద్ధాంతము చేసిననేకాని సార్థకములు కానేరవు.
 ఏకత్వమును చెప్పుకాస్త్రములు కూడఁగలవు కదా! యనిన నవి ఈశ్వరపరములు కావున
 నాత్మ అనేకులే.

వ్యవచరన్తి ఏకో బహూనాం యోవిదధా తీత్యాదీని ఏకత్వశాస్త్రాని
 త్వీశ్వర విషయాని తస్మా త్ప్రతికరీరం భిన్నా ఆత్మనః" ఈవ్యాఖ్యాన
 ముచే పై విషయము స్పష్టముగనే తెలుపబడియున్నది కదా! కావున
 పై కేషికసూత్రముల ననుసరించి చూచినను వ్యాసమత మదై వ్రతమే
 యని నిర్వివాదముగఁ దేలుచున్నది.

ఇట్లే వేదాంతశాస్త్రమునందు 111. "తర్కాప్రతిష్ఠానాత్.
 ౨-౧-౧౧" అనునధికరణమున గౌతమమతము ఖండింపబడి యున్నట్లే
 ఆనయ్యాదుకశాస్త్రమునందును వ్యాసమతము ఖండింపబడి యున్నది.
 అచ్చట గూడ పై శాస్త్రములయందువలె కేవలదై వ్రతమే యనువా
 దము చేయబడి యున్నది.

ఇట్లే 112. "ఏతేన యోగః ప్రత్యుక్తః. ౨-౧-౩" అనునధికరణ
 మునందు వ్యాసమహామునిచే వశంజలిమతము ఖండింపబడెను. అట్లే
 యోగశాస్త్రమునందును కేవలదై వ్రత మనియే వ్యాసమత మనువాద
 ముఁజేయబడి ఖండింపబడియున్నది. భోజవృత్తియందు 113. "స్వరూ
 పప్రతిష్ఠావాచితిశ్చక్తిః" అనుసూత్రమునకు వ్యాఖ్యానముచేయఁసందర్భ
 మున 114. "యే తు వేదాన్తవాదిన శ్చిదాన్తమయత్య మాత్మనో
 మోక్ష మ్మస్యనే తేషాం న యుక్తః పక్షః తథాహి ఆనందస్య సుఖరూ
 పత్వా త్సుఖస్య చ న దైవ నంవేద్యత యైవ ప్రతిభాసా త్సంవేద్యమాన

111. (వ్యాసతా-పేజీ 680 చూ.)

112. ఈసాంఖ్యసిద్ధాంత ఖండనముచే యోగసిద్ధాంతము కూడ ఖండింపఁ
 బడినట్లయ్యెను.

113. స్వభావముగనే సచ్చిదానందస్వరూపుఁ డగుపురుషుఁడు అట్టివాఁడే
 యైన పరమేశ్వరునితో కలయుట (అనఁగా సజాతీయములగుపక్షు లొకదానిప్రక్క
 నొక్కటి యున్నట్లు కలసియుండుట) ముక్తి.

114. అత్త స్వభావముగానే జ్ఞానానందస్వరూపుఁడనియు నదియే (స్వస్వరూ
 పస్థితియే) ముక్తి యనియు వేదాంతము చెప్పుదురుగాని వారిమతము యుక్తియుక్త
 మైనది కాదు. ఏలయన: ఆనందమనఁగా సుఖము. అది యెప్పుడును దృశ్య మయ్యె
 యున్నది. ద్రవ్యలేక దృశ్య ముండదు. కావున దృశ్యము నంగీకరించినచా రపశ్యము
 ద్రవ్యము గూడ నంగీకరింపవలయును. ఇట్లైన సంచలనమార్గము అంగీకరింపబడుట
 నలన నదై వ్రతము భగ్నుమగును.

త్వచ్చ సంవేదనవ్యతిరేకే శానుపపన్నమితి సంవేదనసంవేద్యయో రభ్యు
పగమా దదై వ్రతహానిః” అని వేదాంతిమత మదై వ్రతముగానే యనువా
దముఁ జేయుఁబడి ఖండింపఁబడియుండుటచే నీవిషయమే స్పష్ట మగుచు
న్నది కదా! కావున వతంజలిమతము ననుసరించి చూచినను వ్యాసమత
మదై వ్రతమే యని తేలుచున్నది.

మఱియు వేదాంతశాస్త్రమునందు 115. “ఫల మత ఉపపత్తే.
3-9-35” అనునధికరణమున పూర్వమిమాంసామతము ఖండింపఁబ
డెను. ఇట్లే పూర్వమిమాంసాశాస్త్రమునందును అదై వ్రతమనియే వ్యా
సమత మనువాదముచేసి ఖండింపఁబడెను. ఎట్లనిన : తర్కపాదమునందు
వా ర్తికమునందు

116. “స్వయ ఇచ్చ శుద్ధరూపత్వా దభావా చ్ఛాన్యవస్తునః, స్వప్నా
దివ దవిద్యాయాః ప్రపృత్తి స్తస్య కింకృతాః.”

117. “అన్యే నోపప్లవేభీష్టే దైవత వాదః ప్రసజ్యతే, స్వాభా
వికీ మవిద్యా స్తు నోచ్ఛేత్తుం కించి దర్హతి.”

118. “విలక్షణోపసాతే హి నశ్యే త్సాన్నిభావికీ క్వచిత్, న త్వేకా
త్వాభ్యుపాయానాం హేతు రస్తి విలక్షణః.”

అను మొదలగువాక్యములచే మిమాంసావ్యాఖ్యాత యగుభట్టపాదా
చార్యుఁ డదై వ్రతమునే యనువాదముచేసి ఖండించుచున్నాఁడు. మఱి
యు శాస్త్రదీపికయుందు పార్థ సారథిమిత్రులును తర్కపాదమునందు

115. కర్తృఫలము బాగుగ విచారించిన బరమేశ్వరునిదియే కలుగు నని
తొఁచుచున్నది.

116. పరమాత్మ స్వరస్సిద్ధుఁడు; అయినకంటే భిన్నమగుపదార్థము లేదు.
ఇట్లుండ స్వప్నాదులవలె నాయన కవిద్య యెట్లు కలుగును?

117. మఱియుక్కఱఁ దీయవిద్య నాయనకు కలిగించు ననినను, అయిన
కంటే భిన్నముగ నవిద్య కలదనినను కూడ ద్వైతవాదము వచ్చును. ఇట్లుగాక
నాయవిద్య యాయనకు స్వభావమే యగునేని యది యప్పటికిని తొలంగదు.

118. అపూర్వ మగునొకానొకవిషయము సంభవించినప్పుడు మణిసంయోగ
మవలన నగ్నియొక్క దాహశక్తి నశించునట్లు స్వాభావిక మగునది కూడ నొక్కొక
ప్పుడు నశించుట కలదు కాని ఏకాత్మవాదులకు నట్టి యపూర్వవిషయమే లేదు
కదా !

119. “స్వాంత్యంతం ఆత్మైవైకో జగదాదా వాసీత్. న ఏవ స్వేచ్ఛయా వ్యోమాదిప్రపంచరూపేణ పరిణామతే బీజమివ వృక్షరూపేణ చిదేకరసం కథం జడరూపేణ పరిణామత ఇతిచేన్న పరమార్థతః పరిణామం బూయః కిన్త్వపరిణాత మేవ పరిణాత వ దేకమేవ న దనేక భాః ఋఖిమి వాదశ్చేష్టవిద్యావశా ద్వివర్తమానమాత్మైవా నాత్మ వ శ్చిద్రూప ముచిద్రూప మివాద్వితీయం నద్వితీయ మివ పశ్యతి సేయ ముచిద్యోపాదానా న్నష్టప్రపంచన న్నహదాది ప్రపంచస్పష్టిః తథా చ నర్వం ఖల్విదం బ్రహ్మ ఆత్మైవేదంనర్వంనేహ నా నాస్తి కిచ్చన ఇత్యాదయో బహు వోఽబైవ్యతవాదాః తథా ఇన్ద్రో మాయాభిః పురురూప ఈశ్వరత ఇతి భేదావగతే ర్వ్యక్త మేవ మాయానిబద్ధనత్వం దర్శితం తథాలోకాంతం పరామ ర్యోన్యక్త

119. పరిమత మేమియనినః—ప్రపంచస్పష్టికీ బూర్వమున నాత్మయొక్కండే యుండెను. ఆతఁడు స్వయముగనే ఆకాశాది ప్రపంచరూపముతో పరిణమించెను. బీజము వృక్ష మయినట్లు నునదియే ప్రపంచ మగును. జ్ఞానరూప మగు నాత్మ జడరూప మగు ప్రపంచముగా మారుట యెట్లునిన మేము (వేదాంతము) ఆయనకు పరమార్థపరిణామమును చెప్పట లేదు. పరిణమింపకయే పరిణమించినట్లు ఏకస్వరూపుఁడయ్యె యనేకవిధములుగా నున్నట్లు అద్వయమునందు శ్రుతిబింబించిన ముఖమునలె గానవచ్చుచున్నాఁడు. తన్ను తానే చూచుకొనుచున్నాఁడు. అవిద్యావశమన వివర్తము నొందుచు నాత్మస్వరూపము ననాత్మస్వరూపమును గాను చేతనస్వరూపమును జడముగాను అద్వితీయస్వరూపమును నద్వితీయ స్వరూపమును గాను గ్రహించుచున్నాఁడు. ఈ యవిద్యయే ప్రపంచమున కుపాదానకారణము. విచారించిన పరమార్థస్థితిలో స్పష్టియే లేదు. ఇట్లు చెప్పటవలన “ఇది యంతయు బ్రహ్మమే. ఇది యంతయు నాత్మయే. ఇచ్చట ననేక మనునదియేలేదు.” అను మొదలగు నద్వైతపాదములు సమర్థింపఁబడిన టగును. మఱియు “పరమేశ్వరుఁడు మాయచే ననేకరూపములతో నున్నట్లు తోచుచున్నాఁడు.” అను శ్రుతిభేద మంతయు భ్రాంఠిసిద్ధమై స్పష్టముగనే చెప్పుచున్నది. “ఎవ్వఁడు లోకముల నాత్మభిన్నములనుగా చూచునో వాని నాలోకములు ముక్తికి దూరమునిఁ జేయును. ఎవ్వఁడు అనేకపదార్థము లున్నట్లు చూచునో వాఁడు మరణమునుండి మరణమును జెందును.” అను మొదలగువాక్యములు భేదదర్శనమును నిందించుచున్నవి. ఈశ్రుతి సందర్భ మంతయు విమర్శింపఁబడునని “సర్వము బ్రహ్మమే భేదదర్శన మనర్థకరము. స్పష్టి నజ్ఞానము కారణము. అనువిషయము స్పష్టమగును కదా!

త్రాత్సనో లోకా న్వేదే త్యాదినా అనాత్మదర్శననిదా మృత్యోస్స మృత్యు
మాప్నోతి య ఇహ నానేవ పశ్య తీతి చ నానాత్వదర్శననిదా సర్వ మిద
మద్వితీయం బ్రహ్మవరం అనర్థకర భేదదృష్టిః సృష్టి శ్చా విద్యోపాదానే
త్యేత మర్థం ప్రకటయతి” అని కేనలాదైవతమే యనువాదముః జేయః
బడియున్నది.

మఱియు వ్యాకరణశాస్త్రమునందును తద్వ్యాఖ్యాత యగు
భర్తృహరి:

120. శ్లో. “యత్ర ద్రష్టా చ దృశ్యశ్చ దర్శనం ఛాపి కల్పితం,
త నై వ వార్థస్య సత్యత్వ మహం ప్రయన్తవేదనః.”

అని వేదాంతమతము నదైవతముగానే చెప్పియున్నాడు.

మఱియు వేదాంతశాస్త్రమునందు “121. పశ్య రసామజ్ఞాస్యాత్.
౨-౨-32” అనుసంధికరణమున నైవమతమును నిరాకరింపఁబడియున్నది.
ఇట్లే నైవాగమమునందును శివునిచే వ్యాసమత మదైవతమే యని నిరా
కరింపఁబడి యున్నది. ఎట్లనినః—

మృగేంద్రసంహితయందు జ్ఞానపాదమున చతుర్థపటలమునందు,
భరద్వాజ ఉవాచః—

122. ౧. “వేదాస్తసాఙ్ఖ్యసదనత్వారాధికమతాదిషు,
ససాధనా ముక్తి రస్తి కో విశేష శ్శివాగమే.”

శక్ర ఉవాచః—

123. ౨. “ప్రణేత్రసర్వదర్శిత్యా న్న శ్శుటో వస్తుసజ్జిహాః,
ఉపాయా ససఫలా స్తద్వ చ్ఛైవే సర్వ మిదం వరం.

124. 3. వేదాస్తే ష్వేక ఏ వాత్మా చిదచిద్వ్యక్తిలక్షితః,
ఆత్మై వేదం జగ త్సర్వం నేమా నా నాస్తి కిచ్చన.

120. ద్రష్టయు దృశ్యంబును దర్శనంబు పెచ్చట కల్పింపఁబడెనో అపదా
ర్థమే సత్య మని వేదాంతులు చెప్పదురు.

121. నైవమతము యుక్తమయినది కాదు. అందు పెక్కుదోషములు కలవు.

122-123-124-125-126-127. వీనియర్థము గ్రంథమునందే వివరింపఁబడి

యున్నది.

125. ౪. ప్రతిజ్ఞమాత్ర మే వేదం నిశ్చయః కినిబంధనః,
అథ ప్రమాణం త త్రాత్మా ప్రమేయత్వం ప్రవద్యతే.
126. ౫. య త్రైత డుభయం తత్ర చతుష్టయ మపి స్థితం,
అదై వ్యతహని రేవం స్యాన్నిచ్చిమాణక థాన్యథా.
127. ౬. భోగసామ్యవిమోక్షౌ చ యా నేష్టా వాత్మవాదిభిః,
నాద తే కన్య చి త్పాపం న చైవ సుశృతం విభుః.”

అను మొదలగుల్లోకములచే వర్ణింపఁబడిన యింద్రభారద్వాజనంవాదమువలన నీవిషయము స్పష్ట మగుచున్నది. “వేదాంతసాంఖ్యాదిమతములలో నన్నిటియందును ముక్తియు తత్సాధనములును కూడ నుండ నీశైవాగమమున నున్నయాధిక్యమేమి?” అని భరద్వాజుడు ప్రశ్నింపగా నాప్రశ్నమునకు నింద్రుడు సమాధానము చెప్పడు సామన్యముగ సర్వమతముల దూషించి మొట్టమొదట వేదాంతమతమునే నవిశేషముగ దూషించి యున్నాడు. “శైవాగమము నొనర్చినశివుడు సర్వజ్ఞుడు. తక్కినవ్యాసాదిమును లట్టివారు కారు. కావున సామన్యముగఁ జూచిన నితరమతము లేవియు ప్రమాణములు కానేరవు. ప్రత్యేకముగ వివరింపఁబోయినచో వేదాంతమతస్థులు ఆత్మభిన్నమగువదార్థము నంగీకరింపరు. ఇట్లున్న నిది కేవలప్రతిజ్ఞమాత్రమే యగునుకాని సిద్ధాంతము కానేరదు. ఇదియే సిద్ధాంత మైనచో నీవిషయమున వేదాంతశాస్త్రము ప్రమాణ మగునా? కాదా? మొదటిపక్షమున నాత్మ ప్రమేయఁడు కావలసివచ్చును. ప్రమాణప్రమేయములు రెండు నుండినచో, బ్రమాతయుఁ బ్రమితియుఁ గూడ నుండవలసివచ్చును. ఇట్లు నాల్గువదార్థము లుండవలసివచ్చిన నదైవ్యతమునకు భంగము వచ్చునుకదా! ఇక రెండవపక్షము నాశ్రయించిన నావాదమువలనఁ బ్రయోజనమే యుండదు. మఱియు నాత్మ యొక్కఁ డయినచో ప్రపంచమున కంతయును భోగ మొక్కరీతిగ నుండవలసివచ్చును. మోక్షముకూడ నొక్కమాత్రే కలుగవలసివచ్చును. లేకనైన పోవలసివచ్చును. ఏకరూపునియందు కర్తృభేదము కూడ నంభవింపదు కదా” అని నిరూపించి యున్నాడు. ఇట్లే ఆ మృగేంద్రసంహితకు పృథి నాచరించిన భట్టనారాయణశ్రీకణ్ఠాచార్యులచేతను ఆపృథికివ్యాఖ్యానమును రచించిన అఘోరశివాచార్యులచేతను యీవిషయము ప్రకటింపఁబడి యున్నది. వారివ్యాఖ్యానము లపరిమితములుగ నుండుటచే

గుఱుతునకై కొంతమాత్రమే యీ గ్రంథమున ప్రకటించుచున్నాను. 128. “వేదాన్తే ష్వేక ఏ వేతి తథా ఏకో వశి సర్వభూతాస్తరాత్తా ఏకం విశ్వంబహుధా యః కరో తీత్యాది శ్రుతిభిః పరమా త్యైవ సకలదిదదిద్వా వావిర్భావతిరోభావ ప్రకృతిభూతపరిపూర్ణసాక్ష్యాజై భవన్వతస్త్ర ఏకోపి నన్సంస్య (హ) త్వర్థం త త్రద్వివిధమనోలక్షణోపాధిభేద స్వభావాస్త్ర రానువిధాయీ యథావ దవగ తోభ్యుదయాయ భవ తీతి వేదాన్తం తస్యైవ తథా తథా వై చిత్రేణావస్థితే సుత్యత్వాత్ దైవతప్రతిభాన న్యద్విచంద్రాదిజ్ఞానప ద్భాన్తత్వాత్ తథా చాహ తత్ర భగవాన్ (భర్తృ) హరిః ‘యథా విశుద్ధ మాకాశం తిమిరోపప్లుతో జనః, నక్షీర్ణ మివ మాత్రాభిశ్చిత్రాభిరభిమన్యతే. త థేద మమృతం బ్రహ్మ నిర్వికార మవి

128-“వేదాన్తే ష్వేక ఏవ” అనుశ్లోకమునకు వ్యాఖ్యానము చేయుచున్నాము. “పరమేశ్వరుఁ డొక్కఁడే సర్వభూతములయందు సంతర్యామిస్వరూపముతో నున్నాఁడు. అతఁడే ప్రపంచము ననేకవిధములుగా నొనర్చుచున్నాఁడు.” అను మొదలగు శ్రుతుల ననుసరించి చూచిన ప్రపంచమున గానపచ్చు సర్వభేదములకు నుత్పత్తి వినాశములకు నాదికారణభూతుఁడై స్వతంత్రుఁడై యున్న పరమేశ్వరుఁడే యొక్కఁడయ్యు శుద్ధఁడయ్యు నాయామనస్సులు ననుసరించుచు సంసారము నొంది జీవుఁడని వర్ణింపఁబడుచున్నాఁడు. ఇతనిస్వరూపము యథార్థముగఁ దెలిసికొనఁబడు నేని ముక్తి కలుగును. సర్వస్వరూపములతో నాపరమేశ్వరుఁడే యుండుటవలనను భేదదృష్టి రజ్జాసర్పజ్ఞానమువలె మిథ్యయే యగుటవలనను ఇదియే సిద్ధాంత మని వేదాన్తము చెప్పుచురు. “తిమిరరోగము కలవాఁడు నిర్మల మగునాకాశమును నానావర్ణములతోఁగూడి నదానినిగా తలంచునట్లు అమృతస్వరూపుఁడై నిర్వికారుఁడై యున్న పరమేశ్వరుని గూడ నవిద్యావశమున కాలవ్యమును జెందినవానినిగా దలంచుచున్నాఁడు; భిన్నునిగా భావించుచున్నాఁడు.” అని భర్తృహరి యీవిషయమునే వివరించియున్నాఁడు. ఈ కారణమువలన వేదాంతిమతమున నాత్మ యొక్కఁడే, మనస్సులతో నాతనికి సంబంధము కలదనియు దానివలన స్వభావముగ నిర్వికారుఁడే యయ్యును జలములయందు ప్రతిబింబించిన నూర్యునికివలె నాయనకు వికారములు కలిగిన ట్లుండు ననియు వారు చెప్పుదురు. “నూర్యుఁ డొక్కఁడయ్యు జలములలో ప్రతిబింబించి యనేకులుగా దోచునట్లు పరమేశ్వరులును వేదములలోనుండి యనేకులుగా దోచుచున్నాఁడు.” అని చెప్పు శ్రుతినిఁగూడ నివచయమునఁ బ్రమాణముగ నుదహరించుచున్నాఁడు. ఈపక్షము సరిపడదు. Jangamwadi Math Collection. Digitized by eGangotri

ద్యయా, కలుషత్వ మి వాపన్న మ్మేదరూపే 'ప్రవర్తతే' ఇతి ఏనం చా
భిన్న మే వేదం పరం బ్రహ్మ పరమాత్మలక్షణం మనసా హి సంసార
ధర్మై స్సుఖదుఃఖాదిభి ర్యోగః పరమాత్మా తు సూర్య ఇ వాఘ్నః ప్రతి
బిమ్బభేదై రుపాధిభి రభి న్నోపి భిన్న ఇవ ప్రతిభాతి యథా హ్యాయం
జ్యోతి రాత్మా వివస్వా నహాభిన్నా బహు ధై కోనుగచ్ఛన్ ఉపాధినా
క్రియతే భేదరూపో దేవః క్షేత్రే ష్వేదమ జోను మాత్మా త దేతన్నో
వపద్యతే" అని భట్టనారాయణశ్రీకణ్ఠాచార్యవృత్తియందును 129. "అ
థాన్యదర్శనాన్యుటత్వప్రకాశనాయ ప్రథమం వేదాంతవాదిమత స్యాన్యు
టత్వం సూచయిత్వా దర్శయితుం వేదాంతే ష్విత్యాదిశ్లోకార్థేన తన్వత
ముపన్యస్యతే త దేవ దర్శయ త్యాత్మై వేద మిత్యాది అవిద్యానుబన్ధ
తో² నత్యరూప ఏవ పశు మ్ముగాద్యనన్తరీరభేదేన బహుప్రకా ర్థో
జీవాత్మభి ర్ద్వైత్యతే న్వన్న ఇవ న్వన్నే హ్యనన్త పురుష ప్రకాశాది
ప్రకారో దృశ్యతే తత్తత్త్వ ద్విచన్ద్రోప్రతిభానవ దై వ్యతప్రతిభాసో వ్యనత్య
ఇ త్యేక ఏ వాత్మా శ్రుతితో యుక్తితత్త్వ సిద్ధిః" అని యావృత్తికిః జేయః
బడిన యఘోరశివాచార్యుని వ్యాఖ్యానమునందు నున్నది. ఇట్లుగుటచే
కేవలాదై వ్యతమే వేదాంతశాస్త్రమునకు తాత్పర్య మని తేలుచున్నది.
అందఱును వేదాంతమత మనుపేరుతోనే కదా వైయదై వ్యతము నను
వాదముః జేసియున్నారు.

129. ఇక నన్యమతములయందు కలదోషములను నిరూపింప నుపక్రమించి
మొట్టమొదట వేదాంతిమతమునందలి దోషముల నూచించి ఖండించుటకై "వేదా
న్తేషు" అనునర్థశ్లోకమున వారిమతము నుపన్యసింపఁబడినది. "అత్యై వేదం" అను
తక్కిన యర్థశ్లోకమున నదియే వివరింపఁబడినది. వస్తు వొక్కటియే యైనను అవిద్యా
సంబంధమువలన పశుపక్షిమృగాదివానాభేదములతో జీవులు దానిని చూచుచున్నారు.
స్వప్నమునందు ఆత్మభిన్నము లగుపదార్థము లేవియు లేకున్నను తనకంటే భిన్నము
లుగ ననేకములఁ జూచునట్లు సంసారదశయందును జూచుచున్నారు. కావున నిరు
వురు చంద్రులు కల రనుట యె ట్లనత్యమౌ ప్రపంచము కలదనుటయు నట్లే యగ
త్యము. ఈకారణమువలన నాత్మ యొక్కఁడే యనుట యొక్తులవలన సిద్ధించునది.
శ్రుతులుగూడ ఏవిషయమున ననేకములు గలవు. కావున నాత్మ యొక్కఁడే యనుట
సిద్ధాంత మయినది. 0. Jangamwadi Math Collection. Digitized by eGangotri

ఇట్లే అగస్త్యమహాముని ప్రణీత శివరహస్యమునందు మూడవ యంశమున ముప్పదియాటవ యధ్యాయమునందు

130. “న తే గౌతమా కాశనిత్యత్వవాదో
మతో వేదవేదాంతతత్వజ్ఞమూర్తే,
న తే జైమినీ శబ్దబనిత్యత్వవాదో
సమిథ్యాల్పవాదోపి వేదాంతినాం తే.

131. న బద్ధోపి మోక్షోపి వేదాంతశాస్త్రే
తథా దృష్టిసృష్టిప్రవాదోపి దృష్ట్యః,
అవిద్యావిలాసో న లోపీహ కల్పోన్య
విలాసై ర్యతంతే జగజ్జాలమాసీత్.

132. సచానంతవేదాంతనారాధితారే
హారారాధకారాధ్యభావాభిమానః,
న చేన్నాథునా కర్తమాగ్లో వినష్ట
శ్చివారాధనామార్గవారా కుతస్సన్యత్.”

అని గౌతమమునియభిప్రాయ మగునా కాశనిత్యత్వవాదంబును జైమిని మునియభిప్రాయ మగు శబ్దబనిత్యత్వవాదంబును వేదాంత్యభిప్రాయ యగు జగన్నిత్యత్వవాదంబును బంధమోక్షవ్యవస్థాభావవాదంబును దృష్టసృష్టివాదంబును యవాదపూర్వకముగా ఖండింపఁబడియున్నది. ఇందు ఆరంభమున గౌతమజైమినిముఁగులఁ బేర్కొని యుండుటచే వేదాంతశబ్దముచేత వేదాంతనూత్రకర్త యగువాఁడును నీ పేర్కొని యున్నట్లు లోక

180. ఓవేదవేదాంతతత్వవేత్త! నీకు గౌతముఁడు చేయు నాకాశనిత్యత్వవాదము సమస్తముకాదు. జైమినిమహాముని శబ్దము నిత్యమని చేయువాదంబును వేదాంతులు శ్రవించుము మిథ్య యనియు,

181. బంధమోక్షములు పరమార్థస్థితిలో లేననియు దృష్టిచేత మాత్రమే సృష్టి కల్పింపఁబడెననియుఁ జేయువాదము నీకు సమస్తము కాదు. నీవిలాసములచేత నే సర్వశ్రవించుము కల్పింపఁబడియిండ్ల నవిద్య నేల కల్పింపవలయును!

182. మఱియు వేదాంతమతమును విచారించిన నోపరమేశ్వర! పూజ్యపూజక భావమే కుదురదు. వారు యానిషయమును కుదుర్చుటకై యెంతనో ప్రయాసపడుచున్నారు కాని ప్రయోజనము లేదు. భేద మనునదియే లేకపోవుటచే మొట్టమొదట కర్తయే నశించెను. ఇక మానసకర్త గూఢ మగునారాధన నెట్లు నిడించును!

చుచున్నది. కావున నిచ్చట వేదాంతమతముగా ననువాదముఁ జేయుట
యున్న కేవలదైవితము వ్యాసమతమే యనుట సిద్ధాంత మగుచున్నది.
మఱియు వేదాంతకాస్త్రమునందు

133. "ఉత్పత్త్యనన్యవాత్. ౨-౨-౪౨.

134. సముదాయ ఉభయహేతుకేపి తదప్రాప్తిః. ౨-౨-౧౫.

135. నైకస్మి న్ననన్యవాత్. ౨-౨-౩౩.

136. ఏకతత్త్వ సత్కరీరే భావాత్. 3-3-౫౩"

అను నాలుగుఅధికరణములయందు వ్యాసమునిచేఁ గ్రమముగ పాంచరా
త్రబాధార్థతచారాప్యమతములు ఖండింపఁబడెను. ఇట్లే యీపాశ్చ
రాత్రాదితంత్రములయందును వ్యాసమతము కేవలదైవితమనియె
యనువాదముచేసి ఖండింపఁబడె నని తెలుసుకొనవలయును. గ్రంథవిస్తర
భీతిచే వాని నిట సుదహరింపలేదు. పైనవర్ణించినవిధముగ నాయాతంత్ర
ములయందైవితము ననువాదముఁ జేసియున్నచోట్ల నాయదైవితము
వేదాంతకాస్త్రాభిమతమని స్పష్టముగనే ప్రతిపాదించఁబడి యుండుటచే
"వేదాంతమతమనఁగా నదైవితమతమే" యని స్పష్టమయినది. ఇట్లగుట
చేత వేదాంతసూత్రకర్త వ్యాసుఁడే యగుటచే నాయనమత మదైవితమే
యని తేలినది. కావున సర్వవాదసమ్మతు లగుకపిలాదు లందఱు నేకవా
క్యముగ వ్యాసతాత్పర్యము నదైవితమనియె యనువాదము చేసియుండు
టవలన వ్యాసతాత్పర్య మదైవిత మనుటలో నెవ్వనికీగూడ వివాద ముం
డ దని నిశ్చయించుచున్నాను. ప్రతివాదుల వాదము లెవ్వయైనను యీ
సిద్ధాంతమును నిరాకరింపఁజాలవని నొక్కి చెప్పగలను. ఈవిధముగ నుప
నిషత్తువాక్యములయర్థమును విమర్శించుటకై యేర్పడిన బ్రహ్మసూత్రము

138. తేవుఁడు పరమేశ్వరునఁబడి జనించు ననుట సంభవించును.

134. పరమాణువులవలన కలుగునని చెప్పఁబడు వృత్తివ్యాపిసమాచాయముల
కాని స్పృంధములవలన కలుగునని చెప్పఁబడు నాంతరసమాచాయముల కాని కలుగు
టకు విరుద్ధము.

135. ఒక్కనియందు విరుద్ధధర్మము లందు ననుట సంభవించును.

136. శరీర మున్నప్పుడే సుఖము లుండుటవలనను తనప్పుడు తనవారు
పరమమ శరీరమును మున్నప్పుడు సుఖము లుండుటవలనను తనప్పుడు తనవారు

లకు నదైవతమే తాత్పర్య మైనయెడల శ్రుతులకుగూడ నదియే తాత్పర్య మనుట నిర్వివాదాంశము.

ఇట్లుగుటచేతనే సూతసంహితయందు యజ్ఞవైభవఖండమున

137. “ఏక మే వాద్వితీయం స్యా ది త్యాహ శ్రుతి రాదరాత్,
మాయామాత్ర మిదం దైవత మితి చా హవరా శ్రుతిః.
138. ఏకత్వ మ్మత్యతో మోహ శ్లోకః క ఇతి చాహ హి,
ద్వితీయా దైవ భయం నాల్పే సుఖ మి త్యపి చాహ హి.
139. అత స్తర్కప్రమాణాభ్యాం వస్తేవకత్వం సునిశ్చితం,
విదుషా మనుభూత్వా చ వస్తేవకత్వం సునిశ్చితం,
140. వస్తేవకత్వం మహావాక్యా దేవ జానంతి యే ద్విజాః,
తే ముచ్చస్తే హినంసారా ద్యథా న్వప్నా త్ప్రబోధతః.
141. భేదదర్శన మాస్థాయ ముక్తిం వాఙ్మన్తి యే నరాః,
తే మహాఘోరసంసారే పతన్త్యేవ న సంశయః.”

అనిచెప్పబడియున్నది. మఱియు నచ్చటనే మఱియొకచోట ముప్పదితొమ్మిదవయధ్యాయమునందు

137. “ఒక్కండే రెండవదిలేదు.” అని యాదరముతో శ్రుతి చెప్పుచున్నది.
“ఈభేదమంతయు మాయయే” అని మఱియొకశ్రుతి చెప్పుచున్నది.

138. “తత్త్ర శోమోహః క శోక ఏకత్వ మనువశ్యతః” అనునది శ్రుతి స్వరూపము. “సర్వము నేకముగాఁ జూచువానికి శోకమోహము లెక్కడివి” అని యు శ్రుతి కలదు. “రెండవది యుండిన భయము కలుగును. అల్పమునందు సుఖము లేదు.” అనియుఁ చెప్పుచున్నది.

139. ఈకారణమువలన యుక్తుతోడను శ్రుతులతోడను విద్వదనుభవము తోడను వస్తు వొక్కటియే యనుట నిర్ణయింపబడెను.

140. ఈవిధముగ మహావాక్యార్థజ్ఞానమువలన నెవ్వరు పదార్థకృతము నెఱుంగుదురో యట్టివారు కలనుండి మేల్కొంచినట్లు సంసారమునుండి ముక్తు లగుదురు.

141. ఇట్లుగాక భేదదృష్టిని విడువక నెవ్వరు ముక్తి నొందదలంతురో వారు సంసారమునే జెందుదురు.

142. అథాత సృష్టివత్సామి నమానేన న విస్తరాత్,
అవిరోధం తు వేదానా మశేషాణాం మునీశ్వరాః.
143. ద్వివిధో వేదరాశి స్తు మునయ ససంశ్రితవ్రతాః,
సత్యాదైవతపరః కల్పి ద్వేదమార్గ ససమానతః.
144. కల్పితదైవతనిష్ఠ స్తు వేదభా గోఽపరో ద్విజాః,
సత్య మేవ న దాఽదైవత మనత్యం దైవత మూ స్తికాః.
145. వ్రత్యతాదే రగమ్యత్వా దదైవతస్య తు సర్వదా,
తత్రైవార్దవతీ సాతా దదైవతశ్రుతి రా స్తికాః.
146. అస్తరేణ శ్రుతి ర్భేదో లోకసిద్ధ సృజైవ హి,
తేన నార్దవతీ తత్ర శ్రుతి ర్దానాతిగామినీ'

అనిచెప్పబడియున్నది. అచ్చటనే బ్రహ్మగీతయందు విదవయధ్యాయమున

147. త్వంశబ్దార్థో య ఆభాతి సోఽహం శబ్దార్థ ఏవ హి,
యోహంశబ్దార్థ ఆభాతి న త్వంశబ్దార్థ ఏవహి.

142. ఓముఖులారా! సర్వజేనములకును పరస్పరవిరోధము లేదను విషయమును సంక్షేపముగాఁ జెప్పెదను.

143, 144. ఓముఖులారా! వ్రతనిష్ఠులారా! వేదము రెండువిధములుగా నున్నది. అందు కొంతభాగము పారమార్థిక మగునభేదమును జెప్పుచున్నది. మఱి కొంతభాగము కల్పిత మగుభేదము ననువాదముఁ జేయుచున్నది. అదైవతమే సత్యము దైవత మసత్యము.

145. అభేదము ప్రత్యక్షాదులకు గోచరమగునది కాదు కావున కాస్త్రమునకు దానిని బోధించుటలన మాత్రమే సార్థకత్వము కలుగును. కాని మఱియుఁకవిధముగా కాదు. తెలియఁబడనిదానిని కదా కాస్త్రము చెప్పవలయును.

146. ఇఁక భేదమన్ననో లోకసిద్ధమై శ్రుతిచేఁ జెప్పఁబడినను చెప్పఁబడకున్న ను గూడ తెలియవచ్చుచున్నది. కావున దానినిఁ జెప్పుటలన కాస్త్రము సార్థకము కానేరదు. ప్రత్యక్షాదిసిద్ధ మగుదానినే శబ్దము కూడఁ జెప్పిన నది యనువాదమే యగును కాని విషయనిరూపణము కానేరదు. ఇట్లైన శబ్దము ప్రమాణమే కాకపోవలయును కదా!

147. నిపు అనుపదమునకు సర్గమేదియో నేను అనుపదమునకుఁగూడ సర్గమదియే; నేను అనుపదమునకు సర్గమేదియో నిపు అనుపదమునకుఁగూడ సర్గమదియే.

148. త్వమహంశబ్దలక్ష్యార్థ స్సాక్షాత్ప్రకృతి స్సూరః,
తచ్ఛబ్ద నైవ లక్ష్యార్థ నైవ నాత్రవిచారణా.
149. త్వమహంశబ్దవాచ్యార్థ స్తే వ దేహాదివస్తునః,
న తచ్ఛబ్దార్థతాం వక్షిశ్రుతి స్తత్త్వ మసీతయా.
150. తదర్థకృత్విరుద్ధార్థ స్తత్త్వే వాచ్యతం శ్రుతిః,
అవిరుద్ధం చిదాకారం లక్ష్యిత్యా బ్రవీతిహి.
151. తదర్థే చ త్వమర్థకృత్విరుద్ధాంశం ని నైవ తు,
కారణత్వాది వాచ్యత్వం లక్ష్యిత్యా తు కేవలం.
152. చిదాకారం పున స్తస్య త్వమర్థకృత్వం బ్రవీతి చ,
తత్త్వంశబ్దార్థభూతస్య చిన్తాత్రస్య పరాత్త్వనః.
153. ఏకత్వం య త్వత్వ సిద్ధం న హి వాక్యార్థ ఆస్తికాః,
ఇత్యన్యథా యో వాక్యార్థ స్సోఽవాక్యార్థో న సంశయః.

అని చెప్పబడి యున్నది. మరియు నందే పండ్రెండవయధ్యాయమునందు

148. ఓదేవరలా! త్వమహంశబ్దములకు లక్ష్యార్థ మైన త్రకృత్యైకస్య మేది కలదో అదియే తచ్ఛబ్దమునకుఁగూడ లక్ష్యార్థము. ఇందు సంశయ ముక్కుఁజేయదు.

149. తత్త్వమసీతయశ్రుతి త్వమహంశబ్దవాచ్యార్థ మగుదేహాదులకు దచ్ఛబ్దార్థముతో నైక్యముఁ జెప్పదు.

150. ఆశ్రుతి పరస్పరైక్యము నొందుటకు వీలుగాని విరుద్ధాంశములను వదలి విరోధములేని చిదాకారమును లక్షించి చెప్పుచున్నది.

151. తచ్ఛబ్దార్థములో త్వంశబ్దార్థముతో నైక్యము నొందుటకు వీలులేని సర్వజ్ఞత్వాదుల వదలి కేవల శుద్ధరూపమును లక్షణాన్వృత్తిచే గ్రహించి,

152. ఆతని చిదాకారమునకును త్వంశబ్దార్థమగుజీవుని చిదాకారమునకును వికృత్యము చెప్పుచున్నది. ఇట్లే త్వంశబ్దార్థమునందును విరుద్ధము లగుకించిద్వైజ్ఞత్వాదుల విడిచి శుద్ధమగుచిదాకారమునకును పరమేశ్వరునకు నైక్యముఁ జెప్పుచున్నది. కావున తత్త్వశబ్దమునకు నర్థమై జ్ఞానమాత్రయాపుండై యున్న యాత్మకు,

153. స్వాభావికమగు నేకత్వ మేది కలదో అదియే వాక్యార్థము. ఓ ఆత్మకు లా! ఇంతకంటె వరుగా వాక్యార్థమును జెప్పిన నది వాక్యార్థమే కాదు. నిస్సంశయము.

154. "వేదానా మన్య తై వార్థం యే వదన్తి విమోహితాః,
మహాసాహసికా ఏవ నేతరే హి న సంశయః.
155. మదుక్తార్థప్రకారేణ వినా యే ప్రవదన్తి తే,
అన్ధకూపే నిరాలమ్బే వత స్త్యేన నసంశయః.
156. వేదార్థః పరమాద్వైతం నేతర త్సురపుష్పవాః,
న చే ద త్రైవ మే మూర్ధా పతివ్యతి న సంశయః.
157. అన్యథా వేదవాక్యానా మర్థ ఇ త్యతిశక్జ్కయా,
అనిశ్చితార్థా శ్చే న్మూర్ధా యుష్మాక ఇ పతివ్యతి.
158. ఇతః పరం న వ క్తవ్యం విద్య తే సురపుష్పవాః,
సత్య మేవ మయా ప్రోక్తం శంభోః పాదం స్పృశా మ్యహం"

అనియుఁ జెప్పఁబడి యున్నది.

ఈకారణమువలన భగవద్గీతలయొక్క యభిప్రాయముకూడ నద్వైతమే యని యంగీకరింపవలయును. అందు పదమూడవయధ్యాయమున

159. "క్షేత్రజ్ఞ ఇహి మా విద్ధి సర్వక్షేత్రేషు భారత,
క్షేత్రక్షేత్రజ్ఞయో ర్జ్ఞానం య త్ర ద్జ్ఞానం మతం మమ.

154. వేదములకు మఱియొకవిధముగ నెవ్వ రర్థము చెప్పదురో వారు మహాసాహసికులుగాని సామాన్యులు గారు.

155. నేను (చతుర్థబ్రహ్మ) చెప్పినట్లుగాక మఱియొకవిధముగ నెవ్వరు వేదార్థమును చెప్పదురో వారు నిరాధార మగు పాడుభావియందు పడినవారే యగుదురు. సంశయములేదు.

156. ఓదేవతలారా! వేదార్థము కేవలాద్వైతమేకాని రెండవది కాదు. అట్లు గునేని యాత్మణముననే నారల నేలపైఁ బడును.

157. వేదములకు మఱియొకయర్థము కలదేమో యను శంకచే సర్థనిర్ణయమును గావింపకుండురేని మిశిరస్సుకూడ నేలపైఁబడును.

158. ఓదేవతాశ్రేష్ఠులారా! ఇంతకంటె చెప్పవలసినది యేమియు లేదు. నేను ఇట్లును సర్వమును యథార్థమునచెప్పితిని. శ్రవనిపాద మాన.

159. ఓయెద్దనా! సర్వక్షేత్రములయందును క్షేత్రజ్ఞుని నన్నుగా నెఱుంగుము. క్షేత్రక్షేత్రజ్ఞులను విభజించి యెఱుంగుటయే నామరమున జ్ఞానము.

160. త త్తేత్రం య చ్చ యాదృ క్చ యద్వికారి యత శ్చ యత్,
న చ యో యత్ప్రభావ శ్చ త త్సమానేన మే శ్శుణు.

161. ఋషిభి ర్బహుధా గీతం ఛన్దోభి ర్వివిధైః పృథక్,
బ్రహ్మనూత్ర పదై శ్చైవ హేతునుద్భి ర్వినిశ్చితైః”

అని చెప్పబడియున్నది కదా! ఈవాక్యములను పట్టిచూచిన సింధు
జెప్పబడినవిషయమే బ్రహ్మనూత్రములయందును చెప్పబడె నని తేలు
చున్నది. బ్రహ్మనూత్రతాత్పర్య మదైవ్యతమయని నిర్ణయించితిమి. ఇట్లగు
టచే భగవద్గీతతాత్పర్యముకూడ నిర్వివాదముగ నదైవ్యతమకావలయును.

ఇట్లగుటచేతనే పాంచరాత్రాగమమున పద్మసంహితయందు

162. “పరక్షేత్రజ్ఞయో రైక్య మాత్మనో శ్శృతిచోదితం,
క్షేత్రజ్ఞస్య బహుత్వం హి దేహభేదా త్ప్రతీయతే.

163. ఏక సైవ్యవ తు బింబస్య దర్పణేషు యథా భిదా,
భూతవచ్ఛాకసజ్ఞాతం క్షేత్రం తత్ర వ్యవస్థితమ్.

164. నీవో య స్తం విదుః ప్రజ్ఞాః క్షేత్రజ్ఞం పరనమ్నితమ్.”

అను మొదలగు శ్లోకములచే జీవాత్మపరమాత్మలకు భిన్న భేదము వర్ణింపఁ
బడి యున్నది.

160. ఆక్షేత్ర మేదియో యెట్టిదియో యేవికారములు కలదియో దేనినుండి
యేది బనించెనో యావిషయంబును ఆక్షేత్రజ్ఞఁ డెవ్వఁడో యెట్టిసామర్థ్యముగల
వాఁడో యావిషయమునుఁ గూడ సంక్షేపముగా వివరించెదను వినుము.

161. ఈవిషయమునుగూర్చి అనేకమునులును వేదములును చక్కనిపేతు
వులతోఁ గూడిన బ్రహ్మనూత్రములును అనేకవిధములుగా నిరూపించి యున్నవి.

162. పరక్షేత్రజ్ఞయౌపు అగునాత్మలకు వేదమున సైక్యము చెప్పబడియు
న్నది. జీవభేద ఉపాధులవలన మాత్రమే గానవచ్చుచున్నది. ఉపాధులు దేహములే.

163-164. ఒకపదార్థమునకే ఆద్వమయిం దనేకప్రతిబింబములు కలిగి వానికి
బరస్పరభేద ముండునట్లు బింబములతోఁగూడ భేద ముండునట్లు ఆత్మకును పరమాత్మ
తోను స్వస్వరూపమునందును గూడఁ బరస్పరభేదమున్నట్లు కానవచ్చుచున్నది. పం
చభూతములు మొదలగునవి యన్నియుఁ గలసి క్షేత్ర మనఁబడుచున్నది. అం దున్న
పరమేశ్వరుఁడు జీవుడని వ్యవహరింపఁబడుచున్నాఁడు. ఇంతయేకాని జీవబ్రహ్మభేద
మెప్పటికిని లేదు.

ఇట్లుగుటచేతనే మానుమఃతుఁడు భగవద్గీతలపై నొనర్చిన పై శాచ భాష్యమున నిట్లు గీతాతాత్పర్యము వివరింపఁబడెను. ద్వితీయాధ్యాయ మునందు

185. “నానతో విద్యతే భావో నాభావో విద్యతే సతః,

ఉభయో రపి దృష్టోఽస్త స్త్వనయో స్తత్త్వదర్శిభిః.

అనతోఽవిద్యమానస్య రజ్జుసర్పవ ద్దృష్టసప్తస్వభావస్య జగ తో భావ స్సత్తా నవిద్యతే తథా పరమార్థత స్సత ఆత్మనః అభావః అవిద్య మానతా న విద్యతే సర్వత్రావ్యభిచారాత్ అనయో న్నదనతో దృష్ట ఉపలబ్ధః అస్తః సత్త్వయః తత్త్వదర్శిభి రాత్మదర్శిభి రి త్యర్థః తస్మా త్త్వ దర్శిణాం దృష్టి మాశ్రిత్య శోకం మోహం చ హిత్యా శీతోష్ణాదీ ని తిక్ష స్వే క్యభిప్రాయః” అనియున్నది. మఱియు నచ్చటనే వదునెనిమిదవ యధ్యాయమునందు

186. “భక్త్యా మా మభిజానాతి యావా న్య శ్చాస్తి తత్త్వతః,

తతో మాం తత్త్వతో జ్ఞాత్వా విశతే తదనంతరం.

భక్త్యా భజనేన మాం న ర్వేత్సర్వ మభిజానాతి అవగచ్ఛతి యావా నమా ముపాదికృతభిన్న ప్రసాదానాం య శ్చా త్త్రితి అపా స్తనమస్తోపాధి

185. (ఇచ్చట వ్యాఖ్యానసహితముగ శ్లోక ముదహరింపఁబడినది గావున వ్యాఖ్యానమునకు మాత్రమే యర్థము వ్రాయఁబడును.) అనః=లేనిదానికి-అనఁగా రజ్జుసర్పమువలె కనఁబడి నశించుస్వభావముగల జగత్తునకు, భావః=ఉనికి, నవిద్యతే=లేదు. అట్లే పరమార్థరూపముతో, సతః=ఉన్నట్టియొక్క, అభావః=లేమి, నవిద్యతే=లేదు సర్వదేహసర్వకాలములయందు నేకరూపముతో నుండుటవలన, అనయో=ఈసదనత్పదార్థములయందు, దృష్టః=తెలిసికొనఁబడెను. అంతః=నిర్ణయము, తత్త్వదర్శిభిః=అర్త నెఱింగిన వారిచేతనగుట. కావున తత్త్వతే తలయొక్క దృష్టి నాశ్రయించి శోక మోహముల జయించి శీతోష్ణాదుల సహించు నని యభిప్రాయము.

186. (ఇచ్చటకూడ వ్యాఖ్యానమునకే యర్థము వ్రాయఁబడును.) భక్త్యా=సేవచే, మాం=సర్వేశ్వరుఁడ నగునన్ను, అభిజానాతి=తెలుసుకొనును యావాక=నేను ఉపాధికృత మగు ప్రపంచరూపముతో నెంతవాడనో, యశ్చాస్తి=సమస్తోపాధులును లేని శుద్ధస్వరూపముతో నెవ్వఁడనో, తత్త్వతః=పరమార్థముగా (తెలిసికొనును). ఏవం=ఇట్లు, తతః=తర్వాత, జ్ఞాత్వా=తెలిసికొని, మాం=నన్ను, తదనంతరం=తర్వాత, విశతే=ప్రశంసించును అర్థము.

స్వరూపే జేతి చ తత్వతః పరమార్థతః ఏవం తతో జ్ఞాత్వా తతో మాం
తదనంతరం విశతే ప్రవిశతి బ్రహ్మైవ సమృద్ధ్యత ఇ త్యర్థః” అను మొద
లగునందర్భములచే ప్రపంచమిథ్యాత్వప్రతివాదసపూర్వకముగ జీవ బ్రహ్మై
క్యము నిరూపింపబడెను. ఇట్లే యాజ్ఞావల్క్యస్త్వత్ప్రతియందును

167. “ఆకాశ మేకం హి యథా ఘటాదిభు వృథ గృవేత్,
త థా తైలో హ్యనేక శ్చ జలాధారే ప్వి వాం శుమూ”

అను మొదలగువాక్యములును కేసలాద్వైతమునే నిరూపించుచున్నవి.
ఇట్లే విష్ణుపురాణమునందును

168. “తద్భావభావమూపన్న స్తథాసౌ పరమాత్మనా,
భవ త్యభేదీ భేద స్తు త స్యాజ్ఞానకృతో భవేత్.

169. విభేదజన కేఽజ్ఞానే నాశ మాత్యన్తికం గతే,
ఆత్మనో బ్రహ్మణో భేద మనంతం కః కరిష్యతి.

170. జ్ఞానస్వరూప మత్యన్తనిర్మలం పరమార్థతః,
తదే వార్థస్వరూపేణ భ్రాన్దిర్యనత స్థితం.

171. ప్రత్యస్తమితభేదం య త్సత్రామాత్ర మగోచరం,
పచసా మాత్మనంవేద్యం త ద్దానం బ్రహ్మ సంజ్ఞితం.

అహం మ మేత్యవి జ్యేయం వ్యవహార స్తథానయా,
పరమార్థ స్త్వనల్లాప్యో గోచరో పచసాం న యః.

167. ఆకాశ మొక్కటి యయ్యు నెట్లు ఘటాదులయందు వేరువేరుగా నుం
డునో, నూర్చుఁ దొక్కఁ డయ్యు జలఘటనదీసమద్రాదులయందు ప్రతిబింబించి
యొట్టనేకులగునో అట్లే పరమార్తయు నొక్కఁడయ్యు ననేకులుగా నున్నాఁడు.

168. సంసారియగుజీవుఁడు ఆపరమేశ్వరుని భావించుచుండిరిని యాయనయే
యగును. భేదము కేవల మజ్ఞానకృతమే.

169. భేదము కలిగించునజ్ఞానము పరిపూర్ణముగ నశించినేని స్వాభావికస్థితిలో
లేని జీవబ్రహ్మభేదము నెవ్వఁడు కల్పింపఁగలఁడు?

170. వాస్తవస్థితిలో జ్ఞానస్వరూపము మిగుల నిర్మలమైనది. ఆయినను ఇంద్రి
యములు బాహ్యమును మాత్రమే చూడఁగలవి యగుటచే భ్రాంతివలన నదియే
పదార్థరూపముతోఁ గానవచ్చుచున్నది.

171. భేదకూన్య మయినదియు ఆవాక్తాననగోచరమయినదియు నగు నుని
కియే జ్ఞానము అదియే బ్రహ్మము.

172. అహం హరి స్సర్వ మిదం జనార్దనో
నాన్య త్రతః కారణకార్యజాతం,
ఈదృ జ్ఞానో యన్య న తన్య భూయో
భవోద్భవా ద్వస్తస్యైవ గదా భవన్తి.”

అను మొదలగువాక్యములచే కేవలబ్రహ్మైవతమే ప్రతిపాదించబడియున్నది. ఇట్లే భాగవతమునందు పదునొకొండవస్కంధమున పదునొకొండవయ ధ్యాయమునందు

173. “బద్ధో ముక్త ఇతి వ్యాఖ్యా గుణతో మే నవన్తుతః,
గుణస్య మాయామూలత్వా న్న తో మోక్షో న బద్ధనమ్.
174. శోకమోహా నుఖం దుఃఖం జేహోత్పత్తి శ్చ మాయయా,
స్వప్నై య థాత్మనః ఖ్యాతి స్సంస్మృతి ర్న తు వాస్తవీ.
175. విద్యావిద్యే మమ తనూ వి ధ్యుద్ధవ శరీరిణాం,
మోక్షబద్ధకరీ ఆద్యే మాయయా మే వినిర్మితే.
176. ఏక నై స్త్వవ మ మాంశన్య జీవనై స్త్వవ మహామతే,
బద్ధో స్యాద్విద్యయా నాది ర్విద్యయా చ త థేతరః.”

అను కృష్ణవాక్యములకులదు మిఱియు తృతీయస్కంధమున కపిలదేవ హూతినంవాదమున యిరువదియెనిమిదవయధ్యాయమునందు

172. “నేను విష్ణువును. ఈ ప్రపంచ మంతయును విష్ణువే. ఈ కారణకార్యము లేనియు నారనికంటె భిన్నములు కావు.” అని యెవ్వనిమనస్సు నిశ్చలమై యుండునో అట్టివానికి సంసారజన్యము అగుద్వంద్వకోగములు (గుభిదుఃఖాదులు) కలుగవు.

173. బద్ధుడు ముక్తుడు ననువ్యవహారము గుణము ననుసరించి మాత్రమే నాకు కలుగుచున్నది కాని పరమార్థముగ గాదు. గుణము మాయామయమగుటచే నాకు బంధములు లేదు. ముక్తియు లేదు.

174. శోకమోహములు జరామరణములు మొదలగునవి యన్నియు మాయవలననే జనించుచున్నవి. ఈసంసారము కలవంటిదేకాని వాస్తవము కాదు.

175. క్షియద్ధృతా! అనాదులై నాకు శరీరభూతములై నామాయచే కల్పించబడినవి యగునిద్యావిద్యలు కలవు. అవియే మోక్షబంధముల గలిగించును.

176. క్షియద్ధిమంతుః! నాకు సంశయ నిర్వికారయై యన్య జీవునకు నవిద్యచే బంధము కలుగును. విద్యచే మోక్షము కలుగును.

177. “సర్వభూతేషు చాత్మానం సర్వభూతాని చాత్మని,
ఈక్షీ తానన్యభావేన భూతే స్వివ తథాత్మతామ్.”
178. స్వయోనిషు యథా జ్యోతి రేకం నానాప్రతీయతే,
యోనీనాం గుణవైషమ్యా త్తథాత్మా ప్రకృతిస్థితః.
179. తస్మా దిమాం సావం ప్రకృతిం దైవీం నదనదాత్మికాం,
దుర్విభావ్యాం పరాభావ్య స్వరూపే గావత్స్థితే.”

అని యున్నది. ఇట్లే యిరువదితొమ్మిదవ యధ్యాయమున

180. “అర్చాదా వర్చయే త్తావ దీశ్వరం మాం స్వకర్మకృత్,
యావ న్న వేద స్వహృది సంస్థాతే వ్యవస్థితం.
181. ఆత్మన శ్చ పర స్యాపి యః కరో త్యస్తోదరం,
తస్య భిన్నదృశో మృత్యు ర్విదధే భయ ముబ్బణమ్.”

అనియున్నది. ఇట్లే ముప్పదిరెండవ యధ్యాయమున

182. “జ్ఞానమాత్రం పరం బ్రహ్మ పరమా త్తేశ్వరః పుమాః,
దృశ్యాదిభిః పృథగ్భావై ర్భగవా నేక ఈయతే.

177. పంచభూతమయము అగుపదార్థమయమందు భూతమయత్వమును జూచు నట్లు ఇంతువులయందును ఆత్మ మయత్వమును చూడవలయును.

178. అగ్ని యంతట నొక్కటియే యైనను తనయుపాధులయందు భిన్నభిన్న ముగ నెట్లు గానవచ్చుచున్నదో అట్లే యాత్మయు తనయుపాధులయందు భిన్నభిన్న ముగా గానవచ్చుచున్నాడు.

179. కావున పరమేశ్వరుఁడు స్వకీయ మైనట్టియు దేవసంబంధ మైనట్టియు నదసద్రూపిణి యైనట్టియు భావింపఁబడుటకు నతివికాసట్టియు ప్రకృతిని జయించి స్వస్వరూపముతో నిలిచి యుండును.

180. యెంతకాలమునఱకు సర్వభూతగతుఁడ నగునన్ను తెలిసికొన కుండునో యంతవఱకు కర్తల నాచరింపువాఁడు మొట్టమొదట పరమేశ్వరుఁడ నగునన్ను పూజింపవలయును.

181. ఎవ్వఁడు తనకును పరమేశ్వరునకును భేదముకల దనువిషయమును కొంచె మైనను భావించునో వానికి సంసారము భయపాతు పగును.

182. జ్ఞాన మొక్కటియే పరమేశ్వరుఁడు. ఆయనయే ద్రష్టృదృశ్యాది బహు భేదములతోఁ జెప్పఁబడుచున్నాడు.

183. ఏతావా నేవ యోగేన సమగ్రే జేహ యోగినః,
యుజ్య తేఽభిమతో హ్యర్థో య దసజ్గ స్తు కృతస్సతః.
184. జ్ఞాన మేకం పరాచీనై రిద్ధియై ర్భిన్నై నిర్గుణం,
అవభా త్యర్థ రూపేణ భ్రాన్త్యా శబ్దాదిధర్మినాః.

అనియున్నది.

భిన్న ముప్పదిమూడవ యధ్యాయమున

185. “భక్తిప్రవాహయోగేన వై రాగ్యేణ బలీయసా,
యక్తానుష్ఠానయోగేన జ్ఞానేన బ్రహ్మయోగినా.
186. విశుద్ధేన తదాత్మాన మాత్మనా విశ్వతోముఖః,
స్వానుభూత్యా తిరోభూత మాయాగుణవిశేషణమ్.
187. బ్రహ్మణ్యవిస్థితమతి ర్భగవ త్యాత్మ సంశ్రయే,
నివృత్తజీవాప త్తిత్యా ద్వీతక్షేతాత్మనిర్వృతిః.
188. నిత్యారూఢనమాధిత్యా త్పరావృత్తగుణాత్మనా,
న సన్తార త దాత్మానం స్వప్నదృష్ట మి వోత్థితః” అనియున్నది.

183. యోగులు పరిపూర్ణ మగుయోగముచేత నిపరమేశ్వరుని రూపమునే గ్రహింతురు. అభిమతి మగుపదార్థమునుకాని యెవ్వఁడును సాధింపవలెనను. పరమ ముఖరూప మగువిబ్రహ్మంబును నిర్వికారమే కావున నధికభ్యాసమువలనగాని సంప్రాప్తింపదు.

184. జ్ఞాన మొక్కటియే కలదు. అదియే నిర్గుణబ్రహ్మము. ఇంద్రియములు బాహ్యపదార్థములను మాత్రమే చూడఁగలవి యగుటచే శబ్దాదిరూపములతోనదియే వెలుపల నున్నట్లు తోచుచున్నది.

185-186-187-188. భక్తిప్రవాహముచేతను బలవంతమగు వైరాగ్యముచేతను తగినట్లు కర్తవ్య నాచరించుటచేతను పరమేశ్వరైశ్వర్యమును కలిగించు జ్ఞానముచేతను నిర్గుణ మగుమనస్సుతో మాయాగుణముల నతింపజేసి స్వానుభవముతో పరిశుద్ధుఁడగు వాత్మను గ్రహించి యత్తరూపుఁడగు బ్రహ్మమునందు స్థిరచిత్తుఁడై జీవస్వభావము లేకపోవుటవలన సర్వదుఃఖరహితుఁడై స్వస్వరూపానందము కలవాఁడై పరిపూర్ణ సమాధి సిద్ధినిందినవాఁ డగుటచే గుణభ్రాంతి లేనివాఁడై మేల్కాంచినవాఁడు కలలోఁ బాడఁబడినవానిని గుర్తింపనట్లు దీనిమాతమున గుర్తింపబడు. (ఇదిజ్ఞానముచే ననుట.)

పీనియర్థమును విమర్శించిన భాగవతతాత్పర్యము గూడ నదైవ
తమె యని తేలుచున్నది. ఈవిధముగ కపిలాదులనూత్రములయందలి
యనువాదబలమువలన శ్రుతిసూత్రశ్రుతిపురాణేతిహాసాదులయొక్క పర
మతాత్పర్యము కేవలాదైవతమే యని నిర్ణయింపఁబడుటవలన

189. “సత్యాదైవతపరః కల్పి ద్వేదభాగ స్సమానతః,
కల్పితదైవతనిష్ఠ స్తు వేదభాగోఽపరో ద్విజాః.”

అను నూతనంహితావాక్యము ననుసరించి వానియం(నూత్రాదులయం)
దెచ్చటనయిన భేదముచెప్పఁబడియుండునని యది కల్పితభేదము ననువా
దముఁ జేయుటయే యని నిశ్చయింపవలసివచ్చుచున్నది.

ఇట్లు గుటచేతనే పరమేశ్వరావతారయావులును సర్వజ్ఞులును శ్రుతి
సూత్రాదులతాత్పర్యముల నిర్ణయించుటయందుఁ బూర్ణిగలవారలు
నగుశంకరభగవత్పాదులచే బ్రహ్మసూత్ర భగవద్గీతోపనిషత్సనత్సుజా
తనవాస్తవానుభాష్యములయందు “అదైవతమే పరమార్థము” అని
యతివిశేషముగ నిరూపింపఁబడి యున్నది. ఇట్లుగుటచేతనే ఆదిత్యపురాణ
మునందు

190. “వ్యాకుర్వ వ్యవస్థానసూత్రాణి శ్రుతే రథం య ఘోచితాః,
స ఏ వార్థ శ్శ్రుతే గ్రాహ్య శ్శబ్దర స్సనితాననా” అనిచెప్పఁ
బడియున్నది. కూర్మపురాణమునందును

191. “కరిష్యే త్యవతారాణి శబ్దరో నీలలోహితః,
శ్రౌతస్తార్తవ్రతిష్ఠార్థం భక్తానాం హితకామ్యయా.
ఉపదేశ్యతి త చ్ఛాస్త్రం య ద్జ్ఞానం బ్రహ్మనంజ్ఞతం”

అని చెప్పఁబడియున్నది.

కావున సజాతీయవిజాతీయస్వగతభేదములు లేనట్టియు సత్తాసామా
న్యరూప మైనట్టియు నద్విదానందస్వరూపమైనట్టియు నిర్విశేషమైనట్టియు

189. (724 పేజీ 142-144 పేరా చూ.)

190. వ్యాససూత్రములకు వ్యాఖ్యానముఁ జేయుచు శంకరుఁ డేయర్థమును
చెప్పఁబోవునో దానినే శ్రుత్యర్థమునుగా గ్రహింపవలయును.

191. నీలలోహితుఁ డగు శివుఁడు శ్రౌతస్తార్తవ్రధర్మముల నిలుపుటకును భక్తులకు
మేలుచేయుటకును అవతారముల నెత్తగలఁడు. స్వబ్రహ్మజ్ఞానము నుపదేశింపఁగలఁడు.

పరబ్రహ్మమే ననుస్తశ్రుతిసూత్రపురాణేతిహాసములకు తాత్పర్యభూతమైనది యని సిద్ధించినది.

పూర్వపక్షి:—ఇట్లు చెప్పబడచే వ్యాసతాత్పర్య మదైవ్యతమే యని నిర్ణయింపఁబడినను రామానుజమధ్వాది భావ్యములకు నాధారము లేకపోవునేగాని వ్యాసమతముమాత్రము నిలువనేరదు. గౌతమాదు లందఱును దీనికిఁ బ్రతిపాదులేకదా! వారును యీయదైవ్యతమును ఖండించి దైవ్యతమునే స్థాపించియుండుటచే మధ్వాదిభావములకుఁగూడ పూర్తిగా నవకాశము లేకపోదు. సూత్రాభిప్రాయ మొకవేళ నది కాకపోయినను మతములుమాత్రము కలవుకదా! కావున నాగౌతమాదిమతములనెల్ల ఖండించిననేగాని యీయదైవ్యతము సుస్థిరముకాదు.

సిద్ధాంతి:—అగునుగాక “వ్యాసతాత్పర్య మదైవ్యత మగునా? లేక మఱియొక్కటి యగునా?” యని విచారించుటకు మాత్రమే నేను వ్రాయుత్సించితినిగాని పరమతఖండనపూర్వకముగా దానిని సంస్థాపించుటకు బ్రయత్నింపలేదు. ఆకార్యమునుకూడ నేనే చేయవలయునని నిర్బంధము కూడా లేదు. దానిని కేవలదైవ్యతమతప్రసర్తకులును తత్సిష్యులును చేయవచ్చును కదా! మఱియు నీవ్యాసమతము పరవాదములకు నిలచిన నిలువనిమ్ములేకున్న లేకపోనిమ్ము ఆవిషయమువేఱు. అది యదైవ్యతమగునా కాదా యనుసంతపఱకే కదా మనకు విచారము. కావున మాసిద్ధాంతము వైసీయాక్షేపము రానేరదు.

మఱియు భావ్యమునందును వివరణమునందును భామతీయందును పంచదశియందును మఱియు నదైవ్యతగ్రంథములయందన్నిటను సాంఖ్య దిమతములు శ్రుతియుక్త్యనుభవములతో ఖండింపఁబడియె యున్నవి. అదైవ్యతశ్రుత్యాదులెల్లున్నవో దైవ్యతశ్రుత్యాదులుకూడా నట్లే యుండ కేవలదైవ్యతమును మాత్రమే స్థాపించుటయు భేదమును నిరాకరించుటయు నెల్లు సంభవించె ననియెడవేమి వినుము.

102. “ద్వితీయా ద్వైవ భయం జంతో ర్భవ తీత్యాహ హి శ్రుతిః, కో మోహః క స్తథా శోక ఏకత్వ మనువశ్యతః.

193. ఇతి చాహ పి సా సాధ్వీ శ్రుతి రద్వై వ్రత మా స్తికాః,
ఏకత్వ మితి వాక్యార్థో నావరో మునిన త్తమాః,

194. స్తుతినిద్దే విరుద్ధేతే యది భేదో వివక్షితః" అను మొదలగు నూతనంహితావాక్యములయందు చెప్పబడి యున్నవిధంబున భేదనిం దాపూర్వకముగ నభేదము స్తుతింపబడుచుండుటచేతను అభేదశ్రుతులు తాత్పర్యలిజ్జములచే విమర్శింపబడిన బలవంతము లగుటచేతను భాష్యా దిగ్రంథములయం దట్లు కేవలాదై వ్రతమే సిద్ధాంతము చేయబడెను. 195. "న చ నాగాయణ స్యాంశి" అని యారంభించి 196. "నూత్ర యామాన నేదా ప్రవాక్యార్థం శబ్దరాజ్ఞయా" అనువఱకు పురాణముల్లోకములచే బ్రహ్మసూత్రములే యుపనిషత్తాత్పర్యమును చెప్పుటకై ప్రవర్తించినవి యని స్పష్టమగుచుండుటచేతను ఆసూత్రములకు నదై వ్రతమే తాత్పర్య మని సిద్ధించుటచేతను ఆగ్రంథములయం దట్లు నిర్ణయింపబడుటకు వీలు కలిగెను. ఈకారణమువలన నిచ్చలేకున్నను శ్రుతితాత్పర్య మదైవ్రతమే యని యవశ్యముగ నెవ్వరైన నంగీకరింపవలసినదియె.

పూర్వపక్షి:—ఇదియు యుక్తము కాదు. సర్వజ్ఞులగు కపిలాది మును లనేకు లేకవాక్యముగ దై వ్రతసిద్ధాంతమును చేసియుండ నొక్కవ్యాసుఁడు మాత్రమే చెప్పియున్నయదై వ్రతము నె ట్లంగీకరింపవచ్చును? ఒక్కఁడు చెప్పినదానికంటె నలువురు చెప్పినదియె కదా ప్రమాణము. గుడ్డివారు నూరువ్వరైనను చూడలేనట్లు భ్రాంతు లెండఱయినను తత్వా ర్థమును నిర్ణయింపలేరు కదా! అప్పు డొక్కనివాక్యమైనను ప్రమాణమే కావలయునుకదా! యనిన సదియు సరిపడదు. అకపిలాదులు సర్వజ్ఞులు కదా! కావునఁ గేవలాదై వ్రతము నమ్మించుటకు వీలు లేదు.

సిద్ధాంతి:—ఇట్లు చెప్పఁగూడదు. కొన్నియంశములయందు కొంత పోలికే లుండు ననుట సర్వతంత్రములయందును సాధారణన్యాయము. అదై వ్రతసిద్ధాంతమునకుఁ గూడ కొన్నికొన్నియంశములయందు వేద

198. ఓయాస్తిలారా! ఋషిశ్రేష్ఠులార! ఈవిధముగఁ గూడ శ్రుతి యదైవ్రతమును జెప్పుచున్నది. మహావాక్యార్థ మదైవ్రతమే కాని రెండవది కాదు.

194. భేదమే వేదాభిప్రాయమగునేని భేదనిందయు నభేదస్తుతియు నిష్పరియోజనము అగును.

శాస్త్రమగుపాద్ధమతముతో బోలిక కలదు. ఇట్లు సాంఖ్యకాదాదులమతములకుఁ గూడఁ బోలిక కలదుగాని పరిపూర్ణముగ నైక్యము లేదు. కపిలముని ప్రకృతి జగత్కారణమనిన కణాదముని పరమాణువులు జగత్కారణమనుచున్నాడు. ఈవిధముగ నైకమత్యము లేకపోవుటచే వారిమతములు ప్రమాణములు కానేరవు. పలువురుచెప్పుమాట యంగీకార్యమనిన నా మాట యొక్కటిగ నే యుండవలయును కదా! ఈవిషయమును గూర్చియే మహాత్ము లిట్లు చెప్పియున్నారు.

197. “కపిలో యది సర్వజ్ఞః కణాదో నేతి కా ప్రమా,
తావుభా యది సర్వజ్ఞే మతభేదః కథం భవేదితి.”

మఱియు,

198. “కణాద స్యాక్షపాదస్య వ్యాసస్య కపిలస్య చ,
పతంజలి జైమినీ శ్చ దర్శనాని భవన్తిషట్.”

అని దర్శనము లాఱు కల వనుట ప్రసిద్ధమై యున్నది. వీనిని రచించిన మును లందఱును సర్వజ్ఞలే యైనచో మతవిరోధ ముండుటకు వీలులేదు; వీరు సర్వజ్ఞులు కారనుటకును వీలులేదు. కావున వీ రందఱకు పరమార్థ విషయ మొక్కటి తాత్పర్యభూతమై యున్నది యని యంగీకరించి తీరవలయును. అట్లు లేకున్న నందఱును భ్రాంతులే కావలసివచ్చుటచే నెవ్వరి మతమును ప్రమాణము కాకపోవలసివచ్చును. ఈకారణమువలన మునులకుఁ బరమతాత్పర్య మేదియని విచారించవలసివచ్చినప్పుడు పైన వర్ణించినవిధముగ భేదము శ్రుతితాత్పర్యము కాకపోవుటచేతను శ్రుతివిరుద్ధాంశ మెవ్వరికిని తాత్పర్యముగ నుండుటకు వీలులేకపోవుటచేతను కేవలదైవతమే యుండఱకును తాత్పర్యభూతార్థ మని నిర్ణయించవలసి వచ్చుచున్నది.

భాగవతాదిపురాణముల విచారించిన నీవిషయము తేటపడుచున్నది. భాగవతమున తృతీయస్కంధమున నున్నవి యని పూర్వముదహరింపఁబడిన

197. కపిలుఁడు సర్వజ్ఞఁడైన కణాదులు కాఁడనుటకు పేతు వేది కలదు ? ఇరువురును సర్వజ్ఞలే యైన మతభేద మేలకలుగును ?

198. కణాదులు గౌతముఁడు వ్యాసుఁడు కపిలుఁడు పతంజలి జైమిని తమ నాఱుగురున ప్రత్యేకదర్శనముల నొనర్చిరి.

199. “జ్ఞానమాత్రం వరం బ్రహ్మ పరమా త్యేశ్వరః పుమాః,
దృశ్యాదిభిః పృథగ్భావై ర్భగవా నేక ఈయతే.

200. జ్ఞాన మేకం వరాచీనై రిద్ధియై ర్భిన్నా నిర్గుణం,
అవభా త్యర్థరూపేణ భ్రాంతా శబ్దాదిధర్మాణాః.”

అను మొదలగువాక్యములచే గపిలమునికి నదైవతమె యభిప్రాయ మని తేలుచున్నది. శంకరభాష్యమున ద్వితీయాధ్యాయ ప్రథమ పాద మున స్మృత్యధికరణమున 201. “ఋషిం ప్రసూతం కపిలం బ్రహ్మయో నిం” అను శ్రుతిని ననున్వయించునపుడు దేవహూతికుమారుఁ డగుకపిలున కుసు సాంఖ్యసూత్రకర్త యగుకపిలునకును భేద మున్న నుండవచ్చునని చెప్పఁబడియున్నది. అది యభ్యుచ్చిమాత్ర మని యెఱుంగునది. నర్వజ్ఞాఁ డైనను అధికారిభేదము నాశ్రయించి యెట్లయినను సిద్ధాంతము నాచరింప వచ్చును కదా!

మఱియు గౌతమమహామునికిఁ గూడ నదైవతమె తాత్పర్య మనుటనుగూర్చి బ్రహ్మకైవ ర్తపురాణమున

202. “నమో జప్యేశ్వరేశాయ సాన్యహీనాయ శమ్భవే,
తత్త్వానాం పరతత్త్వాయ న్వయమ్భానాయ హేతవే.

203. చిచ్ఛక్తి ర్జడశక్తి శ్చ తత్కార్యాణి చ తద్భిదా,
తత్త్వతో యత్స్వరూపం హి విద్యతే న పృథ క్తతః.

204. తస్మై జప్యేశ్వరేశాయ న మోఽదైవతస్వరూపిణే,
ఉత్తమా మధ్యమా హీనా యే చ జీవాః పృథగ్విధాః.

199-200. (781-782-పేజీలు. 182-183-పేరాలు చూ.)

201. (బ్రహ్మసూత్రము. 2.1-1. చూ.)

202. జపింపఁబడఁదగినవారిలో శ్రేష్ఠుఁడును తాను పరుఁడు ననుభేదము లేని వాఁడును తత్వములలో బరుండును స్వప్రకాశుఁడును సర్వజగత్కారణభూతుండు నగువిశ్వరునకు ననుస్కారము.

203-204. చైతన్యశక్తియు జడశక్తియు వానికార్యములును అందలిభేదములును పరమార్థస్థితిలో నెవ్వనికి స్వరూపభూతమై యున్నదో యూరక గానవచ్చుటయే గాని యెవ్వనికంటె భిన్నము కాకున్నదో అట్టి యదైవత స్వరూపునకు ననుస్కారము.

205. తత్త్వతో నాతిరిచ్యస్తే యస్తా త్సంబాన్ద్యహేశ్వరాత్,
తస్మై వజ్రానజేశాయ నమో వై సర్వసాక్షిణే.

206. యత్సత్తా జగత స్సత్తా యత్సత్తాం న వినా జగత్,
యస్య భాసా జగద్భానం యం వినా న జగత్స్పృథక్.

207. ఆదిత్యసోమా వగ్ని శ్చ యద్భాసా భాన్తి నిత్యశః,
తస్మై జప్యేశ్వరేశాయ న మోఽదైవతస్వరూపిణే.

208. యదానన్దోఽఖిలానన్దో విభాతి న్యాయ మేవ హి,
య శ్శివః పరమానన్దో వర్తతే సర్వజన్తుషు.

209. సస్మై జప్యేశ్వరేశాయ నమో వై సర్వసాక్షిణే.

అని చెప్పఁబడియున్నది. ఈస్తోత్రవాక్యములచే నిది స్పష్టమగుచున్నది కదా! ఈగొతమునకును సూత్రకర్తకును భేదము కలదనుటకుఁ బ్రమాణములు లేవు. అక్షపాదు (అఱకాలియందు కన్నుకలవా)ఁడనుసార్థకనామధేయ మిటువుటకు నుండుటచే వాఁడొక్కపురుషుఁడే యని సిద్ధాంతముఁ జేయుటకును వీలు కలుగుచున్నది.

ఇట్లే శైవాగమమునందు ఏకాదశరుద్రసంహితలో వ్యాసజైమిని సంవాదమున

210. అహం హి భవత స్సాక్షౌ చ్ఛివ్యభూత స్సుశీఘ్రతః,
తథాపి మేఽపరోక్ష స్తు జ్ఞానం నాస్తి మహామునే.

205. ఉత్తములు మధ్యములు నధములు నై బహువిధములుగా నున్న జీవులు పరమార్థస్థితిలో సాంబుడగు నేమహేశ్వరునికంటె భిన్నులు కాఁగో అట్టి సర్వసాక్షియగు పంచనదేశ్వరునకు నమస్కారము.

206-207. ఎవ్వనియునికి ప్రపంచముయొక్క యునికియో యెవ్వని యునికి లేకుండ ప్రపంచముండదో యెవ్వనికాంతిచే జగత్తు ప్రకాశించుచున్నదో యెవ్వఁడు ప్రపంచరూపుఁడై యన్నాడో మూర్ఖచంద్రులు నన్నియు నెవ్వనికాంతివలన ప్రకాశించుచున్నారో అట్టియభేదరూపునకు నమస్కారము.

208-209. యెవ్వని స్వస్వరూప భూతానందము సర్వప్రపంచమునందు ననుభవసిద్ధ మగునానందమో దుఃఖసంబంధములేక స్వయముగనే ప్రకాశించుచున్నదో యేశివుఁడు పరమానందరూపుఁడై సర్వజంతువులయందు నున్నాడో అట్టిసర్వసాక్షి నమస్కారము.

210. ఓవ్యాసమహాముని! నేను మీకు శిష్యుఁడను. మీరును నన్ను బాగుగనే శిష్యించితిరి. అయినను నాకు అపరోక్షజ్ఞానము లేదు.

211. తస్య మే ముక్త్యుపాయ స్తు పద కారుణ్యచేతసా,
ఇతి పృథ్వీ ముని శ్రీమా న్నహాకారుణికోత్తమః.
212. ఆహూయజై మినిం మాం చ రహా న్యేత దువాచ హ,
వ్యాసః-సాధు పృష్టం త్వయా వత్స లోకానాం చ హితవ్రదమ్.
213. పదా మ్యహ ముపాయ స్తే త వాన్యేషాం చ ముక్తిదం,
సాంబమూర్తిప్రసాదేన నాజ్ఞాతం మమ విద్యతే.
214. జ్ఞానా దేవ విముక్తి స్సాన్య స్నాన్యథా కర్మకోటిభిః,
జ్ఞానం వేదా న్తజం జ్ఞాన మజ్ఞానం చన్య దివ్యతే.
215. జీవబ్రహ్మైకవిషయం త దపి స్యాన్న చేతరత్,
తచ్చ శమ్భో! ప్రసాదేన గురో త్తైప్స ప్రసాదతః.
21. తథా వేదా న్తవాక్యానాం తాత్పర్యన్య విచారణాత్,
జాయతే త చ్చివజ్ఞానం నాన్యథా నత్య మీరితం."

అని యిట్లు చెప్పఁబడియున్నది. ఈవాదము ననుసరించి చూచిన
జై మినియభిప్రాయ ముదైవతమే యని తేలుచున్నది. అదైవతమతోప
దేశకుఁ డగుటచే నిచ్చట వర్ణింపఁబడినవ్యాసుఁడు సూక్తకర్తయే యను

211-212. కావున నాకు దయతో మోక్షోపాయమును వెలపిండు. అని జై
మినిమహామనియు నేనును ప్రశ్నింపఁగా దయామయుం డగువ్యాసుఁడు నన్నును
జై మినిని కూడ పిలిచి యేకాంతమున నిట్లునయె. ఓవిడ్డలార! మీరు చేసినవ్రతము
మిగుల శ్రేష్ఠమయినది. లోకములకు హితకరమయినది.

213. మీకును లోకమునకును హితకర మగునుపాయమును చెప్పెదను. పర
మేశ్వరానుగ్రహమువలన నాకు తెలియని దేదియులేదు.

214. జ్ఞానమువలనమాత్రమే ముక్తి కలుగునుగాని కోటికర్మలచేతనైనను
కలుగదు. వేదాంతమువలన కలిగినజ్ఞానమే జ్ఞానము; తక్కినది యజ్ఞానము.

215. అజ్ఞానముగూడ జీవబ్రహ్మైకవిషయమగునేని యప్పుడే జ్ఞానమనఁబడు
నుగాని తక్కినసమయములయందు కాదు. అజ్ఞానమును గురుకొనెనుగ్రహమువలన
కలుగును.

216. వేదాంతవాక్యవిచారమువలనను అబ్రహ్మజ్ఞానము కలుగును కాని మఱి
యొకవిధముగాఁ గలుగదు. ఇది యధార్థము.

టలో సంశయము లేదుకావున జైమినియు నట్టివాఁడే యని యూహించవలసి యున్నది. ప్రసిద్ధుఁ డగువానిని విడిచి యప్రసిద్ధుని కల్పించుట యుక్తము కాదు కదా!

అట్లే స్కాందపురాణమున శేషశివసంవాదమునందు

217. "యథార్థం మత్స్వరూపస్య లోకై రమిత శేజనః,
అతిగుహ్యం స్వసంవేద్యం శ్రుణు త్వం వదతో మమ.
218. శివః-ఏవ. మాయానముత్పన్నః ప్రపచ్చః కర్తృణి స్థితః,
నైవ జానాతి మరణం సుఖం దుఃఖం భయం ద్విషమ్.
219. కల్ప్యతే నియతం కర్త్రా మృత్తికాయాం యథాఘటః,
మాయయా మయి కల్ప్యంతే తథా సర్గాదికాః క్రియాః.
220. సకలం నిష్కళం చేతి మమ రూపద్యయం వృత్తం,
సకలం చక్షుషా గ్రాహ్యం భేయం చ నియతాత్మభిః.
221. నిష్కళం తు నిరాకారం నిరజ్ఞాన మనామయం,
న త ద్దృశ్యం న చ భేయం నై వాలోచ్యం నృభిః ఫణిన్.
222. తథాపి తే ప్రపశ్యంతి యే బుద్ధ్యా మత్స్వరాయణాః,
నిర్దవ్వన్త్యా నిరహజ్జ్కారా నిర స్తకలికల్పమాః.

217. నేను అపరిమితలేఖుని కలవాడను. నారూపము మిగుల రహస్యమునది. స్వయముగ మాత్రమే తెలియఁబడినది. దానియథార్థస్వరూపమును నేనే తెల్పదను వినుము.

218. ఈత్రుపంచము మాయచే జనించి కర్తవశగతమై యున్నది. శుభదుఃఖజన్తమరణాదులు తనకు శత్రువులని ఇది యెఱుంగదు.

219. కుప్తరవానిచే మృత్తికయందు ఘటాదు లెట్లు కల్పింపఁబడునో అట్లే నాయందు సృష్ట్యాదులు భ్రాంతిచే గల్పింపఁబడుచున్నది.

220. సకలనిష్కళములను భేదములచే (ఇవియే సగుణనిర్గుణభేదము). నారూపము రెండువిధములుగా నున్నది. అందు కంటితో జూడఁబడునదియు మనస్సుతో ధ్యానింపఁబడునదియు సకలరూపమే.

221. క్షిత్రేష్టఁడా! నిష్కళరూపమునకు నాకారములేదు. అది నిరంజనమయినది. దానిని జూచుటకుఁ గాని యూహించుటకుఁ గాని ధ్యానించుటకుఁ గాని వీలులేదు.

222. అయినను నాయందే బుద్ధిగలవారై శుభదుఃఖముల వదలి యహంకారమును వర్జించి సర్వసాధముల చరిత్రజించి యున్న మహాత్ములు నన్ను గాంచుదురు.

223. ఆశీవివం ఘణీన్ద్ర త్వాం జ్వల ద్వహ్నివిలోచనం,
సహస్రశిరసం దృష్ట్వా భవేల్లోకాభయాకులః.
224. అత్రి రాను మహాతేజా స్తథా దివ్య స్తపోధనః,
లనసూయా చ తత్పత్నీ పుత్ర స్తావ్మృత మిచ్ఛయా.
225. కమలాక్ష మజం విష్ణుం ద్వా పపూజయతాం చిరం,
ప్రదదా త్వాం తయో శ్చేష సోపిదేవః కృపానిధిః.
226. తథా జన్మభయా ద్బాలో లన తృచ్ఛాఫణాన్వితః,
తత్పత్నీ స్యాన్న శుద్ధాయా దృష్టోభా స్తవజ్జరాజ్ఞతా.
227. పుత్రాభిలాషి గృథ సా కరణ్ణ మ్బాలయాపిణం,
పిలోక్య నహసా భీతా త్వా మముచ్ఛా స్తహితలే.
228. పతజ్జలినయా భ్యోభూ త్తదా తత్పాతినా దుభి,
ఆద్య త్వం తాదృశో భూత్వా సహితః ప్రజ్ఞ యానయా.
229. నామ్నా పతజ్జలిః భ్యాతో ధ్యాయ స్తాం హృది న స్తతం."

223. ఓసర్పరాజా! ప్రజ్వలించుచున్న యగ్నితో సమానమగు నాకారము కలిగిన కన్నులతోఁగూడి సహస్ర ఫణములు కలిగి సర్పాకారమున నున్న నిన్ను చూచి లోకులు భయము నొందుదురు.

224. లేజన్వీయగు నత్రి మహామనియు ననసూయా దేవియు నిన్ను పుత్రునిగాఁ బడయవలయు నను కోర్కెతో

225. కమలాక్షుఁడును జన్మ మరణకూన్యఁడు నగువిష్ణువును చిరకాలము పూజించి. శేషుఁడా! అచారియు నిన్ను వారికి పుత్రుఁడుగా నొనంగెను.

226. పిదప ఏపు జన్మ మనకు భయపడి స్వయముగనే బాలరూపమును దాల్చి యొడు పడగలతో నొప్పుచు నా యనసూయాదేవి స్నానముచేసి యర్ఘ్యము నొనంగ నప్పుడు దోయిటిమందు గానఁబడితిని.

227. తమవార నామె పుత్రార్థిని యయ్య బాలరూపుడ పగునిన్ను చూచి మొట్టమొదట భయము నొంది తక్షణమే దోయిటినుండి పాఱవై చెను.

228. ఇట్లు దోయిటినుండి పడవేయఁబడుటచే ఏకు పతంజలి యనుపేరు గలిగెను. ఇట్టిరూపమును జెందినపిదప ఏకు నన్నుగూర్చి యథార్థజ్ఞానము కలిగెను.

229. నన్ను కర్మకాలములయందును భ్యానింపుచు పతంజలి యని సుత్రసిద్ధుడైతిని.

అని చెప్పబడియున్నది. ఈవాక్యములను విమర్శించిన పతంజలికిఁ గూడఁ గేవలాదైవతమే తాత్పర్య మని తెలియవచ్చుచున్నది.

ఇట్లు సూత్రకర్తల కనేకుల కదైవతమే తాత్పర్యార్థ మని తేలుటచే కణాదునకుగూడ నిదియే తాత్పర్యమని నిర్ణయింపవలసియున్నది.

కావున కపిలాదుల కందఱకును కేవలాదైవతమే తాత్పర్యభూతార్థ మగుటచే నెవ్వరును భ్రాంతులుకారు.

పూర్వపక్షి:—ఇట్లైన వారలు వ్యాసాభిమత మగునదైవతము నేల ఖండించరు? వారికిగూడ నదియే సమ్యక్తము కదా! ఈకారణమువలన నింతశ్రమవడి చేసినసిద్ధాంతమంతయు నిర్మూలమయ్యెను. మఱియు వారు అదైవతమతవిరుద్ధముగ న్వతంత్రతంత్రముల ప్రవర్తింపఁజేసి రనుట యెట్లు? ఒకమతమును ప్రవర్తింపఁజేసినవారికి మఱియొకమతము తాత్పర్యభూతార్థ మగుననుట హాస్యాస్పదముకదా!

సిద్ధాంతి:—ఇట్లు శంకింప నవసరములేదు. ముఖ్యతాత్పర్య మేది యైనను తాను కారణాంతరముఁ జేయుటాని సిద్ధాంతమును స్థిరపఱచుటకై సర్వమతములు ఖండింపవచ్చును. తనకు ముఖ్యతాత్పర్యభూత మైనమతమునుగూడ ఖండింపవచ్చును. మహాత్ములచర్య లిట్లు గూడ నున్న వనుటకు దృష్టాంతములు కలవు. రామానుజమున శ్రీరామ బాబాలిసంవాదమునందు

230. “అష్టకా పితృదైవత్య మి త్యమం ప్రస్మతో జనః,
అన్న సోఽవద్రవం వశ్య మృతో హి క మశిష్యతి.

231. యది భుక్త మి హాన్యేన జేహ మన్యన్య గచ్ఛతి,
దద్యాత్ప్రీవనత శ్చార్థం న త త్వధ్యతనం భవేత్.

230. బ్రాహ్మణు నొనరించిన పితృదేవతలకుఁ దృప్తిగలుగునని జనులు ప్రవర్తిం చుచున్నారకదా! ఈవిషయమున కొంత యాలోచింపుము. అన్నము పృథాగా వ్యతామగుటయేగాని మృతులు యేమైనను తినునా?

231. తిను నేని యభుడు దూరదేశమున నున్న వానినిఁగూర్చి కూడ శ్రాద్ధమును పెట్టవచ్చును. అప్పుడు యిచ్చటివారు తినినయన్నము వానిదేహమును చేరవలసివచ్చును. ఇట్లు తడకదా! కావున శ్రాద్ధము నిర్భయము.

232. దానసంపననా హ్యేతే గ్రన్థా మేధావిభిః కృతాః,
యజన్వ జేహీ దీక్షస్య తప స్తవ్యస్య సన్త్యజః.
233. స నా స్తి పర మి త్యేవ కురు బుద్ధిం మహామతే,
వ్రత్యక్షం య త్త దాత్మిష్ఠ వరోక్షం పృష్ఠతః కురు.
234. నతాం బుద్ధిం పురస్కృత్య సర్వలోకనిదర్శినీం,
రాజ్యం త్వం ప్రతిగృహ్ణీష్వ భరతేన ప్రసాదితః.

రాముః—

235. సత్యచ్ఛృధర్తృచ్ఛవరాక్రమచ్ఛభూతానుకంపాంప్రియవాదితాం చ,
స్వజాతిజేవాతిథిపూజనచ్ఛ వద్దాన మాహు స్త్రిదివస్య సన్తః.
236. తే నై వ మాజ్ఞాయయథావదర్థ మేవోదయం సంప్రతివద్యవిప్రా,
ధర్మం చరన్తస్సకలంయథావ త్కృష్ణ నిలోకాగమమప్రమత్తః.
237. నిన్దా మృహ జ్జర్మపితుఃకృతంతద్యస్తావ్యమగృహ్ణాద్విషమస్థబుద్ధిం,
బుద్ధ్యాన యైవంవిధయా చరన్తం సునా స్తికం ధర్మపథా దవేతం.

232. పరద్రవ్యముల హరింప నేర్పరులగువారు పరుల వశులఁ జేసికొని వారిచే దానముల నొందుటకై “దేవతలఁ బూజింపుము దానమొసంగుము యజ్ఞదీక్షలు గైకొనుము ధర్మజ్ఞాదుల విడుపుము” అని బోధించుచు గ్రంథముల రచించిరి కాని మతే మియకాదు. అవి యన్నియు నప్రమాణములే.

233. కావున నోరామా ! నీవు పరలోకమనునదియే లేదని నిశ్చయించుకొనుము. తండ్రి యజ్ఞను పరిపాలింపఁజూపుటవలనఁ బరలోకమున కలగుననర్థ మేదియు లేదు. కావునఁ బ్రత్యక్ష మగురాజ్యభోగము నంగీకరింపుము; పరోక్ష మగుస్వర్గభోగము నాపల నుంతుము.

234. కావున నోరామా! సర్వలోకసమృత మగుపరలోకాభావబుద్ధిని పీఠముఁజేసికొని స్వర్గభోగములను విశ్వసింపక పితౄజ్ఞా పరిపాలనమును గమనింపక రాజ్యము నంగీకరింపుము. భరతుఁడు బహులవిధముల జేడుకొనుచున్నాఁడు.

235. రామునివాక్యముః—సత్యము ధర్మము పరాక్రమము భూతదయాప్రియ వాక్యము బ్రాహ్మణజేవాతిథిపూజనము అనునానిని స్వర్గమార్గముగ పెద్దలు చెప్పుదురు.

236. ఇటుగలచే బ్రాహ్మణులందఱు నేకవాక్యముగ నీపక్షము నంగీకరించి స్వకులాచారధర్మముల విధ్యుక్తమార్గములో నాచరింపుచు పరులచే నాచరింపఁజేయుచు స్వర్గలోకప్రాప్తినిఁ గోరుచున్నారు.

237. నా స్తితుఁడవును ధర్మమార్గ విరహితుఁడవును పరులకుఁగూడ నా నీకమతము నుపదేశించుచు వివమదిత్తుఁడవై యుండువాఁడవు నగునిన్ను పరిగ్రహించినందులకు మాతండ్రినిగూడ నిందింపవలసివచ్చుచున్నది.

238. యథా హి చోర స్స తథా హి బుద్ధస్తథాగతం నా స్తి కషుత్రవిద్ధి,
తస్మాద్దియశ్శక్యతమః ప్రజానాం న నా స్తి కేనాభిముఖో బుధస్సౌత్.
239. త్వత్తో జనాః పూర్వత రేవ రా శ్చ శుభాని కర్తాణి బహూని చక్రుః,
జిత్వాన దేమంచ పరంచ లోకంతస్మాద్ద్విజాన్స్వస్తిహుతంశ్చతంచ.
240. ధర్మే రతా స్సత్పురుషై స్సమేతా స్తేజస్వినో దానగుణప్రధానాః,
అహింసకావీతచులాశ్చలోకేభవన్తి పూజ్యా మునయః ప్రధానాః.
241. ఇతి బ్రువన్తం వచనం సరోషం రామం మహాత్మాన మదీనసత్వం,
ఉవాచతథ్య మ్మున రాస్తిక ఇచ్చనత్వంవచ స్సాచుశయఇచ్చవిప్రః.
- బాబాలిః—
242. న నా స్తి కానాం వచనమ్భ్రష్టమ్యహం న నా స్తికోహం న చ నా స్తికి ఇచ్చన,
న నిరాశ్చ్యకాల మ్మున రా స్తికోభనంభవేయ కాలేవున రేవ నా స్తికః.

238. దొంగనువలెనే నా స్తికునిగూడ రాజా బహిష్కరింపవలయును. వీడును బాధునివంటివాడే. ఇంతయేల తదనిష్ఠ లనివాఁ డని ప్రజలకు నెవ్వనియెందు సంశయము కలుగునో వానితో విద్వాంసుఁడు సంబంధపడకూడదు.

239. ఏకంటె యెరులను జ్ఞానవంతులు నగువా రనేకులు వివిధకర్మల నాచరించి యిహపరలోకములందు నీడ్చి నొంది యిప్పటికిని నక్షత్రాదిరూపములతోఁ గానవచ్చుచునే యున్నారు. ఈ కారణమువలననే విభ్రాలు యాగాదుల నాచరింతురు.

240. ధర్మసత్తులును సత్పురుషులతోఁ గూడినవారును లేజ్ఞానవంతులును దానశిలురును అహింసాపరులును నిర్మలురును అగుమానులే పూజ్యులగుదురుకాని యితరులు కారు.

241. అని యీవిధముగ రోషముతో చెప్పుచున్న రామనిఁజూచి బాబాలి అస్తికమతయుక్తముగాను పశ్చాత్తాపసహితముగాను వినయసమన్వితముగాను యథార్థముగాను యిట్లనియె.

242. బాబాలివాక్యముః—ఓరామచంద్రా ! నేను నా స్తికుఁడనుగాను. పరలోకాదులు లేక పోలేదు. యిదివఱకు అనేకులు నా స్తికవాదము నవలంబించినప్పుడు వారిని ఏవలెనే ఖండించియుంటిని. ఇప్పుడు ధర్మసంకటము కలిగెను కావున మహారాజ్యము అరాజకదశ నొందుచున్నది కావున దానిని నివారించుటకై యిట్లు చెప్పితిని. ధర్మసంకటమునుచుందు జనులకు మేలు జేయుటకై సర్వజ్ఞుఁ డగువాఁడు యేమతము నైన నవలంబించి యానందార్పణము సరిచేయవలయును కదా !

243. సచాపికాలోయముచాగతశ్చనైః యథామయానాస్తికవాగుదీరితా,
నివర్తనార్థ స్తవరామ కారణ తృప్తాదనార్థశ్చయైత దీరితమ్.

244. క్రుద్ధ మాజ్ఞాయ రామం తు వసిష్ఠః ప్రత్యువాచ హ,
జాబాలిరపి జానీతే లోక స్యాన్య గతాగతిం,
నివర్తయితుకామ స్తు తా వ్విశేతద్వాక్య ము క్తవాత్

అనియున్నది. వీనిని విమర్శించిన ధర్మమార్గప్రవర్తకుడైనను జాబాలి నాస్తికపక్షము నవలంబించి యాధర్మము ననువాదపూర్వకముగనిరాకరించెననియు దానిపై రామచంద్రునకుఁ గ్రోధము జనింపఁగా నాయన తనయాస్తికత్వమును ప్రకటించుచు “ఓరామా! నిన్నరణ్యము నుండి మఱి లించుటకై యిట్లు చెప్పితినికాని నేను నాస్తికుడను కాను” అని యథార్థస్థితిని దెల్పె ననియు వసిష్ఠుఁడును యావిషయమునె ప్రతిపాదించి గ్రోధమును నివారించె ననియుఁ దెలియవచ్చుచున్నది కదా! ఇప్పుడు చూడుడు. జాబాలి నాస్తికమతస్థాపనమునందును ధర్మమార్గఖండనమునందు నభిప్రాయము లేకున్నను కార్యవశమున నట్లు చేసెను కదా! ఇట్లే కపిలాదులకును భేదస్థాపనమునందుగాని అదైవతనిరాకరణమునందుకాని తాత్పర్యము లేక పోయినను తత్తదుచితాధికారుల నుద్ధరించుటకై యిట్లు చేసియుండవచ్చును. ఇంతమాత్రమువలన వారియనువాదము మనకేలప్రమాణము కాదు. అదైవతము వారి కవశ్యము తెలిసియే యుండవలయును కదా! కావున మాసిద్ధాంతము నిర్మూలము కానేరదు; తత్తదుచితాధికారుల నుద్ధరించుటకై న్యతంత్రతంత్రముల ప్రవర్తింపఁజేయుటయుఁ గూడ విరుద్ధము కానేరదు.

మఱియు వారిశాస్త్రములు వేదాంతమతావలంబులకుఁ గూడ నవశ్యపఠనీయములు. కేవలాదైవతజ్ఞానమునకు ననుకూలముగ “పురుషుఁడు అనంగుఁడు నిర్గుణుఁడు” అను మొదలగువిషయములు సాంఖ్యశాస్త్రమున నిరూపింపఁబడియున్నవి. నిదిధ్యానసనసాధనము లగుయమనియమాదులు

243. ఇత్సు డట్టిధర్మ సంకటకాలము తటస్థించెను. కావున నో రామభద్రా!
నిన్ను మఱలించుటకై యిట్లు చెప్పితిని.

244. పిదప రామనకు గ్రోధము కలుగుట నెఱింగియె వసిష్ఠమహాత్ముని యిట్లు నియె. జాబాలియు లోకగతుల నెఱింగినవాడే నిన్ను మఱలించుటకై మాత్రమే ఇట్లు చెప్పెను.

యోగశాస్త్రమున నిరూపింపఁబడి యున్నవి. చిత్తశుద్ధిసాధనము లగుకర్మలు జైమినిశాస్త్రమున విమర్శింపఁబడి యున్నవి. ప్రపంచమునుండి యాత్మను విభాగించుటకు వీలగునట్లు గౌతమకణాదతంత్రములయందు పదార్థవివేచన మాచరింపఁబడి యున్నది. కావున వీనితో జనులకు నుపయోగము కలదు. ఇవియు పరంపరగాఁ బురుషార్థసాధనము లగును. ఈశాస్త్రములను విమర్శించుటచే నాత్మస్వరూపస్వభావముల నెఱింగి యుద్దైవతజ్ఞానస్థితిఁజే పురుషుఁడు కడఁజేరును. “ఇట్లు ననీశాస్త్రములయందు పురుషస్వరూపవివేచనాదులు మాత్రమే చేయఁబడవలసి యుండ జగత్సత్యత్వము మొదలగు నదైవతవిరుద్ధాంశము లేల నిరూపింపఁబడవలయును ?” అనియెడవేము. మొట్టమొదటనే యతిసూక్ష్మముగుపరబ్రహ్మరూపము నెఱుంగలేనివారికొఱకై యట్లు చేయఁబడెను. పరమార్థస్థితిలో ప్రపంచము నత్యము కాకపోయినను అనాద్యవిద్యవలన జీవులకు నత్యముగఁ దోచుచుండుటచే మందాధికారులకు దానినే యవలంబించి యుపదేశ మొనర్పఁబడెను. ఇది యావశ్యకకృత్యమే కదా ! వేదాంతమతము గ్రహించుసామర్థ్యము కలయధికారులు నిర్వివాదముగ నాభాగములఁ బరిత్యజించి తక్కినభాగమును గ్రహింపవచ్చును. కావున నీసిద్ధాంతము వలన సాంఖ్యాదిశాస్త్రములకు వ్యర్థత్వము రానక్కఱలేదు.

ఇక పాంచరాత్రపాశుపతాదులయభిప్రాయముకూడ నదైవతమే యని నిర్ణయింపవలయును. వాని నొనర్చినశిష్యవిష్ణవాదులకు నదైవతమే తాత్పర్య మనుట పురాణేతిహాసాదులయందు ప్రసిద్ధ మయ్యే యున్నది. కావున వారితంత్రములు కూడ నట్టివే యైయుండవలయును కదా ! సత్యక్షముగఁ గూడ నం దదైవతము ప్రతిపాదింపఁబడియే యున్నది.

245. “పరక్షేత్రజ్ఞయో రైక్య మాత్మనోః శ్రుతిచోదితమ్”

అను పాంచరాత్రాగమవాక్య మీవిషయమున సుదాహరణముగ మున్నె వివరింపఁబడియున్నది. పాశుపతాగమమునఁగూడ నిట్టివాక్యము లనేకములు కలవు. ఆతంత్రములయం దచ్చటచ్చట భేదప్రతిపాదన మున్నను తన్నిర్ధారణమునకై యదైవతము నిందింపఁబడి కూడా నున్నను యాశాస్త్రమునకు నందుఁ దాత్పర్యము లేదు. అదైవతజ్ఞానమున

కువయుక్తము లగుచు చిత్తశుద్ధికారకము లగుశివవిష్ణాద్విద్యుపాననల నిరూపించుటకై మాత్రమే యట్లు చెప్పఁబడెను. మందాధికారులు పరమార్థమును గ్రహింపలేక పూర్వస్థితిని విడువలేక నుభయభ్రష్టు లగుదురేమో యని యాభేదమే పురుషారసాధకముగ నుపదేశింపఁ బడెను; దానిని నిర్ణయించుటకై యదైవతవాదము ఖండింపఁబడెను. కావున మాసిద్ధాంతమువలన వీనికిఁ గూడ వ్యర్థత్వము కలుగ నక్కఱ లేదు.

ఇంతయేల బౌద్ధార్హత చాగ్వాకాదివేదబాహ్యతంత్రములకుఁ గూడ సదైవతమే పరమతాత్పర్యము. ఆతంత్రముల నొనర్చిన బుద్ధబృహస్పత్యాదులకుఁ గేవలబైవ్రతమే సమ్యత మని నూతనసంహితాదులయందు జెప్పఁబడి యుండుటచే వారితంత్రములకుఁ గూడ నదియే పరమతాత్పర్య మనియే చెప్పవలయునుకదా! “ప్రపంచము శూన్యము” అను మొదలగు నిరూపణలు “ప్రపంచాభిమానమును విడువవలయును” అనినూదించునవి యగుటచే వైరాగ్యమును కలిగింపుచు బ్రహ్మజ్ఞానమునం దుపయోగ పడును. “దేహమే యాత్మ” యను మొదలగు విరుద్ధాంశములు గూడ దేహవ్యతిరిక్తాత్మను గ్రహింపలేనివారికి, 246. స్థూలార్థతీన్యాయమున నాతని క్రమక్రమముగ నుపదేశించుటకు నుపయోగపడును.

“ఈబాహ్యతంత్రములు వైదికగ్రంథములయం దన్నియెడల దూషింపఁబడి యున్నవి కదా!” అనియెడవేమో నత్యమే. వానియందు సామూన్యముగ దోచునభిప్రాయమే సామూన్యముగ వానిపరమాభిప్రాయముగ జనులచేఁ బరిగ్రహింపఁబడును కావున నాయభిప్రాయము ననుసరించి వైదికగ్రంథము లట్లు చెప్పినవి. వైసవివరించినవిధముగ విమర్శించి యెఱింగినవానికి నవియు నుపదేయములే. వాఁడు మందాధికారికొఱకై నిరూపింపఁబడినయదైవతవిరుద్ధాంశములఁ బరిత్యజించి తక్కినభాగము నంగీకరించును కదా! కావున కేవల వ్యాసతంత్రములకే కాక తక్కినవాని కన్నిటికిఁ గూడఁ గేవలబైవ్రతమే తాత్పర్య మనుటలో వివాదము లేదు.

ఈవిషయమునుగూర్చి నూతనసంహితయందు యజ్ఞనైభవఖండమున నిరువదిరెండవయధ్యాయమున

247. “అథాత సస్మిన్వివక్ష్యామి మార్గస్థామాణ్యనిర్ణయం,
శ్రద్ధయా సహితా యాయం శ్రుణుధ్వం మునిపుష్పవా.
248. వేదాం శ్చ ధర్మశాస్త్రాణి పురాణం భారతం తథా,
వేదాజ్ఞా న్యుపవేదాం శ్చ కామికాద్యాగమూ నపి.
249 కాపాలం లాకుళ త్తౌచ తయో ర్భేదా న్ద్విజర్షభాః,
తథా పాశుపతం సోమం భైరవప్రముఖాగమాన్.
250. తేషా మే వోపవేదాం శ్చ శత శోఽథ సహస్రశః,
విష్ణ్వగమూంస్తథా బ్రహ్మ స్పృధా నార్హాగమానపి.
251. లోకాయతం తర్కశాస్త్రం బహువిస్తరసంయుతం,
మీమాంసా మతగమ్భీరాం సాఙ్ఖ్య యోగం తథైవచ.
252. అనేకభేదా న్యన్యాని తథా శాస్త్రాస్తరాణ్యపి,
నిర్మమే శక్కుర సాక్షాత్సర్వజ్ఞ సృజ్మహేతా.
253. ప్రసాదా దేవ రుద్రస్య బ్రహ్మవిష్ణవదయ స్సరః,
సిద్ధ విద్యాధరా యశ్చ రాక్షసాద్యాస్తస్మై ధైవచ.
254. మునయ శ్చ మనుష్యా శ్చ యథా భాగం ద్విజోత్తమాః,
తా న్యేవ విస్తరేణైవ సజ్మహేణైవ వా పునః.

247. ఇతఃపిఁద నాగమాదిమార్గములయొక్క ప్రామాణ్యమును నిర్ణయించెదను. మనులారా శ్రద్ధతో వినుడు.

248. వేదములు ధర్మశాస్త్రములు పురాణములు భారతము శిక్షాదివేదాంగములు ఆయుర్వేదాదు్యవవేదములు కామికాద్యాగమములు.

249. కాపాలాగమము లాకుళము బహువిధము అగువానిభేదములు అట్లే పాశుపతము సోమము భైరవాద్యాగమములు.

250. వానిలోనిభేదములు విష్ణ్వగమములు బ్రహ్మగమములు బుద్ధార్హతాద్యాగమములు.

251. నాస్తికాగమము అతివిశ్రుతమగు తర్కశాస్త్రము (వైశేషికనైయామికశాస్త్రములు) మిగుల గంభీరమగుమీమాంస సాంఖ్యయోగములు.

252. మతీయు ననేకభేదములతోఁ గూడినయన్యశాస్త్రములు వీనినన్నిటిని సర్వజ్ఞుఁడగుశంకరుఁడు గుంఠేపముగ నిర్మించెను.

253-254-255. ఇట్లు మొట్టమొదట పరమేశ్వరుఁడే సర్వము నాచరించినను ఆయన యనుగ్రహమువల్లనే లోకవ్యవహారార్థమై బ్రహ్మవిష్ణుదులును మనులును

255. కుర్వన్తి తాని మానాని కథితాని మనీషిభిః,
అధికారివిభేదేన నైక నైవ్యవ సదా ద్విభాః.
256. తర్కైరే తేపి మార్గా స్తు న హస్తవ్యా మనీషిభిః,
యథా తోయప్రవాహాణాం నముద్రః పరమావధిః.
257. తథైవ సర్వమార్గాణాం సాక్షాన్నిష్ఠా మహేశ్వరః,
యేన యేన ప్రకారేణ జనైరేభిరుపాసితః.
258. తత్తత్సార్గానుగుణ్యేన సాధకత్వ ముపైతి నః,
తత్ప్రసాదా తక్రమాన్తార్గాన్విశిష్టా నేతి మానవః.
259. తత్త్రీ తత్త్రీ స్థితో దేవః ప్రసాదం కురు తేఽన్య తు,
సోపానక్రమతో దేవో వేదమార్గస్య కారణం.
260. వేదమార్గస్థితో దేవ సాక్షాత్తుక్తే స్తు కారణం,
తత్రాపి కర్తృభాగస్థో జ్ఞానశ్రద్ధా ప్రదో హరః.

యత్క రాక్ష సమనుస్యాదులును వానిని సంక్షేపముగానైనను విస్తారముగానైన నాచరింతురు. కావున నవియన్నియుఁ బ్రమాణములే. అయినను అధికారిభేదము ననుసరించి మార్గ మె ప్రమాణము లగును కాని పరస్పరవిరుద్ధము లగుటచే నన్నియు నొక్కనికే ప్రమాణములు కానేరవు.

256-257-258. ఈ కారణమువలన బుద్ధిమంతుఁడగువాఁడు దేనినిగూడ తర్కయుక్తులతో ఖండింపఁ బ్రయత్నింపరాదు. నదీప్రవాహములకు నముద్రమువలె సర్వాగమములకు నాపరమేశ్వరుఁడే యంతము. ఏయేమార్గముచే నాయన యుపాసించఁబడునో ఆయావిధముగ నే ఫలము నొసంగును. అయినయనుగ్రహమువలన నుపాసకులు క్రమక్రమముగ తామున్న మార్గమునుండి యంతకంటె శ్రేష్ఠ మగుమార్గము నాశ్రయించుచుండురు.

259. ఏయేమార్గముతో నుపాసకుఁ డుపాసనను గావించునో ఆయామార్గమున నున్న పరమేశ్వరుఁడు వానికి దయఁజూపును. మార్గములు భిన్నములేకాని యుపాస్యుఁ డగునెక్కరుఁడు మార్గ మొక్కఁడేకదా! కావున నీమార్గములు వేద మార్గమునకు సోపానమువంటి వగును

260. వేదమార్గభిన్నము లగుమార్గములయందున్న పరమేశ్వరుఁడు వేదమార్గప్రాప్తకుఁ డగును. వేదమార్గమున నున్నవాఁడు ముక్తిప్రాప్తకుఁ డగును. అందును కర్తృకాండభాగమున నున్నవాఁడు జ్ఞానశ్రద్ధను కలిగించువాఁడు మార్తమే యగును గాని ప్రత్యక్షము క్రిదాయకుఁడు కానేరఁడు.

261. జ్ఞానభాగస్థిత శృణుష్టైర్జ్ఞానద్యారేణ మోక్షదః,
ఏకరూపా పరా ముక్తి స్తత స్తద్విషయా మతిః.
262. ఏకరూపా భవే నై వ నానాయాపా భవిష్యతి,
వేదాంత శృజ్మరంసాత్సాన్నిర్విశేషాద్యయాత్మసా.
263. వక్తి మార్గాంతరా నై వ తతో విద్యా తు వేదజా,
అతో మార్గాంతరా జ్ఞాతా మతయో మతిమత్తరాః.
264. అవిద్యా నై వ విద్యా సుస్య రితి సమ్యక్సిరూపాం,
తస్మాద్మార్గాంతరాణాం నై ప్రమాణ్యం వేదవిత్తమాః.
265. ముక్తే రన్యత్ర నాత్మైవ క్రమే నై వాత్మమానతా,
అతో వేదాంతమార్గస్థో మహాదే వోఽచిరేణ తు.
266. ముక్తిం దదాతి నాన్యత్ర స్థిత స్సోఽపి క్రమేణ తు,
దదాతి పరమాం ముక్తి మి త్యేషా శాశ్వతీ శుభిః.
267. అతో వేదాంతయో మర్త్యో నాన్యమార్గం సమాశ్రయేత్,
వేదమార్గైకసిష్ఠానాం న కించి దపి దుర్లభం.

261-262-263-264-265-266. జ్ఞానభాగమున నున్న వాఁడు 'మాత్రము ముక్తిని జ్ఞానమాలమున కలిగించును. ముక్తి యేకవిధ మైనదియే కావున దానినిగూర్చినబుద్ధియు నేకరూపమైనదిగానే యుండవలయునుగాని బహురూపములతో నుండదు. వేదాంతములు పరమేశ్వరుని నిర్విశేషమలయురూపముతో నొక్కవిధముగానే చెప్పుచున్నవి. తక్కినమార్గము లట్లుగాక పరస్పరవిరుద్ధముగఁ జెప్పుచున్నవి. కావున నుపనిషత్తులన్నియు నేకవాక్యముగ నుండుటచే వేదాంతార్థమే ముఖ్యమైనది. వేదాంతములవలన కలిగినజ్ఞానమే జ్ఞానము. కావున మనులారా! వేదభిన్నము అగుమార్గములవలన కలిగినజ్ఞానము అజ్ఞానములే యనుటయే చక్కనినిరూపణము కావున వేదవేత్తలారా! వేదభిన్నము లగుమార్గములన్నియు ముక్తివిషయమునఁ బ్రత్యక్షముగఁ బ్రమాణములు కానేరవు. పరంపరగా మాత్రమే యగును తక్కినవిషయములయందు దన్నును ప్రమాణములే కావున వేదమార్గమున నున్నపరమేశ్వరుఁడు మాత్రమే ప్రత్యక్షముగ మోక్షము నొసంగును. తక్కినమార్గములయందున్న వాఁడట్లొసంగలేదు. క్రమంబుగ మాత్ర మొసంగగలదు. ఇదియే శుభి.

267. కావున వేదమార్గమున నున్న వాఁడు మఱియొకమార్గము నాశ్రయింపరాదు. వేదమార్గమున నున్న దుర్లభ మైదియు. శ్రీమ.

268. అ త్రైవివ వరమా ముక్తిర్న చాన్యత్ర తు పుష్కలా,
అ తోఽధికారిభేదేన మార్గో మానం న సంశయః.
269. ఈశ్వరస్య స్వరూపేచ బద్ధహేతో తథైవ చ,
జగతః కారణే ముక్తా జ్ఞానాదా చ తథైవ చ.
270. మార్గాణాం యే విరుద్ధాంశా వేదాన్తేన విచక్షణాః,
తేపి మందమతీనాచ్చ మహామోహావృతాత్సనామ్.
271. వాఙ్మాత్రానుగణ్యేన ప్రవృత్తా న యథాగతః,
దర్శయిత్వా త్వణం సుర్వో ధావన్తీం గాం యథాగ్రహేత్.
272. దర్శయిత్వా తథా తేషా మిదం పూర్వం మహేశ్వరః,
వశ్యా త్పాకానుగుణ్యే న దదాతి జ్ఞాన ముత్తమం.
273. తస్మా దుక్తేన మార్గేణ శివేన కథితా అమీ,
మార్గా మానం న చామానం మృషావాదీ కథం శివః.
274. మహాకారుణికో దేవ సర్వజ్ఞో నిర్మలః ఖలు,
తథాపి వేదో మార్గాణా ముత్తమ సర్వసాధకః.

268. పరమానందకర మగుముక్తి యిచ్చటనే కలదుకాని మఱియొకస్థలమున
లేదు. కావున సధికారిభేదము నాశ్రయించియే తక్కినమార్గములు ప్రమాణము
లగునుకాని మఱియొకవిధముగ గావు.

269-270-271-272. ఈశ్వరస్వరూపమునందును బంధకారణమునందును జగ
త్కారణమునందును ముక్తియందును జ్ఞానాదులయందును యితరమార్గములలో వేదాం
తమునకు విరుద్ధముగ నేయేయంశములు చెప్పబడియున్నవో యోజ్ఞానవంతులారా !
అవియన్నియు నజ్ఞానవంతు లగుమందబుద్ధులయొక్క యిచ్చను మాత్రమే యనున
రించి చెప్పబడినవేకాని యథార్థ సిద్ధిని తెల్పుటకై చెప్పబడినవి కావు. మనుష్యుడు
గడ్డినిచూపి పరుగెత్తుచున్నయావును పట్టునిధంబున నిపరమేశ్వరుండును మందబుద్ధి
యగువానికి వానియభిమతార్థమునే మొట్టమొదట చూపి పిదప చిత్తము పరిపక్వ
మగుకొలది దివ్యజ్ఞానమును క్రమక్రమముగ నొసంగును.

273. కావున పయినవర్ణించినవిధముగ సర్వమార్గములఁ గల్పించినవాడు పర
మేశ్వరుఁడె యగుటచే నన్నియుఁ బ్రమాణములు. అప్రమాణములు కావు.
ఈశ్వరుఁ డసత్య మాడె ననుట యెట్లు ?

274. అదేవుడు దయామయుఁడు సర్వజ్ఞుఁడు నిర్మలఁడుకదా! యిట్లె నను
అన్ని మార్గములకంటె వేదమార్గ ము తమము.

275. సర్వము క్తం సమాసేన మార్గప్రామాణ్యనిర్ణయం,
ఏవం బుధావ్యో శ్రుతౌ శ్రద్ధా జ్ఞురుస్వం యత్నతో ద్విజాః.”
అని చెప్పబడియున్నది.

కావున శ్రుతులకును సూత్రములకును స్మృతులకును పురాణములకును ఇతిహాసములకును నమస్తాగమములకును వ్యాసతాత్పర్యభూతార్థమగు కేవలజైవ్యతమే తాత్పర్యభూతార్థమని నిర్ణయింపబడెను. కావున సజైవ్యతమే పరమార్థమనుట నిర్వివాదముగ సిద్ధించినది.

ఆ. ఇట్లు నిర్ణయించి యెనఁగంగ పరమత
వాదపంజరములఁ బడఁగఁబోక
నిర్మలాద్వితీయనిరుపమానందాత్ముఁ
గనుఁడు ముక్తిసుఖము గనుఁడు మనుఁడు.

ఇట్లు వెన్నెలకంటి సుందరరామాభిధానాంధ్రీకృతం బగు వ్యాస తాత్పర్య నిర్ణయోపన్యాసము సమాప్తము.

బ్రహ్మసూత్రార్థచంద్రికయందలి వ్యాసతాత్పర్యనిర్ణయము
సర్వము సమాప్తము.

ఓమ్ తత్సత్.

DR. JAGADGURU VISHWARADHYA
JANGAMA SIMHASANA JANANAMANDIR
LIBRARY

Jangamawadi Math, Varanasi
Acc. No. 7402

276. ఓమునులారా ! ఇప్పుడు మార్గప్రామాణ్యమనుగూర్చి సర్వమును చెప్పి
తిరి. ఈవిషయము నెఱింగి వేదమునందు శ్రద్ధ సుంపుడు.

ADGURU VISHWARADHYA
JNANA SIMHASAN JNANAMANDIR
LIBRARY.
Jangamwadi Math, VARANASI,
Acc. No. ...~~3455~~...

